


ព្រះ ត្រៃបិដក



ប្រែបន្តបន្ទាប់
ព្រះអរជ្ជកថា

ភាគ២៧

បាលីថ្ងៃ ៤១ - ៤២



ពុទ្ធសករាជ ២៥៥៣

ច្បាប់ពិនិត្យ លើកទី២

**ព្រះ
សុត្តន្តបិដក
និង**

**បណ្តែងបូរណី អដ្ឋកថា
សេចក្តីប្រែជាភាសាខ្មែរ
អនុត្តរនិកាយ
តិកនិយាត ទុតិយភាគ
បតុក្កនិយាត តតិយភាគ**

២៧

ធានីប្រែ ៤១-៤២



បោះពុម្ពលើកទី ១ ពុទ្ធសករាជ ២៥៥៣



ក្បាលទី ២៧

សុត្តន្តបិដក ទុតិយបណ្ណាសក

ព្រាហ្មណ៍វគ្គ

បឋមជនសូត្រទី ១

[៥៣] សម្មយម្ហយ ព្រះដ៏មានព្រះភាគ ទ្រង់គង់នៅក្នុងវត្តជេតពន របស់អនាថបិណ្ឌិកសេដ្ឋី ទៀបក្រុងសាវត្ថី ។ គ្រានោះឯង មានព្រាហ្មណ៍ ២ នាក់ ជរា មានវ័យចម្រើន ចាស់ មានវ័យកន្លង ចូលដល់បច្ច័មវ័យតាំងពី កើតមក បាន ១២០ ឆ្នាំហើយ ចូលទៅគាល់ព្រះដ៏មានព្រះភាគ លុះចូលទៅ ដល់ហើយ ក៏ពោលរាក់ទាក់ជាមួយនឹងព្រះដ៏មានព្រះភាគ លុះបញ្ចប់ពាក្យ ដែលគួររាក់ទាក់ និងពាក្យគួររឭកហើយ ក៏អង្គុយក្នុងទីដ៏សមគួរ ។ លុះ ព្រាហ្មណ៍ទាំងនោះ អង្គុយក្នុងទីដ៏សមគួរហើយ បានទូលព្រះដ៏មានព្រះភាគ យ៉ាងនេះថា បពិត្រព្រះគោតមដ៏ចម្រើន យើងខ្ញុំជាព្រាហ្មណ៍ជរា មានវ័យ ចម្រើនហើយ ចាស់កន្លងវ័យ ចូលដល់បច្ច័មវ័យតាំងពីកើតមក បាន ១២០ ឆ្នាំហើយ តែយើងខ្ញុំទាំងនោះ មិនបានធ្វើសេចក្តីល្អ មិនបានធ្វើកុសល មិន បានធ្វើទីពឹង ដើម្បីការពារភ័យ សូមព្រះគោតមដ៏ចម្រើន ទូន្មានយើងខ្ញុំ សូម ព្រះគោតមដ៏ចម្រើន ប្រៀនប្រដៅពួកយើងខ្ញុំ ដើម្បីប្រយោជន៍ ដើម្បីសុខ ដល់យើងខ្ញុំអស់កាលយូរ ។ ព្រះដ៏មានព្រះភាគទ្រង់ត្រាស់ថា អើ អ្នកទាំង-

ឡាយ ជាព្រាហ្មណ៍ជរា មានវ័យចម្រើនហើយ ចាស់កន្លងវ័យ ចូលដល់
 បច្ច័យវ័យ តាំងពីកើតមកបាន ១២០ ឆ្នាំហើយ តែថា អ្នកទាំងនោះ មិនបាន
 ធ្វើសេចក្តីល្អ មិនបានធ្វើកុសល មិនបានធ្វើទីពឹង ដើម្បីការពារភ័យ ម្ចាស់
 ព្រាហ្មណ៍ទាំងឡាយ សត្វលោកនេះដែលជរា ព្យាធិ មរណៈបញ្ចូនតៗ គ្នា
 ម្ចាស់ព្រាហ្មណ៍ទាំងឡាយ កាលបើសត្វលោកដែលជរា ព្យាធិ មរណៈ
 បញ្ចូនតៗ គ្នាយ៉ាងនេះ សេចក្តីសង្រួមដោយកាយ សេចក្តីសង្រួមដោយវាចា
 សេចក្តីសង្រួមដោយចិត្តណា ពីឥឡូវនេះទៅ បុណ្យដែលកើតអំពីសេចក្តី
 សង្រួមនោះ ជាទីជ្រកកោនផង ជាទីពឹងផង ជាទីពឹងផង ជាទីពឹងផង ជាទី
 សង្ឃឹមផង របស់បុគ្គលអ្នកទៅកាន់បរលោកនោះ ។

ជីវិត គឺអាយុមានប្រមាណតិច ដែលជរាបញ្ចូនតៗ គ្នា
 ទីពឹងទាំងឡាយ មិនមានដល់បុគ្គល ដែលជរាបញ្ចូន
 តៗ គ្នាទៅ កាលបើបុគ្គលឃើញភ័យក្នុងមរណៈនុ៎ះ គួរ
 ធ្វើនូវបុណ្យទាំងឡាយ ដែលជាហេតុនាំមកនូវសេចក្តី
 សុខ ។ សេចក្តីសង្រួមដោយកាយវាចាចិត្តណា តាំង
 ពីឥឡូវនេះទៅ បុណ្យដែលកើតអំពីការសង្រួមនោះ
 រមែងប្រព្រឹត្តទៅ ដើម្បីជាសុខដល់បុគ្គលដែលទៅ
 កាន់បរលោកនោះ (ព្រោះហេតុនោះ) កាលបើ
 បុគ្គលរស់នៅ គួរតែធ្វើបុណ្យ ។

អដ្ឋកថា
 ទុតិយបណ្ណាសក
 ព្រាហ្មណវគ្គទី ១

បឋមជនសូត្រ

[៥៣] គប្បីជ្រាបវិនិច្ឆ័យក្នុងបឋមជនសូត្រទី ១ នៃព្រាហ្មណវគ្គដូច្នេះ
 បទថា ធិណ្ណា បានដល់ គ្រាំគ្រាព្រោះជរា ។ បទថា វុឡា បានដល់
 ចម្រើនដោយវ័យ ។ បទថា មហាស្វកា បានដល់ ព្រោះកើតមកយូរ ។
 បទថា អន្ធិតតា បានដល់ កន្លងវ័យពាក់កណ្តាលទៅហើយ ។ បទថា
 វាយោ អនុប្បត្តា បានដល់ ឈានចូលបច្ច័មវ័យ ។ បទថា យេន ភគវា
 តេនុបសង្កម្មីសុ សេចក្តីថា ព្រាហ្មណ៍ឃើញកូនប្រពន្ធមិនបដិបត្តិតាមពាក្យ
 នៃខ្លួន គិតថា អញនឹងទៅគាល់ព្រះសមណគោតម ស្វែងរកផ្លូវដែលនាំ
 ចេញចាកទុក្ខ ដូច្នេះហើយ ទើបចូលទៅគាល់ ។

បទថា មយមស្ស ភោ ភោតម ព្រាហ្មណា សេចក្តីថា ព្រាហ្មណ៍
 ទាំង ២ ប្រកាសភាពដែលខ្លួនជាព្រាហ្មណ៍ថា បពិត្រព្រះគោតមដ៏ចម្រើន ខ្ញុំ
 ព្រះអង្គទាំង ២ ជាព្រាហ្មណ៍ មិនមែនក្សត្រ មិនមែនអមាត្យ មិនមែន
 គហបតី ដូច្នេះហើយ ក្រាបទូលពាក្យជាដើមថា ធិណ្ណា គឺខ្ញុំព្រះអង្គចាស់
 ហើយ ដូច្នេះ ។ បទថា អកតភិរុត្តាណា ព្រាហ្មណ៍ទាំង ២ សម្តែងថា
 ខ្ញុំព្រះអង្គទាំង ២ មិនទាន់បានធ្វើការការពារនូវភ័យ គឺការងារដែលជាទីពឹង

ជាទីអាស្រ័យ ។ បទថា តត្ថ ជានិបាត ចុះក្នុងអត្ថថា ដោយចំណែកតែ
 មួយ ឬចុះក្នុងអត្ថថា ទទួល ។ ព្រះមានព្រះភាគទ្រង់សម្តែងដោយទីបំផុត
 ដូចគ្នាថា អ្នកទាំងឡាយយ៉ាងនេះ សូម្បីតថាគតក៏ជានាដូចគ្នា ។ បទថា
 ឧបនីយតិ បានដល់ ត្រូវនាំចូលទៅ អធិប្បាយថា សត្វលោកនេះ ត្រូវជាតិ
 នាំទៅកាន់ជរា ត្រូវជរានាំទៅកាន់ព្យាធិ ត្រូវព្យាធិនាំទៅកាន់មរណៈ ត្រូវ
 មរណៈនាំទៅកាន់ជាតិទៀត ដោយហេតុនោះ ទើបព្រះមានព្រះភាគត្រាស់ថា
 ឧបនីយតិ ដូច្នេះ ។

ឥឡូវនេះ ព្រោះហេតុដែលព្រាហ្មណ៍ទាំងនោះ សូម្បីឬសហើយ ក៏
 មិនអាចបំពេញវត្ថុឲ្យបរិបូណ៌បាន ព្រោះជាមនុស្សចាស់ ដូច្នេះ ព្រះមាន
 ព្រះភាគ កាលនឹងឲ្យព្រាហ្មណ៍ទាំង ២ នោះ តាំងនៅក្នុងសីល ៥ ទើប
 ត្រាស់ថា យោធន កាយេន សញ្ញមោ ។ បណ្តាបទទាំងនោះ បទថា
 កាយេន សញ្ញមោ ឈ្មោះថា កាយសញ្ញម ក្នុងបទដ៏សេស ក៏មានន័យ
 នេះដូចគ្នា ។ ដោយបទថា តំ តស្ស បេតស្ស នេះ ព្រះមានព្រះភាគ
 ទ្រង់សម្តែងថា បុណ្យនោះ ឈ្មោះថា តាលា ព្រោះអត្ថថា ជាទីជ្រកកោន
 នៃបុគ្គលដែលទៅកាន់បរលោក ។ ឈ្មោះថា លេណា ព្រោះអត្ថថា ជាទីពូន
 សម្ប ឈ្មោះថា ធិប ព្រោះអត្ថថា ជាទីពឹងពុំនាក់ ឈ្មោះថា សរណៈ
 ព្រោះអត្ថថា ជាទីពឹងអាស្រ័យ និងឈ្មោះថា បរាយនៈ ព្រោះអំណាចឲ្យ
 គតិខ្ពស់ឡើងបាន ។ ព្រះគាថា មានអត្ថន័យយល់ហើយ ។ ព្រាហ្មណ៍ទាំង
 នោះដែលព្រះតថាគត ឲ្យសមាទានសីល ៥ យ៉ាងនេះហើយ រក្សាសីល ៥

ដរាបដល់អស់ជីវិត ហើយកើតក្នុងស្ថានសួគ៌ ។^{១៣៦}

អដ្ឋកថា បឋមជនសូត្រទី ១ ចប់

សុត្តន្តបិដក
ទុតិយជនសូត្រទី ២

[៥៤] គ្រានោះឯង ព្រាហ្មណ៍ ២ នាក់ជរា មានវ័យចម្រើនហើយ ចាស់កន្លងវ័យ ចូលដល់បច្ច័មវ័យ តាំងពីកើតមកបាន ១២០ ឆ្នាំហើយ ចូលទៅកាលព្រះមានព្រះភាគ លុះចូលទៅដល់ហើយ ថ្វាយបង្គំព្រះមានព្រះភាគហើយ អង្គុយក្នុងទីដ៏សមគួរ ។ លុះព្រាហ្មណ៍ទាំងនោះអង្គុយក្នុងទីដ៏សមគួរហើយ បានក្រាបបង្គំទូលព្រះមានព្រះភាគដូច្នេះថា បពិត្រព្រះគោតមដ៏ចម្រើន យើងជាព្រាហ្មណ៍ជរា មានវ័យចម្រើនហើយ ចាស់កន្លងវ័យហើយ ចូលដល់បច្ច័មវ័យតាំងពីកើតមកបាន ១២០ ឆ្នាំហើយ តែយើងទាំងនោះ មិនបានធ្វើសេចក្តីល្អ មិនបានធ្វើកុសល មិនបានធ្វើទីពឹងការពារ ភ័យសោះ សូមព្រះគោតមដ៏ចម្រើន ទូន្មានយើងខ្ញុំព្រះអង្គ សូមព្រះគោតមដ៏ចម្រើន ប្រៀនប្រដៅយើងខ្ញុំព្រះអង្គ ដើម្បីជាប្រយោជន៍ ដើម្បីសេចក្តីសុខ ដល់យើងខ្ញុំព្រះអង្គ អស់កាលដ៏យូរ ។ ព្រះដ៏មានព្រះភាគទ្រង់ត្រាស់ថា អើ អ្នកទាំងឡាយ ជាព្រាហ្មណ៍ជរា មានវ័យចម្រើនហើយ ចាស់កន្លងវ័យ ចូល

ដល់បច្ច័មវ័យ តាំងពីកើតមកបាន ១២០ ឆ្នាំហើយ តែថា អ្នកទាំងនោះ មិនបានធ្វើសេចក្តីល្អ មិនបានធ្វើកុសល មិនបានធ្វើទីពឹងការពារក៏យសោះ ម្ចាស់ព្រាហ្មណ៍ទាំងឡាយ សត្វលោកនេះ ក្តៅក្រហាយព្រោះជរា ព្យាធិមរណៈ ម្ចាស់ព្រាហ្មណ៍ទាំងឡាយ កាលបើសត្វលោកក្តៅក្រហាយ ព្រោះជរា ព្យាធិ មរណៈយ៉ាងនេះហើយ សេចក្តីសង្រួមដោយកាយ សេចក្តីសង្រួមដោយវាចា សេចក្តីសង្រួមដោយចិត្តណា តាំងពីឥឡូវនេះទៅ បុណ្យ (ដែលកើតអំពីសេចក្តីសង្រួម) នោះ ជាទីជ្រកកោនផង ជាទីពូនផង ជាទីពឹងផង ជាទីរកផង ជាទីសង្ឃឹមផង របស់បុគ្គលដែលទៅកាន់បរលោកនោះ ។

កាលបើផ្ទះ ត្រូវភ្លើងឆេះ ជនម្ចាស់ផ្ទះតែងជញ្ជូនកាជន៍ណា ចេញផុត (អំពីផ្ទះ) ឬទ្រព្យណា ក្នុងផ្ទះនោះ (ដែលគេជញ្ជូនចេញហើយ) ភ្លើងឆេះមិនបាន ទ្រព្យនោះ រមែងបានជាប្រយោជន៍របស់គេ យ៉ាងណា សត្វលោកដែលត្រូវភ្លើង គឺជរា និងមរណៈឆាបឆេះ គួរប្រញាប់ជញ្ជូនចេញឲ្យផុត (អំពីផ្ទះ គឺរាងកាយ) ដោយការឲ្យទាន (ព្រោះថា) ទានដែលគេឲ្យហើយ ឈ្មោះថា បានជញ្ជូនដោយល្អ ក៏យ៉ាងនោះដែរ ។ ការសង្រួមដោយកាយ វាចា ចិត្តណា ពីឥឡូវនេះទៅ បុណ្យ (ដែលកើតមកអំពីការសង្រួម) នោះ រមែង

មនោរថបុរាណី អង្គកថាអង្គត្ថនិកាយ តិកនិបាត

កើតសុខដល់បុគ្គល ដែលទៅកាន់បរលោកហើយនោះ
ហេតុនោះ កាលបើបុគ្គលរស់នៅ គួរតែធ្វើបុណ្យ ។

អង្គកថា

ទុតិយជនសូត្រ

[៥៤] គប្បីជាបរិនិច្ឆ័យក្នុងទុតិយជនសូត្រទី ២ ដូច្នេះ បទថា
កាជនំ បានដល់ ភណ្ឌៈណាមួយ ។ បទដ៏សេស គប្បីជាបតាមន័យ
ដែលពោលហើយ ក្នុងសូត្រទី ១ ។^{១៣៣}

អង្គកថាទុតិយជនសូត្រទី ២ ចប់

សុត្តន្តបិដក

ព្រាហ្មណ៍សូត្រទី ៣

[៥៥] គ្រានោះឯង មានព្រាហ្មណ៍ម្នាក់ចូលទៅគាល់ព្រះដ៏មានព្រះភាគ លុះចូលទៅដល់ហើយ ក៏ពោលពាក្យរាក់ទាក់ជាមួយនឹងព្រះដ៏មានព្រះភាគ ។ បេ។ លុះព្រាហ្មណ៍នោះ អង្គុយក្នុងទីសមគួរហើយ ក៏ក្រាបបង្គំទូលព្រះដ៏មានព្រះភាគ ដូច្នេះថា បពិត្រព្រះគោតមដ៏ចម្រើន ព្រះអង្គតែងសម្តែងថា ធម៌ដែលបុគ្គលឃើញច្បាស់ដោយខ្លួនឯង ។ បពិត្រព្រះគោតមដ៏ចម្រើន ធម៌ដែលបុគ្គលឃើញច្បាស់ដោយខ្លួនឯង ឲ្យនូវផល មិនរង់ចាំកាល គួរហៅបុគ្គលដទៃឲ្យចូលមកមើលបាន គួរបង្ហាត់ចូលមកទុកក្នុងចិត្តរបស់ខ្លួនបាន ដែលពួកអ្នកប្រាជ្ញ គប្បីឃើញចំពោះខ្លួន តើដោយហេតុដូចម្តេច ។ ព្រះដ៏មានព្រះភាគទ្រង់ត្រាស់ថា ម្ចាស់ព្រាហ្មណ៍ បុគ្គលត្រេកអរដែលរាគៈគ្របសង្កត់ មានចិត្តប្រកាន់មាំ តែងគិតដើម្បីបៀតបៀនខ្លួនឯងខ្លះ គិតដើម្បីបៀតបៀនអ្នកដទៃខ្លះ គិតដើម្បីបៀតបៀនខ្លួនឯង និងអ្នកដទៃខ្លះ ក៏រមែងរងទុក្ខ ទោមនស្សដែលប្រព្រឹត្តទៅក្នុងចិត្ត ។ កាលបើលះបង់រាគៈហើយ បុគ្គលរមែងមិនគិត ដើម្បីបៀតបៀនខ្លួនឯងផង មិនគិតដើម្បីបៀតបៀនអ្នកដទៃផង មិនគិតដើម្បីបៀតបៀនខ្លួនឯង និងអ្នកដទៃផង រមែងមិនរងទុក្ខ ទោមនស្ស ដែលប្រព្រឹត្តទៅក្នុងចិត្ត ។ ម្ចាស់ព្រាហ្មណ៍ យ៉ាងនេះឯងហើយ ឈ្មោះថា ធម៌ដែលបុគ្គលឃើញច្បាស់ ដោយខ្លួនឯង ... ម្ចាស់ព្រាហ្មណ៍ បុគ្គលប្រទូស្ត ដែលទោសៈគ្របសង្កត់ មានចិត្តប្រកាន់មាំ តែង

គិតដើម្បីបៀតបៀនខ្លួនឯងខ្លះ គិតដើម្បីបៀតបៀនអ្នកដទៃខ្លះ គិតដើម្បីបៀត
 បៀនខ្លួនឯង និងអ្នកដទៃខ្លះ ក៏រមែងទទួលទុក្ខ ទោមនស្ស ដែលប្រព្រឹត្តទៅ
 ក្នុងចិត្ត ។ កាលបើលះទោសៈបានហើយ បុគ្គលតែងមិនគិត ដើម្បីបៀត
 បៀនខ្លួនឯងផង មិនគិតដើម្បីបៀតបៀនអ្នកដទៃផង មិនគិតដើម្បីបៀតបៀន
 ខ្លួនឯង និងអ្នកដទៃផង រមែងមិនទទួលទុក្ខ ទោមនស្ស ដែលប្រព្រឹត្តទៅ
 ក្នុងចិត្ត ។ ម្ចាស់ព្រាហ្មណ៍ យ៉ាងនេះហើយ ឈ្មោះថា ធម៌ដែលបុគ្គល
 ឃើញច្បាស់ ដោយខ្លួនឯង ... ម្ចាស់ព្រាហ្មណ៍ បុគ្គលវង្វេង ដែលមោហៈ
 គ្របសង្កត់ មានចិត្តប្រកាន់មាំ តែងគិតដើម្បីបៀតបៀនខ្លួនឯងខ្លះ គិតដើម្បី
 បៀតបៀនអ្នកដទៃខ្លះ គិតដើម្បីបៀតបៀនខ្លួនឯង និងអ្នកដទៃខ្លះ ក៏រមែង
 ទទួលទុក្ខ ទោមនស្ស ដែលប្រព្រឹត្តទៅក្នុងចិត្ត ។ កាលបើលះមោហៈហើយ
 បុគ្គលមិនគិតដើម្បីបៀតបៀនខ្លួនឯងផង មិនគិតដើម្បីបៀតបៀនអ្នកដទៃផង
 មិនគិតដើម្បីបៀតបៀនខ្លួនឯង និងអ្នកដទៃផង រមែងមិនទទួលទុក្ខ ទោម-
 នស្ស ដែលប្រព្រឹត្តទៅក្នុងចិត្ត ។ ម្ចាស់ព្រាហ្មណ៍ យ៉ាងនេះហើយ ឈ្មោះថា
 ធម៌ដែលបុគ្គលឃើញច្បាស់ដោយខ្លួនឯង ឲ្យនូវផល មិនរង់ចាំកាល គួរហៅ
 បុគ្គលដទៃឲ្យចូលមកមើលបាន គួរបង្ហាត់ចូលមកទុកក្នុងចិត្តរបស់ខ្លួនបាន
 ដែលវិញ្ញាណជនគប្បីដឹងច្បាស់ដោយខ្លួនឯង ។ បពិត្រព្រះគោតមដ៏ចម្រើន ភ្លឺ
 ច្បាស់ណាស់ ។ បេ។ សូមព្រះគោតមដ៏ចម្រើន ចាំទុកនូវខ្ញុំព្រះអង្គថាជាឧបា-
 សក អ្នកដល់នូវសរណគមន៍ ស្មើដោយជីវិត តាំងអំពីថ្ងៃនេះជាដើមទៅ ។



អដ្ឋកថា

ព្រាហ្មណសូត្រ

[៥៥] គប្បីជ្រាបវិនិច្ឆ័យក្នុងព្រាហ្មណសូត្រទី ៣ ជាបន្ត បទថា សម្មោទន្តិយំ បានដល់ ឲ្យកើតការត្រេកអរនៃចិត្ត ។ បទថា សារាណីយំ បានដល់ ដែលសមគួរឲ្យរព្វកដល់គ្នានិងគ្នា ។ បទថា វិតិសារេត្វា ប្រែថា កាលឲ្យរព្វកដល់គ្នានិងគ្នារួចរាល់ហើយ ។ បទថា កត្តាវតា ប្រែថា ដោយហេតុប៉ុន្មានយ៉ាង ។

បទថា សន្និដ្ឋិកោ ធម្មោ ហោតិ សេចក្តីថា ជាធម៌ដែលគប្បីឃើញ បានដោយខ្លួនឯង ។ បទថា អកាលិកោ សេចក្តីថា មិនឲ្យផលក្នុងកាលដទៃ ។ ដោយបទថា ឯហិបស្សិកោ នេះ ព្រាហ្មណ៍ទូលសួរដល់អាគមន្តិយបដិបទថា ព្រះធម៌ដែលបុគ្គលបដិបត្តិ អាចចង្អុលបង្ហាញបានយ៉ាងនេះ ថាឯហិ បស្ស ប្រែថា អ្នកចូរមកមើលចុះ ដូច្នេះ ។ បទថា ឧបនយិកោ សេចក្តីថា គប្បីបង្កើនចិត្តរបស់ខ្លួនចូលទៅរក ។ បទថា បច្ចុត្ថំ វេទិតព្វោ សេចក្តីថា គប្បីជ្រាបបានដោយខ្លួនឯងនោះឯង ។ បទថា វិញ្ញហិ បានដល់ បណ្ឌិតទាំងឡាយ ។ បទថា បរិយាទិន្នចិត្តោ បានដល់ ជាអ្នកមានចិត្តដែលរកគ្រាន់យកហើយ ចាប់ហើយ និងបបោសអង្អែលហើយ ។ បទថា ចេតេតិ ប្រែថា គិត ។ ពាក្យដ៏សេស ក្នុងព្រះសូត្រ ងាយយល់ទាំងអស់ហើយ ។ តែក្នុងសូត្រនេះ ព្រាហ្មណ៍ទូលសួរដល់លោកុត្តរមគ្គ សូម្បីព្រះបរមសាស្តាភីត្រាស់លោកុត្តរមគ្គនោះដូចគ្នា ។ ព្រោះថា លោកុត្តរមគ្គនោះ

ឈ្មោះថា សន្និដ្ឋ ព្រោះត្រូវឃើញដោយខ្លួនឯង ដូច្នេះឯង ។^{១៣៣}

អដ្ឋកថា ព្រាហ្មណ៍សូត្រទី ៣ ចប់

សុត្តន្តបិដក
បរិព្វាជកសូត្រទី ៤

[៥៦] គ្រានោះឯង មានព្រាហ្មណ៍បរិព្វាជកម្នាក់ ចូលទៅគាល់ព្រះ
ដ៏មានព្រះភាគ ។ បេ។ លុះព្រាហ្មណ៍បរិព្វាជកនោះ អង្គុយក្នុងទីសមគួរហើយ
បានក្រាបបង្គំទូលព្រះដ៏មានព្រះភាគដូច្នេះថា បពិត្រព្រះគោតមដ៏ចម្រើន ព្រះ
អង្គតែងសម្តែងថា ធម៌ដែលបុគ្គលឃើញច្បាស់ដោយខ្លួនឯង ។ បពិត្រ
ព្រះគោតមដ៏ចម្រើន ធម៌ដែលបុគ្គលឃើញច្បាស់ដោយខ្លួនឯង ឲ្យនូវផល
មិនរង់ចាំកាល គួរហៅបុគ្គលដទៃ ឲ្យចូលមកមើលបាន គួរបង្ហាត់ចូលមក
ទុកក្នុងចិត្តរបស់ខ្លួន ដែលពួកវិញ្ញាណ គប្បីដឹងច្បាស់ដោយខ្លួនឯង តើដោយ
ហេតុដូចម្តេច ។ ព្រះដ៏មានព្រះភាគទ្រង់ត្រាស់ថា ម្ចាស់ព្រាហ្មណ៍ បុគ្គល
ត្រេកអរ ដែលរាគៈគ្របសង្កត់ មានចិត្តប្រកាន់មាំ រមែងគិតដើម្បីបៀត
បៀនខ្លួនឯងខ្លះ គិតដើម្បីបៀតបៀនអ្នកដទៃខ្លះ គិតដើម្បីបៀតបៀនខ្លួនឯង
និងអ្នកដទៃខ្លះ ក៏រមែងទទួលទុក្ខ ទោមនស្ស ដែលប្រព្រឹត្តទៅក្នុងចិត្ត ។

កាលបើលះបង់រាគៈបានហើយ បុគ្គលរមែងមិនគិត ដើម្បីបៀតបៀនខ្លួនឯង ផង មិនគិតដើម្បីបៀតបៀនអ្នកដទៃផង មិនគិតដើម្បីបៀតបៀនខ្លួនឯង និង អ្នកដទៃផង រមែងមិនទទួលទុក្ខ ទោមនស្ស ដែលប្រព្រឹត្តទៅក្នុងចិត្ត ។ ម្នាល ព្រាហ្មណ៍ បុគ្គលត្រេកអរ ដែលរាគៈគ្របសង្កត់ មានចិត្តប្រកាន់មាំ រមែង ប្រព្រឹត្តទុច្ចរិតដោយកាយ ប្រព្រឹត្តទុច្ចរិតដោយវាចា ប្រព្រឹត្តទុច្ចរិតដោយចិត្ត ។

កាលបើលះបង់រាគៈហើយ បុគ្គលរមែងមិនប្រព្រឹត្តទុច្ចរិតដោយកាយ មិន ប្រព្រឹត្តទុច្ចរិតដោយវាចា មិនប្រព្រឹត្តទុច្ចរិតដោយចិត្ត ។ ម្នាលព្រាហ្មណ៍ បុគ្គលត្រេកអរ ដែលរាគៈគ្របសង្កត់ មានចិត្តប្រកាន់មាំ រមែងមិនដឹងនូវ ប្រយោជន៍របស់ខ្លួនតាមពិតខ្លះ មិនដឹងនូវប្រយោជន៍របស់បុគ្គលដទៃតាម ពិតខ្លះ មិនដឹងនូវប្រយោជន៍ខ្លួនឯង និងអ្នកដទៃតាមពិតខ្លះ ។ កាលបើ លះបង់រាគៈបានហើយ បុគ្គលរមែងដឹងនូវប្រយោជន៍ របស់ខ្លួនតាមពិតផង ដឹងនូវប្រយោជន៍របស់អ្នកដទៃតាមពិតផង ដឹងនូវប្រយោជន៍របស់អ្នកដទៃ តាមពិតផង ដឹងនូវប្រយោជន៍ខ្លួន និងអ្នកដទៃតាមពិតផង ។ ម្នាលព្រាហ្មណ៍ យ៉ាងនេះឯងហើយ ឈ្មោះថា ធម៌ដែលបុគ្គលឃើញច្បាស់ ដោយខ្លួនឯង ...

ម្នាលព្រាហ្មណ៍ បុគ្គលប្រទូស្ត ។ បេ។ ម្នាលព្រាហ្មណ៍ បុគ្គលវង្វេងដែល មោហៈគ្របសង្កត់ មានចិត្តប្រកាន់មាំ រមែងគិតដើម្បីបៀតបៀនខ្លួនឯងខ្លះ គិតដើម្បីបៀតបៀនអ្នកដទៃខ្លះ គិតដើម្បីបៀតបៀនខ្លួនឯង និងអ្នកដទៃខ្លះ ក៏ រមែងទទួលទុក្ខ ទោមនស្ស ដែលប្រព្រឹត្តទៅក្នុងចិត្ត ។ កាលបើលះបង់ មោហៈបានហើយ បុគ្គលរមែងមិនគិត ដើម្បីបៀតបៀនខ្លួនឯងផង មិនគិត

ដើម្បីបៀតបៀនអ្នកដទៃផង មិនគិតដើម្បីបៀតបៀនខ្លួនឯង និងអ្នកដទៃផង រមែងមិនទទួលទុក្ខ ទោមនស្ស ដែលប្រព្រឹត្តទៅក្នុងចិត្ត ។ ម្ចាស់ព្រាហ្មណ៍ បុគ្គលវង្វេងដែលមោហៈគ្របសង្កត់ មានចិត្តប្រកាន់មាំ រមែងប្រព្រឹត្តទុច្ចរិត ដោយកាយ ប្រព្រឹត្តទុច្ចរិតដោយវាចា ប្រព្រឹត្តទុច្ចរិតដោយចិត្ត ។ កាលបើ លះមោហៈបានហើយ បុគ្គលរមែងមិនប្រព្រឹត្តទុច្ចរិតដោយកាយ មិនប្រព្រឹត្ត ទុច្ចរិតដោយវាចា មិនប្រព្រឹត្តទុច្ចរិតដោយចិត្ត ម្ចាស់ព្រាហ្មណ៍ បុគ្គលវង្វេង ដែលមោហៈគ្របសង្កត់ មានចិត្តប្រកាន់មាំ រមែងមិនដឹងនូវប្រយោជន៍របស់ ខ្លួនតាមពិតខ្លះ មិនដឹងនូវប្រយោជន៍របស់បុគ្គលដទៃតាមពិតខ្លះ មិនដឹងនូវ ប្រយោជន៍ខ្លួនឯង និងអ្នកដទៃតាមពិតខ្លះ ។ កាលបើលះមោហៈបានហើយ បុគ្គលរមែងដឹងនូវប្រយោជន៍របស់ខ្លួនតាមពិតផង ដឹងនូវប្រយោជន៍អ្នកដទៃ តាមពិតផង ដឹងនូវប្រយោជន៍ខ្លួន និងអ្នកដទៃតាមពិតផង ។ ម្ចាស់ព្រាហ្មណ៍ យ៉ាងនេះឯង ឈ្មោះថា ធម៌ដែលបុគ្គលគប្បីឃើញច្បាស់ដោយខ្លួនឯង ឲ្យ នូវផល មិនរង់ចាំកាល គួរហៅបុគ្គលដទៃឲ្យចូលមកមើលបាន គួរបង្ហាត ចូលមកទុកក្នុងចិត្តរបស់ខ្លួនបាន ដែលពួកវិញ្ញាណ គប្បីដឹងច្បាស់ដោយខ្លួន ឯង ។ បពិត្រព្រះគោតមដ៏ចម្រើន ភ្លឺច្បាស់ណាស់ ។ បេ។ សូមព្រះគោតម ដ៏ចម្រើន ចាំទុកនូវខ្ញុំព្រះអង្គ ថាជាឧបាសក អ្នកដល់នូវសរណគមន៍ ស្មើ ដោយជីវិត តាំងអំពីថ្ងៃនេះជាដើមទៅ ។



អដ្ឋកថា

បរិព្វាជកសូត្រ

[៥៦] គប្បីជាបរិនិច្ឆ័យក្នុងបរិព្វាជកសូត្រទី ៤ ដូច្នេះ បទថា ព្រាហ្មណបរិព្វាជកោ បានដល់ បរិព្វាជកដែលជាព្រាហ្មណ៍ដោយកំណើត មិនមែនក្សត្រជាដើម ដោយកំណើតឡើយ ។ បទថា អត្តត្ថម្យំ សេចក្តីថា ប្រយោជន៍របស់ខ្លួន ទាំងក្នុងបច្ចុប្បន្ន និងសម្បរាយកត ដែលលាយឡំ ដោយលោភិយ និងលោកុត្តរ ។^{១២៣}

អដ្ឋកថាបរិព្វាជកសូត្រទី ៤ ចប់

សុត្តន្តបិដក

និព្វតសូត្រទី ៥

[៥៧] គ្រានោះឯង ព្រាហ្មណ៍ឈ្មោះជានុសេន្យាណី ចូលទៅគាល់ព្រះ ដ៏មានព្រះភាគ ។ បេ។ លុះជានុសេន្យាណីព្រាហ្មណ៍អង្គុយក្នុងទីសមគួរហើយ បានក្រាបបង្គំទូលព្រះដ៏មានព្រះភាគដូច្នេះថា បពិត្រព្រះគោតមដ៏ចម្រើន ព្រះ អង្គតែងសម្តែងថា ព្រះនិព្វានដែលបុគ្គលគប្បីឃើញច្បាស់ដោយខ្លួនឯង ព្រះ និព្វានជាធម្មជាតិ ដែលបុគ្គលគប្បីឃើញច្បាស់ដោយខ្លួនឯង ។ បពិត្រព្រះ គោតមដ៏ចម្រើន ព្រះនិព្វានជាធម្មជាតិដែលបុគ្គលគប្បីឃើញច្បាស់ដោយខ្លួន

ឯង ឲ្យនូវផល មិនរង់ចាំកាល គួរហៅបុគ្គលដទៃឲ្យចូលមកមើលបាន គួរ
 បង្កាន់ចូលមកទុកក្នុងចិត្តរបស់ខ្លួនបាន ដែលវិញ្ញាណទាំងឡាយ គប្បីដឹង
 ច្បាស់ដោយខ្លួនឯង តើដោយហេតុដូចម្តេច ។ ព្រះដ៏មានព្រះភាគទ្រង់ត្រាស់
 ថា ម្ចាស់ព្រាហ្មណ៍ បុគ្គលត្រេកអរដែលរាគៈគ្របសង្កត់ មានចិត្តប្រកាន់មាំ
 រមែងគិតដើម្បីបៀតបៀនខ្លួនឯងខ្លះ គិតដើម្បីបៀតបៀនអ្នកដទៃខ្លះ គិតដើម្បី
 បៀតបៀនខ្លួនឯង និងអ្នកដទៃខ្លះ ក៏រមែងទទួលទុក្ខ ទោមនស្ស ប្រព្រឹត្តទៅ
 ក្នុងចិត្ត ។ កាលបើលះរាគៈបានហើយ បុគ្គលរមែងមិនគិតដើម្បីបៀតបៀន
 ខ្លួនផង មិនគិតដើម្បីបៀតបៀនអ្នកដទៃផង មិនគិតដើម្បីបៀតបៀនខ្លួនឯង
 និងអ្នកដទៃផង រមែងមិនទទួលទុក្ខ ទោមនស្ស ដែលប្រព្រឹត្តទៅក្នុងចិត្ត ។
 ម្ចាស់ព្រាហ្មណ៍ យ៉ាងនេះឯងហើយ ព្រះនិព្វាន ឈ្មោះថា ជាធម្មជាតិដែល
 បុគ្គលគប្បីឃើញច្បាស់ ដោយខ្លួនឯង ... ម្ចាស់ព្រាហ្មណ៍ បុគ្គលប្រទូស្ត
 ។បេ។ ម្ចាស់ព្រាហ្មណ៍ បុគ្គលរង្វេងដែលមោហៈគ្របសង្កត់ មានចិត្តប្រកាន់
 មាំ រមែងគិតដើម្បីបៀតបៀនខ្លួនឯងខ្លះ គិតដើម្បីបៀតបៀនអ្នកដទៃខ្លះ គិត
 ដើម្បីបៀតបៀនខ្លួនឯង និងអ្នកដទៃខ្លះ ក៏រមែងទទួលទុក្ខ ទោមនស្សដែល
 ប្រព្រឹត្តទៅក្នុងចិត្ត ។ កាលបើលះបង់មោហៈហើយ បុគ្គលរមែងមិនគិត
 ដើម្បីបៀតបៀនខ្លួនផង មិនគិតដើម្បីបៀតបៀនអ្នកដទៃផង មិនគិតដើម្បី
 បៀតបៀនខ្លួនឯង និងអ្នកដទៃផង រមែងមិនទទួលទុក្ខ ទោមនស្ស ដែល
 ប្រព្រឹត្តទៅក្នុងចិត្ត ។ ម្ចាស់ព្រាហ្មណ៍ យ៉ាងនេះឯងហើយ ព្រះនិព្វាន
 ឈ្មោះថា ជាធម្មជាតិដែលបុគ្គលគប្បីឃើញច្បាស់ ដោយខ្លួនឯង ... ម្ចាស់

ព្រាហ្មណ៍ បុគ្គលនេះ ទទួលនូវការអស់រាគៈឥតសេសសល់ ទទួលនូវការ
អស់ទោសៈឥតសេសសល់ ទទួលនូវការអស់មោហៈ ឥតសេសសល់ ។
ម្ចាស់ព្រាហ្មណ៍ យ៉ាងនេះឯងហើយ ព្រះនិព្វាន ឈ្មោះថា ជាធម្មជាតិដែល
បុគ្គលគប្បីឃើញច្បាស់ដោយខ្លួនឯង ឲ្យនូវផលមិនរង់ចាំកាល គួរហៅ
បុគ្គលដទៃឲ្យចូលមកមើលបាន គួរបង្ហាត់ចូលមកទុកក្នុងចិត្តរបស់ខ្លួន ដែល
ពួកវិញ្ញាណគប្បីដឹងច្បាស់ដោយខ្លួនឯង ។ បពិត្រព្រះគោតមដ៏ចម្រើន ភ្លឺច្បាស់
ណាស់ ។ បេ។ សូមព្រះគោតមដ៏ចម្រើន ចាំទុកនូវខ្ញុំព្រះអង្គ ថាជាឧបាសក
អ្នកដល់នូវសរណគមន៍ ស្មើដោយជីវិត តាំងពីថ្ងៃនេះជាដើមទៅ ។

អដ្ឋកថា

និព្វតសូត្រ

[៥៧] គប្បីជាបរិនិច្ឆ័យក្នុងនិព្វតសូត្រទី ៥ ដូចតទៅនេះ បទថា
អកាលិកំ សេចក្តីថា មិនមែនគប្បីសម្រេចក្នុងកាលដទៃទេ ។ បទថា
ឱបនយិកំ បានដល់ គួរចូលដល់ដោយបដិបទា ។ ៕

អដ្ឋកថានិព្វតសូត្រទី ៥ ចប់

សុត្តន្តបិដក

បលោកសូត្រទី ៦

[៥៨] គ្រានោះឯង មានព្រាហ្មណ៍មហាសាលម្នាក់ ចូលទៅគាល់ ព្រះដ៏មានព្រះភាគ ។ បេ។ លុះព្រាហ្មណ៍មហាសាលនោះ អង្គុយក្នុងទីសមគួរ ហើយ បានក្រាបបង្គំទូលព្រះដ៏មានព្រះភាគដូច្នេះថា បពិត្រព្រះគោតមដ៏ចម្រើន ខ្ញុំព្រះអង្គបានឮពាក្យនេះ អំពីពួកព្រាហ្មណ៍ជាន់មុន មានវ័យចម្រើន ចាស់ ជាអាចារ្យតៗ គ្នាមកនិយាយថា កាលពីដើម លោកនេះ ពេញពាសដោយ ពួកមនុស្ស ហាក់ដូចជាអវិចិមហានរក ស្រុក និគម ជនបទ រាជធានី (ជិតៗ គ្នា) ល្មមចម្ងាយមាន់ហើរដល់ ។ បពិត្រព្រះគោតមដ៏ចម្រើន ហេតុដូច ម្តេច បច្ច័យដូចម្តេច ដែលនាំឲ្យពួកមនុស្ស ក្នុងកាលឥឡូវនេះ អស់ទៅ តិចទៅ ស្រុកទៅជាមិនមែនស្រុក និគមទៅជាមិនមែននិគម នគរទៅជា មិនមែននគរ ជនបទទៅជាមិនមែនជនបទ ។ ព្រះដ៏មានព្រះភាគទ្រង់ត្រាស់ថា ម្ចាស់ព្រាហ្មណ៍ ពួកមនុស្សឥឡូវនេះ ត្រេកអរក្នុងអធម្មរាគៈ ត្រូវវិសម- លោកៈគ្របសង្កត់ ត្រូវមិច្ឆាធម៌រូបវិត កាលបើមនុស្សទាំងនោះ ត្រេកអរ ក្នុងអធម្មរាគៈ ត្រូវវិសមលោកៈគ្របសង្កត់ ត្រូវមិច្ឆាធម៌រូបវិតហើយ ក៏ចាប់ យកសស្ត្រាដ៏មុត ផ្តាច់ជីវិតគ្នានិងគ្នា ហេតុនោះ បានជាពួកមនុស្សដ៏ច្រើន ក៏ធ្វើមរណកាល ។ ម្ចាស់ព្រាហ្មណ៍ នេះជាហេតុ នេះជាបច្ច័យ ដែលនាំពួក មនុស្សក្នុងកាលឥឡូវនេះ អស់ទៅ តិចទៅ ស្រុកទៅជាមិនមែនស្រុក និគមទៅជាមិនមែននិគម នគរទៅជាមិនមែននគរ ជនបទទៅជាមិនមែន

ជនបទ ។ ម្ចាស់ព្រាហ្មណ៍ មួយទៀត ពួកមនុស្សឥឡូវនេះ ត្រេកអរក្នុង
អធម្មរាគៈ ត្រូវវិសមលោភៈគ្របសង្កត់ ត្រូវមិច្ឆាធម៌រូបរិត កាលបើពួក
មនុស្សទាំងនោះ ត្រេកអរក្នុងអធម្មរាគៈ ត្រូវវិសមលោភៈគ្របសង្កត់ ត្រូវ
មិច្ឆាធម៌រូបរិត ភ្លៀងក៏មិនបង្កនូវមេឆឹកដោយប្រពៃ ហេតុនោះ បានជាកើត
ទុក្ខក្ស សម្បងមិនល្អ ក្រាស៊ី ស្តកស្តី ហេតុនោះ បានជាពួកមនុស្សដ៏ច្រើន
ធ្វើមរណកាល ។ ម្ចាស់ព្រាហ្មណ៍ នេះជាហេតុ នេះជាបច្ច័យ ដែលនាំឲ្យ
ពួកមនុស្សឥឡូវនេះអស់ទៅ តិចទៅ ស្រុកទៅជាមិនមែនស្រុក និគមទៅជា
មិនមែននិគម នគរទៅជាមិនមែននគរ ជនបទទៅជាមិនមែនជនបទ ។ ម្ចាស់
ព្រាហ្មណ៍ មួយទៀត ពួកមនុស្សឥឡូវនេះ ត្រេកអរក្នុងអធម្មរាគៈ ត្រូវ
វិសមលោភៈគ្របសង្កត់ ត្រូវមិច្ឆាធម៌រូបរិត កាលបើពួកមនុស្សទាំងនោះ
ត្រេកអរក្នុងអធម្មរាគៈ ត្រូវវិសមលោភៈគ្របសង្កត់ ត្រូវមិច្ឆាធម៌រូបរិត
ហើយ យកទាំងឡាយក៏លែងពួកមនុស្សដ៏កាច (ឲ្យចាប់) ហេតុនោះ
បានជាមនុស្សដ៏ច្រើន ធ្វើមរណកាល ។ ម្ចាស់ព្រាហ្មណ៍ នេះជាហេតុ នេះ
ជាបច្ច័យ ដែលនាំឲ្យពួកមនុស្សឥឡូវនេះ អស់ទៅ តិចទៅ ស្រុកទៅ
ជាមិនមែនស្រុក និគមទៅជាមិនមែននិគម នគរទៅជាមិនមែននគរ ជនបទ
ទៅជាមិនមែនជនបទ ។ បពិត្រព្រះគោតមដ៏ចម្រើន ភ្លឺច្បាស់ណាស់ ។ បេ។
សូមព្រះគោតមដ៏ចម្រើន ចាំទុកនូវខ្ញុំព្រះអង្គ ថាជាឧបាសក អ្នកដល់នូវ
សរណាគមន៍ ស្មើដោយជីវិតតាំងអំពីថ្ងៃនេះជាដើមទៅ ។



អដ្ឋកថា

បលោកសូត្រ

[៥៨] គប្បីជ្រាបវិនិច្ឆ័យក្នុងបលោកសូត្រទី ៦ ដូចតទៅនេះ បទថា អាចរិប្បាចរិយានំ សេចក្តីថា អាចារ្យទាំងឡាយក្តី អាចារ្យនៃអាចារ្យទាំងឡាយក្តី ។ បទថា អវិចិ មញ្ញេ ដុដ្ឋោ ហោតិ សេចក្តីថា ពេញទៅដោយមនុស្សទាំងឡាយ ដូចអវិចិមហានរកដែលសត្វពាល់ត្រូវហើយ គឺពេញទៅដោយពពួកសត្វនរកជានិច្ចនិរន្តរ ។ បទថា កុក្កជសម្បាទិកា សេចក្តីថា ការហើរធ្លាក់របស់មាន់ ពោល គឺការដែលមាន់ហើរទៅអំពីដំបូលរបស់ផ្ទះមួយ ទៅធ្លាក់ត្រង់ដំបូលផ្ទះមួយទៀត មាននៅក្នុងភូមិទាំងនេះ ព្រោះហេតុនោះ ទើបផ្ទះទាំងនោះ ឈ្មោះថា កុក្កជសម្បាទិកា ប្រែថា មាននៅរយៈចម្ងាយមាន់ហើរធ្លាក់ ។ បាវៈថា កុក្កជសម្បាទិកា ក៏មាន អធិប្បាយថា ការធ្លាក់របស់មាន់ ពោល គឺការឈានដើរទៅរបស់មាន់អំពីចន្លោះភូមិទៅកាន់ចន្លោះភូមិ មាននៅក្នុងភូមិទាំងនោះ ។ បទទាំង ២ នេះ ព្រះមានព្រះភាគទ្រង់សម្តែងដល់ការនៅជាមួយគ្នាយ៉ាងកុះករនោះឯង ។ បទថា អធម្មរាគរត្ថា សេចក្តីថា រាគៈ ជាអធម៌ដោយចំណែកមួយប៉ុណ្ណោះ តែរាគៈដែលកើតឡើងក្នុងបរិការរបស់ខ្លួន ទ្រង់មិនសំដៅយកថា ជាអធម្មរាគៈឡើយ រាគៈដែលកើតឡើងក្នុងបរិការរបស់អ្នកដទៃ ទើបទ្រង់បំណងយកថា ជាអធម្មរាគៈ ។

បទថា វិសមលោភាភិក្ខុតា សេចក្តីថា ឈ្មោះថា លោភៈ នឹងមាន

កាលស្មើមិនមាន ។ លោកៈនេះមិនស្មើដោយចំណែកមួយប៉ុណ្ណោះ តែកាល
កើតឡើងក្នុងវត្ថុដែលខ្លួនហ្នឹងហែង ឈ្មោះថា សមលោភ ដែលកើតឡើង
ក្នុងវត្ថុដែលអ្នកដទៃហ្នឹងហែងប៉ុណ្ណោះ ទ្រង់បំណងយកថា វិសមលោភ ។
បទថា មិច្ឆាធម្មបរេតា សេចក្តីថា ប្រកបដោយធម៌ចំណែកខុស ពោល គឺ
ការសេពវត្ថុដែលមិនមែនវត្ថុ ។

បទថា ទេវោ ន សម្មា ធារំ អនុប្បវេច្ឆតិ សេចក្តីថា ភ្ញៀវមិនធ្លាក់
ក្នុងកាលដែលគួរធ្លាក់ ។ បទថា ទុត្តិកុំ បានដល់ អាហាររកបានដោយក្រ ។
បទថា ទុស្សស្សំ សេចក្តីថា ឈ្មោះថា សម្លៀកវិនាស ព្រោះសម្លៀកច្រើនប្រភេទ
មិនចេញផ្ទៃ ។ បទថា សេតដ្ឋិកំ សេចក្តីថា កាលសម្លៀកកំពុងចេញក្អរ ពួក
ជង្គូវនាំគ្នាស៊ីត្រង់ក្អរស្រូវដែលចេញហើយ ក្អរស្រូវមានពណ៌ស មិនមានសាច់
ព្រោះត្រូវជង្គូវទាំងនោះរុងជញ្ជក់ ទ្រង់សំដៅយកស្រូវស្តុកនោះ ទើបត្រាស់ថា
សេតដ្ឋិកំ ដូច្នេះ ។ បទថា សលាការុត្ថំ សេចក្តីថា សម្លៀកដែលព្រោះ
ហើយ ដុះត្រឹមតែដើមប៉ុណ្ណោះ អធិប្បាយថា មិនមានក្អរ ។ បទថា យក្ខា
បានដល់ យក្ខជាអធិបតី ។ បទថា វាឡេ អមនុស្ស ឱស្សន្តនិ សេចក្តីថា
លែងយក្ខកាចទៅក្នុងដែនដីមនុស្ស យក្ខទាំងនោះបានឱកាស រមែងធ្វើឲ្យ
មហាជនដល់នូវការអស់ជីវិត ។^{២១៣}

អដ្ឋកថាបលោកសូត្រទី ៦ ចប់

សុត្តន្តបិដក

ជប្បសូត្រទី ៧

[៥៩] គ្រានោះឯង វច្ឆគោត្របរិព្វាជក ចូលទៅគាល់ព្រះមានព្រះភាគ លុះចូលទៅដល់ហើយ ក៏ធ្វើសេចក្តីរីករាយជាមួយនឹងព្រះដ៏មានព្រះភាគ លុះ បញ្ចប់ពាក្យដែលគួររីករាយ និងពាក្យគួររព្វកហើយ ក៏អង្គុយក្នុងទីសមគួរ ។

លុះវច្ឆគោត្របរិព្វាជកអង្គុយក្នុងទីសមគួរហើយ បានក្រាបបង្គំទូលព្រះដ៏មាន ព្រះភាគដូច្នេះថា បពិត្រព្រះគោតមដ៏ចម្រើន ខ្ញុំព្រះអង្គបានឮពាក្យនេះថា ព្រះ សមណគោតមត្រាស់យ៉ាងនេះថា បុគ្គលគួរឲ្យទានដល់តថាគត មិនគួរឲ្យ ទានដល់ពួកជនដទៃឡើយ បុគ្គលគួរឲ្យទានដល់ពួកសាវ័កតថាគត មិនគួរឲ្យ ទានដល់ពួកសាវ័កគ្រូដទៃឡើយ ទានដែលបុគ្គលឲ្យដល់តថាគតហើយ មាន ផលច្រើន ទានដែលបុគ្គលឲ្យដល់ពួកជនដទៃ មិនមានផលច្រើនទេ ទាន ដែលបុគ្គលឲ្យដល់ពួកសាវ័កនៃតថាគត មានផលច្រើន ទានដែលបុគ្គលឲ្យ ដល់ពួកសាវ័ករបស់គ្រូដទៃ មិនមានផលច្រើនទេ ។ បពិត្រព្រះគោតមដ៏ ចម្រើន ពួកជនណា និយាយយ៉ាងនេះថា ព្រះសមណគោតមត្រាស់យ៉ាងនេះ ថា បុគ្គលគួរឲ្យទានដល់តថាគតតែមួយយ៉ាង មិនគួរឲ្យទានដល់ពួកជនដទៃ ឡើយ បុគ្គលគួរឲ្យទានដល់ពួកសាវ័ករបស់តថាគតតែមួយយ៉ាង មិនគួរឲ្យ ទានដល់ពួកសាវ័ករបស់គ្រូដទៃឡើយ ទានដែលបុគ្គលឲ្យដល់តថាគត មាន ផលច្រើន ទានដែលបុគ្គលឲ្យដល់ពួកជនដទៃ មិនមានផលច្រើនទេ ទាន ដែលបុគ្គលឲ្យដល់ពួកសាវ័កតថាគត មានផលច្រើន ទានដែលបុគ្គលឲ្យ

ដល់ពួកសាវ័ករបស់គ្រូដទៃ មិនមានផលច្រើនឡើយ ។ ពួកជនទាំងនោះ
 ឈ្មោះថា និយាយតាមពាក្យដែលព្រះគោតមដ៏ចម្រើនពោលហើយ មិន
 និយាយបង្ហាត់ព្រះគោតមដ៏ចម្រើន ដោយពាក្យមិនពិត ទាំងឈ្មោះថាព្យាករ
 នូវធម៌សមគួរដល់ធម៌ លំនាំនៃពាក្យ ប្រកបដោយហេតុនីមួយ មិនមក
 កាន់ឋានៈដែលគប្បីតិះដៀលទេឬ ព្រោះយើងមិនមានប្រាថ្នាដើម្បីនិយាយ
 បង្ហាត់ព្រះគោតមដ៏ចម្រើនទេ ។ ម្នាលវច្ឆៈ ពួកជនណា និយាយយ៉ាងនេះថា
 ព្រះសមណគោតមត្រាស់យ៉ាងនេះថា បុគ្គលត្រូវឲ្យទានដល់តថាគតតែ
 មួយយ៉ាង ។ បេ។ ទានដែលបុគ្គលឲ្យដល់ពួកសាវ័ករបស់ពួកគ្រូដទៃ មិន
 មានផលច្រើនទេ ពួកជនទាំងនោះ ឈ្មោះថា មិននិយាយតាមពាក្យដែល
 តថាគតពោលហើយ មួយទៀត ពួកជនទាំងនោះ ឈ្មោះថា និយាយបង្ហាត់
 តថាគតដោយពាក្យមិនទៀង មិនពិត ម្នាលវច្ឆៈ អ្នកណាហាមឃាត់បុគ្គល
 ដទៃកុំពុំឲ្យទាន អ្នកនោះឈ្មោះថា ធ្វើអន្តរាយដល់ជន ៣ នាក់ ឈ្មោះថា
 បៀតបៀនដល់ជន ៣ នាក់ ។ ដល់ជន ៣ នាក់ដូចម្តេច ។ គឺជាអ្នកធ្វើឲ្យ
 អន្តរាយបុណ្យរបស់ទាយក ១ ធ្វើឲ្យអន្តរាយលាភរបស់បដិគ្គាហកទាំង-
 ឡាយ ១ គាស់រម្ងើងគុណរបស់ខ្លួនផង កម្ចាត់គុណរបស់ខ្លួនផង ដែលមាន
 ក្នុងកាលមុន ១ ។ ម្នាលវច្ឆៈ អ្នកណាហាមឃាត់បុគ្គលដទៃកុំពុំឲ្យទាន
 អ្នកនោះឈ្មោះថា ធ្វើអន្តរាយដល់ជនទាំង ៣ នាក់នេះ បៀតបៀនដល់ជន
 ទាំង ៣ នាក់នេះ ។ ម្នាលវច្ឆៈ ចំណែកខាងតថាគតពោលយ៉ាងនេះថា
 សូម្បីពួកសត្វមានជីវិតណា ដែលនៅក្នុងអណ្តូងស្មោកគ្រោកក្តី រណ្តៅស្មោក

គ្រោកក្តី ជនណាចាក់នូវទឹកលាងបានក្តី ទឹកលាងឆ្នាំងក្តី ក្នុងទីស្មោកគ្រោក
 នោះ ដោយគិតថា ពួកសត្វណាមានក្នុងទីស្មោកគ្រោកនោះ សត្វទាំងនោះ
 ចូរញ៉ាំងជីវិតឲ្យរស់នៅ ដោយកាកអាហារនោះចុះ ម្ចាស់វច្ឆៈ គ្រាន់តែប៉ុណ្ណឹងទេ
 តថាគតហៅថាហេតុជាទឹមកនៃបុណ្យ ចាំបាច់ពោលទៅ ថ្វីដល់ពួកមនុស្ស ។
 ម្ចាស់វច្ឆៈ តថាគតគ្រាន់តែពោលថា ទានដែលឲ្យដល់បុគ្គលមានសីល មាន
 ផលច្រើន ដល់បុគ្គលទ្រុស្តសីល មិនដូច្នោះទេ ។ ព្រោះបុគ្គលមានសីលនោះ
 លះអង្គ ៥ ប្រកបដោយអង្គ ៥ ។ លះអង្គ ៥ ដូចម្តេច ។ គឺជាអ្នកលះ
 កាមច្ឆន្ទៈ ១ លះព្យាបាទ ១ លះប៊ិនមិទ្ធៈ ១ លះឧទ្ធចក្កកុច្ឆៈ ១ លះវិចិកិច្ចា
 ១ ។ នេះ ឈ្មោះថា លះអង្គ ៥ ។ បុគ្គលប្រកបដោយអង្គ ៥ តើដូច
 ម្តេច ។ គឺជាអ្នកប្រកបដោយសីលក្នុងនាមអសេក្ខៈ ១ ប្រកបដោយសមា-
 ធិក្នុងនាមអសេក្ខៈ ១ ប្រកបដោយបញ្ញាក្នុងនាមអសេក្ខៈ ១ ប្រកបដោយ
 វិមុត្តិក្នុងនាមអសេក្ខៈ ១ ប្រកបដោយវិមុត្តិញ្ញាណទស្សនក្នុងនាមអសេក្ខៈ ១ ។
 បុគ្គលប្រកបដោយអង្គទាំង ៥ នេះ ។ តថាគតពោលថា ទានដែលបុគ្គល
 ឲ្យចំពោះបុគ្គលអ្នកលះអង្គ ៥ ប្រកបដោយអង្គ ៥ មានផលច្រើន ដោយ
 ប្រការដូច្នេះ ។

គោឈ្មោល កើតក្នុងពួកមេគោណាមួយ ទោះសម្បុរ
 ខ្មៅក្តី សក្តី ក្រហមក្តី លឿងក្តី ពព្រៃសក្តី មានរូបរាង
 ស្រដៀងនឹងកូនវាក្តី ប្រដេះក្តី ដែលគេបង្ហាត់បានបត់
 ជាគោសម្រាប់ដឹកនាំ បរិបូណ៌ដោយកម្លាំង មាន

សម្មុល គេទីមគោនោះក្នុងរទេះ គេមិនបានគិតគូរ
 ដល់ពណ៌សម្បុរនៃគោនោះឡើយ យ៉ាងណាមិញ
 បុគ្គលល្អកើតក្នុងត្រកូលណាមួយ ទោះជាក្សត្រិយ៍ក្តី
 ព្រាហ្មណ៍ក្តី វេស្សៈក្តី សុទ្ធៈក្តី ចណ្ឌាលក្តី បុកុសៈ
 ក្តី ដែលបានទូន្មានចិត្តឲ្យប្រាសចាកកិលេស ស្ថិត
 នៅក្នុងធម៌ បរិបូណ៌ដោយសីល និយាយពាក្យសច្ចៈ
 មានចិត្តប្រកបដោយហិរិ លះជាតិ និងមរណៈ បរិ-
 បូណ៌ដោយព្រហ្មចារ្យ មានការដាក់ចុះហើយ ប្រាស
 ចាករាគៈ មានសោឡសកិច្ចធ្វើស្រេចហើយ មិនមាន
 អាសវៈ ជាអ្នកដល់ត្រើយ នៃធម៌ទាំងអស់ មិន
 ប្រកាន់មាំ ប្រាសចាកកម្ដៅ គឺកិលេស ទានដែល
 បុគ្គលឲ្យហើយក្នុងខេត្តដែលប្រាសចាកផលី មានរាគៈ
 ជាដើមនោះឯង ជាទានមានផលធំទូលាយ ក៏យ៉ាង
 នោះដែរ ។ ចំណែកខាងពួកបុគ្គលពាល អប្បប្រាជ្ញា
 មិនបានរៀនសូត្រ មិនស្គាល់ (បុញ្ញកេត្ត) រមែងឲ្យ
 ទានខាងក្រៅ (ពុទ្ធសាសនា) មិនដែលចូលទៅជិត
 ពួកសប្បុរស ។ បើពួកបុគ្គលណា ចូលទៅជិតពួក
 សប្បុរស ជាអ្នកមានប្រាជ្ញា សន្មតថា ជាអ្នកប្រាជ្ញ
 សទ្ធាជាឫសគល់ របស់ពួកបុគ្គលនោះ ស្ថិតនៅក្នុង

ព្រះសុគត បុគ្គលទាំងនោះ រមែងទៅកាន់ទេវលោក
 ឬក៏កើតក្នុងត្រកូល (មានត្រកូលក្សត្រិយ៍ជាដើម)
 នាលោកនេះ ជាពួកបណ្ឌិត សម្រេចនូវព្រះនិព្វានតាម
 លំដាប់ ។

អដ្ឋកថា

ជប្បសូត្រ

[៤៩] គប្បីជ្រាបវិនិច្ឆ័យក្នុងជប្បសូត្រទី ៧ ដូច្នេះ បទថា មហាប្គលំ
 ប្រែថា មានផលច្រើន ។ ក្នុងបទថា ធម្មស្ស ច អនុធម្មំ ព្យាករោន្តិ នេះ
 គប្បីជ្រាបអធិប្បាយដូចតទៅនេះថា វាចាដែលព្រះមានព្រះភាគត្រាស់ហើយ
 ឈ្មោះថា ព្រះធម៌ ការត្រាស់បទបន្តបន្ទាប់ និងបទដែលត្រាស់ហើយ
 ឈ្មោះថា អនុធម៌ ។

បទថា សហធម្មិកោ បានដល់ ព្រមដោយការណ៍ ព្រមដោយហេតុ ។
 ការកាន់តាម គឺការអនុលោមតាម អធិប្បាយថា ការប្រព្រឹត្តតាមវាចា ឈ្មោះ
 ថា វាទានុមាត ។ បទថា គារយ្ហំ ថានំ បានដល់ ហេតុដែលគួរនិន្ទា ។
 លោកអធិប្បាយថា ការអនុលោមតាមពាក្យដែលមានហេតុផល ដែលព្រះ
 គោតមដ៏ចម្រើនត្រាស់ហើយ មិនគួរដល់ហេតុដែលគួរតិះដៀលណាមួយ

ឡើយ ។ ម្យ៉ាងទៀត ព្រាហ្មណ៍សួរថា ការអនុលោមតាមព្រឹត្តិការណ៍
របស់វាទៈ ដែលមានហេតុ ដែលបុគ្គលទាំងនោះពោលហើយ និងដល់ហេតុ
ដែលគួរតិះដៀលណាមួយមិនមាន ។

បទថា អន្តរាយករោ ហោតិ សេចក្តីថា ធ្វើនូវអន្តរាយ គឺការវិនាស
គឺឲ្យបានទួលសេចក្តីលំបាក បានដល់ ឲ្យកើតការក្តៅក្រហាយ ។ បទថា
វាបន្តិកោ បានដល់ ចោរដែលរាយគ្នាចាំប្លន់អ្នកដើរផ្លូវ ។ បទថា ឧតោ
ច ហោតិ បានដល់ ត្រូវជីក ដោយគាស់រម្វើននូវគុណចោលទៅ ។ បទថា
ឧបហតោ បានដល់ ត្រូវកម្ចាត់ដោយការទម្លាយនូវគុណ ។ បទថា ចន្ទ-
និកាយ បានដល់ ក្នុងអណ្ណន៍ភក់ដែលមិនស្អាត ។ បទថា ឌុន្ទិគ្គលេ
បានដល់ ល្អដែលមិនទាន់លាងភក់ ។ បទថា សោ ច បានដល់ ព្រះខ័ណ្ឌ-
ស្រព ដែលលោកពោលថា ជាអ្នកមានសីលនោះ ។ បទថា សីលកូន្ទន
ប្រែថា ដោយគំនរសីល ។ ក្នុងបទដ៏សេស ក៏មានន័យនេះដូចគ្នា ។ បច្ចុ-
វេក្ខណញ្ញាណ ព្រះមានព្រះភាគត្រាស់ហៅថា វិមុត្តិញ្ញាណទស្សនៈ ក្នុង
ពាក្យថា វិមុត្តិញ្ញាណទស្សនកូន្ទន នេះ ។ បច្ចុវេក្ខណញ្ញាណនោះ ព្រះ
មានព្រះភាគត្រាស់ថា អសេក្ខ ព្រោះប្រព្រឹត្តទៅហើយដល់ព្រះអសេក្ខៈ ។
ញ្ញាណក្រៅអំពីនេះ សូម្បីខ្លួនឯង ក៏ជាអសេក្ខៈស្រាប់ហើយ ព្រោះសម្រេច
ហើយ ក្នុងទីបំផុតនៃសិក្ខា ។ ញ្ញាណទាំងនោះក៏ជាលោកុត្តរ បច្ចុវេក្ខណ-
ញ្ញាណជាលោកិយ ។

បទថា រោហិណីសុ បានដល់ មានពណ៌ក្រហម ។ បទថា សរូទាសុ

បានដល់ មានពណ៌ដូចកូនគោរបស់ខ្លួន ។ បទថា ចារវេតាសុ បានដល់ មានពណ៌ដូចសត្វព្រាហ្ម ។ បទថា ឧន្តោ បានដល់ អស់ព្យសន៍ហើយ ។ គោឈ្មោល ឈ្មោះថា បុន្តរោ ។ បទថា ឆោរេយ្យោ បានដល់ គោបម្រើ ។ បទថា កល្យាណជវនិក្ខមោ បានដល់ ប្រកបដោយបដិកាណាល្អ គឺស្មោះ ត្រង់ ។ បទថា នាស្ស វណ្ណំ បរិក្ខេវ សេចក្តីថា មិនដាក់ចិត្តដល់ពណ៌ រាងកាយនៃគោនោះ តែដាក់ចិត្តចំពោះការងារ គឺការប្រកបធុរៈរបស់គោ ប៉ុណ្ណោះ ។

បទថា យស្មី កស្មិត្តា ជាតិយេ សេចក្តីថា កើតហើយក្នុងត្រកូល ណាមួយ ។ បទថា យាសុ កាសុចិ ឯតាសុ បានដល់ ក្នុងកំណើតណា មួយ ញែកប្រភេទជាក្សត្រជាដើមទាំងនេះ ។ បទថា ព្រហ្មចរិយស្ស កេរលី សេចក្តីថា ប្រកបដោយការនៅចប់ព្រហ្មចរិយៈ អធិប្បាយថា ប្រកបដោយ ភាពជាអ្នកបរិបូណ៌ដោយព្រហ្មចរិយៈ ។ ព្រោះថា ព្រះខ័ណ្ឌស្រព ឈ្មោះ ថា ជាអ្នកប្រព្រឹត្តព្រហ្មចរិយៈទាំងមូល ដោយហេតុនោះ ទើបលោកពោល ពាក្យនេះ ។

បទថា បន្ទុកាហោ បានដល់ ដាក់នូវការៈហើយ អធិប្បាយថា ដាក់ នូវការៈ គឺខន្ធការៈ គឺកិលេសការៈ គឺកាមគុណបានហើយ ។ បទថា កតកិច្ចោ គឺធ្វើកិច្ចដោយមគ្គទាំង ៤ ស្រេចហើយ ។ បទថា ចារត្វ សព្វធម្មានំ សេចក្តីថា បញ្ចក្ខន្ធ អាយតនៈ ១២ ធាតុ ១៨ ត្រាស់ហៅថា សព្វធម្ម ។ ឈ្មោះថា ចារត្វ ព្រោះដល់នូវត្រើយ ៦ យ៉ាង គឺ អភិញ្ញាចារំ

ត្រើយ គឺអភិញ្ញា ១ បរិញ្ញាចារំ ត្រើយ គឺបរិញ្ញា ១ បហានចារំ ត្រើយ គឺបហាន ១ ការវនាចារំ ត្រើយ គឺការវនា ១ សន្និកិរិយាចារំ ត្រើយ គឺ សន្និកិរិយា ១ សមាបត្តិចារំ ត្រើយ គឺសមាបត្តិ ១ ។ នៃសព្វធម៌នោះ ។
 បទថា អនុចាតាយ បានដល់ មិនកាន់យក ។ បទថា និព្វតោ បានដល់ វៀរចាកការក្តៅក្រហាយព្រោះកិលេស ។ បទថា វិរដេ បានដល់ វៀរចាក ធូលី គឺរាគៈ ទោសៈ និងមោហៈ ។

បទថា អវិជានន្តា បានដល់ មិនដឹងបុញ្ញកេត្ត ។ បទថា ទុម្មេធា បានដល់ មិនមានបញ្ញា ។ បទថា អស្សុតាវិនោ បានដល់ វៀរចាកការ បានឮ ការវិនិច្ឆ័យ ទាក់ទងនឹងបុញ្ញកេត្ត ។ បទថា តហិទ្ធា បានដល់ ខាងក្រៅសាសនានេះ ។ បទថា ន ហិ សន្តេ ឧចាសរេ សេចក្តីថា មិន ចូលទៅរកព្រះពុទ្ធ ព្រះបច្ចេកពុទ្ធ និងព្រះខ័ណ្ឌាស្រពទាំងឡាយ ដែលជា ឧត្តមបុរស ។ បទថា ធិរសម្មតេ បានដល់ បណ្ឌិតសរសើរហើយ លើក តម្កើងហើយ ។ បទថា មូលជាតា បតិជ្ជិតា នេះ ទ្រង់សម្តែងដល់សទ្ធា របស់ព្រះសោតាបន្ន ។ បទថា កុលេ វា ឥធម៌ ជាយរេ សេចក្តីថា ឬកើត ក្នុងត្រកូលក្សត្រ ត្រកូលព្រាហ្មណ៍ ត្រកូលវេស្សៈ ក្នុងមនុស្សលោកនេះ ។ បុគ្គលនេះឯង ឈ្មោះថា មានកុលសម្បត្តិ ៣ ប្រការ ។ បទថា អនុបុព្វេន និព្វានំ អធិគច្ឆន្តិ សេចក្តីថា បំពេញគុណធម៌ទាំងនេះ គឺសីល សមាធិ បញ្ញាឲ្យបរិបូណ៌ រួចសម្រេចព្រះនិព្វានតាមលំដាប់ ដូច្នេះឯង ។^{២៣៣}

អដ្ឋកថា ជប្បសូត្រទី ៧ ចប់

សុត្តន្តបិដក

តិកណ្ណសូត្រទី៨

[៦០] គ្រានោះឯង តិកណ្ណព្រាហ្មណ៍ ចូលទៅគាល់ព្រះដ៏មានព្រះភាគ លុះចូលទៅដល់ហើយ ក៏ពោលសេចក្តីរីករាយជាមួយនឹងព្រះដ៏មានព្រះភាគ លុះបញ្ចប់ពាក្យគួររីករាយ និងពាក្យគួររឭកហើយ ក៏អង្គុយក្នុងទីសមគួរ ។ លុះតិកណ្ណព្រាហ្មណ៍អង្គុយក្នុងទីសមគួរហើយ ក៏និយាយសរសើរព្រាហ្មណ៍ទាំងឡាយ អ្នកបានវិជ្ជា ៣ ចំពោះព្រះកត្តាព្រះដ៏មានព្រះភាគថា ពួកព្រាហ្មណ៍បានវិជ្ជា ៣ យ៉ាងនេះ ពួកព្រាហ្មណ៍បានវិជ្ជា ៣ ដូច្នេះ ។ ព្រះដ៏មានព្រះភាគទ្រង់ត្រាស់ថា ម្ចាស់ព្រាហ្មណ៍ ចុះពួកព្រាហ្មណ៍បញ្ញត្តព្រាហ្មណ៍អ្នកបានវិជ្ជា ៣ ដោយប្រការយ៉ាងណា ។ បពិត្រព្រះគោតមដ៏ចម្រើន ព្រាហ្មណ៍ក្នុងលោកនេះ ជាឧកតោសុជាត (មានជាតិល្អទាំងពីរខាង) គឺអំពីមាតាផង អំពីបិតាផង កើតអំពីផ្ទៃដីបរិសុទ្ធស្អាត ដែលបុគ្គលមិនរង្សៀស មិនតិះដៀល ដោយពោលអំពីជាតិបានដរាបអំពីជួរជីវិតគម្រប់ ៧ ជាអ្នករាយមន្ត ចេះចាំមន្ត ជាអ្នកដល់ត្រើយនៃត្រៃវេទ ព្រមទាំងគម្ពីរនិយណ្ឌ និងកេដុកៈ ព្រមទាំងអក្ខរាវិរុទ្ធភូមិ គឺសិក្ខា និងនិរុត្តិ មានគម្ពីរឥតិហាសៈជាគម្រប់ ៥ ជាអ្នកចេះបទ និងវេយ្យាករណ៍ ជាអ្នកមិនឱនថយ គឺស្មាត់ជំនាញក្នុងលោកាយតសាស្ត្រ និងមហាបុរិសលក្ខណសាស្ត្រ ។ បពិត្រព្រះគោតមដ៏ចម្រើន ពួកព្រាហ្មណ៍បញ្ញត្តព្រាហ្មណ៍អ្នកបានវិជ្ជា ៣ យ៉ាងនេះឯង ។ ម្ចាស់ព្រាហ្មណ៍ ពួកព្រាហ្មណ៍បញ្ញត្តព្រាហ្មណ៍អ្នកបានវិជ្ជា ៣ ដោយ

ឡែក ឯវិជ្ជា ៣ ក្នុងវិន័យរបស់អរិយៈដោយឡែក ។ បពិត្រព្រះគោតមដ៏
 ចម្រើន ចុះវិជ្ជា ៣ ក្នុងវិន័យរបស់អរិយៈ តើដូចម្តេច វិជ្ជា ៣ ក្នុងវិន័យ
 របស់អរិយៈយ៉ាងណា សូមព្រះគោតមដ៏ចម្រើន មេត្តាសម្តែងធម៌យ៉ាង
 នោះដល់ខ្ញុំព្រះអង្គ ។ ម្ចាស់ព្រាហ្មណ៍ បើដូច្នោះ អ្នកចូរប្រុងស្តាប់ ប្រុងធ្វើ
 ទុកក្នុងចិត្តដោយប្រពៃចុះ តថាគតនឹងសម្តែង ។ តិកណ្ឌព្រាហ្មណ៍ទទួលស្តាប់
 ព្រះដ៏មានព្រះភាគថា ព្រះករុណាព្រះអង្គ ។ ព្រះដ៏មានព្រះភាគបានត្រាស់
 ដូច្នេះថា ម្ចាស់ព្រាហ្មណ៍ ភិក្ខុក្នុងសាសនានេះ ស្ងាត់ចាកកាមទាំងឡាយ
 ស្ងាត់ចាកអកុសលធម៌ទាំងឡាយ ចូលកាន់បឋមជ្ឈាន ប្រកបដោយវិតក្ក
 និងវិចារ មានបីតិ និងសុខកើតអំពីវិវេក សម្រេចសម្រាន្តនៅ ព្រោះស្ងប់
 វិតក្ក វិចារ ក៏ចូលដល់ទុតិយជ្ឈាន ជាធម្មជាតិកើតមានក្នុងសន្តាននៃខ្លួន
 ប្រកបដោយសេចក្តីជ្រះថ្លា មានសភាពជាចិត្តខ្ពស់ឯក មិនមានវិតក្ក វិចារ
 មានតែបីតិ និងសុខកើតអំពីសមាធិ សម្រេចសម្រាន្តនៅ ព្រោះប្រាសចាក
 បីតិផង ជាអ្នកព្រងើយកន្តើយ មានសតិសម្បជញ្ញៈផង ទទួលសុខដោយ
 នាមកាយផង ព្រះអរិយៈទាំងឡាយ តែងសរសើរបុគ្គលដែលបានតតិយជ្ឈាន
 នោះថា ប្រកបដោយឧបេក្ខា មានស្មារតី មានកិរិយានៅជាសុខ ដូច្នេះ
 ព្រោះតតិយជ្ឈានណា ក៏ចូលកាន់តតិយជ្ឈាននោះ សម្រេចសម្រាន្តនៅ
 ព្រោះលះបង់សុខផង លះបង់ទុក្ខផង អស់សោមនស្ស ទោមនស្ស ក្នុង
 កាលមុនផង ក៏ចូលកាន់ចតុត្ថជ្ឈាន មានអារម្មណ៍មិនជាទុក្ខ មិនជាសុខ
 មានសតិដ៏បរិសុទ្ធ ដោយឧបេក្ខា សម្រេចសម្រាន្តនៅ ។ កាលបើចិត្តតាំង

ខ្ជាប់ខ្ជួន បរិសុទ្ធស្អាត មិនមានកិលេស ប្រាសចាកឧបក្កិលេស ជាចិត្តទន់
គួរដល់ការវិនាស ជាចិត្តមិនញាប់ញ័រយ៉ាងនេះហើយ ភិក្ខុនោះក៏បង្ហាត់ចិត្តទៅ
ដើម្បីបុព្វេនិវាសានុស្សតិញ្ញាណ ភិក្ខុនោះរកឃើញនូវខន្ធ ដែលសត្វ
អាស្រ័យនៅក្នុងកាលមុនជាច្រើនប្រការ គឺរកបាន ១ ជាតិខ្លះ ២ ជាតិខ្លះ
៣ ជាតិខ្លះ ៤ ជាតិខ្លះ ៥ ជាតិខ្លះ ១០ ជាតិខ្លះ ២០ ជាតិខ្លះ ៣០ ជាតិខ្លះ
៤០ ជាតិខ្លះ ៥០ ជាតិខ្លះ ១០០ ជាតិខ្លះ ១០០០ ជាតិខ្លះ ១០០០០០ ជាតិ
ខ្លះ រកអស់សំវដ្តកប្បជាច្រើន វិវដ្តកប្បជាច្រើន សំវដ្តវិវដ្តកប្បជាច្រើន
ក៏បានថា អាត្មាអញបានកើតក្នុងភពឯណោះ មានឈ្មោះយ៉ាងនេះ មាន
គោត្រយ៉ាងនេះ មានសម្បុរយ៉ាងនេះ មានអាហារយ៉ាងនេះ បានទទួលសុខ
និងទុក្ខយ៉ាងនេះ មានកំណត់អាយុត្រឹមប៉ុណ្ណោះ លុះអាត្មាអញនោះ ច្យុតចាក
អត្តភាពនោះហើយ ក៏បានទៅកើតក្នុងភពឯណោះ ដែលកើតក្នុងភពនោះ
មានឈ្មោះយ៉ាងនេះ មានគោត្រយ៉ាងនេះ មានសម្បុរយ៉ាងនេះ មានអាហារ
យ៉ាងនេះ បានទទួលសុខ និងទុក្ខយ៉ាងនេះ មានកំណត់អាយុត្រឹមប៉ុណ្ណោះ
អាត្មាអញនោះ លុះច្យុតចាកអត្តភាពនោះហើយ ក៏បានមកកើតក្នុងភពនេះ
ភិក្ខុនោះរកបាននូវខន្ធ ដែលខ្លួននៅក្នុងកាលមុនជាច្រើនប្រការ ព្រមទាំង
អាការ គឺសម្បុរ និងអាហារជាដើម ព្រមទាំងឧទ្ទេស គឺឈ្មោះ និងគោត្រ
ដោយប្រការដូច្នេះ ។ នេះជាវិជ្ជាទី ១ ដែលភិក្ខុនោះបានសម្រេចហើយ
អវិជ្ជាក៏បាត់ទៅ វិជ្ជាក៏កើតឡើង ឆន្ទៈក៏បាត់ទៅ តន្ត្រីក៏កើតឡើង (ជាផល)
សមគួរដល់ភិក្ខុមិនមានសេចក្តីប្រមាទ មានសេចក្តីព្យាយាម ជាគ្រឿងដុត

កម្លៅកិលេស មានចិត្តបញ្ជូនទៅរកព្រះនិព្វាន ។ កាលបើចិត្តតាំងខ្ជាប់ខ្ជួន
 បរិសុទ្ធស្អាត មិនមានកិលេស ប្រាសចាកឧបកិលេស ជាចិត្តទន់ គួរដល់
 ការវិនាកម្ម ជាចិត្តមិនញាប់ញ័រយ៉ាងនេះហើយ ភិក្ខុនោះក៏បង្ហោនចិត្តទៅដើម្បី
 សត្តាន៍ ចុតបុប្ផាណា ភិក្ខុនោះ មានចក្ខុដូចជាទិព្វដ៏បរិសុទ្ធ កន្លងចក្ខុជា
 របស់មនុស្សធម្មតា រមែងឃើញពួកសត្វដែលកំពុងច្បុត ដែលកំពុងកើត
 ដឹងច្បាស់នូវពួកសត្វថាកទាប ឧត្តម មានសម្បុរល្អ មានសម្បុរអាក្រក់
 មានគតិល្អ មានគតិអាក្រក់ ដែលប្រព្រឹត្តទៅតាមកម្មរបស់ខ្លួនថា អើហ្ន៎
 ពួកសត្វនេះ ប្រកបដោយកាយទុច្ចរិត ប្រកបដោយវចីទុច្ចរិត ប្រកបដោយ
 មនោទុច្ចរិត ជាអ្នកតិះដៀលព្រះអរិយៈទាំងឡាយ ជាមិច្ឆាទិដ្ឋិ ប្រកាន់អំពើ
 មិច្ឆាទិដ្ឋិ សត្វទាំងនោះ លុះបែកធ្លាយរាងកាយស្លាប់ទៅ ក៏ទៅកើតក្នុង
 អបាយ ទុគ្គតិ វិនិបាត នរក អើហ្ន៎ ឯពួកសត្វទាំងអម្បាលនេះ បានប្រកប
 ដោយកាយសុច្ចរិត ប្រកបដោយវចីសុច្ចរិត ប្រកបដោយមនោសុច្ចរិត មិន
 តិះដៀលព្រះអរិយៈទាំងឡាយ ជាសម្មាទិដ្ឋិ ប្រកាន់អំពើជាសម្មាទិដ្ឋិ សត្វ
 ទាំងនោះ លុះបែកធ្លាយរាងកាយ ស្លាប់ទៅ ក៏ទៅកើតក្នុងសុគតិ សួគ៌
 ទេវលោក ភិក្ខុនោះ មានចក្ខុដូចជាទិព្វដ៏បរិសុទ្ធ កន្លងចក្ខុរបស់មនុស្សធម្មតា
 រមែងឃើញពួកសត្វ ដែលច្បុត ដែលកើត ក៏ដឹងច្បាស់នូវពួកសត្វថាកទាប
 ឧត្តម មានសម្បុរល្អ សម្បុរអាក្រក់ មានគតិល្អ គតិអាក្រក់ ដែលប្រព្រឹត្ត
 ទៅតាមកម្មរបស់ខ្លួន ដោយប្រការដូច្នេះ ។ នេះជាវិជ្ជាទី ២ ដែលភិក្ខុនោះ
 បានសម្រេចហើយ អវិជ្ជាបាត់ទៅ វិជ្ជាក៏កើតឡើង ឆន្ទៈបាត់ទៅ ពន្លឺក៏កើត

ឡើង (ជាផល) សមគួរដល់ភិក្ខុអ្នកមិនប្រមាទ មានព្យាយាមជាគ្រឿង
ដុតកម្ដៅកិលេស មានចិត្តបញ្ជូនទៅរកព្រះនិព្វាន ។ កាលបើចិត្តតាំងខ្ជាប់ខ្ជួន
បរិសុទ្ធផ្លូវផង មិនមានកិលេស ប្រាសចាកឧបក្កិលេស មានសភាពជាចិត្ត
ទន់ គួរដល់ការវិនាស ជាចិត្តមិនញាប់ញ័រយ៉ាងនេះហើយ ភិក្ខុនោះ ក៏បង្កើន
ចិត្តទៅដើម្បីអាសវក្ខយញ្ញាណ ភិក្ខុនោះដឹងច្បាស់តាមពិតថា នេះជាទុក្ខ
ដឹងច្បាស់តាមពិតថា នេះជាហេតុនាំឲ្យកើតទុក្ខ ដឹងច្បាស់តាមពិតថា នេះ
ជាសេចក្ដីរលត់ទុក្ខ ដឹងច្បាស់តាមពិតថា នេះជាបដិបទានាំឲ្យបានដល់នូវ
សេចក្ដីរលត់ទុក្ខ ដឹងច្បាស់តាមពិតថា នេះជាអាសវៈទាំងឡាយ ដឹងច្បាស់
តាមពិតថា នេះជាហេតុនាំឲ្យកើតអាសវៈ ដឹងច្បាស់តាមពិតថា នេះជា
សេចក្ដីរលត់អាសវៈ ដឹងច្បាស់តាមពិតថា នេះជាបដិបទា នាំឲ្យដល់នូវ
សេចក្ដីរលត់អាសវៈ ។ កាលភិក្ខុនោះ ដឹងយ៉ាងនេះ ឃើញយ៉ាងនេះ ចិត្ត
ក៏ផុតស្រឡះចាកកាមាសវៈផង ចិត្តក៏ផុតស្រឡះចាកភវាសវៈផង ចិត្តក៏ផុត
ស្រឡះចាកអវិជ្ជាសវៈផង កាលបើចិត្តផុតស្រឡះហើយ ញ្ញាណក៏កើតឡើង
ថា ចិត្តផុតស្រឡះហើយ ដឹងច្បាស់ថា ជាតិអស់ហើយ ព្រហ្មចរិយៈ អាត្មា
អញបានប្រព្រឹត្តស្រេចហើយ សោឡសកិច្ចអាត្មាអញ បានធ្វើស្រេចហើយ
មគ្គការវិនាសកិច្ចដទៃ ប្រព្រឹត្តទៅដើម្បីសោឡសកិច្ចនេះទៀត មិនមានឡើយ ។
នេះជាវិជ្ជាទី ៣ ដែលភិក្ខុនោះបានសម្រេចហើយ អវិជ្ជាបាត់ទៅ វិជ្ជាក៏កើត
ឡើង ឆន្ទីតបាត់ទៅ ពន្លឺក៏កើតឡើង (ជាផល) សមគួរដល់ភិក្ខុអ្នកមិន
ប្រមាទ មានព្យាយាមជាគ្រឿងដុតកម្ដៅកិលេស មានចិត្តបញ្ជូនទៅរកព្រះ

និព្វាន ។

ចិត្តរបស់បុគ្គលណា មានសីលមិនខ្ពស់ទាប មាន
 ប្រាជ្ញាចាស់ក្លា អ្នកដុតកម្ដៅកិលេស ជាចិត្តដ៏ស្អាត
 មានអារម្មណ៍តែមួយតាំងខាប់ខ្ចួន (ដោយអារម្មណ៍)
 ពួកអ្នកប្រាជ្ញហៅបុគ្គលនោះ ថាជាអ្នកបន្ទោបង់នូវ
 ឆន្ទីត ជាអ្នកប្រាជ្ញ បានវិជ្ជា ៣ លះបង់មច្ចុ ជា
 ប្រយោជន៍ដល់ទេវតា និងមនុស្ស លះបង់នូវបាបធម៌
 ទាំងអស់ បរិបូណ៌ដោយវិជ្ជា ៣ មានកិរិយានៅដោយ
 សេចក្ដីមិនកាន់ច្រឡំ ចាក់ជូននូវសច្ចៈទាំង ៤ ទ្រទ្រង់
 នូវសរីរៈមានក្នុងទីបំផុត ពួកទេវតា និងមនុស្សតែង
 នមស្ការព្រះគោតមនោះ ។ បុគ្គលណាដឹងនូវបុព្វ-
 និវាស ឃើញនូវស្អាត និងអបាយ មួយទៀត ជា
 ខ័ណ្ឌសមុទ្រ ដល់នូវការអស់ទៅនៃជាតិ ដឹងហើយ
 បានសម្រេចសម្រាន្តនៅដោយទីបំផុតនៃកិច្ច បានវិជ្ជា
 ៣ ដោយវិជ្ជា ៣ នុ៎ះ តថាគតហៅបុគ្គលអ្នកបានវិជ្ជា
 ៣ នោះ ថាជាព្រាហ្មណ៍ មិនមែនហៅបុគ្គលដទៃ
 តាមពាក្យដែលគេធ្លាប់ហៅឡើយ ។

ម្ចាស់ព្រាហ្មណ៍ វិជ្ជា ៣ ក្នុងវិន័យរបស់អរិយៈយ៉ាងនេះឯង ។ បពិត្រ
 ព្រះគោតមដ៏ចម្រើន វិជ្ជា ៣ របស់ព្រាហ្មណ៍ទាំងឡាយ ដោយឡែក វិជ្ជា ៣

ក្នុងវិន័យរបស់អរិយៈ ដោយឡែក បពិត្រព្រះគោតមដ៏ចម្រើន តែថា វិជ្ជា
 ៣ របស់ព្រាហ្មណ៍ទាំងឡាយ មិនដល់នូវចំណែកទី ១៦ៗ ដងនៃវិជ្ជា ៣
 ក្នុងវិន័យរបស់អរិយៈនេះទេ ។ បពិត្រព្រះគោតមដ៏ចម្រើន ភ្ជឹច្បាស់ណាស់
 ។បេ។ សូមព្រះគោតមដ៏ចម្រើន ចាំទុកនូវខ្ញុំព្រះអង្គ ថាជាឧបាសក អ្នកដល់
 សរណគមន៍ ស្មើដោយជីវិត តាំងពីថ្ងៃនេះជាដើមទៅ ។

អដ្ឋកថា

វិក័ត្តសូត្រ

[៦០] គប្បីជ្រាបវិនិច្ឆ័យក្នុងវិក័ត្តសូត្រទី ៨ ដូចតទៅនេះ បទថា
 វិក័ត្តសូត្រ ជាឈ្មោះរបស់ព្រាហ្មណ៍នោះ ។ បទថា ឧបសង្កម្មិ សេចក្តីថា
 ព្រាហ្មណ៍គិតថា បានឮថា ព្រះសមណគោតមជាបណ្ឌិត អញ្ជើញទៅសម្លាក់
 របស់លោក ដូច្នេះ បរិភោគអាហារព្រឹកហើយ មានមហាជនចោមរោម
 ចូលទៅគាល់ព្រះមានព្រះភាគ ។ បទថា ភគវតោ សម្មា សេចក្តីថា
 អង្គុយខាងមុខព្រះទេសពល ។

បទថា វណ្ណំ ភាសតិ សេចក្តីថា សួរថា ព្រោះហេតុអ្វី ទើបពោល
 សរសើរ ឆ្លើយថា បានឮថា មុននេះ ព្រាហ្មណ៍នោះមិនធ្លាប់ទៅកាន់សម្លាក់
 របស់ព្រះទេសពលឡើយ ទើបព្រាហ្មណ៍មានការគិតយ៉ាងនេះថា ធម្មតាព្រះ

សមុទ្រទាំងឡាយ ចូលគាល់បានលំបាក អញទូលមុនហើយ ទោះត្រាស់ ឬ មិនត្រាស់ក៏បាន បើទ្រង់មិនត្រាស់ពេលនោះ មនុស្សទាំងឡាយនឹងពោលថា អាត្មាអញជាអ្នកពោលក្នុងសមាគមយ៉ាងនេះថា ហេតុអ្វី ទើបអ្នកពោលក្នុង ទីនេះ ព្រោះថា លោកមិនទៅកាន់សម្លាករបស់ព្រះគោតម ហើយក៏មិនទាន់ បានត្រឹមតែការត្រាស់ដែរ ព្រោះហេតុនោះ ព្រាហ្មណ៍កាលសម្គាល់ថា អញ នឹងផុតពាក្យនិន្ទាទៅបាន ដោយឧបាយយ៉ាងនេះ ទើបទូលឡើង ព្រាហ្មណ៍ ពោលសរសើរព្រាហ្មណ៍ទាំងឡាយក៏ពិត តែពោលដល់វិជ្ជា ៣ ដោយបំណង តែម្យ៉ាងថា អាត្មាអញនឹងសាកល្បងព្រះញាណរបស់ព្រះតថាគត ។

បទថា ឯវម្មី តេវិជ្ជា ព្រាហ្មណ៍ សេចក្តីថា ព្រាហ្មណ៍ដែលទ្រទ្រង់ វិជ្ជា ៣ ជាបណ្ឌិតយ៉ាងនេះ គឺជាអ្នកប្រាជ្ញយ៉ាងនេះ ជាអ្នកឈ្លាសយ៉ាងនេះ ជាពហុស្មតយ៉ាងនេះ ជាអ្នកមានប្រក្រតីពោលយ៉ាងនេះ អធិប្បាយថា ជា អ្នកបានទទួលសម្បត្តិយ៉ាងនេះ ។ បទថា សតិចិ ព្រះមានព្រះភាគទ្រង់ សម្តែងការកំណត់អាការរបស់បណ្ឌិតជាដើម នៃព្រាហ្មណ៍ទាំងនោះ ។ ក្នុង សេចក្តីនេះ មានអធិប្បាយយ៉ាងនេះថា ជាបណ្ឌិតដោយហេតុមានប្រមាណ ប៉ុណ្ណោះ ។ បេ។ ជាអ្នកបានទទួលសន្មត ដោយហេតុមានប្រមាណប៉ុណ្ណោះ ។

បទថា យថា ក្នុងបទថា យថា កងំ បន ព្រាហ្មណ នេះ ជាពាក្យ សម្តែងហេតុ ។ បទថា កងំ បន ជាពាក្យសួរ ។ សេចក្តីនេះ សមដូចព្រះ មានព្រះភាគត្រាស់ថា ម្ចាស់ព្រាហ្មណ៍ ព្រាហ្មណ៍ទាំងឡាយបញ្ញត្តព្រាហ្មណ៍ ដែលបានវិជ្ជា ៣ ដូចម្តេច ។ អ្នកចូរប្រាប់ហេតុដែលឲ្យស្គាល់ព្រាហ្មណ៍អ្នក

បានវិជ្ជា ៣ នោះ ។ ព្រាហ្មណ៍កាលបានស្តាប់ដូច្នេះហើយ ត្រេកអរថា ព្រះ
 សម្មាសម្ពុទ្ធត្រាស់សួរក្នុងធម៌ដែលមានឋានៈល្អដឹងបាន មិនមែនមានឋានៈ
 ដែលដឹងមិនបាន ទើបទូលពាក្យជាដើមថា **ឥធិ ភោ ភោតម ដូច្នេះ ។**
 បណ្តាបទទាំងនោះ បទថា **ឧភតោ** បានដល់ ទាំង ២ ចំណែក ។ បទថា
មាតិកោ ច បិតិកោ ច សេចក្តីថា បុគ្គលណាមានមាតាជាព្រាហ្មណ៍
 មានដីដូនជាព្រាហ្មណ៍ សូម្បីយាយទួតក៏ជាព្រាហ្មណ៍ មានបិតាជាព្រាហ្មណ៍
 ដីតាជាព្រាហ្មណ៍ សូម្បីតាទួតក៏ជាព្រាហ្មណ៍ បុគ្គលនោះ ឈ្មោះថា កើតល្អ
 ហើយទាំង ២ ចំណែក គឺទាំងខាងមាតា និងខាងបិតា ។

បទថា **សំសុទ្ធក្កហណ្ឌិកោ** សេចក្តីថា បុគ្គលណាមានទីបដិសន្ធិ គឺ
 ផ្ទះរបស់មាតាបិតាសុទ្ធហើយ បុគ្គលនោះ ឈ្មោះថា **សំសុទ្ធក្កហណ្ឌិ ។** តែ
 ក្នុងពាក្យថា **សមវេទាកិណិយា គហណ្ឌិយា** នេះ ព្រះមានព្រះភាគត្រាស់
 ហៅថា ការកាន់យកគេដោយឥតលក្ខណៈកើតអំពីកម្ម ។ ក្នុងពាក្យថា **យាវ**
សត្តមា បិតាមហយុត្តា នេះ សេចក្តីថា បិតានៃបិតា ឈ្មោះថា **បិតា-**
មហ ។ យុតនៃដីតា ឈ្មោះថា **បិតាមហយុត ។** ប្រមាណនៃអាយុ លោក
 ហៅថា **យុត** ពាក្យថា **យុត** នេះ គ្រាន់តែជាពាក្យហៅប៉ុណ្ណោះ តែដោយ
 អត្ថ បិតាមហ នោះឯង ឈ្មោះថា **បិតាមហយុត ។** បុព្វបុរសទាំងអស់
 បន្ទាប់អំពីបិតាមហយុតចុះទៅ ក៏សំដៅយកដោយសព្វថា **បិតាមហ** នោះ
 ឯង កាលបើដូច្នេះ បុគ្គលដែលឈ្មោះថា **សំសុទ្ធក្កហណ្ឌិ** មានត្រឹម ៧
 ជួរមនុស្សយ៉ាងតិច ។

ម្យ៉ាងទៀត ទ្រង់សម្តែងថា ព្រាហ្មណ៍ដែលជាឧកតោសុជាតិនោះ នឹង
 មិនត្រូវជំទាស់ ត្រូវតិះដៀលដោយការពោលអាងដល់ជាតិ ។ បទថា អក្ខតោ
 សេចក្តីថា មិនត្រូវជំទាស់យ៉ាងនេះថា នៃអ្នកទាំងឡាយ ចូរនាំបុគ្គលនេះ
 ចេញទៅ បុគ្គលនេះមានប្រយោជន៍អ្វី ។ បទថា អនុបក្កដោ សេចក្តីថា
 មិនត្រូវតិះដៀល មិនធ្លាប់ត្រូវជេរ មិនធ្លាប់ត្រូវនិន្ទា សួរថា ព្រោះហេតុអ្វី
 ឆ្លើយថា ដោយការពោលអាងដល់ជាតិ អធិប្បាយថា ដោយការពោលបែប
 នេះថា បុគ្គលនេះជាតិថោកទាប ដោយប្រការនេះ ។

បទថា អជ្ឈាយកោ នេះ គប្បីជាបអត្ថដូចតទៅនេះ ពាក្យនិន្ទាកើត
 ឡើងដល់ព្រាហ្មណ៍ដែលរៀនចាកឈាន ក្នុងកាលបឋមកប្បយ៉ាងនេះថា
 នៃវាសេដ្ឋៈ និងការទ្វាជៈ ឥឡូវនេះ ជនទាំងនេះ មិនសម្លឹង ឥឡូវនេះ ជន
 ទាំងនេះ មិនសម្លឹងយ៉ាងនេះឯង អក្ខរៈថា អជ្ឈាយកា អជ្ឈាយកា គឺ
 បុគ្គលមិនសម្លឹង សំដៅដល់អ្នកចនា និងអ្នកបង្រៀនគម្ពីរ ទើបឧប្បត្តិឡើង
 ក្នុងលើកទី ៣ ។ តែក្នុងបច្ចុប្បន្ននេះ ព្រាហ្មណ៍ ឈ្មោះថា អជ្ឈាយកោ
 ព្រោះសិក្សាវេទនោះ មនុស្សទាំងឡាយពោលពាក្យសរសើរដោយអធិប្បាយ
 នេះថា ព្រាហ្មណ៍រាយមន្ត គឺវេទ ។ ព្រាហ្មណ៍ ឈ្មោះថា មន្តធរោ ព្រោះ
 ទ្រទ្រង់នូវមន្ត គឺវេទ ។ បទថា តិណ្ណំ វេទានំ បានដល់ ឥរុព្វវេទ យជុវវេទ
 និងសាមវេទ ។ ព្រាហ្មណ៍ ឈ្មោះថា ចារត្ថ ព្រោះដល់នូវត្រើយដោយ
 អំណាចនៃការទន្ទេញ គឺចងចាំបានហើយ ។

ត្រៃវេទ មួយអន្លើដោយនិយណ្ឌសាស្ត្រ និងកេដុកសាស្ត្រ ឈ្មោះថា

សនិយណ្ហកេជ្ជក ។ បទថា និយណ្ហ បានដល់ សាស្ត្រដែលចែកឈ្មោះ វត្ថុផ្សេងៗ គឺសាស្ត្រដែលពោលដោយឈ្មោះនៃដើមឈើជាដើម ។ បទថា កេជ្ជកំ បានដល់ សាស្ត្រដែលកំណត់អាកប្បកិរិយា គឺសាស្ត្រដែលឧបការៈ ដល់ករី ។ វេទ មួយអង្វើដោយប្រភេទនៃអក្ខរៈ ឈ្មោះថា សាក្ខប្បភេទ ។ សិក្ខា និងនិរុត្តិ ឈ្មោះថា អក្ខរាប្បភេទ ។ បទថា ឥតិហាសបញ្ចមាណំ សេចក្តីថា វេទ ឈ្មោះថា មានឥតិហាសជាគម្រប់ ៥ ព្រោះមានឥតិហាស ដែលប្រកបដោយពាក្យដូច្នេះថា ឥតិ ហា អាស ឥតិ ហា អាស ពោល គឺ គម្ពីរបុរាណ ឬគម្ពីរពោលដោយវិជ្ជារបស់ក្សត្រ អ្នកចម្បាំងជាគម្រប់ ៥ ។ ដោយរាប់យកអាថ៌ប្បនវេទ ជាគម្រប់ ៤ នៃវេទទាំងនោះ ដែលមានឥតិហាស ជាគម្រប់ ៥ ។ ឈ្មោះថា ដឹងបទ ដឹងវេយ្យាករណ៍ ព្រោះទ្រទ្រង់ចាំ គឺដឹង បទផង ព្យាករ គឺពាក្យអធិប្បាយតួបទដ៏សេសនោះផង ។

វិតណ្ហវាទសាស្ត្រ (រឿងកំប្លែង) លោកហៅថា លោកាយតៈ ។ បទថា មហាបុរិសលក្ខណំ បានដល់ សាស្ត្រដែលមានបទកម្រងកែវ ប្រមាណ ១២០០០ គម្ពីរ ដែលសម្តែងលក្ខណៈនៃមហាបុរស មានព្រះពុទ្ធ ជាដើម ឈ្មោះថា ពុទ្ធមន្ត ប្រមាណ ១៦០០០ បទគាថា មានការអាថ៌ ជាហេតុឲ្យដឹងនូវការផ្សេងគ្នាដូច្នេះថា បុគ្គលប្រកបដោយលក្ខណៈនេះ ជា ព្រះពុទ្ធ ដោយលក្ខណៈនេះ ជាព្រះបច្ចេកពុទ្ធ ដោយលក្ខណៈនេះ ជាអគ្គ- សាវ័កទាំង ២ ដោយលក្ខណៈនេះ ជាអសីតិមហាសាវ័ក ដោយលក្ខណៈ នេះ ជាពុទ្ធមាតា ដោយលក្ខណៈនេះ ជាពុទ្ធបិតា ដោយលក្ខណៈនេះ ជា

អគ្គឧបជ្ជាក ដោយលក្ខណៈនេះ ជាអគ្គឧបជ្ជាយិកា និងដោយលក្ខណៈនេះ ជាស្ដេចចក្រពត្តិ ។

បទថា អនុវយោ បានដល់ ជាអ្នកមិនខ្វះខាត គឺជាអ្នកបរិបូណ៌ក្នុង គម្ពីរលោកាយតៈ និងគម្ពីរមហាបុរិសលក្ខណៈទាំងនេះ មានពាក្យអធិប្បាយ ថា មិនមែនជាបុគ្គលថោកថយ ។ បុគ្គលមិនអាចចាំនូវសាស្ត្រាទាំងនោះបាន ដោយអធិប្បាយផង ដោយគម្ពីរផង បុគ្គលនោះ ឈ្មោះថា ជាអ្នកថោកថយ ម្យ៉ាងទៀត បទថា អនុវយោ កាត់បទជា អនុ អវយោ ដោយអំណាចសន្និ លុប ឧ អក្ខរៈចេញ គឺ អនុ អវយោ ទើបជា អនុវយោ អធិប្បាយថា មានសិប្បៈបរិបូណ៌ ។

ព្រះមានព្រះភាគ ទ្រង់ឃើញព្រាហ្មណ៍នោះទូលអារាធនា ទ្រង់ដឹងថា ឥឡូវនេះ ជាកាលសមគួរដែលតថាគតនឹងពោលស្រាយប្រស្នាវនៃព្រាហ្មណ៍ នោះ ទើបត្រាស់ពាក្យនេះថា តេនហិ ដូច្នេះ ។ បទថា តេនហិ នោះ មាន អត្ថថា ព្រោះហេតុដែលអ្នកសំណូមពរតថាគត ដូច្នេះ អ្នកចូរស្តាប់ ។ បទ ថា វិវិច្ឆេ កាមេហិ ជាដើម បានអធិប្បាយយ៉ាងពិស្តារ ក្នុងគម្ពីរវិសុទ្ធិមគ្គ ហើយនោះឯង ។ តែក្នុងទីនេះ ពាក្យថា វិវិច្ឆេ កាមេហិ ជាដើម នេះ គប្បីជ្រាបថា ព្រះមានព្រះភាគត្រាស់ហើយ ដើម្បីសម្តែងដល់បដិបទាដែល ជាបុព្វភាគរបស់វិជ្ជាទាំង ២ ។ បណ្តាវិជ្ជាទាំង ៣ នោះ កិច្ចពណ៌នាវិជ្ជា ទាំង ២ ទៅតាមលំដាប់បទក្តី ន័យក្នុងការចម្រើនវិជ្ជាទាំង ២ ក្តី បានឲ្យ ពិស្តារហើយ ក្នុងគម្ពីរវិសុទ្ធិមគ្គដូចគ្នា ។

អធិប្បាយ វិជ្ជា ៣

បទថា បឋមាវិជ្ជា សេចក្តីថា វិជ្ជា ឈ្មោះថា បឋមា ព្រោះកើតឡើង ដំបូង ។ ឈ្មោះថា វិជ្ជា ព្រោះអត្ថថា ធ្វើឲ្យជាក់ច្បាស់ហើយ ។ សួរថា ធ្វើ អ្វីឲ្យជាក់ច្បាស់ ឆ្លើយថា ធ្វើខន្ធដែលធ្លាប់អាស្រ័យក្នុងជាតិមុនឲ្យជាក់ ច្បាស់ ។ មោហៈដែលបិទបាំងបុព្វេនិវាសានុស្សតិញ្ញាណនោះ ព្រោះអត្ថថា ធ្វើបុព្វេនិវាសានុស្សតិញ្ញាណនោះឯងមិនឲ្យជាក់ច្បាស់ ត្រាស់ហៅថា អវិជ្ជា ។ បទថា តមោ សេចក្តីថា មោហៈនោះឯង ហៅថា តម ព្រោះអត្ថថា ជាហេតុបិទបាំង ។ បទថា អាសោកោ សេចក្តីថា វិជ្ជានោះឯង ត្រាស់ហៅ ថា អាសោក ព្រោះអត្ថថា ធ្វើនូវពន្លឺ ។ ក្នុងព្រះសូត្រនេះ បំណងយកថា បានសម្រេចវិជ្ជា ៣ ហើយ ។ ពាក្យដ៏សេស ជាពាក្យពោលសរសើរ ។ ក្នុងសេចក្តីនេះ ប្រកបសេចក្តីថា លោកបានសម្រេចវិជ្ជានេះហើយ លំដាប់ នោះ អវិជ្ជា ក៏ឈ្មោះថា បុគ្គលសម្រេចវិជ្ជាហើយ កម្ចាត់ហើយ អធិប្បាយ ថា ឲ្យវិនាសហើយ សួរថា ព្រោះហេតុអ្វី ឆ្លើយថា ព្រោះវិជ្ជាកើតឡើង ហើយ ។ ក្នុងបទទាំង ២ ក្រៅអំពីនេះ ក៏ន័យនេះឯង ។

បទថា យថា ក្នុងពាក្យថា យថា តំ នេះ ជាឧបមា ។ បទថា តំ ត្រឹមតែជានិបាត ។ ឈ្មោះថា មិនប្រមាទហើយ ព្រោះមិនខ្វះខាតសតិ ។ ឈ្មោះថា មានសេចក្តីព្យាយាម ព្រោះមានសេចក្តីព្យាយាមជាគ្រឿងដុតកម្ដៅ កិលេស ឈ្មោះថា មានខ្លួនបញ្ជូនទៅហើយ ព្រោះមិនអាល័យ ជាប់ជំពាក់ ក្នុងរាងកាយ និងជីវិត ។ លោកអធិប្បាយដូច្នេះថា បុគ្គលមិនប្រមាទ មាន សេចក្តីព្យាយាម បញ្ជូនចិត្តទៅហើយ អវិជ្ជានឹងវិនាសទៅ វិជ្ជានឹងកើតឡើង

ការងងឹតនឹងបាត់ទៅ ពន្លឺគប្បីកើតឡើង យ៉ាងណា អវិជ្ជាក៏ដូច្នោះដូចគ្នា ឈ្មោះថា ព្រាហ្មណ៍នេះកម្ចាត់ហើយ វិជ្ជាកើតឡើងហើយ ងងឹត ឈ្មោះថា ត្រូវកម្ចាត់ហើយ ពន្លឺកើតឡើងហើយ ទើបព្រាហ្មណ៍នោះ បានទទួលផល ដែលសមគួរដល់ការប្រកបព្យាយាមនោះហើយ ដូច្នេះឯង ។

គប្បីជ្រាបវិនិច្ឆ័យក្នុងកថាពណ៌នា អំពីចុត្តបបាតិញ្ញាណតទៅនេះ វិជ្ជា គឺទិព្វចក្ខុញ្ញាណ ឈ្មោះថា វិជ្ជា ការមិនដឹងដែលបិទបាំងចុតិ និងបដិសន្ធិនៃ សត្វទាំងឡាយ ឈ្មោះថា អវិជ្ជា ។ ពាក្យដ៏សេស មានន័យដូចពោល មកហើយនោះឯង ។

គប្បីជ្រាបវិនិច្ឆ័យក្នុងវិជ្ជាទី ៣ ដូចតទៅនេះ ក្នុងបទថា សោ ឯវំ សមាហិតេ ចិត្តេ គប្បីជ្រាបថា បានដល់ ចតុត្ថជ្ឈានចិត្តដែលជាបាទនៃ វិបស្សនា ។ បទថា អាសវានំ ឧយញ្ញាណាយ សេចក្តីថា ដើម្បីជា ប្រយោជន៍ដល់អរហត្តមគ្គញ្ញាណ ព្រោះអរហត្តមគ្គ លោកហៅថា ជាធម៌ អស់ទៅនូវអាសវៈទាំងឡាយ ព្រោះញ៉ាំងអាសវៈទាំងឡាយ ឲ្យវិនាស ។ អរហត្តមគ្គញ្ញាណ ក្នុងបទថា អាសវានំ ឧយញ្ញាណាយ នោះ ហៅថា ឈ្មោះថា ញ្ញាណ ព្រោះទាក់ទងក្នុងអរហត្តមគ្គនោះ ។ បទថា ចិត្តំ អភិ- ធិន្ទាមេតិ សេចក្តីថា បង្ហាត់ចិត្តទៅក្នុងវិបស្សនា ។ ក្នុងពាក្យថា សោ ឥទំ ទុក្ខំ ជាដើម គប្បីជ្រាបអត្ថយ៉ាងនេះថា បុគ្គលនោះរមែងដឹង គឺរមែងចាក់ធ្លុះ នូវទុក្ខសច្ចៈទាំងអស់តាមសេចក្តីពិត ដោយការចាក់ធ្លុះលក្ខណៈ មួយអន្លើ ដោយកិច្ចថា ទុក្ខមានប្រមាណប៉ុណ្ណេះ មិនច្រើនជាងនេះឡើយ នឹងដឹង គឺ

ចាក់ធ្លុះនូវតណ្ហាដែលឲ្យកើតទុក្ខនោះថា នេះជាហេតុឲ្យកើតទុក្ខនោះតាម
 សេចក្តីពិត ដោយការចាក់ធ្លុះលក្ខណៈ មួយអន្លើដោយកិច្ច ដឹង គឺចាក់ធ្លុះ
 ស្ថានទីណាដល់ហើយ ទុក្ខ និងសមុទយៈទាំង ២ នោះ រលត់ទៅក្នុងទីនោះ
 គឺនិព្វានដែលទុក្ខ និងសមុទយៈទាំង ២ នោះ មិនប្រព្រឹត្តទៅតាមសេចក្តីពិត
 ដោយការចាក់ធ្លុះលក្ខណៈ ព្រមទាំងកិច្ចថា នេះជាការរម្មត់ទុក្ខ នឹងដឹង គឺ
 ចាក់ធ្លុះអរិយមគ្គដែលឲ្យដល់និព្វាននោះតាមសេចក្តីពិត ដោយការចាក់ធ្លុះ
 លក្ខណៈ ព្រមទាំងកិច្ចថា នេះជាបដិបទាឲ្យដល់នូវការរលត់ទុក្ខ ។

ព្រះមានព្រះភាគ កាលទ្រង់សម្តែងសច្ចៈទាំងឡាយ ដោយសរុបយ៉ាង
 នេះហើយ បន្ទាប់អំពីនេះ កាលនឹងសម្តែងសច្ចៈទាំងឡាយដោយអម ដោយ
 អំណាចនៃកិលេស ទើបត្រាស់ពាក្យថា **ឥមេ អាសវា** ដូច្នេះជាដើម ។

បទថា **តស្ស ឯវំ ជានតោ ឯវំ បស្សតោ** សេចក្តីថា របស់ភិក្ខុនោះ
 ដែលជាអ្នកដឹង ជាអ្នកឃើញយ៉ាងនេះ ។ ព្រះមានព្រះភាគត្រាស់មគ្គដែល
 ដល់ទីបំផុត មួយអន្លើដោយវិបស្សនាក្នុងទីនេះ ។ បទថា **កាមាសវា** ប្រែ
 ថា ចាកកាមាសវៈ ។ ដោយបទថា **ចិត្តំ វិមុច្ចតិ** ព្រះមានព្រះភាគទ្រង់
 សម្តែងដល់មគ្គក្ខណៈ គឺខណៈចិត្តដែលសម្បយុត្តដោយមគ្គ អធិប្បាយថា
 ក្នុងខណៈនៃមគ្គចិត្ត ចិត្តកំពុងរួចផុត ។ ក្នុងខណៈនៃផលចិត្ត ចិត្តឈ្មោះថា
 រួចផុតហើយ ។ ដោយបទថា **វិមុត្តស្មី វិមុត្តមិតិ ញាណំ** នេះ ព្រះមាន
 ព្រះភាគទ្រង់សម្តែងបច្ចវេក្ខណញ្ញាណ ។ ដោយពាក្យទាំងឡាយថា **ទីណា**
ជាតិ ជាដើម ទ្រង់សម្តែងក្នុងរបស់ព្រះខីណាស្រពនោះ ។ ព្រោះថា ព្រះ

ខ័ណ្ឌស្រពនោះ កាលពិចារណាដោយញ្ញាណនោះ រមែងជ្រាបអត្តជាដើមថា ជាតិអស់ហើយ ដូច្នេះ ។

សួរថា ជាតិប្រភេទណានៃព្រះខ័ណ្ឌស្រពនោះអស់ទៅហើយ ហើយ លោកដឹងថា ជាតិនោះអស់ទៅបានដូចម្តេច ។

ឆ្លើយថា ជាដំបូង អតីតជាតិរបស់លោក មិនបានអស់ទៅហើយ ព្រោះអតីតជាតិនោះ អស់ទៅមុនហើយ ជាតិអនាគតក៏មិនអស់ ព្រោះមិន មានការព្យាយាមក្នុងអនាគត ជាតិបច្ចុប្បន្នក៏មិនទាន់អស់ ព្រោះជាតិបច្ចុប្បន្ន នៅមាន តែជាតិណាដែលចែកប្រភេទជាខន្ធ ១ ខន្ធ ៤ និងខន្ធ ៥ គប្បីកើត ឡើងក្នុងឯកវេទនាការកត ចតុវេទនាការកត និងបញ្ចវេទនាការកត ព្រោះមិនបានអប់រំ មគ្គ ជាតិនោះ ឈ្មោះថា អស់ទៅហើយ ដោយការដល់នូវការមិនកើតឡើង ជាធម្មតា ព្រោះបានអប់រំមគ្គហើយ ។ កាលលោកពិចារណាកិលេសដែល លះបានហើយ ដោយមគ្គការវិនា កាលដឹងថា កម្ម ទោះបីមាន ក៏មិនតាក់ តែងបដិសន្ធិតទៅ ព្រោះមិនមានកិលេស ដូច្នេះ ឈ្មោះថា ដឹងជាតិនោះ ។

បទថា វុសិតំ បានដល់ នៅចប់ហើយ គឺនៅចប់សព្វគ្រប់ហើយ អធិប្បាយថា ធ្វើសម្រេចអស់ហើយ ។ បទថា ព្រហ្មចរិយំ បានដល់ មគ្គ- ព្រហ្មចរិយៈ ។ ព្រះសេក្ខៈ ៧ ពួក មួយអង្វើដោយកល្យាណបុគ្គលជនទាំង- ឡាយ ឈ្មោះថា នៅប្រព្រឹត្តព្រហ្មចរិយៈនៅឡើយ ព្រះខ័ណ្ឌស្រពឈ្មោះថា មានព្រហ្មចរិយៈ នៅចប់ហើយ ព្រោះដូច្នេះ កាលលោកពិចារណាការនៅ ប្រព្រឹត្តព្រហ្មចរិយៈរបស់ខ្លួន រមែងដឹងច្បាស់ថា ព្រហ្មចរិយៈ អាត្មាអញនៅ

ចប់ហើយ ។ បទថា កតំ ករណីយំ អធិប្បាយថា កិច្ចទាំង ១៦ យ៉ាង ដោយអំណាចនៃការសម្រេចដោយបរិញ្ញាកិច្ច បហានកិច្ច សច្ចិកិរិយាកិច្ច និង ការវនាកិច្ច ដោយមគ្គទាំង ៤ ក្នុងសច្ចៈទាំង ៤ ដែលលោកឲ្យចប់សព្វគ្រប់ ហើយ ។ ព្រោះថា កល្យាណបុប្ផជួនជាដើម កំពុងធ្វើកិច្ចនោះ ឯព្រះខ្ញុំណា- ស្រព ធ្វើកិច្ចស្រេចហើយ ព្រោះដូច្នោះ កាលលោកពិចារណាកិច្ចដែលខ្លួន ត្រូវធ្វើ រមែងដឹងច្បាស់ថា កិច្ចដែលគួរធ្វើ អាត្មាអញធ្វើស្រេចហើយ ។ បទថា ឆាបរំ ឥត្តត្ថាយ សេចក្តីថា លោករមែងដឹងច្បាស់ថា កិច្ច គឺការ បំពេញមគ្គ ដើម្បីភាពយ៉ាងនេះទៀត គឺដើម្បីភាពជាកិច្ច ១៦ យ៉ាង ឬដើម្បី ការអស់កិលេសយ៉ាងនេះ មិនមានដល់អាត្មាអញទៀតឡើយ ។

ម្យ៉ាងទៀត បទថា ឥត្តត្ថាយ សេចក្តីថា ដឹងច្បាស់ថា ការបន្តនៃខន្ធ ដទៃអំពីសភាពយ៉ាងនេះ គឺថាការបន្តនៃខន្ធដែលមានក្នុងបច្ចុប្បន្ន មាន ប្រការយ៉ាងនេះ មិនមានដល់អាត្មាអញ បញ្ចក្ខន្ធទាំងដែលអញកំណត់ដឹង ហើយនេះ កំពុងតាំងនៅឡើយ តែដូចជាដើមឈើដែលមានឫសដាច់ហើយ បញ្ចក្ខន្ធទាំងនោះ នឹងរលត់ទៅ ព្រោះវិញ្ញាណចុងក្រោយរលត់ ដូចអណ្តាត ភ្លើងដែលមានកំប្លោមអស់ ហើយរលត់ទៅ ដូច្នោះ ។ វិជ្ជា គឺអរហត្ត- មគ្គញ្ញាណ ឈ្មោះថា វិជ្ជាក្នុងទីនេះ ។ អវិជ្ជាដែលបិទបាំងអរិយសច្ច ៤ ឈ្មោះថា អវិជ្ជា ។ ពាក្យដ៏សេស មានន័យដូចពោលហើយ ។

បទថា អនុច្ចារចសីលស្ស សេចក្តីថា បុគ្គលដែលមានសីល ពេល ខ្វះសាបសូន្យ ពេលខ្វះចម្រើន ឈ្មោះថា មានសីលទំនាបៗ មានសីលទូលៗ

ឯព្រះខីណាស្រព មានសីលចម្រើនដោយចំណែកមួយប៉ុណ្ណោះ ។ ព្រោះ
ដូច្នោះ ទើបលោកឈ្មោះថា មានសីលមិនទំនាប មិនទួល ។ បទថា វសីភូតំ
បានដល់ ដល់នូវការជំនាញ ។ បទថា សុសមាហិតំ បានដល់ តាំងដោយ
ល្អ គឺតាំងទុកល្អហើយក្នុងអារម្មណ៍ ។ បទថា ធីរំ បានដល់ ជាអ្នកសម្បូរ
ដោយបញ្ញាចងចាំ ។ បទថា មច្ចុហាយិនំ បានដល់ លះបង់មច្ចុរាជ ហើយ
តាំងនៅ ។ បទថា សព្វប្បហាយិនំ បានដល់ លះបាបធម៌ទាំងអស់ ហើយ
តាំងនៅ ។ បទថា ពុទ្ធំ បានដល់ ត្រាស់ដឹងសច្ចៈទាំង ៤ ។ បទថា អន្តិម-
សារីរំ សេចក្តីថា ទ្រទ្រង់នូវរាងកាយចុងក្រោយ ។ បទថា តំ នមស្សន្តិ
គោតមំ សេចក្តីថា សាវ័ករបស់ព្រះពុទ្ធទាំងឡាយ នមស្ការព្រះអង្គ ជា
គោតមគោត្រ ។ ម្យ៉ាងទៀត អធិប្បាយថា សាវ័ករបស់ព្រះពុទ្ធព្រះនាមថា
គោតម ក៏ឈ្មោះថា គោតម ទេវតា និងមនុស្សទាំងឡាយនមស្ការសាវ័ក
ដែលឈ្មោះថា គោតម នោះ ។

បទថា បុព្វេនិវាសំ បានដល់ ខន្ធដែលនៅក្នុងជាតិមុនបន្តគ្នាមក ។
បទថា យោ វេតិ សេចក្តីថា បុគ្គលណាមិនវិនាស គឺមិនធ្លាក់ចុះ ។ បាវៈ
ថា យោវេទិ ដូច្នេះក៏មាន អធិប្បាយថា បុគ្គលណាបានដឹងហើយ គឺធ្វើវត្ថុ
ដែលដឹងហើយ ឲ្យប្រាកដតាំងនៅ ។ បទថា សន្តាទាយព្វា បស្សតិ
សេចក្តីថា បុគ្គលនោះ ឃើញស្មគឺជាន់កាមាវចរ ៦ ព្រហ្មលោក ៩ និង
អបាយ ៤ ។ បទថា ជាតិកុយំ បន្តោ សេចក្តីថា សម្រេចអរហត្តផល ។
បទថា អភិញ្ញាវោសិតោ សេចក្តីថា នៅដោយការអស់កិច្ច ព្រោះដឹង ។

មុនី គឺព្រះខីណាស្រត ដែលប្រកបកាតជាអ្នកដឹង ឈ្មោះថា មុនី ។ បទថា
 ឯតាហិ សេចក្តីថា ដោយញាណទាំងឡាយ មានបុព្វេនិវាសានុស្សតិញ្ញាណ
 ជាដើម ដែលទ្រង់សម្តែងហើយខាងដើម ។ បទថា នាញំ លបិតលាបនំ
 សេចក្តីថា តែតថាគតមិនហៅបុគ្គលដទៃ ដែលហៅតាមបែបអ្នកដទៃហៅថា
 តេវិជ្ជោ ថាជា តេវិជ្ជោ ឡើយ អធិប្បាយថា តថាគតហៅបុគ្គលដឹងដោយ
 ប្រចក្សដល់ខ្លួន ហើយប្រាប់វិជ្ជា ៣ ដល់អ្នកដទៃផង ថាជាអ្នកមានវិជ្ជា ៣ ។
 បទថា កលំ ប្រែថា ចំណែក ។ បទថា នាគ្យតិ ប្រែថា មិនដល់ ។
 ឥឡូវនេះ ព្រាហ្មណ៍ជ្រះថ្លាក្នុងព្រះពុទ្ធវចនៈ ហើយកាលសម្តែងអាការរបស់
 អ្នកជ្រះថ្លា ទើបបានពោលពាក្យជាដើមថា អភិក្កន្តំ ដូច្នេះ ។^{១៣៣}

អដ្ឋកថា តិកណ្ណសូត្រទី ៨ ចប់



សុត្តន្តបិដក

ជានុស្សាណសូត្រទី ៩

[៦១] គ្រានោះឯង ជានុស្សាណីព្រាហ្មណ៍ ចូលទៅគាល់ព្រះដ៏មានព្រះភាគ ។ បេ ។ លុះជានុស្សាណីព្រាហ្មណ៍ អង្គុយក្នុងទីសមគួរហើយ បានក្រាបបង្គំទូលព្រះដ៏មានព្រះភាគ ដូច្នេះថា បពិត្រព្រះគោតមដ៏ចម្រើន គ្រឿងបូជាភ្នំ មតកកត្តដែលឲ្យដោយសទ្ធាភ្នំ អាហារជាសម្រាប់ដែលគប្បីឲ្យដល់បុគ្គលដទៃភ្នំ ទេយ្យធម៌ គឺវត្ថុក្រៅពីនោះភ្នំ របស់បុគ្គលណា បុគ្គលនោះគួរឲ្យទានចំពោះព្រាហ្មណ៍ទាំងឡាយ អ្នកបានវិជ្ជា ៣ ដែរឬទេ ។ ព្រះដ៏មានព្រះភាគទ្រង់ត្រាស់ថា ម្ចាស់ព្រាហ្មណ៍ ចុះពួកព្រាហ្មណ៍បញ្ញត្តព្រាហ្មណ៍អ្នកមានវិជ្ជា ៣ ដោយប្រការយ៉ាងណា ។ បពិត្រព្រះគោតមដ៏ចម្រើន ព្រាហ្មណ៍ក្នុងលោកនេះ ជាឧកតោសុជាត (មានជាតិល្អទាំងពីរខាង) គឺខាងមាតា និងខាងបិតា កើតអំពីគភ៌ដ៏បរិសុទ្ធ មិនមានបុគ្គលរង្សៀស មិនមានគេតិះដៀលដោយពោលអំពីជាតិកំណើតបាន ដរាបអំពីជួរនៃជីវិតគម្រប់ ៧ ស្វាធារ្យ្យទ្រទ្រង់នូវមន្ត ដល់ត្រើយនៃត្រៃវេទ ព្រមទាំងគម្ពីរនិយណ្ឌ និងកេដុកៈ ព្រមទាំងអក្ខរាវិរុទ្ធិ គឺសិក្ខា និងនិរុត្តិ ដែលមានគម្ពីរឈ្មោះឥតិហាសៈជាគម្រប់ ៥ ជាអ្នកចេះបទ និងវេយ្យាករណ៍ ជាអ្នកស្ងាត់ជំនាញក្នុងលោកាយតសាស្ត្រ និងមហាបុរិសលក្ខណៈ ។ បពិត្រព្រះគោតមដ៏ចម្រើន ពួកព្រាហ្មណ៍បញ្ញត្តព្រាហ្មណ៍អ្នកបានវិជ្ជា ៣ យ៉ាងនេះឯង ។ ម្ចាស់ព្រាហ្មណ៍ ពួកព្រាហ្មណ៍បញ្ញត្តព្រាហ្មណ៍អ្នកបានវិជ្ជា ៣ ដោយឡែក ឯវិជ្ជា ៣

ក្នុងវិន័យរបស់អរិយៈ ដោយឡែក ។ បពិត្រព្រះគោតមដ៏ចម្រើន ចុះវិជ្ជា ៣
 ក្នុងវិន័យរបស់អរិយៈ តើដូចម្តេច វិជ្ជា ៣ ក្នុងវិន័យរបស់អរិយៈយ៉ាងណា
 សូមព្រះគោតមដ៏ចម្រើន មេត្តាប្រោសសម្តែងធម៌ដល់ខ្ញុំព្រះអង្គយ៉ាងនោះ ។
 ម្ចាស់ព្រាហ្មណ៍ បើដូច្នោះ អ្នកចូរប្រុងស្តាប់ ចូរធ្វើទុកក្នុងចិត្តដោយប្រពៃចុះ
 តថាគតនឹងសម្តែង ។ ជានុសេស្វណ៍ព្រាហ្មណ៍ ទទួលស្តាប់ព្រះដ៏មានព្រះភាគ
 ថា ព្រះករុណា ព្រះអង្គ ។ ព្រះដ៏មានព្រះភាគទ្រង់ត្រាស់ដូច្នេះថា ម្ចាស់
 ព្រាហ្មណ៍ ភិក្ខុក្នុងសាសនានេះ ស្ងាត់ចាកកាមទាំងឡាយ ។ បេ។ ក៏ចូល
 ចតុត្ថជ្ឈាន ។ កាលបើចិត្តតាំងខាប់ខ្លួន បរិសុទ្ធស្អាត ឥតមានកិលេស
 ប្រាសចាកឧបក្កិលេស ជាចិត្តទន់ គួរដល់ការវិនាកម្ម ជាចិត្តនឹងជឿ មិន
 ញាប់ញ័រយ៉ាងនេះហើយ ភិក្ខុនោះ ក៏បង្ហាន់ចិត្តទៅ ដើម្បីបុព្វេនិវាសា-
 នុស្សតិញ្ញាណ ភិក្ខុនោះរកឃើញនូវបុព្វេនិវាសច្រើនប្រការ ។ បេ។ នេះជា
 វិជ្ជាទី ១ ដែលភិក្ខុនោះបានសម្រេចហើយ អវិជ្ជាបាត់ទៅ វិជ្ជាក៏កើតឡើង
 នឹងបាត់ទៅ ពន្លឺក៏កើតឡើង (ជាផល) សមគួរដល់ភិក្ខុអ្នកមិនប្រមាទ
 មានព្យាយាមជាគ្រឿងដុតកម្ដៅកិលេស មានចិត្តបញ្ជូនទៅរកព្រះនិព្វាន ។
 កាលបើចិត្តតាំងខាប់ បរិសុទ្ធស្អាត ឥតមានកិលេស ប្រាសចាកឧបក្កិលេស
 ជាចិត្តទន់ គួរដល់ការវិនាកម្ម ជាចិត្តនឹងជឿ មិនញាប់ញ័រយ៉ាងនេះហើយ
 ភិក្ខុនោះក៏បង្ហាន់ចិត្តទៅដើម្បី សត្តានំ ចុត្តបបាតញ្ញាណ ភិក្ខុនោះ មានចក្ខុ
 ដូចជាទិព្វដ៏បរិសុទ្ធ កន្លងបង់ចក្ខុជាប់របស់មនុស្សធម្មតា ឃើញពួកសត្វ ។ បេ។
 នេះជាវិជ្ជាទី ២ ដែលភិក្ខុនោះបានសម្រេចហើយ អវិជ្ជាបាត់ទៅ វិជ្ជាក៏កើត

ឡើង ឆន្ទីតបាត់ទៅ ពន្លឺក៏កើតឡើង (ជាផល) សមគួរដល់ភិក្ខុអ្នកមិនមាន
 សេចក្តីប្រមាទ មានព្យាយាមជាគ្រឿងដុតកម្ដៅកិលេស មានចិត្តបញ្ចូនទៅ
 រកព្រះនិព្វាន ។ កាលបើចិត្តតាំងខ្ជាប់ខ្ជួន បរិសុទ្ធស្អាត ឥតមានកិលេស
 ប្រាសចាកឧបក្កិលេស ជាចិត្តទន់ គួរដល់ការវិនាកម្ម ជាចិត្តនឹងធីន៍ មិន
 ញាប់ញ័រយ៉ាងនេះហើយ ភិក្ខុនោះ ក៏បង្កើនចិត្តទៅដើម្បីអាសវក្ខយញ្ញាណ
 ភិក្ខុនោះដឹងច្បាស់តាមពិតថា នេះជាទុក្ខ ។ បេ ដឹងច្បាស់តាមពិតថា នេះជា
 បដិបទានាំឲ្យដល់សេចក្តីរលត់ទុក្ខ ។ ដឹងច្បាស់តាមពិតថា ទាំងអស់នេះជា
 អាសវៈ ។ បេ ដឹងច្បាស់តាមពិតថា នេះជាបដិបទានាំឲ្យបានដល់សេចក្តី
 រលត់អាសវៈ ។ កាលភិក្ខុនោះដឹងយ៉ាងនេះ ឃើញយ៉ាងនេះ ចិត្តក៏រួចស្រឡះ
 ចាកកាមាសវៈផង ចិត្តក៏រួចស្រឡះ ចាកភវាសវៈផង ចិត្តក៏រួចស្រឡះ ចាក
 អវិជ្ជាសវៈផង កាលចិត្តរួចស្រឡះហើយ ញ្ញាណកើតឡើងថា ចិត្តរួចស្រឡះ
 ហើយ ដឹងច្បាស់ថា ជាតិអស់ហើយ ព្រហ្មចរិយធម៌ អាត្មាអញបានប្រព្រឹត្ត
 ស្រេចហើយ សោឡសកិច្ចអាត្មាអញបានធ្វើស្រេចហើយ មគ្គការវិនាកិច្ចដទៃ
 ប្រព្រឹត្តទៅ ដើម្បីសោឡសកិច្ចនេះទៀតមិនមានឡើយ នេះជាវិជ្ជាទី ៣ ដែល
 ភិក្ខុនោះបានសម្រេចហើយ អវិជ្ជាបាត់ទៅ វិជ្ជាក៏កើតឡើង ឆន្ទីតបាត់ទៅ ពន្លឺ
 ក៏កើតឡើង (ជាផល) សមគួរដល់ភិក្ខុ អ្នកមិនមានសេចក្តីប្រមាទ មាន
 ព្យាយាមជាគ្រឿងដុតកម្ដៅកិលេស មានចិត្តបញ្ចូនទៅរកព្រះនិព្វាន ។

បុគ្គលណា បរិបូណ៌ដោយសីល និងវត្ថុ មានចិត្តបញ្ចូន
 ទៅរកព្រះនិព្វាន មានចិត្តតម្កល់មាំ ចិត្តរបស់បុគ្គល

ណា ស្មាត់ ប្រសើរឯក ខ្ជាប់ខ្ជួនប្រពៃ បុគ្គលណា
 ដឹងនូវបុព្វេនិវាសផង ឃើញនូវស្មតិ និងអបាយផង
 មួយទៀត ដល់នូវការអស់ទៅនៃជាតិ បានដឹងច្បាស់
 ហើយ សម្រេចសម្រាន្តនៅ ដោយទីបំផុតនៃកិច្ច ជា
 វិណាសវមុនិ អ្នកបានវិជ្ជា ៣ ដោយវិជ្ជា ៣ នុ៎ះ
 តថាគតហៅបុគ្គលអ្នកបានវិជ្ជា ៣ នោះ ថាជាព្រាហ្មណ៍
 មិនហៅបុគ្គលដទៃតាមពាក្យ ដែលគេធ្លាប់ពោលឡើយ។

ម្ចាស់ព្រាហ្មណ៍ វិជ្ជា ៣ ក្នុងវិន័យរបស់អរិយៈ យ៉ាងនេះឯង ។ បពិត្រព្រះ
 គោតមដ៏ចម្រើន វិជ្ជា ៣ របស់ពួកព្រាហ្មណ៍ដោយឡែក ឯវិជ្ជា ៣ ក្នុង
 វិន័យរបស់អរិយៈដោយឡែក បពិត្រព្រះគោតមដ៏ចម្រើន វិជ្ជា ៣ របស់ពួក
 ព្រាហ្មណ៍ មិនដល់នូវចំណែកទី ១៦ៗ ផង នៃវិជ្ជា ៣ ក្នុងវិន័យរបស់
 អរិយៈនេះទេ ។ បពិត្រព្រះគោតមដ៏ចម្រើន ភ្លឺច្បាស់ណាស់ ។ បេ។ សូម
 ព្រះគោតមដ៏ចម្រើន ចាំទុកនូវខ្ញុំព្រះអង្គ ថាជាឧបាសក ដល់នូវសរណៈ
 ស្មើដោយជីវិត តាំងពីថ្ងៃនេះជាដើមទៅ ។



អដ្ឋកថា

ជានុស្សោណីសូត្រ

[៦១] គប្បីជាបរិនិច្ឆ័យក្នុងជានុស្សោណីសូត្រទី ៩ ដូចតទៅនេះ
 បទថា យស្សស្ស ស្មើគ្នានឹង យស្ស ភវេយ្យំ ប្រែថា របស់បុគ្គលណាគប្បី
 មាន ។ ក្នុងបទថា យញ្ញោ ជាដើម អធិប្បាយថា ទេយ្យធម៌ ឈ្មោះថា
 យញ្ញ ព្រោះត្រូវបូជា ។ ពាក្យថា យញ្ញ នេះ ជាឈ្មោះនៃទេយ្យធម៌ ។ បទ
 ថា សន្តំ បានដល់ ភត្តាហារដែលឧទ្ទិសដើម្បីអ្នកស្លាប់ ។ បទថា ថាសិទាភោ
 បានដល់ ភត្តាហារដែលគប្បីឲ្យដល់បរិស័ទដទៃ ។ ឈ្មោះថា ទេយ្យធម៌
 គ្រប់យ៉ាងដែលសល់អំពីពោលហើយ ឈ្មោះថា ទេយ្យធម៌ ។

បទថា តេវិជ្ជេសុ ព្រាហ្មណេសុ ទានំ ទទេយ្យ សេចក្តីថា ទានទាំង
 អស់នេះ គួរឲ្យក្នុងបុគ្គលដែលមានវិជ្ជា ៣ ព្រះមានព្រះភាគទ្រង់សម្តែងថា
 ព្រាហ្មណ៍អ្នកមានវិជ្ជា ៣ ប៉ុណ្ណោះ គួរបានទទួលទាន ។ បទដ៏សេស ក្នុង
 ព្រះសូត្រនេះ មានន័យដូចពោលហើយខាងដើមនោះឯង ។^{១៣៣}

អដ្ឋកថាជានុស្សោណីសូត្រទី ៩ ចប់



សុត្តន្តបិដក

សង្ការវស្សត្រធិ ១០

[៦២] គ្រានោះឯង សង្ការវត្រាហ្មណ៍ចូលទៅគាល់ព្រះដ៏មានព្រះភាគ
 លុះចូលទៅដល់ហើយ ក៏ធ្វើសេចក្តីរីករាយជាមួយនឹងព្រះដ៏មានព្រះភាគ លុះ
 បញ្ចប់ពាក្យដែលគួររីករាយ និងពាក្យគួររឭកហើយ ក៏អង្គុយក្នុងទីសមគួរ ។
 លុះសង្ការវត្រាហ្មណ៍ អង្គុយក្នុងទីសមគួរហើយ បានក្រាបបង្គំទូលព្រះមាន
 ព្រះភាគ ដូច្នេះថា បពិត្រព្រះគោតមដ៏ចម្រើន យើងទាំងឡាយ ឈ្មោះថាជា
 ព្រាហ្មណ៍ ឬជានូវយញ្ញខ្លះខ្លះ ប្រើគេឲ្យបូជាខ្លះ បពិត្រព្រះគោតមដ៏
 ចម្រើន ក្នុងដំណើរនោះ ព្រាហ្មណ៍ណា ឬជាយញ្ញដោយខ្លួនឯងផង ព្រាហ្មណ៍
 ណា ប្រើគេឲ្យបូជាផង ព្រាហ្មណ៍ទាំងអស់នោះ ឈ្មោះថា ប្រតិបត្តិនូវ
 សេចក្តីប្រតិបត្តិ ជាហេតុឲ្យកើតបុណ្យ ដែលប្រព្រឹត្តទៅក្នុងសរីរៈដ៏ច្រើន
 ព្រោះហេតុតែការបូជានេះ បពិត្រព្រះគោតមដ៏ចម្រើន ចំណែកខាងបុគ្គល
 ណា ចេញចាកត្រកូលណាក្តី ចេញចាកផ្ទះណាក្តី ហើយបួសក្នុងសម្មាភ័
 បុគ្គលមិនមានផ្ទះ ក៏ទូន្មានចំពោះខ្លួនមួយៗ រម្ងាប់ចំពោះខ្លួនមួយៗ រម្ងត់ទុក
 ចំពោះខ្លួនមួយៗ បុញ្ញប្បដិបទានេះ ប្រព្រឹត្តទៅក្នុងសរីរៈតែមួយ រមែងមាន
 ដល់បុគ្គលនោះយ៉ាងនេះ ព្រោះហេតុតែបព្វជ្ជានេះ ។ ព្រះដ៏មានព្រះភាគ
 ទ្រង់ត្រាស់ថា ម្ចាស់ព្រាហ្មណ៍ បើដូច្នោះ តថាគតនឹងត្រឡប់សួរដំណើរនោះ
 ចំពោះអ្នកវិញ អ្នកគាប់ចិត្តយ៉ាងណា គប្បីដោះស្រាយប្រស្នានោះ យ៉ាងនោះ
 ចុះ ។ ម្ចាស់ព្រាហ្មណ៍ អ្នកសម្គាល់សេចក្តីនោះដូចម្តេច ព្រះតថាគតកើតឡើង

ក្នុងលោកនេះ ជាអរហន្តសម្មាសម្ពុទ្ធ បរិបូណ៌ដោយវិជ្ជា និងចរណៈ មាន
 ដំណើរល្អ ជ្រាបច្បាស់នូវត្រៃលោក មិនមានបុគ្គលដទៃប្រសើរជាង ជា
 សារថីទូន្មាននូវបុរស ដែលគួរទូន្មានបាន ជាគ្រូនៃទេវតា និងមនុស្សទាំង-
 ឡាយ ត្រាស់ដឹងនូវអរិយសច្ចទាំង ៤ លែងវិលមកកាន់កេតថ្មីទៀត ព្រះ
 តថាគតនោះពោលយ៉ាងនេះថា នេះជាផ្លូវ នេះជាបដិបទា ក្នុងដំណើរនោះ ដូច
 តថាគតប្រតិបត្តិ បានធ្វើឲ្យជាក់ច្បាស់ នូវការចុះសិប កាន់ព្រហ្មចរិយៈដ៏
 ប្រសើរ ដោយប្រាជ្ញាដ៏ឧត្តមខ្លួនឯង ទើបប្រកាសប្រាប់ (សត្វដទៃ) ថា
 អើអ្នកទាំងឡាយ ចូរមក អ្នកទាំងឡាយ ចូរប្រតិបត្តិធ្វើឲ្យជាក់ច្បាស់នូវការ
 ចុះសិបកាន់ព្រហ្មចរិយៈដ៏ប្រសើរ ដោយប្រាជ្ញាខ្លួនឯង សម្រេចសម្រាន្តនៅ
 យ៉ាងណា អ្នកទាំងឡាយ ចូរប្រតិបត្តិយ៉ាងនោះចុះ ។ ព្រះសាស្ត្រានេះតែង
 សម្តែងធម៌ផង ពួកជនដទៃប្រតិបត្តិតាមបែបនោះផង ដោយប្រការដូច្នេះ ។
 ការប្រមាណនៃសត្វទាំងឡាយនោះ មានរយដ៏ច្រើនផង មានពាន់ដ៏ច្រើនផង
 មានសែនដ៏ច្រើនផង ម្នាលព្រាហ្មណ៍ អ្នកសម្គាល់សេចក្តីនោះដូចម្តេច កាល
 បើហេតុមានយ៉ាងនេះ បុព្វប្បដិបទានេះ ឈ្មោះថា ប្រព្រឹត្តទៅក្នុងស៊ីវៈតែ
 មួយ ឬប្រព្រឹត្តទៅក្នុងស៊ីវៈដ៏ច្រើន ព្រោះហេតុតែបព្វជ្ជាដោយប្រការដូច្នេះ ។
 បពិត្រព្រះគោតមដ៏ចម្រើន កាលបើហេតុមានយ៉ាងនេះ បុព្វប្បដិបទានេះ
 ឈ្មោះថា ប្រព្រឹត្តទៅក្នុងស៊ីវៈដ៏ច្រើន ព្រោះហេតុតែបព្វជ្ជានេះ ដូច្នេះ ។
 កាលបើព្រាហ្មណ៍និយាយយ៉ាងនេះហើយ ព្រះអានន្ទ៍មានអាយុបាននិយាយ
 នឹងសង្ឃារព្រាហ្មណ៍ដូច្នេះថា ម្នាលព្រាហ្មណ៍ បណ្តាបដិបទាទាំង ២ នេះ

អ្នកគាប់ចិត្តបដិបទាណាថា មានសេចក្តីត្រូវការតិចផង មានការរៀបចំតិចផង មានផលច្រើនផង មានអានិសង្សច្រើនផង ។ កាលបើព្រះអានន្ទ និយាយ យ៉ាងនេះហើយ សង្ឃារព្រាហ្មណ៍ បាននិយាយនឹងព្រះអានន្ទដ៏មានអាយុ ដូច្នេះថា បុគ្គលដូចជាព្រះគោតមដ៏ចម្រើន និងព្រះអានន្ទដ៏ចម្រើនទាំងនេះ ខ្ញុំ ត្រូវបូជា ខ្ញុំត្រូវសរសើរ ។ ព្រះអានន្ទដ៏មានអាយុ បាននិយាយនឹងសង្ឃារព្រាហ្មណ៍ជាគម្រប់ ២ ដងដូច្នេះថា ម្ចាស់ព្រាហ្មណ៍ អាត្មាមិនសួរអ្នកថា ពួកបុគ្គលដូចម្តេច ដែលអ្នកត្រូវបូជា ឬពួកបុគ្គលដូចម្តេច ដែលអ្នកត្រូវ សរសើរយ៉ាងនេះទេ ។ ម្ចាស់ព្រាហ្មណ៍ អាត្មាសួរអ្នកយ៉ាងនេះថា ម្ចាស់ ព្រាហ្មណ៍ បណ្តាបដិបទាទាំងពីរនេះ អ្នកគាប់ចិត្តបដិបទាណាថា មាន សេចក្តីត្រូវការតិចផង មានការរៀបចំតិចផង មានផលច្រើនផង មាន អានិសង្សច្រើនផង ដូច្នេះទេតើ ។ សង្ឃារព្រាហ្មណ៍ បាននិយាយនឹងព្រះ អានន្ទដ៏មានអាយុជាគម្រប់ ២ ដង ដូច្នេះថា បុគ្គលដូចជាព្រះសមណគោតម ដ៏ចម្រើន និងព្រះអានន្ទដ៏ចម្រើននេះ ខ្ញុំត្រូវបូជា ខ្ញុំត្រូវសរសើរ ។ ព្រះអានន្ទ ដ៏មានអាយុបាននិយាយនឹងសង្ឃារព្រាហ្មណ៍ ជាគម្រប់ ៣ ដងដូច្នេះយ៉ាងនេះ ថា ម្ចាស់ព្រាហ្មណ៍ អាត្មាមិនសួរអ្នកថា ពួកបុគ្គលដូចម្តេច ដែលអ្នកត្រូវ បូជា ឬពួកបុគ្គលដូចម្តេច ដែលអ្នកត្រូវសរសើរទេ ។ ម្ចាស់ព្រាហ្មណ៍ អាត្មា សួរអ្នកយ៉ាងនេះថា ម្ចាស់ព្រាហ្មណ៍ បណ្តាបដិបទាទាំងពីរនេះ អ្នកកាន់ បដិបទាណា ថាមានសេចក្តីត្រូវការតិចផង មានការរៀបចំតិចផង មានផល ច្រើនផង មានអានិសង្សច្រើនផង ដូច្នេះទេតើ ។ សង្ឃារព្រាហ្មណ៍ បាន

និយាយនឹងព្រះអានន្ទដ៏មានអាយុជាគម្រប់ ៣ ដងដូច្នេះថា បុគ្គលដូចជាព្រះ
 គោតមដ៏ចម្រើន និងព្រះអានន្ទដ៏ចម្រើននេះ ខ្ញុំត្រូវបូជា ខ្ញុំត្រូវសរសើរ ។
 លំដាប់នោះឯង ព្រះដ៏មានព្រះភាគមានសេចក្តីត្រិះរិះដូច្នេះថា សង្គារវត្រាហ្មណ៍
 ត្រូវអានន្ទសួរប្រស្នាប្រកបដោយហេតុ ដរាប ៣ ដងហើយ បន្ទប់មិនដោះ
 ស្រាយ បើដូច្នោះ មានតែតថាគតដោះស្រាយ ។ លំដាប់នោះ ព្រះដ៏មាន
 ព្រះភាគត្រាស់នឹងសង្គារវត្រាហ្មណ៍ដូច្នេះថា ម្ចាស់ព្រាហ្មណ៍ ថ្ងៃនេះ អន្តរា-
 កថា (ពាក្យពោលក្នុងចន្លោះ ឬរវាង) ដូចម្តេច កើតឡើងដល់ពួកជន
 ដែលអង្គុយប្រជុំគ្នា ក្នុងរាជបរិសទ្យ ក្នុងខាងក្នុងរាជបុរី ។ បពិត្រព្រះគោតម
 ដ៏ចម្រើន ថ្ងៃនេះ ខាងក្នុងរាជបុរី អន្តរាភកថានេះឯង កើតឡើងដល់ពួកជន
 ដែលអង្គុយប្រជុំគ្នា ក្នុងរាជបរិសទ្យថា បានឮថា កាលពីដើម ពួកភិក្ខុមាន
 ប្រមាណតិច តែភិក្ខុអ្នកមានឧត្តរិមនុស្សធម៌ សម្តែងឥទ្ធិប្បាជិហារ្យបាន មាន
 ច្រើន ឥឡូវនេះ ពួកភិក្ខុមានច្រើនមែន តែភិក្ខុអ្នកមានឧត្តរិមនុស្សធម៌
 សម្តែងឥទ្ធិប្បាជិហារ្យបាន មានប្រមាណតិចវិញ ។ បពិត្រព្រះគោតមដ៏
 ចម្រើន ថ្ងៃនេះ ខាងក្នុងរាជបុរី អន្តរាភកថានេះ កើតឡើងដល់ពួកជនដែល
 អង្គុយប្រជុំគ្នាក្នុងរាជបរិសទ្យ ។ ម្ចាស់ព្រាហ្មណ៍ បាជិហារ្យនេះមាន ៣ ។
 បាជិហារ្យ ៣ ដូចម្តេច ។ គឺឥទ្ធិប្បាជិហារ្យ ១ អាទេសនាបាជិហារ្យ ១ អនុ-
 សាសនីបាជិហារ្យ ១ ។ ម្ចាស់ព្រាហ្មណ៍ ឥទ្ធិប្បាជិហារ្យ តើដូចម្តេច ។
 ម្ចាស់ព្រាហ្មណ៍ បុគ្គលពួកខ្លះ ក្នុងលោកនេះ បានសម្រេចឫទ្ធិច្រើនប្រការ
 គឺមនុស្សម្នាក់ ធ្វើឲ្យទៅជាមនុស្សច្រើននាក់ក៏បាន មនុស្សច្រើននាក់ ធ្វើឲ្យ

ទៅជាមនុស្សម្នាក់វិញក៏បាន ដើរទៅ មិនជាប់ជំពាក់នឹងទីវាល ទីខាងក្រៅ
 ទីខាងក្រៅជញ្ជាំង ទីខាងក្រៅកំពែង ទីខាងក្រៅភ្នំ ហាក់ដូចជាដើរទៅក្នុង
 អាកាសក៏បាន ធ្វើនូវការងើបឡើង ឬមុជចុះក្នុងផែនដី ហាក់ដូចជាងើបឡើង
 ឬមុជចុះក្នុងទឹកក៏បាន ដើរលើទឹកមិនបែកធ្លាយ ហាក់ដូចជាដើរលើផែនដី
 ក៏បាន ទៅឯអាកាសទាំងភ្លើង ហាក់ដូចជាសត្វស្លាបក៏បាន យកដៃទៅស្ទាប
 អង្រែល ចាប់ពាល់ព្រះចន្ទ្រ ព្រះអាទិត្យនេះ ដែលមានឫទ្ធិច្រើនយ៉ាងនេះ
 មានអានុភាពច្រើនយ៉ាងនេះក៏បាន ធ្វើអំណាចឲ្យប្រព្រឹត្តទៅដោយកាយ ដរាប
 ដល់ព្រាហ្មណ៍ក៏បាន ។ ម្ចាស់ព្រាហ្មណ៍ នេះហៅថា ឥន្ទ្រិយ្យាដិហារ្យ ។
 ម្ចាស់ព្រាហ្មណ៍ អាទេសនាបាដិហារ្យ តើដូចម្តេច ។ ម្ចាស់ព្រាហ្មណ៍ បុគ្គល
 ពួកខ្លះ ក្នុងលោកនេះ ទាយ (ចិត្ត) តាមនិមិត្តថា មនោរបស់អ្នកយ៉ាង
 នេះខ្លះ មនោរបស់អ្នកដោយប្រការដូច្នេះខ្លះ ចិត្តអ្នកដូច្នេះខ្លះ ។ បុគ្គលនោះ
 ទោះបីទាយច្រើន ហេតុដែលទាយដូច្នោះនោះ ក៏មិនភ្លាត់ ។ ម្ចាស់ព្រាហ្មណ៍
 មួយទៀត បុគ្គលពួកខ្លះ ក្នុងលោកនេះ មិនបាច់ទាយចិត្តតាមនិមិត្តទេ គ្រាន់
 តែឮសំឡេងពួកមនុស្ស ពួកអមនុស្ស និងពួកទេវតា ហើយក៏ទាយបានថា
 មនោរបស់អ្នក យ៉ាងនេះខ្លះ មនោរបស់អ្នកដោយប្រការដូច្នេះខ្លះ ចិត្តអ្នក
 ដូច្នេះខ្លះ ។ បុគ្គលនោះ ទោះបីទាយច្រើន ហេតុដែលទាយដូច្នោះនោះ ក៏មិន
 ភ្លាត់ ។ ម្ចាស់ព្រាហ្មណ៍ មួយទៀត បុគ្គលពួកខ្លះ ក្នុងលោកនេះ មិនបាច់
 ទាយចិត្តតាមនិមិត្តទេ មិនបាច់ឮសំឡេង ពួកមនុស្ស ពួកអមនុស្ស និងពួក
 ទេវតាហើយទាយទេ គ្រាន់តែឮសូរវិតក្ក វិចាររបស់បុគ្គលដែលត្រិះរិះ

ពិចារណា ក៏ទាយបានថា មនោរបស់អ្នក យ៉ាងនេះខ្លះ មនោរបស់អ្នក
 ដោយប្រការដូច្នេះខ្លះ គំនិតអ្នកដូច្នេះខ្លះ ។ បុគ្គលនោះ ទោះបីទាយច្រើន
 ហេតុដែលទាយដូច្នោះនោះ ក៏មិនភ្លាត់ ។ ម្នាលព្រាហ្មណ៍ មួយទៀត បុគ្គល
 ពួកខ្លះ ក្នុងលោកនេះ មិនបាច់ទាយចិត្តតាមនិមិត្តទេ ទាំងមិនបាច់ស្តាប់
 សំឡេង ពួកមនុស្ស ពួកអមនុស្ស ពួកទេវតា ហើយទាយទេ ទាំងមិនបាច់
 ស្តាប់សូរវិវាទក្នុងវិចាររបស់មនុស្សដែលត្រិះរិះ ដែលពិចារណា ហើយទាយទេ
 ប៉ុន្តែថា កំណត់ដឹងចិត្តដោយចិត្តនៃបុគ្គល ដែលចូលសមាធិ មិនមានវិវាទ
 មិនមានវិចារថា មនោសង្ខារទាំងឡាយ របស់បុគ្គលដ៏ចម្រើននេះ តាំងទុក
 ហើយយ៉ាងណា បុគ្គលដ៏ចម្រើន នឹងត្រិះរិះនូវវិវាទឈ្មោះឯណោះ អំពី
 លំដាប់នៃចិត្តនេះ ។ បុគ្គលនោះ ទោះបីទាយច្រើន ហេតុដែលទាយដូច្នោះ
 នោះ ក៏មិនភ្លាត់ ។ ម្នាលព្រាហ្មណ៍ នេះហៅថា អាទេសនាបាដិហារ្យ ។
 ម្នាលព្រាហ្មណ៍ ចុះអនុសាសនីបាដិហារ្យ តើដូចម្តេច ។ ម្នាលព្រាហ្មណ៍
 បុគ្គលពួកខ្លះ ក្នុងលោកនេះ ប្រៀនប្រដៅយ៉ាងនេះថា អ្នកទាំងឡាយ ត្រូវ
 ត្រិះរិះយ៉ាងនេះ កុំត្រិះរិះយ៉ាងនេះឡើយ ចូរធ្វើទុកក្នុងចិត្តយ៉ាងនេះ កុំធ្វើទុក
 ក្នុងចិត្តយ៉ាងនេះឡើយ ចូរលះបង់នូវអំពើនេះចេញ ចូរឱបក្រសោបនូវ
 អំពើនេះចុះ ។ ម្នាលព្រាហ្មណ៍ នេះហៅថា អនុសាសនីបាដិហារ្យ ។ ម្នាល
 ព្រាហ្មណ៍ បាដិហារ្យមាន ៣ ប្រការនេះឯង ។ ម្នាលព្រាហ្មណ៍ បណ្ណា
 បាដិហារ្យទាំង ៣ នេះ អ្នកគាប់ចិត្តបាដិហារ្យណាថា ល្អផង ឧត្តមផង ។
 បពិត្រព្រះគោតមដ៏ចម្រើន បណ្ណាបាដិហារ្យទាំងនោះ បាដិហារ្យដែលបុគ្គល

ពួកខ្លះ ក្នុងលោកនេះ បានសម្រេចឫទ្ធិ ច្រើនប្រការ ។ បេ។ ធ្វើអំណាចឲ្យ
 ប្រព្រឹត្តទៅដោយកាយ ដរាបដល់ព្រាហ្មលោក បពិត្រព្រះគោតមដ៏ចម្រើន
 បាដិហារ្យនេះ បុគ្គលណាធ្វើបាដិហារ្យនោះ បុគ្គលនោះឯង រមែងបាន
 បាដិហារ្យនោះ បុគ្គលណាធ្វើបាដិហារ្យនោះ បាដិហារ្យនោះ តែងមានដល់
 បុគ្គលនោះឯង ។ បពិត្រព្រះគោតមដ៏ចម្រើន បាដិហារ្យនេះ ប្រាកដដល់ខ្ញុំ
 ព្រះអង្គ បីដូចរូបភាពប្រកបដោយកលមាយា ។ បពិត្រព្រះគោតមដ៏ចម្រើន
 បាដិហារ្យណា ដែលបុគ្គលពួកខ្លះ ក្នុងលោកនេះ ទាយចិត្តតាមនិមិត្តបានថា
 មនោរបស់អ្នក យ៉ាងនេះខ្លះ មនោរបស់អ្នកដោយប្រការដូច្នេះខ្លះ ចិត្តរបស់
 អ្នកដូច្នេះខ្លះ ។ បុគ្គលនោះ ទោះបីទាយច្រើន ហេតុដែលទាយដូច្នោះនោះ
 ក៏មិនក្លាត់ ។ បពិត្រព្រះគោតមដ៏ចម្រើន មួយទៀត បុគ្គលពួកខ្លះ ក្នុងលោក
 នេះ មិនបាច់ទាយចិត្ត តាមនិមិត្តទេ គ្រាន់តែឮសំឡេងពួកមនុស្ស ពួក
 អមនុស្ស ឬពួកទេវតាហើយ ទាយបាន ... មិនបាច់ឮសំឡេងពួកមនុស្ស
 ពួកអមនុស្ស ឬពួកទេវតា ហើយទាយ គ្រាន់តែឮសូរវិតក្ក វិចាររបស់
 បុគ្គលកំពុងត្រិះរិះ កំពុងពិចារណា ហើយទាយត្រូវ ... មិនបាច់ឮសូរវិតក្ក
 វិចាររបស់បុគ្គលកំពុងត្រិះរិះ កំពុងពិចារណា ហើយទាយទេ គ្រាន់តែកំណត់
 ដឹងចិត្តដោយចិត្តរបស់អ្នកបានសមាធិ មិនមានវិតក្ក មិនមានវិចារថា មនោ-
 សង្ខារទាំងឡាយ របស់បុគ្គលដ៏ចម្រើននេះ តាំងទុកយ៉ាងណា បុគ្គលដ៏
 ចម្រើន នឹងត្រិះរិះនូវវិតក្កឈ្មោះឯណោះ តាមលំដាប់នៃចិត្តនេះ ។ បុគ្គល
 នោះ ទោះបីទាយច្រើន ហេតុដែលទាយដូច្នោះនោះ ក៏មិនក្លាត់ បពិត្រព្រះ

គោតមដ៏ចម្រើន បាដិហារ្យនេះ បុគ្គលណាបានធ្វើ បាដិហារ្យនោះ បុគ្គល
 នោះឯងបាននូវបាដិហារ្យនោះ បុគ្គលណា ធ្វើបាដិហារ្យនោះ បាដិហារ្យនោះ
 រមែងមានដល់បុគ្គលនោះឯង ។ បពិត្រព្រះគោតមដ៏ចម្រើន បាដិហារ្យនេះ
 ប្រាកដដល់ខ្ញុំព្រះអង្គ បីដូចរូបភាពប្រកបដោយកលមាយា ។ បពិត្រព្រះ
 គោតមដ៏ចម្រើន បាដិហារ្យណា ដែលបុគ្គលពួកខ្លះ ក្នុងលោកនេះ ប្រៀន
 ប្រដៅយ៉ាងនេះថា អ្នកទាំងឡាយ ចូរត្រិះរិះយ៉ាងនេះ កុំត្រិះរិះយ៉ាងនេះឡើយ
 ចូរធ្វើទុកក្នុងចិត្តយ៉ាងនេះ កុំធ្វើទុកក្នុងចិត្តយ៉ាងនេះឡើយ ចូរលះបង់អំពើ
 នេះចេញ ចូរប្រកបអំពើនេះវិញ ។ បពិត្រព្រះគោតមដ៏ចម្រើន បណ្តា
 បាដិហារ្យទាំង ៣ នេះ ខ្ញុំព្រះអង្គគាប់ចិត្ត បាដិហារ្យនេះល្អផង ឧត្តមផង ។
 បពិត្រព្រះគោតមដ៏ចម្រើន អស្ចារ្យណាស់ បពិត្រព្រះគោតមដ៏ចម្រើន
 ចម្លែកណាស់ ពាក្យដែលព្រះគោតមដ៏ចម្រើន ទ្រង់សម្តែងហើយនេះ ថាជា
 សុភាសិត យើងខ្ញុំចាំទុកនូវព្រះគោតមដ៏ចម្រើន ដែលប្រកបដោយបាដិហារ្យ
 ទាំង ៣ នេះ ព្រោះព្រះគោតមដ៏ចម្រើន បានសម្រេចបូជិត្រៃប្រការ ។ បេ។
 ប្រើអំណាចឲ្យប្រព្រឹត្តទៅដោយកាយ ដរាបដល់ព្រហ្មលោក ព្រោះព្រះ
 គោតមដ៏ចម្រើន កំណត់ដឹងនូវចិត្តដោយចិត្តរបស់បុគ្គលអ្នកបានសមាធិ ឥត
 មានវិតក្ក ឥតមានវិចារថា មនោសង្ខារទាំងឡាយ ដែលបុគ្គលដ៏ចម្រើននេះ
 តម្កល់ទុក បុគ្គលដ៏ចម្រើននេះ នឹងត្រិះរិះនូវវិតក្កឈ្មោះឯណោះ ក្នុងលំដាប់
 នៃចិត្តនេះ ដ្បិតព្រះគោតមដ៏ចម្រើន ប្រៀនប្រដៅយ៉ាងនេះថា អ្នកទាំងឡាយ
 ចូរត្រិះរិះយ៉ាងនេះ កុំត្រិះរិះយ៉ាងនេះឡើយ ចូរធ្វើទុកក្នុងចិត្តយ៉ាងនេះ កុំធ្វើ

ទុកក្នុងចិត្តយ៉ាងនេះឡើយ ចូរលះបង់អំពើនេះចេញ ចូរប្រកបអំពើនេះចុះ ។
 ម្ចាស់ព្រាហ្មណ៍ វាចាអែបនែបដែលអ្នកពោលហើយ ប៉ះត្រូវតថាគតដោយ
 ពិត មានតែតថាគតនឹងសម្តែងដល់អ្នក ម្ចាស់ព្រាហ្មណ៍ ព្រោះតថាគតបាន
 សម្រេចបុទ្ធច្រើនប្រការ ។ បេ ។ ប្រើអំណាចឲ្យប្រព្រឹត្តទៅ ដោយកាយដរាប
 ដល់ព្រហ្មលោក ម្ចាស់ព្រាហ្មណ៍ ព្រោះតថាគតកំណត់ដឹងនូវចិត្តដោយចិត្ត
 របស់បុគ្គលអ្នកបានសមាធិ ឥតមានវិតក្ក ឥតមានវិចារថា មនោសង្ខារទាំង-
 ឡាយ ដែលបុគ្គលដ៏ចម្រើននេះ បានតម្កល់ទុក បុគ្គលដ៏ចម្រើននេះ នឹង
 ត្រិះរិះនូវវិតក្កឈ្មោះឯណោះ ក្នុងលំដាប់នៃចិត្តនេះ ម្ចាស់ព្រាហ្មណ៍ ព្រោះ
 តថាគតប្រៀនប្រដៅយ៉ាងនេះថា អ្នកទាំងឡាយ ចូរត្រិះរិះយ៉ាងនេះ កុំត្រិះរិះ
 យ៉ាងនេះឡើយ ចូរធ្វើទុកក្នុងចិត្តយ៉ាងនេះ កុំធ្វើទុកក្នុងចិត្តយ៉ាងនេះឡើយ
 ចូរលះបង់អំពើនេះចេញ ចូរប្រកបអំពើនេះវិញ ។ បពិត្រព្រះគោតមដ៏
 ចម្រើន ចុះភិក្ខុអន្តណាមួយដទៃទៀត ដែលប្រកបដោយបាដិហារ្យទាំង ៣
 នេះ លើកលែងតែព្រះគោតមដ៏ចម្រើនចេញ មានដែរឬ ។ ម្ចាស់ព្រាហ្មណ៍
 មិនមានត្រឹមមួយរយ មិនមានត្រឹម ២ រយ មិនមានត្រឹម ៣ រយ មិនមាន
 ត្រឹម ៤ រយ មិនមានត្រឹមតែ ៥ រយទេ ដែលពិតនោះ ភិក្ខុដែលប្រកប
 ដោយបាដិហារ្យទាំង ៣ នេះ មានច្រើនណាស់ ។ បពិត្រព្រះគោតមដ៏
 ចម្រើន ចុះឥឡូវនេះ ពួកភិក្ខុទាំងនោះ នៅក្នុងទីណា ។ ម្ចាស់ព្រាហ្មណ៍
 នៅក្នុងពួកភិក្ខុនេះឯង ។ បពិត្រព្រះគោតមដ៏ចម្រើន ភ្លឺច្បាស់ណាស់ បពិត្រ
 ព្រះគោតមដ៏ចម្រើន ភ្លឺច្បាស់ណាស់ បពិត្រព្រះគោតមដ៏ចម្រើន ដូចជាគេ

ផ្លូវរបស់ដែលផ្តាច់ ឬបើកបន្លាញរបស់ដែលបិទបាំង ឬក៏ប្រាប់ផ្លូវដល់អ្នក
 វង្វេងផ្លូវ ពុំនោះដូចគេទ្រោលប្រទីបក្នុងទីងងឹត ឲ្យមនុស្សមានចក្ខុមើល
 ឃើញរូបទាំងឡាយបាន យ៉ាងណា ធម៌ដែលព្រះគោតមដ៏ចម្រើន ប្រកាស
 ហើយដោយអនេកបរិយាយ ក៏យ៉ាងនោះដែរ ខ្ញុំព្រះអង្គនុ៎ះ សូមដល់ព្រះ
 គោតមដ៏ចម្រើនផង ព្រះធម៌ផង ព្រះភិក្ខុសង្ឃផង ជាទីរពក សូមព្រះគោតម
 ដ៏ចម្រើន ចាំទុកនូវខ្ញុំព្រះអង្គ ថាជាឧបាសក អ្នកដល់សរណគមន៍ ជាទីពឹង
 ស្មើដោយជីវិត តាំងពីថ្ងៃនេះជាដើមទៅ ។

ព្រាហ្មណវគ្គទី ១ ចប់

ឧទាននៃព្រាហ្មណវគ្គនោះ គឺ

ពោលអំពីជន ២ លើក អំពីព្រាហ្មណ៍ ១ អំពីបរិព្វាជក
 ១ អំពីសេចក្តីរលត់ ១ អំពីសត្វលោកដែលជាប់ជំពាក់
 ដោយអធម្មរាគៈជាដើម ១ អំពីសេចក្តីប្រាថ្នាដ៏ក្រៃលែង
 ១ អំពីព្រាហ្មណ៍ឈ្មោះតិកណ្ណៈ ១ អំពីព្រាហ្មណ៍ឈ្មោះ
 ជាណុស្សោណី ១ អំពីព្រាហ្មណ៍ឈ្មោះសង្ហារវៈ ១ ។



អដ្ឋកថា

សង្គារវស្សត្រ

[៦២] គប្បីជ្រាបវិនិច្ឆ័យក្នុងសង្គារវស្សត្រទី ១០ ដូចតទៅនេះ បទ
 ថា សំគារវោ បានដល់ ព្រាហ្មណ៍អ្នកមើលថែ និងធ្វើការជុសជួលរបស់
 បុរាណ ក្នុងក្រុងរាជគ្រឹះ មានឈ្មោះយ៉ាងនេះ ។ បទថា ឧបសង្កមិ សេចក្តី
 ថា ព្រាហ្មណ៍បរិភោគអាហារព្រឹកហើយ មានមហាជនចោមរោម ចូលទៅ
 គាល់ព្រះមានព្រះភាគ ។ បទថា អស្ស ក្នុងពាក្យថា មយមស្ស នេះ ត្រឹម
 តែជានិបាត គឺជាបទសម្តែងសេចក្តីនេះថា បពិត្រព្រះគោតមដ៏ចម្រើន ខ្ញុំ
 ព្រះអង្គទាំងឡាយ ឈ្មោះថា ព្រាហ្មណ៍ ។

បទថា យញ្ញំ យជាម សេចក្តីថា ឈ្មោះថា យញ្ញប្រកបទៅដោយ
 ការសម្លាប់សត្វយ៉ាងនេះ មួយមុខ ៤ មួយមុខ ៨ មួយមុខ ១៦ មួយមុខ
 ៣២ មួយមុខ ៦៤ មួយមុខ ១០០ និងមួយមុខ ៥០០ មាននៅក្នុងលទ្ធិខាង
 ក្រៅព្រះពុទ្ធសាសនា ។ ព្រះមានព្រះភាគ ទ្រង់សំដៅយកយញ្ញនោះឯង ។
 បទថា អនេកសារីរកំ បានដល់ ទាក់ទងដោយបុគ្គលច្រើន ។ បទថា
 យទិទំ ស្មើគ្នានឹង យា ឯសា ប្រែថា នេះ ។ បទថា យញ្ញាធិករណំ
 សេចក្តីថា មានការបូជាយញ្ញជាហេតុ និងមានការឲ្យអ្នកដទៃបូជាជាហេតុ
 សេចក្តីពិត បុញ្ញបដិបទាក្នុងទេយ្យធម៌តែម្យ៉ាង ដែលបុគ្គលឲ្យឯងក្តី ប្រើឲ្យ
 អ្នកដទៃក្តី ដល់បុគ្គលច្រើន សូម្បីក្នុងទេយ្យធម៌ច្រើនយ៉ាង ដែលបុគ្គល
 ឲ្យឯងក្តី ប្រើអ្នកដទៃក្តី ដល់បុគ្គលមានចំនួនច្រើន ឈ្មោះថា ជាបដិបទ

ទាក់ទងដល់បុគ្គលច្រើន ។ ពាក្យនេះ ព្រះមានព្រះភាគត្រាស់សំដៅយក
 បុញ្ញបដិបទានោះ បុញ្ញបដិបទារបស់បុគ្គលដែលពោលថា ខ្ញុំបូជាអ្នក ខ្ញុំបូជា
 អ្នក ដូច្នេះក្តី បុគ្គលប្រើអ្នកដទៃថា អ្នកចូរបូជា អ្នកចូរបូជា ដូច្នេះក្តី ឈ្មោះ
 ថា ជាបដិបទាទាក់ទងដោយបុគ្គលច្រើនដូចគ្នា ។ ពាក្យនេះ ព្រះមាន
 ព្រះភាគត្រាស់សំដៅយកបុញ្ញបដិបទានោះ ។

បទថា យស្ស វា តស្ស វា ស្មើគ្នានឹង យស្មា វា តស្មា វា ប្រែ
 ថា អំពីត្រកូលណាៗ ក៏ដោយ ។ បទថា ឯកមត្តានំ ធមេតិ សេចក្តីថា
 ទូន្មានខ្លួនម្នាក់ឯង ដោយអំណាចនៃការទូន្មានឥន្ទ្រិយរបស់ខ្លួន ។ បទថា
 ឯកមត្តានំ សមេតិ សេចក្តីថា ស្ងប់ខ្លួនឯងម្នាក់ឯងនោះឯង ដោយការស្ងប់
 រាគៈជាដើមរបស់ខ្លួន ។ បទថា បរិនិព្វាបេតិ សេចក្តីថា បរិនិព្វានដោយ
 ការរួចផុតតសេសសល់នូវរាគៈជាដើមនោះឯង ។ បទថា ឯវមស្សាឃំ
 សេចក្តីថា កាលបើដូច្នេះ រឿងការចេញបព្វជានេះ ក៏ស្មើគ្នានឹងបុញ្ញបដិបទា
 នេះ ។ ព្រះសាស្តាទ្រង់ស្តាប់វាចារបស់ព្រាហ្មណ៍យ៉ាងនេះហើយ ទ្រង់ព្រះ
 តម្រិះថា ព្រាហ្មណ៍នេះពោលដល់មហាយញ្ច ដែលប្រកបដោយការសម្លាប់
 សត្វ ថាជាបុញ្ញបដិបទា ដែលទាក់ទងដោយបុគ្គលច្រើន តែពោលដល់
 បដិបទាដែលជាហេតុឲ្យកើតបុណ្យ មានបព្វជ្ជាជាបទដ្ឋានថា ជាបុញ្ញបដិបទា
 ទាក់ទងដោយមនុស្សតែមួយ ព្រាហ្មណ៍នេះ មិនស្គាល់បដិបទាដែលទាក់ទង
 ដោយបុគ្គលមួយឡើយ មិនស្គាល់បដិបទាដែលទាក់ទងដោយមនុស្សចំនួន
 ច្រើនផងដែរ ឈ្លើយចុះ តថាគតនឹងសម្តែងបដិបទាដែលទាក់ទងដោយ

បុគ្គលម្នាក់ផង ទាក់ទងដោយបុគ្គលច្រើនផង ដល់ព្រាហ្មណ៍នេះ ដូច្នេះ ហើយ កាលទ្រង់ពង្រីកព្រះធម្មទេសនាចេញទៅទៀត ទើបត្រាស់ពាក្យ ជាដើមថា តេនហិ ព្រាហ្មណ ដូច្នេះ ។ បណ្តាបទ ទាំងនោះ បទថា យថា តេ ឧមេយ្យ សេចក្តីថា អ្នកគាប់ចិត្តយ៉ាងណា ។ បទថា សធិ តថាគតោ លោកេ ឧប្បជ្ជតិ បានឲ្យពិស្តារហើយ ក្នុងគម្ពីរវិសុទ្ធិមគ្គ ។

បទថា ឯត្ថាយំ មគ្គោ សេចក្តីថា មកចុះអ្នកទាំងឡាយ តថាគតនឹង ប្រៀនប្រដៅ នេះជាផ្លូវ ។ បទថា អយំ បដិបទា នេះ ជាវេវចនៈនៃមគ្គ នោះ ។ បទថា យថា បដិបន្នោ សេចក្តីថា ប្រព្រឹត្តទៅហើយដោយមគ្គ ណា ។ បទថា អនុត្តរំ ព្រាហ្មចរិយោគងំ សេចក្តីថា ធម៌ដែលដល់ទីបំផុត មិនមានធម៌ដទៃក្រៃលែងជាង គឺព្រះនិព្វានដែលជាទីពឹងដ៏ឧត្តមរបស់ព្រាហ្ម- ចរិយៈ ពោល គឺអរហត្តមគ្គ ។ បទថា សច្ចាយំ កាត់បទជា សតិ អយំ ។

បទថា អប្បត្ថតរា សេចក្តីថា ជាបដិបទាដែលមិនត្រូវការការជួយ ស្រោចស្រង់ ឬមិនត្រូវការឧបករណ៍ច្រើន ។ បទថា អប្បសមារម្ភតរា សេចក្តីថា ជាបដិបទាដែលមិនមានការប្រណាំងប្រជែង ពោល គឺការកំណត់ ដោយកាត់ផ្តាច់នូវកម្មរបស់បុគ្គលដ៏ច្រើន ។

បទថា សេយ្យថាបិ ភវំ គោតមោ ភវព្វានន្នោ ឯតេ មេ បុដ្ឋា សេចក្តីថា ព្រាហ្មណ៍ពោលពាក្យនោះ សំដៅដល់សេចក្តីនេះថា បុគ្គលដូច ព្រះគោតម និងព្រះអានន្ទ ជាបុគ្គលដែលខ្ញុំព្រះអង្គបូជាហើយ បានដល់ ពួកលោកនោះឯង គឺទាំង ២ អង្គ ដែលខ្ញុំបូជា និងសរសើរ ។ បានឮថា

ព្រាហ្មណ៍នោះ មានការគិតយ៉ាងនេះថា ព្រះអានន្ទត្រូវការឲ្យអញប៉ុណ្ណោះ ឆ្លើយប្រស្នានេះ តែបើអញសរសើរគុណរបស់ខ្លួន ឈ្មោះថា បុគ្គលនឹងមិន ត្រេកអរមិនមាន ។ ព្រោះដូច្នោះ កាលព្រាហ្មណ៍មិនបំណងនឹងឆ្លើយប្រស្នា ទើបពោលយ៉ាងនេះបន្ទប់ទៅ ដោយអំណាចនៃការពោលសរសើរ ។ បទថា

ន ខោ ត្យាហំ កាត់បទជា ន ខោ តេ អហំ។

បានឮថា ព្រះថេរៈគិតថា ព្រាហ្មណ៍នេះមិនបំណងនឹងឆ្លើយបញ្ជា ទើប ពោលបន្ទប់សេចក្តី អញនឹងឲ្យព្រាហ្មណ៍នេះ ឆ្លើយបញ្ជានេះឲ្យបាន ព្រោះ ដូច្នោះ ទើបលោកពោលពាក្យយ៉ាងនេះ នឹងព្រាហ្មណ៍នោះ ។ បទថា សហធម្មិកំ ប្រែថា មានហេតុ ។ បទថា សំសារទេតិ ប្រែថា បន្ទប់ ។ បទថា នោ វិស្សន្ន្រតិ ប្រែថា មិនឆ្លើយតប ។ បទថា យន្ទ្រនាហំ បរិមា- ធយំ សេចក្តីថា កុំបីដូច្នោះឡើយ តថាគតនឹងដោះជនទាំង ២ ឲ្យផុតការ លំបាកចិត្ត ។ ព្រោះថា ព្រាហ្មណ៍កាលមិនឆ្លើយបញ្ជាដែលព្រះអានន្ទសួរ រមែងលំបាកចិត្ត ឯអានន្ទ កាលឲ្យព្រាហ្មណ៍ឆ្លើយមិនបាន ក៏លំបាកចិត្ត ដូច្នោះ ព្រះមានព្រះភាគទ្រង់ព្រះតម្រិះថា តថាគតនឹងដោះជនទាំង ២ នេះ ចេញអំពីសេចក្តីលំបាកចិត្ត ទើបត្រាស់យ៉ាងនេះ ។ បទថា កាទ្ធជ្ជ កាត់ បទជា កា នុ អន្ទ ។ បទថា អន្តរាកថា ឧទាទិ សេចក្តីថា ព្រះមាន ព្រះភាគត្រាស់សួរថា ក្នុងរវាងការសន្ទនាដល់រឿងដទៃ មានរឿងអ្វីកើត ឡើងខ្លះ ។ ព្រះសាស្តាត្រាស់យ៉ាងនេះ ដោយមានពុទ្ធបំណងថា បានឮថា គ្រានោះ ព្រះរាជវាំងមានកថា ប្រារព្ធបាដិហារ្យ ៣ កើតឡើង តថាគតនឹង

សួរសេចក្តីនោះ ។

លំដាប់នោះ ព្រាហ្មណ៍គិតថា ឥឡូវនេះ អាត្មាអញអាចពោលបាន កាលនឹងក្រាបទូលសេចក្តីដែលកើតឡើងក្នុងព្រះរាជវាំង ទើបពោលពាក្យ ជាដើមថា អយំ ខ្លួន កោ គោតម ដូច្នេះ ។ បណ្តាបទទាំងនោះ បទថា អយំ ខ្លួន កាត់បទជា អយំ ទោ អន្ទ ។ បទថា សុទំ ក្នុងពាក្យថា បុព្វេ សុទំ ត្រឹមតែជានិបាត ។ បទថា ឧត្តរមនុស្សធម្មា បានដល់ មនុស្សធម៌ ជាន់ខ្ពស់ ពោល គឺកុសលកម្មបថ ១០ ។ ដោយបទថា ឥន្ទ្រប្បាជិហារិយំ ធស្សេសុំ ព្រាហ្មណ៍ពោលសំដៅយកការហោះឡើងទៅលើអាកាស ដែល ប្រព្រឹត្តទៅហើយយ៉ាងនេះ គឺភិក្ខុទាំងឡាយ កាលត្រាច់បិណ្ឌបាត ទៅក្តី ត្រឡប់ក្តី ហោះទៅដោយអាកាសទាំងអស់ ។ បទថា ឯវតហិ បន ពហុតរា ច ភិក្ខុ នេះ ព្រាហ្មណ៍ពោលយ៉ាងនេះតាមលទ្ធិថា កាលមុនភិក្ខុ ទាំងឡាយប្រហែលជាគិតថា ពួកយើងនឹងញ៉ាំងបច្ច័យ ៤ ឲ្យកើតឡើង ទើប ធ្វើយ៉ាងនេះ តែឥឡូវនេះ ដឹងថា បច្ច័យកើតឡើងហើយ ទើបបណ្តោយ ពេលឲ្យកន្លងទៅដោយមោហាៈ និងការប្រមាទ ។

បទថា បាជិហារិយានិ បានដល់ បាជិហារិយ៍ដោយប្រាថ្នាកម្ចាត់លទ្ធិ ដែលជាបដិបក្ខ ។ បទថា ឥន្ទ្របាជិហារិយំ សេចក្តីថា បាជិហារិយ៍ដោយ អំណាចការសម្តែងបូជិ ឈ្មោះថា ឥន្ទ្របាជិហារិយ៍ ។ ក្នុងបាជិហារិយ៍ក្រៅ អំពីនេះ ក៏មានន័យដូចគ្នា ។ ឯអធិប្បាយអំពីវិជ្ជា ៨ មានឥន្ទ្រវិជ្ជាផ្សេងៗ ក្តី ការចម្រើនវិជ្ជា ៨ ក្តី មានពិស្តារហើយ ក្នុងគម្ពីរវិសុទ្ធិមគ្គនោះឯង ។ បទថា

និមិត្តេន អាទិសតិ សេចក្តីថា ព្យាករថា ឈ្មោះថា វត្ថុនេះ នឹងមានដោយ
និមិត្តដែលឆ្លងមកហើយ ដោយនិមិត្តដែលឆ្លងទៅហើយ ឬដោយនិមិត្តដែល
កំពុងនៅ ។

ក្នុងរឿងនេះ មានរឿងជាបុគ្គលាធិដ្ឋានដូចតទៅ បានឮថា ព្រះរាជា
មួយអង្គ ក្តាប់កែវមុក្ខា ៣ ហើយត្រាស់សួរបុរោហិតថា លោកអាចារ្យ
អ្វីនៅក្នុងដែរបស់ខ្ញុំ ។ បុរោហិតក្រឡេកមើលខាងនោះ ខាងនេះ ពេលនោះ
មានតុកកែមួយរត់ទៅដោយតាំងចិត្តថា នឹងចាប់សត្វរុយ ក្នុងកាលចាប់ រុយ
ក៏គេចទៅបាន ទើបគាត់ក្រាបទូលថា បពិត្រមហារាជ នុ៎ះជាកែវមុក្ខា ព្រោះ
គាត់កាន់យកនិមិត្តរុយគេចទៅបាន ។ ព្រះរាជាត្រាស់សួរតទៅថា ត្រឹមត្រូវ
ហើយ តែមានចំនួនប៉ុន្មាន ។ បុរោហិត សង្កេតមើលនិមិត្តទៀត ពេលនោះ
មានរង្វាវឡើង ៣ ដង ក្នុងទីមិនឆ្ងាយ ព្រាហ្មណ៍ក្រាបទូលថា បពិត្រ
មហារាជ មាន ៣ ។ បុគ្គលខ្លះ ព្យាករនិមិត្តដែលឆ្លងមកហើយ ដូចពណ៌នា
មកនេះ ។ សូម្បីនិមិត្តដែលឆ្លងទៅហើយ នឹងកំពុងតាំងនៅ ក៏គប្បីជ្រាប
ការទាយ ដោយឧបាយនេះ ។

បទថា ឯវម្បី តេ មនោ សេចក្តីថា ចិត្តរបស់អ្នកយ៉ាងនេះ គឺ
អាស្រ័យសោមនស្ស អាស្រ័យទោមនស្ស ឬប្រកបដោយកាមវិតក្កជាដើម
ពាក្យទី ២ គឺ ឥត្តម្បី តេ មនោ ជាវេចនៈនៃពាក្យថា ឯវម្បី តេ មនោ
នោះឯង ។ បទថា ឥតិចិ តេ ចិត្តំ សេចក្តីថា ចិត្តរបស់លោកប្រព្រឹត្ត
ទៅដោយប្រការនេះ អធិប្បាយថា លោកកំពុងគិតដល់សេចក្តីនេះ នឹង

សេចក្តីនេះ ចិត្តប្រព្រឹត្តទៅហើយ ។ បទថា តហុពោមិ អាធិសតិ សេចក្តី
 ថា បើបុគ្គលនោះព្យាករច្រើនសោត ។ បទថា តថេវ តំ ហោតិ សេចក្តី
 ថា រឿងផ្សេងៗ ដូចទាយនោះឯង ។ បទថា អមនុស្សានំ បានដល់
 អមនុស្ស មានយក្ខ និងបិសាចជាដើម ។ បទថា ទេវតានំ បានដល់
 ទេវតាទាំងឡាយ មានទេវតាជាន់ចាតុម្មហារាជជាដើម ។ បទថា សន្នុ
 សុត្វា សេចក្តីថា បានឮសំឡេងនៃបុគ្គលនោះកំពុងពោល ទើបព្យាករ
 ព្រោះដឹងចិត្តរបស់អ្នកដទៃ ។ បទថា វិតក្កវិចារសន្នុ សេចក្តីថា សំឡេង
 របស់បុគ្គលដែលកំបាំង និងប្រមាទជាដើម មមើដល់វត្ថុដែលកើតឡើង
 ដោយអំណាចនៃវិតក្ក និងវិចារ ។ បទថា សុត្វា បានដល់ បានឮសំឡេង
 នោះ អធិប្បាយថា ទាយនូវសំឡេងដែលកើតឡើង ដោយអំណាចអារម្មណ៍
 ដែលលោកកំពុងត្រិះរិះថា ចិត្តរបស់លោកយ៉ាងនេះ ។ ក្នុងសេចក្តីនោះ
 មានរឿងជាសាធារណៈដូចតទៅនេះ បានឮថា បុរសម្នាក់គិតថា អញនឹងទៅ
 ដោះស្រាយក្តីចេញអំពីស្រុក ទៅកាន់នគរតាំងអំពីទីដែលចេញដើរទៅ ក៏
 គិតថា ក្នុងសាលាអញនឹងធ្វើវត្ថុនេះ និងនិយាយពាក្យនេះដល់ព្រះរាជា
 រាជអមាត្យហាក់ដូចជាទៅកាន់រាជត្រកូលហើយ ដូចគ្នានឹងបានឮចំពោះព្រះ
 ភក្ត្ររបស់ព្រះរាជាហើយ និងដូចកំពុងឲ្យការនៅជាមួយចៅក្រម បុរសម្នាក់
 បានឮសំឡេងនោះរបស់គាត់ដែលបន្ទីទៅ ដោយវិតក្ក និងវិចារ ទើបសួរថា
 អ្នកទៅដោយរឿងអ្វី ។ បុរសនោះឆ្លើយថា ទៅដោះស្រាយក្តី ។ ទើបបុរស
 នោះពោលថា ទៅចុះ អ្នកនឹងមានជ័យជម្នះ ។ គាត់ទៅស្រាយក្តីហើយ ក៏

ជួបនូវជ័យជម្នះ ។

ព្រះថេរៈអ្នកបោលិយគាមមួយរូប ចូលទៅបិណ្ឌបាតក្នុងស្រុក ខណៈ
នោះ ទារិកម្នាក់បញ្ជូនចិត្តទៅកាន់ទីដទៃ ទើបមិនឃើញលោកដើរចេញទៅ។
លោកឈរត្រង់ទ្វារផ្ទះ ហើយត្រឡប់ចេញទៅសម្លឹងមើល ឃើញទារិកនោះ
ហើយបានដើរត្រិះរិះទៅ ហើយកាលដើរទៅ ក៏បានពោលថា នាងធ្វើអ្វីឬ
ទើបមិនឃើញអាត្មា ។ បុរសម្នាក់ឈរនៅក្បែរបានឮហើយ ក៏ពោលឡើងថា
បពិត្រលោកម្ចាស់ សូមលោកម្ចាស់ និមន្តទៅកាន់ស្រុកបោលិយគាមចុះ ។

បទថា មនោសង្ខារ បណ្ឌិតា សេចក្តីថា ចិត្តសង្ខារដែលតាំង
ល្អហើយ ។ បទថា វិតក្កេស្សតិ សេចក្តីថា ដឹងច្បាស់ថា នឹងត្រិះរិះ
គឺនឹងញ៉ាំងចិត្តឲ្យប្រព្រឹត្តទៅ ។ កាលលោកដឹងច្បាស់ ឈ្មោះថា រមែងដឹង
ច្បាស់ដោយនិមិត្ត ដែលកន្លងមកនោះឯង ។ រមែងដឹងដោយនិមិត្ត ដែលជា
ចំណែកខាងដើម ។ រមែងដឹងដោយលើកចិត្តឡើងខាងក្នុងសមាបត្តិ ។

ក្នុងវេលាបរិកម្មកសិណទាំងនោះឯង ភិក្ខុដឹងថា ព្រះយោគាវចរនេះ
ប្រារព្ធការចម្រើនកសិណ ដោយអាការណា នឹងញ៉ាំងបឋមជ្ឈាន ។ បេ។
ចតុត្ថជ្ឈាន ឬសមាបត្តិ ៨ ឲ្យកើតឡើង ដោយអាការនោះ ឈ្មោះថា ដឹង
ដោយនិមិត្តដែលឆ្លងមក ។

កាលប្រារព្ធសមថវិបស្សនាហើយ ភិក្ខុដឹង គឺដឹងថា ព្រះយោគាវចរ
នេះប្រារព្ធវិបស្សនាហើយ ដោយអាការណា នឹងញ៉ាំងសោតាបត្តិមគ្គ ។ បេ។
ឬអរហត្តមគ្គឲ្យកើតឡើង ដោយអាការនោះ ឈ្មោះថា ដឹងនិមិត្តដោយ

ចំណែកខាងដើម ។

ភិក្ខុដឹងថា មនោសង្ខាររបស់ព្រះយោគាវចរនេះ បានតម្កល់ល្អហើយ
 លោកនឹងត្រិះរិះវិតក្នុងនេះ ក្នុងលំដាប់នៃចិត្តឈ្មោះនេះ ដោយអាការណា
 សមាធិរបស់ព្រះយោគាវចរនេះ ដែលចេញចាកសមាបត្តិនេះហើយ ដែល
 ជាហានភាគិយៈ គឺចំណែកនៃការលះ ដែលជាបិទភាគិយៈ គឺចំណែកនៃ
 ការតាំងនៅដែលជាវិសេសភាគិយៈ គឺជាចំណែកនៃគុណវិសេស ឬជានិព្វេ-
 ធភាគិយៈ គឺចំណែកនៃការត្រាស់ដឹង នឹងមាន ឬការធ្វើឲ្យជាក់ច្បាស់ដោយ
 អភិញ្ញា នឹងកើតឡើងដល់លោក ដោយអាការនោះ ឈ្មោះថា ដឹងដោយ
 ពិនិត្យមើលចិត្តខាងក្នុងសមាបត្តិ ។

បណ្តាបទទាំងនោះ បុប្ផជួនអ្នកបានចេតោបរិយញ្ញាណ រមែងដឹងចិត្ត
 នៃបុប្ផជួនផងគ្នា តែមិនដឹងចិត្តរបស់ព្រះអរិយៈឡើយ សូម្បីព្រះអរិយៈទាំង-
 ឡាយ ព្រះអរិយៈថ្នាក់ក្រោម រមែងមិនដឹងចិត្តរបស់ព្រះអរិយបុគ្គលថ្នាក់ខ្ពស់
 តែព្រះអរិយបុគ្គលថ្នាក់ខ្ពស់ ដឹងចិត្តរបស់ព្រះអរិយបុគ្គលថ្នាក់ទាប ។ ម្យ៉ាង
 ទៀត បណ្តាព្រះអរិយបុគ្គលទាំងនេះ ព្រះសោតាបន្នចូលសោតាបត្តិផល-
 សមាបត្តិ ព្រះសកទាគាមី ... ព្រះអនាគាមី ... ព្រះអរហន្ត ចូលអរហត្ត-
 ផលសមាបត្តិ ។ ព្រះអរិយបុគ្គលថ្នាក់ខ្ពស់ មិនចូលសមាបត្តិថ្នាក់ទាប
 ព្រោះថា សមាបត្តិថ្នាក់ទាបរបស់ព្រះអរិយបុគ្គលថ្នាក់ទាបទាំងនោះ ប្រព្រឹត្ត
 ទៅក្នុងព្រះអរិយបុគ្គលថ្នាក់ទាបទាំងនោះ ។ បទថា តថេវ តំ ហោតិ
 សេចក្តីថា ពាក្យព្យាករនោះ រមែងដូចយ៉ាងនោះឯង ដោយចំណែកមួយ

ព្រោះពាក្យព្យាករដែលលោកដឹង ដោយអំណាចនៃចេតោបរិយញ្ញាណ ឈ្មោះថា ទៅជាដទៃមិនមាន គឺមិនខុសក្លាំងក្លាត់ ។

បទថា ឯវំ វិភក្តេយ សេចក្តីថា អ្នកទាំងឡាយចូរត្រិះរិះឲ្យនេកម្មវិតក្ក ជាដើមប្រព្រឹត្តទៅយ៉ាងនេះ ។ បទថា មា ឯវំ វិភក្តយិត្ត សេចក្តីថា អ្នក ទាំងឡាយ កុំត្រិះរិះឲ្យកាមវិតក្កជាដើមប្រព្រឹត្តទៅយ៉ាងនេះ ។ បទថា ឯវំ មនសិករោច សេចក្តីថា អ្នកទាំងឡាយ ចូរមនសិការដល់អនិច្ចសញ្ញា នោះឯង ឬសញ្ញាដទៃ ក្នុងបណ្តាទុក្ខសញ្ញាជាដើមយ៉ាងនេះ ។ បទថា មា ឯវំ សេចក្តីថា អ្នកទាំងឡាយ កុំដាក់ចិត្តដោយន័យជាដើមថា ទៀង ដូច្នេះ ។ បទថា ឥទំ សេចក្តីថា អ្នកទាំងឡាយ ចូរលះនូវតម្រេកក្នុងបញ្ចកាមគុណ នេះ ។ បទថា ឥទំ បទ ឧបសម្បជ្ជ សេចក្តីថា អ្នកទាំងឡាយ គប្បីចូល ដល់ គឺសម្រេចលោកុត្តរធម៌ ចែកប្រភេទជាមគ្គ ៤ ផល ៤ នោះឯង បានដល់ ឲ្យសម្រេចហើយ ។

បទថា មាយាសហធម្មរូបំ វិយ ទាយតិ សេចក្តីថា រមែងប្រាកដ ដូចរូបដែលកើតអំពីហេតុដែលស្មើដោយមាយា ។ ពិតហើយ អ្នកលេង ល្បិច រមែងសម្តែងកលបានច្រើនយ៉ាង គឺដួសទឹកមក ធ្វើឲ្យជាប្រេងក៏បាន ដួសប្រេងមក ធ្វើឲ្យទៅជាទឹកក៏បាន សូម្បីបាដិហារិយ៍នេះ ក៏បែបនោះដូចគ្នា ដូច្នេះ ។

ព្រាហ្មណ៍ពោលយ៉ាងនេះថា បពិត្រព្រះគោតមដ៏ចម្រើន សូម្បីបាដិហារ្យ ប្រាកដដល់ខ្ញុំព្រះអង្គដូចលេងកល សំដៅយកភាពដែលបាដិហារ្យដូចគ្នានឹង

វិជ្ជាចិន្តាមនីមន្ត ។ ព្រោះបុគ្គលដែលចេះចិន្តាមនីមន្តនេះ ឃើញបុគ្គលកំពុង
 ដើរមកនោះឯង រមែងដឹងថា បុគ្គលនេះ ដើរត្រិះរិះរឿងនេះមក ម្យ៉ាងទៀត
 រមែងដឹងថា បុគ្គលនេះ ឈរត្រិះរិះរឿងឈ្មោះនេះ អង្គុយត្រិះរិះរឿងឈ្មោះ
 នេះ ដេកត្រិះរិះរឿងឈ្មោះនេះ ដូច្នេះ ។

បទថា អភិក្កន្តតរំ បានដល់ ល្អជាង ។ បទថា បណ្ឌិតតរំ បាន
 ដល់ ប្រណីតជាង ។ ក្នុងបទថា ភវត្ថ្មំ គោតមោ អវិតក្កំ អវិចារំ នេះ
 ព្រាហ្មណ៍មិនបានកាន់យកអាទេសនាបាដិហារ្យដ៏សេសថា ជាលទ្ធិខាងក្រៅ
 ព្រះពុទ្ធសាសនា ព្រាហ្មណ៍នោះ កាលពោលសរសើរព្រះតថាគត ទើបពោល
 សេចក្តីទាំងអស់នេះ ។ បទថា អន្ទា ខោ ឡាហំ សេចក្តីថា វាចានេះ
 អ្នកពោលត្រឹមត្រូវហើយ ដោយចំណែកមួយពិត ។ បទថា អាសន្ន ឧប-
 និយវាចា ភាសិតា សេចក្តីថា វាចាដែលអ្នកពោលទីពីរតថាគត អ្នក
 ពោលត្រឹមត្រូវហើយ ។ បទថា អបិច ឡាហំ ព្យាករិស្សាមិ សេចក្តីថា
 ទាំងតថាគតនឹងព្យាករដល់អ្នក ។ បទដ៏សេស មានអត្ថន័យយល់ទាំង
 អស់ហើយ ដូច្នេះឯង ។^{២៧៥}

អដ្ឋកថាសង្ការវស្សត្រងី ១០ ចប់

ព្រាហ្មណ៍គ្គី ១ ចប់



សុត្តន្តបិដក

មហាវគ្គ

តិរិយាប្បនិស្សន្ទសូត្រទី ១

[៦៣] ម្ចាស់ភិក្ខុទាំងឡាយ លទ្ធិនៃតិរិយា មាន ៣ យ៉ាង ដែលពួក
 បណ្ឌិតសាកសួររឿយៗ ដេញដោលរឿយៗ ប្រដៅរឿយៗ ប្រព្រឹត្តទៅតាម
 នូវបរម្យាបារាម ហើយតាំងនៅក្នុងអភិរិយមតិ ។ លទ្ធិនៃតិរិយា ៣ យ៉ាង តើ
 ដូចម្តេច ។ ម្ចាស់ភិក្ខុទាំងឡាយ សមណព្រាហ្មណ៍ពួកមួយ មានវាទៈយ៉ាង
 នេះ មានទិដ្ឋិយ៉ាងនេះថា បុរសបុគ្គលនេះទទួលនូវអារម្មណ៍ណាមួយ ជាសុខ
 ឬជាទុក្ខ ឬមិនមែនទុក្ខមិនមែនសុខ អារម្មណ៍ទាំងអស់នោះ (ដែលបុគ្គល
 បានទទួលហើយ) ព្រោះហេតុតែអំពើដែលគេបានធ្វើហើយក្នុងកាលមុន ។
 ម្ចាស់ភិក្ខុទាំងឡាយ សមណព្រាហ្មណ៍មួយពួក មានវាទៈយ៉ាងនេះ មានទិដ្ឋិ
 យ៉ាងនេះថា បុរសបុគ្គលនេះ ទទួលនូវអារម្មណ៍ណាមួយ ជាសុខ ឬជាទុក្ខ
 ឬមិនមែនទុក្ខមិនមែនសុខ អារម្មណ៍ទាំងអស់នោះ (ដែលបុគ្គលទទួល
 ហើយ) ព្រោះហេតុតែព្រះឥសូរបានតាក់តែងមក ម្ចាស់ភិក្ខុទាំងឡាយ
 សមណព្រាហ្មណ៍មួយពួក មានវាទៈយ៉ាងនេះ មានទិដ្ឋិយ៉ាងនេះថា បុរស
 បុគ្គលនេះ ទទួលនូវអារម្មណ៍ណាមួយ ជាសុខ ឬជាទុក្ខ ឬមិនមែនទុក្ខ
 មិនមែនសុខ អារម្មណ៍ទាំងអស់នោះ (ដែលបុគ្គលបានទទួលហើយ)
 ព្រោះមិនមានហេតុ មិនមានបច្ច័យ ។ ម្ចាស់ភិក្ខុទាំងឡាយ បណ្ឌិតសមណ-
 ព្រាហ្មណ៍ទាំងនោះ សមណព្រាហ្មណ៍ណា មានវាទៈយ៉ាងនេះ មានទិដ្ឋិយ៉ាង

នេះថា បុរសបុគ្គលនេះទទួលនូវអារម្មណ៍ណាមួយ ជាសុខ ឬជាទុក្ខ ឬមិនមែនទុក្ខ មិនមែនសុខ អារម្មណ៍ទាំងអស់នោះ (ដែលបុគ្គលបានទទួលហើយ) ព្រោះហេតុតែអំពើដែលគេបានធ្វើហើយក្នុងកាលមុន តថាគតបានចូលទៅរកពួកសមណព្រាហ្មណ៍ទាំងនោះ ហើយពោលយ៉ាងនេះថា ម្ចាស់អ្នកដ៏មានអាយុទាំងឡាយ ឮថា អ្នកទាំងឡាយ មានវាទៈយ៉ាងនេះ មានទិដ្ឋិយ៉ាងនេះថា បុរសបុគ្គលនោះ ទទួលនូវអារម្មណ៍ណាមួយ ជាសុខ ឬជាទុក្ខ ឬមិនមែនទុក្ខ មិនមែនសុខ អារម្មណ៍ទាំងអស់នោះ (ដែលបុគ្គលបានទទួលហើយ) ព្រោះហេតុតែអំពើដែលគេបានធ្វើហើយ ក្នុងកាលមុនពិតមែនឬ ។ បើសមណព្រាហ្មណ៍ទាំងនោះ ដែលតថាគតសួរយ៉ាងនេះហើយ ក៏ប្តេជ្ញាថា ព្រះករុណាព្រះអង្គ តថាគតក៏និយាយទៅនឹងពួកសមណព្រាហ្មណ៍ទាំងនោះយ៉ាងនេះវិញថា បើដូច្នោះ អ្នកដ៏មានអាយុទាំងឡាយ នឹងប្រព្រឹត្តបាណាតិបាត ព្រោះហេតុតែអំពើដែលខ្លួនបានធ្វើហើយ ក្នុងកាលមុននឹងប្រព្រឹត្តអទិន្នាទាន ព្រោះហេតុតែអំពើដែលខ្លួនបានធ្វើហើយ ក្នុងកាលមុននឹងប្រព្រឹត្តអព្រហ្មចារ្យ ព្រោះហេតុតែអំពើដែលខ្លួនបានធ្វើហើយ ក្នុងកាលមុន នឹងប្រព្រឹត្តមុសាវាទ ព្រោះហេតុតែអំពើដែលខ្លួនបានធ្វើហើយ ក្នុងកាលមុន នឹងប្រព្រឹត្តបិសុណាវាចា ព្រោះហេតុតែអំពើដែលខ្លួនបានធ្វើហើយ ក្នុងកាលមុន នឹងប្រព្រឹត្តផុសវាចា ព្រោះហេតុតែអំពើដែលខ្លួនបានធ្វើហើយ ក្នុងកាលមុន នឹងប្រព្រឹត្តសម្មប្បលាបៈ ព្រោះហេតុតែអំពើដែលខ្លួនបានធ្វើហើយ ក្នុងកាលមុន នឹងជាអ្នកច្រើនដោយអភិជ្ឈា ព្រោះហេតុតែអំពើដែល

ខ្លួនបានធ្វើហើយ ក្នុងកាលមុន នឹងមានចិត្តព្យាបាទ ព្រោះហេតុតែអំពើដែល
 ខ្លួនបានធ្វើហើយ ក្នុងកាលមុន នឹងជាមិច្ឆាទិដ្ឋិ ព្រោះហេតុតែអំពើដែលខ្លួន
 បានធ្វើហើយ ក្នុងកាលមុន ។ ម្នាលភិក្ខុទាំងឡាយ សេចក្តីប្រាថ្នា ឬ
 សេចក្តីព្យាយាមថា កិច្ចនេះ គួរធ្វើក្តី កិច្ចនេះ មិនគួរធ្វើក្តី មិនសម្រេចដល់
 ពួកបុគ្គលដែលប្រកាន់នូវអំពើដែលខ្លួនបានធ្វើហើយ ក្នុងកាលមុនថា មាន
 សារៈទេ ។ កាលបើកិច្ចដែលគួរធ្វើ និងមិនគួរធ្វើ មិនប្រាកដដោយពិត
 ដោយមាំមួនហើយ សមណវាទដែលប្រកបដោយហេតុចំពោះខ្លួន ក៏មិន
 សម្រេចដល់ពួកបុគ្គលដែលកាន់កាំងសតិ និងមិនមានការរក្សាឡើយ ។ ម្នាល
 ភិក្ខុទាំងឡាយ នេះឯងជាវាទៈរបស់តថាគត ប្រកបដោយហេតុទី ១ ជាធម៌
 សង្កត់សង្កិនពួកសមណព្រាហ្មណ៍ទាំងនោះ ដែលមានវាទៈយ៉ាងនេះ មាន
 ទិដ្ឋិយ៉ាងនេះ ។ ម្នាលភិក្ខុទាំងឡាយ បណ្តាសមណព្រាហ្មណ៍ទាំងនោះ ពួក
 សមណព្រាហ្មណ៍ណាមានវាទៈយ៉ាងនេះ មានទិដ្ឋិយ៉ាងនេះថា បុរសបុគ្គល
 នេះមែនទទួលនូវអារម្មណ៍ណាមួយ ជាសុខ ឬជាទុក្ខ ឬមិនមែនទុក្ខ មិន
 មែនសុខ អារម្មណ៍ទាំងអស់នោះ (ដែលបុគ្គលបានទទួលហើយ) ព្រោះ
 ហេតុតែព្រះឥសូរបានតាក់តែងមក តថាគតចូលទៅរកសមណព្រាហ្មណ៍
 ទាំងនោះហើយ ពោលយ៉ាងនេះថា ម្នាលអ្នកដ៏មានអាយុទាំងឡាយ ឮថា
 អ្នកទាំងឡាយ មានវាទៈយ៉ាងនេះ មានទិដ្ឋិយ៉ាងនេះថា បុរសបុគ្គលនេះ
 ទទួលនូវអារម្មណ៍ណាមួយ ជាសុខ ឬជាទុក្ខ ឬមិនមែនទុក្ខ មិនមែនសុខ
 អារម្មណ៍ទាំងអស់នោះ (ដែលបុគ្គលបានទទួលហើយ) ព្រោះហេតុតែព្រះ

ឥសូរបានតាក់តែងមក ពិតឬ ។ បើតថាគតសូរយ៉ាងនេះហើយ សមណ-
ព្រាហ្មណ៍ទាំងនោះ ក៏ប្តេជ្ញាថា ព្រះករុណាព្រះអង្គ តថាគតក៏ពោលទៅនឹង
សមណព្រាហ្មណ៍ទាំងនោះ យ៉ាងនេះវិញថា បើដូច្នោះ អ្នកដ៏មានអាយុ
ទាំងឡាយ នឹងប្រព្រឹត្តបាណាតិបាត ព្រោះហេតុតែព្រះឥសូរបានតាក់តែងមក
។បេ។ នឹងមានគំនិតយល់ខុស ព្រោះហេតុតែព្រះឥសូរបានតាក់តែងមក ។
សេចក្តីប្រាថ្នា ឬសេចក្តីព្យាយាមថា កិច្ចនេះ គួរធ្វើក្តី កិច្ចនេះ មិនគួរធ្វើក្តី
មិនសម្រេចដល់ពួកបុគ្គលដែលប្រកាន់នូវសេចក្តីយល់ថា ព្រះឥសូរអ្នកតាក់
តែងមកថា មានសារៈទេ ។ កាលបើកិច្ចគួរធ្វើ និងមិនគួរធ្វើ មិនប្រាកដ
ដោយពិត ដោយមាំមួនទេ សមណវាទដែលប្រកបដោយហេតុចំពោះខ្លួន
ក៏មិនសម្រេចដល់បុគ្គលដែលភ្លេចសតិ និងមិនមានការរក្សាឡើយ ។ ម្នាល
ភិក្ខុទាំងឡាយ នេះឯង ជាវាទៈរបស់តថាគតប្រកបដោយហេតុទី ២ ជាធម៌
សង្កត់សង្កិនពួកសមណព្រាហ្មណ៍ទាំងនោះ ដែលមានវាទៈយ៉ាងនេះ មានទិដ្ឋិ
យ៉ាងនេះ ។ ម្នាលភិក្ខុទាំងឡាយ បណ្តាពួកសមណព្រាហ្មណ៍ទាំងនោះ ពួក
ព្រាហ្មណ៍ណាមានវាទៈយ៉ាងនេះ មានទិដ្ឋិយ៉ាងនេះថា បុរសបុគ្គលនេះទទួល
នូវអារម្មណ៍ណាមួយ ជាសុខ ឬជាទុក្ខ ឬមិនមែនទុក្ខមិនមែនសុខ អារម្មណ៍
ទាំងអស់នោះ (ដែលបុគ្គលបានទទួលហើយ) ព្រោះមិនមានហេតុ មិន
មានបច្ច័យ តថាគតក៏បានចូលទៅរកពួកសមណព្រាហ្មណ៍ទាំងនោះ ហើយ
ពោលយ៉ាងនេះថា ម្នាលអ្នកដ៏មានអាយុទាំងឡាយ ឮថា អ្នកទាំងឡាយ
មានវាទៈយ៉ាងនេះ មានទិដ្ឋិយ៉ាងនេះថា បុរសបុគ្គលនេះ ទទួលនូវអារម្មណ៍

ណាមួយ ជាសុខ ឬជាទុក្ខ ឬមិនមែនទុក្ខ មិនមែនសុខ អារម្មណ៍ទាំងអស់
 នោះ (ដែលបុគ្គលបានទទួលហើយ) ព្រោះមិនមានហេតុ មិនមានបច្ច័យ
 ពិតឬ ។ បើគាត់គិតស្រឡាញ់នេះហើយ សមណព្រាហ្មណ៍ទាំងនោះ ឬជា
 ព្រមថា ព្រះករុណាព្រះអង្គ គាត់គិតពោលទៅនឹងសមណព្រាហ្មណ៍ទាំងនោះ
 យ៉ាងនេះវិញថា បើដូច្នោះ អ្នកដ៏មានអាយុទាំងឡាយ នឹងប្រព្រឹត្តបាណា-
 តិបាត ព្រោះមិនមានហេតុ មិនមានបច្ច័យ ។ បេ ។ និងគំនិតយល់ខុស ព្រោះ
 មិនមានហេតុ មិនមានបច្ច័យ ។ ម្នាលភិក្ខុទាំងឡាយ សេចក្តីប្រាថ្នា ឬ
 សេចក្តីព្យាយាមថា កិច្ចនេះ គួរធ្វើក្តី កិច្ចនេះ មិនគួរធ្វើក្តី មិនសម្រេចដល់
 ពួកបុគ្គលដែលប្រកាន់នូវអំពើដែលមិនមានហេតុថាជាសារៈឡើយ ។ កាល
 បើកិច្ចដែលគួរធ្វើ និងមិនគួរធ្វើ មិនប្រាកដដោយពិត ដោយមាំមួនទេ
 សមណវាទដែលប្រកបដោយហេតុចំពោះខ្លួន ក៏មិនសម្រេចដល់ពួកបុគ្គល
 ដែលភ្លេចស្មារតី និងមិនមានការរក្សាឡើយ ។ ម្នាលភិក្ខុទាំងឡាយ នេះឯង
 ជាវាទៈរបស់គាត់ ប្រកបដោយហេតុទី ៣ ជាធម៌សង្កត់សង្កិនពួក
 សមណព្រាហ្មណ៍ទាំងនោះ ដែលមានវាទៈយ៉ាងនេះ មានទិដ្ឋិយ៉ាងនេះ ។
 ម្នាលភិក្ខុទាំងឡាយ លទ្ធិនៃតិរិយទាំង ៣ យ៉ាងនេះឯងហើយ ដែលបណ្ឌិត
 សាកសួររឿយៗ ដេញដោលរឿយៗ ប្រដៅរឿយៗ ប្រព្រឹត្តតាមបរម្យ-
 រាចារ្យ តាំងនៅដោយអកិរិយមតិ ។ ម្នាលភិក្ខុទាំងឡាយ ធម៌ដែលគាត់
 បានសម្តែងមកហើយនេះ ពួកសមណព្រាហ្មណ៍ជាអ្នកប្រាជ្ញ សង្កត់សង្កិន
 មិនបាន ធ្វើឲ្យសៅហ្មងមិនបាន តិះដៀលមិនបាន ស្អប់ខ្ពើមមិនបានឡើយ ។

ម្ចាស់ភិក្ខុទាំងឡាយ ធម៌ដែលតថាគតបានសម្តែងហើយ ពួកសមណ-
 ព្រាហ្មណ៍ ជាអ្នកប្រាជ្ញ សង្កត់សង្កិនមិនបាន ធ្វើឲ្យសៅហ្មងមិនបាន
 តិះដៀលមិនបាន ស្អប់ខ្ពើមមិនបាន តើដូចម្តេច ។ ម្ចាស់ភិក្ខុទាំងឡាយ
 ធម៌ដែលតថាគតបានសម្តែងហើយថា នេះធាតុ ៦ ពួកសមណព្រាហ្មណ៍
 ជាអ្នកប្រាជ្ញ សង្កត់សង្កិនមិនបាន ធ្វើឲ្យសៅហ្មងមិនបាន តិះដៀលមិនបាន
 ស្អប់ខ្ពើមមិនបាន ។ ម្ចាស់ភិក្ខុទាំងឡាយ ធម៌ដែលតថាគតបានសម្តែងហើយ
 ថា នេះផស្សៈ ៦ ពួកសមណព្រាហ្មណ៍ ជាអ្នកប្រាជ្ញ សង្កត់សង្កិន
 មិនបាន ធ្វើឲ្យសៅហ្មងមិនបាន តិះដៀលមិនបាន ស្អប់ខ្ពើមមិនបាន ។ ម្ចាស់
 ភិក្ខុទាំងឡាយ ធម៌ដែលតថាគតបានសម្តែងហើយថា នេះមនោបរិចារ ១៨
 ពួកសមណព្រាហ្មណ៍ ជាអ្នកប្រាជ្ញ សង្កត់សង្កិនមិនបាន ធ្វើឲ្យសៅហ្មងមិន
 បាន តិះដៀលមិនបាន ស្អប់ខ្ពើមមិនបាន ។ ម្ចាស់ភិក្ខុទាំងឡាយ ធម៌ដែល
 តថាគតបានសម្តែងហើយថា នេះអរិយសច្ច ៤ ពួក សមណព្រាហ្មណ៍ ជា
 អ្នកប្រាជ្ញ សង្កត់សង្កិនមិនបាន ធ្វើឲ្យសៅហ្មងមិនបាន តិះដៀលមិនបាន
 ស្អប់ខ្ពើមមិនបាន ។ ម្ចាស់ភិក្ខុទាំងឡាយ ធម៌ដែលតថាគតបានសម្តែងហើយ
 ថា នេះធាតុ ៦ ពួកសមណព្រាហ្មណ៍ ជាអ្នកប្រាជ្ញ សង្កត់សង្កិនមិនបាន
 ធ្វើឲ្យសៅហ្មងមិនបាន តិះដៀលមិនបាន ស្អប់ខ្ពើមមិនបាន ពាក្យនុ៎ះ តថាគត
 បានពោលដូច្នេះឯង ។ ពាក្យដែលតថាគតបានពោលហើយនុ៎ះ ព្រោះអា-
 ស្រ័យនូវហេតុអ្វី ។ ម្ចាស់ភិក្ខុទាំងឡាយ (ព្រោះអាស្រ័យ) នូវធាតុ ៦ នេះ
 គឺបរីធាតុ ១ អាបេធាតុ ១ តេជោធាតុ ១ វាយោធាតុ ១ អាកាសធាតុ ១

វិញ្ញាណធាតុ ១ ។ ម្នាលភិក្ខុទាំងឡាយ ធម៌ដែលតថាគតបានសម្តែងហើយ ថា នេះធាតុ ៦ ពួកសមណព្រាហ្មណ៍ ជាអ្នកប្រាជ្ញ សង្កត់សង្កិនមិនបាន ធ្វើឲ្យសៅហ្មងមិនបាន តិះដៀលមិនបាន ស្អប់ខ្ពើមមិនបាន ពាក្យណាដែល តថាគតបានពោលដូច្នេះហើយ ពាក្យនុ៎ះ តថាគតបានពោលហើយ ព្រោះ អាស្រ័យនូវហេតុនេះ ។ ម្នាលភិក្ខុទាំងឡាយ ធម៌ដែលតថាគតបានសម្តែង ហើយថា នេះផស្ស្សយតនៈ ៦ ពួកសមណព្រាហ្មណ៍ សង្កត់សង្កិនមិនបាន ធ្វើឲ្យសៅហ្មងមិនបាន តិះដៀលមិនបាន ស្អប់ខ្ពើមមិនបាន ពាក្យនោះ តថាគតបានពោលហើយដូច្នេះឯង ។ ពាក្យដែលតថាគតបានពោលហើយនុ៎ះ ព្រោះអាស្រ័យនូវហេតុអ្វី ។ ម្នាលភិក្ខុទាំងឡាយ (ព្រោះអាស្រ័យ) នូវ ផស្ស្សយតនៈ ៦ នេះគឺ ផស្ស្សយតនៈ គឺចក្ខុ ១ ផស្ស្សយតនៈ គឺសោតៈ ១ ផស្ស្សយតនៈ គឺយានៈ ១ ផស្ស្សយតនៈ គឺជីវ្ហា ១ ផស្ស្សយតនៈ គឺ កាយ ១ ផស្ស្សយតនៈ គឺមនោ ១ ។ ម្នាលភិក្ខុទាំងឡាយ ធម៌ដែល តថាគតបានសម្តែងហើយថា នេះផស្ស្សយតនៈ ៦ ពួកសមណព្រាហ្មណ៍ សង្កត់សង្កិនមិនបាន ធ្វើឲ្យសៅហ្មងមិនបាន តិះដៀលមិនបាន ស្អប់ខ្ពើមមិន បាន ពាក្យណាដែលតថាគតបានពោលហើយដូច្នេះ ពាក្យដែលតថាគតបាន ពោលហើយនុ៎ះ ព្រោះអាស្រ័យនូវហេតុនេះ ។ ម្នាលភិក្ខុទាំងឡាយ ធម៌ ដែលតថាគតបានសម្តែងហើយថា នេះមនោបរិចារ ១៨ ពួកសមណ- ព្រាហ្មណ៍ សង្កត់សង្កិនមិនបាន ធ្វើឲ្យសៅហ្មងមិនបាន តិះដៀលមិនបាន ស្អប់ខ្ពើមមិនបាន ពាក្យនុ៎ះ តថាគតបានពោលហើយដូច្នេះឯង ។ ពាក្យដែល

តថាគត បានពោលហើយនុ៎ះ ព្រោះអាស្រ័យនូវហេតុអ្វី ។ ព្រោះឃើញនូវ
 រូបដោយចក្ខុ ហើយពិចារណានូវរូប ដែលជាទីតាំងនៃសោមនស្ស ពិចា-
 រណានូវរូបដែលជាទីតាំងនៃទោមនស្ស ពិចារណានូវរូបដែលជាទីតាំងនៃ
 ឧបេក្ខា ឮសំឡេងដោយត្រចៀក ... ហិតក្លិនដោយច្រមុះ ... ជញ្ជក់នូវរស
 ដោយអណ្តាត ... ពាល់ត្រូវនូវផោដ្ឋព្វដោយកាយ ... ដឹងច្បាស់នូវធម្មា-
 រម្មណ៍ដោយចិត្ត ពិចារណានូវធម្មារម្មណ៍ ដែលជាទីតាំងនៃសោមនស្ស
 ពិចារណានូវធម្មារម្មណ៍ដែលជាទីតាំងនៃទោមនស្ស ពិចារណានូវធម្មារម្មណ៍
 ដែលជាទីតាំងនៃឧបេក្ខា ។ ម្នាលភិក្ខុទាំងឡាយ ធម៌ដែលតថាគតបានសម្តែង
 ហើយថា នេះមនោបរិចារ ១៨ ពួកសមណព្រាហ្មណ៍ ជាអ្នកប្រាជ្ញ សង្កត់
 សង្កិនមិនបាន ធ្វើឲ្យសៅហ្មងមិនបាន តិះដៀលមិនបាន ស្អប់ខ្ពើមមិនបាន
 ពាក្យណាដែលតថាគតបានពោលហើយដូច្នេះ ពាក្យដែលតថាគតបានពោល
 ហើយនុ៎ះ ព្រោះអាស្រ័យនូវហេតុនេះឯង ។ ម្នាលភិក្ខុទាំងឡាយ ធម៌ដែល
 តថាគតបានសម្តែងហើយថា នេះអរិយសច្ច ៤ ពួកសមណព្រាហ្មណ៍
 សង្កត់សង្កិនមិនបាន ធ្វើឲ្យសៅហ្មងមិនបាន តិះដៀលមិនបាន ស្អប់ខ្ពើម
 មិនបាន ពាក្យនុ៎ះ តថាគតបានពោលហើយដូច្នេះឯង ។ ពាក្យដែលតថាគត
 បានពោលហើយនុ៎ះ ព្រោះអាស្រ័យនូវហេតុអ្វី ។ ម្នាលភិក្ខុទាំងឡាយ ការ
 ចុះកាន់គភ៌ព្រោះអាស្រ័យនូវធាតុ កាលបើចុះកាន់គភ៌មាន នាមរូបក៏មាន
 កាលបើនាមរូបជាបច្ច័យមាន សឡាយតនៈក៏មាន កាលបើសឡាយតនៈជា
 បច្ច័យមាន ផស្សៈក៏មាន កាលបើផស្សៈជាបច្ច័យមាន វេទនាក៏មាន ។

ម្ចាស់ភិក្ខុទាំងឡាយ កាលបុគ្គលដឹងនូវអារម្មណ៍ (ទាំងនោះ) ទើប
តបាគតបញ្ញត្តថា នេះជាទុក្ខ បញ្ញត្តថា នេះជាទុក្ខសមុទ័យ បញ្ញត្តថា នេះជា
ទុក្ខនិរោធ បញ្ញត្តថា នេះជាទុក្ខនិរោធគាមិនីបដិបទា ។ ម្ចាស់ភិក្ខុទាំងឡាយ
ទុក្ខអរិយសច្ច តើដូចម្តេច ។ គឺជាតិទុក្ខ ជរាទុក្ខ មរណទុក្ខ សោកទុក្ខ
បរិទេវទុក្ខ ទុក្ខទុក្ខ ទោមនស្សទុក្ខ ឧបាយាសទុក្ខ អប្បិយេហិ សម្ប-
យោគទុក្ខ បិយេហិ វិប្បយោគទុក្ខ យម្បិច្ឆំ ន លភតិ តម្បិទុក្ខំ សង្ខត្តន
បញ្ចុបាទានក្ខន្ធទុក្ខ ម្ចាស់ភិក្ខុទាំងឡាយ នេះហៅថា ទុក្ខអរិយសច្ច ។ ម្ចាស់
ភិក្ខុទាំងឡាយ ទុក្ខសមុទ័យអរិយសច្ច តើដូចម្តេច ។ គឺសង្ខារកើតមាន ព្រោះ
អវិជ្ជាជាបច្ច័យ វិញ្ញាណកើតមាន ព្រោះសង្ខារជាបច្ច័យ នាមរូបកើតមាន
ព្រោះវិញ្ញាណជាបច្ច័យ សឡាយតនៈកើតមាន ព្រោះនាមរូបជាបច្ច័យ
ផស្សៈកើតមាន ព្រោះសឡាយតនៈជាបច្ច័យ វេទនាកើតមាន ព្រោះផស្សៈ
ជាបច្ច័យ តណ្ហាកើតមាន ព្រោះវេទនាជាបច្ច័យ ឧបាទានកើតមាន ព្រោះ
តណ្ហាជាបច្ច័យ ភពកើតមាន ព្រោះឧបាទានជាបច្ច័យ ជាតិកើតមាន ព្រោះ
ភពជាបច្ច័យ ជរា និងមរណៈកើតមាន ព្រោះជាតិជាបច្ច័យ សេចក្តីសោក
ឡើងឡូល ទុក្ខ ទោមនស្ស តានតឹងក៏កើតមានព្រម ។ សេចក្តីកើតឡើងនៃ
កងទុក្ខទាំងអស់នេះ រមែងមានយ៉ាងនេះឯង ។ ម្ចាស់ភិក្ខុទាំងឡាយ នេះ
ហៅថា ទុក្ខសមុទ័យអរិយសច្ច ។ ម្ចាស់ភិក្ខុទាំងឡាយ ទុក្ខនិរោធអរិយ-
សច្ច តើដូចម្តេច ។ សេចក្តីរលត់សង្ខារ ព្រោះវិនាស រលត់មិនមាន
សេសសល់នៃអវិជ្ជា សេចក្តីរលត់វិញ្ញាណ ព្រោះរលត់សង្ខារ សេចក្តីរលត់

នាមរូប ព្រោះរលត់វិញ្ញាណ សេចក្តីរលត់សឡាយតនៈ ព្រោះរលត់នាមរូប
 សេចក្តីរលត់ផស្សៈ ព្រោះរលត់សឡាយតនៈ សេចក្តីរលត់វេទនា ព្រោះ
 រលត់ផស្សៈ សេចក្តីរលត់តណ្ហា ព្រោះរលត់វេទនា សេចក្តីរលត់ឧបាទាន
 ព្រោះរលត់តណ្ហា សេចក្តីរលត់ភព ព្រោះរលត់ឧបាទាន សេចក្តីរលត់ជាតិ
 ព្រោះរលត់ភព សេចក្តីចាស់ ស្លាប់រលត់ ព្រោះរលត់ជាតិ សេចក្តីសោក
 ខ្សឹកខ្សួល លំបាកកាយ លំបាកចិត្ត និងការចង្អៀតចង្អល់ចិត្តទាំងឡាយ ក៏
 រលត់ទៅ ។ សេចក្តីរលត់នៃកងទុក្ខទាំងអស់នេះ តែងមានយ៉ាងនេះ ។
 ម្នាលភិក្ខុទាំងឡាយ នេះហៅថា ទុក្ខនិរោធហរិយសច្ច ។ ម្នាលភិក្ខុទាំង-
 ឡាយ ទុក្ខនិរោធគាមិនីបដិបទាអរិយសច្ច តើដូចម្តេច ។ មគ្គប្រកបដោយ
 អង្គ ៨ ដ៏ប្រសើរនេះឯង គឺសម្មាទិដ្ឋិ ១ សម្មាសង្កប្បៈ ១ សម្មាវាចា ១
 សម្មាកម្មន្តៈ ១ សម្មាអាជីវៈ ១ សម្មាវាយាមៈ ១ សម្មាសតិ ១ សម្មា-
 សមាធិ ១ ។ ម្នាលភិក្ខុទាំងឡាយ នេះហៅថា ទុក្ខនិរោធគាមិនីបដិបទា-
 អរិយសច្ច ។ ម្នាលភិក្ខុទាំងឡាយ ធម៌ដែលតថាគតបានសម្តែងហើយថា
 នេះអរិយសច្ច ៤ ពួកសមណព្រាហ្មណ៍ ជាអ្នកប្រាជ្ញ សង្កត់សង្កិនមិនបាន
 ធ្វើឲ្យសៅហ្មងមិនបាន តិះដៀលមិនបាន ស្អប់ខ្ពើមមិនបាន ពាក្យណាដែល
 តថាគតពោលហើយដូច្នេះ ពាក្យនេះតថាគតពោលហើយ ព្រោះអាស្រ័យ
 នូវហេតុនេះ ។



អដ្ឋកថា
មហាវគ្គទី ២

វិទ្យាយានសូត្រ

[៦៣] គប្បីជ្រាបវិនិច្ឆ័យក្នុងវិទ្យាយានសូត្រទី ១ នៃមហាវគ្គទី ២
ដូច្នេះថា អណ្ណកើត ដូចជា វិទ្យា គឺកំពង់ ឬប្រភពកើតរបស់តិរិយ
ទាំងឡាយ ឈ្មោះថា វិទ្យាយាន ប្រែថា លទ្ធិតិរិយ ។

ក្នុងបទថា វិទ្យាយាននាង នោះ អ្នកសិក្សាគួរស្គាល់តិរិយ គួរស្គាល់
តិរិយករ គឺមេលទ្ធិ គួរស្គាល់តិរិយ និងគួរស្គាល់សាវ័ករបស់តិរិយជាមុន ។

ទិដ្ឋិ ៦២ ឈ្មោះថា តិរិយ ។ បុគ្គលអ្នកឲ្យកើតទិដ្ឋិទាំង ៦២ នោះ
ឈ្មោះថា វិទ្យាករ ។ បុគ្គលដែលគាប់ចិត្តក្នុងទិដ្ឋិ ៦២ នោះ ឈ្មោះថា
តិរិយ ។ បុគ្គលឲ្យបច្ច័យដល់តិរិយទាំងនោះ ឈ្មោះថា សាវ័ករបស់តិរិយ ។

បទថា អាយតនំ សេចក្តីថា ទីកើត ឈ្មោះថា អាយតនៈ ដូចក្នុង
ប្រយោគជាដើមថា អស្សាវនំ កម្ពោជោ អាយតនំ ដែនកម្ពោជៈជាទីកើតនៃ
សេរីទាំងឡាយ គុណ្ឌំ ឧត្តរិយាបថោ អាយតនំ ឧត្តរិយាជនបថ ជាទីកើតនៃ
គោទាំងឡាយ ។

ស្ថានទីសមោស ឈ្មោះថា អាយតនៈ ដូចក្នុងប្រយោគជាដើមថា

មនោរមេ អាយតនេ	សេវន្តំ នំ វិហង្គមា
ឆាយំ ឆាយត្តិកា យន្តិ	ដលត្តា ដលកោជិនោ។

(ដើមឈើធំ) ជាទីរីករាយចិត្ត ពួកសត្វដែលត្រូវការម្ហូប
ក៏ទៅជ្រកម្ហូប ពួកសត្វដែលត្រូវការផ្លែ ក៏បរិភោគផ្លែ ។

ហេតុ ឈ្មោះថា អាយតនៈ ដូចក្នុងប្រយោគនេះថា បញ្ចមាណិ ភិក្ខុវេ
វិមុត្តាយតនាណិ ម្នាលភិក្ខុទាំងឡាយ វិមុត្តាយតនៈ (ហេតុជាគ្រឿងរួចចាក
កិលេស) នេះ មាន ៥ យ៉ាង ។

ក្នុងទីនេះ លោកសំដៅយកអាយតនៈទាំងអស់នោះ ។ ព្រោះថា
មិច្ឆាទិដ្ឋិកបុគ្គលទាំងអស់ កាលកើតក៏កើតក្នុងឋានៈ ៣ នេះប៉ុណ្ណោះ កាល
សង្គ្រោះចូល រមែងសង្គ្រោះចូល គឺប្រជុំចុះ ធ្លាក់ចុះក្នុងឋានៈ ៣ នេះ
ដូចគ្នា ។ កាលបុគ្គលទាំងនោះជាមិច្ឆាទិដ្ឋិ ហេតុទាំង ៣ នេះឯង ឈ្មោះថា
អាយតនៈ ព្រោះអត្ថបទដើមថា ដូចគ្នានឹងកំពង់ទឹក គឺជាទឹកដីដែលកើតឡើង
ព្រោះហេតុនោះ ទើបឈ្មោះថា វិមុត្តាយតន ។ ម្យ៉ាងទៀត ឈ្មោះថា
វិមុត្តាយតន ព្រោះអត្ថបទថា ជាប្រភពកើតនៃតិរិយទាំងឡាយ ដោយអត្ថ
នោះឯង ។

បទថា សមនុយុត្តាយមាណិ បានដល់ ត្រូវបណ្ឌិតសួរយ៉ាងនេះថា
ទិដ្ឋិទាំងនោះ គឺអ្វី ។ បទថា សមនុគ្គាយមាណិ សេចក្តីថា ត្រូវសួរ
ដោយល្អយ៉ាងនេះថា ទិដ្ឋិទាំងនោះកើតឡើងព្រោះហេតុអ្វី ។ បទថា សម-
នុកាសិយមាណិ សេចក្តីថា ត្រូវប្រាប់ដោយល្អយ៉ាងនេះថា អ្នកទាំងឡាយ
ចូរលះបង់ទិដ្ឋិដ៏លាមកទាំងនោះចេញ ។ ម្យ៉ាងទៀត ទាំង ៣ បទនេះ គឺ
សមនុយុត្តាយមាណិ សមនុគ្គាយមាណិ សមនុកាសិយមាណិ ជា

វេវចនៈនៃការសាកសួរ និងការសួរដូចគ្នា ដោយហេតុនោះ ទើបលោក
ពោលក្នុងអង្គកថាថា បទថា សមនុយុត្តាភិ ក្តី បទថា សមនុគ្គាហភិ ក្តី
បទថា សមនុភាសភិ ក្តី នេះក៏ជាកាតតែមួយ មានអត្ថដូចគ្នាប៉ុណ្ណោះ មាន
ចំណែកស្មើគ្នា កើតអំពីវត្ថុនោះដូចគ្នាតែម្យ៉ាងនោះឯង ។

បទថា បរម្យ គន្ធា សេចក្តីថា ដល់នូវការបន្តណាមួយ ក្នុងបណ្តា
ការបន្តទាំង ៣ គឺ អាចរិយបរម្យា គឺការបន្តអាចារ្យ ១ លទ្ធិបរម្យា
គឺការបន្តលទ្ធិ ១ អត្តការបរម្យា គឺការបន្តអត្តភាព ១ ។ បទថា
អភិរិយាយ សណ្ឋាបន្តិ គឺតាំងនៅក្នុងឋានៈត្រឹមតែជាអភិរិយទិដ្ឋិ ។

តិក្ខាយតនៈទាំងនេះ ដែលប្រព្រឹត្តទៅយ៉ាងនេះ គឺអាចារ្យរបស់យើង
ទាំងឡាយ ជាបុព្វេកតវេទី គឺជាអ្នកមានវាទៈថា កម្មដែលធ្វើក្នុងជាតិមុនជា
ហេតុ បាចារ្យ គឺអាចារ្យនៃអាចារ្យរបស់យើងទាំងឡាយ ជាបុព្វេកតវាទី គឺ
យល់ថា ទីបំផុតអំពីកម្មចាស់ អាចរិយបាចារ្យ គឺអាចារ្យរបស់បាចារ្យនៃ
យើងទាំងឡាយ ជាបុព្វេកតវេទី អាចារ្យរបស់យើងទាំងឡាយ ជាឥស្សរ-
និម្មានវាទី គឺមានវាទៈថា ការនិម្មិតរបស់ព្រះឥស្សរជាហេតុ បាចារ្យនៃយើង
ទាំងឡាយជាឥស្សរនិម្មានវាទី អាចារ្យនៃបាចារ្យយើងទាំងឡាយ ជាឥស្សរ-
និម្មានវាទី អាចារ្យរបស់យើងទាំងឡាយ ជាអហេតុកអបចូយវាទី គឺមានវាទៈ
ថា មិនមានហេតុ មិនមានបច្ច័យ បាចារ្យនៃយើងទាំងឡាយ ជាអហេតុក-
អបចូយវាទី បាចារ្យរបស់អាចារ្យនៃយើងទាំងឡាយ ជាអហេតុកអបចូយ-
វាទី ឈ្មោះថា ប្រព្រឹត្តទៅតាមការបន្តអាចារ្យ ។

តិគ្គាយតនៈ ដែលប្រព្រឹត្តទៅយ៉ាងនេះ គឺអាចារ្យរបស់យើងទាំងឡាយ ជាបុព្វេកតលទ្ធិកបុគ្គល បាចារ្យរបស់យើងទាំងឡាយ ។ បេ។ អាចារ្យរបស់បាចារ្យយើងទាំងឡាយ ជាអហេតុកបច្ចយលទ្ធិកបុគ្គល ឈ្មោះថា ប្រព្រឹត្តទៅតាមការបន្តលទ្ធិ ។

តិគ្គាយតនៈ ដែលប្រព្រឹត្តទៅយ៉ាងនេះ គឺអត្តភាពរបស់អាចារ្យនៃយើងទាំងឡាយ មានកម្មដែលធ្វើក្នុងជាតិមុនជាហេតុ អត្តភាពរបស់អាចារ្យនៃយើងទាំងឡាយ ។ បេ។ អត្តភាពរបស់បាចារ្យនៃយើងទាំងឡាយ មិនមានហេតុ មិនមានបច្ច័យ ឈ្មោះថា ប្រព្រឹត្តទៅតាមការបន្តអត្តភាព ។

តិគ្គាយតនៈទាំងនោះ រមែងប្រព្រឹត្តទៅឆ្ងាយក្រែលែងយ៉ាងនេះ រមែងតាំងនៅក្នុងឋានៈត្រឹមតែជាអភិរយទិដ្ឋិនោះឯង ។ អ្នកសាង ឬអ្នកឲ្យសាងនៃមិច្ឆាទិដ្ឋិកបុគ្គលទាំងនោះ ក៏មិនប្រាកដ សូម្បីត្រឹមតែម្នាក់ ។

បទថា បុរិសបុគ្គលោ បានដល់ សត្វ ។ សេចក្តីពិត កាលព្រះមានព្រះភាគត្រាស់ថា បុរសក្តី ត្រាស់ថា បុគ្គលក្តី ជាការត្រាស់សំដៅដល់សត្វនោះឯង តែកថានេះ ចាត់ជាសម្មតិកថា ។ បុគ្គលណានឹងយល់បានយ៉ាងណាក៏ត្រាស់ដល់បុគ្គលនោះយ៉ាងនោះ ។ បទថា បដិសំវេទេតិ សេចក្តីថា តែងស្គាល់សុខវេទនា ទុក្ខវេទនា ឬអទុក្ខមសុខវេទនា ដែលកើតឡើងក្នុងសន្តានរបស់ខ្លួន គឺធ្វើសុខវេទនា ទុក្ខវេទនា និងអទុក្ខសុខវេទនា ឲ្យខ្លួនដឹងច្បាស់ហើយ ឬរមែងសោយ ។

បទថា បុព្វេកតហេតុ ប្រែថា ព្រោះកម្មដែលខ្លួនធ្វើក្នុងជាតិមុនជាហេតុ

អធិប្បាយថា បុរសបុគ្គលសោយ ព្រោះកម្មដែលខ្លួនធ្វើក្នុងជាតិមុនជាបច្ច័យ ប៉ុណ្ណោះ ។ ដោយបទថា បុព្វេកតហេតុ នេះ មិច្ឆាទិដ្ឋិកបុគ្គលទាំងឡាយ បដិសេធកម្មវេទនា គឺវេទនាដែលកើតអំពីកម្ម និងកិរិយាវេទនា គឺវេទនា ដែលកើតអំពីកិរិយា រមែងទទួលចំពោះតែវិបាកវេទនាម្យ៉ាងប៉ុណ្ណោះ ។

អាពាធទាំង ៨ យ៉ាង

ព្រះមានព្រះភាគត្រាស់រោគទាំង ៨ យ៉ាងនេះ គឺអាពាធកើតពីប្រមាត់ កម្រើកជាសមុជ្ជាន ១ អាពាធមានសេចក្តីជាសមុជ្ជាន ១ អាពាធមានខ្យល់ ជាសមុជ្ជាន ១ អាពាធកើតអំពីរោគប្រមាត់ រោគស្មេស្ម រោគខ្យល់មកប្រជុំ គ្នា ១ អាពាធកើតអំពីផ្លាស់រដូវ ១ អាពាធកើតអំពីការបរិហាររាងកាយ មិនត្រឹមត្រូវ ១ អាពាធកើតអំពីសេចក្តីព្យាយាមធ្វើឲ្យកើតឡើង ១ អាពាធ កើតអំពីវិបាកកម្ម ១ ក្នុងរោគទាំង ៨ យ៉ាងនោះ មិច្ឆាទិដ្ឋិកបុគ្គល បដិសេធរោគ ៧ យ៉ាងខាងដើមហើយ រមែងទទួលចំពោះតែរោគប្រភេទទី ៨ ប៉ុណ្ណោះ ។

ក្នុងបណ្តាគំនរនៃកម្ម ៣ ប្រភេទ ដែលព្រះមានព្រះភាគត្រាស់ គឺ ទិដ្ឋធម្មវេទនីយកម្ម ១ ឧបបជ្ឈវេទនីយកម្ម ១ អបរហិយាយវេទនីយកម្ម ១ មិច្ឆាទិដ្ឋិកបុគ្គលបដិសេធកម្ម ២ ប្រភេទខាងដើម ព្រមទទួលចំពោះតែអបរ- ហិយាយវេទនីយកម្មប៉ុណ្ណោះ ។ ក្នុងគំនរវិបាក ៣ ប្រភេទ ដែលព្រះមាន ព្រះភាគត្រាស់ គឺទិដ្ឋធម្មវេទនីយវិបាក ១ ឧបបជ្ឈវេទនីយវិបាក ១ អបរហិ- យាយវេទនីយវិបាក ១ មិច្ឆាទិដ្ឋិកបុគ្គលបដិសេធវិបាក ២ យ៉ាងខាងដើម

ព្រមទទួលចំពោះតែអបរហិយាយវិបាកតែម្យ៉ាងប៉ុណ្ណោះ ។

ក្នុងគំនរចេតនា ៤ ប្រភេទ ព្រះមានព្រះភាគត្រាស់ គឺកុសលចេតនា ១ អកុសលចេតនា ១ វិបាកចេតនា ១ កិរិយចេតនា ១ មិច្ឆាទិដ្ឋិកបុគ្គល បដិសេធចេតនា ៣ ប្រភេទ ទទួលចំពោះតែវិបាកចេតនាតែម្យ៉ាងប៉ុណ្ណោះ ។

បទថា **ឥស្សរនិម្មានហេតុ** ព្រោះការនិម្មិតរបស់ព្រះឥស្សរជាហេតុ ។ អធិប្បាយថា បុរសបុគ្គលសោយសុខវេទនា ទុក្ខវេទនា ឬអទុក្ខមសុខ- វេទនា ក៏ព្រោះត្រូវព្រះឥស្សរនិមិត្ត គឺបណ្តាល ព្រោះថា មិច្ឆាទិដ្ឋិកបុគ្គល ទាំងនោះ មានការយល់ដឹងថា វេទនាទាំង ៣ នេះ បុរសបុគ្គលមិនអាច សោយបាន ព្រោះមានកម្មដែលខ្លួនធ្វើទុកក្នុងបច្ចុប្បន្នជាមូលខ្លះ ព្រោះបញ្ចា របស់អ្នកដទៃជាមូលខ្លះ ព្រោះកម្មដែលខ្លួនធ្វើក្នុងជាតិមុនខ្លះ ព្រោះមិនមាន ហេតុ មិនមានបច្ច័យ គឺដោយចៃដន្យខ្លះ តែបុរសបុគ្គលសោយវេទនាទាំង នេះបាន ព្រោះការនិម្មិតរបស់ព្រះឥស្សរជាហេតុតែម្យ៉ាង ។

មិច្ឆាទិដ្ឋិកបុគ្គលទាំងនេះ មានវាទៈយ៉ាងនេះ ទើបមិនព្រមទទួលរោគ សូម្បី ១ ប្រភេទ ក្នុងបណ្តារោគ ៨ យ៉ាងដែលពោលហើយខាងដើម បដិសេធទាំងអស់ និងមិនព្រមទទួលកម្មប្រភេទណាមួយ ក្នុងបណ្តាគំនរកម្ម ៣ ប្រភេទ វិបាកមួយប្រភេទ ក្នុងបណ្តាគំនរវិបាក ៣ ប្រភេទ និងចេតនា មួយប្រភេទ ក្នុងបណ្តាគំនរចេតនា ៤ ប្រភេទ ដែលពោលហើយខាងដើម បដិសេធទាំងអស់ ។

បទថា **អហេតុអប្បច្ចយា** បានដល់ វៀរចាកហេតុ និងបច្ច័យ ។

អធិប្បាយថា បុរសបុគ្គលសោយសុខវេទនា ទុក្ខវេទនា ឬអទុក្ខមសុខវេទនា ដោយមិនមានហេតុឡើយ ។ ព្រោះថា មិច្ឆាទិដ្ឋិកបុគ្គលទាំងនោះ មានការយល់ដឹងថា វេទនាទាំង ៣ នេះ បុគ្គលណាមួយមិនអាចនឹងសោយបាន ព្រោះកម្មដែលខ្លួនធ្វើក្នុងបច្ចុប្បន្នជាមូលក៏មាន ព្រោះការបញ្ជារបស់អ្នកដទៃជាមូលក្តី ព្រោះកម្មដែលធ្វើក្នុងជាតិមុនក្តី ព្រោះការនិម្មិតនៃព្រះឥសូរជាហេតុក្តី បុរសបុគ្គលសោយវេទនាទាំងនេះ ដោយមិនមានហេតុ មិនមានបច្ច័យឡើយ ។ មិច្ឆាទិដ្ឋិកបុគ្គលទាំងនោះ មានវាទៈយ៉ាងនេះ ទើបមិនព្រមទទួលហេតុទាំងឡាយដែលពោលហើយ ខាងដើម មានរោគជាដើមត្រឹមតែ ១ បដិសេធទាំងអស់ ។

ព្រះសាស្តា កាលទ្រង់លើកមាតិកាយ៉ាងនេះឡើងហើយ ឥឡូវនេះដើម្បីទ្រង់ចែកមាតិកានោះ ទើបត្រាស់ពាក្យថា តត្រ ភិក្ខុវេ ជាដើម ។ បណ្តាបទទាំង នោះ បទថា ឯវំ វនាមិ ព្រះមានព្រះភាគទ្រង់សម្តែងថា តថាគតពោលយ៉ាងនេះ ក៏ដើម្បីតាំងលទ្ធិ ព្រោះថា ព្រះមានព្រះភាគ មិនតាំងលទ្ធិហើយ រមែងឈានចូលកាន់លទ្ធិអំពីលទ្ធិដែលត្រូវសង្កត់សង្កិន ។ មិច្ឆាទិដ្ឋិកបុគ្គលទាំងឡាយ ពោលពាក្យជាដើមថា ព្រះគោតមដ៏ចម្រើនយើងខ្ញុំទាំងឡាយ ពោលបុព្វេកតវាទឬ ។ តែកាលតាំងលទ្ធិហើយ មិច្ឆាទិដ្ឋិកបុគ្គលទាំងឡាយ ឈានចូលរកលទ្ធិមិនបាន ក៏នឹងត្រូវសង្កត់បានដោយឆាយ ។ ព្រះមានព្រះភាគត្រាស់ថា ឯវំ វនាមិ ដល់មិច្ឆាទិដ្ឋិកបុគ្គលទាំងនោះ ក៏ដើម្បីញ៉ាំងលទ្ធិឲ្យតាំងដោយប្រការដូច្នេះ ។

បទថា តេនហាយស្មន្តោ កាត់បទជា តេនហិ អាយស្មន្តោ មាន
 ពាក្យអធិប្បាយដូចម្តេច ។ មានពាក្យអធិប្បាយថា បើសេចក្តីនោះពិត បើ
 ដូច្នោះ តាមវាទៈអ្នកទាំងឡាយនោះ ។ បទថា ចាណាតិចាតិនោ ភវិស្សន្តិ
 បុព្វេ កតហេតុ សេចក្តីថា បុរសបុគ្គលពួកណាម្នាក់ក្នុងលោក សម្លាប់សត្វ
 បុរសបុគ្គលទាំងនោះ នឹងជាបាណាតិបាត ព្រោះកម្មដែលធ្វើក្នុងជាតិមុនជា
 ហេតុ ព្រោះហេតុអ្វី ព្រោះអ្នកទាំងឡាយមានលទ្ធិដូច្នេះថា បុគ្គលនោះអាច
 សោយកម្ម គឺបាណាតិបាត ព្រោះកម្មដែលខ្លួនធ្វើជាមូលក៏មិនមែន ព្រោះ
 ការបញ្ជារបស់អ្នកដទៃជាមូលក៏មិនមែន ព្រោះការនិម្មិតរបស់ព្រះឥសូរជា
 ហេតុក៏មិនមែន ព្រោះមិនមានហេតុ មិនមានបច្ច័យក៏មិនមែន បុគ្គលនោះ
 សោយព្រោះកម្មដែលធ្វើក្នុងភពមុនជាហេតុប៉ុណ្ណោះ បុរសបុគ្គលជាបាណា-
 តិបាត ដោយអាការណា កាលវៀរចាកបាណាតិបាត ក៏នឹងវៀរដោយអាការ
 នោះ គឺព្រោះកម្មដែលធ្វើក្នុងជាតិមុនជាហេតុដូចគ្នា ។ ព្រះមានព្រះភាគទ្រង់
 ចាប់លទ្ធិរបស់មិច្ឆាទិដ្ឋិកបុគ្គលទាំងនោះឯងបានហើយ ទើបទ្រង់សង្កត់សង្កិន
 មិច្ឆាទិដ្ឋិកបុគ្គលទាំងនោះ ដោយប្រការដូចពណ៌នាមក ដូច្នេះ គប្បីជាប
 ពាក្យពង្រីកសេចក្តីក្នុងបទថា អទិន្នាធាយិនោ ជាដើម ដោយន័យនេះ ។

បទថា សារតោ បច្ចាគច្ឆនំ បានដល់ ប្រកាន់មាំដោយភាពជា
 សារៈ ។ បទថា ឆន្ទោ បានដល់ កត្តកម្យតាឆន្ទៈ គឺជាអ្នកពេញចិត្តដើម្បី
 ធ្វើ ។ ក្នុងបទថា ឥទំ វា ករណីយំ ឥទំ វា អករណីយំ នេះ មាន
 អធិប្បាយដូច្នេះថា មិនមានភាពជាបុគ្គលប្រាថ្នាដើម្បីធ្វើ ឬសេចក្តីព្យាយាម

របស់បុរសចំពោះខ្លួន ដើម្បីធ្វើវត្ថុដែលគួរធ្វើ ដោយគិតថា វត្ថុនេះ គួរធ្វើ ឬមិនធ្វើវត្ថុដែលគួរធ្វើ ដោយគិតថា វត្ថុនេះមិនគួរធ្វើ ។ ម្យ៉ាងទៀត កាល ឆន្ទៈ និងវាយាមៈមិនមាន ក៏មិនមានការគិតថា វត្ថុនេះ គួរធ្វើ វត្ថុនេះ មិន គួរធ្វើ ។ បទថា **ឥតិ ករណីយាករណីយេ ទោ បន សច្ចតោ ថេតតោ អនុបលត្តិយមាណេ** សេចក្តីថា កាលវត្ថុដែលគួរធ្វើ និងមិនគួរ ធ្វើមិនប្រាកដ គឺមិនបានដោយសេចក្តីពិត ដោយរបស់ពិតយ៉ាងនេះ ។ បើ បុគ្គលគប្បីបានធ្វើវត្ថុដែលគួរធ្វើ គប្បីរៀនអំពីវត្ថុដែលមិនគួរធ្វើសោត វត្ថុ ដែលគួរធ្វើ និងមិនគួរធ្វើ បុគ្គលក៏គប្បីបានដោយភាពជារបស់មែន ដោយ ភាពជារបស់ពិត ។ តែព្រោះមិនបានទាំង ២ យ៉ាង យ៉ាងនេះ ដូច្នោះ កិច្ច ដែលគួរធ្វើ និងមិនគួរនោះ ទើបបុគ្គលមិនបានដោយភាពជារបស់ពិត ដោយ ភាពជារបស់មែន គឺមិនបានវត្ថុដែលគួរធ្វើ និងមិនគួរធ្វើនោះ ដោយអាការ យ៉ាងនេះ ។

បទថា **មជ្ឈស្សតីនំ** បានដល់ មិនមានស្មារតី គឺបណ្តោយសតិទៅ ។
 បទថា **អនារក្ខានំ វិហារតំ** បានដល់ ប្រាសចាកការរក្សាក្នុងទ្វារទាំង ៦ ។
 បទថា **ន ហោតិ បច្ចុត្ថំ សមាធម្មិកោ សមណាវាទោ** សេចក្តីថា វាទៈថា ជាសមណៈ ព្រមទាំងហេតុចំពោះខ្លួនថា យើងទាំងឡាយជាសមណៈ រមែង មិនមាន គឺមិនសម្រេចដល់អ្នកទាំងឡាយ ឬបុគ្គលដទៃដែលមានសភាព យ៉ាងនេះ ។ ព្រោះថា សមណៈទាំងឡាយ ក៏ជាអ្នកមានកម្មដែលធ្វើក្នុងជាតិ មុនជាហេតុដូចគ្នា សូម្បីបុគ្គលមិនមែនជាសមណៈ ក៏ជាអ្នកមានកម្មធ្វើក្នុង

ជាតិមុនជាហេតុដូចគ្នា ។ បទថា សហធម្មិកោ បានដល់ ព្រមទាំងហេតុ ។
 បទថា និគ្គហោ ហោតិ បានដល់ ការសង្កត់សង្កិនរបស់តថាគតមាន ។
 មិច្ឆាទិដ្ឋិកបុគ្គលទាំងនោះ ជាអ្នកត្រូវសង្កត់សង្កិនហើយ ។ កាលទ្រង់សង្កត់
 សង្កិនបុព្វេកតវាទីបុគ្គលយ៉ាងនេះហើយ ឥឡូវនេះ ដើម្បីទ្រង់សង្កត់សង្កិន
 ឥស្សរនិម្មានវាទីបុគ្គល ទើបត្រាស់ពាក្យថា តត្រ ភិក្ខុវេ ជាដើម ។ អត្ថនៃ
 ពាក្យនោះ គប្បីជ្រាបតាមន័យដែលពោលហើយ ក្នុងបុព្វេកតវាទី ក្នុង
 អហេតុកវាទីក៏ដូចគ្នា ។

ព្រះមានព្រះភាគ ទ្រង់សម្តែងភាពដែលលទ្ធិតិរិយទាំងនេះ ទេវហើយ
 យ៉ាងនេះ ព្រោះដល់នូវការបន្តគ្នា មកតាំងនៅក្នុងឋានៈជាអភិរិយទិដ្ឋិក្តី
 ភាពដែលលទ្ធិតិរិយទាំងនេះ មិនមែនគុណធម៌ជាគ្រឿងនាំចេញចាកទុក្ខក្តី
 ភាពដែលបុគ្គលកាន់យកក្នុងលទ្ធិតិរិយ ដូចសត្វតូចៗ បញ្ចេញសំឡេងយំ
 ដោយសម្លាប់ក្នុងភ្លើង ព្រោះដល់នូវភាពជាសកាវៈដូចគ្នានឹងការបុកអង្គាម
 មិនមានខ្លឹមសារក្តី ភាពដែលបុគ្គលមានលទ្ធិតិរិយនោះជាទិដ្ឋិ ឧបមាដូច
 ជាន់ផែនខ្វាក់ភ្នែក ព្រោះមិនមានការឃើញអត្ថនៃលទ្ធិតិរិយខាងដើមក្តី
 កណ្តាលក្តី ទីខាងចុងក្តី ភាពដែលបុគ្គលកាន់យកលទ្ធិតិរិយទាំងនោះ
 ដោយហេតុត្រឹមសំឡេងប៉ុណ្ណោះ ហើយមានការឃើញថា ជាខ្លឹមសារ មាន
 សភាពដូចគ្នានឹងទន្សាយ ដែលបានស្តាប់សំឡេងគួរខ្លាចរបស់ផ្ទៃព្នៅទុំ
 ដែលជ្រុះលើផែនដី ហើយរត់ទៅ ដោយសម្គាល់ថា ផែនដីស្រុកក្តី ឥឡូវ
 នេះ ដើម្បីទ្រង់សម្តែងភាពដែលធម៌ទ្រង់សម្តែងជាធម៌មានខ្លឹមសារ និងធម៌

ជាគ្រឿងនាំចេញចាកទុក្ខ ទើបត្រាស់ថា អយំ ខោ បន ភិក្ខុវេ ប្រែថា ម្ចាស់ភិក្ខុទាំងឡាយ ឯធម៌ដែលតថាគតសម្តែងនេះជាដើម ។

បណ្ណាបទទាំងនោះ បទថា អនិគ្គហិតោ គឺមិនត្រូវអ្នកដទៃសង្កត់ សង្កិន បានដល់ មិនមានបុគ្គលអាចសង្កត់សង្កិនបាន ។ បទថា អសន្តិ- លិង្គោ គឺជាធម៌មិនសៅហ្មង បានដល់ បរិសុទ្ធ គឺដែលបុគ្គលគិតថា នឹងធ្វើ ធម៌នោះឲ្យសៅហ្មង ហើយប្រព្រឹត្ត ក៏មិនអាចធ្វើឲ្យទៅជាយ៉ាងនោះបាន ។ បទថា អន្ធបរដ្ឋោ បានដល់ ផុតចាកការតិះដៀល ។ បទថា អប្បដិក្កដ្ឋោ សេចក្តីថា មិនត្រូវបដិសេធ ឬមិនត្រូវជំទាស់យ៉ាងនេះថា ប្រយោជន៍អ្វីដល់ ធម៌នេះ អ្នកទាំងឡាយ ចូរនាំធម៌នេះទៅ ។ បទថា វិញ្ញហិ បានដល់ បណ្ឌិតទាំងឡាយ ។ ព្រោះពាក្យពោលរបស់បុគ្គលដែលមិនមែនបណ្ឌិត ពោលដោយមិនដឹង មិនជាប្រមាណ ដូច្នោះ ទើបព្រះមានព្រះភាគត្រាស់ថា វិញ្ញហិ ដូច្នេះ ។

ឥឡូវនេះ ដើម្បីនឹងសម្តែងធម៌នោះ ទើបព្រះមានព្រះភាគតាំងបញ្ញា សួរថា កតមោ ច ភិក្ខុវេ ហើយតាំងមាតិកាដោយន័យជាដើមថា សមា ធនាតុយោ កាលទ្រង់សម្តែងចែកតាមលំដាប់ ទើបត្រាស់ពាក្យជាដើម ថា សមា ធនាតុយោ ទៀត ។

បណ្ណាបទទាំងនោះ បទថា ធាតុយោ បានដល់ សភាវៈទាំងឡាយ ដោយអត្ថថា សភាវៈដែលប្រកាសដល់ការមិនមែនជីវៈ មិនមែនសត្វ ឈ្មោះថា អត្ថរបស់ធាតុ ។ បទថា ឧស្សាយតនានិ បានដល់ ឈ្មោះថា

អាតយនៈ ព្រោះអត្ថថា ជាប្រភពកើតរបស់វិបាកផស្សៈទាំងឡាយ ។ បទថា មនោបរិចារា បានដល់ ការត្រាច់ទៅរបស់ចិត្តក្នុងឋានៈ ១៨ ដោយជើង គឺវិតក្ក និងវិចារ ។ បទថា បឋវីធាតុ បានដល់ ធាតុដែលតាំងមាំ ។ បទថា អរោធាតុ បានដល់ ធាតុធ្វើកិច្ចផ្សារភ្ជាប់ ។ បទថា តេជោធាតុ បានដល់ ធាតុធ្វើកិច្ចឲ្យក្តៅ ។ បទថា វាយោធាតុ បានដល់ ធាតុធ្វើកិច្ចឲ្យកម្រើកញ័រ ។ បទថា អាកាសធាតុ បានដល់ ធាតុដែលពាល់ត្រូវមិនបាន ។ បទថា វិញ្ញាណធាតុ បានដល់ ធាតុធ្វើកិច្ចដឹងច្បាស់ ។

ធាតុកម្មដ្ឋាននេះ មកហើយយ៉ាងនេះ ។ ឯកម្មដ្ឋាននោះ ក្នុងទីមកដោយសន្ធឹប គួរពោលដោយសន្ធឹបផង ពោលដោយពិស្តារផង តែក្នុងទីដែលមកដោយពិស្តារ នឹងពោលដោយសន្ធឹបមិនគួរ គួរពោលដោយពិស្តារប៉ុណ្ណោះ ឯក្នុងតិក្ខាយតនសូត្រនេះ កម្មដ្ឋាននេះមកហើយ ដោយអំណាចធាតុ ៦ ដោយសន្ធឹប ។ នឹងពោលកម្មដ្ឋាននោះទាំង ២ យ៉ាងគឺដោយសន្ធឹប និងដោយពិស្តារក៏គួរ ។

ព្រះយោគាវចរ កាលកំណត់កម្មដ្ឋាន ដោយអំណាចធាតុ ៦ ដោយសន្ធឹប ក៏រមែងកំណត់យ៉ាងនេះ ។ រូបទាំងឡាយ ៤ គឺបឋវីធាតុ អារុណធាតុ តេជោធាតុ វាយោធាតុ ចាត់ជាមហាកូតរូប អាកាសធាតុ ចាត់ជាឧបាទាយរូប កាលឃើញឧបាទាយរូបប្រភេទមួយ ឧបាទាយរូប ២៣ ដ៏សេសគប្បីកំណត់ថា ត្រូវឃើញដូចគ្នា ។

បទថា វិញ្ញាណធាតុ បានដល់ ចិត្ត ចិត្តនោះ បានដល់ វិញ្ញាណក្ខន្ធ

វេទនាដែលកើតរួមជាមួយវិញ្ញាណក្ខន្ធនោះ ឈ្មោះថា វេទនាក្ខន្ធ សញ្ញាដែល
 កើតរួមជាមួយវិញ្ញាណក្ខន្ធនោះ ឈ្មោះថា សញ្ញាក្ខន្ធ ផស្សៈ និងចេតនា
 ដែលកើតរួមជាមួយវិញ្ញាណក្ខន្ធនោះ ឈ្មោះថា សង្ខារក្ខន្ធ ខន្ធទាំង ៤ ដូច
 ពោលមកនេះ ឈ្មោះថា អរូបក្ខន្ធ ។ ម្យ៉ាងទៀត មហាក្ខត្ថរូប ៤ និងរូប
 ដែលអាស្រ័យមហាក្ខត្ថរូប ៤ ឈ្មោះថា រូបក្ខន្ធ បណ្ណារូបក្ខន្ធ និងអរូបក្ខន្ធ
 នោះ អរូបក្ខន្ធ ៤ ជានាម រូបក្ខន្ធ ជារូប ។ មានធម៌ ២ យ៉ាងប៉ុណ្ណោះ គឺ
 នាម ១ រូប ១ ។ មិនមានសត្វ ឬជីវៈ ក្រៅអំពីធម៌ ២ នោះឡើយ ។
 គប្បីជ្រាបកម្មដ្ឋាន ដែលធ្វើឲ្យសម្រេចអរហត្តផល ដោយអំណាចធាតុ ៦
 ដោយសន្ធិបរេបស័ក្តិកម្មយរូប ដូចពោលមកនេះ ។

ព្រះយោគាវចរ កាលកំណត់ដោយពិស្តារ កាលកំណត់មហាក្ខត្ថរូប
 ៤ ហើយ ទើបកំណត់ឧបាទាយរូប ២៣ តាមគន្លងនៃការកំណត់អាកាសធាតុ
 តមក កាលកំណត់បច្ច័យនៃរូបទាំងនោះ ក៏ពិចារណាមើលមហាក្ខត្ថរូប ៤
 នោះឯងទៀត ហើយរួមជាគោដ្ឋាស គឺ បណ្ណាមហាក្ខត្ថរូប ៤ នោះ
 បឋវីធាតុមានអាការ ២០ អាបេធាតុមានអាការ ១២ តេជោធាតុមានអាការ
 ៤ វាយោធាតុមានអាការ ៦ រួមជាអាការ ៤២ បន្ថែមឧបាទាយរូប ២៣
 ចូលទៅ ជារូប ៦៥ ព្រះយោគាវចរ ពិចារណាលើញរូប ៦៥ នោះ
 និងរួមវត្ថុរូបចូល ជារូប ៦៦ ។

ឯវិញ្ញាណធាតុ បានដល់ ចិត្ត ៨១ ដោយជាលោកិយចិត្តទាំងអស់
 ៨១ ឈ្មោះថា វិញ្ញាណក្ខន្ធ សូម្បីវេទនាជាដើមដែលកើតព្រមនឹងចិត្ត ៨១

នោះ ក៏មានចំនួនប៉ុណ្ណោះដូចគ្នា រួមសេចក្តីថា វេទនា ៨១ ឈ្មោះថា វេទនាក្ខន្ធ សញ្ញា ៨១ ឈ្មោះថា សញ្ញាក្ខន្ធ ចេតនា ៨១ ឈ្មោះថា សង្ខារក្ខន្ធ រួមសេចក្តីថា អរូបក្ខន្ធទាំង ៤ នេះ កាលកំណត់ដោយអំណាច ធម៌ដែលប្រព្រឹត្តទៅក្នុងក្រមី ៣ ក៏បានដល់ធម្មាយតនៈ ៣២៤ ។

ធម៌ទាំងអស់ គឺអរូបធម៌ទាំងឡាយនេះ នឹងរូបធម៌ ៦៦ ដូចពោលមក នេះ កាលប្រមូលហើយ ក៏មានធម៌ ២ យ៉ាង គឺនាម ១ រូប ១ មិនមាន សត្វ ឬជីវៈ ក្រៅអំពីធម៌ ២ យ៉ាងនោះឡើយ ។

ព្រះយោគាវចរ កាលកំណត់បញ្ចក្ខន្ធ ដោយជានាមរូបដូចពោលមកនេះ កាលស្វែងរកបច្ច័យរបស់នាមរូបទាំងនោះ ក៏ឃើញបច្ច័យយ៉ាងនេះ គឺព្រោះ មានអវិជ្ជាជាបច្ច័យ ព្រោះមានតណ្ហាជាបច្ច័យ ព្រោះមានកម្មជាបច្ច័យ ព្រោះ មានអាហារជាបច្ច័យ ហើយឆ្លងផុតសេចក្តីសង្ស័យក្នុងកាលទាំង ៣ បាន គឺ ក្នុងអតីត នាមរូបនេះ ក៏ប្រព្រឹត្តទៅហើយ ដោយបច្ច័យទាំងនេះ សូម្បីក្នុង អនាគត ក៏នឹងប្រព្រឹត្តទៅដោយបច្ច័យទាំងនេះ សូម្បីក្នុងបច្ចុប្បន្ន ក៏ប្រព្រឹត្តទៅ ដោយបច្ច័យទាំងនេះដូចគ្នា បន្ទាប់អំពីនោះ ក៏បដិបត្តិទៅតាមលំដាប់ រហូត ដល់បានសម្រេចអរហត្តផល ។ គប្បីជ្រាបកម្មជានដែលជាហេតុឲ្យសម្រេច អរហត្តផល ដោយអំណាចធាតុ ៦ ដោយពិស្តារដូចពោលមកនេះ ។

បទថា ចក្កំ ជស្សាយតនំ សេចក្តីថា ចក្កំ ឈ្មោះថា អាយតនៈ ព្រោះ អត្ថថា ជាប្រភពកើត ដោយអត្ថថា ជាសមុជ្ជាននៃផស្សៈ ៧ ដែលកើត ព្រមជាមួយវិញ្ញាណ ៧ គឺចក្កវិញ្ញាណ ២ សម្បជ្ជន្តវិញ្ញាណ ២ សន្តិរណ-

វិញ្ញាណ ៣ ប្រៀបដូចវ៉ែជាដើម ដែលជាប្រភពកើតនៃមាសជាដើម ។ ក្នុង
បទថា សោតំ ជស្សាយតនំ ជាដើម ក៏ន័យនេះឯង ។

ឯក្នុងបទថា មនោ ជស្សាយតនំ នេះ គប្បីជ្រាបថា បានដល់
វិបាកផស្សៈ ២២ កម្មដ្ឋាននេះ មកដោយអំណាចផស្សាយតនៈ ៦ ដូចពោល
មកនេះ ។ កម្មដ្ឋាននោះគួរពោលទាំងដោយសង្ខេប និងដោយពិស្តារ ។
ពោលដោយសង្ខេប ក្នុងអាយតនៈ ៦ នេះ អាយតនៈ ៥ ដំបូង ឈ្មោះថា
ឧបាទាយរូប កាលឃើញអាយតនៈ៥នោះហើយ ក៏ឈ្មោះថាឃើញឧបាទាយរូប
ដ៏សេសផងដែរ ។ អាយតនៈទី ៦ គឺចិត្ត ជាវិញ្ញាណក្ខន្ធ ធម៌ ៣ ដ៏សេស
មានវេទនាជាដើម ដែលកើតព្រមជាមួយវិញ្ញាណក្ខន្ធ ជាអរូបក្ខន្ធ ។ គប្បី
ជ្រាបកម្មដ្ឋានដែលជាហេតុ ឲ្យសម្រេចអរហត្តផល ដោយសង្ខេបផង
ដោយពិស្តារផង តាមន័យដូចពោលមកហើយខាងដើមនោះឯង ។

បទថា ចក្កុនា រូបំ ទិស្វា សេចក្តីថា ឃើញរូបដោយចក្កុវិញ្ញាណ ។
បទថា សោមនស្សដ្ឋានិយំ បានដល់ ជាហេតុនៃសោមនស្ស ។ ភិក្ខុកាល
បញ្ជូនចិត្តទៅ ឈ្មោះថា ត្រាច់ទៅយ៉ាងជិតស្និទ្ធ ក្នុងបទថា ឧបវិចារតិ នេះ
ក្នុងបទដ៏សេស ក៏មានន័យនេះឯង ។ ក្នុងបទថា ចក្កុនា រូបំ ទិស្វា នេះ
គប្បីជ្រាបថា រូប ទោះជាទីគួរប្រាថ្នាក្តី មិនគួរប្រាថ្នាក្តី ឃើញរូបណាហើយ
សោមនស្សកើតឡើង រូបនោះ ឈ្មោះថា ជាទីតាំងនៃសោមនស្ស ។ ឃើញ
រូបណាហើយ ទោមនស្សកើតឡើង រូបនោះ ឈ្មោះថា ជាទីតាំងនៃទោម-
នស្ស ។ ឃើញរូបណាហើយ ឧបេក្ខាកើតឡើង រូបនោះ ឈ្មោះថា ជាទីតាំង

នៃឧបេក្ខា ។ សូម្បីក្នុងសំឡេងជាដើម ក៏មានន័យនេះឯង ។ កម្មជ្ជាននេះ មកហើយដោយសន្លេប ដោយប្រការដូចពណ៌នាមក ដូច្នេះ ។ ឯកម្មជ្ជាន នោះ ក្នុងទីដែលមកហើយដោយសន្លេប គួរពោលសន្លេបផង ដោយពិស្តារ ផង ក្នុងទីដែលមកហើយដោយពិស្តារ មិនគួរពោលដោយសន្លេប ។ តែក្នុង តិគ្គាយតនៈសូត្រនេះ កម្មជ្ជាននេះមកហើយ ដោយអំណាចមនោបវិចារ ១៨ ដោយសន្លេប ។ កម្មជ្ជាននោះគួរពោលទាំងដោយសន្លេប ទាំងដោយពិស្តារ ។

ក្នុងកម្មជ្ជាននោះ ពោលដោយសន្លេប រូប ៩ គឺចក្ខុ សោតៈ យានៈ ជីវ្ហា កាយ រូប សំឡេង ក្លិន រសជាឧបាទាយរូប កាលឃើញឧបាទាយរូប ទាំង៩នោះហើយ ឧបាទាយរូបដ៏សេសក៏ឈ្មោះថា ឃើញផងដូចគ្នា។ ដោយដូច្នេះ គឺមហាកុត្តរូប ៣ កាលឃើញមហាកុត្តរូបទាំង ៣ នោះហើយ មហាកុត្តរូបទី ៤ ក៏ឈ្មោះថា ឃើញដូចគ្នា ។ មនោ ជាវិញ្ញាណក្ខន្ធ ។ ធម៌ទាំងឡាយ មាន វេទនាជាដើមដែលកើតព្រមជាមួយវិញ្ញាណក្ខន្ធនោះ ជាអរូបក្ខន្ធ ។ គប្បីជ្រាប កម្មជ្ជានដែលជាហេតុឲ្យសម្រេចអរហត្តផលដោយសន្លេប ទាំងដោយពិស្តារ តាមន័យដែលពោលហើយខាងដើមនោះឯង ។ បទថា អរិយសច្ចានិ បាន ដល់ សច្ចៈទាំងឡាយដែលធ្វើឲ្យជាព្រះអរិយៈ ឬ ដែលព្រះអរិយៈចាក់ធ្លុះ ហើយ ។ ក្នុងទីនេះ សេចក្តីសន្លេបមានប្រមាណប៉ុណ្ណោះ ។ តែបើពោល ដោយពិស្តារហើយ បទនេះ បានប្រកាសហើយក្នុងវិសុទ្ធិមគ្គ ។

សួរថា បទថា ឆន្ទំ ភិក្ខុវេ ធាតុនំ នេះ ព្រះមានព្រះភាគផ្ដើម ដើម្បីអ្វី ។ ឆ្លើយថា ដើម្បីឲ្យអ្នកដទៃយល់បានងាយ ។ ពិតហើយ ព្រះ

តថាគត បំណងនឹងត្រាស់បច្ចយវដ្តកៈ ១២ បទ ដល់បុគ្គលណា ក៏ទ្រង់សម្តែងវដ្តៈ គឺ ការឈានចុះកាន់គភ៌ដល់បុគ្គលនោះ ។ ព្រោះថា កាលទ្រង់សម្តែងវដ្តៈ គឺ ការឈានចុះកាន់គភ៌ហើយ ក៏ទ្រង់មានការងាយស្រួលដែលនឹងត្រាស់ឯង ទាំងដែលជាអ្នកទូន្មានអ្នកដទៃឲ្យដឹង ។ ទើបគួរជ្រាបថា ព្រះមានព្រះភាគ ទ្រង់ផ្ដើមបទនេះដើម្បីទូន្មានអ្នកដទៃឲ្យដឹងបានងាយ ។

បណ្តាបទទាំងនោះ បទថា ឆន្ទំ ឆាតុនំ បានដល់ បបរីធាតុជាដើម ដែលពោលហើយខាងដើមនោះឯង ។ បទថា ឧទាទាយ ប្រែថា អាស្រ័យ ។ ដោយបទថា ឧទាទាយ នោះ ព្រះមានព្រះភាគទ្រង់សម្តែងត្រឹមតែបច្ច័យ មានពាក្យអធិប្បាយដូច្នេះថា ការឈានចុះកាន់គភ៌មានព្រោះធាតុ ៦ ជាបច្ច័យ ព្រោះធាតុ ៦ របស់សត្វដែលកើតក្នុងគភ៌នោះជាបច្ច័យ ។ សួរថា របស់មាតា ឬថា របស់បិតា ។ ឆ្លើយថា មិនមែនរបស់មាតា មិនមែនរបស់បិតា ព្រោះធាតុ ៦ របស់សត្វដែលបដិសន្ធិនោះឯងជាបច្ច័យ ទើបមានការឈានចុះកាន់គភ៌មាតា របស់សត្វដែលកើតក្នុងគភ៌។ ឈ្មោះថា គព្ពសត្វនេះ មានប្រការផ្សេងៗ គឺគព្ពសត្វក្នុងនរក គព្ពសត្វក្នុងកំណើតតិរច្ឆាន គព្ពសត្វក្នុងកំណើតបិត្តិវិស័យ គព្ពសត្វក្នុងកំណើតមនុស្ស គព្ពសត្វក្នុងកំណើតទេវតា ។ តែក្នុងទីនេះ បំណងយកគព្ពសត្វក្នុងកំណើតមនុស្ស ។

បទថា អវក្កន្តិ ហោតិ សេចក្ដីថា មានការឈានចុះ ការកើតឡើង ការប្រាកដ ។ សួរថា មានដូចម្តេច ។ ឆ្លើយថា មានព្រោះការប្រជុំព្រមនៃអង្គ ៣ សមដូចព្រះមានព្រះភាគត្រាស់ដូច្នេះថា ម្នាលភិក្ខុទាំងឡាយ ព្រោះ

ការប្រជុំព្រមនៃអង្គ ៣ ទើបមានការឈានចុះកាន់គភ៌មាតារបស់សត្វដែល
កើតក្នុងគភ៌ ។ អង្គប្រកប ៣ ប្រការ គឺអ្វីខ្លះ ។

ម្នាលភិក្ខុទាំងឡាយ កិរិយាចុះចាប់បដិសន្ធិរបស់សត្វដែលកើតក្នុងផ្ទៃ
ព្រោះប្រជុំហេតុ ៣ ប្រការ ។ ក្នុងសត្វលោកនេះ មាតាបិតាមកប្រជុំគ្នា
ហើយ តែមាតាជាស្រីមិនមានរដូវផង សត្វដែលគួរកើតក្នុងផ្ទៃនោះ ក៏មិន
មានប្រាកដក្នុងឱកាសនោះផង កិរិយាចុះចាប់បដិសន្ធិរបស់សត្វដែលកើត
ក្នុងផ្ទៃ ក៏មិនទាន់មាននៅឡើយ ។ ក្នុងសត្វលោកនេះ មាតាបិតាមកប្រជុំ
គ្នាហើយផង មាតាជាស្រីមានរដូវផង តែសត្វដែលគួរកើត ក៏មិនមានប្រាកដ
ក្នុងឱកាសនោះ កិរិយាចុះចាប់បដិសន្ធិរបស់សត្វដែលកើតក្នុងផ្ទៃ ក៏មិនទាន់
មាននៅឡើយ ។ ម្នាលភិក្ខុទាំងឡាយ លុះតែកាលណា មាតាបិតាមកប្រជុំ
គ្នាផង មាតាជាស្រីមានរដូវផង សត្វដែលគួរកើតក៏មានប្រាកដក្នុងឱកាស
នោះផង លុះប្រជុំហេតុទាំង ៣ ប្រការនេះឯង ទើបសត្វចុះចាប់បដិសន្ធិក្នុង
ផ្ទៃនៃមាតាបាន ។

បទថា ឌុក្កន្តិយា សតិ នាមរូបំ សេចក្តីថា ក្នុងទីដែលត្រាស់ថា
ព្រោះវិញ្ញាណជាបច្ច័យ ទើបមាននាមរូប ព្រះមានព្រះភាគទ្រង់សំដៅដល់ធម៌
៣៣ ប្រការ គឺវត្ថុទេសកៈ កាយទេសកៈ ភាវទេសកៈ និងអរូបក្ខន្ធ ៣ តែក្នុង
ទីដែលត្រាស់ថា កាលមានការឈានចុះ ទើបមាននាមរូប នេះគប្បីជ្រាបថា
ព្រះមានព្រះភាគទ្រង់សំដៅដល់ធម៌ ៣៤ ប្រការ ដែលកើតក្នុងបដិ-
សន្ធិក្នុងនៃគត្តសេយ្យកសត្វ ដោយទ្រង់បន្ថែមវិញ្ញាណក្ខន្ធចូលផង ។ ការ

ដែលសឡាយតនៈប្រាកដ ក្នុងកាលមាននាមរូប ភាពដែលផស្សៈប្រាកដ
 ក្នុងកាលមានសឡាយតនៈ ការដែលវេទនាប្រាកដ ក្នុងកាលមានផស្សៈ
 ព្រះមានព្រះភាគទ្រង់សម្តែងដោយបទទាំងឡាយជាដើមថា នាមរូបប្បដ្ឋយា
 សឡាយតនំ ដូចទ្រង់សម្តែងភាពដែលនាមរូបប្រាកដ ក្នុងកាលមានការ
 ឈានចុះកាន់គភ៌មាតាដោយបទថា ឱក្ខន្ធិយា សតិ នាមរូបំ ដូច្នោះ ។

ក្នុងបទថា វេទិយមានស្ស នេះ មានអធិប្បាយដូចតទៅនេះ អ្នក
 សោយវេទនាក្តី ស្គាល់វេទនាក្តី ហៅថា អ្នកសោយទាំងអស់ អធិប្បាយថា
 បុគ្គលកំពុងសោយ ឈ្មោះថា អ្នកសោយ ដូចក្នុងប្រយោគថា បពិត្រ
 លោកដ៏ចម្រើន ខ្ញុំកំពុងសោយ ។ សូមសង្ឃចាំនូវខ្ញុំថា កំពុងសោយ
 បុគ្គលដឹង ឈ្មោះថា អ្នកសោយ ដូចក្នុងប្រយោគថា បុគ្គលកាលសោយ
 សុខវេទនា ក៏ដឹងច្បាស់ថា អាត្មាអញកំពុងសោយសុខវេទនា ក្នុងទីនេះ ព្រះ
 មានព្រះភាគក៏ទ្រង់បំណងយកបុគ្គលដែលដឹងនោះឯងថា ជាអ្នកសោយ ។

បទថា ឥន្ទ ទុក្ខន្ធិ បញ្ញាបេមិ សេចក្តីថា តថាគតបញ្ញាតថា នេះទុក្ខ
 ទុក្ខមានប៉ុណ្ណេះ មិនមានទុក្ខក្រៅអំពីនេះដល់សត្វដែលដឹងយ៉ាងនេះ គឺទូន្មាន
 ឲ្យបុគ្គលនោះដឹង បានដល់ ទូន្មានឲ្យបុគ្គលនោះជ្រាប ។ ក្នុងបទថា អយំ
 ទុក្ខសមុទយោ ជាដើម ក៏មានន័យនេះឯង ។ បណ្តាសច្ចៈ មានទុក្ខជាដើម
 ក្នុងសូត្រនោះ សន្និដ្ឋានកថាដូច្នេះ ក៏វៀរតណ្ហាចេញហើយ ខន្ធ ៥ ដែល
 ប្រព្រឹត្តទៅក្នុងភូមិ ៣ ឈ្មោះថា ទុក្ខ តណ្ហាក្នុងកាលមុន ដែលជាហេតុ
 ឲ្យកើតទុក្ខនោះឯង ឈ្មោះថា ទុក្ខសមុទយៈ ការរម្ងត់សច្ចៈទាំង ២ នោះ

ដោយមិនកើតឡើង ឈ្មោះថា ទុក្ខនិរោធ អរិយមគ្គមានអង្គ ៨ ឈ្មោះថា ទុក្ខនិរោធគាមិនីបដិបទា ។

ព្រះមានព្រះភាគ កាលត្រាស់ថា កាលមានការឈានចុះ ទើបនាម រូបមាន ក៏ត្រាស់ដល់បុគ្គលអ្នកសោយ បុគ្គលអ្នកដឹងប៉ុណ្ណោះ កាលនឹង ត្រាស់ថា ព្រោះមាននាមរូបជាបច្ច័យ ទើបសឡាយតនៈមាន ក៏ត្រាស់ដល់ បុគ្គលដែលសោយប៉ុណ្ណោះ កាលនឹងត្រាស់ថា ព្រោះមានសឡាយតនៈជា បច្ច័យ ទើបផស្សៈមាន ក៏ត្រាស់ដល់បុគ្គលដែលសោយ បុគ្គលដែលដឹង ប៉ុណ្ណោះ កាលនឹងត្រាស់ថា ព្រោះមានផស្សៈជាបច្ច័យ ទើបវេទនាមាន ក៏ ត្រាស់ដល់បុគ្គលអ្នកសោយ អ្នកដឹងប៉ុណ្ណោះ កាលត្រាស់ថា ម្ចាស់ភិក្ខុ ទាំងឡាយ ឯតថាគតបញ្ញត្តថា នេះទុក្ខ ដល់បុគ្គលអ្នកសោយ ក៏ត្រាស់ ដល់បុគ្គលអ្នកសោយ បុគ្គលអ្នកដឹងប៉ុណ្ណោះ កាលត្រាស់ថា តថាគតបញ្ញត្ត ថា នេះទុក្ខសមុទយៈ ក៏ត្រាស់ដល់អ្នកសោយ អ្នកដឹងប៉ុណ្ណោះ កាល ត្រាស់ថា តថាគតបញ្ញត្តថា នេះទុក្ខនិរោធ ក៏ត្រាស់ដល់អ្នកសោយ អ្នកដឹង ប៉ុណ្ណោះ កាលត្រាស់ថា តថាគតបញ្ញត្តថា នេះទុក្ខនិរោធគាមិនីបដិបទា ក៏ ត្រាស់ដល់អ្នកសោយ អ្នកដឹងប៉ុណ្ណោះ ដោយប្រការដូចពណ៌នាមកនេះ ។ ឥឡូវនេះ កាលទ្រង់ពង្រីកសច្ចៈទាំងនោះតាមលំដាប់ឲ្យពិស្តារ ទើបព្រះមាន ព្រះភាគត្រាស់ពាក្យថា កតមញ្ច ភិក្ខុវេ ជាដើម ។ ទុក្ខទាំងអស់នោះក្នុង ពាក្យនោះ ខ្ញុំបានអធិប្បាយហើយ ដោយល្អិតល្អន់ គ្រប់ជ្រុងជ្រោយ ក្នុង វិសុទ្ធិមគ្គនោះឯង ។ គប្បីជ្រាបតាមន័យដែលពោល ក្នុងវិសុទ្ធិមគ្គនោះចុះ

ចំណែកដែលប្លែកគ្នាមានដូចតទៅនេះ បណ្តាអរិយសច្ចទាំងនោះ អរិយសច្ច គឺទុក្ខសមុទយៈ មកហើយតាមបែបនេះ គឺ យាយំ តណ្ហា មោធាត្ថវិកា ក្នុងទីនេះមកហើយ ដោយអំណាចបច្ចយាការថា អវិជ្ជាបច្ចយា សង្ខារ ជាដើម ។ ម្យ៉ាងទៀត បណ្តាអរិយសច្ចទាំងនោះ អរិយសច្ច គឺទុក្ខនិរោធ មកហើយតាមបែបនេះ គឺ យោ តស្សាយេវ តណ្ហាយ អសេសវិរាគ-
និរោធា ក្នុងទីនេះ មកហើយដោយអំណាចការរលត់បច្ចយាការ គឺ អវិជ្ជា-
យត្រូវ អសេសវិរាគនិរោធា ជាដើម ។ បណ្តាបទទាំងនោះ បទថា
អសេសវិរាគនិរោធា សេចក្តីថា បទទាំង ២ នោះ គឺ វិរាគ និង និរោធ
ជាវេវចនៈដល់គ្នានិងគ្នានោះឯង ព្រោះខ្វាក់ចោលមិនសេសសល់ និងព្រោះ
រលត់មិនសេសសល់ដូចគ្នា ។

បទថា សង្ខារនិរោធា បានដល់ មានការរលត់សង្ខារទាំងឡាយ
ដោយមិនកើតឡើងទៀត ។ ក្នុងបទដ៏សេស ក៏មានន័យនេះឯង ។ ម្យ៉ាង
ទៀត កិលេសទាំងឡាយ មានអវិជ្ជាជាដើម មកដល់ឋានៈណា រមែងរលត់
ទៅ ឋានៈនោះ កាលពោលដោយអត្ថ ក៏គឺនិព្វាន ដែលព្រះមានព្រះភាគ
ទ្រង់សម្តែងហើយដោយបទទាំងនេះ ។ ពិតហើយ និព្វាន ព្រះមានព្រះភាគ
ត្រាស់ដោយនាមថា ការរលត់ដោយឥតសេសសល់នៃធម៌ទាំងនោះយ៉ាង
នេះ គឺ អវិជ្ជានិរោធា ខ្លះ សង្ខារនិរោធា ខ្លះ ។

បទថា កេវលស្ស ប្រែថា ទាំងអស់ ។ បទថា ទុក្ខកុដ្ឋស្ស គឺគំនរ
នៃវដ្តទុក្ខ ។ បទថា និរោធា ហោតិ គឺមានការមិនប្រព្រឹត្តទៅ ។ ក្នុងបទ

ថា និរោធា ហោតិ នោះ គប្បីជ្រាបថា ព្រោះហេតុដែលរលត់តសេស សល់នៃកិលេសទាំងឡាយ មានអវិជ្ជាជាដើម ។ ហៅថា អាការដែល អស់ទៅនៃកិលេសទាំងឡាយ មានអវិជ្ជាជាដើម ថា អរហត្តផលខ្លះ ថា និព្វានខ្លះ ដូច្នោះ ។ ក្នុងទីនេះ ទើបព្រះមានព្រះភាគត្រាស់អរហត្តផល ក្នុងឋានៈ ១២ ដោយអំណាចការឃើញអាការដែលកិលេស មានអវិជ្ជាជា ដើមអស់ទៅហើយ និងត្រាស់និព្វានក្នុងឋានៈ ១២ ដូចគ្នា ។

ក្នុងបទថា **ឥទំ វុច្ចតិ** នេះ អធិប្បាយថា បទថា **ឥទំ** ព្រះមាន ព្រះភាគត្រាស់សំដៅយកនិព្វានតែម្យ៉ាង ក៏មិនមែន ។ បទថា **អដ្ឋង្គិកោ** ឈ្មោះថា មគ្គដទៃ ដែលផុតទៅអំពីអង្គ ៨ មិនមាន ។ ប្រៀបដូចកាល ពោលថា តន្ត្រីប្រកបដោយអង្គ ៥ ក៏ឈ្មោះថា ពោលថា តន្ត្រីមានត្រឹមអង្គ ៥ ប៉ុណ្ណោះ យ៉ាងណា ក្នុងទីនេះ ក៏ដូច្នោះដូចគ្នា គឺកាលព្រះមានព្រះភាគ ត្រាស់ថា មគ្គប្រកបដោយអង្គ ៨ ក៏គប្បីជ្រាបថា ឈ្មោះថា មគ្គមានអង្គ ៨ ប៉ុណ្ណោះ ។

បទថា **អនិគ្គហិតោ** គឺមិនសង្កត់សង្កិន ។ អធិប្បាយថា បុគ្គល កាលសង្កត់សង្កិននូវធម៌ រមែងសម្តែងអរិយសច្ចបន្ថយចំនួនចុះខ្លះ បន្ថែម ចំនួនឡើងខ្លះ ផ្លាស់ប្តូរអរិយសច្ចនោះខ្លះ ។ សេចក្តីនោះ ដែលបុគ្គលណា ម្នាក់មិនអាចសម្តែងអរិយសច្ច ៤ បន្ថយចំនួនចុះយ៉ាងនេះ គឺអរិយសច្ចទាំង- ឡាយ ៤ នេះ មិនមានមានត្រឹមតែ ២ ឬ ៣ ប៉ុណ្ណោះ មិនអាចបន្ថែមចំនួន ឡើងយ៉ាងនេះ គឺអរិយសច្ចមាន ៥ ឬអរិយសច្ចមាន ៦ មិនអាចនឹងសម្តែង

ផ្លាស់ប្តូរថា អរិយសច្ចមិនមែន ៤ នេះ អរិយសច្ច ៤ ដទៃ ដូច្នោះ ទើប
 ធម៌នេះ ឈ្មោះថា មិនត្រូវសង្កត់សង្កិន ។ បទដ៏សេស ក្នុងទីគ្រប់អន្លើ
 មានអត្ថន័យយល់ទាំងអស់ហើយ ។^{២៣៣}

អដ្ឋកថា តិក្កាយតនសូត្រទី ១ ចប់

សុត្តន្តបិដក

កុយសូត្រទី ២

[៦៤] ម្នាលភិក្ខុទាំងឡាយ បុប្ផជនមិនចេះដឹង តែងពោលថា
 អមាតាបុត្តិកភ័យ (ភ័យដែលមាតាមិនបានឃើញបុត្រ បុត្រមិនបានឃើញ
 មាតា) នេះមាន ៣ យ៉ាង ។ ភ័យ ៣ យ៉ាងដូចម្តេច ។ ម្នាលភិក្ខុទាំងឡាយ
 សម័យដែលមានកម្តៅភ្លើងធំតាំងឡើង ។ ម្នាលភិក្ខុទាំងឡាយ កាលបើ
 កម្តៅភ្លើងធំតាំងឡើងហើយ អ្នកស្រុកក៏ក្តៅ អ្នកនិគមក៏ក្តៅ អ្នកនគរក៏ក្តៅ
 ដោយភ្លើងនោះ កាលបើអ្នកស្រុកក្តៅ អ្នកនិគមក្តៅ អ្នកនគរក្តៅ មាតា
 ក៏មិនបានឃើញកូន ទាំងកូនក៏មិនបានឃើញមាតា ក្នុងកាលដែលអគ្គិភ័យ
 កើតឡើងនោះ ។ ម្នាលភិក្ខុទាំងឡាយ បុប្ផជនអ្នកមិនចេះដឹង តែងពោលថា
 នេះជាអមាតាបុត្តិកភ័យទី ១ ។ ម្នាលភិក្ខុទាំងឡាយ មួយទៀត សម័យ
 ដែលមហាមេឃតាំងឡើង គឺបង្ក្រាញឲ្យធ្លាក់ចុះ ។ ម្នាលភិក្ខុទាំងឡាយ

កាលបើមហាមេឃបង្ករភ្លៀងធ្លាក់ចុះ អន្លង់ទឹកជំរំមែងកើតព្រម កាលបើ
ជំនន់ជំរំកើតព្រមហើយ អ្នកស្រុករមែងរសាត់ទៅ អ្នកនិគមរមែងរសាត់ទៅ
អ្នកនគររមែងរសាត់ទៅដោយទឹកនោះ កាលបើអ្នកស្រុករសាត់ទៅ អ្នក
និគមរសាត់ទៅ អ្នកនគររសាត់ទៅ មាតាក៏មិនបានឃើញកូន ទាំងកូនក៏មិន
បានឃើញមាតាក្នុងពេលដែលឧទេកភ័យកើតឡើងនុ៎ះ ។ ម្នាលភិក្ខុទាំងឡាយ
បុប្ផជនអ្នកមិនចេះដឹង រមែងពោលថា នេះជាអមាតាបុត្តិកភ័យទី ២ ។
ម្នាលភិក្ខុទាំងឡាយ មួយវិញទៀត សម័យដែលមានអដវីសន្តោបភ័យ (គឺ
សេចក្តីកម្រើកចោរក្នុងជងព្រៃ) នោះ ពួកអ្នកជនបទ ក៏នាំគ្នាឡើងកាន់
ចក្កយានបរទៅ ។ ម្នាលភិក្ខុទាំងឡាយ កាលបើអដវីសន្តោបភ័យមានហើយ
ពួកជនអ្នកជនបទនាំគ្នាឡើងកាន់ចក្កយានបរទៅ មាតាក៏មិនបានឃើញបុត្រ
ទាំងបុត្រក៏មិនបានឃើញមាតា ក្នុងកាលដែលអដវីសន្តោបភ័យកើតឡើងនោះ។
ម្នាលភិក្ខុទាំងឡាយ បុប្ផជនអ្នកមិនចេះដឹង តែងពោលថា នេះជាអមាតា-
បុត្តិកភ័យទី ៣ ។ ម្នាលភិក្ខុទាំងឡាយ បុប្ផជនអ្នកមិនចេះដឹង តែងពោលថា
អមាតាបុត្តិកភ័យមាន ៣ យ៉ាងនេះឯង ។ ម្នាលភិក្ខុទាំងឡាយ បុប្ផជនអ្នក
មិនចេះដឹង រមែងពោលនូវសមាតាបុត្តិកភ័យ (ភ័យដែលមាតា និងបុត្រ
នៅឃើញគ្នាបាន) ថាជាអមាតាបុត្តិកភ័យ (ភ័យដែលមាតា និងបុត្រមិន
បានឃើញគ្នា) នេះ មាន ៣ យ៉ាង ។ ភ័យ ៣ យ៉ាង តើដូចម្តេច ។
ម្នាលភិក្ខុទាំងឡាយ សម័យដែលមានកម្តៅភ្លើងធំតាំងឡើង ។ ម្នាលភិក្ខុ
ទាំងឡាយ កាលបើកម្តៅភ្លើងធំតាំងឡើងហើយ អ្នកស្រុកក៏ក្តៅ អ្នកនិគម

ក៏ក្លៅ អ្នកនគរក៏ក្លៅដោយភ្លើងនោះ កាលបើអ្នកស្រុកក្លៅ អ្នកនិគមក្លៅ អ្នកនគរក្លៅ សម័យនោះ ជួនកាល មាតាបានឃើញបុត្រ បុត្រក៏បានឃើញ មាតាខ្លះ ។ ម្នាលភិក្ខុទាំងឡាយ បុប្ផជួនអ្នកមិនចេះដឹង រមែងពោលនូវ សមាគមបុត្តិកភ័យនេះ ថាជាអមាគមបុត្តិកភ័យទី ១ ។ ម្នាលភិក្ខុទាំងឡាយ មួយទៀត សម័យដែលមានមហាមេឃបង្ករភ្លៀង ។ ម្នាលភិក្ខុទាំងឡាយ កាលបើមហាមេឃបង្ករភ្លៀងហើយ ជំនន់ជំកកើតឡើង កាលបើជំនន់ទឹកជំ កើតហើយ ពួកអ្នកស្រុកក៏រសាត់ទៅ អ្នកនិគមក៏រសាត់ទៅ អ្នកនគរក៏ រសាត់ទៅ ដោយទឹកនោះ កាលបើអ្នកស្រុករសាត់ទៅ អ្នកនិគមរសាត់ទៅ អ្នកនគរក៏រសាត់ទៅ សម័យនោះ ជួនកាល មាតាក៏បានឃើញបុត្រ បុត្រ ក៏បានឃើញមាតាខ្លះ ។ ម្នាលភិក្ខុទាំងឡាយ បុប្ផជួនអ្នកមិនចេះដឹង តែង ពោលនូវសមាគមបុត្តិកភ័យនេះ ថាជាអមាគមបុត្តិកភ័យទី ២ ។ ម្នាលភិក្ខុ ទាំងឡាយ មួយទៀត សម័យដែលមានអង្គរសង្គ្រាមភ័យ ពួកអ្នកជនបទ ក៏នាំគ្នាឡើងកាន់ចក្កយាន បរទៅ ។ ម្នាលភិក្ខុទាំងឡាយ មួយវិញទៀត កាលបើអង្គរសង្គ្រាមភ័យមានហើយ ពួកអ្នកជនបទ ក៏នាំគ្នាឡើងកាន់ ចក្កយាន បរទៅ សម័យនោះ ជួនកាល មាតាបានឃើញបុត្រ បុត្រក៏បាន ឃើញមាតាខ្លះ ។ ម្នាលភិក្ខុទាំងឡាយ បុប្ផជួនអ្នកមិនចេះដឹង តែងពោល នូវសមាគមបុត្តិកភ័យនេះ ថាជាអមាគមបុត្តិកភ័យទី ៣ ។ ម្នាលភិក្ខុទាំង- ឡាយ បុប្ផជួនអ្នកមិនចេះដឹង រមែងពោលនូវសមាគមបុត្តិកភ័យ ៣ យ៉ាង នេះឯង ថាជាអមាគមបុត្តិកភ័យ ។ ម្នាលភិក្ខុទាំងឡាយ អមាគមបុត្តិកភ័យ

នេះមាន ៣ យ៉ាង ។ អមាតាបុត្តិកភ័យ ៣ យ៉ាង តើដូចម្តេច ។ គឺជរា-
 ភ័យ ភ័យព្រោះជរា ១ ព្យាធិភ័យ ភ័យព្រោះព្យាធិ ១ មរណភ័យ ភ័យ
 ព្រោះមរណៈ ១ ។ ម្នាលភិក្ខុទាំងឡាយ មាតាមិនបានឃើញបុត្រ ដែលកំពុង
 ជរាយ៉ាងនេះថា អាត្មាអញចាស់ សូមកុំឲ្យបុត្រអាត្មាអញចាស់ឡើយ
 ចំណែកខាងបុត្រក៏មិនបានឃើញមាតា ដែលកំពុងចាស់យ៉ាងនេះថា អាត្មា
 អញ សូមកុំឲ្យមាតារបស់អញចាស់ឡើយ ។ ម្នាលភិក្ខុទាំងឡាយ មាតាមិន
 បានឃើញបុត្រដែលកំពុងមានព្យាធិយ៉ាងនេះថា អាត្មាអញមានព្យាធិ សូម
 កុំឲ្យបុត្ររបស់អាត្មាអញមានព្យាធិឡើយ ចំណែកខាងបុត្រមិនបានឃើញមាតា
 ដែលកំពុងមានព្យាធិយ៉ាងនេះថា អាត្មាអញមានព្យាធិ សូមកុំឲ្យមាតារបស់
 អាត្មាអញមានព្យាធិឡើយ ។ ម្នាលភិក្ខុទាំងឡាយ មាតាមិនបានឃើញបុត្រ
 ដែលស្លាប់យ៉ាងនេះថា អាត្មាអញរមែងស្លាប់ សូមកុំឲ្យបុត្ររបស់អញស្លាប់
 ឡើយ ចំណែកខាងបុត្រក៏មិនបានឃើញមាតា ដែលស្លាប់យ៉ាងនេះថា អាត្មា
 អញរមែងតែស្លាប់ សូមកុំឲ្យមាតារបស់អាត្មាអញស្លាប់ឡើយ ម្នាលភិក្ខុ
 ទាំងឡាយ អមាតាបុត្តិកភ័យមាន ៣ យ៉ាងនោះឯង ។ ម្នាលភិក្ខុទាំងឡាយ
 មគ្គ និងបដិបទា រមែងប្រព្រឹត្តទៅដើម្បីលះបង់ ដើម្បីកន្លងបង់នូវសមាតា-
 បុត្តិកភ័យទាំង ៣ យ៉ាងនេះផង នូវអមាតាបុត្តិកភ័យទាំង ៣ យ៉ាងនេះផង ។
 ម្នាលភិក្ខុទាំងឡាយ មគ្គ តើដូចម្តេច បដិបទា តើដូចម្តេច រមែងប្រព្រឹត្តទៅ
 ដើម្បីលះបង់ កន្លងបង់នូវសមាតាបុត្តិកភ័យទាំង ៣ យ៉ាងនេះបានផង នូវ
 អមាតាបុត្តិកភ័យទាំង ៣ នេះបានផង ។ មគ្គដែលប្រកបដោយអង្គ ៨ ដ៏

ប្រសើរនេះឯង គឺសម្មាទិដ្ឋិ ១ សម្មាសង្កប្បៈ ១ សម្មាវាចា ១ សម្មា-
 កម្មន្តៈ ១ សម្មាអាជីវៈ ១ សម្មាវាយាមៈ ១ សម្មាសតិ ១ សម្មាសមាធិ
 ១ ។ ម្នាលភិក្ខុទាំងឡាយ នេះឯង ហៅថា មគ្គ នេះហៅថា បដិបទា
 ប្រព្រឹត្តទៅដើម្បីលះបង់ ដើម្បីកន្លងបង់នូវសមាតាបុត្តិកភ័យទាំង ៣ យ៉ាង
 នេះផង នូវអមាតាបុត្តិកភ័យទាំង ៣ យ៉ាងនេះផង ។

អង្គកថា

ភយសូត្រ

[៦៤] គប្បីជ្រាបវិនិច្ឆ័យក្នុងភយសូត្រទី ២ ដូចតទៅនេះ បទថា
 អមាតាបុត្តិកានិ សេចក្តីថា មាតា និងបុត្រ ឈ្មោះថា មាតា បុត្រ មាតា
 និងបុត្រ ឈ្មោះថា មិនមានក្នុងភ័យទាំងនេះ ដោយអំណាចការការពារនូវគ្នា
 និងគ្នាបាន ហេតុនោះ ទើបភ័យទាំងនេះ ឈ្មោះថា មិនមានមាតា និងបុត្រ ។
 បទថា យំ គឺក្នុងសម័យណា ។ បទថា តត្ថ មាតាបិ បុត្តំ ន បដិលភតិ
 សេចក្តីថា កាលអគ្គិភ័យនោះកើតឡើងហើយ មាតាក៏មិនបានឃើញបុត្រ
 បុត្រក៏មិនបានឃើញមាតា ។

បទថា ភយំ ហោតិ សេចក្តីថា មានភ័យ គឺការតក់ស្លុតនៃចិត្ត ។
 បទថា អដវិសង្ខោទោ បានដល់ ការកម្រើករបស់ចោរដែលលាក់ខ្លួនក្នុង

ព្រៃជ្រៅ ។ ក្នុងបទថា អដ្ឋី នេះ គប្បីជ្រាបថា បានដល់ ចោរដែលលាក់
 ខ្លួននៅក្នុងព្រៃ ។ អធិប្បាយថា កាលណាចោរទាំងនោះចេញអំពីព្រៃ ចុះ
 កាន់ជនបទ ដើរឬន់ ទម្លាយគាមនិគម និងរាជធានី កាលនោះ ឈ្មោះថា
 មានការកម្រើករបស់ចោរនៅក្នុងព្រៃជ្រៅ ព្រះមានព្រះភាគទ្រង់សំដៅដល់
 ការកម្រើករបស់ចោរដែលនៅក្នុងព្រៃនោះ ទើបត្រាស់ពាក្យនេះថា អដ្ឋី-
 សង្គ្រាម ។

ក្នុងបទថា ចក្ខុសមាធុន្ត នេះ អធិប្បាយថា វិលទៅទាំងចក្រ គឺ
 ឥរិយាបថទាំងចក្រ គឺយាន ។ ព្រោះថា កាលភ័យមកដល់ បុគ្គលពួកណា
 មានយាន បុគ្គលទាំងនោះ ក៏លើកទ្រព្យបរិក្ខាររបស់ខ្លួនឡើងយានទាំងនោះ
 ហើយបរទៅ បុគ្គលណាមិនមាន បុគ្គលនោះក៏ប្រើជង្វែក ឬប្រើក្បាល
 ទូលគេចចេញទៅ ។ មនុស្សទាំងនោះ ឈ្មោះថា ឡើងកាន់ចក្រ ។ បទថា
 បរិយាយន្ត បានដល់ ទៅខាងនោះខាងនេះ ។ បទថា កណាចិ គឺក្នុងកាល
 ខ្លះនោះឯង ។ បទថា ករហាចិ ជាវេវចនៈនៃបទថា កណាចិ នោះឯង ។
 បទថា មាតាចិ បុត្តំ បដិលភតិ សេចក្តីថា សូម្បីមាតាបានឃើញបុត្រ
 ដែលមក ដែលទៅ ឬពួនក្នុងទីមួយ ។ បទថា ឧទកវាហកោ គឺពេញស្ទឹង
 បទថា មាតាចិ បុត្តំ បដិលភតិ សេចក្តីថា កូនអណ្តែតទឹកជាប់លើក្បូន
 ឬផែ ក្នុងកាជនៈដី ឬលើកំណាត់ឈើ មាតាក៏បានឃើញ ។ ឬមាតាបាន
 ឃើញកូនហែលឆ្នងទៅ ដោយផុតភ័យហើយ ឈរនៅក្នុងផ្ទះ ឬក្នុងព្រៃ ។

ព្រះមានព្រះភាគ កាលទ្រង់សម្តែងភ័យដែលមាតា និងបុត្រ មិនបាន

ជួបគ្នា ដែលទ្រង់បំណងយកការមក ដោយអមយ៉ាងនេះហើយ ឥឡូវនេះ
 កាលទ្រង់សម្ដែងភ័យដោយត្រង់ ទើបត្រាស់ពាក្យថា **វិណិមាទិ** ជាដើម ។
 បណ្ដាបទទាំងនោះ បទថា **ជរាភយំ** បានដល់ ភ័យដែលអាស្រ័យជរា
 កើតឡើង ។ ក្នុងភ័យ ២ យ៉ាងក្រៅពីនេះ ក៏មានន័យនេះឯង ។ សមដូច
 ព្រះមានព្រះភាគត្រាស់ថា ភ័យ ហេតុដែលគួរភ័យ សេចក្ដីខ្លាច សេចក្ដី
 ព្រឺរោម សេចក្ដីតក់ស្លុតនៃចិត្ត ព្រោះអាស្រ័យជាតិ នេះហៅថា ភ័យព្រោះ
 ជាតិ ... ភ័យ ហេតុដែលគួរភ័យ សេចក្ដីខ្លាច សេចក្ដីព្រឺរោម សេចក្ដីតក់
 ស្លុតនៃចិត្ត ព្រោះអាស្រ័យមរណៈ នេះហៅថា ភ័យព្រោះមរណៈ ។ បទ
 ដ៏សេស ក្នុងទីគ្រប់អន្លើ មានអត្ថន័យយល់ទាំងអស់ហើយ ។^{១២៣}

អដ្ឋកថា ភយសូត្រទី ២ ចប់



សុត្តន្តបិដក

វេនាគសូត្រទី ៣

[៦៥] សម្មយម្ហយ ព្រះមានព្រះភាគ ទ្រង់ស្ដេចទៅកាន់ចារិកក្នុង
 កោសលជនបទ ម្ហយអន្លើដោយភិក្ខុសង្ឃជាច្រើនអង្គ ទ្រង់បានចូលទៅដល់
 ព្រាហ្មណគ្រាម ឈ្មោះវេនាគបុរី នៃកោសលជនបទ ។ ពួកព្រាហ្មណ៍ និង
 គហបតីអ្នកនៅក្នុងវេនាគបុរី បានឮច្បាស់នូវដំណឹងនោះហើយ ទើបប្រកាស
 សេចក្ដីថា ម្ចាស់គ្នាយើង ឮថា ព្រះសមណគោតម ជាសក្យបុត្ត ចេញចាក
 សក្យត្រកូល ទៅទ្រង់ព្រះផ្នួសហើយ ស្ដេចបានមកដល់វេនាគបុរី ។ កិត្តិ-
 សព្ទសរសើរព្រះគោតមដ៏ចម្រើននោះ ពីរោះ ឮខ្លាខ្លាយសុសសាយយ៉ាង
 នេះថា ព្រះដ៏មានព្រះភាគនោះ ទ្រង់ព្រះនាមថា អរហំ ថា សម្មាសម្ពុទ្ធោ ថា
 វិជ្ជាចរណសម្បន្នោ ថា សុគតតោ ថា លោកវិទូ ថា អនុត្តរោ ថា បុរិស-
 ទម្មសារថិ ថា សត្តា ទេវមនុស្សានំ ថា ពុទ្ធោ ថា ភគវា ព្រះអង្គបាន
 ត្រាស់ដឹង បានធ្វើឲ្យជាក់ច្បាស់នូវព្រះនិព្វានចំពោះព្រះអង្គ ហើយញ្ចាំង
 លោកនេះ ព្រមទាំងទេវលោក មារលោក ព្រហ្មលោក ញ្ចាំងពពួកសត្វ
 ព្រមទាំងសមណព្រាហ្មណ៍ ទាំងមនុស្សជាសម្មតិទេព និងមនុស្សដ៏សេស
 ឲ្យបានត្រាស់ដឹងផង ព្រះអង្គសម្ដែងធម៌ពីរោះបទដើម ពីរោះបទកណ្តាល
 និងពីរោះបទខាងចុង ទ្រង់ប្រកាសនូវព្រហ្មចរិយធម៌ ព្រមទាំងអត្ថ និង
 ព្យញ្ជនៈដ៏បរិបូណ៌បរិសុទ្ធទាំងអស់ ក៏ដំណើរដែលបានឃើញ បានជួបនឹង
 ព្រះអរហន្តទាំងឡាយមានសភាពយ៉ាងហ្នឹង ជាការប្រពៃពេក ។ លំដាប់

នោះឯង ព្រាហ្មណ៍ និងគហបតីអ្នកនៅក្នុងវេនាគបុរី ចូលទៅគាល់ព្រះដ៏មាន
ព្រះភាគ លុះចូលទៅដល់ហើយ ពួកខ្លះក៏ថ្វាយបង្គំព្រះដ៏មានព្រះភាគ ហើយ
អង្គុយក្នុងទីសមគួរ ពួកខ្លះក៏ធ្វើសេចក្តីរីករាយជាមួយនឹងព្រះដ៏មានព្រះភាគ
លុះបញ្ចប់ពាក្យដែលគួររីករាយ និងពាក្យដែលគួររឭកហើយ ក៏អង្គុយក្នុង
ទីសមគួរ ពួកខ្លះអង្គុយក្នុងទីសមគួរ ប្រណម្យអញ្ជូលចំពោះព្រះដ៏មានព្រះ
ភាគ ពួកខ្លះញ៉ាំងនាម និងគោត្រឲ្យឮឡើង អង្គុយក្នុងទីសមគួរ ពួកខ្លះ
អង្គុយស្ងៀមក្នុងទីសមគួរ ។ ព្រាហ្មណ៍ជាវច្ឆតោត្រអ្នកនៅក្នុងវេនាគបុរី អង្គុយ
ក្នុងទីសមគួរហើយ បានក្រាបបង្គំទូលព្រះដ៏មានព្រះភាគ ដូច្នេះថា បពិត្រ
ព្រះគោតមដ៏ចម្រើន សេចក្តីអស្ចារ្យមិនធ្លាប់កើត ក៏កើតមាន បពិត្រព្រះ
គោតមដ៏ចម្រើន ឥន្ទ្រិយរបស់ព្រះគោតមដ៏ចម្រើន ជ្រះថ្លា ទាំងសម្បុរស្បែក
ក៏បរិសុទ្ធ ផ្លូវផងដោយពិត បពិត្រព្រះគោតមដ៏ចម្រើន ប្រៀបដូចជាផ្ទៃ
ពុទ្ធាទុក្ខសរទកាល បរិសុទ្ធផ្លូវផង យ៉ាងណាមិញ ឥន្ទ្រិយរបស់ព្រះ
គោតមដ៏ចម្រើន ជ្រះថ្លា ទាំងសម្បុរស្បែក ក៏បរិសុទ្ធផ្លូវផងយ៉ាងនោះដែរ ។
បពិត្រព្រះគោតមដ៏ចម្រើន មួយទៀត ប្រៀបដូចជាផ្ទៃឆ្នោតទុំ បរិសុទ្ធល្អ
ជ្រះចាកទង យ៉ាងណាមិញ ឥន្ទ្រិយរបស់ព្រះគោតមដ៏ចម្រើន ជ្រះថ្លា ទាំង
សម្បុរស្បែក ក៏បរិសុទ្ធផ្លូវផង យ៉ាងនោះដែរ ។ បពិត្រព្រះគោតមដ៏ចម្រើន
មួយទៀត ដូចដុំមាសជម្លោនទះ ដែលកម្មារបុត្រអ្នកឈ្មោះ ធ្វើបរិកម្មល្អ
ទាំងរម្មាយល្អហើយ តម្កល់ទុកលើសំពត់កម្ពល មានពណ៌លឿងទុំ រមែង
ភ្លឺផង ច្បាស់ផង រុងរឿងផង យ៉ាងណាមិញ ឥន្ទ្រិយរបស់ព្រះគោតមដ៏

ចម្រើន ជ្រះថ្លា ទាំងសម្បុរស្បែក ក៏បរិសុទ្ធ ផ្លូវផង យ៉ាងនោះដែរ ។

បពិត្រព្រះគោតមដ៏ចម្រើន ឧបាសយនៈ នឹងមហាសយនៈទាំងនោះមាន
 ដោយពិត គឺអាសន្និ (អាសនៈដែលខ្ពស់ហួសប្រមាណ) ១ បល្ល័ង្ក (គ្រែ
 ដែលមានជើងវិចិត្រដោយរូបសត្វសាហាវ) ១ គោណកៈ (ព្រំដែល
 មានរោមវែងជាង ៤ ធ្លាប់) ១ ចិត្តិកា (កម្រាលដែលគេធ្វើដោយរោម
 សត្វវិចិត្រដោយរតនៈ) ១ បដិកា (កម្រាលដែលមានពណ៌ស ធ្វើដោយ
 រោមសត្វ) ១ បដលិកា (កម្រាលដែលធ្វើដោយរោមសត្វជាផ្កាចង្កោម)
 ១ តូលិកា (កម្រាលដែលញាត់ដោយសំឡី) ១ វិកតិកា (កម្រាល
 ដែលធ្វើដោយរោមសត្វវិចិត្រដោយរូបសត្វមានសីហៈ និងខ្លាធំជាដើម) ១
 ឧទ្ធចលោមី (កម្រាលដែលធ្វើដោយរោមសត្វមានជាយទាំងពីរខាង) ១
 ឯកន្តលោមី (កម្រាលដែលធ្វើដោយរោមសត្វមានជាយតែម្ខាង) ១
 កដ្ឋិស្សៈ (កម្រាលដែលធ្វើដោយអំបោះលាយសូត្រ ដោតក្រងដោយរតនៈ)
 ១ កោសេយ្យៈ (កម្រាលដែលធ្វើដោយសូត្រដោតក្រងដោយរតនៈ) ១
 កុត្តកៈ (កម្រាលដែលធ្វើដោយរោមសត្វល្អមពួកស្រីរំពុំ ១០ នាក់ឈររាំបាន)
 ១ ហត្ថត្ថរៈ (កម្រាលសម្រាប់ក្រាលលើខ្នងដំរី) ១ អស្សត្ថរៈ (កម្រាល
 សម្រាប់ក្រាលលើខ្នងសេះ) ១ រថត្ថរៈ (កម្រាលសម្រាប់ក្រាលលើរថ)
 ១ អជិនប្បវេណិ (កម្រាលដែលគេធ្វើដោយស្បែកខ្លាឃ្មុំ) ១ កាទលិ-
 មិតប្បវេណិ (កម្រាលដ៏ឧត្តមដែលធ្វើដោយស្បែកសត្វឈ្មួស)
 ១ សឧត្ថរច្ឆទៈ (ទីដេកដែលមានពិតានក្រហម) ១ ឧកតោលាហិតកុ-

បធានៈ (ខ្មើយមានពណ៌ក្រហមទាំងពីរខាង) ១ ព្រះគោតមទ្រង់បាន
តាមសេចក្តីប្រាថ្នា ទ្រង់បានដោយងាយ ទ្រង់បានដោយមិនលំបាក នូវឧច្ចា-
សយនៈ និងមហាសយនៈ មានសភាពយ៉ាងនេះដោយពិត ។ ព្រះដ៏មាន
ព្រះភាគទ្រង់ត្រាស់ថា ម្ចាស់ព្រាហ្មណ៍ ឧច្ចាសយនៈ និងមហាសយនៈទាំង
នោះ គឺអាសន្តិ ១ ... ឧកតោលោហិតកុបធានៈ ១ ពួកបព្វជិតបានដោយ
លំបាក ប្រសិនបើបព្វជិតបានហើយ ក៏មិនគួរប្រើប្រាស់បានទេ ។ ម្ចាស់
ព្រាហ្មណ៍ ឥឡូវនេះ តថាគតជាអ្នកបានតាមសេចក្តីប្រាថ្នា បានដោយងាយ
បានដោយមិនលំបាក នូវឧច្ចាសយនៈ និងមហាសយនៈ ៣ យ៉ាងនេះឯង ។
ឧច្ចាសយនៈ និងមហាសយនៈ ៣ យ៉ាង តើដូចម្តេច ។ គឺឧច្ចាសយនៈ
និងមហាសយនៈជាទិព្វ ១ ឧច្ចាសយនៈ និងមហាសយនៈជារបស់ព្រហ្ម ១
ឧច្ចាសយនៈ និងមហាសយនៈ ជារបស់អរិយៈ ១ ។ ម្ចាស់ព្រាហ្មណ៍
ឥឡូវនេះ តថាគតបានតាមសេចក្តីប្រាថ្នា បានដោយងាយ បានដោយមិន
លំបាក នូវឧច្ចាសយនៈ និងមហាសយនៈ ៣ យ៉ាងនេះឯង ។ បពិត្រព្រះ
គោតមដ៏ចម្រើន ឥឡូវព្រះគោតមដ៏ចម្រើន បានតាមសេចក្តីប្រាថ្នា បាន
ដោយងាយ បានដោយមិនលំបាកនូវឧច្ចាសយនៈ និងមហាសយនៈ ជា
ទិព្វនោះ តើដូចម្តេច ។ ម្ចាស់ព្រាហ្មណ៍ ក្នុងទីឯណោះ តថាគតបានចូលទៅ
អាស្រ័យនូវស្រុក ឬនិគមក្នុងបុព្វណ្ឌសម័យ តថាគតស្ងៀកស្ងៀងប្រដាប់
បាត្រ និងចីវរចូលទៅកាន់ស្រុក និងនិគមនោះឯង ដើម្បីបិណ្ឌបាត កាល
តថាគតត្រឡប់ពីបិណ្ឌបាតក្នុងបច្ច័យកត្ត ក៏ចូលទៅកាន់ព្រៃ តថាគតឯង ក៏

ប្រមូលយកស្មៅ ឬស្លឹកឈើទាំងនោះ ដែលមានក្នុងព្រៃនោះឲ្យនៅតែមួយ
 កន្លែង ហើយអង្គុយពែនក្នុង តម្កល់កាយឲ្យត្រង់ តាំងសតិឆ្ពោះទៅកាន់
 កម្មជ្ជាន តថាគតនោះស្ងាត់ចាកកាមទាំងឡាយ ស្ងាត់ចាកអកុសលធម៌ទាំង-
 ឡាយ ក៏ចូលកាន់បឋមជ្ឈាន ប្រកបដោយវិតក្ក និងវិចារ មានបីតិ និង
 សុខដែលកើតអំពីសេចក្តីស្ងប់ស្ងាត់ សម្រេចសម្រាន្តនៅ ព្រោះម្ខាងរូប
 វិតក្ក វិចារ ក៏ចូលកាន់ទុតិយជ្ឈាន ជាធម្មជាតិកើតមានក្នុងសន្តាននៃខ្លួន
 ប្រកបដោយសេចក្តីជ្រះថ្លា គឺសទ្ធា មានសភាពជាចិត្តខ្ពស់ឯក មិនមានវិតក្ក
 មិនមានវិចារ មានតែបីតិ និងសុខដែលកើតអំពីសមាធិ គឺបឋមជ្ឈាន ក៏
 សម្រេចសម្រាន្តនៅ ព្រោះនឿយណាយចាកបីតិផង ជាអ្នកប្រកបដោយ
 ឧបេក្ខាផង មានសតិ និងសម្បជញ្ញៈផង ទទួលនូវសុខដោយនាមកាយផង
 ព្រះអរិយៈទាំងឡាយ តែងសរសើរនូវបុគ្គលដែលបាននូវតតិយជ្ឈាននោះថា
 ប្រកបដោយឧបេក្ខា មានស្មារតី មានធម៌ជាគ្រឿងនៅជាសុខដូច្នេះ ព្រោះ
 បានដល់នូវតតិយជ្ឈាននោះ ទើបសម្រេចសម្រាន្តនៅ ព្រោះលះបង់នូវសុខ
 ផង លះបង់នូវទុក្ខផង ព្រោះអស់ទៅនៃសោមនស្ស និងទោមនស្សក្នុង
 កាលមុនផង ចូលកាន់ចតុត្ថជ្ឈាន ជាធម្មជាតិមានអារម្មណ៍មិនមែនជាទុក្ខ
 មិនមែនជាសុខ មានសតិដ៏បរិសុទ្ធដោយឧបេក្ខា ក៏សម្រេចសម្រាន្តនៅ ។
 ម្នាលព្រាហ្មណ៍ បើតថាគតនោះចង្រ្កមមានសភាពយ៉ាងនេះ ទីចង្រ្កមជាទិព្វ
 នោះ រមែងមានដល់តថាគតក្នុងសម័យនោះ ម្នាលព្រាហ្មណ៍ បើតថាគត
 នោះឈរមានសភាពយ៉ាងនេះ ទីឈរជាទិព្វនោះ រមែងមានដល់តថាគតក្នុង

សម័យនោះ ម្ចាស់ព្រាហ្មណ៍ បើតថាគតនោះ អង្គុយមានសភាពយ៉ាងនេះ ទីអង្គុយជាទិព្វនោះ រមែងមានដល់តថាគតក្នុងសម័យនោះ ម្ចាស់ព្រាហ្មណ៍ បើតថាគតនោះសម្រេចនូវសំណឹង មានសភាពយ៉ាងនេះ សំណឹងដ៏ខ្ពស់ និងទីអង្គុយដ៏ប្រសើរជាទិព្វនោះ រមែងមានដល់តថាគតក្នុងសម័យនោះ ។

ម្ចាស់ព្រាហ្មណ៍ ឥឡូវតថាគតជាអ្នកបានតាមសេចក្តីប្រាថ្នា ជាអ្នកបាន ដោយងាយ បានដោយមិនលំបាកនូវសំណឹងដ៏ខ្ពស់ និងទីអង្គុយដ៏ប្រសើរ ជាទិព្វនោះឯង ។ បពិត្រព្រះគោតមដ៏ចម្រើន អស្ចារ្យណាស់ បពិត្រព្រះ គោតមដ៏ចម្រើន ចម្លែកណាស់ មានបុគ្គលណាដទៃ អាចនឹងបានតាមសេចក្តី ប្រាថ្នា បានដោយងាយ បានដោយមិនលំបាក នូវទីដេកដ៏ខ្ពស់ និងទីអង្គុយ ដ៏ប្រសើរ ជាទិព្វ មានសភាពយ៉ាងនេះបានឡើយ លើកលែងតែព្រះគោតម ដ៏ចម្រើនចេញ ។ បពិត្រព្រះគោតមដ៏ចម្រើន ឥឡូវព្រះគោតមដ៏ចម្រើន ទ្រង់បានតាមសេចក្តីប្រាថ្នា បានដោយងាយ បានដោយមិនលំបាក នូវទីដេក ដ៏ខ្ពស់ និងទីអង្គុយដ៏ប្រសើរ ជាបស្ចឹមព្រាហ្មនោះ តើដូចម្តេច ។ ម្ចាស់ ព្រាហ្មណ៍ ក្នុងទីឯណោះ តថាគតចូលទៅអាស្រ័យស្រុក ឬនិគមណា តថាគតស្ងៀកស្បង់ ប្រដាប់ដោយបាត្រ និងចីវរក្នុងបុព្វលាភសម័យ ហើយ ចូលទៅកាន់ស្រុក និងនិគមនោះឯង ដើម្បីបិណ្ឌបាត កាលតថាគតនោះ ត្រឡប់ពីបិណ្ឌបាត ក្នុងបច្ចាគតហើយ ចូលទៅក្នុងជង់ព្រៃ តថាគតនោះ បានប្រមូលនូវស្មៅ ឬស្លឹកឈើទាំងនោះ ដែលមានក្នុងជង់ព្រៃនោះ ឲ្យ តម្កល់នៅមួយកន្លែង ហើយអង្គុយពែនក្នែន តម្កល់កាយឲ្យត្រង់ ប្រុងសតិ

ឲ្យមានមុខឆ្ពោះទៅកាន់កម្មជ្ជាន តថាគតនោះ មានចិត្តប្រកបដោយមេត្តាទៅ
 កាន់ទិសទី ១ ទិសទី ២ ទិសទី ៣ និងទិសទី ៤ ក៏ដូចគ្នា ផ្សាយទៅ
 កាន់ទិសខាងលើ ទិសខាងក្រោម ទិសទទឹង គឺទិសតូចៗ មានចិត្តប្រកប
 ដោយមេត្តា ជាចិត្តទូលាយ ដល់នូវសភាវៈធំ មិនមានប្រមាណ មិនមាន
 ពៀរ មិនមានព្យាបាទ ផ្សាយទៅកាន់សត្វលោកទាំងអស់ ដោយអាការ
 ទាំងពួង ក្នុងទីទាំងពួង មានចិត្តប្រកបដោយករុណា ... មានចិត្តប្រកបដោយ
 មុទិតា ... មានចិត្តប្រកបដោយឧបេក្ខា ផ្សាយទៅកាន់ទិសទី ១ ទិសទី ២
 ទិសទី ៣ និងទិសទី ៤ ក៏ដូចគ្នា ផ្សាយទៅកាន់ទិសខាងលើ ទិសខាងក្រោម
 ទិសទទឹង គឺទិសតូចៗ មានចិត្តប្រកបដោយឧបេក្ខា ជាចិត្តទូលាយ ដល់នូវ
 សភាវៈធំ មិនមានប្រមាណ មិនមានពៀរ មិនមានព្យាបាទ ផ្សាយទៅកាន់
 សត្វលោកទាំងអស់ ដោយអាការទាំងពួង ក្នុងទីទាំងពួង ។ ម្នាលព្រាហ្មណ៍
 បើតថាគតនោះចង្រ្កមយ៉ាងនេះ ជាទីចង្រ្កមដ៏ប្រសើរ រមែងមានដល់តថាគត
 ក្នុងសម័យនោះ ម្នាលព្រាហ្មណ៍ បើតថាគតនោះឈរយ៉ាងនេះ ... អង្គុយ ...
 សម្រេចនូវសំណឹង សំណឹងដ៏ខ្ពស់ និងទីអង្គុយដ៏ប្រសើរ ជាបស្ច័យព្រហ្មនោះ
 រមែងមានដល់តថាគតក្នុងសម័យនោះ ។ ម្នាលព្រាហ្មណ៍ តថាគតជាអ្នក
 បានតាមសេចក្តីប្រាថ្នា បានដោយងាយ បានដោយមិនលំបាក នូវសំណឹងដ៏
 ខ្ពស់ និងទីអង្គុយដ៏ប្រសើរ ជាបស្ច័យព្រហ្មនេះឯង ។ បពិត្រព្រះគោតមដ៏
 ចម្រើន អស្ចារ្យណាស់ បពិត្រព្រះគោតមដ៏ចម្រើន ចម្លែកណាស់ តើមាន
 បុគ្គលដទៃណា នឹងបានតាមសេចក្តីប្រាថ្នា បានដោយងាយ បានដោយមិន

លំបាក នូវសំណឹងដ៏ខ្ពស់ និងទីអង្គុយដ៏ប្រសើរ ជាបស់ព្រហ្ម មានសភាព
 យ៉ាងនេះ លើកលែងតែព្រះគោតមដ៏ចម្រើនចេញ ។ បពិត្រព្រះគោតមដ៏ចម្រើន
 ឥឡូវព្រះគោតមដ៏ចម្រើន បានតាមសេចក្តីប្រាថ្នា បានដោយងាយ បាន
 ដោយមិនលំបាក នូវសំណឹងដ៏ខ្ពស់ និងទីអង្គុយដ៏ប្រសើរ ជាបស់អរិយៈ
 ដូចម្តេច ។ ម្ចាស់ព្រាហ្មណ៍ ក្នុងទីឯណោះ តថាគតនោះ ចូលទៅអាស្រ័យ
 នូវស្រុក ឬនិគមណា តថាគតនោះស្ងៀកស្ងៀង ប្រដាប់ដោយបាត្រ និងចីវរ
 ក្នុងបុព្វណ្ណសម័យ ចូលទៅកាន់ស្រុក ឬនិគមនោះឯង ដើម្បីបិណ្ឌបាត កាល
 តថាគតនោះត្រឡប់ពីបិណ្ឌបាតក្នុងបច្ចាភត្ត ចូលទៅកាន់ជង់ព្រៃ តថាគត
 នោះប្រមូលនូវស្មៅ ឬស្លឹកឈើទាំងនោះក្នុងជង់ព្រៃនោះឲ្យតាំងនៅក្នុងទី ១
 ហើយអង្គុយពែនភ្នែក តម្កល់កាយឲ្យត្រង់ ប្រុងស្មារតីឆ្ពោះទៅកាន់កម្មជាន
 តថាគតនោះដឹងយ៉ាងនេះថា រាគៈ តថាគតបានលះបង់ហើយ បានផ្តាច់ផ្តិល
 ឬសគល់អស់ហើយ បានធ្វើឲ្យនៅសល់តែទីនៅ ដូចជាទីនៅនៃដើមឆ្មោត
 ជាសភាវៈដល់នូវការសាបសូន្យ មានសភាពមិនកើតឡើងតទៅឡើយ
 ទោសៈ តថាគតបានលះបង់ហើយ បានផ្តាច់ផ្តិលឬសគល់អស់ហើយ បាន
 ធ្វើឲ្យនៅសល់តែទីនៅ ដូចជាទីនៅនៃដើមឆ្មោត ជាសភាវៈដល់នូវការសាប
 សូន្យមានសភាពមិនកើតឡើងតទៅ មោហៈតថាគត បានលះបង់ហើយ បាន
 ផ្តាច់ផ្តិលឬសគល់អស់ហើយ បានធ្វើឲ្យនៅសល់តែទីនៅ ដូចជាទីនៅនៃដើម
 ឆ្មោត ជាសភាវៈដល់នូវការសាបសូន្យ មានសភាពមិនកើតឡើងតទៅ
 ឡើយ ។ ម្ចាស់ព្រាហ្មណ៍ បើតថាគតនោះចង្រ្កម មានសភាពយ៉ាងនេះ ទី

ចង្រ្កមជារបស់អរិយៈនុ៎ះ រមែងមានដល់តថាគតក្នុងសម័យនោះ ម្ចាស់
 ព្រាហ្មណ៍ បើតថាគតនោះឈរ មានសភាពយ៉ាងនេះ ... អង្គុយ ...
 សម្រេចនូវសំណឹង សំណឹងដ៏ខ្ពស់ និងទីអង្គុយដ៏ប្រសើរ ជារបស់អរិយៈនុ៎ះ
 រមែងមានដល់តថាគតក្នុងសម័យនោះ ។ ម្ចាស់ព្រាហ្មណ៍ តថាគតជាអ្នក
 បានតាមសេចក្តីប្រាថ្នា បានដោយឆ័យ បានដោយមិនលំបាក នូវសំណឹង
 ដ៏ខ្ពស់ និងទីអង្គុយដ៏ប្រសើរ ជារបស់អរិយៈនេះឯង ។ បពិត្រព្រះគោតមដ៏
 ចម្រើន អស្ចារ្យណាស់ បពិត្រព្រះគោតមដ៏ចម្រើន ចម្លែកណាស់ តើមាន
 បុគ្គលដទៃណា នឹងបានតាមសេចក្តីប្រាថ្នា បានដោយឆ័យ បានដោយមិន
 លំបាក នូវសំណឹងដ៏ខ្ពស់ និងទីអង្គុយដ៏ប្រសើរ ជារបស់អរិយៈ មាន
 សភាពយ៉ាងនេះ លើកលែងតែព្រះគោតមដ៏ចម្រើនចេញ ។ បពិត្រព្រះ
 គោតមដ៏ចម្រើន ច្បាស់ពេកណាស់ បពិត្រព្រះគោតមដ៏ចម្រើន ច្បាស់ពេក
 ណាស់ បពិត្រព្រះគោតមដ៏ចម្រើន ដូចជាបុគ្គលផ្លូវរបស់ដែលគេផ្តាប់ ឬ
 បើករបស់ដែលគេបិទបាំង ពុំនោះក៏ដូចគេប្រាប់ផ្លូវដល់បុគ្គលអ្នកវង្វេងទិស
 ពុំនោះសោត ដូចគេទ្រោលបំភ្លឺប្រទីបប្រេងក្នុងទីងងឹត ឲ្យបុគ្គលអ្នកមានចក្ខុ
 ឃើញនូវរូបទាំងឡាយបាន យ៉ាងណាមិញ ធម៌ដែលព្រះគោតមដ៏ចម្រើន
 សម្តែងដោយអនេកបរិយាយ ក៏យ៉ាងនោះដែរ ។ យើងខ្ញុំព្រះអង្គនេះ សូម
 ដល់នូវព្រះគោតមដ៏ចម្រើនផង ព្រះធម៌ផង ព្រះភិក្ខុសង្ឃផង ជាទីពឹង សូម
 ព្រះគោតមដ៏ចម្រើន ទ្រង់ចាំទុកនូវយើងខ្ញុំព្រះអង្គ ថាជាឧបាសក ដល់នូវ
 សរណៈ ស្មើដោយជីវិត តាំងអំពីថ្ងៃនេះជាដើមទៅ ។

អដ្ឋកថា

វេនាគសូត្រ

[៦៥] គប្បីជ្រាបវិនិច្ឆ័យក្នុងវេនាគសូត្រទី ៣ ដូចតទៅនេះ បទថា កោសលេសុ បានដល់ ក្នុងជនបទដែលមានឈ្មោះយ៉ាងនោះ ។ បទថា ចារិកំ ចរមាណោ បានដល់ ព្រះមានព្រះភាគទ្រង់មានព្រះពុទ្ធដំណើរទៅ កាន់ផ្លូវឆ្ងាយ ។ ធម្មតាការយាងចារិករបស់ព្រះមានព្រះភាគមាន ២ យ៉ាង គឺការយាងចារិកដោយប្រញាប់ ១ ការយាងចារិកដោយមិនប្រញាប់ ១ ។ បណ្តាការយាងចារិក ២ យ៉ាងនោះ ការដែលព្រះមានព្រះភាគ ទ្រង់ឃើញ បុគ្គលដែលគួរណែនាំឲ្យដឹងបានក្នុងទីឆ្ងាយ ហើយទ្រង់ប្រញាប់ទៅដើម្បី ប្រយោជន៍ក្នុងការទូន្មានបុគ្គលនោះឲ្យដឹង ឈ្មោះថា ទ្រង់ចារិកដោយ ប្រញាប់ ។ ការដែលទ្រង់ចារិកប្រញាប់នោះ គប្បីឃើញក្នុងវេលាដែល ទ្រង់ទៅទទួលព្រះមហាកស្សបជាដើម ។ ចំណែកកាលដែលព្រះមានព្រះភាគ កាលទ្រង់អនុគ្រោះលោកដោយពុទ្ធកិច្ច មានការត្រាច់បិណ្ឌបាតជាដើម យាង ទៅតាមលំដាប់ស្រុក មួយថ្ងៃ ១ យោជន៍ ២ យោជន៍ ឈ្មោះថា ការយាង ចារិកដោយមិនប្រញាប់ ។ ព្រះមានព្រះភាគ ទ្រង់សំដៅយកការចារិកដោយ មិនប្រញាប់នេះ ទើបត្រាស់ពាក្យនេះថា ចារិកត្បារមាណោ កថាពោលអំពី ការយាងចារិក បានពោលហើយដោយពិស្តារ ក្នុងអម្ពដ្ឋសុត្តវណ្ណនា ក្នុង អដ្ឋកថាទីយនិកាយ ឈ្មោះសុមន្តលវិលាសិនី ។

បទថា ព្រាហ្មណគ្គាមោ សេចក្តីថា ស្រុកដែលព្រាហ្មណ៍ទាំងឡាយ

មកសមោសជាមួយគ្នា ក្នុងស្រុកដែលព្រាហ្មណ៍ទាំងឡាយ មកបរិភោគក្នុង
ហៅថា ស្រុកព្រាហ្មណ៍ ។ ក្នុងទីនេះ ស្រុកដែលព្រាហ្មណ៍ទាំងឡាយមក
លេងសមោស បំណងយកថា ជាស្រុកព្រាហ្មណ៍ ។ បទថា តទវសិ
គឺយាងទៅក្នុងស្រុកព្រាហ្មណ៍នោះ អធិប្បាយថា យាងដល់ហើយ ។ ឯការ
ប្រថាប់ នៅមិនបានកំណត់ ក្នុងទីនេះ ។ ហេតុនោះ ទើបគួរជ្រាបថា ក្នុងទី
មិនឆ្ងាយអំពីស្រុកព្រាហ្មណ៍នោះ មានដង់ព្រៃមួយ ដែលសមគួរដល់ព្រះពុទ្ធ
ទាំងឡាយ ព្រះសាស្តាយាងទៅកាន់ដង់ព្រៃនោះ ។

បទថា អស្សោសុំ សេចក្តីថា ព្រាហ្មណ៍គហបតីទាំងឡាយស្តាប់ គឺ
បានចូលទៅ បានដល់ ដឹងតាមសំឡេងដែលបន្ទីចេញជាពាក្យពោលដល់
សោតទ្វារ ។ សព្វថា ទោ ត្រឹមតែជានិបាត ប្រើក្នុងអត្ថនៃអវជារណៈ គឺ
ហាមសេចក្តីដទៃ ឬក្នុងអត្ថត្រឹមតែធ្វើបទឲ្យពេញ បណ្តាអត្ថ ២ យ៉ាងនោះ
ដោយអត្ថអវជារណៈ គប្បីជ្រាបអត្ថដូច្នេះថា ព្រាហ្មណ៍គហបតីទាំងឡាយ
បានឮហើយនោះឯង ព្រាហ្មណ៍គហបតីទាំងនោះ មិនមានអន្តរាយនៃការ
ស្តាប់ឡើយ ក្នុងបទបូរណៈ គឺការធ្វើបទឲ្យពេញ គប្បីជ្រាបត្រឹមតែជាការ
ពីរោះរណ្តំនៃព្យញ្ជនៈប៉ុណ្ណោះ ។

ឥឡូវនេះ ដើម្បីប្រកាសអត្ថដែលព្រាហ្មណ៍គហបតីទាំងឡាយបាន
ស្តាប់ហើយ ទើបព្រះសង្ឃតិកាចារ្យពោលពាក្យថា សមណោ ខលុ ភោ
គោតមោ ជាដើម ។ ក្នុងបទទាំងនោះ គប្បីជ្រាបថា បុគ្គលឈ្មោះថា
ជាសមណៈ ព្រោះមានបាបស្ងប់ហើយ ។ សព្វថា ខលុ ត្រឹមតែជានិបាត

ប្រើក្នុងអត្ថថា បានស្តាប់តៗ មក ។ បទថា ភោ ត្រឹមតែជាព្រាហ្មណ៍
 គហបតីទាំងនោះហៅគ្នានិងគ្នា ។ បទថា ភោតមោ ជាបទសម្តែងដល់ព្រះ
 មានព្រះភាគ ដោយអំណាចគោត្រ ។ ហេតុនោះ ក្នុងបទថា សមណោ
 ខលុ ភោ ភោតមោ នេះ គប្បីឃើញអត្ថយ៉ាងនេះថា បុគ្គលចម្រើន
 បានឮថា ព្រះសមណៈដែលជាគោតមគោត្រ ។ ឯបទថា សក្យបុត្តោ នេះ
 ជាបទសម្តែងដល់ត្រកូល ដែលខ្ពស់របស់ព្រះមានព្រះភាគ ។ បទថា
 សក្យកុលា បព្វជិតោ ជាបទសម្តែងថា ព្រះមានព្រះភាគទ្រង់យាងសាង
 ព្រះផ្នួសដោយសទ្ធា ។ មានពាក្យអធិប្បាយថា ព្រះមានព្រះភាគមិនមាន
 វិនាសណាមួយគ្របសង្កត់ឡើយ ទ្រង់លះត្រកូលនោះ ទាំងនៅមិនទាន់
 វិនាស ទ្រង់ព្រះផ្នួសដោយសទ្ធា ។

បទថា តំ ទោ បទ ជាទុតិយាវិភត្តិ ប្រើក្នុងអត្ថបង្អួចប្រាប់ថា នេះ
 យ៉ាងនេះ ។ អធិប្បាយថា របស់ព្រះគោតមដ៏ចម្រើននោះឯង ។ បទថា
 កល្យាណោ បានដល់ ប្រកបដោយគុណ មានពាក្យអធិប្បាយថា ប្រសើរ
 បំផុត ។ បទថា កិត្តិសន្នោ បានដល់ មានកិត្តិនោះឯង ឬសំឡេងសរសើរ ។
 បទថា អត្តគ្គតោ បានដល់ ល្បីរន្ទីទៅដល់ទេវលោក ។ សួរថា កិត្តិសព្វ
 ល្បីទៅ ដូចម្តេច ។ ឆ្លើយថា ល្បីទៅថា ឥតិចិ សោ ភគវា ។ បេ។ តុន្នោ
 ភគវា ។ ក្នុងព្រះបាលីនោះ មានបទសម្ពន្ធដូច្នេះ ព្រះមានព្រះភាគនោះ
 ជាព្រះអរហន្ត ព្រោះហេតុនេះ ជាព្រះសម្មាសម្ពុទ្ធ ព្រោះហេតុនេះ ។ បេ។
 ជាភគវា ព្រោះហេតុនេះ មានពាក្យអធិប្បាយថា ព្រោះហេតុនេះផង ព្រោះ

ហេតុនេះផង ។ ក្នុងព្រះពុទ្ធកុណនោះ លោកតាំងមាតិកា ដោយន័យជាដើម ថា ព្រះមានព្រះភាគអង្គនោះ គប្បីជ្រាបថា ជាព្រះអរហន្ត ដោយហេតុទាំង នេះ គឺព្រោះជាអ្នកឆ្ងាយចាកកិលេស ១ ព្រោះជាអ្នកទម្ងាយបង្ខំនូវសត្រូវ ទាំងឡាយ ១ ព្រោះទ្រង់កាច់បំបាក់នូវកាំទាំងឡាយ ១ ព្រោះទ្រង់ជាអ្នកគួរ ដល់បច្ច័យជាដើម ១ ព្រោះមិនធ្វើបាបក្នុងទីស្ងាត់ ១ ។

ដូច្នេះហើយ ពង្រីកបទទាំងនេះគ្រប់បទនោះឯង ឲ្យពិស្តារក្នុងពុទ្ធនុស្សតិនិទ្ទេស ក្នុងបករណ៍វិសេស ឈ្មោះវិសុទ្ធិមគ្គ ។ អ្នកសិក្សាគប្បីកាន់យក សេចក្តីពិស្តាររបស់បទទាំងនោះ អំពីបករណ៍វិសេស ឈ្មោះ វិសុទ្ធិមគ្គនោះឯង ។

បទថា សោ ឥមំ លោកំ សេចក្តីថា ព្រះគោតមដ៏ចម្រើននោះ ... លោកនេះ ។ តទៅនេះ នឹងសម្តែងពាក្យដែលគប្បីពោល ។ បទថា សនេវកំ បានដល់ សត្វលោក ព្រមទាំងទេវតាទាំងឡាយ ឈ្មោះថា សនេវកំ សត្វលោក មួយអន្លើដោយមារ ឈ្មោះថា សមារកំ សត្វលោក ព្រមទាំងព្រហ្ម ឈ្មោះថា សព្វហ្មកំ ពួកសត្វ ព្រមទាំងសមណព្រាហ្មណ៍ ឈ្មោះថា សស្សមណព្រាហ្មណ៍ ពួកសត្វដែលឈ្មោះថា បដិ ព្រោះមានខ្លួនកើតអំពី ទឹក ។ នូវបដានោះ ។ បដា ព្រមទាំងទេវតា នឹងមនុស្សទាំងឡាយ ឈ្មោះ ថា សនេវមនុស្សំ ។ បណ្តាពាក្យទាំងនោះ ពាក្យថា សនេវកំ គប្បីជ្រាបថា សំដៅដល់ទេវតាជាន់កាមាវចរ ៥ ដោយពាក្យថា សមារកំ គប្បីជ្រាបថា សំដៅដល់ទេវតាជាន់កាមាវចរទី ៦ ។ ដោយពាក្យថា សព្វហ្មកំ គប្បីជ្រាប

ថា សំដៅដល់ព្រហ្ម ។ ដោយពាក្យថា សស្សមណាព្រាហ្មណ៍ គប្បីជ្រាបថា សំដៅដល់សមណព្រាហ្មណ៍ដែលជាសត្រូវរបស់ព្រះសាសនា និងសំដៅដល់សមណព្រាហ្មណ៍ ដែលមានបាបស្ងប់ហើយ ដែលបន្ទាត់បាបហើយ ។ ដោយពាក្យថា បដិ គប្បីជ្រាបថា សំដៅដល់សត្វលោក ។ ពាក្យថា សនេវមនុស្សំ គប្បីជ្រាបថា សំដៅដល់សម្មតិទេព និងមនុស្សដ៏សេស ។ ក្នុងទីនេះ សត្វលោក ព្រមទាំងឱកាសលោក គប្បីជ្រាបថា លោកកាន់យកហើយដោយ ៣ បទ សត្វលោក គឺពួកសត្វ គប្បីជ្រាបថា លោកកាន់យកហើយដោយ ២ បទ ដូចពណ៌នាមក ដូច្នេះ ។

ម្យ៉ាងទៀត លោកជាន់អរុប្បវចរ លោកកាន់យកហើយ ដោយសព្វថា សនេវកំ លោកជាន់កាមាវចរ ៦ ជាន់ លោកកាន់យកហើយ ដោយសព្វថា សមារកំ លោករបស់រូបព្រហ្ម លោកកាន់យកហើយ ដោយសព្វថា សព្វហ្មកំ មនុស្សលោក ព្រមទាំងបរិស័ទ ៤ ឬសម្មតិទេព ឬសត្វលោកដ៏សេសទាំងអស់ លោកកាន់យកហើយ ដោយសព្វថា សស្សមណា-ព្រាហ្មណ៍ ជាដើម ។ ឯបុរាណាចារ្យទាំងឡាយពោលថា បទថា សនេវកំ បានដល់ លោកដ៏សេស ព្រមទាំងទេវតាទាំងឡាយ ។ បទថា សមារកំ បានដល់ លោកដ៏សេស ព្រមទាំងមារ ។ បទថា សព្វហ្មកំ បានដល់ លោកដ៏សេស ព្រមទាំងព្រហ្ម ដើម្បីប្រមូលសត្វដែលចូលដល់ភព ៣ ទាំងអស់ ក្នុង ៣ បទ ដោយ ៣ អាការ ហើយកំណត់កាន់យកទៀត ដោយ ២ បទ ទើបលោកពោលថា សស្សមណាព្រាហ្មណ៍ បដិ សនេវ-

មនុស្សំ ដូចពណ៌នាមកនេះ ។ លោកកំណត់កាន់យកធាតុ ៣ នោះឯង
ដោយអាការនោះៗ ដោយ ៥ បទ យ៉ាងនេះឯង ។

បទថា សយំ ក្នុងពាក្យថា សយំ អភិញ្ញា សច្ចិកត្វា បវេទេតិ
សេចក្តីថា ដោយព្រះអង្គឯង គឺមិនមានអ្នកដទៃដឹកនាំ ។ បទថា អភិញ្ញា
ប្រែថា ដោយអភិញ្ញា អធិប្បាយថា ទ្រង់ដឹងដោយព្រះញាណដ៏ក្រៃលែង ។
បទថា សច្ចិកត្វា គឺទ្រង់ធ្វើឲ្យប្រចក្សច្បាស់ ។ លោកធ្វើការបដិសេធនូវ
ការគិតដៅស្មានជាដើម ដោយបទថា សច្ចិកត្វា នោះ ។ បទថា បវេទេតិ
គឺទ្រង់ឲ្យដឹង បានដល់ ទ្រង់ឲ្យជ្រាប គឺទ្រង់ប្រកាស ។

បទថា សោ ធម្មំ ទេសេតិ អាធិកល្យាណំ ។ បេ។ បរិយោសាន-
កល្យាណំ សេចក្តីថា ព្រះមានព្រះភាគអង្គនោះ ទ្រង់អាស្រ័យព្រះករុណា
ក្នុងសត្វទាំងឡាយ ទោះបីទ្រង់វៀរព្រះធម្មទេសនាមួយគ្រា ហើយទ្រង់
សម្តែងសេចក្តីសុខដែលកើតអំពីវិវេកដ៏កំពូល ។ ព្រះមានព្រះភាគ កាល
ទ្រង់សម្តែងសេចក្តីសុខ ដែលកើតអំពីវិវេកនោះ តិចខ្លះ ច្រើនខ្លះ ក៏ទ្រង់
សម្តែងចំពោះប្រការ ដែលមានលម្អខាងដើម ជាដើមប៉ុណ្ណោះ មានពាក្យ
អធិប្បាយថា ទ្រង់សម្តែងធ្វើឲ្យល្អ បានដល់ មិនឲ្យមានទោសខាងដើមផង
ទ្រង់ធ្វើឲ្យល្អ បានដល់ មិនឲ្យមានទោសត្រង់កណ្តាលផង ក្នុងទីបំផុតផង ។
ក្នុងសេចក្តីនោះ មានពាក្យអធិប្បាយថា ខាងដើម កណ្តាល និងទីបំផុត
របស់ទេសនា មានខាងដើម កណ្តាល និងទីបំផុតរបស់សាសនាក៏មាន ។
សម្រាប់ទេសនា ក្នុងគាថា ៤ បទ បទទី ១ ឈ្មោះថា ជាខាងដើម បទ

បន្ទាប់អំពីនោះ ឈ្មោះថា ជាកណ្តាល មួយបាទខាងចុង ឈ្មោះថា ជាទី
 បំផុត ។ សម្រាប់ព្រះសូត្រដែលមានអនុសន្និ ១ ពាក្យផ្ដើមជាខាងដើម
 ពាក្យខាងចុងថា **ឥន្ទមរោច** ជាទីបំផុត ចន្លោះពាក្យផ្ដើម និងពាក្យចុង
 ក្រោយ ជាកណ្តាល ។ សម្រាប់ព្រះសូត្រមានអនុសន្និច្រើន អនុសន្និដំបូង
 ជាខាងដើម អនុសន្និខាងចុងជាទីបំផុត អនុសន្និ ១ ក្ដី អនុសន្និ ២ ក្ដី អនុ-
 សន្និច្រើនជាង ១ ឬ ២ ក្ដី ត្រង់កណ្តាល ឈ្មោះថា កណ្តាលទាំងអស់ ។

សម្រាប់សាសនា គឺពាក្យប្រៀនប្រដៅ សីល សមាធិ និងវិបស្សនា
 ឈ្មោះថា ជាខាងដើម ។ សមដូចព្រះតម្រាស់ដែលព្រះមានព្រះភាគត្រាស់
 ថា ចុះអ្វីជាខាងដើមនៃកុសលទាំងឡាយ គឺសីលដ៏បរិសុទ្ធ ១ ទិដ្ឋិត្រង់ ១
 ដូច្នេះ ។ ឯអរិយមគ្គ ដែលត្រាស់យ៉ាងនេះថា ម្នាលភិក្ខុទាំងឡាយ មជ្ឈិម-
 ប្បដិបទា មិនប៉ះពាល់នូវធម៌អមខាងទាំង ២ នុ៎ះ ។ តថាគតបានត្រាស់
 ដឹងហើយ មាន ដូច្នេះ ។ ឈ្មោះថា ជាកណ្តាល ផល និងនិព្វាន ឈ្មោះថា
 ជាខាងចុង ផល លោកពោលថា ខាងចុង ដូចក្នុងប្រយោគនេះថា ម្នាល
 ព្រាហ្មណ៍ ព្រោះហេតុនោះឯង ចូរអ្នកប្រព្រឹត្តព្រហ្មចរិយៈ នុ៎ះជាត្រឹម នុ៎ះ
 ជាទីបំផុត ។ និព្វាន លោកពោលថា ជាទីផុត ដូចក្នុងប្រយោគថា ម្នាល
 អារុសោវិសាខ ព្រោះព្រហ្មចរិយធម៌ ឈមទៅកាន់ព្រះនិព្វាន មានព្រះ
 និព្វានជាទីប្រព្រឹត្តទៅខាងមុខ មានព្រះនិព្វានជាទីបំផុត ។

ក្នុងទីនេះ លោកបំណងយកខាងដើម កណ្តាល និងទីបំផុតរបស់
 ទេសនា ព្រោះថា ព្រះមានព្រះភាគទ្រង់សម្ដែងធម៌ ក៏ទ្រង់សម្ដែងដល់សីល

ខាងដើម ទ្រង់សម្តែងមគ្គត្រង់កណ្តាល ហើយទ្រង់សម្តែងនិព្វានក្នុងទីបំផុត ។
 ដោយហេតុនោះ ទើបព្រះសង្ឃតិកាចារ្យពោលថា ព្រះមានព្រះភាគអង្គនោះ
 ទ្រង់សម្តែងលម្អនៃធម៌ខាងដើម ស្អាតត្រង់កណ្តាល និងស្អាតក្នុងទីបំផុត ។
 ព្រោះដូច្នោះ ព្រះធម្មកថិករូបដទៃៗ កាលនឹងពោលធម៌

ក៏គប្បីសម្តែងសីលខាងដើម គប្បីសម្តែងមគ្គ ត្រង់
 កណ្តាល គប្បីសម្តែងនិព្វានខាងចុង នេះឈ្មោះថា
 ជាគោលដែលល្អរបស់ព្រះធម្មកថិក ។

បទថា សាត្តំ សព្វញ្ញំ សេចក្តីថា ទេសនារបស់ព្រះធម្មកថិករូប
 ណា អាស្រ័យពណ៌នាដល់បឋម បាយ ស្ត្រី និងបុរសជាដើម ធម្មកថិក
 នោះ មិនឈ្មោះថា សម្តែងធម៌ដែលដល់ព្រមទៅដោយអត្ត គឺប្រយោជន៍
 តែព្រះមានព្រះភាគ ទ្រង់លះទេសនាបែបនោះចោល ទ្រង់សម្តែងទេសនា
 ដែលអាស្រ័យសតិប្បដ្ឋាន ៤ ជាដើម ព្រោះដូច្នោះ ទើបព្រះសង្ឃតិកាចារ្យ
 ពោលថា ទ្រង់សម្តែងធម៌ដែលដល់ព្រមដោយអត្ត ។ ចំណែកទេសនារបស់
 ព្រះធម្មកថិករូបណា ប្រកបទៅដោយព្យញ្ជនៈប្រការមួយជាដើមខ្លះ មាន
 ព្យញ្ជនៈបាត់ទៅគ្រប់អង្គខ្លះ ចោលព្យញ្ជនៈទាំងអស់ និងនិក្ខហិតដែលជា
 ព្យញ្ជនៈទៅទាំងអស់ខ្លះ ទេសនារបស់ធម្មកថិករូបនោះ ឈ្មោះថា មិនមាន
 ព្យញ្ជនៈ ព្រោះមានព្យញ្ជនៈមិនគ្រប់ ដូចភាសារបស់ពួកអ្នកព្រៃ មានពួក
 ទមិឡ ពួកកិរាយតកៈ និងអ្នកយោនកៈជាដើម តែព្រះមានព្រះភាគ ទ្រង់
 សម្តែងធម៌ ធ្វើព្យញ្ជនៈឲ្យបរិបូណ៌ ទ្រង់មិនលុបព្យញ្ជនៈទាំង ១០ ប្រភេទ

ដែលពោលយ៉ាងនេះថា

ការចេះក្នុងព្យញ្ជនៈ មាន ១០ ប្រការ គឺសិចិល ១
ធនិត ១ ទីយៈ ១ រស្សៈ ១ លហុ ១ គរុ ១ និគ្គហិត
១ សម្ពន្ធ ១ វត្ថុតៈ វិមុត្ត ១ ។

ព្រោះហេតុនោះ ទើបព្រះសង្ឃតិកាចារ្យពោលថា ទ្រង់សម្តែងធម៌ដល់
ព្រមទៅដោយព្យញ្ជនៈ ។

ពាក្យថា កេវលំ ក្នុងបទថា កេវលបរិបុណ្ណំ នេះ ជាពាក្យប្រើជំនួស
ពាក្យថា សកលំ សំដៅដល់ទាំងអស់ ។ បទថា បរិបុណ្ណំ សំដៅដល់មិន
ខ្វះ មិនលើស ។ មានពាក្យអធិប្បាយដូច្នេះថា ព្រះមានព្រះភាគទ្រង់សម្តែង
ធម៌បរិបូណ៌ទាំងអស់នោះឯង សូម្បីទេសនារឿងមួយដែលមិនបរិបូណ៌ ក៏
មិនមាន ។ បទថា បរិសុទ្ធំ បានដល់ មិនមានឧបក្កិលេស អធិប្បាយថា
ព្រះធម្មកថិក្ខុបណាសម្តែងធម៌ដោយបំណងថា អញនឹងបានលាភ ឬសក្ការៈ
ព្រោះអាស្រ័យធម្មទេសនានេះ ទេសនារបស់ធម្មកថិក្ខុបនោះ ឈ្មោះថា មិន
បរិសុទ្ធ តែព្រះមានព្រះភាគ ទ្រង់មិនប្រាថ្នាលោកាមិស ទ្រង់មានព្រះ
ហឫទ័យទន់ភ្លន់ ដោយការផ្សាយប្រយោជន៍ ដោយការចម្រើនមេត្តា ទ្រង់
សម្តែងធម៌ ដោយព្រះហឫទ័យដែលតាំងនៅក្នុងការលើកតម្កើង ដោយហេតុ
នោះ ទើបព្រះសង្ឃតិកាចារ្យពោលថា ទ្រង់សម្តែងធម៌បរិសុទ្ធ ។ បទថា
ព្រហ្មចរិយំ ក្នុងពាក្យថា ព្រហ្មចរិយំ បកាសេតិ នេះ បានដល់ សាសនា
គឺពាក្យប្រៀនប្រដៅទាំងអស់ ដែលសង្គ្រោះចូលក្នុងត្រៃសិក្ខា ព្រោះហេតុ

នោះ ទើបព្រះសង្ឃតិកាចារ្យពោលថា ទ្រង់ប្រកាសព្រហ្មចរិយៈ ។

គប្បីឃើញអត្តក្នុងបទនេះ យ៉ាងនេះថា ព្រះមានព្រះភាគអង្គនោះ ទ្រង់សម្តែងលម្អខាងដើម ។ បេ ។ បរិសុទ្ធ នឹងកាលទ្រង់សម្តែងយ៉ាងនេះ ឈ្មោះថា ទ្រង់ប្រកាសសាសនព្រហ្មចរិយៈទាំងមូល ដែលសង្គ្រោះចូលក្នុង ត្រៃសិក្ខា ។ បទថា ព្រហ្មចរិយំ សេចក្តីថា ចរិយាដែលឈ្មោះថាជាព្រហ្ម ព្រោះអត្តថា ប្រសើរបំផុត ម្យ៉ាងទៀត មានពាក្យអធិប្បាយថា ចរិយារបស់ បុគ្គលដែលប្រសើរទាំងឡាយ មានព្រះពុទ្ធជាដើម ឈ្មោះថា ព្រហ្មចរិយៈ ។

បទថា សាធុ ខោ បន សេចក្តីថា ឯការឃើញព្រះអរហន្តទាំងឡាយ ជាបស្ចុល្ល ។ មានអធិប្បាយថា នាំប្រយោជន៍មកឲ្យ នាំសុខមកឲ្យ ។ បទ ថា តថាវរាណំ អរហនំ សេចក្តីថា ព្រះអរហន្តទាំងឡាយ ដូចព្រះគោតមដ៏ ចម្រើន ជាបុគ្គលដែលឃើញបានដោយកម្រ ដោយប្រើពេលវេលាយូរ អស់ច្រើនសែនកោដិកប្ប ទើបបានឃើញ មានសរីរៈធាតុទាញនូវចិត្ត ឆ្ងៀល ធ្ងាត់ដោយមហាបុរិសលក្ខណៈដ៏ល្អ ៣២ ប្រការ ប្រដាប់ដោយរតនៈ គឺអនុ- ព្យញ្ជនៈ ៨០ ប្រការ ចោមរោមដោយព្រះរស្មី ផ្សាយចេញទៅប្រមាណមួយ ព្យាម គួរទស្សនា មិនមែនតិច មានក្រសែសំឡេងសម្តែងធម៌ពីរោះក្រៃពេក រហូតគេថ្វាយព្រះនាមថា ជាព្រះអរហន្តក្នុងលោក ព្រោះបានសម្រេចគុណ តាមសេចក្តីពិត ។ បទថា ធសង្ឃនំ ហោតិ សេចក្តីថា គ្រាន់តែបើកភ្នែក មើលព្រះសរីរៈដោយសេចក្តីជ្រះថ្លាជាដើម ក៏ជាការល្អ ព្រោះធ្វើអធ្យាស្រ័យ យ៉ាងនេះថា បើព្រះពុទ្ធដូចព្រះគោតមដ៏ចម្រើន សម្តែងធម៌ ដោយព្រះ

សូរសៀងដូចសំឡេងព្រហ្ម ដែលប្រកបដោយអង្គ ៨ យើងទាំងឡាយនឹង
បានស្តាប់ត្រឹមតែមួយបទសោត ក៏ជាការល្អក្រៃលែងទៀតនោះឯង ។

បទថា យេន ភគវា តេនុបសង្កម្ពីសុ សេចក្តីថា អ្នកស្រុកវេនាគបុរៈ
ទាំងឡាយ លះបង់នូវការងារគ្រប់យ៉ាង មានចិត្តត្រេកអរ ។ ក្នុងបទថា
អញ្ចាសិម្បណាមេត្វា នេះ មានអធិប្បាយថា ជនពួកណាចូលគ្នាបានទាំង
២ ចំណែក គឺទាំងខាងសម្មាទិដ្ឋិ និងមិច្ឆាទិដ្ឋិ ជនទាំងនោះគិតយ៉ាងនេះថា
បើពួកមិច្ឆាទិដ្ឋិចោទសួរពួកយើងថា ព្រោះហេតុអ្វី ទើបអ្នកទាំងឡាយ ថ្វាយ
បង្គំព្រះសមណគោតម យើងទាំងឡាយនឹងឆ្លើយនឹងពួកមិច្ឆាទិដ្ឋិនោះថា
ដោយហេតុត្រឹមតែធ្វើអញ្ចាសិ ក៏ចាត់ជាការថ្វាយបង្គំឬ បើពួកសម្មាទិដ្ឋិចោទ
ពួកយើងថា ព្រោះហេតុអ្វី ទើបអ្នកទាំងឡាយ មិនក្រាបថ្វាយបង្គំព្រះមាន
ព្រះភាគ យើងទាំងឡាយនឹងឆ្លើយថា ព្រោះក្បាលប៉ះផែនដីប៉ុណ្ណោះឬ ទើប
ចាត់ថាជាការថ្វាយបង្គំ ការលើកដៃប្រណម្យ ក៏ឈ្មោះថា ក្រាបថ្វាយបង្គំ
ដូចគ្នា មិនមែនឬ ។

បទថា នាមគោត្តំ សេចក្តីថា អ្នកស្រុកវេនាគបុរៈទាំងឡាយ កាល
ពោលថា បពិត្រព្រះគោតមដ៏ចម្រើន ខ្ញុំព្រះអង្គឈ្មោះទត្តៈ ជាកូនរបស់អ្នក
នោះ ឈ្មោះមិត្តៈ ជាកូនរបស់បុគ្គលនោះ មកក្នុងទីនេះ ដូច្នេះ ឈ្មោះថា
ប្រកាសឈ្មោះ កាលពោលថា បពិត្រព្រះគោតមដ៏ចម្រើន ខ្ញុំព្រះអង្គឈ្មោះ
វាសេដ្ឋៈ ខ្ញុំព្រះអង្គឈ្មោះកថាយនៈ មកក្នុងទីនេះ ដូច្នេះ ឈ្មោះថា ប្រកាស
គោត្រ ។

បានឮថា អ្នកវេនាគបុរៈទាំងនោះ ជាអ្នកក្រីក្រ ជាមនុស្សចាស់ ធ្វើ
 យ៉ាងនោះ ក៏ដោយបំណងថា យើងទាំងឡាយ នឹងប្រាកដដោយអំណាច
 ឈ្មោះ និងគោត្រ ក្នុងកណ្តាលបរិស័ទ ។ ឯអ្នកវេនាគបុរៈពួកណាអង្គុយ
 ស្ងៀម អ្នកវេនាគបុរៈទាំងនោះ ជាមនុស្សកំណាញ់ ជាមនុស្សល្ងង់ ។ បណ្តា
 ជនទាំងនោះ ពួកអ្នកដែលកំណាញ់គិតថា កាលអញធ្វើការសន្ទនាប្រាស្រ័យ
 ពាក្យ ១ ពាក្យ ២ ព្រះគោតមក៏នឹងស្ម័គ្រស្មាល បើមានការស្ម័គ្រស្មាល មិន
 ឲ្យកិត្តិយសវៃក ១-២ វៃក ក៏មិនសមគួរ ដូច្នេះ កាលដោះខ្លួនអំពីការ
 សន្ទនាប្រាស្រ័យនោះ ទើបអង្គុយស្ងៀម ។ ពួកមនុស្សល្ងង់អង្គុយស្ងៀម
 មួយកន្លែង ដូចដុំដី ដែលគេគ្រវែង ព្រោះភាពដែលខ្លួនជាអ្នកមិនដឹង ។ បទ
 ថា វេនាគបុរិកោ បានដល់ អ្នកក្រុងវេនាគបុរី ។ បទថា ឯតនោវាច
 សេចក្តីថា អ្នកក្រុងវេនាគបុរីសម្លឹងមើលព្រះសរីរៈរបស់ព្រះតថាគត តាំង
 អំពីចុងព្រះកេសា រហូតដល់ចុងព្រះបាទ ក៏ឃើញព្រះសរីរៈរបស់ព្រះ
 តថាគត ប្រដាប់ដោយមហាបុរិសលក្ខណៈ ៣២ ប្រការ ដែលរុនរឿងដោយ
 អនុព្យញ្ជនៈ ៨០ ចោមរោមដោយព្រះពុទ្ធរស្មី ៦ ពណ៌ ដែលផ្សាយចេញ
 អំពីព្រះសរីរៈ ទៅកាន់ប្រទេសជុំវិញបាន ៨០ ហត្ថ ទើបកើតការក្លាក់ផ្អើល
 កាលពោលសរសើរគុណ ទើបបានពោលយ៉ាងនេះ គឺបានពោលពាក្យថា
 អច្ឆរិយំ កោ គោតម ជាដើម ។

បណ្តាបទទាំងនោះ បទថា ហោវត្ថុនំ នេះ ជាពាក្យចង្អុលដល់ការ
 កំណត់ មានប្រមាណក្រៃលែង ។ បទថា ហោវត្ថុនំ នោះ សម្ពន្ធចូលជា

មួយបទថា **វិប្បសន្នំ** ។ ឥន្ទ្រិយទាំងឡាយផ្សេងៗដរាបណា ឈ្មោះថា ផ្សេងៗក្រែកលែង អធិប្បាយថា ផ្សេងៗពន់ពេក ។ បទថា **ឥន្ទ្រិយានិ** បាន ដល់ ឥន្ទ្រិយ ៦ មានចក្ខុជាដើម កាលដែលឥន្ទ្រិយ ៦ នោះផ្សេងៗ បាន ប្រាកដហើយដល់វច្ឆគោត្តព្រាហ្មណ៍ ព្រោះបានឃើញភាពដែលឱកាស ដែល ឥន្ទ្រិយ ៥ តាំងនៅផ្សេងៗ ។ ព្រោះហេតុដែលការផ្សេងៗនោះ រមែងផ្សេងៗ ត្រង់ចិត្តនោះឯង ព្រោះសម្រាប់បុគ្គលដែលមានចិត្តមិនផ្សេងៗ ក៏នឹងមាន ឥន្ទ្រិយមិនផ្សេងៗ ដូច្នេះ សូម្បីការផ្សេងៗនៃឥន្ទ្រិយ ក៏បានប្រាកដដល់ ព្រាហ្មណ៍វច្ឆគោត្តនោះ ។ វច្ឆគោត្តព្រាហ្មណ៍បំណងយកឥន្ទ្រិយ ៦ ផ្សេងៗ យ៉ាងនេះ ទើបពោលថា **វិប្បសន្នានិ ឥន្ទ្រិយានិ** ។

បទថា **បរិសុទ្ធា** បានដល់ មិនមានមន្ទិល ។ បទថា **បរិយោធាតោ** បានដល់ ផ្សេងៗ ។ បទថា **សារទំ ពន្ធបណ្ណំ** បានដល់ ផ្ទៃពុទ្ធាទុំ ដែល កើតក្នុងសរទកាល ពិតហើយ ផ្ទៃពុទ្ធាទុំជោរនោះ ថ្លាផង ផ្សេងៗផង ។ បទថា **តាលបក្កំ** បានដល់ ផ្ទៃឆ្នោតទុំ ។ បទថា **សម្បតិ ពន្ធនា បមុត្តំ** បានដល់ ផុតចាកទងក្នុងខណៈនោះឯង អធិប្បាយថា លើទីប្រមាណ ៤ ធ្លាប់ របស់ផ្ទៃឆ្នោតទុំនោះ ដែលបុគ្គលបេះចេញអំពីឆ្ងាយ ហើយផ្សារមុខលើ ជាក់ លើបន្ទះក្តារ រមែងប្រាកដជាពណ៌ស្រស់ថ្លា ផ្សេងៗដល់បុគ្គលអ្នកសម្លឹងមើល វច្ឆគោត្តព្រាហ្មណ៍ សំដៅយកផ្ទៃឆ្នោតទុំនោះឯង ទើបពោលយ៉ាងនេះ ។

បទថា **នេកុំ ជម្ពោនទំ** បានដល់ ដុំមាសជម្ពូនទះដែលមានពណ៌ ក្រហមរលោង ។ បទថា **ធនុកម្មារបុត្តសុបរិកម្មកតំ** បានដល់ ដែលកូន

ជាងមាសឈ្មាសវែរចនាល្អហើយ ។ បទថា ឧក្កាមរុទ្ធ សុកុលសម្បបាដ្ឋិ
 សេចក្តីថា មាសជម្ពូនុទៈដែលជាងមាសមានថ្វីដៃ រម្ងាយក្នុងចង្រ្កានរបស់
 ជាងមាស ហើយខាតយ៉ាងល្អដោយការវាយ ការជំពន្ទូត និងការរចនា
 អធិប្បាយថា ដុសខាតឲ្យបានល្អ ។ បទថា បណ្ឌកម្ពលេ និក្ខិត្តំ សេចក្តីថា
 ដែលនាយជាងមាសមានថ្វីដៃ ប្រើភ្លើងរោលខាតដោយចង្កូមខ្លាជំបង យក
 ជ័រឈើលាប ហើយដាក់លើសំពត់កម្ពលក្រហម ។ បទថា ភាសតេ បាន
 ដល់ បញ្ចេញពន្លឺ ព្រោះមានពន្លឺកើតឯង ។ បទថា តបតេ បានដល់ មាន
 ពន្លឺ ព្រោះកម្ចាត់ការងងឹត ។ បទថា វិរោចតិ បានដល់ ផ្សាយទៅរុងរឿង
 អធិប្បាយថា ភ្លឺផ្នែកល្អពន់ពេក ។

ក្នុងបទថា ឧច្ចាសយនមហាសយនានិ នេះ មានអធិប្បាយដូចតទៅ
 ទីដេកខ្ពស់ហួសប្រមាណ ឈ្មោះថា ឧច្ចាសយន ទីដេកដែលជាអកប្បិយ-
 ភណ្ឌ គឺរបស់ដែលមិនគួរដល់សមណៈ ទាំងបណ្តោយ និងទទឹង ឈ្មោះថា
 មហាសយនា ។ ឥឡូវនេះ កាលសម្តែងទីដែលខ្ពស់ និងទីដេកធំនោះ ទើប
 វេចគោត្តព្រាហ្មណ៍ពោលពាក្យថា សេយ្យថីធំ អាសន្និ ជាដើម ។

ក្នុងពាក្យថា អាសន្និ ជាដើមនោះ មានអធិប្បាយដូចតទៅ ដែល
 ឈ្មោះថា អាសន្និ បានដល់ អាសនៈ គឺទីអង្គុយធំពេក ដែលឈ្មោះថា
 បល្ល័ង្ក បានដល់ បល្ល័ង្កដែលគេធ្វើដោយបិទុបសត្វសាហាវត្រង់ជើង ។
 ដែលឈ្មោះថា តោណាក បានដល់ សំពត់កោដ្ឋវៈផ្ទាំងធំដែលមានរោម
 វែង ។ បានឮថា រោមរបស់សំពត់កោដ្ឋវៈផ្ទាំងធំនោះ វែងជាង ៤ ធ្លាប់ ។

ដែលឈ្មោះថា ចិត្តិកា បានដល់ គ្រឿងកម្រាលរោមចៀមវិចិត្រដោយ
 រតនៈ ។ ដែលឈ្មោះថា បដិកា បានដល់ កម្រាលពណ៌ស ធ្វើអំពី
 រោមចៀម ។ ដែលឈ្មោះថា បដលិកា បានដល់ កម្រាលរោមចៀមមាន
 ផ្កាក្រាស់ ដែលហៅថា បន្ទះកន្ទួតព្រៃក៏មាន ។ ដែលឈ្មោះថា ត្វលិកា
 បានដល់ កម្រាលធ្វើអំពីសំឡីដែលញាត់ដោយសំឡីប្រភេទណាមួយ ក្នុង
 បណ្ណាសំឡីទាំង ៣ ។ ដែលឈ្មោះថា វិកតិកា បានដល់ កម្រាលរោម
 ចៀមដែលវិចិត្រដោយរូបរាជសីហ៍ និងខ្លាជំជាដើម ។ ដែលឈ្មោះថា ឧទុ-
 លោមី បានដល់ កម្រាលរោមចៀមដែលមានជាយទាំងសងខាង ។ អាចារ្យ
 ពួលខ្លះពោលថា កម្រាលរោមចៀមដែលមានផ្កាផុសឡើងតែម្ខាង ។ ដែល
 ឈ្មោះថា ឯកលោមី បានដល់ កម្រាលរោមចៀមដែលមានជាយតែម្ខាង ។
 អាចារ្យពួកខ្លះពោលថា កម្រាលរោមចៀមដែលមានផ្កាផុសឡើងទាំងសង
 ខាង ។ ដែលឈ្មោះថា កង្ខិស្សំ បានដល់ កម្រាលដែលធ្វើអំពីសូត្រ ដេរ
 ភ្ជាប់ដោយរតនៈ ។ ដែលឈ្មោះថា កោសេយ្យំ បានដល់ កម្រាលដែលធ្វើ
 អំពីសរសៃសូត្រ ដេរភ្ជាប់ដោយរតនៈដូចគ្នា ។ ដែលឈ្មោះថា កុត្តកំ បាន
 ដល់ កម្រាលរោមចៀម ទំហំអ្នករាំ ១៦ នាក់ ឈររាំបាន ។ ដែល
 ឈ្មោះថា ហត្ថត្ថរំ ជាដើម បានដល់ កម្រាលដែលក្រាលលើខ្នងដីជាដើម
 និងកម្រាលដែលធ្វើជារូបដីជាដើម ។ ដែលឈ្មោះថា អធិនប្បវេណី បាន
 ដល់ កម្រាលដែលយកស្បែកខ្លាមកដេរដោយទំហំប៉ុនគ្រែ ។ បទដ៏សេស
 មានអត្ថដូចពោលហើយខាងដើមនោះឯង ។ បទថា ធិកាមលាភី ប្រែថា

ព្រះសមណគោតមដ៏ចម្រើន មានប្រក្រតីបានតាមប្រាថ្នា គឺមានប្រក្រតីបាន ទីដេកខ្ពស់ និងជំនាញដែលត្រូវការ ។ បទថា អភិច្ឆលាភិ ប្រែថា មាន ប្រក្រតីបានដោយមិនលំបាក ។ បទថា អកសិរលាភិ ប្រែថា មានប្រក្រតី បានទីដេកដ៏បរិបូណ៌ គឺមានប្រក្រតីបាននូវទីដេកធំ វច្ឆគោត្តព្រាហ្មណ៍ពោល សំដៅយកថា ព្រះសមណគោតមដ៏ចម្រើន ប្រហែលជាបានទីដេកដ៏ឡែង ទៅនោះឯង បានឮថា ព្រាហ្មណ៍នេះធ្ងន់ក្នុងការដេក ។ គាត់ឃើញថា ឥន្ទ្រិយ របស់ព្រះមានព្រះភាគផ្លូវផងជាដើម សម្គាល់ថា ព្រះសមណគោតមនេះ អង្គុយ និងដេកលើទីដេកខ្ពស់ និងទីដេកធំបែបនេះដោយពិត ដោយហេតុ នោះ ទើបឥន្ទ្រិយទាំងឡាយរបស់លោកផ្លូវផង ទើបពណ៌សម្បុរបរិសុទ្ធ ទើបពោលសរសើរគុណរបស់សេនាសនៈនេះ ។

ក្នុងបទថា លទ្ធា ច បន ន កប្បន្តិ នេះ អធិប្បាយថា ព្រោះព្រះ បាលីថា កម្រាលប្រភេទណាមួយប្រើបាន អធិប្បាយថា កម្រាលស្មុត្រសុទ្ធ ទោះក្រាលលើគ្រែក៏ប្រើបាន កម្រាលធ្វើសំពត់រោមសត្វជាដើម ទោះក្រាល ដោយប្រើជាគ្រឿងកម្រាលផ្នែកក៏ប្រើបាន ទោះកាត់ជើងរបស់អាសន្និ ហើយ អង្គុយក៏បាន ទោះទម្លាយរូបសត្វសាហាវរបស់បល្ល័ង្ក ហើយអង្គុយក៏បាន ទោះហែកអាសនៈដែលញាត់សំឡី យកមកធ្វើជាឡើយក៏បាន ដូច្នេះ គ្រឿង កម្រាលទាំងនេះ ទើបគួរដោយវិធីដូចគ្នា តែព្រោះអាស្រ័យវត្ថុដែលជា អកប្បិយ កម្រាលទាំងអស់នោះឯង ព្រះមានព្រះភាគត្រាស់ថា មិនសមគួរ ។ បទថា វនន្តយេវ បចារយាមិ សេចក្តីថា តថាគតចូលកាន់ព្រៃនោះឯង ។

បទថា យនេវ គឺ យានិយេវ ប្រែថា ទាំងឡាយណា ។ បទថា បល្លង្គ
 អាកុជិត្វា គឺអង្គុយឲ្យអាសនៈ និងក្លោជិតគ្នា ដោយជុំវិញ (អង្គុយពត់
 ភ្លែត) ។ បទថា ឧជុំ កាយំ បណិឆាយ គឺតាំងកាយឲ្យត្រង់ ឲ្យឆ្អឹងខ្នង
 ទាំង ១៨ ត្រួតលើក្នុង ។ បទថា បរិមុខំ សតី ឧបដ្ឋបេត្វា សេចក្តីថា
 តម្កល់សតិឆ្ពោះទៅកាន់កម្មដ្ឋាន ឬ ធ្វើការកំណត់ដោយការនាំចេញចាកទុក្ខ
 ឲ្យប្រាកដ ។ សមដូចពាក្យដែលលោកពោលដូច្នេះថា សព្វថា បរិ មានអត្ថ
 ថា កំណត់ សព្វថា មុខំ មានអត្ថថា នាំចេញ សព្វថា សតី មានអត្ថថា
 តាំងមាំ ដោយហេតុនោះ ទើបព្រះមានព្រះភាគត្រាស់ថា តាំងសតិចំពោះមុខ ។
 បទថា ឧបសម្បជ្ឈ វិហារមិ សេចក្តីថា តថាគតបាន គឺធ្វើឲ្យប្រចក្ស ។

បទថា ឯវម្ហុតោ សេចក្តីថា តថាគតជាអ្នកដល់ព្រមដោយឈាន
 ណាមួយ ក្នុងបណ្តាឈាន មានបឋមជ្ឈានជាដើមយ៉ាងនេះ ។ បទថា ឱព្យោ
 មេ ឯសោ តស្មី សមយេ ចដ្ឋមោ ហោតិ សេចក្តីថា ឯការចង្រ្កមរបស់
 តថាគត តថាគតដែលចូលរូបជ្ឈាន ៤ ដើរចង្រ្កម ឈ្មោះថា ជាការចង្រ្កម
 ទិព្វ កាលតថាគតចេញអំពីសមាបត្តិ ដើរចង្រ្កម ការចង្រ្កមនោះ ឈ្មោះថា
 ជាការចង្រ្កមទិព្វដូចគ្នា ។ ក្នុងឥរិយាបថទាំងឡាយ មានការឈរជាដើម ក៏
 មានន័យនេះឯង ។ ក្នុងការនៅ ២ យ៉ាងក្រៅអំពីនេះ ក៏ដូចគ្នា ។ បទថា
 សោ ឯវំ បដាឆាមិ រាតោ មេ បហីនោ សេចក្តីថា ព្រះមានព្រះភាគ
 កាលទ្រង់សម្តែងរាគៈ ដែលលះបានហើយ ដោយអរហត្តមគ្គ ត្រង់មហា-
 ពោធិបល្ល័ង្កនោះឯង ទើបត្រាស់ថា សោ ឯវំ បដាឆាមិ រាតោ មេ បហីនោ

ដូច្នេះ ។ ក្នុងបទដ៏សេស ក៏មានន័យនេះឯង ។ ម្យ៉ាងទៀត សួរថា ដោយ
 បទនេះ ជាការត្រាស់ដល់អ្វី ។ ឆ្លើយថា ព្រះមានព្រះភាគ ត្រាស់ដល់ការ
 ពិចារណា គឺបច្ចវេក្ខណញ្ញាណ ។ ព្រះមានព្រះភាគ ត្រាស់ដល់ផល-
 សមាបត្តិ ដោយការពិចារណា ពិតហើយ ឥរិយាបថ មានការចង្រ្កមជាដើម
 របស់ព្រះអរិយៈ ដែលចូលផលសមាបត្តិក្តី ដែលចេញចាកសមាបត្តិក្តី
 ឈ្មោះថា ជាការចង្រ្កមរបស់ព្រះអរិយៈជាដើម ។ បទដ៏សេសក្នុងសូត្រនេះ
 នាំយល់ទាំងអស់ហើយ ។^{២៣៣}

អដ្ឋកថា វេណគសូត្រទី ៣ ចប់

សុត្តន្តបិដក សរកសូត្រទី ៤

[៦៦] សម័យមួយ ព្រះដ៏មានព្រះភាគ គង់លើភ្នំគិដ្ឋក្នុង ជិតក្រុង
 រាជគ្រឹះ ។ សម័យនោះឯង សរកបរិព្វាជក (ឬសក្នុងព្រះពុទ្ធសាសនា)
 ទើបតែនឹង (សឹក) ចាកធម្មវិន័យនេះ បរិព្វាជកនោះក៏ពោលពាក្យយ៉ាងនេះ
 ក្នុងបរិសទ្យក្នុងក្រុងរាជគ្រឹះថា ធម៌របស់ពួកសមណសក្យបុត្តិយ៍ អញបាន
 ដឹងច្បាស់ហើយ លុះអាត្មាអញ បានដឹងច្បាស់នូវធម៌របស់ពួកសមណសក្យ-
 បុត្តិយ៍ហើយ ទើបអាត្មាអញ សឹកចាកធម្មវិន័យនោះយ៉ាងនេះ ។ លំដាប់

នោះឯង ភិក្ខុច្រើនរូប ស្មៀកស្បង់ប្រដាប់បាត្រ និងចីវរក្នុងបុព្វណ្ណសម័យ ចូលទៅកាន់ក្រុងរាជគ្រឹះ ដើម្បីបិណ្ឌបាត ។ ភិក្ខុទាំងនោះ បានស្តាប់នូវវាចា ដែលសរកបរិព្វាជកពោលក្នុងបរិសទ្យ ក្នុងក្រុងរាជគ្រឹះយ៉ាងនេះថា ធម៌ របស់ពួកសមណសក្យបុត្តិយ៍ អញបានដឹងច្បាស់ហើយ លុះអាត្មាអញដឹង ច្បាស់នូវធម៌របស់សមណសក្យបុត្តិយ៍ហើយ ទើបអាត្មាអញសឹកចាកធម្ម- វិន័យនេះ ។ លំដាប់នោះឯង ភិក្ខុទាំងនោះត្រាច់ទៅបិណ្ឌបាតក្នុងក្រុងរាជគ្រឹះ កាលត្រឡប់ពីបិណ្ឌបាតក្នុងបច្ចាកត្ត ក៏ចូលទៅគាល់ព្រះដ៏មានព្រះភាគ លុះ ចូលទៅដល់ហើយ បានថ្វាយបង្គំព្រះដ៏មានព្រះភាគ ហើយអង្គុយក្នុងទី សមគួរ ។ លុះភិក្ខុទាំងនោះ អង្គុយក្នុងទីសមគួរហើយ បានក្រាបបង្គំទូល ព្រះដ៏មានព្រះភាគដូច្នេះថា បពិត្រព្រះអង្គដ៏ចម្រើន សរកបរិព្វាជក ទើបនឹង សឹកចាកធម្មវិន័យនេះ គាត់ក៏ពោលនូវពាក្យក្នុងបរិសទ្យ ក្នុងក្រុងរាជគ្រឹះ យ៉ាងនេះថា ធម៌របស់ពួកសមណសក្យបុត្តិយ៍ អញបានដឹងច្បាស់ហើយ លុះអាត្មាអញបានដឹងច្បាស់ធម៌ របស់ពួកសមណសក្យបុត្តិយ៍ហើយ ទើប អាត្មាអញសឹកចាកធម្មវិន័យនោះ យ៉ាងនេះ បពិត្រព្រះអង្គដ៏ចម្រើន សូម ព្រះដ៏មានព្រះភាគចូលទៅជួបនឹងសរកបរិព្វាជក ក្នុងបរិព្វាជកាភម ក្បែរ ឆ្នេរស្ទឹងឈ្មោះសប្បិនី ដោយសេចក្តីអនុគ្រោះ ។ ព្រះដ៏មានព្រះភាគទ្រង់ ទទួលដោយតុណ្ហភាព ។ លំដាប់នោះ ព្រះដ៏មានព្រះភាគ ទ្រង់ចេញចាកទី សម្ងំ ក្នុងសាយណ្ឌសម័យ ហើយចូលទៅជួបនឹងសរកបរិព្វាជក ក្នុងបរិព្វាជ- កាភម ក្បែរឆ្នេរស្ទឹងឈ្មោះសប្បិនី លុះចូលទៅដល់ហើយ ទ្រង់គង់លើ

អាសនៈដែលគេក្រាលថ្វាយ ។ លុះព្រះដ៏មានព្រះភាគគង់ហើយ បានត្រាស់
 ទៅនឹងសរកបរិព្វាជកដូច្នេះថា ម្ចាស់សរកៈ ឮថា អ្នកនិយាយយ៉ាងនេះថា
 ធម៌របស់ពួកសមណសក្យបុត្តិយ៍ អាត្មាអញបានដឹងច្បាស់ហើយ លុះអាត្មា
 អញ បានដឹងច្បាស់ធម៌របស់ពួកសមណសក្យបុត្តិយ៍ហើយ ទើបអាត្មាអញ
 សឹកចាកធម្មវិន័យនោះយ៉ាងនេះ ពិតមែនឬ ។ កាលព្រះដ៏មានព្រះភាគទ្រង់
 ត្រាស់យ៉ាងនេះហើយ សរកបរិព្វាជក ក៏នៅស្ងៀម ។ ព្រះដ៏មានព្រះភាគ
 ទ្រង់ត្រាស់ទៅនឹងសរកបរិព្វាជកអស់វារៈ ២ ដងថា ម្ចាស់សរកៈ អ្នកចូរ
 និយាយទៅមើលថា ដូចម្តេច ធម៌របស់ពួកសមណសក្យបុត្តិយ៍ អ្នកបានដឹង
 ហើយ ប្រសិនបើមិនទាន់គ្រប់គ្រាន់ដល់អ្នកទេ តថាគតនឹងបំពេញឲ្យ តែបើ
 គ្រប់គ្រាន់ដល់អ្នកហើយ តថាគតនឹងអនុមោទនា ។ សរកបរិព្វាជកក៏ស្ងៀម
 អស់វារៈ ២ ដង ។ ព្រះដ៏មានព្រះភាគ ទ្រង់ត្រាស់ទៅនឹងសរកបរិព្វាជក
 អស់វារៈ ៣ ដងទៀតថា ម្ចាស់សរកៈ ធម៌របស់ពួកសមណសក្យបុត្តិយ៍
 មានតែតថាគតទើបឲ្យប្រាកដបានថា ម្ចាស់សរកៈ អ្នកចូរនិយាយទៅមើល
 ថា ដូចម្តេច ធម៌របស់ពួកសមណសក្យបុត្តិយ៍ ដែលអ្នកបានដឹងហើយ
 ប្រសិនបើមិនទាន់គ្រប់គ្រាន់ដល់អ្នកទេ តថាគតនឹងបំពេញឲ្យ តែបើគ្រប់គ្រាន់
 ដល់អ្នកហើយ តថាគតនឹងអនុមោទនា ។ សរកបរិព្វាជកក៏ស្ងៀមអស់វារៈ ៣
 ដង ។ លំដាប់នោះ បរិព្វាជកទាំងនោះ បាននិយាយទៅនឹងសរកបរិព្វាជក
 ដូច្នេះថា ម្ចាស់អាវុសោសរកៈ អ្នកគប្បីសូមនូវវត្ថុណា ចំពោះព្រះសមណ-
 គោតម ឯព្រះសមណគោតម ទ្រង់បវារណាវត្ថុនោះឯងដល់អ្នក ម្ចាស់

អារុសោសរកៈ អ្នកចូរនិយាយទៅមើលថា ដូចម្តេច ធម៌របស់ពួកសមណ-
សក្យបុគ្គល្យ័អ្នកបានដឹងហើយ ប្រសិនបើមិនទាន់គ្រប់គ្រាន់ដល់អ្នកទេ ព្រះ
សមណគោតមនឹងបំពេញឲ្យ តែបើគ្រប់គ្រាន់ដល់អ្នកហើយ ព្រះសមណ-
គោតមនឹងទទួលអនុមោទនា ។ កាលបរិច្ឆេទកំឡុងនោះ និយាយយ៉ាងនេះ
ហើយ សរកបរិច្ឆេទក៏នៅស្ងៀម មានមុខសំយុងចុះ មានកង្កែបចុះ មានមុខ
ជ្រប់ចុះ ស្រពោនមុខ រកនិយាយតបតមកវិញមិនរួច ឡើយក៏អង្គុយទៅ ។
លំដាប់នោះ ព្រះដ៏មានព្រះភាគទ្រង់ជ្រាបថា សរកបរិច្ឆេទនៅស្ងៀម មាន
មុខសំយុងចុះ មានកង្កែបចុះ មានមុខជ្រប់ចុះ ស្រពោន មិននិយាយតប
ហើយ ក៏ទ្រង់ត្រាស់ទៅនឹងបរិច្ឆេទកំឡុងនោះដូច្នេះថា ម្ចាស់បរិច្ឆេទកំឡុង-
ឡាយ បុគ្គលណា ពោលចំពោះតថាគតយ៉ាងនេះថា ធម៌ទាំងនេះដែលព្រះអង្គ
ជាសម្មាសម្ពុទ្ធ គ្រាន់តែប្តេជ្ញា មិនទាន់បានត្រាស់ដឹងទេ តថាគតគប្បីសាក
សួរដេញដោល ឈ្មួចឈ្មីមែនទែន ចំពោះបុគ្គលនោះ ក្នុងពាក្យដែល
តថាគត បានសម្តែងហើយនោះ បុគ្គលនោះឯង កាលបើត្រូវតថាគត
សាកសួរ ដេញដោល ឈ្មួចឈ្មីមែនទែនក៏ឥតមានហេតុ ឥតមានឱកាស
គួរនឹងឲ្យបុគ្គលនោះ មិនដល់នូវឋានៈ ៣ ឋានៈណាមួយ គឺបំបិទពាក្យដទៃ
ដោយពាក្យដទៃ ឬនាំពាក្យពីខាងក្រៅចេញ ១ បញ្ចេញនូវសេចក្តីក្រោធផង
នូវទោសៈផង នូវអាការមិនត្រេកអរផង ១ មានសភាពស្ងៀម មានមុខ
សំយុងចុះ មានកង្កែបចុះ មានមុខជ្រប់ចុះ ស្រពោន រកនិយាយតបតមក
វិញមិនរួច នឹងអង្គុយនៅ ១ ដូចជាសរកបរិច្ឆេទ ។ ម្ចាស់បរិច្ឆេទកំឡុង-

ឡាយ បុគ្គលណាគប្បីពោលចំពោះតថាគតយ៉ាងនេះថា អាសវៈទាំងនេះ
 ដែលព្រះអង្គជាខ្លាចសាស្ត្រគ្រាន់តែប្លេជ្ជា មិនទាន់បានអស់រលីងទេ តថាគត
 គប្បីសាកសួរ ដេញដោល ឈ្នួចឈ្នីមែនទែន ចំពោះបុគ្គលនោះ ក្នុងពាក្យ
 ដែលតថាគតសម្តែងហើយនោះ បុគ្គលនោះឯង កាលបើត្រូវតថាគតសាក
 សួរ ដេញដោល ឈ្នួចឈ្នីមែនទែន ក៏ឥតមានហេតុ ឥតមានឱកាស គួរ
 នឹងឲ្យបុគ្គលនោះ មិនដល់នូវឋានៈ ៣ ឋានៈណាមួយ គឺបំបិទពាក្យដទៃ
 ដោយពាក្យដទៃ ឬនាំពាក្យខាងក្រៅចេញ ១ បញ្ចេញនូវសេចក្តីក្រោធផង
 នូវទោសៈផង នូវអាការមិនត្រេកអរផង ១ មានសភាពស្ងៀម មានមុខ
 សំយុងចុះ មានកង្កែបចុះ មានមុខជ្រប់ចុះ ស្រពោន រកនិយាយតបតមក
 វិញមិនរួច នឹងអង្គុយនៅ ១ ដូចជាសរកបរិព្វាជក ។ ម្នាលបរិព្វាជកទាំង-
 ឡាយ បុគ្គលណា គប្បីពោលចំពោះ តថាគតយ៉ាងនេះថា ធម៌ គឺសច្ចៈ ៤
 ដែលព្រះអង្គសម្តែងហើយ ដើម្បីប្រយោជន៍ដល់មគ្គ និងផលណា ធម៌នោះ
 មិនប្រព្រឹត្តទៅ ដើម្បីឲ្យអស់ទៅនៃទុក្ខដោយប្រព្រឹត្តដល់បុគ្គលអ្នកធ្វើ ដើម្បី
 មគ្គផលនោះទេ តថាគតគប្បីសាកសួរ ដេញដោល ឈ្នួចឈ្នីមែនទែន
 ចំពោះបុគ្គលនោះ ក្នុងធម៌ដែលតថាគតសម្តែងហើយ បុគ្គលនោះឯង កាល
 បើត្រូវតថាគតសាកសួរ ដេញដោល ឈ្នួចឈ្នី មែនទែន ក៏ឥតមានហេតុ
 ឥតមានឱកាស គួរនឹងឲ្យបុគ្គលនោះ មិនដល់នូវឋានៈ ៣ ឋានៈណាមួយ
 គឺបំបិទពាក្យដទៃដោយពាក្យដទៃ ឬនាំពាក្យខាងក្រៅចេញ ១ បញ្ចេញនូវ
 សេចក្តីក្រោធផង នូវទោសៈផង នូវអាការមិនត្រេកអរផង ១ មានសភាព

ស្ងៀម មានមុខសំយុងចុះ មានកង្កែបចុះ មានមុខជ្រប់ចុះ ស្រពោន រក
និយាយតបតមកវិញមិនរួច នឹងអង្គុយនៅ ១ ដូចជាសរកបរិព្វាជក ។
លំដាប់នោះ ព្រះមានព្រះភាគបន្ទីនូវសីហនាទអស់វារៈ ៣ ដង ក្នុងបរិព្វា-
ជកាភម ជិតឆ្នេរស្ទឹងសប្បនី ហើយហោះទៅកាន់វេហាស៍ ។ កាលដែល
ព្រះដ៏មានព្រះភាគ ទ្រង់និមន្តមិនយូរប៉ុន្មាន បរិព្វាជកទាំងនោះ ក៏និយាយ
ចាក់ដោតទៅនឹងសរកបរិព្វាជកដោយជន្មញ្ញ គឺសម្តីដោយជុំវិញថា ម្ចាស់
អាវុសោសរកៈ ប្រៀបដូចជាចកចាស់ក្នុងព្រៃធំ គិតថា អញនឹងបន្ទីនូវ
សីហនាទ ហើយក៏បន្ទីនូវសំឡេងជាសំឡេងចកដដែល បន្ទីនូវសំឡេង
ក៏នៅជាសំឡេងស្អាតដដែល យ៉ាងណាមិញ ម្ចាស់អាវុសោសរកៈ អ្នកវៀរ
ចាកព្រះសមណគោតមចេញ គិតថា អញនឹងបន្ទីនូវសីហនាទ ហើយ
ក៏បន្ទីដូចជាសំឡេងរបស់ចកដែលបន្ទីនូវសំឡេង ក៏នៅជាសំឡេងស្អា-
តដដែល យ៉ាងនោះដែរ ។ ម្ចាស់អាវុសោសរកៈ ប្រៀបដូចជាមាន់ញីគិតថា
អញនឹងរងាវឲ្យដូចជាមាន់ឈ្មោល ហើយក៏រងាវជាសំឡេងមាន់ញីដដែល
យ៉ាងណាមិញ ម្ចាស់អាវុសោសរកៈ អ្នកវៀរចាកព្រះសមណគោតមចេញ
គិតថា អញនឹងរងាវឲ្យដូចជាមាន់ឈ្មោល ហើយរងាវជាសំឡេងមាន់ញី
ដដែល យ៉ាងនោះដែរ ។ ម្ចាស់អាវុសោសរកៈ ប្រៀបដូចគោបា សម្គាល់
នូវសំឡេង ដែលខ្លួនគប្បីបន្ទីឡើងដ៏ខ្លាំងក្នុងរោងគោ ដែលមិនមានគោបា
យ៉ាងណាមិញ ម្ចាស់អាវុសោសរកៈ អ្នកវៀរចាកព្រះសមណគោតមចេញ
ហើយ សម្គាល់នូវសំឡេង ដែលខ្លួនគប្បីបន្ទីឡើងខ្លាំង ក៏យ៉ាងនោះដែរ ។

លំដាប់នោះ បរិព្វាជកទាំងនោះ ពោលពាក្យចាក់ដោតចំពោះសរកបរិព្វាជក
ដោយជន្មញ្ច គឺពាក្យដោយជុំវិញ ។

អដ្ឋកថា

សរកសូត្រ

[៦៦] គប្បីជ្រាបវិនិច្ឆ័យក្នុងសរកសូត្រទី ៤ ដូចតទៅនេះ បទថា
រាជគហេ បានដល់ ក្នុងនគរមានឈ្មោះយ៉ាងនេះ ។ បទថា ឥន្ទ្រក្នុង
បព្វតេ សេចក្តីថា ភ្នំនោះមានកំពូលដូចសត្វត្នាត ម្យ៉ាងទៀត ឈ្មោះថា
គិដ្ឋក្នុង ព្រោះសត្វត្នាតនៅលើកំពូលរបស់ភ្នំនោះ ។ ទ្រង់គង់ត្រង់ភ្នំគិដ្ឋ-
ក្នុងនោះ ។ ដោយបទថា ឥន្ទ្រក្នុង នេះ លោកសម្តែងដល់ទីប្រថាប់
របស់ព្រះមានព្រះភាគ ដែលទ្រង់នៅប្រថាប់ ដោយយកក្រុងរាជគ្រឹះជា
គោចរគាម ។ អធិប្បាយថា មហាជនសាងវិហារថ្វាយព្រះតថាគតលើភ្នំ
គិដ្ឋក្នុង ដូច្នោះ ពាក្យថា ឥន្ទ្រក្នុងវិហារោ ទើបជាឈ្មោះរបស់វិហារនោះ
ក្នុងសម័យនោះ បរិព្វាជក ឈ្មោះថា សរកៈនេះនៅក្នុងទីនោះ ដូច្នេះឯង ។

បទថា សរកោ នាម បរិព្វាជកោ អចិប្បក្កន្តោ ហោតិ សេចក្តីថា
បរិព្វាជកមានឈ្មោះយ៉ាងនេះថា សរកៈ ឬសហើយក្នុងសាសនានេះ មិនយូរ
ក៏ឃ្លាតចេញទៅ អធិប្បាយថា មិនយូរក៏សឹក ។ ពិតហើយ កាលព្រះសម្មា-

សមុទ្រឡើងកើតឡើងក្នុងលោក ពួកតិរិយនាំគ្នាសាបសូន្យលោកសក្ការៈ ។
 លោកសក្ការៈជាច្រើនកើតឡើងដល់ព្រះរតនត្រ័យ ដូចព្រះធម្មសង្គាហកាចារ្យ
 ពោលថា សម័យនោះឯង ព្រះមានព្រះភាគ ជាបុគ្គលដែលជនទាំងឡាយ
 ធ្វើសក្ការៈ គោរព ឱនលំទោន ឬជា កោតក្រែង ហើយជាអ្នកបានទទួល
 បរិក្ខារ គឺចីវរ បិណ្ឌបាត សេនាសនៈ និងគិលានបច្ច័យភេសជ្ជៈ ឯអន្ស-
 តិរិយ និងបរិព្វាជកទាំងឡាយ មិនមានបុគ្គលធ្វើសក្ការៈ គោរពរាប់អាន
 ឬជា និងធ្វើការកោតក្រែង មិនបានទទួលបរិក្ខារ គឺចីវរ បិណ្ឌបាត
 សេនាសនៈ និងគិលានបច្ច័យភេសជ្ជៈ ដូច្នេះ ។

អន្សតិរិយប្រមាណ ៥០០ នាក់នោះ ជាអ្នកវិនាសចាកលោក និង
 សក្ការៈយ៉ាងនេះ ណាត់គ្នាប្រជុំក្នុងអារាមរបស់បរិព្វាជកមួយកន្លែង ពិភាក្សា
 គ្នាថា អ្នកដ៏ចម្រើនទាំងឡាយ ចាប់តាំងអំពីកាលដែលព្រះសមណគោតម
 កើតឡើងហើយ ពួកយើងក្លាយជាអ្នកសាបសូន្យចាកលោកសក្ការៈ អ្នក
 ទាំងឡាយចូរ ពិចារណាករទោសរបស់ព្រះសមណគោតម និងសាវ័ករបស់
 ព្រះសមណគោតមណាមួយ ពង្រីកទោសកំហុសចេញទៅ តិះដៀលពាក្យ
 ប្រៀនប្រដៅរបស់ព្រះសមណគោតមនោះ ហើយនឹងញ៉ាំងលោកសក្ការៈឲ្យ
 កើតឡើងដល់ពួកយើងទាំងឡាយ អន្សតិរិយទាំងនោះ កាលសម្លឹងមើល
 ទោស បានពោលថា ពួកយើងមិនអាចនឹងមើលឃើញទោសរបស់ព្រះ
 សមណគោតមក្នុងទី ៤ ស្ថាន គឺក្នុងទ្វារ ៣ និងអាជីវៈ ១ បានឡើយ
 អ្នកទាំងឡាយចូរលះឋានៈទាំង ៤ សិន ហើយសម្លឹងមើលឋានៈដទៃ ។ គ្រា

នោះ ក្នុងរវាងពួកតិរិយទាំងនោះ តិរិយម្នាក់ពោលឡើងយ៉ាងនេះថា ខ្ញុំមិន
 ឃើញឧបាយដទៃ តែសមណៈទាំងនេះ ចុះប្រជុំគ្នារៀងរាល់កន្លះខែ បិទទ្វារ
 បិទបង្អួច មិនឲ្យសូម្បីតែសាមណេរចូលទៅ សូម្បីឧបដ្ឋាក ដែលជាអ្នកជិត
 ស្និទ្ធ ក៏មិនបានឃើញ សមណៈទាំងនេះ រាយមាយាមន្ត ដែលធ្វើឲ្យមនុស្ស
 វង្វេង ហើយធ្វើឲ្យមនុស្សត្រឡប់ចិត្ត ចុះចូលជាបក្ខពួក បើយើងទាំងឡាយ
 អាចនាំយកមាយាមន្តដែលធ្វើឲ្យមនុស្សវង្វេងនោះមកបាន ដោយឧបាយនេះ
 លោកសក្ការៈដ៏ឱ្យារ នឹងមានដល់ពួកយើង ។ សូម្បីតិរិយម្នាក់ទៀត ក៏បាន
 ក្រោកឡើងពោលយ៉ាងនោះដូចគ្នា ។ តិរិយទាំងអស់មានវាទៈតែមួយដូចគ្នា ។
 បន្ទាប់ពីនោះ តិរិយទាំងអស់ពោលថា អ្នកណាអាចនាំយកមន្តនោះមកបាន
 ពួកយើងនឹងតែងតាំងឲ្យធ្វើជាប្រធាន ក្នុងលទ្ធិរបស់ពួកយើងទាំងឡាយ ។

លំដាប់នោះ ពួកតិរិយសួរគ្នា តាំងអំពីមនុស្សចុងក្រោយឡើងទៅថា
 អ្នកអាចទេ អ្នកអាចទេ កាលមនុស្សចំណែកច្រើនឆ្លើយថា ខ្ញុំមិនអាច ខ្ញុំមិន
 អាច ទើបនាំគ្នាសួរសរកបរិព្វាជកថា នៃលោកអាចារ្យ លោកអាចារ្យអាចឬ
 ទេ គាត់ឆ្លើយថា ការនាំមាយាមន្តនេះមក មិនមែនជារឿងធូនទេ បើពួកអ្នក
 គោរពតាមពាក្យសម្តីរបស់ខ្លួន តែងតាំងខ្ញុំឲ្យជាប្រធាននោះ ពួកតិរិយពោល
 ថា កុំទើសទាល់ចិត្តឡើយលោកអាចារ្យ សូមលោកអាចារ្យនាំមន្តមកចុះ
 កាលធ្វើស្រេចហើយ ពួកខ្ញុំនឹងតែងតាំងឲ្យធ្វើជាប្រធានពិត ។ គាត់ពោលថា
 បុគ្គលនាំមាយាមន្តនោះមកបាន មិនមែនអាចនាំមកបានដោយការលួច ឬការ
 ប្លន់ តែត្រូវធ្វើជាបក្ខពួកជាមួយសាវ័ករបស់ព្រះគោតម គឺត្រូវថ្វាយបង្គំ

សាវ័ករបស់ព្រះសមណគោតម ធ្វើវត្ថុបដិបត្តិ បរិភោគអាហារក្នុងបាត្រ
 របស់សាវ័កនៃព្រះសមណគោតមទាំងនោះ ទើបអាចនាំមកបាន កិរិយា
 របស់បុគ្គលដូច្នេះនោះ ពួកអ្នកពេញចិត្តឬ តិរិយទាំងឡាយឆ្លើយថា សូម
 លោកអាចារ្យធ្វើបែបណាមួយនាំមកប្រគល់ឲ្យពួកយើង ។ សរកបរិព្វាជក
 បានឲ្យសញ្ញាដល់បរិព្វាជកទាំងឡាយថា បើដូច្នោះ អ្នកទាំងឡាយឃើញខ្ញុំ
 ហើយ ត្រូវធ្វើដូចជាមិនឃើញ ហើយក្នុងថ្ងៃទី ២ ទើបក្រោកឡើងអំពី
 ព្រលឹម ចូលទៅកាន់មហាវិហារឈ្មោះគិដ្ឋក្នុង ថ្វាយបង្គំភិក្ខុទាំងឡាយ
 ដែលខ្លួនឃើញហើយ ដោយបញ្ជូនប្រតិស្ឋាន ភិក្ខុទាំងឡាយនិយាយគ្នាថា
 តិរិយដទៃរឹងត្អឹង គ្រោតគ្រោត តែតិរិយនេះ ប្រហែលជាអ្នកមានសទ្ធា
 មានសេចក្តីជ្រះថ្លាហើយ ។ គាត់ពោលថា បពិត្រលោកម្ចាស់ លោកម្ចាស់
 ទាំងឡាយបួសហើយ ក្នុងសម្មាសមគ្គនោះឯង ព្រោះដឹងល្អហើយ
 ឯខ្ញុំមិនបានពិចារណា ទើបរសាត់ទៅខុសកំពង់ ទើបត្រាច់ទៅខុសទិសដៅ
 ដែលមិនបាននាំសត្វចេញចាកទុក្ខ ។ កាលគាត់ពោលយ៉ាងនេះហើយ ថ្វាយ
 បង្គំភិក្ខុគ្រប់រូបដែលខ្លួនឃើញហើយ ត្រៀមទឹកសម្រាប់ងូតជាដើម ធ្វើឈើ
 ស្ទុះឲ្យជាកប្បិយ លាងជើង លាបប្រេង បានកត់ដែលសេសសល់ ហើយ
 បរិភោគ ។

ព្រះមហាថេរៈមួយរូប ឃើញគាត់ដោយទំនងនេះ ទើបពោលថា អ្នក
 មានសទ្ធាជ្រះថ្លាហើយ ម្តេចមិនបួស គាត់ឆ្លើយថា បពិត្រលោកម្ចាស់ អ្នក
 ណាគេនឹងបំបួសខ្ញុំ ព្រោះពួកខ្ញុំប្រព្រឹត្តខ្លួនជាសត្រូវចំពោះលោកម្ចាស់ទាំង-

ឡាយ មកអស់កាលដ៏យូរ ។ ព្រះថេរៈពោលថា បើអ្នកបំណងនឹងបួស
 អាត្មាក៏នឹងបំបួស ហើយឲ្យគាត់បំពេញបព្វជ្ជា ។ រាប់អំពីវារៈដែលបួសហើយ
 បានធ្វើវត្តប្រតិបត្តិជានិច្ច ព្រះថេរៈពេញចិត្តក្នុងវត្តបដិបត្តិ មិនយូរប៉ុន្មាន
 ក៏ឲ្យឧបសម្បទា ។ ក្នុងថ្ងៃឧបសម្បទា លោកចូលកាន់រោងឧបោសថ មួយ
 អន្លើដោយភិក្ខុទាំងឡាយ ឃើញភិក្ខុទាំងឡាយ លើកតម្កើងបាតិមោក្ខ
 ដោយឧស្សាហៈច្រើន ទើបគិតថា ភិក្ខុទាំងនេះរាយមាយាមន្ត ដែលធ្វើឲ្យ
 មនុស្សរង្វេងហើយ ធ្វើឲ្យប្រែចិត្តចូលជាបក្ខពួក ។ ២-៣ ថ្ងៃទៀត ប៉ុណ្ណោះ
 អញនឹងសូត្របាន លោកទៅកាន់បរិវេណ ថ្វាយបង្គំព្រះឧបជ្ឈាយ៍ហើយ
 សាកសួរថា បពិត្រលោកម្ចាស់ ធម៌នេះ ឈ្មោះអ្វី ឧបជ្ឈាយ៍ឆ្លើយថា
 ឈ្មោះបាតិមោក្ខ ។ បពិត្រលោកម្ចាស់ បាតិមោក្ខនេះ ជាធម៌ដ៏ឧត្តមឬ ព្រះ
 ថេរៈពោលថា ត្រូវហើយ សិក្ខានេះទ្រទ្រង់ទុកបាននូវសាសនធម៌ទាំងអស់
 សរកៈពោលថា បើធម្មសិក្ខានេះ ជាធម៌ឧត្តុង្គឧត្តមសោត ខ្ញុំនឹងរៀនយក
 ធម្មសិក្ខានេះឯង ។ ព្រះថេរៈទទួលពាក្យថា រៀនចុះ ។ លោកកំពុងរៀន
 ជួបបរិព្វាជកទាំងឡាយ បរិព្វាជកសួរថា ដូចម្តេចទៅហើយ លោកអាចារ្យ
 ទើបប្រាប់ថា ពួកអ្នកកុំគិតថ្វីឡើយ ២-៣ ថ្ងៃទៀត ខ្ញុំនឹងនាំទៅឲ្យ ។ មិន
 យូរក៏រៀនចប់ ហើយនិយាយនឹងឧបជ្ឈាយ៍ថា ធម្មសិក្ខានេះមានត្រឹមប៉ុណ្ណោះ
 ឬ ឬមានដទៃទៀត ។ ព្រះថេរៈឆ្លើយថា មានប៉ុណ្ណោះឯង ។ ក្នុងថ្ងៃស្អែក
 លោកស្ងៀកដណ្តប់តាមប្រក្រតី កាន់បាតតាមទំនងដែលធ្លាប់កាន់ ហើយ
 ចេញអំពីអារាមឈ្មោះគិដ្ឋក្នុង ទៅកាន់អារាមរបស់បរិព្វាជកៗ ទាំងឡាយ

ឃើញហើយ នាំគ្នាចោមរោម សួរថា ដូចម្តេចទៅហើយ លោកអាចារ្យ
 ប្រហែលជាមិនអាចនាំមាយាមន្ត ដែលធ្វើឲ្យមនុស្សវង្វេងមកបានទេដឹង ។
 គាត់ឆ្លើយថា កុំទើសទាល់ចិត្តឡើយ អារុសោទាំងឡាយ មាយាមន្តដែលធ្វើ
 ឲ្យមនុស្សវង្វេង ខ្ញុំនាំមកបានហើយ តាំងអំពីនេះទៅ យើងទាំងឡាយ នឹង
 មានលាភសក្ការៈច្រើន អ្នកទាំងឡាយ ចូរសាមគ្គីគ្នា កុំឈ្មោះ កុំវិវាទគ្នា
 បរិព្វាជកទាំងឡាយពោលថា បពិត្រលោកអាចារ្យ បើលោករៀនបានមក
 ហើយ ក៏ចូរប្រាប់មាយាមន្តដែលធ្វើឲ្យមនុស្សវង្វេងនោះដល់ពួកខ្ញុំផង ។ គាត់
 សូត្របាតិមោក្ខតាំងអំពីដើមដល់ចប់ ។ គ្រានោះ បរិព្វាជកទាំងឡាយនោះ
 និយាយគ្នាថា នែអ្នកដ៏ចម្រើនទាំងឡាយ មកពួកយើងនឹងចូលទៅក្នុងព្រះ
 នគរ ពោលទោសរបស់ព្រះសមណគោតម កាលទ្វារក្រុងមិនទាន់បើក នាំ
 គ្នាទៅជិតទ្វារ ចូលទៅមុនជនទាំងពួង ពេញផ្លូវដែលបើកហើយ ។ ពាក្យថា
 សរកោ នាម បរិព្វាជកោ អវិប្បក្កន្តោ ហោតិ ដូច្នេះ លោកពោល
 ដល់បរិព្វាជកនោះ ដែលលបគេចទៅទាំងកេទរបស់ខ្លួនយ៉ាងនេះ ។

ក្នុងថ្ងៃនោះ ព្រះមានព្រះភាគទ្រង់ប្រមើលមើលសត្វលោក ក្នុងវេលា
 ជិតភ្លឺ បានឃើញហេតុនេះថា ថ្ងៃនេះ សរកបរិព្វាជកដើរទៅក្នុងព្រះនគរ
 ហើយធ្វើបកាសនីយកម្ម កាលគេពោលពាក្យតិះដៀលព្រះរតនត្រ័យ ឈ្មោះ
 ថា បាចនូវថ្នាំពិស ហើយទៅកាន់អារាមនៃបរិព្វាជក ឯតថាគត ក៏នឹងទៅ
 ក្នុងទីនោះដូចគ្នា បរិស័ទទាំង ៤ នឹងប្រជុំគ្នាក្នុងអារាមរបស់បរិព្វាជកនោះឯង
 ក្នុងសមាគមនោះ មនុស្សប្រមាណ ៨៤០០០ នាក់ បានជីកនូវទឹកអម្រឹត ។

លំដាប់នោះ ព្រះមានព្រះភាគ ទ្រង់ត្រិះរិះថា សរកបរិញ្ញាជក ចូរមានឱកាស
 ចូរប្រកាសទោសតាមពេញចិត្ត ហើយត្រាស់ហៅព្រះអានន្ទមកថា ម្ចាស់
 អានន្ទ អ្នកចូរទៅប្រាប់ភិក្ខុសង្ឃ ក្នុងមហាវិហារទាំង ១៨ កន្លែង ឲ្យទៅ
 បិណ្ឌបាតជាមួយតថាគត ។ ព្រះអានន្ទបានបដិបត្តិដូច្នោះហើយ ។ ភិក្ខុ
 ទាំងឡាយ កាន់បាត ចីវរ ចោមរោមព្រះតថាគត ហើយត្រាច់ទៅ ព្រះ
 សាស្តាទ្រង់នាំភិក្ខុសង្ឃទៅបិណ្ឌបាតឯស្រុក ជិតព្រះនគរ ឯសរកបរិញ្ញាជក
 ចូលទៅកាន់ព្រះនគរ មួយអន្លើដោយបរិញ្ញាជកទាំងឡាយ កាលដល់កណ្តាល
 ពួកបរិស័ទ ទ្វារព្រះរាជវាំង ទ្វារផ្ទះអមាត្យ និងផ្ទះដែលមានមុំ ៤ ជាដើម
 បានប្រកាសថា ធម៌របស់ពួកសមណសក្យបុត្រទាំងឡាយ ខ្ញុំចេះអស់ហើយ
 ដូច្នេះជាដើម ក្នុងទីនោះៗ ។ ពាក្យជាដើមថា សោ រាជគហោ បរិសតិ ឯវំ
 វាចំ ភាសតិ នេះ លោកពោលសំដៅដល់ការពោលទោសនោះ ។ បណ្តា
 បទទាំងនោះ បទថា អញ្ញាតោ សរកបរិញ្ញាជកសម្តែងថា ធម៌របស់ពួក
 សមណសក្យបុត្រ ខ្ញុំដឹងហើយ គឺយល់ហើយ បានដល់ រៀនឲ្យជាក់ច្បាស់
 ហើយ ។ បទថា អញ្ញាយ ប្រែថា ដឹងហើយ ។ បទថា អបក្កន្តោ បាន
 ដល់ ចៀសចេញទៅទាំងដែលនៅទ្រទ្រង់កេទនោះឯង ។ សរកបរិញ្ញាជកនោះ
 កាលនឹងសម្តែងសេចក្តីនេះ ទើបពោលពាក្យយ៉ាងនេះថា បើសាសនារបស់
 ព្រះសមណគោតម នឹងមានសារៈអ្វីខ្លះហើយសោត ខ្ញុំក៏មិនចៀសចេញទៅ
 តែសាសនារបស់ព្រះសមណគោតមនោះ ឥតសារៈ មិនមានខ្លឹមសារ
 សមណៈទាំងឡាយរាយមាយមន្ត ដែលធ្វើឲ្យមនុស្សវង្វេង ទើបបោក

បញ្ចោតសត្វលោកបាន ។

បទថា អថ ខោ សម្ពហុលា ភិក្ខុ សេចក្តីថា
 កាលនោះបរិព្វាជកនោះ ពោលយ៉ាងនេះ ភិក្ខុខាងអារញ្ញវាសី ៥០០ រូប
 មិនដឹងថា ព្រះសាស្តាយាងទៅបិណ្ឌបាតក្នុងទីឈ្មោះនោះ ទើបចូលទៅ
 បិណ្ឌបាតក្នុងក្រុងរាជគ្រឹះ ក្នុងគ្រាកិក្ខាចារ ។ ពាក្យថា អថ ខោ សម្ពហុលា
 ភិក្ខុ នេះ លោកពោលសំដៅភិក្ខុទាំងនោះ ។ បទថា អស្សោសុំ ប្រែថា
 បានឮហើយ ។ បទថា យេន ភគវា តេនុបសង្គមិ សេចក្តីថា ចូលទៅ
 ដោយតាំងចិត្តថា ពួកយើងនឹងក្រាបទូលរឿងនេះដល់ព្រះទេសពល ។ បទ
 ថា សប្បនិកា តិរំ បានដល់ ច្រាំងស្ទឹង ដែលមានឈ្មោះយ៉ាងនេះថា
 សប្បនិកា ។

បទថា អធិវាសេសិ ភគវា តុណ្ហីភាវេន អធិប្បាយថា ទ្រទ្រង់នូវ
 ខន្តីខាងក្នុង ទ្រង់ទទួលដោយចិត្តតែម្យ៉ាង ដោយទ្រង់មិនកម្រើកព្រះកាយ
 និងវាចា ។ ព្រះមានព្រះភាគ កាលទ្រង់ទទួលជ្រាបដោយតុណ្ហីភាពយ៉ាងនេះ
 ហើយ ទ្រង់ព្រះតម្រិះតទៅថា ថ្ងៃនេះ គឺជាគតកាលនឹងកាច់បំបាក់នូវវាទៈនៃ
 សរេកបរិព្វាជក គួរទៅម្នាក់ឯង ឬមានភិក្ខុសង្ឃចោមរោមទៅផងហ្ន៎ ។ គ្រា
 នោះ ទ្រង់ដាក់ព្រះហឫទ័យដូច្នេះថា បើគឺជាគតមានភិក្ខុសង្ឃចោមរោមទៅ
 មហាជននឹងពោលយ៉ាងនេះថា ព្រះសមណគោតមកាលនឹងចូលទៅកាន់ទីដែល
 លើកវាទៈ ក៏ចាំបាច់លើកគ្នាទៅ ប្រើកម្លាំងរបស់បរិស័ទ កាច់វាទៈដែល
 កើតឡើងហើយ មិនឲ្យកាត់ម្ខាងឆ្អឹងបក្សាលឡើងបានឡើយ កាលវាទៈកើត

ឡើងដល់តថាគតហើយ កិច្ច គឺការលើកវាទៈដោយនាំអ្នកដទៃទៅផង មិន
 មានដល់តថាគតឡើយ តថាគតម្នាក់ឯងប៉ុណ្ណោះ ដែលនឹងទៅកាប់បំបាក់
 វាទៈនោះ ។ ការដែលតថាគតជាព្រះពុទ្ធ កាប់វាទៈដែលកើតឡើងដល់ខ្លួន
 ក្នុងបច្ចុប្បន្ននេះ មិនជាបស្ចឹមស្វារ្យឡើយ ក្នុងវេលាដែលតថាគតបំពេញ
 ពុទ្ធចរិយា អ្នកដទៃដែលអាចនាំគ្នាជំនួសតថាគត សូម្បីកាលកើតក្នុង
 អហេតុកបដិសន្ធិ មិនធ្លាប់មានឡើយ ។ ដើម្បីញ៉ាំងសេចក្តីនេះឲ្យជាក់ច្បាស់
 គួរនាំកណ្តាជាតកមកសម្តែង ដូច្នេះ

យតោ យតោ គរុធុរំ យតោ គម្ពីរវត្ថុនិ
 តទាស្ស កណ្ឌំ យុត្តាន្តិ ស្វាស្ស តំ
 វេហតេ ធុរំ ។
 ធុរៈជូន ក្នុងទីណាៗ ផ្លូវដ៏ជ្រៅក្នុងទីណា កាលនោះ
 ឯង ពួកជននាំគ្នាទីមគោឈ្មោះកណ្តៈ គោឈ្មោះ
 កណ្តៈនោះ ក៏អូសនូវធុរៈដ៏ជូននោះទៅបាន ។

រឿងគោកាឡក

បានឮថា ក្នុងអតីត សម័យឈ្មួញរទេះម្នាក់ ស្នាក់នៅក្នុងផ្ទះរបស់
 ស្រីចាស់ម្នាក់ ។ គ្រានោះ មេគោមួយរបស់គាត់បានកើតកូនក្នុងពេលយប់
 ជាកូនគោឈ្មោះឈ្មួយ ។ ចាប់តាំងពីស្រីចាស់ឃើញកូនគោហើយ កើត
 សេចក្តីស្រឡាញ់ដូចកូនបង្កើត ។ ក្នុងថ្ងៃស្អែកឡើង កូនរបស់ឈ្មួញរទេះ
 ពោលថា សូមលោកយាយទទួលថ្ងៃឈ្មួញរទេះរបស់លោកយាយចុះ ។ ស្រី

ចាស់ពោលថា ខ្ញុំមិនត្រូវការរបស់ដទៃ សូមអ្នកឲ្យកូនគោនេះដល់ខ្ញុំចុះ ។
 កូនឈ្មួញរទេះពោលថា សូមលោកយាយទទួលចុះ ។ ស្រីចាស់ទទួលកូន
 គោហើយ ឲ្យផឹកទឹកដោះ ឲ្យបបរ ភត្ត និងស្មៅជាដើម ចិញ្ចឹមរក្សាហើយ ។
 កូនគោចម្រើនធំឆាត់ឡើង មានរូបរាងឆាត់ សម្បុរដោយកម្លាំង និងសេចក្តី
 ព្យាយាមដល់ព្រមដោយអាចារ មានឈ្មោះថា កាឡកៈ ។ ក្នុងកាលបន្ទាប់
 មក កាលឈ្មួញរទេះម្នាក់ទៀត ធ្វើដំណើរមក មួយអន្លើដោយរទេះ ៥០០
 កង់រទេះជាប់កក់ ក្នុងទីដែលមានទឹកច្រោះ គាត់ព្យាយាមទឹមគោ ១០ ខ្លះ ២០
 ខ្លះ ក៏មិនអាចទាញរទេះឡើងបាន ទើបចូលទៅរកគោកាឡកៈ ពោលថា នែ
 បា ខ្ញុំនឹងឲ្យរង្វាន់ដល់អ្នក ចូរអ្នកទាញរទេះរបស់ខ្ញុំផងចុះ កាលពោលយ៉ាង
 នេះហើយ ក៏នាំគោកាឡកៈនោះទៅ គិតថា គោដទៃ អាចអូសនឹមនាំទៅ
 មួយអន្លើដោយរទេះនេះមិនមាន ទើបចង់ឲ្យត្រង់នឹមរទេះ ហើយទឹមគោ
 កាឡកៈនោះតែមួយ គោកាឡកៈអូសរទេះនោះឡើងទៅដាក់លើគោក ។ នាំ
 រទេះទាំង ៥០០ ឡើងទៅបានដោយទំនងនេះឯង ។ គោនោះនាំរទេះចុង
 ក្រោយឡើងបានហើយ ឈ្មួញក៏ដោះចេញអំពីនឹម អើតក្បាលឡើង សម្តែង
 អាការនឿយហត់ ។ ឈ្មួញរទេះគិតថា គោកាឡកៈនេះ កាលអូសរទេះមាន
 ប្រមាណប៉ុណ្ណេះឡើងបាន មិនធ្លាប់ធ្វើយ៉ាងនេះ ប្រហែលគោនេះទារថ្ងៃ
 ឈ្នួល ទើបខ្ទប់កហាបណៈ ស្មើនឹងចំនួនរទេះ ខ្ទប់ប្រាក់ ៥០០ កហាបណៈ
 ដាក់ត្រង់កគោនោះ ។ គោនោះមិនឲ្យអ្នកដទៃចូលជិត ដើរតម្រង់ទៅកាន់ផ្ទះ
 នោះឯង ។ ស្រីចាស់ឃើញហើយ ក៏ស្រាយចេញ ដឹងថា ជាកហាបណៈ

ទើបពោលថា នៃកូន ហេតុអ្វី ទើបកូនធ្វើយ៉ាងនេះ ឯងយល់ថា ម៉ែរស់នៅ
បានដោយទ្រព្យដែលកូនធ្វើការ ហើយនាំមកឲ្យឬ ដូច្នេះហើយ លាងគោ
ដោយទឹកក្ដៅ លាបខ្លួនដោយប្រេង ហើយពោលទូន្មានថា តទៅ កូនកុំធ្វើ
យ៉ាងនេះឡើយ ។ ព្រះមានព្រះភាគទ្រង់ព្រះតម្រិះថា ក្នុងកាលដែលតថាគត
បំពេញពុទ្ធចរិយា អ្នកដទៃ ឈ្មោះថា អាចនាំធុរៈជំនួសតថាគតដែលកើត
ហើយ ក្នុងអហេតុកបដិសន្ធិ មិនធ្លាប់មាន ដូច្នេះ ទ្រង់សំដៅដល់រឿងដែល
ពោលមកនេះឯង ទើបយាងទៅមួយព្រះអង្គឯង ។

កាលទ្រង់សម្ដែងរឿងនោះ ទើបលោកពោលពាក្យជាដើមថា អថទោ
ភគវា សាយណ្ណសមយំ បដិសល្លាធា វុដ្ឋិតោ ដូច្នេះ ។ បណ្ដាបទទាំង
នោះ បទថា បដិសល្លាធា សេចក្ដីថា ទ្រង់សង្រួមចិត្តចាកអារម្មណ៍គ្រោត
គ្រោតទាំងឡាយ អធិប្បាយថា ចេញអំពីផលសមាបត្តិ ។ បទថា តេនុប-
សន្តមិ សេចក្ដីថា កាលបរិព្វាជកទាំងឡាយ ធ្វើបកាសនីយកម្មពេញព្រះ
នគរ ហើយចេញចាកព្រះនគរ ទៅប្រជុំគ្នាត្រង់អារាមរបស់បរិព្វាជក អង្គុយ
សន្ទនាគ្នាដល់សីហនាទកថាយ៉ាងនេះថា បរិព្វាជកទាំងឡាយសួរថា នៃសរកៈ
បើព្រះគោតមយាងមកសោត អ្នកនឹងធ្វើដូចម្តេច សរកបរិព្វាជកឆ្លើយថា
ខ្ញុំនឹងធ្វើយ៉ាងនេះ គឺកាលព្រះសមណគោតមបន្ទីសីហនាទ ១ ខ្ញុំនឹងបន្ទី ២
បើព្រះសមណគោតមបន្ទី ២ ខ្ញុំនឹងបន្ទី ៤ បើព្រះសមណគោតមបន្ទី ៤
ខ្ញុំនឹងបន្ទី ៥ បើព្រះសមណគោតមបន្ទី ៥ ខ្ញុំនឹងបន្ទី ១០ បើព្រះសមណ-
គោតមបន្ទី ១០ ខ្ញុំនឹងបន្ទី ២០ បើព្រះសមណគោតមបន្ទី ២០ ខ្ញុំនឹងបន្ទី

៣០ បើព្រះសមណគោតមបន្តិ ៣០ ខ្ញុំនឹងបន្តិ ៤០ បើព្រះសមណគោតមបន្តិ ៤០ ខ្ញុំនឹងបន្តិ ៥០ បើព្រះសមណគោតមបន្តិ ៥០ ខ្ញុំនឹងបន្តិ ១០០ បើព្រះសមណគោតមបន្តិ ១០០ ខ្ញុំនឹងបន្តិ ១០០០ ដូច្នេះ ព្រះមានព្រះភាគយាងចូលទៅហើយ ។

ព្រះមានព្រះភាគ កាលយាងចូលទៅ ទ្រង់ស្ងៀកសំពត់ ២ ជាន់ដែលគេជ្រលក់ល្អហើយ ទ្រង់ដណ្តប់សុគតមហាចីវរ បានយាងចូលទៅមួយព្រះអង្គឯង ត្រង់កណ្តាលព្រះនគរ ដូចព្រះរាជាប្រាសចាកពលនិករ ព្រោះផ្លូវទៅអារាមរបស់បរិព្វាជក ដែលនៅកណ្តាលព្រះនគរ មិច្ឆាទិដ្ឋិកបុគ្គលទាំងឡាយឃើញហើយ នាំគ្នាតាមទៅដោយគិតថា បរិព្វាជកទាំងឡាយ នឹងធ្វើបកាសនីយកម្ម ប្រារព្ធចោសរបស់ព្រះសមណគោតម ប្រហែលជាទ្រង់យាងទៅដើម្បីឲ្យបរិព្វាជកទាំងនោះយល់ស្របតាម ។ ឯពួកសម្មាទិដ្ឋិកបុគ្គលក៏នាំគ្នាដើរតាមទៅ ដោយគិតថា ព្រះសម្មាសម្ពុទ្ធទ្រង់កាន់យកបាត្រ និងចីវរយាងទៅមួយព្រះអង្គឯងប៉ុណ្ណោះ ថ្ងៃនេះ ប្រហែលជាមានមហាធម្មសង្គ្រាមជាមួយសរកបរិព្វាជក ពួកយើងទាំងឡាយ ក៏នឹងរួមគ្នាធ្វើជាបន្ទាល់ក្នុងសមាគមនោះ ។ កាលមហាជនកំពុងមើលនោះឯង ព្រះបរមសាស្ត្រាយាងចូលទៅកាន់អារាមរបស់បរិព្វាជកហើយ ។

បរិព្វាជកទាំងឡាយ ឃើញព្រះធូល្យញ្ញ័យរូបរបស់ព្រះសម្មាសម្ពុទ្ធជាដុំៗ ផ្សាយឆ្លងដើម ប្រគាប និងមែកនៃដើមឈើទាំងឡាយ ទើបនាំគ្នាភ្លៀងមើលដោយគិតថា ក្នុងថ្ងៃដទៃៗ មិនធ្លាប់មានឱកាសបែបនេះឡើយ នេះអ្វីហ្ន៎ ។

សរកបរិព្វាជកស្តាប់ពាក្យនោះហើយ ក៏ឱនមុខចុះ ដាក់ក្បាលក្នុងរវាងជើង ។
 ក្នុងសម័យនោះ ព្រះមានព្រះភាគ កាលយាងចូលទៅកាន់អារាមនោះយ៉ាង
 នេះហើយ ទ្រង់ប្រថាប់គង់លើអាសនៈដែលគេក្រាលហើយ ពិតហើយ ព្រះ
 គថាគតទ្រង់គួរដល់អាសនៈ ព្រោះទ្រង់កើតឡើងក្នុងត្រកូលខ្ពស់ លើផ្ទៃ
 ជម្ពូប ។ ក្នុងទីគ្រប់កន្លែង គេតែងរៀបចំអាសនៈសម្រាប់ព្រះអង្គ ដោយ
 ចំពោះព្រះមានព្រះភាគ ប្រថាប់គង់លើពុទ្ធាសនៈ មានតម្លៃច្រើន ដែលគេ
 ក្រាលហើយយ៉ាងនេះ ។

បទថា តេ បរិព្វាជកា សរកំ បរិព្វាជកំ ឯតទៅចំ សេចក្តីថា
 បានឮថា កាលព្រះសម្មាសម្ពុទ្ធត្រាស់ពាក្យមានប្រមាណប៉ុណ្ណោះ ជាមួយនឹង
 សរកបរិព្វាជកនោះឯង ក៏ក្នុងសង្ឃដែលតាមព្រះយុគលបាទរបស់ព្រះសាស្តា
 ក៏មកដល់អារាមរបស់បរិព្វាជក បរិស័ទទាំង ៤ ប្រជុំគ្នាហើយ ក្នុងបរិព្វា-
 ជការាមនោះឯង ។ លំដាប់នោះ បរិព្វាជកទាំងនោះគិតថា គួរអស្ចារ្យដែល
 ព្រះសមណគោតមបានយាងមកកាន់សម្នាក់របស់ពួកយើង ដែលត្រាច់ទៅ
 ផ្សាយទោស ធ្វើបកាសនីយកម្មពេញផ្ទៃនគរ មកហើយ ជាបុគ្គលមានពៀរ
 ជាបច្ចាមិត្ត ជាសត្រូវ មិនត្រាស់ពាក្យដែលនាំឲ្យកើតនូវជម្លោះ វិវាទណា
 មួយ តែបែរជាត្រាស់មធ្យភកថា ហាក់បីដូចលាបដោយប្រេងដែលរម្ងាស់
 ហើយ ១០០ ដង ហាក់បីដូចឲ្យដឹកទឹកអម្រឹត ចាប់តាំងអំពីកាលដែលបាន
 យាងមកហើយ ដូច្នេះហើយ ទើបបុគ្គលទាំងនោះ បានទូលពាក្យនេះ ស្រប
 តាមព្រះសម្មាសម្ពុទ្ធ ។ បទថា យាធម្ម្យាសិ សេចក្តីថា អ្នកគប្បីសូម គឺ

គប្បីប្រាថ្នា បានដល់ ត្រូវការ ។ បទថា តុណ្ហិក្ខុតោ បានដល់ ជាអ្នកដល់
 នូវតុណ្ហិកាត ។ បទថា មង្គ្គតោ បានដល់ ដល់នូវការអស់តេជះ ។ បទ
 ថា បត្តកុន្ធា បានដល់ មានកង្ខនចុះ ។ បទថា អធាមុខោ បានដល់
 អង្គុយឈ្ងោកមុខ ។

បទថា សម្មាសម្ពុទ្ធស្ស តេ បដិជានតោ សេចក្តីថា ទ្រង់ប្តេជ្ញា
 យ៉ាងនេះថា តថាគតជាសម្មាសម្ពុទ្ធ ធម៌ទាំងពួង តថាគតត្រាស់ដឹងហើយ ។
 បទថា អនភិសម្ពុទ្ធា សេចក្តីថា ឈ្មោះថាធម៌ទាំងនេះ ទ្រង់មិនបានត្រាស់
 ដឹងហើយ ។ បទថា តត្ថ បានដល់ ក្នុងធម៌ដែលទ្រង់សម្តែងទាំងនោះ
 យ៉ាងនេះថា តថាគតមិនទាន់បានត្រាស់ដឹងហើយ ។

បទថា អញ្ញោន វា អញ្ញំ បដិច្ចស្សតិ សេចក្តីថា បន្ទប់ដោយពាក្យ
 ណាមួយ ដោយពាក្យសម្តីមួយទៀត អធិប្បាយថា សួរមួយបែប ឆ្លើយ
 ផ្សេងមួយបែប ។ បទថា តហិទ្ធា កងំ អបនាមេស្សតិ សេចក្តីថា នាំពាក្យ
 សម្តីដទៃមកលុបលាងពាក្យដើម ។ បទថា អប្បច្ចយំ បានដល់ មិនត្រេកអរ
 ក្រៃលែង គឺអាការដែលមិនពេញចិត្ត ។ បទថា ចាតុក្កិស្សតិ បានដល់
 នឹងធ្វើឲ្យប្រាកដ ។ ក្នុងបណ្ណាឋានៈ ៣ យ៉ាងនោះ ត្រាស់ទោមនស្សដោយ
 អប្បច្ចយ សព្វ ត្រាស់សេចក្តីក្រោធនោះឯងញែកប្រភេទជាសេចក្តីក្រោធនោះ
 យ៉ាងទន់ និងសេចក្តីក្រោធយ៉ាងខ្លាំងក្លា ដោយបទទាំង ២ ខាងដើម ។

ព្រះមានព្រះភាគ កាលទ្រង់បន្លឺសីហនាទ ដោយវេសារជ្ជករណធម៌
 ដំបូងយ៉ាងនេះហើយ កាលទ្រង់បន្លឺសីហនាទដោយវេសារជ្ជករណធម៌ទី ២

ជាដើមតទៅទៀត ទើបត្រាស់ពាក្យជាដើមថា យោ ទោ មំ បរិព្វាជកា
ដូច្នេះ ។

បណ្តាបទទាំងនោះ បទថា យស្ស ទោ បន តេ អត្ថាយ ធម្មោ
ទេសិកោ សេចក្តីថា ចតុរិយសច្ចធម៌ដែលទ្រង់សម្តែងហើយ ដើម្បីជា
ប្រយោជន៍ដល់មគ្គ ឬផលណា ។ បទថា សោ ន និយ្យាតិ សេចក្តីថា
ធម៌នោះមិននាំទៅ គឺមិនចូលដល់ លោកអធិប្បាយថា មិនញ៉ាំងប្រយោជន៍
ឲ្យសម្រេច ។ បទថា តក្ករស្ស អធិប្បាយថា នៃបុគ្គលដែលធ្វើតាម គឺ
ដែលបំពេញបដិបទា ។ បទថា សម្មាទុក្ខក្យាយាយ សេចក្តីថា ដើម្បីការ
អស់ទៅនៃវដ្តទុក្ខទាំងមូល ដោយហេតុ ដោយន័យ ដោយការណ៍ ។ ម្យ៉ាង
ទៀត បទថា យស្ស ទោ បន តេ អត្ថាយ ធម្មោ ទេសិកោ សេចក្តីថា
ធម៌ដែលទ្រង់សម្តែងដើម្បីជាប្រយោជន៍ណា គឺអសុកកម្មដ្ឋាន ដើម្បីជា
ប្រយោជន៍ដល់ការកម្ចាត់រាគៈ មេត្តាកាវនា ដើម្បីជាប្រយោជន៍ដល់ការ
កម្ចាត់ទោសៈ សច្ចធម៌ គឺមរណៈ ដើម្បីជាប្រយោជន៍ដល់ការកម្ចាត់មោហៈ
អានាបានស្សតិ ដើម្បីជាប្រយោជន៍ដល់ការកម្ចាត់វិតក្ក ។ ក្នុងបទថា សោ
ន និយ្យាតិ តក្ករស្ស សម្មាទុក្ខក្យាយាយ មានអធិប្បាយដូច្នេះ ធម៌នោះ
មិននាំទៅ គឺមិនចូលដល់ បានដល់ មិនញ៉ាំងប្រយោជន៍ឲ្យសម្រេច ដើម្បី
ការអស់ទៅនៃវដ្តទុក្ខដោយប្រពៃ គឺដោយហេតុ ដោយន័យ ដោយការណ៍
ដល់អ្នកបដិបត្តិធម៌នោះ តាមដែលទ្រង់សម្តែង ។ បទថា សេយ្យថាបិ
សរកោ បរិព្វាជកោ សេចក្តីថា បុគ្គលនោះ នឹងអង្គុយដូចសរកបរិព្វាជក

ដែលអង្គុយសុបសៅ អស់នូវបដិកាណ ដូច្នោះ ។

កាលព្រះតថាគត ទ្រង់បន្ទីសីហនាទដោយបទទាំង ៣ យ៉ាងនេះហើយ ទ្រង់សម្តែងធម៌ជាបរិវត្ត បរិស័ទប្រមាណ ៨៤០០០ ដែលប្រជុំគ្នាក្នុងទីនោះ បានជីកនូវអមតៈ ។ ព្រះសាស្តាទ្រង់ជ្រាបថា បរិស័ទជីកនូវអមតៈហើយ ទើបហោះឡើងកាន់អាកាស ចៀសចេញទៅ ។ ដើម្បីសម្តែងអត្ថនោះ ទើប លោកពោលពាក្យជាដើមថា អថោ ភគវា ដូច្នោះ ។ បណ្តាបទទាំងនោះ បទថា សីហនាធំ បានដល់ ការបន្ទីដ៏ប្រសើរ គឺការបន្ទីដោយមិនកោតខ្លាច បានដល់ បន្ទីមិនមានបុគ្គលប្រៀប ។ បទថា វេហាសំ បក្កាមិ សេចក្តីថា ព្រះមានព្រះភាគ ទ្រង់ចូលចតុត្ថជ្ឈាន មានអភិញ្ញាជាបាទ ចេញអំពីឈាន ហើយ ទ្រង់អធិដ្ឋាន ហើយហោះឡើងកាន់អាកាស មួយអន្លើដោយភិក្ខុ សង្ឃ កាលទ្រង់យាងទៅយ៉ាងនេះហើយ រំពេចនោះ ក៏បានយាងទៅប្រថាប់ ឯភ្នំគិដ្ឋក្នុងមហាវិហារ ។ បទថា វាចាយ សន្និទោធកេន បានដល់ ចាក់ ដោយវាចា ។ បទថា សញ្ញម្ហី អកំសុ សេចក្តីថា បរិព្វាជកទាំងឡាយ បានធ្វើការត្រាវ គឺពោលទ្រគោះមិនឈប់ឈរ អធិប្បាយថា និយាយចាក់ ដោតខ្លាំងឡើង ។ បទថា ព្រហ្មារញ្ញេ ប្រែថា ក្នុងព្រៃធំ ។ បទថា សីហនាធំ នទិស្សាមិ សេចក្តីថា ចចកចាស់ឃើញអាការរបស់រាជសីហ៍បន្ទីសីហនាទ ក៏គិតថា រាជសីហ៍នេះ ជាសត្វតិរច្ឆាន ឯអញក៏ជាសត្វតិរច្ឆាន រាជសីហ៍មាន ជើង ៤ អញក៏មានជើង ៤ អញក៏បន្ទីសីហនាទបានដូចគ្នា ។ ចចកចាស់មិន អាចបន្ទីសីហនាទចំពោះមុខរាជសីហ៍បាន រាជសីហ៍ចៀសចេញទៅរកអាហារ

តែឯង ក៏ផ្ដើមបន្ទីសីហនាទ ។ គ្រានោះ ចចកក៏បន្ទីសំឡេងឆ្អែចចកនោះឯង ចេញទៅ ។ ដោយហេតុនោះ ទើបបរិព្វាជកពោលថា ស្រែកចេញមកជា សំឡេងចចកនោះឯង ។ បទថា ភេរណ្ណកំ ជាវេវចនៈនៃបទថា សិដ្ឋាលក នោះឯង ម្យ៉ាងទៀត លោកអធិប្បាយថា ស្រែកសំឡេងបែក បានដល់ ស្រែកសំឡេងចេញមកមិនគួរពេញចិត្ត ។ ដោយឧបមាទាំងនេះថា ឯវមេវ ទោ តំ បរិព្វាជកទាំងឡាយប្រៀបព្រះសាស្តាដូចរាជសីហ៍ ប្រៀបសរកបរិព្វាជក ដូចចចក ។ បទថា អម្ពកមន្ទិរី បានដល់ កូនមាន់ញី ។ បទថា បុស្ស- ករិកំ វិស្សាមិ សេចក្ដីថា កូនមាន់ឃើញមាន់ជំរងាវ ក៏គិតថា មាន់នេះ មានជើង ២ ស្លាប ២ សូម្បីអញក៏មានដូចគ្នា អញនឹងរងាវយ៉ាងនោះដែរ ដូច្នេះ វាមិនហ៊ានរងាវចំពោះមុខមាន់ធំ កាលមាន់ធំនោះចៀសចេញទៅ ហើយ ទើបរងាវ តែក៏រងាវជាសំឡេងមាន់ញីនោះឯង ។ ដោយហេតុនោះ ទើបលោកពោលថា អម្ពកមន្ទិរីកំយេវ វេតិ ដូច្នេះ ។

បទថា ឧសកោ បានដល់ គោឈ្មោល ។ បទថា សុញ្ញាយ សេចក្ដីថា ទេវេ គឺរៀបចំកគោឈ្មោលដែលចម្រើនបំផុត ។ បទថា គម្ពីរំ ធនិតតំ មញ្ញតិ សេចក្ដីថា រមែងសម្គាល់សំឡេងយំរបស់ខ្លួនថាជ្រៅ ដូចសំឡេងនៃគោឈ្មោលដ៏ប្រសើរ ។ បទដ៏សេស ក្នុងបទទាំងពួង ងាយ យល់ហើយ ។^{១២៣}

អដ្ឋកថា សរកសូត្រទី ៤ ចប់

សុត្តន្តបិដក

កេសបុត្តសូត្រទី ៥

[៦៧] សម្មយម្ហយ ព្រះដ៏មានព្រះភាគ ទ្រង់ស្ដេចទៅកាន់ចារិក ក្នុង
 កោសលជនបទ ជាមួយនឹងភិក្ខុសង្ឃច្រើន ក៏បានទៅដល់និគមឈ្មោះកេស-
 បុត្ររបស់ពួកក្សត្រិយ៍ ឈ្មោះកាលាមៈ ។ ពួកកាលាមក្សត្រិយ៍ នៅក្នុងកេស-
 បុត្តនិគម បានឮដំណឹងហើយ ប្រកាសប្រាប់គ្នាថា ម្ចាស់គ្នាឃើងដ៏ចម្រើន
 បានឮថា ព្រះសមណគោតម ជាសក្យបុត្រ ចេញពីសក្យត្រកូលបួសហើយ
 បានមកដល់កេសបុត្តនិគម កិត្តិសព្វ សរសើរព្រះគោតមដ៏ចម្រើននោះឯង
 ពីរោះល្បីខ្លាចខ្លាចយ៉ាងនេះថា ព្រះដ៏មានព្រះភាគអង្គនោះ ជាព្រះអរហន្ត
 ទ្រង់ត្រាស់ដឹងនូវធម៌ទាំងពួង ដោយព្រះអង្គឯង ទ្រង់បរិបូណ៌ដោយវិជ្ជា
 និងចរណៈ ទ្រង់មានដំណើរល្អ ទ្រង់ជ្រាបច្បាស់នូវលោក ទ្រង់ប្រសើរជាង
 សត្វលោក ទ្រង់ទូន្មាននូវបុរសដែលគួរទូន្មាន ជាសាស្តាចារ្យ នៃទេវតា និង
 មនុស្សទាំងឡាយ ទ្រង់ត្រាស់ដឹងនូវចតុរារិយសច្ច ទ្រង់លែងវិលត្រឡប់
 មកកាន់កេតិក្ខណ៍ទៀត ព្រះដ៏មានព្រះភាគអង្គនោះ ទ្រង់ធ្វើឲ្យជាក់ច្បាស់ដោយ
 បញ្ញាដ៏ឧត្តម ដោយព្រះអង្គឯង នូវលោកនេះ ព្រមទាំងទេវលោក មារលោក
 ព្រហ្មលោក នូវពពួកសត្វ ព្រមទាំងពួកសមណព្រាហ្មណ៍ និងមនុស្សជា
 សម្មតិទេព និងមនុស្សដ៏សេស ហើយអាចប្រកាសបាន ព្រះអង្គទ្រង់សម្ដែង
 ធម៌ ពីរោះបទដើម ពីរោះបទកណ្តាល ពីរោះបទចុង ព្រះអង្គប្រកាសនូវ
 ព្រហ្មចរិយធម៌ ព្រមទាំងអត្ត និងព្យញ្ជនៈដ៏ពេញ បរិបូណ៌បរិសុទ្ធទាំងអស់

ក៏ដំណើរដែលបានឃើញ បានជួប នឹងព្រះអរហន្តទាំងឡាយ មានសភាព
ដូច្នេះ ជាការប្រពៃពេកណាស់ ។ លំដាប់នោះ ពួកកាលាមក្សត្រិយ៍ នៅក្នុង
កេសបុត្តនិគម បានចូលទៅគាល់ព្រះដ៏មានព្រះភាគ លុះចូលទៅដល់ហើយ
ពួកខ្លះក៏ថ្វាយបង្គំព្រះដ៏មានព្រះភាគ ហើយអង្គុយក្នុងទីសមគួរ ពួកខ្លះក៏ធ្វើ
សេចក្តីរីករាយជាមួយព្រះដ៏មានព្រះភាគ លុះបញ្ចប់ពាក្យដែលគួររីករាយ
និងពាក្យដែលគួរពួកហើយ ក៏អង្គុយក្នុងទីសមគួរ ពួកខ្លះប្រណម្យអញ្ជូលី
ចំពោះព្រះមានព្រះភាគ អង្គុយក្នុងទីសមគួរ ពួកខ្លះប្រកាសនាម និងគោត្ត
អង្គុយក្នុងទីសមគួរ ពួកខ្លះអង្គុយស្ងៀម ក្នុងទីសមគួរ ។ លុះពួកកាលាម-
ក្សត្រ ក្នុងកេសបុត្តនិគម អង្គុយក្នុងទីសមគួរហើយ ក៏បានក្រាបបង្គំទូល
ព្រះដ៏មានព្រះភាគដូច្នេះថា បពិត្រព្រះអង្គដ៏ចម្រើន មានសមណព្រាហ្មណ៍
មួយពួក មកកាន់កេសបុត្តនិគម សមណព្រាហ្មណ៍ទាំងនោះ សម្តែងប្រកាស
នូវវាទៈ គឺលទ្ធិរបស់ខ្លួនឯង បៀតបៀនមើលឆាយបង្ហាប់បង្ហានលើកទម្លាក់
នូវវាទៈរបស់បុគ្គលដទៃ បពិត្រព្រះអង្គដ៏ចម្រើន មានសមណព្រាហ្មណ៍ដទៃ
មួយពួកទៀត មកកាន់កេសបុត្តនិគម សមណព្រាហ្មណ៍ទាំងនោះ ក៏សម្តែង
ប្រកាសនូវវាទៈរបស់ខ្លួនឯង បៀតបៀនមើលឆាយ បង្ហាប់បង្ហាន លើក
ទម្លាក់នូវវាទៈរបស់បុគ្គលដទៃដែរ បពិត្រព្រះអង្គដ៏ចម្រើន យើងខ្ញុំទាំងនោះ
មានសេចក្តីនឿងឆ្ងល់ សង្ស័យពេកណាស់ ចុះបណ្តាសមណព្រាហ្មណ៍ដ៏
ចម្រើនទាំងនេះ អ្នកណានិយាយពិត អ្នកណានិយាយកុហក ។ ម្ចាស់កាលា-
មក្សត្រិយ៍ គួរអ្នកទាំងឡាយនឿងឆ្ងល់ដែរ គួរសង្ស័យដែរ ព្រោះការនឿង

ឆ្ងល់ និងការសង្ស័យកើតឡើង ដល់អ្នកទាំងឡាយក្នុងទីនេះហើយ ។ ម្ចាស់
 កាលាមក្សត្រិយ៍ទាំងឡាយ អ្នកចូរមក អ្នកកុំប្រកាន់ដោយគ្រាន់តែឮតាមគ្នា
 កុំប្រកាន់តាមពាក្យបរម្យា កុំប្រកាន់ដោយបានឮថាដូច្នេះ កុំប្រកាន់ដោយ
 អាងក្បួនតម្រា កុំប្រកាន់តាមហេតុដែលត្រិះរិះ កុំប្រកាន់ដោយកាត់ដំរុយ
 ផ្សែផ្សំ កុំប្រកាន់ដោយគ្រាន់តែត្រិះរិះនូវអាការ កុំប្រកាន់ដោយសេចក្តីពេញ
 ចិត្តតាមការពិនិត្យសមនឹងសេចក្តីយល់ឃើញ កុំប្រកាន់ដោយយល់ថាមាន
 សកាតគួរ (ជឿ) កុំប្រកាន់ដោយគិតថាសមណៈ (នេះ) ជាគ្រូរបស់
 យើង ម្ចាស់កាលាមក្សត្រិយ៍ កាលណាបើអ្នកទាំងឡាយ ដឹងដោយខ្លួន
 ឯងថា ធម៌ទាំងនេះជាអកុសលធម៌ ទាំងនេះប្រកបដោយទោស ធម៌ទាំងនេះ
 អ្នកប្រាជ្ញតិះដៀល ធម៌ទាំងនេះបុគ្គលបានសមាទានពេញលេញហើយ រមែង
 ប្រព្រឹត្តទៅ ដើម្បីមិនជាប្រយោជន៍ ដើម្បីសេចក្តីទុក្ខ ម្ចាស់កាលាមក្សត្រិយ៍
 ទាំងឡាយ ក្នុងកាលនោះ អ្នកទាំងឡាយ ត្រូវលះបង់ចោលចេញ ។ ម្ចាស់
 កាលាមក្សត្រិយ៍ អ្នកសម្គាល់នូវហេតុនោះដូចម្តេច លោភកាលកើតឡើង
 ក៏កើតឡើងក្នុងសន្តានរបស់បុរស ដើម្បីជាប្រយោជន៍ ឬដើម្បីមិនជាប្រ-
 យោជន៍ទេ ។ បពិត្រព្រះអង្គដ៏ចម្រើន ដើម្បីមិនជាប្រយោជន៍ទេ ។ ម្ចាស់
 កាលាមក្សត្រិយ៍ ចុះបុរសបុគ្គលនេះ ជាអ្នកល្មោភ ត្រូវសេចក្តីលោភគ្រប
 សង្កត់ មានចិត្តត្រូវសេចក្តីលោភរូបវិត រមែងសម្លាប់នូវសត្វមានជីវិតខ្លះ
 កាន់យកនូវទ្រព្យដែលបុគ្គលដទៃមិនបានឲ្យខ្លះ គប់រកនូវភិរយាអ្នកដទៃខ្លះ
 និយាយកុហកខ្លះ ដឹកនាំបុគ្គលដទៃដើម្បីហេតុនោះខ្លះ ហេតុនេះ ប្រព្រឹត្តទៅ

ដើម្បីមិនជាប្រយោជន៍ ដើម្បីទុក្ខអស់កាលដ៏អវ្យាក្ខណ៍ ដល់បុគ្គលនោះឬទេ ។
 បពិត្រព្រះអង្គដ៏ចម្រើន យ៉ាងហ្នឹងហើយ ។ ម្នាលកាលាមក្សត្រិយ៍ អ្នក
 សម្គាល់ហេតុនោះដូចម្តេច ទោសៈ កាលកើតឡើង ក៏កើតឡើងក្នុងសន្តាន
 នៃបុរស ដើម្បីជាប្រយោជន៍ ឬដើម្បីមិនជាប្រយោជន៍ទេ ។ បពិត្រព្រះអង្គ
 ដ៏ចម្រើន ដើម្បីមិនជាប្រយោជន៍ទេ ។ ម្នាលកាលាមក្សត្រិយ៍ ចុះបុរស
 បុគ្គលនេះ ជាអ្នកប្រទូស្ត ត្រូវទោសៈគ្របសង្កត់ មានចិត្តត្រូវទោសៈរូបវិត
 រមែងសម្លាប់នូវសត្វមានជីវិតខ្លះ រមែងកាន់យកទ្រព្យរបស់បុគ្គលដទៃ ដែល
 គេមិនបានឲ្យខ្លះ គប់រកនូវភរិយាអ្នកដទៃខ្លះ និយាយកុហកខ្លះ ដឹកនាំបុគ្គល
 ដទៃដើម្បីហេតុនោះខ្លះ ហេតុនេះ ប្រព្រឹត្តទៅ ដើម្បីមិនជាប្រយោជន៍ ដើម្បី
 សេចក្តីទុក្ខ អស់កាលជាអវ្យាក្ខណ៍ដល់បុគ្គលនោះឬទេ ។ បពិត្រព្រះអង្គដ៏
 ចម្រើន យ៉ាងហ្នឹងហើយ ។ ម្នាលកាលាមក្សត្រិយ៍ អ្នកសម្គាល់ហេតុនោះដូច
 ម្តេច មោហៈ កាលកើតឡើង ក៏កើតឡើងក្នុងសន្តាននៃបុរស ដើម្បីជាប្រ-
 យោជន៍ ឬដើម្បីមិនជាប្រយោជន៍ទេ ។ បពិត្រព្រះអង្គដ៏ចម្រើន ដើម្បីមិន
 ជាប្រយោជន៍ទេ ។ ម្នាលកាលាមក្សត្រិយ៍ ចុះបុរសបុគ្គលនេះជាអ្នកវង្វេង
 ត្រូវមោហៈគ្របសង្កត់ មានចិត្តត្រូវមោហៈរូបវិត រមែងសម្លាប់សត្វមានជីវិត
 ខ្លះ កាន់យកទ្រព្យរបស់បុគ្គលដទៃដែលគេមិនបានឲ្យខ្លះ គប់រកនូវភរិយាអ្នក
 ដទៃខ្លះ និយាយកុហកខ្លះ បបួលបុគ្គលដទៃ ដើម្បីហេតុនោះខ្លះ ហេតុនេះ
 ប្រព្រឹត្តទៅ ដើម្បីមិនជាប្រយោជន៍ ដើម្បីសេចក្តីទុក្ខអស់កាលជាអវ្យាក្ខណ៍
 ដល់បុគ្គលនោះឬទេ ។ បពិត្រព្រះអង្គដ៏ចម្រើន យ៉ាងហ្នឹងហើយ ។ ម្នាល

កាលាមក្សត្រិយ៍ អ្នកសម្គាល់ហេតុនោះ ដូចម្តេច ធម៌នេះជាកុសល ឬជា
អកុសល ។ ជាអកុសល ព្រះអង្គ ។ ជាធម៌ប្រកបដោយទោស ឬមិន
ប្រកបដោយទោសទេ ។ ជាធម៌ប្រកបដោយទោស ព្រះអង្គ ។ ជាធម៌ដែល
អ្នកប្រាជ្ញតិះដៀល ឬអ្នកប្រាជ្ញសរសើរ ។ ជាធម៌ដែលអ្នកប្រាជ្ញតិះដៀល
ព្រះអង្គ ។ ធម៌ទាំងនេះ ដែលបុគ្គលសមាទានពេញលេញហើយ រមែង
ប្រព្រឹត្តទៅ ដើម្បីមិនជាប្រយោជន៍ ដើម្បីសេចក្តីទុក្ខ ឬមិនប្រព្រឹត្តទៅទេ ឬ
ក៏ក្នុងដំណើរនេះដូចម្តេចទៅវិញ ។ បពិត្រព្រះអង្គដ៏ចម្រើន ធម៌ទាំងនេះដែល
បុគ្គលសមាទានបរិបូណ៌ហើយ រមែងប្រព្រឹត្តទៅ ដើម្បីមិនជាប្រយោជន៍
ដើម្បីសេចក្តីទុក្ខ យើងខ្ញុំក៏យល់ក្នុងដំណើរនេះ ដូច្នោះដែរ ។ ម្ចាស់កាលា-
មក្សត្រិយ៍ តថាគតបានសម្តែងនូវហេតុនោះ ដូច្នេះហើយថា ម្ចាស់កាលា-
មក្សត្រិយ៍ អ្នកចូរមក អ្នកកុំប្រកាន់ដោយគ្រាន់តែឮតាមគ្នា កុំប្រកាន់តាម
ពាក្យបរម្យា កុំប្រកាន់ដោយបានឮថាដូច្នេះ កុំប្រកាន់ដោយអាងក្បួនតម្រា
កុំប្រកាន់តាមហេតុដែលត្រិះរិះ កុំប្រកាន់ដោយកាត់ជំរុយផ្សែផ្សំ កុំប្រកាន់ដោយ
គ្រាន់តែត្រិះរិះនូវអាការ កុំប្រកាន់ដោយសេចក្តីពេញចិត្តតាមការពិនិត្យ ថា
សមនឹងសេចក្តីយល់ឃើញ កុំប្រកាន់ដោយយល់ថា មានសភាពគួរ (ជឿ)
កុំប្រកាន់ដោយគិតថា សមណៈ (នេះ) ជាគ្រូរបស់យើង ម្ចាស់កាលាម-
ក្សត្រិយ៍ កាលណាបើអ្នកដឹងដោយខ្លួនឯងថា ធម៌ទាំងនេះជាអកុសល ធម៌
ទាំងនេះប្រកបដោយទោស ធម៌ទាំងនេះដែលអ្នកប្រាជ្ញតិះដៀល ធម៌ទាំងនេះ
ដែលបុគ្គលសមាទានពេញលេញហើយ រមែងប្រព្រឹត្តទៅដើម្បីមិនជាប្រយោជន៍

ដើម្បីសេចក្តីទុក្ខ ម្ចាស់កាលាមក្សត្រិយ៍ទាំងឡាយ ក្នុងកាលនោះអ្នកត្រូវលះ
 បង់ចោលចេញ ពាក្យណាដែលតថាគតសម្តែងហើយ ពាក្យនោះ តថាគត
 ពោលហើយ ព្រោះអាស្រ័យនូវហេតុនេះ ដោយប្រការដូច្នេះ ។ ម្ចាស់
 កាលាមក្សត្រិយ៍ អ្នកចូរមក អ្នកកុំប្រកាន់ដោយគ្រាន់តែឮតាមគ្នា កុំប្រកាន់
 តាមពាក្យបរម្យរា កុំប្រកាន់ដោយបានឮថាដូច្នេះ កុំប្រកាន់ដោយអាងក្បួនតម្រា
 កុំប្រកាន់តាមហេតុដែលត្រិះរិះ កុំប្រកាន់ដោយកាត់ជំរុយផ្សែផ្សំ កុំប្រកាន់
 ដោយគ្រាន់តែត្រិះរិះនូវអាការ កុំប្រកាន់ដោយសេចក្តីពេញចិត្តតាមការពិនិត្យ
 ថា សមនឹងសេចក្តីយល់ឃើញ កុំប្រកាន់ដោយយល់ថា មានសកាតគួរ (ជឿ)
 កុំប្រកាន់ដោយគិតថា សមណៈ (នេះ) ជាគ្រូរបស់យើង ម្ចាស់កាលា-
 មក្សត្រិយ៍ កាលណាបើអ្នកដឹងដោយខ្លួនឯងថា ធម៌ទាំងនេះជាកុសល ធម៌
 ទាំងនេះមិនមានទោស ធម៌ទាំងនេះ ដែលអ្នកប្រាជ្ញសរសើរ ធម៌ទាំងនេះ
 ដែលបុគ្គលសមាទានពេញលេញហើយ ប្រព្រឹត្តទៅ ដើម្បីជាប្រយោជន៍
 ដើម្បីសេចក្តីសុខ ម្ចាស់កាលាមក្សត្រិយ៍ ក្នុងកាលនោះ អ្នកទាំងឡាយចូរ
 ដល់នូវធម៌ទាំងនោះ ហើយនៅ ។ ម្ចាស់កាលាមក្សត្រិយ៍ អ្នកសម្គាល់ហេតុ
 នោះដូចម្តេច អលោកៈ កាលកើតឡើង ក៏កើតក្នុងសន្តានរបស់បុរស ដើម្បី
 ជាប្រយោជន៍ ឬមិនជាប្រយោជន៍ទេ ។ ដើម្បីជាប្រយោជន៍ ព្រះអង្គ ។
 ម្ចាស់កាលាមក្សត្រិយ៍ ចុះបុរសបុគ្គលនេះ ជាអ្នកមិនល្មោក មិនត្រូវសេចក្តី
 លោកគ្របសង្កត់ មានចិត្តមិនត្រូវសេចក្តីលោភរូបរិត មិនសម្លាប់សត្វ មិន
 កាន់យកនូវទ្រព្យដែលគេមិនបានឲ្យ មិនគប្បកករិយាអ្នកដទៃ មិននិយាយ

កុហក ទាំងមិនបានដឹកនាំអ្នកដទៃ ដើម្បីហេតុនោះ តើហេតុនេះ ប្រព្រឹត្តទៅ
ដើម្បីជាប្រយោជន៍ ដើម្បីសេចក្តីសុខ អស់កាលជាអង្វែង ដល់បុគ្គលនោះ
ដែរឬ ។ យ៉ាងហ្នឹងហើយ ព្រះអង្គ ។ ម្នាលកាលាមក្សត្រិយ៍ អ្នកសម្គាល់
ហេតុនោះដូចម្តេច អទោសៈ កាលកើតឡើង ក៏កើតឡើងក្នុងសន្តានរបស់
បុរស ដើម្បីជាប្រយោជន៍ ឬដើម្បីមិនជាប្រយោជន៍ទេ ។ ដើម្បីជាប្រ-
យោជន៍ ព្រះអង្គ ។ ម្នាលកាលាមក្សត្រិយ៍ ចុះបុរសបុគ្គលនេះ ជាអ្នកមិន
ប្រទូស្ត មិនត្រូវទោសៈគ្របសង្កត់ មានចិត្តមិនត្រូវទោសៈរូបរិត មិនសម្លាប់
សត្វ មិនកាន់យកនូវទ្រព្យដែលគេមិនបានឲ្យ មិនគប់រកភរិយាអ្នកដទៃ មិន
និយាយកុហក ទាំងមិនបានដឹកនាំបុគ្គលដទៃ ដើម្បីហេតុនោះ តើហេតុនេះ
ប្រព្រឹត្តទៅ ដើម្បីជាប្រយោជន៍ ដើម្បីសេចក្តីសុខ អស់កាលជាអង្វែង ដល់
បុគ្គលនោះដែរឬ ។ យ៉ាងហ្នឹងហើយ ព្រះអង្គ ។ ម្នាលកាលាមក្សត្រិយ៍
អ្នកសម្គាល់ហេតុនោះដូចម្តេច អមោហៈ កាលកើតឡើង ក៏កើតឡើងក្នុង
សន្តានរបស់បុរស ដើម្បីជាប្រយោជន៍ ឬដើម្បីមិនជាប្រយោជន៍ទេ ។ ដើម្បី
ជាប្រយោជន៍ ព្រះអង្គ ។ ម្នាលកាលាមក្សត្រិយ៍ ចុះបុរសបុគ្គលនេះ ជាអ្នក
មិនវង្វេង មិនត្រូវមោហៈគ្របសង្កត់ មានចិត្តមិនត្រូវមោហៈរូបរិត មិន
សម្លាប់សត្វ មិនកាន់យកនូវទ្រព្យដែលគេមិនបានឲ្យ មិនគប់រកភរិយាអ្នក
ដទៃ មិននិយាយកុហក ទាំងមិនដឹកនាំបុគ្គលដទៃដើម្បីហេតុនោះ តើហេតុ
នេះ ប្រព្រឹត្តទៅ ដើម្បីជាប្រយោជន៍ ដើម្បីសេចក្តីសុខ អស់កាលអង្វែង
ដល់បុគ្គលនោះដែរឬ ។ យ៉ាងហ្នឹងហើយ ព្រះអង្គ ។ ម្នាលកាលាមក្សត្រិយ៍

អ្នកសម្គាល់ហេតុនោះដូចម្តេច ធម៌នេះជាកុសល ឬអកុសល ។ ជាកុសល ព្រះអង្គ ។ ប្រកបដោយទោស ឬមិនប្រកបដោយទោសទេ ។ មិនប្រកប ដោយទោសទេ ព្រះអង្គ ។ ជាធម៌ដែលអ្នកប្រាជ្ញតិះដៀល ឬអ្នកប្រាជ្ញ សរសើរ ។ ជាធម៌ដែលអ្នកប្រាជ្ញសរសើរ ព្រះអង្គ ។ ធម៌ដែលបុគ្គល សមាទានពេញលេញហើយ ប្រព្រឹត្តទៅ ដើម្បីជាប្រយោជន៍ ដើម្បីសេចក្តី សុខ ឬមិនប្រព្រឹត្តទៅទេ ឬក៏ក្នុងដំណើរនុ៎ះ ដូចម្តេចទៅវិញ ។ បពិត្រព្រះអង្គ ដ៏ចម្រើន ធម៌ដែលបុគ្គលសមាទានពេញលេញហើយ ប្រព្រឹត្តទៅ ដើម្បីជា ប្រយោជន៍ ដើម្បីសេចក្តីសុខ យើងខ្ញុំក៏យល់ក្នុងដំណើរនុ៎ះដូច្នោះដែរ ។ ម្ចាស់ កាលាមក្សត្រិយ៍ តថាគតបានសម្តែងនូវហេតុនោះ ដូច្នេះហើយថា ម្ចាស់ កាលាមក្សត្រិយ៍ អ្នកចូរមក អ្នកកុំប្រកាន់ដោយគ្រាន់តែឮតាមគ្នា អ្នកកុំ ប្រកាន់តាមពាក្យបរម្យោ អ្នកកុំប្រកាន់ដោយបានឮថាដូច្នេះ កុំប្រកាន់ដោយ អាងក្បួនតម្រា កុំប្រកាន់តាមហេតុដែលត្រិះរិះ កុំប្រកាន់ដោយកាត់ដំរុយ ផ្សែផ្សំ កុំប្រកាន់ដោយត្រិះរិះតាមអាការ កុំប្រកាន់ដោយសេចក្តីពេញចិត្ត តាមការពិនិត្យថាសមនឹងសេចក្តីយល់ឃើញ កុំប្រកាន់ដោយយល់ថា មាន សកាតគួរ (ជឿ) កុំប្រកាន់ដោយគិតថា សមណៈ (នេះ) ជាគ្រូរបស់ យើង ម្ចាស់កាលាមក្សត្រិយ៍ កាលណាបើដឹងដោយខ្លួនឯងថា ធម៌នេះជា កុសល ធម៌នេះមិនប្រកបដោយទោស ធម៌នេះដែលអ្នកប្រាជ្ញសរសើរ ធម៌ នេះដែលបុគ្គលសមាទានពេញលេញហើយ រមែងប្រព្រឹត្តទៅ ដើម្បីជាប្រ- យោជន៍ ដើម្បីសេចក្តីសុខ ម្ចាស់កាលាមក្សត្រិយ៍ ក្នុងកាលនោះ អ្នកទាំង-

ឡាយ ចូរដល់នូវធម៌ទាំងនោះហើយនៅ ហេតុនោះ តថាគតបានពោល
 ហើយ ដោយប្រការដូច្នេះ ពាក្យនេះ តថាគតបានពោលហើយ ព្រោះអា-
 ស្រ័យនូវហេតុនេះ ។ ម្នាលកាលាមក្សត្រិយ៍ អរិយសាវកនោះឯង មិនមាន
 អភិជ្ឈា មិនមានព្យាបាទ មិនវង្វេង មានសម្បជញ្ញៈ មានសតិយ៉ាងនេះឯង
 មានចិត្តប្រកបដោយមេត្តា ផ្សាយទៅកាន់ទិសទី ១ ទិសទី ២ ទិសទី ៣
 ទិសទី ៤ ក៏ដូចគ្នា ផ្សាយទៅទិសខាងលើ ទិសខាងក្រោម ទិសទីង គឺ
 ទិសតូចៗ មានចិត្តប្រកបដោយមេត្តា ជាចិត្តទូលាយ ដល់នូវសភាវៈធំ មិន
 មានប្រមាណ មិនមានពៀរ មិនមានព្យាបាទ ផ្សាយទៅកាន់សត្វលោកទាំង
 អស់ ដោយអាការទាំងពួង ក្នុងទីទាំងពួង មានចិត្តប្រកបដោយករុណា ...
 មានចិត្តប្រកបដោយមុទិតា ... មានចិត្តប្រកបដោយឧបេក្ខា ផ្សាយទៅកាន់
 ទិសទី ១ ទិសទី ២ ទិសទី ៣ និងទិសទី ៤ ក៏ដូចគ្នា ផ្សាយទៅកាន់ទិស
 ខាងលើ ទិសខាងក្រោម ទិសទីង គឺទិសតូចៗ មានចិត្តប្រកបដោយ
 ឧបេក្ខា ជាចិត្តទូលាយ ដល់នូវសភាវៈធំ មិនមានប្រមាណ មិនមានពៀរ
 មិនមានព្យាបាទ ផ្សាយទៅកាន់សត្វលោកទាំងអស់ ដោយអាការ ទាំងពួង
 ក្នុងទីទាំងពួង ។ ម្នាលកាលាមក្សត្រិយ៍ អរិយសាវកនោះឯង មិនមានចិត្ត
 ចងពៀរយ៉ាងនេះ មិនមានចិត្តព្យាបាទយ៉ាងនេះ មិនមានចិត្តសៅហ្មងយ៉ាង
 នេះ មានចិត្តស្អាតយ៉ាងនេះហើយ ជាអ្នកបាននូវអានិសង្ស ៤ យ៉ាងក្នុង
 បច្ចុប្បន្ន បើបរលោកមាន ផល និងវិបាកនៃអំពើទាំងឡាយ ដែលបុគ្គលធ្វើ
 ល្អ និងអាក្រក់ក៏មាន លុះអាត្មាអញ្ញទម្លាយរាងកាយ ស្លាប់ទៅនឹងទៅកើត

ក្នុងសុត្តន្តស្ថិតិទេវលោក ដោយហេតុណា ហេតុនោះជាឋានៈ នេះជា
 អានិសង្សទី ១ ដែលអរិយសាវកនោះបានហើយ ។ បើបរលោកមិនមាន
 ផល និងវិបាកនៃអំពើដែលបុគ្គលធ្វើល្អ និងធ្វើអាក្រក់ ក៏មិនមាន អាត្មា
 អញរក្សានូវខ្លួនឲ្យជាបុគ្គលមិនមានពៀរ មិនមានព្យាបាទ មិនមានទុក្ខ មាន
 តែសេចក្តីសុខក្នុងបច្ចុប្បន្ននេះឯង នេះជាអានិសង្សទី ២ ដែលអរិយសាវក
 នោះបានហើយ ។ បើអំពើអាក្រក់ដែលបុគ្គលធ្វើហើយ ឈ្មោះថា បានធ្វើ
 ហើយ អញមិនដែលគិតនូវអំពើអាក្រក់របស់បុគ្គលណាមួយ សេចក្តីទុក្ខ
 នឹងពាល់ត្រូវនូវអាត្មាអញ ដែលមិនបានធ្វើនូវអំពើអាក្រក់អំពីទីណាបាន នេះ
 ជាអានិសង្សទី ៣ ដែលអរិយសាវកនោះបានហើយ ។ បើអំពើអាក្រក់ដែល
 បុគ្គលធ្វើហើយ ឈ្មោះថា មិនបានធ្វើ អាត្មាអញនឹងពិចារណាយើងច្បាស់
 នូវខ្លួនដ៏បរិសុទ្ធ ដោយហេតុទាំងពីរ ក្នុងលោកនេះ នេះជាអានិសង្សទី ៤
 ដែលអរិយសាវកនោះបានហើយ ។ ម្ចាស់កាលាមក្សត្រិយ៍ អរិយសាវក
 នោះឯង មិនមានចិត្តប្រកបដោយពៀរយ៉ាងនេះ មិនមានចិត្តព្យាបាទយ៉ាង
 នេះ មិនមានចិត្តសៅហ្មងយ៉ាងនេះ មានចិត្តបរិសុទ្ធយ៉ាងនេះ នេះជាអានិ-
 សង្ស ៤ យ៉ាង ដែលអរិយសាវកនោះបានក្នុងបច្ចុប្បន្ន ។ បពិត្រព្រះដ៏មាន
 ព្រះភាគ ហេតុនេះ យ៉ាងនេះឯង បពិត្រព្រះសុគត ហេតុនេះ យ៉ាងនេះឯង
 បពិត្រព្រះអង្គដ៏ចម្រើន អរិយសាវកនោះឯង មិនមានចិត្តប្រកបដោយពៀរ
 យ៉ាងនេះ មិនមានចិត្តព្យាបាទយ៉ាងនេះ មិនមានចិត្តសៅហ្មងយ៉ាងនេះ មាន
 ចិត្តបរិសុទ្ធយ៉ាងនេះ ទើបអរិយសាវកនោះ បាននូវអានិសង្ស ៤ យ៉ាង ក្នុង

បច្ចុប្បន្ន បើបរលោកមាន ផល និងវិបាកនៃអំពើដែលបុគ្គលធ្វើល្អ និងធ្វើ
 អាក្រក់ក៏មាន លុះអាត្មាអញ ទម្លាយរាងកាយស្លាប់ទៅ នឹងទៅកើតក្នុង
 សុគតិស្ថិតិទៅលោក ដោយហេតុណា ហេតុនោះ ជាឋានៈ នេះជាអានិសង្ស
 ទី ១ ដែលអរិយសាវកនោះបានហើយ ។ បើបរលោកមិនមាន ផល និង
 វិបាកនៃអំពើដែលបុគ្គលធ្វើល្អ និងអាក្រក់ក៏មិនមាន អាត្មាអញនឹងរក្សាខ្លួន
 ឲ្យជាបុគ្គលមិនមានពៀរ មិនមានព្យាបាទ មិនមានទុក្ខ មានតែសេចក្តីសុខ
 ក្នុងបច្ចុប្បន្ននេះឯង នេះជាអានិសង្សទី ២ ដែលអរិយសាវកនោះបានហើយ ។
 បើអំពើអាក្រក់ដែលបុគ្គលធ្វើហើយ ឈ្មោះថា បានធ្វើ អាត្មាអញមិនដែល
 គិតនូវអំពើអាក្រក់របស់បុគ្គលណាមួយឡើយ សេចក្តីទុក្ខនឹងពាល់ត្រូវនូវ
 អាត្មាអញដែលមិនធ្វើអំពើអាក្រក់អំពីទីណាបាន នេះជាអានិសង្សទី ៣ ដែល
 អរិយសាវកនោះបានហើយ ។ បើអំពើអាក្រក់ដែលបុគ្គលធ្វើហើយ ឈ្មោះថា
 មិនបានធ្វើ អាត្មាអញនឹងពិចារណាយើញច្បាស់នូវខ្លួនដ៏បរិសុទ្ធ ដោយ
 ហេតុទាំង ២ ក្នុងលោកនេះ នេះជាអានិសង្សទី ៤ ដែលអរិយសាវកនោះ
 បានហើយ ។ បពិត្រព្រះអង្គដ៏ចម្រើន អរិយសាវកនោះឯង មិនមានចិត្ត
 ប្រកបដោយពៀរយ៉ាងនេះ មិនមានចិត្តព្យាបាទយ៉ាងនេះ មិនមានចិត្ត
 សៅហ្មងយ៉ាងនេះ មានចិត្តបរិសុទ្ធយ៉ាងនេះ នេះជាអានិសង្ស ៤ យ៉ាង
 ដែលអរិយសាវកនោះបានក្នុងបច្ចុប្បន្ន ។ បពិត្រព្រះអង្គដ៏ចម្រើន ច្បាស់
 ពេកណាស់ ។ បេ ។ បពិត្រព្រះអង្គដ៏ចម្រើន យើងខ្ញុំព្រះអង្គទាំងនេះ សូម
 ដល់នូវព្រះដ៏មានព្រះភាគផង នូវព្រះធម៌ផង នូវព្រះសង្ឃផង ថាជាទីពឹង

បពិត្រព្រះអង្គដ៏ចម្រើន សូមព្រះដ៏មានព្រះភាគ ចាំទុកនូវយើងខ្ញុំព្រះអង្គ ថាជា
ឧបាសក ដល់នូវសរណៈស្មើដោយជីវិត តាំងអំពីថ្ងៃនេះ ជាដើមតទៅ ។

អដ្ឋកថា

កាលាមសូត្រ

[៦៧] គប្បីជ្រាបវិនិច្ឆ័យក្នុងកាលាមសូត្រទី ៥ ដូចតទៅនេះ បទថា
កាលាមានំ និគមោ បានដល់ និគមរបស់ពួកស្តេចឈ្មោះកាលាមៈ ។
បទថា កេសបុត្តិយា បានដល់ ដែលនៅក្នុងនិគមឈ្មោះកេសបុត្ត ។ បទថា
ឧបសង្កម្មីសុ សេចក្តីថា ឲ្យកាន់យកកេសជ្ជៈ មានសប្បិ នវនីតជាដើម
និងទឹកបាន ៨ យ៉ាង ចូលទៅគាល់ ។ បទថា សកំយេវ វាធំ ដ៏បេន្តិ
សេចក្តីថា ពោលលទ្ធិរបស់ខ្លួននោះឯង ។ បទថា ជោតេន្តិ បានដល់
ប្រកាស ។ បទថា ទុំសេន្តិ បានដល់ ពោលទ្រគោះបោះបោក ។ បទថា
វម្ពេន្តិ បានដល់ ពោលមើលងាយ ។ បទថា បរិកវន្តិ បានដល់ ធ្វើឲ្យ
លាមក ។ បទថា ឧបបក្ខិ ករោន្តិ បានដល់ ធ្វើការលុបលាង គឺលើក
ចោលទៅ ។ បទថា អបរេថិ ភន្តេ សេចក្តីថា បានឮមកថា ស្រុកនោះតាំង
នៅមាត់ព្រៃ ព្រោះដូច្នោះ សមណព្រាហ្មណ៍ទាំងឡាយ ឆ្លងព្រៃមកក្តី ថយ
ក្រោយក្តី ត្រូវស្នាក់ក្នុងស្រុកនោះ ។ បណ្តាព្រាហ្មណ៍ទាំងនោះ ព្រាហ្មណ៍

ដែលមកដល់មុន សម្តែងលទ្ធិរបស់ខ្លួន ហើយចៀសចេញទៅ ពួកសមណ-
 ព្រាហ្មណ៍ដែលមកតាមក្រោយ ក៏សម្តែងលទ្ធិរបស់ខ្លួនថា សមណព្រាហ្មណ៍
 ទាំងនោះ ចេះដឹងអ្វី ពួកគេទាំងនោះ ជាកូនសិស្សរបស់ពួកយើង រៀន
 សិប្បៈណាមួយក្នុងសម្ភារៈរបស់យើង ដូច្នេះហើយ ក៏ចៀសចេញទៅ ។ អ្នក
 កាលាមៈទាំងឡាយ មិនអាចច្បាស់លាស់ ក្នុងលទ្ធិមួយបាន ។ អ្នកស្រុក
 កាលាមៈទាំងនោះសម្តែងសេចក្តីនេះហើយ ទើបក្រាបទូលព្រះមានព្រះភាគ
 យ៉ាងនេះហើយពោលពាក្យជាដើមថា តេសំ នោ ភន្តេ ដូច្នេះ ។ បណ្តាបទ
 ទាំងនោះ បទថា ហោតេវ កង្ខា សេចក្តីថា ខ្ញុំព្រះអង្គទាំងឡាយ មានការ
 សន្ទិះសង្ស័យពិតៗ ។ បទថា វិចិត្តិច្ឆា ជាវេវចនៈនៃ កង្ខា នោះឯង ។
 បទថា អលំ ប្រែថា គួរហើយ ។

បទថា មា អនុស្សវេន បានដល់ កុំជឿដោយពាក្យតាមដែលបាន
 ស្តាប់មក ។ បទថា មា បរម្បរាយ បានដល់ កុំជឿដោយពាក្យដែល
 នាំតៗ មក ។ បទថា មា ឥតិកិរាយ បានដល់ កុំជឿថា បានឮថា
 សេចក្តីនេះយ៉ាងនេះ ។ បទថា មា បិដកសម្បទានេន បានដល់ កុំជឿថា
 សេចក្តីនេះសមនឹងតម្រាបរបស់យើង ។ បទថា មា តក្កហេតុ បានដល់
 កុំជឿដោយការកាន់យកតាមការត្រិះរិះ ។ បទថា មា នយហេតុ បានដល់
 កុំជឿដោយការកាន់យកតាមន័យ ។ បទថា មា អាការបរិវិតក្កេន បាន
 ដល់ កុំជឿដោយការត្រិះរិះតាមហេតុការណ៍យ៉ាងនេះថា ហេតុនេះល្អ ។ បទ
 ថា ទិដ្ឋិនិដ្ឋានកុដ្តិយា បានដល់ កុំជឿថា សេចក្តីនេះ សមនឹងការយល់

ឃើញ ដែលពួកយើងពិនិត្យពិចារណា អត់ធន់ចំពោះការពិសោធន៍ ទើបកាន់
 យក ។ បទថា មា ភព្វបទាយ បានដល់ កុំជឿដោយគិតថា ភិក្ខុនេះ
 សមរម្យ គួរជឿពាក្យរបស់ភិក្ខុនេះបាន ។ បទថា មា សមណោ នោ គរុ
 បានដល់ កុំជឿថា សមណរូបនេះជាគ្រូរបស់អញ គួរជឿពាក្យរបស់
 សមណរូបនេះបាន ។

បទថា សមត្ថា បានដល់ បរិបូណ៌ ។ បទថា សមាទិន្នា បានដល់
 ដែលខ្ញុំកាន់យកហើយ គឺស្ថាបអង្គដែលហើយ ។ បទថា យំ តស្ស ហោតិ
 សេចក្តីថា ហេតុណាមានដល់បុគ្គលនោះ ។ កុសលមូលទាំងឡាយ មាន
 អលោកៈជាដើម គប្បីជ្រាបដោយអំណាចនៃធម៌ដែលជាបដិបក្ខចំពោះលោកៈ
 ជាដើម ។ ព្រះមានព្រះភាគ ត្រាស់បុព្វភាគនៃមេត្តា ដោយបទជាដើមថា
 វិគតាភិជ្ឈោ ដូច្នេះ ។

ឥឡូវនេះ ព្រះមានព្រះភាគ កាលត្រាស់កម្មដ្ឋាន មានមេត្តាជាដើម
 ទើបត្រាស់ពាក្យជាដើមថា មេត្តាសហគរេន ដូច្នេះ ។ បណ្តាបទទាំងនោះ
 បទណាគប្បីពោលដោយន័យរបស់កម្មដ្ឋានកថា នឹងការវេទនាបធាន ឬដោយ
 អដ្ឋកថានៃបាលី ពាក្យទាំងអស់នោះ ខ្ញុំបានពោលក្នុងគម្ពីរវិសុទ្ធិមគ្គនោះ
 ហើយ ។ បទថា ឯវំ អវេរិច្ឆោ សេចក្តីថា ឈ្មោះថា មានចិត្តមិនមាន
 ពៀរ ព្រោះមិនមានពៀរ ដែលជាអកុសលផង បុគ្គលដែលជាពៀរផង ។
 បទថា អព្យាបជ្ឈិច្ឆោ សេចក្តីថា ឈ្មោះថា មានចិត្តមិនប្រកបដោយទុក្ខ
 ព្រោះមិនមានចិត្តអាក់អន់ ។ បទថា អសន្តិលិដ្ឋិច្ឆោ សេចក្តីថា ឈ្មោះថា

បុគ្គលមានចិត្តមិនសៅហ្មង ព្រោះមិនមានកិលេស ។ បទថា វិសុទ្ធិចិត្តោ
 អធិប្បាយថា ឈ្មោះថា មានចិត្តបរិសុទ្ធ ព្រោះមិនមានមន្ទិល គឺកិលេស ។
 បទថា តស្ស បានដល់ ព្រះអរិយសាវ័កនោះ គឺបែបនោះ ។ បទថា
 អស្សាសា បានដល់ ជាទីអាស្រ័យ គឺជាទីពឹង ។

បទថា សច ទោ បន អត្ថិ បរោ លោកោ សេចក្តីថា បើឈ្មោះថា
 លោកដទៃក្រៅអំពីលោកនេះមានសោត ។ បទថា ថានមេតំ យេនាហំ
 កាយស្ស ភេនា ។ បេ។ ឧបបន្និស្សាមិ សេចក្តីថា ការដែលយើងចូលដល់
 សុគតិស្នតិ ក្រោយអំពីស្លាប់ហើយ ព្រោះកាយបែកធ្លាយទៅ ជាហេតុដែល
 មាន ដូច្នោះ ក្នុងគ្រប់បទគប្បីជាបន័យដូចពណ៌នាមកនេះ ។ បទថា អនិយំ
 ប្រែថា មិនមានទុក្ខ ។ បទថា សុទ្ធិ ប្រែថា ដល់ហើយនូវសុខ ។ បទថា
 ឧកយេនេវ វិសុទ្ធិ អត្តានំ សមនុបស្សាមិ សេចក្តីថា តថាគតពិចារណា
 ឃើញខ្លួនឯងជាបុគ្គលបរិសុទ្ធដោយហេតុទាំង ២ គឺតថាគតមិនធ្វើបាប ១
 កាលបើបុគ្គលធ្វើបាបមាន តថាគតក៏មិនបានធ្វើ ១ ។ ពាក្យដ៏សេស ក្នុង
 បទទាំងពួងនាយយល់ទាំងអស់ហើយ ។^{២៣៣}

អដ្ឋកថា កាលាមសូត្រទី ៥ ចប់



សុត្តន្តបិដក

សាឡសូត្រទី ៦

[៦៨] សម័យមួយ ព្រះនន្ទកៈដ៏មានអាយុ គង់ក្នុងប្រាសាទរបស់
 មិគារមាតាក្នុងវត្តបុព្វារាម ទៀបក្រុងសាវត្ថី ។ គ្រានោះ សាឡៈជាចៅរបស់
 មិគារសេដ្ឋី និងរោហនៈជាចៅរបស់បេខុណិយសេដ្ឋី នាំគ្នាចូលទៅរកព្រះ
 នន្ទកៈដ៏មានអាយុ លុះចូលទៅដល់ហើយ ថ្វាយបង្គំព្រះនន្ទកៈដ៏មានអាយុ
 ហើយអង្គុយក្នុងទីសមគួរ ។ លុះសាឡៈជាចៅរបស់មិគារសេដ្ឋី អង្គុយនៅ
 ក្នុងទីសមគួរ ព្រះនន្ទកៈដ៏មានអាយុបានពោលដូច្នេះថា ម្ចាស់សាឡៈ និង
 រោហនៈ អ្នកទាំងឡាយ ចូរមក អ្នកទាំងឡាយ កុំប្រកាន់ដោយការពូតៗ
 គ្នា កុំប្រកាន់តាមពាក្យបរម្យា កុំប្រកាន់ដោយពូជដូច្នេះ កុំប្រកាន់ដោយ
 ការអាងក្បួនតម្រា កុំប្រកាន់តាមហេតុដែលត្រិះរិះ កុំប្រកាន់ដោយកាត់ដំរុយ
 ផ្សែផ្សំ កុំប្រកាន់ដោយត្រិះរិះតាមអាការ កុំប្រកាន់ដោយសេចក្តីពេញចិត្ត
 តាមការពិនិត្យថា សមនឹងសេចក្តីយល់ឃើញ កុំប្រកាន់ដោយយល់ថា មាន
 សកាតគួរជឿ កុំប្រកាន់ដោយគិតថា សមណៈ (នេះ) ជាគ្រូរបស់
 យើងឡើយ ម្ចាស់សាឡៈ និងរោហនៈ កាលណាអ្នកទាំងឡាយដឹងដោយ
 ខ្លួនឯងថា ធម៌ទាំងអម្បាលនេះ ជាអកុសល ធម៌ទាំងអម្បាលនេះ ប្រកប
 ដោយទោស ធម៌ទាំងអម្បាលនេះ ដែលអ្នកប្រាជ្ញតិះដៀល ធម៌ទាំងអម្បាល
 នេះ ដែលបុគ្គលបានសមាទានឲ្យពេញលេញហើយ តែងប្រព្រឹត្តទៅដើម្បី
 មិនជាប្រយោជន៍ ដើម្បីសេចក្តីទុក្ខ ម្ចាស់សាឡៈ និងរោហនៈ កាលណា៖

អ្នកទាំងឡាយត្រូវលះចោលចេញ ។ ម្នាលសាឡ្ហៈ និងរោហនៈ អ្នកសម្គាល់
សេចក្តីនោះដូចម្តេច លោកៈ មានដែរឬ ។ សាឡ្ហៈ និងរោហនៈឆ្លើយថា
មានដែរលោកម្ចាស់ ។ ម្នាលសាឡ្ហៈ និងរោហនៈ អាត្មាពោលសេចក្តីនេះថា
លោកៈជាអភិជ្ឈា ។ ម្នាលសាឡ្ហៈ និងរោហនៈ បុគ្គលអ្នកល្មោកច្រើន
ដោយអភិជ្ឈានេះ រមែងសម្លាប់សត្វខ្លះ កាន់យករបស់ដែលគេមិនបានឲ្យខ្លះ
ប្រព្រឹត្តខុសក្នុងកិរិយារបស់អ្នកដទៃខ្លះ ពោលពាក្យកុហកខ្លះ ដឹកនាំអ្នកដទៃ
ដើម្បីអំពើដូច្នោះខ្លះ ដែលជាហេតុឲ្យប្រព្រឹត្តទៅ ដើម្បីមិនជាប្រយោជន៍ និង
សេចក្តីទុក្ខអស់កាលជាយូរអង្វែងដល់បុគ្គលនោះ មែនឬ ។ មែនលោក
ម្ចាស់ ។ ម្នាលសាឡ្ហៈ និងរោហនៈ អ្នកសម្គាល់សេចក្តីនោះ ដូចម្តេច
ទោសៈមានដែរឬ ។ មានដែរលោកម្ចាស់ ។ ម្នាលសាឡ្ហៈ និងរោហនៈ
អាត្មាពោលសេចក្តីនេះថា ទោសៈជាព្យាបាទ ។ ម្នាលសាឡ្ហៈ និងរោហនៈ
បុគ្គលអ្នកប្រទូស្ត មានចិត្តប្រកបដោយព្យាបាទនេះ តែងសម្លាប់សត្វខ្លះ
កាន់យករបស់ដែលគេមិនបានឲ្យខ្លះ គប់រកនូវកិរិយារបស់អ្នកដទៃខ្លះ ពោល
ពាក្យកុហកខ្លះ ដឹកនាំអ្នកដទៃដើម្បីអំពើដូច្នោះខ្លះ ដែលជាហេតុឲ្យប្រព្រឹត្ត
ទៅ ដើម្បីមិនជាប្រយោជន៍ និងសេចក្តីទុក្ខអស់កាលជាយូរអង្វែង ដល់
បុគ្គលនេះ មែនឬ ។ មែនលោកម្ចាស់ ។ ម្នាលសាឡ្ហៈ និងរោហនៈ អ្នក
សម្គាល់សេចក្តីនោះដូចម្តេច មោហៈ មានដែរឬទេ ។ មានដែរលោកម្ចាស់ ។
ម្នាលសាឡ្ហៈ និងរោហនៈ អាត្មាពោលសេចក្តីនេះថា មោហៈជាអវិជ្ជា ។
ម្នាលសាឡ្ហៈ និងរោហនៈ បុគ្គលអ្នកវង្វេង ប្រកបទៅដោយអវិជ្ជានេះ រមែង

សម្លាប់សត្វខ្លះ កាន់យករបស់ដែលគេមិនបានឲ្យខ្លះ គប់រកនូវភរិយារបស់
អ្នកដទៃខ្លះ ពោលពាក្យកុហកខ្លះ ដឹកនាំអ្នកដទៃដើម្បីអំពើដូច្នោះខ្លះ ដែល
ជាហេតុឲ្យប្រព្រឹត្តទៅ ដើម្បីអំពើមិនជាប្រយោជន៍ និងសេចក្តីទុក្ខ អស់
កាលជាយូរអង្វែង ដល់បុគ្គលនោះ មែនឬ ។ មែនលោកម្ចាស់ ។ ម្នាល
សាឡ្ហៈ និងរោហនៈ អ្នកសម្គាល់សេចក្តីនោះដូចម្តេច ធម៌ទាំងអម្បាលនេះ
ជាកុសល ឬជាអកុសល ។ ជាអកុសល លោកម្ចាស់ ។ ប្រកបដោយ
ទោសឬ មិនប្រកបដោយទោស ។ ប្រកបដោយទោសលោកម្ចាស់ ។ ជា
ធម៌ដែលអ្នកប្រាជ្ញតិះដៀល ឬជាធម៌ដែលអ្នកប្រាជ្ញសរសើរ ។ ជាធម៌ដែល
អ្នកប្រាជ្ញតិះដៀល លោកម្ចាស់ ។ ជាធម៌ដែលបុគ្គលសមាទានឲ្យពេញ
លេញហើយ តែងប្រព្រឹត្តទៅ ដើម្បីមិនជាប្រយោជន៍ ដើម្បីសេចក្តីទុក្ខ ឬ
មិនមែនទេ ឬមួយក្នុងដំណើរនុ៎ះ មានប្រការដូចម្តេចទៅវិញ ។ បពិត្រព្រះ
ករុណាដ៏ចម្រើន អកុសលធម៌ដែលបុគ្គលសមាទានឲ្យពេញលេញហើយ
តែងប្រព្រឹត្តទៅ ដើម្បីមិនជាប្រយោជន៍ និងសេចក្តីទុក្ខមែន យើងខ្ញុំយល់
យ៉ាងនេះដែរ ក្នុងដំណើរនុ៎ះ ។ ព្រះនន្ទកៈពោលថា ម្នាលសាឡ្ហៈ និង
រោហនៈ យើងបានពោលនូវពាក្យណាដូច្នេះ យ៉ាងនេះថា ម្នាលសាឡ្ហៈ និង
រោហនៈ អ្នកទាំងឡាយ ចូរមក អ្នកទាំងឡាយ កុំប្រកាន់ដោយការឆ្គួតៗ គ្នា
កុំប្រកាន់តាមពាក្យបរម្យា កុំប្រកាន់ដោយបានឮថាដូច្នេះ កុំប្រកាន់ដោយ
ការអាងក្បួនតម្រា កុំប្រកាន់តាមហេតុដែលត្រិះរិះ កុំប្រកាន់ដោយកាត់ដំរុយ
ផ្សែង កុំប្រកាន់ដោយត្រិះរិះតាមអាការ កុំប្រកាន់ដោយសេចក្តីពេញចិត្តតាម

ការពិនិត្យថា សមនីសេចក្តីយល់ឃើញ កុំប្រកាន់ដោយយល់ថា មាន
សភាពគួរជឿ កុំប្រកាន់ដោយគិតថាសមណៈ (នេះ) ជាគ្រូរបស់យើង
ដូច្នេះឡើយ ម្នាលសាឡ្ហៈ និងរោហនៈ កាលណាអ្នកទាំងឡាយដឹងដោយ
ខ្លួនឯងថា ធម៌ទាំងអម្បាលនេះ ជាអកុសល ធម៌ទាំងអម្បាលនេះ ប្រកប
ដោយទោស ធម៌ទាំងអម្បាលនេះ ដែលអ្នកប្រាជ្ញតិះដៀល ធម៌ទាំងអម្បាល
នេះ ដែលបុគ្គលសមាទានឲ្យពេញលេញហើយ តែងប្រព្រឹត្តទៅ ដើម្បីមិន
ជាប្រយោជន៍ និងសេចក្តីទុក្ខ ម្នាលសាឡ្ហៈ និងរោហនៈ កាលណា អ្នក
ទាំងឡាយត្រូវលះចោលចេញ ពាក្យណា ដែលយើងពោលហើយដូច្នេះ
ពាក្យនេះ យើងបានពោលហើយ ព្រោះអាស្រ័យហេតុនេះ ។ ម្នាលសាឡ្ហៈ
និងរោហនៈ អ្នកទាំងឡាយចូរមក អ្នកទាំងឡាយ កុំប្រកាន់ដោយការពួតៗ
គ្នា កុំប្រកាន់តាមពាក្យបរម្យា កុំប្រកាន់ដោយបានឮថា ដូច្នេះ កុំប្រកាន់
ដោយការអាងក្បួនតម្រា កុំប្រកាន់តាមហេតុដែលត្រិះរិះ កុំប្រកាន់ដោយកាត់
ជំរុយផ្សែផ្សំ កុំប្រកាន់ដោយត្រិះរិះតាមអាការ កុំប្រកាន់ដោយសេចក្តីពេញ
ចិត្តតាមការពិនិត្យថា សមនីសេចក្តីយល់ឃើញ កុំប្រកាន់ដោយយល់ថា
មានសភាពគួរជឿ កុំប្រកាន់ដោយគិតថា សមណៈ (នេះ) ជាគ្រូរបស់
យើងឡើយ ម្នាលសាឡ្ហៈ និងរោហនៈ កាលណា អ្នកទាំងឡាយដឹង
ដោយខ្លួនឯងថា ធម៌ទាំងអម្បាលនេះ ជាអកុសល ធម៌ទាំងអម្បាលនេះ មិន
ប្រកបដោយទោស ធម៌ទាំងអម្បាលនេះ ដែលអ្នកប្រាជ្ញសរសើរ ធម៌ទាំង
អម្បាលនេះ ដែលបុគ្គលសមាទានឲ្យពេញលេញហើយ តែងប្រព្រឹត្តទៅ

ដើម្បីជាប្រយោជន៍ និងសេចក្តីសុខ ម្ចាស់សាឡៈ និងរោហនៈ កាលណោះ អ្នកទាំងឡាយ គួរចូលទៅសម្រេចសម្រាន្ត នៅចុះ ។ ម្ចាស់សាឡៈ និង រោហនៈ អ្នកសម្គាល់សេចក្តីនោះដូចម្តេច អលោកៈ មានដែរឬ ។ មានដែរ លោកម្ចាស់ ។ ម្ចាស់សាឡៈ និងរោហនៈ អាត្មាពោលសេចក្តីនេះថា អលោកៈជាអនកិជ្ឈា (សេចក្តីមិនលោក) ម្ចាស់សាឡៈ និងរោហនៈ បុគ្គល អ្នកមិនលោក មិនមានអកិជ្ឈានេះ រមែងមិនសម្លាប់សត្វ មិនកាន់យកនូវ វត្ថុដែលគេមិនបានឲ្យ មិនគប់រកនូវភរិយារបស់អ្នកដទៃ មិនពោលពាក្យ កុហក ដឹកនាំអ្នកដទៃដើម្បីអំពើដូច្នោះ ដែលជាហេតុប្រព្រឹត្តទៅ ដើម្បីជា ប្រយោជន៍ និងសេចក្តីសុខ អស់កាលជាយូរអង្វែងដល់បុគ្គលនោះមែនឬ ។ មែនហើយ លោកម្ចាស់ ។ ម្ចាស់សាឡៈ និងរោហនៈ អ្នកសម្គាល់សេចក្តី នោះដូចម្តេច អទោសៈ មានដែរឬ ។ មានដែរ លោកម្ចាស់ ។ ម្ចាស់ សាឡៈ និងរោហនៈ អាត្មាពោលសេចក្តីនេះថា អទោសៈ ជាអព្យាបាទ (សេចក្តីមិនប្រទូស្ត) ។ ម្ចាស់សាឡៈ និងរោហនៈ បុគ្គលអ្នកមិនប្រទូស្ត មានចិត្តមិនព្យាបាទនេះ រមែងមិនសម្លាប់សត្វ មិនកាន់យកនូវវត្ថុដែលគេ មិនបានឲ្យ មិនគប់រកនូវភរិយារបស់អ្នកដទៃ មិនពោលពាក្យកុហក ដឹក នាំអ្នកដទៃដើម្បីអំពើដូច្នោះ ដែលជាហេតុឲ្យប្រព្រឹត្តទៅ ដើម្បីជាប្រយោជន៍ និងសេចក្តីសុខ អស់កាលជាយូរអង្វែងដល់បុគ្គលនោះមែនឬ ។ មែនហើយ លោកម្ចាស់ ។ ម្ចាស់សាឡៈ និងរោហនៈ អ្នកសម្គាល់សេចក្តីនោះដូចម្តេច អមោហៈ មានដែរឬ ។ មានដែរ លោកម្ចាស់ ។ ម្ចាស់សាឡៈ និងរោហនៈ

អាត្មាពោលសេចក្តីនោះថា អមោហាៈ ជាវិជ្ជា ។ ម្នាលសាឡ្ហៈ និងរោហនៈ បុគ្គលអ្នកមិនវង្វេង ប្រកបដោយវិជ្ជានេះ រមែងមិនសម្លាប់សត្វ មិនកាន់ យកនូវវត្ថុដែលគេមិនបានឲ្យ មិនគប់រកនូវភរិយារបស់អ្នកដទៃ មិនពោល ពាក្យកុហក ដឹកនាំអ្នកដទៃដើម្បីអំពើដូច្នោះ ដែលជាហេតុឲ្យប្រព្រឹត្តទៅ ដើម្បី ជាប្រយោជន៍ និងសេចក្តីសុខ អស់កាលជាយូរអង្វែងដល់បុគ្គលនោះ មែន ឬ ។ មែនហើយ លោកម្ចាស់ ។ ម្នាលសាឡ្ហៈ និងរោហនៈ អ្នកសម្គាល់ សេចក្តីនោះដូចម្តេច ធម៌ទាំងអម្បាលនេះ ជាកុសល ឬជាអកុសល ។ ជាកុសល លោកម្ចាស់ ។ ប្រកបដោយទោស ឬមិនប្រកបដោយទោស ។ មិនប្រកបដោយទោសទេ លោកម្ចាស់ ។ ជាធម៌ដែលអ្នកប្រាជ្ញតិះដៀល ឬ ជាធម៌ដែលអ្នកប្រាជ្ញសរសើរ ។ ជាធម៌ដែលអ្នកប្រាជ្ញសរសើរ លោកម្ចាស់ ។ ជាធម៌ដែលបុគ្គលសមាទានឲ្យពេញលេញហើយ តែងប្រព្រឹត្តទៅ ដើម្បីជា ប្រយោជន៍ និងសេចក្តីសុខ ឬមិនមែនទេ ឬមួយក្នុងដំណើរនុ៎ះ មានប្រការ ដូចម្តេចទៅវិញ ។ បពិត្រព្រះករុណាដ៏ចម្រើន ធម៌ដែលបុគ្គលសមាទានឲ្យ ពេញលេញហើយ តែងប្រព្រឹត្តទៅ ដើម្បីប្រយោជន៍ និងសេចក្តីសុខ យើង ខ្ញុំក៏យល់យ៉ាងនេះដែរ ក្នុងដំណើរនុ៎ះ ។ ព្រះនន្ទកៈពោលថា ម្នាលសាឡ្ហៈ និងរោហនៈ យើងបានពោលនូវពាក្យណាដូច្នេះថា ម្នាលសាឡ្ហៈ និងរោហនៈ អ្នកទាំងឡាយចូលមក អ្នកទាំងឡាយ កុំប្រកាន់ដោយការពូតៗ គ្នា កុំប្រកាន់ តាមពាក្យបរម្យរា កុំប្រកាន់ដោយបានឮថាដូច្នេះ កុំប្រកាន់ដោយការអាង ក្បួនតម្រា កុំប្រកាន់តាមហេតុដែលត្រិះរិះ កុំប្រកាន់ដោយកាត់ដំរុយផ្សែផ្សំ

កុំប្រកាន់ដោយត្រិះរិះតាមអាការ កុំប្រកាន់ដោយសេចក្តីពេញចិត្តតាមការ
 ពិនិត្យថា សមនឹងសេចក្តីយល់ឃើញ កុំប្រកាន់ដោយយល់ថា មានសភាព
 គួរជឿ កុំប្រកាន់ដោយគិតថា សមណៈ (នេះ) ជាគ្រូរបស់យើងដូច្នេះ
 ឡើយ ម្នាលសាឡ្ហៈ និងរោហនៈ កាលណា អ្នកទាំងឡាយដឹងដោយខ្លួន
 ឯងថា ធម៌ទាំងអម្បាលនេះ ជាកុសល ធម៌ទាំងអម្បាលនេះ ប្រកបដោយ
 ទោស ធម៌ទាំងអម្បាលនេះ ជាធម៌ដែលអ្នកប្រាជ្ញសរសើរ ធម៌ទាំងអម្បាល
 នេះ ដែលបុគ្គលសមាទានឲ្យពេញលេញហើយ តែងប្រព្រឹត្តទៅ ដើម្បីប្រ-
 យោជន៍ និងសេចក្តីសុខ ម្នាលសាឡ្ហៈ និងរោហនៈ កាលណា អ្នកទាំង-
 ឡាយ គួរចូលទៅសម្រេចសម្រាន្ត នៅចុះ ពាក្យណា ដែលអាត្មាបាន
 ពោលហើយដូច្នេះ ពាក្យនុ៎ះ អាត្មាបានពោលទុកហើយ ព្រោះអាស្រ័យហេតុ
 នេះឯង ។ ម្នាលសាឡ្ហៈ និងរោហនៈ អរិយសាវកនោះ ប្រាសចាកអភិជ្ឈា
 ប្រាសចាកព្យាបាទ ជាអ្នកមិនវង្វេង មានសម្បជញ្ញៈ មានសតិធម្មលំខ្ជាប់
 យ៉ាងនេះហើយ មានចិត្តប្រកបដោយមេត្តា ផ្សាយទៅកាន់ទិសទី ១ ទោះទិស
 ទី ២ ទី ៣ ទី ៤ ក៏ដូចគ្នា ផ្សាយទៅកាន់ទិសខាងលើ ខាងក្រោម និង
 ទិសទីទាំង ផ្សាយទៅកាន់លោកទាំងអស់ ដោយប្រការទាំងពួង ក្នុងទីទាំង
 ពួង ... មានចិត្តប្រកបដោយករុណា ។ បេ ។ មានចិត្តប្រកបដោយមុទិតា ។ បេ ។
 មានចិត្តប្រកបដោយឧបេក្ខា ផ្សាយទៅកាន់ទិសទី ១ ទោះទិសទី ២ ទី ៣
 ទី ៤ ក៏ដូចគ្នា មានចិត្តប្រកបដោយឧបេក្ខា ជាចិត្តជំទូលាយ ដល់នូវសភាព
 ជាធំ រកប្រមាណមិនបាន មិនមានពៀរ មិនមានព្យាបាទ ផ្សាយទៅកាន់ទិស

ខាងលើ ទិសខាងក្រោម និងទិសទទឹង ផ្សាយទៅកាន់លោកទាំងអស់
 ដោយប្រការទាំងពួង ក្នុងទីទាំងពួង ។ ព្រះអរិយសាវកនោះ ដឹងច្បាស់
 យ៉ាងនេះថា ទុក្ខសច្ចក៏មាន សមុទយសច្ចក៏មាន មគ្គសច្ចក៏មាន និរោធសច្ច
 ជាគ្រឿងរលាស់ចេញដីក្រៃលែងនូវសញ្ញាក៏មាន ។ កាលព្រះអរិយសាវក
 នោះ ដឹងយ៉ាងនេះ ឃើញយ៉ាងនេះ ចិត្តរមែងរួចចាកកាមាសវៈផង ចិត្ត
 រមែងរួចចាកភវាសវៈផង ចិត្តរមែងរួចចាកអវិជ្ជាសវៈផង កាលបើចិត្តរួច
 ស្រឡះហើយ សេចក្តីដឹងច្បាស់ ក៏កើតឡើងថា ចិត្តរួចផុតស្រឡះហើយ
 ដឹងច្បាស់ថា ជាតិអស់ហើយ មគ្គព្រហ្មចរិយៈ អាត្មាអញបាននៅរួចហើយ
 សោឡសកិច្ច អាត្មាអញបានធ្វើស្រេចហើយ មគ្គការវនាកិច្ចដទៃប្រព្រឹត្តទៅ
 ដើម្បីសោឡសកិច្ចនេះទៀត មិនមានឡើយ ។ ព្រះអរិយសាវកនោះដឹង
 ច្បាស់យ៉ាងនេះថា លោកៈកើតមានដល់អាត្មាអញក្នុងកាលមុន ធម្មជាតិ
 នោះជាអកុសល ឥឡូវនេះ លោកៈនោះ មិនមានឡើយ ធម្មជាតិនោះ
 ឈ្មោះថាអកុសល ទោសៈកើតមានដល់អាត្មាអញក្នុងកាលមុន ... មោហៈ
 កើតមានដល់អាត្មាអញក្នុងកាលមុន ធម្មជាតិនោះ ជាអកុសល ឥឡូវនេះ
 មោហៈនោះមិនមានឡើយ ធម្មជាតិនោះ ឈ្មោះថា អកុសលដូច្នេះ ។ ព្រះ
 អរិយសាវកនោះ អស់សេចក្តីស្រេកឃ្លាន ជាអ្នករលត់កិលេស មាន
 សេចក្តីត្រជាក់ជាប្រក្រតី ទទួលនូវសេចក្តីសុខ មានខ្លួនដ៏ប្រសើរ នៅក្នុង
 បច្ចុប្បន្ន ។



អដ្ឋកថា

សាឡសូត្រ

[៦៨] គប្បីជ្រាបវិនិច្ឆ័យក្នុងសាឡសូត្រទី ៦ ដូចតទៅនេះ បទថា មិគារនត្តា ប្រែថា ជាចៅរបស់មិគារសេដ្ឋី ។ បទថា បេខុណិយនត្តា ប្រែថា ជាចៅរបស់បេខុណិយសេដ្ឋី ។ បទថា ឧបសង្កម្មីសុ សេចក្តីថា ចៅទាំង ២ បរិភោគអាហារព្រឹកហើយ មានទាសៈ និងកម្មករចោមរោម ចូលទៅរកហើយ ។ បានឮថា ពេលព្រឹកមុនអាហារ ត្រង់ផ្ទះនៃចៅសេដ្ឋី ទាំង ២ នោះតាំងប្រស្នា ១ តែមិនមានឱកាសដែលស្រាយបញ្ហានោះបាន ។ ជនទាំង ២ គិតថា អញនឹងស្តាប់បញ្ហានោះ ទើបទៅកាន់សម្មាកំរបស់ព្រះ ថេរៈ ថ្វាយបង្គំហើយ អង្គុយជាតុណ្ហីភាព ។

ព្រះថេរៈដឹងចិត្តរបស់បុគ្គលទាំងនោះថា ជនទាំងនោះមកដើម្បីស្តាប់ បញ្ហាដែលកើតក្នុងផ្ទះនោះ ដូច្នេះហើយ កាលផ្ដើមនិយាយគ្នាដល់បញ្ហានោះ ឯង ទើបពោលពាក្យជាដើមថា ឯង តុម្កេ សាឡា ដូច្នេះ ។ បណ្តាបទ ទាំងនោះ បទថា អត្ថិ លោកោ សេចក្តីថា ព្រះនន្ទកត្ថេរសួរថា ឈ្មោះថា សេចក្តីលោក មានការចង់បានជាសភាវៈមានឬ ។ បទថា អភិជ្ឈាតិ ទោ អហំ សាឡា ឯតមត្ថំ វនាមិ សេចក្តីថា ព្រះនន្ទកត្ថេរកាលសម្ដែងអត្ថ នៃបញ្ហាដែលតាំងឡើង ទើបពោលថា ខ្ញុំនឹងពោលអត្ថនេះ ពោល គឺសេចក្តី លោក ថាជាអភិជ្ឈា ថាជាតណ្ហា ដូច្នេះ ។ គួរនាំន័យនេះទៅប្រើរាល់ៗ វារៈយ៉ាងនេះ ។

បទថា សោ ឯវំ បជាឆាតិ សេចក្តីថា ព្រះអរិយសាវ័កនោះចម្រើន
 ព្រហ្មវិហារ ៤ តាំងនៅហើយ ចេញអំពីសមាបត្តិហើយ កាលផ្ដើមវិបស្សនា
 រមែងដឹងច្បាស់យ៉ាងនេះ ។ បទថា អត្ថិ ឥទំ សេចក្តីថា ព្រះអរិយសាវ័ក
 នេះ កាលកំណត់ដឹងខន្ធបញ្ចកៈ ពោល គឺទុក្ខសច្ច ដោយអំណាចនៃនាមរូប
 ថា ទុក្ខសច្ចមាន លោកហៅថា ដឹងយ៉ាងនេះថា វត្ថុនេះមាន ។ បទថា ហីនំ
 បានដល់ សមុទេយសច្ច ។ បទថា បណីតំ បានដល់ មគ្គសច្ច ។ បទថា
 ឥមស្ស សញ្ញាគតស្ស ឧត្តរី និស្សរណំ សេចក្តីថា ព្រះនន្ទកត្ថេរសម្ដែង
 និរោធសច្ច ដោយពាក្យនេះថា ធម្មតាការស្ទុះចេញទៅយ៉ាងក្រៃលែងនៃ
 សញ្ញា ពោល គឺវិបស្សនាសញ្ញានេះ ឈ្មោះថា និព្វាន និព្វាននោះមាន ។

បទថា វិមុត្តស្មី វិមុត្តមិត្តិ ញាណំ សេចក្តីថា មានបច្ចវេក្ខណញ្ញាណ
 ១៩ យ៉ាង បានពោលហើយ ។ បទថា អហុ បុព្វេ លោភោ សេចក្តីថា
 ការលោភរបស់អាត្មាអញមានហើយក្នុងកាលមុន ។ បទថា តទហុ អកុសលំ
 សេចក្តីថា ខ្ញុំ បានឈ្មោះថា ជាអកុសល ម្យ៉ាងទៀត ឈ្មោះថា អកុសល
 មានហើយ ក្នុងកាលនោះ ។ បទថា ឥច្ឆេតំ កុសលំ កាត់បទជា ឥតិ ឯតំ
 កុសលំ ប្រែថា យ៉ាងនេះជាកុសល ។ ព្រះនន្ទកត្ថេរពោលសំដៅយកការ
 មិនមាននៃអកុសលនោះឯង ថាជាកុសល គឺជាដែនក្សេម ។

បទថា និច្ឆាតោ ប្រែថា អស់តណ្ហា ។ បទថា និព្វតោ សេចក្តីថា
 ឈ្មោះថា រលត់ហើយ ព្រោះមិនមានកិលេសដែលធ្វើនូវការក្ដៅក្រហាយ
 ខាងក្នុង ។ បទថា សីតិភូតោ ប្រែថា ជាអ្នកត្រជាក់ហើយ ។ បទថា

សុខច្បងិសំវេទី បានដល់ ជាអ្នកសោយសុខតាមកាយ និងចិត្ត ។ បទថា
 ព្រហ្មក្ខតេន បានដល់ ជាអ្នកប្រសើរបំផុត ។ ពាក្យដ៏សេស ក្នុងបទទាំង
 ពួងនាយយល់ទាំងអស់ហើយ ដូច្នេះ ។^{១២៣}

អដ្ឋកថា សាឡសូត្រទី ៦ ចប់

សុត្តន្តបិដក

កថាវត្ថុសូត្រទី ៧

[៦៩] ម្នាលភិក្ខុទាំងឡាយ កថាវត្ថុនេះមាន ៣ យ៉ាង ។ កថាវត្ថុ
 ៣ យ៉ាង ដូចម្តេច ។ ម្នាលភិក្ខុទាំងឡាយ គឺបុគ្គលពោលពាក្យប្រារព្ធហេតុ
 ជាអតីតកាលហើយពោលថា ហេតុជាអតីតកាលមានមកហើយយ៉ាងនេះ ១
 ម្នាលភិក្ខុទាំងឡាយ បុគ្គលពោលពាក្យប្រារព្ធហេតុជាអនាគតកាលថា ហេតុ
 ជាអនាគតកាល នឹងមានយ៉ាងនេះ ១ ម្នាលភិក្ខុទាំងឡាយ បុគ្គលពោល
 ពាក្យប្រារព្ធហេតុជាបច្ចុប្បន្នកាល ក្នុងកាលឥឡូវនេះថា ហេតុជាបច្ចុប្បន្ន-
 កាល ក្នុងកាលឥឡូវនេះយ៉ាងនេះ ១ ។ ម្នាលភិក្ខុទាំងឡាយ បណ្ឌិតគប្បី
 ដឹង ស្គាល់បុគ្គលដោយការជួបប្រទះដោយពាក្យសម្តីថា នេះជាបុគ្គលដែល
 គួរសាកថា ឬមិនគួរសាកថា ។ ម្នាលភិក្ខុទាំងឡាយ បើបុគ្គលនេះ កាល
 ដែលត្រូវគេសួរប្រស្នាហើយ មិនព្យាករប្រស្នាដែលគេសួរ ព្យាករតែមួយ

ចំណែក (តែម្តង) មិនព្យាករដោយការចែករំលែកនូវប្រស្នាដែលគួរព្យាករ
 ដោយការចែករំលែក មិនព្យាករដោយការសួរតប ទៅវិញនូវប្រស្នាដែល
 គួរព្យាករ ដោយការសួរតបទៅវិញ មិនបញ្ឈប់នូវប្រស្នាដែលគួរបញ្ឈប់
 ម្នាលភិក្ខុទាំងឡាយ កាលបើយ៉ាងនេះ បុគ្គលនេះឈ្មោះថា ជាបុគ្គលមិនគួរ
 សាកថា ។ ម្នាលភិក្ខុទាំងឡាយ ប្រសិនបើបុគ្គលនេះ កាលដែលត្រូវគេសួរ
 ប្រស្នា ក៏ព្យាករប្រស្នាដែលគួរព្យាករដោយចំណែកមួយ តែមួយចំណែក
 (ប៉ុណ្ណោះ) ព្យាករដោយការចែករំលែកនូវប្រស្នាដែលគួរព្យាករ ដោយ
 ការចែករំលែក ព្យាករដោយការសួរតបទៅវិញ នូវប្រស្នាដែលគួរព្យាករ
 ដោយការសួរតបទៅវិញ បញ្ឈប់នូវប្រស្នាដែលគួរបញ្ឈប់ ម្នាលភិក្ខុទាំង-
 ឡាយ កាលបើយ៉ាងនេះ បុគ្គលនេះ ឈ្មោះថា ជាបុគ្គលគួរសាកថា ។
 ម្នាលភិក្ខុទាំងឡាយ បណ្ឌិតគប្បីដឹង ស្គាល់បុគ្គលដោយការច្នៃប្រឌិតដោយ
 ពាក្យសម្តីថា នេះជាបុគ្គលដែលគួរសាកថា ឬមិនគួរសាកថា ។ ម្នាលភិក្ខុ
 ទាំងឡាយ បើបុគ្គលនេះ ដែលត្រូវគេសួរប្រស្នាហើយ មិនតាំងនៅក្នុងឋានៈ
 (ហេតុដែលកើតមាន) និងអដ្ឋានៈ (ហេតុដែលមិនកើតមាន) មិនតាំង
 នៅក្នុងបរិកប្បៈ (ការកំណត់សួរ និងឆ្លើយ) មិនតាំងនៅក្នុងវាទៈដែល
 ខ្លួនចេះ មិនតាំងនៅក្នុងបដិបទា ម្នាលភិក្ខុទាំងឡាយ កាលបើយ៉ាងនេះ
 បុគ្គលនេះ ឈ្មោះថា ជាបុគ្គលមិនគួរសាកថា ។ ម្នាលភិក្ខុទាំងឡាយ
 ប្រសិនបើបុគ្គលនេះ កាលដែលត្រូវគេសួរប្រស្នាហើយ ក៏តាំងនៅក្នុងឋានៈ
 និងអឋានៈ តាំងនៅក្នុងបរិកប្បៈ តាំងនៅក្នុងវាទៈដែលខ្លួនចេះដឹង តាំងនៅ

ក្នុងបដិបទា ម្ចាស់ភិក្ខុទាំងឡាយ កាលបើយ៉ាងនេះ បុគ្គលនេះ ឈ្មោះថា ជាបុគ្គលគួរសាកថា ។ ម្ចាស់ភិក្ខុទាំងឡាយ បណ្ឌិតគប្បីដឹង ស្គាល់បុគ្គល ដោយការច្នៃប្រឌិត ដោយពាក្យសម្តីថា នេះជាបុគ្គលគួរសាកថា ឬមិនគួរ សាកថាដូច្នេះ ។ ម្ចាស់ភិក្ខុទាំងឡាយ បើបុគ្គលនេះ កាលដែលត្រូវគេសួរ ប្រស្នាហើយ ក៏ពោលពាក្យបន្ថែមបន្ថប់ ផ្ដេសផ្ដាស នាំយកសម្តីខាងក្រៅមក តំណាលធ្វើសេចក្តីក្រោធខឹង និងសេចក្តីតូចចិត្តឲ្យប្រាកដឡើង ម្ចាស់ភិក្ខុ ទាំងឡាយ កាលបើយ៉ាងនេះ បុគ្គលនេះ ឈ្មោះថា ជាបុគ្គលមិនគួរសាកថា ។

ម្ចាស់ភិក្ខុទាំងឡាយ ប្រសិនបើបុគ្គលនេះ កាលដែលត្រូវគេសួរប្រស្នាហើយ មិនពោលពាក្យបន្ថែមបន្ថប់ ផ្ដេសផ្ដាស មិននាំយកសម្តីខាងក្រៅមកតំណាល មិនធ្វើសេចក្តីក្រោធខឹង និងសេចក្តីតូចចិត្ត ឲ្យប្រាកដឡើង ម្ចាស់ភិក្ខុទាំង- ឡាយ កាលបើយ៉ាងនេះ បុគ្គលនេះ ឈ្មោះថា ជាបុគ្គលគួរសាកថា ។

ម្ចាស់ភិក្ខុទាំងឡាយ បណ្ឌិតគប្បីដឹង ស្គាល់បុគ្គលដោយការច្នៃប្រឌិត ដោយពាក្យសម្តីថា នេះជាបុគ្គលដែលគួរសាកថា ឬមិនគួរសាកថាដូច្នេះ ។

ម្ចាស់ភិក្ខុទាំងឡាយ ប្រសិនបើបុគ្គលនេះ កាលដែលត្រូវគេសួរប្រស្នាហើយ និយាយប៉ប៉ាច់ប៉ប៉ោច និយាយសង្កត់សង្កិន និយាយសើចលេង ប្រុងចាប់ ថ្នាក់ ម្ចាស់ភិក្ខុទាំងឡាយ កាលបើយ៉ាងនេះ បុគ្គលនេះ ឈ្មោះថា ជាបុគ្គល មិនគួរសាកថា ។

ម្ចាស់ភិក្ខុទាំងឡាយ ប្រសិនបើបុគ្គលនេះ កាលដែលត្រូវ គេសួរប្រស្នាហើយ មិននិយាយប៉ប៉ាច់ប៉ប៉ោច មិននិយាយសង្កត់សង្កិន មិន និយាយសើចលេង មិនប្រុងចាប់ថ្នាក់ ម្ចាស់ភិក្ខុទាំងឡាយ កាលបើយ៉ាង

នេះ បុគ្គលនេះ ឈ្មោះថា ជាបុគ្គលគួរសាកថា ។ ម្នាលភិក្ខុទាំងឡាយ បណ្ឌិតគប្បីដឹង ស្គាល់បុគ្គលដោយការច្នៃប្រឌិត ដោយពាក្យសម្តីថា នេះ ជាបុគ្គលមានឧបនិស្ស័យ ឬមិនមានឧបនិស្ស័យ ។ ម្នាលភិក្ខុទាំងឡាយ បុគ្គល ដែលមិនផ្សេងត្រចៀកស្តាប់ ជាបុគ្គលមិនមានឧបនិស្ស័យ បុគ្គលដែលផ្សេង ត្រចៀកស្តាប់ ជាបុគ្គលមានឧបនិស្ស័យ ។ បុគ្គលដែលមានឧបនិស្ស័យ នោះ រមែងដឹងច្បាស់នូវធម៌មួយ រមែងកំណត់ដឹងនូវធម៌មួយ រមែងលះបង់ នូវធម៌មួយ រមែងធ្វើឲ្យជាក់ច្បាស់នូវធម៌មួយ ។ កាលបុគ្គលនោះ ដឹងច្បាស់ នូវធម៌មួយ កំណត់ដឹងនូវធម៌មួយ លះបង់នូវធម៌មួយ ធ្វើឲ្យជាក់ច្បាស់ នូវធម៌មួយ រមែងពាល់ត្រូវនូវវិមុត្តិដោយប្រពៃបាទ ។ ម្នាលភិក្ខុទាំងឡាយ ការនិយាយ ការប្រឹក្សាគ្នា ឧបនិស្ស័យ និងការផ្សេងត្រចៀកស្តាប់ សុទ្ធតែ មានការរួចផុតនៃចិត្ត ព្រោះមិនប្រកាន់មាំ នុ៎ះជាប្រយោជន៍ ។

ជនទាំងឡាយណា និយាយ (ទាំងកំហឹង) ជាអ្នក ប្រកាន់ខ្ជាប់ ជាអ្នកលើកតម្កើងខ្លួនពោលទាក់ទង ដល់ អនិរិយគុណ ជាអ្នកស្វែងរកកំហុសគ្នាទៅវិញទៅមក តែងត្រេកអរ ចំពោះពាក្យទុញ្ញាសិត សេចក្តីភ្លាំងភ្លាត់ កាន់ច្រឡំនឹងការផ្លាស់ប្តូរនៃគ្នាទាំងគ្នា ឯអរិយជនមិន ប្រព្រឹត្តការនិយាយដូច្នោះឡើយ ។ បើអរិយជនប្រាថ្នា នឹងនិយាយ ក៏ជាអ្នកឈ្លាស ស្គាល់កាលនិយាយតែ ពាក្យសម្តីដែលប្រកបដោយធម៌ ជាសម្តីដែលអរិយជន

ធ្លាប់ប្រព្រឹត្តមកហើយ ជាអ្នកមានប្រាជ្ញា មិនក្រោធ
 មិនលើកខ្លួន មានចិត្ត ឥតមានមានៈគ្របសង្កត់ ជាអ្នក
 មិនលើកកម្ពស់ ជាអ្នកមិនរូសរាន់ លោកជាអ្នកមិនមាន
 ឫស្សា និងសេចក្តីប្រកាន់ខ្លួន ដឹងពិតហើយ ទើប
 និយាយ សម្តីដែលគេនិយាយត្រូវក៏អនុមោទនា កាល
 បើគេនិយាយខុស ក៏មិនដេញដោល មិនប្រុងប្រណាំង
 ប្រជែង មិនអាងហេតុចាប់ខុសគេ មិននិយាយប៉ប៉ាច់
 ប៉ប៉ាច់ មិននិយាយសង្កត់សង្កិនគេ មិននិយាយបាត
 ដៃជាខ្លងដៃ ។ ការប្រឹក្សាគ្នារបស់សប្បុរសទាំងឡាយ
 តែងប្រព្រឹត្តទៅ ដើម្បីដឹងច្បាស់ ដើម្បីសេចក្តីជ្រះថ្លា
 អរិយជនទាំងឡាយ តែងប្រឹក្សាគ្នាយ៉ាងនេះ នេះជាការ
 ប្រឹក្សានៃអរិយជនទាំងឡាយ បុគ្គលអ្នកមានបញ្ញា កាល
 បើដឹងសេចក្តីនុះច្បាស់ហើយ មិនគួរនិយាយប្រឹក្សា
 លើកតម្កើងតែខ្លួនឯងឡើយ ។



អដ្ឋកថា

កថាវត្ថុសូត្រ

[៦៩] គប្បីជ្រាបវិនិច្ឆ័យក្នុងកថាវត្ថុសូត្រទី ៧ ដូចតទៅនេះ បទថា កថាវត្ថុនិ បានដល់ ហេតុដែលឲ្យកើតកថា អធិប្បាយថា ជាគ្រឹះ គឺជាទី តាំងនៃកថា ។ បទថា អតីតំ វា ភិក្ខុវេ អន្ធានំ សេចក្តីថា កាលក្តី ខន្ធក្តី ឈ្មោះថា អតីតន្ធា ក៏គួរ ។ ក្នុងអនាគត និងបច្ចុប្បន្ន ក៏មានន័យតែមួយ ដូចគ្នានេះ ។

ក្នុងបណ្ណាកាលទាំង ៣ នោះ កាលពោលដោយន័យនេះថា ព្រះ សម្មាសម្ពុទ្ធព្រះនាមកស្សប ដែលមកហើយក្នុងអតីត ព្រះបាទក្រុងកាសី ទ្រង់ព្រះនាមកិកិ បានជាអគ្គឧបដ្ឋាករបស់ព្រះអង្គ ទ្រង់មានព្រះជន្មាយុយ័ន យូរ ដល់ទៅ ២០០០០ ឆ្នាំ ដូច្នេះ ឈ្មោះថា ពោលកថាប្រារព្ធអតីត ។

កាលពោលដោយន័យថា ព្រះពុទ្ធព្រះនាមមេត្តេយ្យ នឹងមានមកក្នុង អនាគត ព្រះរាជាព្រះនាមសង្ខៈ ជាអគ្គឧបដ្ឋាករបស់ព្រះអង្គ ទ្រង់មានព្រះ ជន្មាយុ ៨០០០០ ឆ្នាំ ដូច្នេះ ឈ្មោះថា កថាពោលប្រារព្ធអនាគត ។

កាលពោលដោយន័យជាដើមថា ក្នុងបច្ចុប្បន្ននេះ ព្រះរាជាព្រះនាម យ៉ាងនោះជាធម្មិករាជ អង្គនោះក៏ជាធម្មិករាជ ដូច្នេះ ឈ្មោះថា កថាពោល ប្រារព្ធបច្ចុប្បន្ន ។

បទថា កថាសម្បយោគេន បានដល់ ប្រកបគ្នា ។ បទថា កក្កោ ប្រែថា គួរពោល ។ បទថា អកក្កោ សេចក្តីថា មិនគួរពោល គប្បីជ្រាប

វិនិច្ឆ័យក្នុងពាក្យថា ឯកំសព្យាករណីយំ បញ្ចំ ដូច្នេះ បុគ្គលត្រូវសួរថា ចក្ខុមិនទៀងឬ គួរឆ្លើយដោយចំណែកមួយថា ត្រូវហើយ ចក្ខុមិនទៀង ។ ក្នុងឥន្ទ្រិយទាំងឡាយ មានសោតៈជាដើមក៏មានន័យនេះដូចគ្នា នេះឈ្មោះថា ជាបញ្ញាដែលគប្បីឆ្លើយដោយចំណែកមួយ ។

តែបុគ្គលត្រូវសួរថា ចក្ខុ ឈ្មោះថា មិនទៀងឬ ក៏គួរញែកចម្លើយ យ៉ាងនេះថា មិនមែនចក្ខុតែម្យ៉ាងទេ ដែលមិនទៀង សូម្បីសោតៈក៏មិនទៀង យានៈក៏មិនទៀង នេះឈ្មោះថា ជាបញ្ញាដែលត្រូវញែកចម្លើយ ។

បុគ្គលត្រូវសួរថា សោតៈដូចគ្នានឹងចក្ខុ ចក្ខុដូចគ្នានឹងសោតៈ គួរសួរ ថា អ្នកសួរដោយបំណងយកអ្វី កាលបុគ្គលនោះឆ្លើយថា ខ្ញុំសួរសំដៅដល់ ការឃើញ ហើយទើបឆ្លើយថា មិនដូចគ្នា តែកាលបុគ្គលនោះឆ្លើយថា ខ្ញុំ សួរសំដៅដល់ការមិនទៀង ក៏គួរឆ្លើយថា ត្រឹមត្រូវហើយ នេះឈ្មោះថា ជាប្រស្នាដែលគប្បីត្រូវសាកសួរ ហើយទើបឆ្លើយ ។

តែបុគ្គលត្រូវសួរបញ្ជាក់ជាដើមថា ជីវៈនោះ ជាសរីរៈនោះឬ គួររៀប ចាកការឆ្លើយ ដោយពោលថា សេចក្តីនេះ ព្រះមានព្រះភាគទ្រង់មិនព្យាករ បញ្ជាក់បែបនេះ ជាបញ្ញាដែលមិនគួរព្យាករ នេះឈ្មោះថា ជាបញ្ញាដែលគួរ រៀបចម្លើយ ។

បទថា ថានជ្ជានេ ន សណ្ឋាតិ សេចក្តីថា មិនតាំងនៅក្នុងហេតុ ឬក្នុងវត្ថុដែលមិនមែនហេតុ ។ ក្នុងសេចក្តីនោះ មានន័យដូច្នេះ សស្សត្រ- វាទីបុគ្គល ជាអ្នកដល់នូវលទ្ធិថា ស្ថិតស្ថេរ អាចសង្កត់សង្កិនឧប្បេក្ខវាទីបុគ្គល

បុគ្គល ដែលកាន់យកថា ជាចំសូន្យ ដោយហេតុដែលសមគួរបាន ឧច្ឆេទ-
 វាទីបុគ្គល កាលត្រូវសង្កត់សង្កិន នឹងសម្តែងភាពជាសស្សតវាទីបុគ្គល
 ចេញមកថា ខ្ញុំពោលការជាចំសូន្យឬ បុគ្គលនោះ ឈ្មោះថា មិនអាចប្រាកដ
 ប្រជាក្នុងវាទៈរបស់ខ្លួនបាន កាលឧច្ឆេទវាទីបុគ្គលអាចសង្កត់សង្កិនយ៉ាងនេះ
 បុគ្គលនឹងក្លាយជាសស្សតវាទីបុគ្គលទៅ កាលបុគ្គលវាទីបុគ្គល (បុគ្គល
 ដែលមានលទ្ធិថាមានបុគ្គល) អាច (សង្កត់សង្កិន) បុគ្គលនោះក៏ក្លាយ
 ជាសុញ្ញតវាទីបុគ្គល (បុគ្គលដែលប្រកាន់ថា ជាចំសូន្យ) កាលសុញ្ញត-
 វាទីបុគ្គលអាច (សង្កត់សង្កិន) បុគ្គលនោះក៏ក្លាយជាបុគ្គលវាទីបុគ្គល
 ដោយប្រការដូចពោលមកនេះ រមែងឈ្មោះថា មិនប្រាកដប្រជា ទាំងក្នុង
 ឋានៈ អឋានៈ ។

ពាក្យថា បរិកល្យោ ន សណ្ឋាតិ នេះ បានទាំងក្នុងការសាកសួរបញ្ជា
 និងការឆ្លើយបញ្ជា ។ សួរថា សេចក្តីនេះដូចម្តេច ឆ្លើយថា បុគ្គលពួកខ្លះ អើត
 កបំណងនឹងសួរបញ្ជាថា អាត្មាអញនឹងសួរបញ្ជាបុគ្គលនោះមើល បុគ្គលម្ខាង
 ទៀតពោលថា អ្នកនឹងសាកសួរបញ្ជានេះឬ ដឹងថា បុគ្គលនោះដឹងហើយ ក៏
 ពោលថា មិនមែនសេចក្តីនេះ ខ្ញុំសួរសេចក្តីដទៃ ។ សូម្បីលោកត្រូវសួរបញ្ជា
 ក៏ហើបចង្អាបំណងនឹងឆ្លើយបញ្ជាថា ខ្ញុំនឹងឆ្លើយបញ្ជា ។ បុគ្គលត្រូវបុគ្គល
 ម្ខាងទៀតពោលថា អ្នកឆ្លើយបញ្ជានេះឬ ដឹងថា បុគ្គលនោះដឹងហើយ ក៏
 ពោលថា មិនមែនសេចក្តីនេះ ខ្ញុំនឹងឆ្លើយសេចក្តីដទៃ យ៉ាងនេះ ឈ្មោះថា
 មិនតាំងមាំនៅក្នុងប្រការដែលខ្លួនកំណត់ ។

បទថា អញ្ញវាទេ ន សណ្ឋាតិ សេចក្តីថា មិនតាំងមាំក្នុងវាទៈដែល
 ដឹងហើយ គឺក្នុងវាទៈដែលជ្រាបហើយ ។ សួរថា សេចក្តីនេះដូចម្តេច ឆ្លើយ
 ថា បុគ្គលខ្លះសួរបញ្ជា បុគ្គលម្ខាងទៀតពោលនឹងបុគ្គលនោះថា អ្នកសួរ
 បញ្ជាត្រូវចិត្ត បញ្ជានេះ អ្នករៀនមកអំពីណា ។ បុគ្គលម្ខាងទៀតសួរបញ្ជា
 តាមគន្លងដែលត្រូវសួរនោះឯង ញ៉ាំងឲ្យកើតការឆ្ងល់ក្នុងពាក្យដល់បុគ្គល
 នោះថា ខ្ញុំសួរហើយ មិនត្រូវគន្លង ឬដូចម្តេច បុគ្គលម្ខាងទៀតត្រូវសួរបញ្ជា
 ហើយឆ្លើយបញ្ជា ។ បុគ្គលដទៃពោលនឹងបុគ្គលនោះថា អ្នកឆ្លើយបញ្ជាល្អ
 ហើយ អ្នករៀនបញ្ជាមកអំពីណា ធម្មតាអ្នកឆ្លើយបញ្ជា ត្រូវឆ្លើយយ៉ាងនេះ ។
 ឯបុគ្គលម្ខាងទៀត សូម្បីឆ្លើយបញ្ជាតាមគន្លងដែលត្រូវឆ្លើយនោះឯង តែង
 ញ៉ាំងឲ្យកើតសេចក្តីងឿងឆ្ងល់ក្នុងពាក្យ ដល់បុគ្គលនោះថា ខ្ញុំឆ្លើយទៅហើយ
 មិនត្រង់គន្លង ឬដូចម្តេច ។

បទថា បដិបទាយ ន សណ្ឋាតិ សេចក្តីថា មិនតាំងនៅក្នុងបដិបទា
 អធិប្បាយថា សួរក្នុងវត្ថុដែលមិនគួរសួរ ដោយមិនដឹងទំនៀម ។ ធម្មតា
 បញ្ជានេះ បុគ្គលដែលត្រូវគេសួរត្រង់លានចេតិយ មិនគួរឆ្លើយ ។ តាមផ្លូវ
 ភិក្ខាបារក្តី ក្នុងពេលត្រាច់ទៅបិណ្ឌបាតក្នុងស្រុកក្តី ក្នុងពេលអង្គុយលើ
 អាសនៈសាលាក្តី ក្នុងពេលអង្គុយទទួលបបរ និងភត្តក្តី ក្នុងវេលាឆាន់ក្តី
 ក្នុងវេលាដើរផ្លូវទៅកាន់ទីសម្រាកពេលថ្ងៃក្តី ក៏មិនគួរឆ្លើយដូចគ្នា ។ តែក្នុង
 វេលាអង្គុយក្នុងទីសម្រាកពេលថ្ងៃ កាលបុគ្គលសូមឱកាសមុនសួរ ក៏គួរ
 ឆ្លើយ កាលមិនសូមឱកាស ហើយសួរ ក៏មិនគួរឆ្លើយ ។ បុគ្គលសួរដោយ

មិនដឹងទំនៀម នេះឈ្មោះថា មិនតាំងមាំក្នុងបដិបទា ។ បទថា ឯវំ សន្តាយំ
 ភិក្ខុវេ បុគ្គលោ អកក្ខោ ហោតិ សេចក្តីថា ម្ចាស់ភិក្ខុទាំងឡាយ កាល
 ហេតុនេះមាន បុគ្គលនេះឈ្មោះថា មិនគួរឆ្លើយបញ្ហានេះ ។ បទថា ឋានជ្ជានេ
 សណ្ឋាតិ សេចក្តីថា សស្សតវាទីបុគ្គលមានល្មមនឹងសង្កត់ឧច្ឆេទវាទី-
 បុគ្គល ។ ឧច្ឆេទវាទីបុគ្គល សូម្បីត្រូវសស្សតវាទីបុគ្គលសង្កត់សង្កិន ក៏ពោល
 អះអាងថា ខ្ញុំត្រូវពួកអ្នកសង្កត់សង្កិនអស់ ៧ ដង ក៏គង់ជាឧច្ឆេទវាទីនោះឯង
 ក្នុងសស្សតវាទីបុគ្គល បុគ្គលវាទីបុគ្គល និងសុញ្ញតវាទីបុគ្គល ក៏គប្បីនាំ
 ន័យទៅដោយន័យនេះឯង យ៉ាងនេះ ឈ្មោះថា តាំងមាំនៅក្នុងឋានៈ និង
 អឋានៈ ។

បទថា បរិកប្បេ សណ្ឋាតិ សេចក្តីថា បុគ្គលពួកខ្លះអើតកបំណងនឹង
 សួរបញ្ហាថា ខ្ញុំនឹងសួរបញ្ហា កាលត្រូវបុគ្គលនោះពោលថា អ្នកនឹងសួរបញ្ហា
 ឈ្មោះនេះឬ ក៏ឆ្លើយថា ត្រឹមត្រូវហើយ ខ្ញុំនឹងសួរបញ្ហានេះឯង សូម្បីលោក
 ត្រូវសួរបញ្ហា ក៏កម្រើកថាមបំណងនឹងឆ្លើយបញ្ហាថា ខ្ញុំនឹងឆ្លើយបញ្ហា កាល
 ត្រូវសួរថា អ្នកនឹងឆ្លើយបញ្ហានេះឬ ក៏ពោលអះអាងថា ត្រឹមត្រូវហើយ ខ្ញុំនឹង
 ឆ្លើយបញ្ហានេះឯង យ៉ាងនេះ ឈ្មោះថា តាំងមាំនៅក្នុងប្រការដែលកំណត់ ។

បទថា អញ្ញវានេ សណ្ឋាតិ សេចក្តីថា បុគ្គលពួកខ្លះ សួរបញ្ហា
 ហើយ មានបុគ្គលពោលថា អ្នកសួរបញ្ហាល្អហើយ ធម្មតាអ្នកសួរបញ្ហាគួរ
 សួរយ៉ាងនេះ ដូច្នេះហើយ ក៏ទទួលមិនឲ្យកើតការងឿងចូលដល់អ្នកដទៃ ។
 សូម្បីឆ្លើយបញ្ហាហើយ កាលមានបុគ្គលពោលថា អ្នកឆ្លើយបញ្ហាល្អហើយ

ធម្មតាអ្នកឆ្លើយបញ្ជា គួរឆ្លើយយ៉ាងនេះ ក៏ទទួលមិនឲ្យកើតការឆ្លើងឆ្ងល់
(យ៉ាងនេះ ឈ្មោះថា តាំងមាំនៅក្នុងវាទៈរបស់អ្នកដទៃ) ។

បទថា បដិបទាយ សណ្ឋាតិ សេចក្តីថា ភិក្ខុបង្ខំ គេនិមន្តឲ្យ
អង្គុយក្នុងផ្ទះ ប្រគេនបបរ និងរបស់ទំពាជាដើម អង្គុយក្នុងចន្លោះ រហូត
ស្រេចភត្តកិច្ច ទើបសួរបញ្ជា កាន់យកភេសជ្ជៈ មានសប្បិជាដើម ទឹកបាន
៨ យ៉ាង ឬសំពត់ជាគ្រឿងបិទបាំង កម្រងផ្កា និងគ្រឿងក្រអូបជាដើម ដើរ
ទៅវិហារ ឲ្យនូវរបស់ទាំងនោះហើយ ចូលកាន់ទីសម្រាកពេលថ្ងៃ សូម
ឱកាសហើយ ទើបសួរបញ្ជា ពិតហើយ បុគ្គលសួរបញ្ជាដោយដឹងទំនៀម
យ៉ាងនេះ ឈ្មោះថា តាំងមាំនៅក្នុងបដិបទា កាលឆ្លើយបញ្ជារបស់បុគ្គល
នោះក៏គួរ ។

បទថា អញ្ជេនញ្ចំ បដិចរតិ សេចក្តីថា បិទបាំងនូវពាក្យណាមួយ
ដោយពាក្យមួយទៀត ឬត្រូវសួរបញ្ជាណាមួយ ទៅឆ្លើយបញ្ជាមួយទៀត ។
បទថា តហិទ្ធា កងំ អបនាមេតិ សេចក្តីថា កាលឆ្លងរឿងដំបូង ឈ្មោះថា
ពោលបញ្ចិតបញ្ចៀង គឺមិនត្រង់ទៅត្រង់មក ។ ក្នុងសេចក្តីនោះ មានរឿង
ដូចតទៅនេះ

បានឮថា ភិក្ខុទាំងឡាយប្រជុំគ្នាហើយ ពោលនឹងភិក្ខុកំលោះមួយរូបថា
អាវុសោ លោកត្រូវអាបត្តិឈ្មោះនេះ និងឈ្មោះនេះ ។ ភិក្ខុកំលោះឆ្លើយថា
បពិត្រលោកដ៏ចម្រើន ខ្ញុំដើរទៅកាន់នាគទ្វីប ភិក្ខុទាំងឡាយពោលថា អាវុសោ
ពួកខ្ញុំមិនដាក់ចិត្តក្នុងរឿងដែលអ្នកទៅកាន់នាគទ្វីប តែពួកខ្ញុំសួរលោកថា

លោកត្រូវអាបត្តិឬ ភិក្ខុកំលោះពោលថា បពិត្រលោកម្ចាស់ ខ្ញុំទៅនាគទ្វីប
ហើយឆាន់ត្រី ភិក្ខុទាំងឡាយពោលថា អារុសោ រឿងឆាន់ត្រីរបស់លោក
មិនទាក់ទងនឹងពួកខ្ញុំ ឮថា លោកត្រូវអាបត្តិ ភិក្ខុកំលោះពោលថា ត្រីមិន
ស្អាតទេ ធ្វើឲ្យខ្ញុំមិនសប្បាយ ។ ភិក្ខុទាំងឡាយពោលថា អារុសោ ទោះ
លោកសប្បាយ ឬមិនសប្បាយ មិនទាក់ទងនឹងពួកខ្ញុំ តែលោកត្រូវអាបត្តិ ។
ភិក្ខុកំលោះពោលថា បពិត្រលោកម្ចាស់ ខ្ញុំមិនសប្បាយអស់កាលដែលនៅ
ក្នុងនាគទ្វីបនោះ ។

ដោយរឿងតាមដែលពោលមកនេះ គប្បីជ្រាបថា ឈ្មោះថា រមែង
ពោលបណ្តោះបណ្តើរទៅក្រៅរឿង ដោយការយករឿងដទៃមកពោលជួស ។

បទថា **អភិហរតិ** សេចក្តីថា ពោលប៉ប៉ាប៉ប៉ប៉ា ដោយនាំយក
សូត្រនេះខ្លះ នោះខ្លះ ដូចព្រះតេជគតិសូត្រ ។ បានឮមកថា កាលមុន
ភិក្ខុទាំងឡាយប្រជុំគ្នា ត្រង់លានមហាចេតិយ ធ្វើកិច្ចរបស់សង្ឃហើយ ឲ្យ
ឱវាទដល់ភិក្ខុទាំងឡាយ ហើយសន្ទនា សាកសួរបញ្ញាដល់គ្នានិងគ្នា ក្នុងទី
ប្រជុំនោះ ព្រះថេរៈរូបនេះទាញយកព្រះសូត្រមកអំពីគម្ពីរនោះៗ អំពីព្រះត្រៃ
បិដកអស់មួយថ្ងៃ សូម្បីបញ្ញាតែមួយក៏មិនចប់ ។ បទថា **អភិមន្តតិ** សេចក្តី
ថា ទាញហេតុមកពោលសង្កត់សង្កិន ។ បទថា **អន្ធបជគ្បតិ** សេចក្តីថា
កាលភិក្ខុបដិទេសរូបញ្ញាក្តី ឆ្លើយបញ្ញាក្តី ទះដៃ សើចឡើង ដែលជាហេតុ
ឲ្យកើតការងឿងឆ្ងល់ថា ខ្ញុំសួរបញ្ញាដែលអ្នកដទៃគេមិនសួរ ឬសួរបញ្ញា
ដែលគេមិនឆ្លើយ ។ បទថា **ខលិតំ គណ្ហាតិ** សេចក្តីថា ចាប់យកសេចក្តី

ដែលពោលក្លាំងភ្លាត់ទៅបន្តិចបន្តួច គឺត្រាច់លើកទោសថា សេចក្តីនេះ ត្រូវ
ឆ្លើយយ៉ាងនេះ ក្នុងកាលពោលភ្លាត់ ១ អក្ខរៈក្តី ១ បទក្តី ១ ព្យញ្ជនៈក្តី ។

បទថា អនុបនិសោ បានដល់ មានឧបនិស្ស័យ គឺមានបច្ច័យ ។ បទ
ថា ឌុហិតស្សោតោ បានដល់ តាំងចិត្តស្តាប់ ។ បទថា អភិជានាតិ ឯកំ
ធម្មំ សេចក្តីថា ដឹងក្រៃលែងនូវកុសលធម៌ណាមួយ គឺដឹងអរិយមគ្គ ។
បទថា បរិជានាតិ ឯកំ ធម្មំ សេចក្តីថា កំណត់ដឹងនូវទុក្ខសច្ចធម៌ណាមួយ
ដោយតិរលាប្បវិញ្ញា ។ បទថា បដហាតិ ឯកំ ធម្មំ សេចក្តីថា លះនូវធម៌
១ គឺអកុសលធម៌ទាំងអស់ ។ បទថា សច្ចិករោតិ ឯកំ ធម្មំ សេចក្តីថា
ធ្វើនូវធម៌ណាមួយ គឺអរហត្តផលធម៌ ឬនិរោធនោះឯងឲ្យប្រចក្ស ។ បទថា
សម្មា វិមុត្តិ ជុសតិ សេចក្តីថា ពាល់ត្រូវវិមោក្ខ គឺអរហត្តផល ដោយការ
ពាល់ត្រូវដោយញាណ ដោយប្រពៃ គឺដោយហេតុ ដោយន័យ ដោយ
ការណ៍ ។ បទថា ឯតទត្តា ភិក្ខុវេ កថា សេចក្តីថា ម្នាលភិក្ខុទាំងឡាយ
កថាដែលតថាគតសម្តែងថា ដោយការពោលសន្មនាប្រាស្រ័យគ្នា មានវិមុត្តិ
ជាប្រយោជន៍ បានដល់ មានការរួចផុតនៃចិត្ត ព្រោះមិនប្រកាន់មាំ នេះជា
គោល គឺជាទីតាំង ជាវត្ថុនៃកថានោះ គប្បីជ្រាបការប្រកបសេចក្តីក្នុងបទ
ទាំងអស់ ដូចពណ៌នាមកនេះ ។ បទថា ឯតទត្តា មន្តោ សេចក្តីថា ក្នុង
បណ្តាបុគ្គលដែលសមគួរ នឹងមិនសមគួរ ការប្រឹក្សាជាមួយបុគ្គលដែល
សមគួរនេះ មានវិមុត្តិនេះជាប្រយោជន៍ដូចគ្នា ។ បទថា ឯតទត្តា ឧបនិសោ
សេចក្តីថា សូម្បីឧបនិស្ស័យដែលត្រាស់យ៉ាងនេះថា បុគ្គលផ្សេងនូវសោតៈ

ស្តាប់ ដែលមានឧបនិស្ស័យ មានវិមុត្តិនេះជាប្រយោជន៍ដូចគ្នា ។ បទថា
ឯតទត្ថំ សោតាវធានំ សេចក្តីថា សូម្បីការផ្សេងសោតៈ ព្រមទាំងឧប-
 និស្ស័យរបស់បុគ្គលនោះ មានវិមុត្តិនេះជាប្រយោជន៍ដូចគ្នា ។ បទថា
អនុមាណា ប្រែថា ព្រោះការមិនប្រកាន់មាំ ដោយឧបាទានទាំង ៤ ។ ការ
 រួចផុត គឺអរហត្តផល ឈ្មោះថា ការរួចផុតនៃចិត្ត ។

ព្រោះថា ពាក្យទាំងអស់នេះ ត្រាស់ដើម្បីប្រយោជន៍ដល់អរហត្តផល
 ព្រោះដូច្នេះ កាលទ្រង់សរុបព្រះសូត្ររួមកំពូលដោយព្រះគាថាតទៅ ទើប
 ត្រាស់ពាក្យជាដើមថា **យេ វិរុទ្ធា** ដូច្នេះ ។ បណ្តាបទទាំងនោះ បទថា **វិរុទ្ធា**
 សេចក្តីថា ខុសគ្នាព្រោះក្រោធ ពោល គឺពិរោធ ។ បទថា **សលូបន្តិ** បាន
 ដល់ ការចរចាប្រាស្រ័យគ្នា ។ បទថា **វិនិវិដ្ឋា** បានដល់ បុគ្គលប្រកាន់
 ខ្ជាប់ ។ បទថា **សមុស្សិតា** សេចក្តីថា លើកឡើងខ្ពស់ ដោយអំណាច
 មានៈ ។ បទថា **អនិយត្តណាមាសន្ន** សេចក្តីថា ពោលគុណកថាដែល
 មិនមែនបែបផែនរបស់ព្រះអរិយៈ ប៉ះខូប៉ះរូតុណ អធិប្បាយថា ពោលកថា
 ប៉ះខូប៉ះរូតុណ គឺសេចក្តីល្អ ដែលឈ្មោះថា **អនិយកថា** មិនមែនអរិយ-
 កថា ។ បទថា **អញ្ញោញ្ញវិវេសិនោ** សេចក្តីថា ស្វែងរកឱកាស គឺកំហុស
 នៃគ្នានិងគ្នា ។ បទថា **ទុក្ខាសិតំ** បានដល់ ពោលមិនល្អ ។ បទថា **វិក្ខុលិតំ**
 បានដល់ និយាយភ្លាត់បន្តិចបន្តួច ។ បទថា **លម្បមោហំ បរាជយំ** សេចក្តី
 ថា ត្រេកអរនូវការភ្លាំងភ្លាត់ និងការឈ្នះចាញ់នៃគ្នានិងគ្នា ព្រោះមាត់រឹង
 បន្តិចបន្តួច ។ បទថា **អភិនន្តិ** ប្រែថា ត្រេកអរ ។ បទថា **នាចរេ** សេចក្តី

ថា មិនប្រព្រឹត្តទៅ គឺមិនពោល ។ បទថា ធម្មជ្ជប្បដិសំយុត្តា សេចក្តីថា
 កថាដែលបុគ្គលតាំងនៅក្នុងធម្មសន្ទនាគ្នា ឈ្មោះថា ធម្មជ្ជប្បដិសំយុត្តា ព្រោះ
 តាំងនៅក្នុងធម៌ផង ប្រកបដោយធម៌ទាំងនោះផង ។ បទថា អនុត្តិណ្ឌោន
 មនសា បានដល់ មានចិត្តមិនរាយមាយ ។ បទថា អបឡាសោ សេចក្តីថា
 មិនវាយបូកស្មើ ដោយការវាយស្មើ ដោយធ្វើជាគូប្រណាំងប្រជែង ។ បទថា
 អសាហសោ សេចក្តីថា មិនខ្លាំងក្លាដោយអំណាចសេចក្តីខ្លាំងក្លា គឺភគៈ
 ទោសៈ និងមោហៈ ។ បទថា អនុស្សយ្យមាណោ បានដល់ មិនច្រណែន ។
 បទថា ទុត្តជ្ជេ នាប្បសាទយេ សេចក្តីថា មិនរុករានព្រោះពាក្យដែលក្លាំង
 ក្លាត់ ។ បទថា ឧចារម្ពំ ន សិក្ខេយ្យ សេចក្តីថា មិនដាក់ចិត្តនូវព្យាករ
 តិះដៀលដែលមានលក្ខណៈហួសហេតុ ។ បទថា ខលិតព្វ ន គាហយេ
 សេចក្តីថា វាចាដែលក្លាត់មាត់បន្តិចបន្តួច មិនប្រកាន់ថា នេះជាការខុស
 របស់អ្នក ។ បទថា នាភិហារេ បានដល់ មិននិយាយប៉ប៉ាច់ប៉ប៉ោច ។ បទ
 ថា នាភិមន្តេ បានដល់ មិននិយាយញាំញីដោយអាន់ហេតុណាមួយ ។^{២០២}

អដ្ឋកថាកថាវត្ថុសូត្រទី ៧ ចប់

សុត្តន្តបិដក

វិទ្យាសម្ភាសន្ត ៨

[៧០] ម្នាលភិក្ខុទាំងឡាយ បើបរិព្វាជកជាអនុត្តរិយ គប្បីសួរ (អ្នកទាំងឡាយ) យ៉ាងនេះថា ម្នាលអារុសោទាំងឡាយ ធម៌ទាំងឡាយ អម្បាលនេះមាន ៣ យ៉ាង ។ ធម៌ទាំង ៣ យ៉ាង តើដូចម្តេច ។ គឺភគៈ ១ ទោសៈ ១ មោហៈ ១ ។ ម្នាលអារុសោទាំងឡាយ ធម៌មាន ៣ យ៉ាងនេះ ឯង ។ ម្នាលអារុសោទាំងឡាយ ធម៌ទាំង ៣ យ៉ាងនេះ ប្លែកគ្នាដូចម្តេច មានអធិប្បាយដូចម្តេច មានសេចក្តីផ្សេងគ្នាដូចម្តេច ។ ម្នាលភិក្ខុទាំងឡាយ អ្នកទាំងឡាយ កាលត្រូវគេសួរយ៉ាងនេះហើយ គប្បីព្យាករដូចម្តេច ដល់ពួក បរិព្វាជកជាអនុត្តរិយទាំងអម្បាលនោះ ។ បពិត្រព្រះអង្គដ៏ចម្រើន ធម៌ ទាំងឡាយរបស់យើងខ្ញុំព្រះអង្គ មានព្រះដ៏មានព្រះភាគជាទីតាំង មានព្រះ ដ៏មានព្រះភាគជាអ្នកណែនាំ មានព្រះដ៏មានព្រះភាគជាទីពឹង ។ បពិត្រព្រះ អង្គដ៏ចម្រើន យើងខ្ញុំព្រះអង្គ សូមព្រះរាជទានឱកាស សូមព្រះដ៏មានព្រះ ភាគបំភ្លឺសេចក្តីនៃកាសិតនុ៎ះឲ្យទាន ភិក្ខុទាំងឡាយបានស្តាប់ព្រះដ៏មានព្រះ ភាគហើយ នឹងចងចាំទុក ។ ម្នាលភិក្ខុទាំងឡាយ បើដូច្នោះ អ្នកទាំងឡាយ ចូរប្រុងស្តាប់ ចូរធ្វើទុកក្នុងចិត្តឲ្យប្រពៃចុះ តថាគតនឹងសម្តែង ។ ភិក្ខុទាំង អម្បាលនោះទទួលព្រះពុទ្ធដីការរបស់ព្រះដ៏មានព្រះភាគថា ព្រះករុណា ព្រះ អង្គ ។ ព្រះដ៏មានព្រះភាគទ្រង់ត្រាស់ដូច្នេះថា ម្នាលភិក្ខុទាំងឡាយ បើពួក បរិព្វាជកជាអនុត្តរិយ គប្បីសួរយ៉ាងនេះថា ម្នាលអារុសោទាំងឡាយ ធម៌

ទាំងអម្បាលនេះ មាន ៣ យ៉ាង ។ ធម៌ ៣ យ៉ាង តើដូចម្តេច ។ គឺរាគៈ ១
 ទោសៈ ១ មោហៈ ១ ។ ម្នាលអារុសោទាំងឡាយ ធម៌មាន ៣ យ៉ាងនេះ
 ឯង ។ ម្នាលអារុសោទាំងឡាយ ធម៌ទាំង ៣ យ៉ាងនេះ ប្លែកគ្នាដូចម្តេច
 មានអធិប្បាយដូចម្តេច មានសេចក្តីផ្សេងគ្នាដូចម្តេច ។ ម្នាលភិក្ខុទាំងឡាយ
 កាលអ្នកទាំងឡាយ ត្រូវគេសួរយ៉ាងនេះហើយ គប្បីដោះស្រាយដល់ពួក
 បរិព្វាជក ជាអនុត្តរិយអម្បាលនោះ យ៉ាងនេះថា ម្នាលអារុសោទាំងឡាយ
 រាគៈមានទោសតិច ប៉ុន្តែក្រសាបរលាប ទោសៈមានទោសច្រើន ប៉ុន្តែឆាប់
 សាបរលាប មោហៈមានទោសច្រើនផង ក្រសាបរលាបផង ។ ម្នាលអារុសោ
 ទាំងឡាយ ចុះអ្វីជាហេតុ អ្វីជាបច្ច័យ ដែលនាំឲ្យរាគៈដែលមិនទាន់កើត
 ឲ្យកើតឡើងក្តី រាគៈដែលកើតឡើងហើយ ឲ្យរីងរឹតតែចម្រើនឡើងក្តី ។ គួរ
 ដោះស្រាយថា សុកនិមិត្ត (អារម្មណ៍ដែលល្អ) ។ កាលបុគ្គលនោះ ធ្វើ
 ទុកក្នុងចិត្តនូវសុកនិមិត្ត ដោយមិនជាឧបាយនៃបញ្ញា រាគៈដែលមិនទាន់កើត
 ឡើងក៏កើតឡើងផង រាគៈដែលកើតឡើងហើយ ក៏រីងរឹតតែចម្រើនច្រើន
 ឡើងផង ។ ម្នាលអារុសោទាំងឡាយ នេះជាហេតុ នេះជាបច្ច័យ ដែលនាំឲ្យ
 រាគៈដែលមិនទាន់កើតឡើងឲ្យកើតឡើងផង រាគៈដែលកើតឡើងហើយ ឲ្យ
 រីងរឹតតែចម្រើនច្រើនឡើងផង ។ ម្នាលអារុសោទាំងឡាយ ចុះអ្វីជាហេតុ
 អ្វីជាបច្ច័យ ដែលនាំឲ្យទោសៈដែលមិនទាន់កើតឡើង ឲ្យកើតឡើងបានក្តី
 ទោសៈដែលកើតឡើងហើយ ឲ្យរីងរឹតតែចម្រើនច្រើនឡើងក្តី ។ គួរដោះ
 ស្រាយថា បដិឃនិមិត្ត (អារម្មណ៍ដែលទាស់ចិត្ត) ។ កាលបុគ្គលនោះ

ធ្វើទុកក្នុងចិត្តនូវបដិឃនិមិត្ត ដោយមិនជាឧបាយនៃបញ្ញា ទោសៈដែលមិនទាន់កើតឡើង ក៏កើតឡើងផង ទោសៈដែលកើតឡើងហើយ ក៏រឹងរិតតែចម្រើនច្រើនឡើងផង ម្នាលអារុសោទាំងឡាយ នេះជាហេតុ នេះជាបច្ច័យ ដែលនាំឲ្យទោសៈ ដែលមិនទាន់កើតឡើង ឲ្យកើតឡើងផង ទោសៈដែលកើតឡើងហើយ ឲ្យរឹងរិតតែចម្រើនឡើងផង ។ ម្នាលអារុសោទាំងឡាយ ចុះអ្វីជាហេតុ អ្វីជាបច្ច័យ ដែលនាំឲ្យមោហៈដែលមិនទាន់កើតឡើង ឲ្យកើតឡើងក្តី មោហៈដែលកើតឡើងហើយ ឲ្យរឹងរិតតែចម្រើនច្រើនឡើងក្តី ។ គួរដោះស្រាយថា អយោនិសោមនសិការ (ការមិនធ្វើទុកក្នុងចិត្តដោយឧបាយនៃប្រាជ្ញា) ។ កាលបុគ្គលនោះ មិនធ្វើទុកក្នុងចិត្ត ដោយជាឧបាយនៃបញ្ញា មោហៈដែលមិនទាន់កើតឡើង ក៏កើតឡើងផង មោហៈដែលកើតឡើងហើយ ក៏រឹងរិតតែចម្រើនច្រើនឡើងផង ។ ម្នាលអារុសោទាំងឡាយ នេះជាហេតុ នេះជាបច្ច័យ ដែលនាំឲ្យមោហៈដែលមិនទាន់កើតឡើង ឲ្យកើតឡើងផង មោហៈដែលកើតឡើងហើយ ក៏រឹងរិតតែចម្រើនច្រើនឡើងផង ។ ម្នាលអារុសោទាំងឡាយ ចុះអ្វីជាហេតុ អ្វីជាបច្ច័យ ដែលនាំឲ្យរាគៈដែលមិនទាន់កើតឡើង មិនឲ្យកើតឡើងបានក្តី រាគៈដែលកើតឡើងហើយ ក៏លះបង់ចេញបានក្តី ។ គួរដោះស្រាយថា អសុភនិមិត្ត (អារម្មណ៍ដែលមិនល្អ) ។ កាលបុគ្គលនោះធ្វើទុកក្នុងចិត្ត នូវអសុភនិមិត្តដោយឧបាយនៃបញ្ញា រាគៈដែលមិនទាន់កើតឡើង ក៏មិនកើតឡើងផង រាគៈដែលកើតឡើងហើយ ក៏លះបង់ចេញបានផង ។ ម្នាលអារុសោទាំងឡាយ នេះជាហេតុ នេះជាបច្ច័យ ដែលនាំឲ្យ

រាគៈដែលមិនទាន់កើតឡើង មិនឲ្យកើតឡើងបានផង រាគៈដែលកើតឡើង ហើយ ក៏លះបង់ចេញបានផង ។ ម្នាលអារុសោទាំងឡាយ ចុះអ្វីជាហេតុ អ្វីជាបច្ច័យ ដែលនាំឲ្យទោសៈដែលមិនទាន់កើតឡើង មិនឲ្យកើតឡើងក្តី ទោសៈដែលកើតឡើងហើយ ក៏លះបង់ចេញបានក្តី ។ គួរដោះស្រាយថា មេត្តាចេតោវិមុត្តិ (គ្រឿងរួចផុតនៃចិត្តដោយអំណាចមេត្តា) ។ កាលបុគ្គលនោះ ធ្វើទុកក្នុងចិត្តនូវមេត្តាចេតោវិមុត្តិ ដោយឧបាយនៃបញ្ញា ទោសៈដែលមិនទាន់កើតឡើង ក៏មិនកើតឡើងផង ទោសៈដែលកើតឡើងហើយ ក៏លះបង់ចេញបានផង ។ ម្នាលអារុសោទាំងឡាយ នេះជាហេតុ នេះជាបច្ច័យ ដែលនាំឲ្យទោសៈដែលមិនទាន់កើតឡើង មិនឲ្យកើតឡើងផង ទោសៈដែលកើតឡើងហើយ ក៏លះបង់ចេញបានផង ។ ម្នាលអារុសោទាំងឡាយ អ្វីជាហេតុ អ្វីជាបច្ច័យ ដែលនាំឲ្យមោហៈដែលមិនទាន់កើតឡើង មិនឲ្យកើតឡើងក្តី មោហៈដែលកើតឡើងហើយ ក៏លះបង់ចេញបានក្តី ។ គួរដោះស្រាយថា យោនិសោមនសិការ (ការធ្វើទុកក្នុងចិត្តដោយឧបាយនៃប្រាជ្ញា) កាលបុគ្គលនោះធ្វើទុកក្នុងចិត្តដោយឧបាយនៃប្រាជ្ញា មោហៈដែលមិនទាន់កើតឡើង ក៏មិនកើតឡើងផង មោហៈដែលកើតឡើងហើយ ក៏លះបង់ចេញបានផង ។ ម្នាលអារុសោទាំងឡាយ នេះជាហេតុ នេះជាបច្ច័យ ដែលនាំឲ្យមោហៈដែលមិនទាន់កើតឡើង មិនឲ្យកើតឡើងផង មោហៈដែលកើតឡើងហើយ ក៏លះបង់ចេញបានផង ។



អដ្ឋកថា

វិទ្យុយសូត្រ

[៧០] គប្បីជ្រាបវិនិច្ឆ័យក្នុងវិទ្យុយសូត្រទី ៨ ដូចតទៅនេះ បទថា ភគវម្មលកា សេចក្តីថា ធម៌ទាំងឡាយ ឈ្មោះថា ភគវម្មលកា ព្រោះ មានព្រះមានព្រះភាគជាមូល ។ លោកអធិប្បាយដូចតទៅនេះ ភិក្ខុទាំងឡាយ ក្រាបទូលថា បពិត្រព្រះអង្គដ៏ចម្រើន ធម៌របស់ពួកខ្ញុំព្រះអង្គនេះ ដែលព្រះ កសិបសម្មាសម្ពុទ្ធកើតឡើងហើយក្នុងកាលមុន កាលទ្រង់បរិនិព្វានហើយ ឈ្មោះថា សមណៈ ឬព្រាហ្មណ៍ដទៃ អាចញ៉ាំងធម៌ទាំងនេះឲ្យកើតឡើងក្នុង ចន្លោះមួយពុទ្ធនូវមិនមាន តែធម៌ទាំងនេះរបស់ខ្ញុំព្រះអង្គទាំងឡាយ ដែលព្រះ មានព្រះភាគឲ្យកើតឡើងហើយ ខ្ញុំព្រះអង្គទាំងឡាយ នឹងដឹងទូទៅ គឺត្រាស់ ដឹងធម៌ទាំងនេះបាន ដោយអាស្រ័យព្រះមានព្រះភាគ ព្រោះដូច្នេះ បពិត្រ ព្រះអង្គដ៏ចម្រើន ធម៌របស់ខ្ញុំព្រះអង្គទាំងឡាយ ឈ្មោះថា មានព្រះមាន ព្រះភាគជាមូល ដោយប្រការដូច្នេះ ។

បទថា ភគវនេត្តិកា សេចក្តីថា ព្រះមានព្រះភាគទ្រង់ទូន្មាន គឺនាំចេញ គឺតាមណែនាំនូវធម៌ទាំងឡាយ បានដល់ ការតាំងឈ្មោះធម៌នីមួយៗ ហើយ ទ្រង់សម្តែងតាមសភាវៈ ព្រោះដូច្នេះ ទើបធម៌ទាំងឡាយ ឈ្មោះថា មាន ព្រះមានព្រះភាគជាអ្នកនាំ ។

បទថា ភគវំ បដិស្សរណា សេចក្តីថា ធម៌ដែលប្រព្រឹត្តទៅក្នុងភូមិ ៤ កាលមកកាន់គន្លងនៃព្រះសព្វញ្ញតញ្ញាណ ឈ្មោះថា រមែងបង្កប់នៅក្នុង

ព្រះមានព្រះភាគ ព្រោះដូច្នោះ ទើបឈ្មោះថា ភគវបដិស្សរណា ។ បទថា បដិសន្តិ បានដល់ រួមនៅ គឺប្រជុំ ។ ន័យម្យ៉ាងទៀត ព្រះមានព្រះភាគ កាលទ្រង់តាំងឈ្មោះធម៌ ដែលប្រព្រឹត្តទៅក្នុងភូមិ ៤ មួយប្រការៗ តាមសេចក្តីពិត ទើបទ្រង់រព្វកដល់ធម៌ទាំងឡាយ ដោយអំណាចនៃការចាក់ ធុររបស់ទ្រង់ ដែលប្រថាប់គង់នាមណ្ឌលពោធិព្រឹក្ស យ៉ាងនេះថា ផស្សៈ ហាក់ដូចជាមកទូលសួរយ៉ាងនេះថា បពិត្រព្រះមានព្រះភាគ ខ្ញុំព្រះអង្គឈ្មោះ អ្វី ។ ទ្រង់ត្រាស់ឆ្លើយថា អ្នកឈ្មោះផស្សៈ ព្រោះអត្ថថា ពាល់ត្រូវ ។ វេទនា ... សញ្ញា ... សង្ខារ ... វិញ្ញាណ ក៏ហាក់ដូចជាមកទូលសួរថា បពិត្រព្រះមានព្រះភាគ ខ្ញុំព្រះអង្គឈ្មោះអ្វី ។ ត្រាស់ឆ្លើយថា អ្នកឈ្មោះថា វិញ្ញាណ ព្រោះអត្ថថា ដឹងច្បាស់ ព្រោះដូច្នោះ ទើបធម៌ទាំងឡាយ ឈ្មោះថា ភគវបដិស្សរណា ។ បទថា ភគវន្តិយេវ បដិភាតុ សេចក្តីថា អត្ថនៃ ភាសិតនេះ ចូរប្រាកដដល់ព្រះមានព្រះភាគមួយអង្គចុះ អធិប្បាយថា សូម ព្រះអង្គនោះឯង ត្រាស់ប្រាប់ដល់ខ្ញុំព្រះអង្គទាំងឡាយ ។

បទថា រាគោ ទោ បានដល់ រាគៈដែលប្រព្រឹត្តទៅហើយ ដោយ អំណាចនៃសេចក្តីត្រេកអរ ។ បទថា អប្បសាវន្នោ សេចក្តីថា មានគោល ដែលគួរតិះដៀលបន្តិចបន្តួច អធិប្បាយថា មានទោសតិចតួច ដោយទោស ទាំង ២ ស្ថាន គឺដោយអំណាចនៃទោសដែលជាលោកវដ្តៈ គឺទោសក្នុង បច្ចុប្បន្នខ្លះ ដោយទោសដែលជាវិបាកវដ្តៈ គឺទោសក្នុងអនាគតខ្លះ ។ សេចក្តី នេះដូចម្តេច គឺមាតាបិតាឲ្យបង និងប្អូនជាដើមរៀបការជាមួយគ្នា ១ ឲ្យពួក

កូនរៀបចំរៀបការបងប្អូនរបស់កូន ១ ។ រាគៈនេះមានទោសតិច ដោយជា
លោកវ័ជ្ជៈប៉ុណ្ណោះ ។ ឯរាគៈដែលមានទោសតិច ដោយជាវិបាកវ័ជ្ជៈ យ៉ាង
នេះ គឺឈ្មោះថា បដិសន្ធិក្នុងអបាយ ដែលមិនមានសទ្ធាសន្តោសជាមូល ។

បទថា ឧន្ទវិរាតិ សេចក្តីថា រាគៈនេះ កាលប្រាសចាកទៅ ក៏ប្រាស
ចាកសន្ធិម្យ្យ មិនរួចផុតទៅដោយរហ័ស ជាប់តាមបានយូរ ដូចសំពត់ដែល
ជ្រលក់ធូលីលាយដោយខ្លាញ់ ទើបទៅកាន់ភពដទៃ ២ ឬ ៣ ភព ដែល
មិនផុតទៅ ព្រោះដូច្នោះ ទើបឈ្មោះថា ឧន្ទវិរាតិ គឺប្រាសចាកសន្ធិម្យ្យ ក្នុង
សេចក្តីនេះ មានរឿងនេះជាឧទាហរណ៍

រឿង ស្រីសម្លាប់ប្តី

បានឮថា បុរសម្នាក់ប្រព្រឹត្តមិច្ឆាចារចំពោះភរិយារបស់បងប្រុសខ្លួន
ឯង បានជាទីស្រឡាញ់របស់ស្រីនោះជាងប្តីរបស់ខ្លួន ។ នាងពោលជាមួយ
បុរសនោះថា កាលហេតុនេះប្រាកដហើយ ការនិន្ទាយ៉ាងធំនឹងមាន អ្នកចូរ
សម្លាប់បងប្រុសរបស់អ្នកចោល បុរសនោះសម្មតស្រីនោះថា វិនាសចុះស្រី
ថោកទាប ហង់កុំពោលយ៉ាងនេះទៀត ។ នាងក៏នៅស្ងៀម កន្លងទៅ ២-៣
ថ្ងៃ ក៏ពោលទៀត ចិត្តរបស់បុរសនោះដល់នូវការរារាំង បន្ទាប់អំពីនោះ ត្រូវ
នាងរំអុកដល់ទៅ ៣ ដង ទើបពោលថា ខ្ញុំនឹងធ្វើដូចម្តេចទើបបានឱកាស ។
លំដាប់នោះ នាងប្រាប់ឧបាយដល់បុរសនោះថា អ្នកចូរធ្វើតាមខ្ញុំប្រាប់
ប៉ុណ្ណោះ ជិតស្រុកមហាកកុជៈ ត្រង់ទីនោះ មានកំពង់ទឹក អ្នកចូរកាន់យក
កាំបិតធំដ៏មុត នៅត្រង់ទីនោះ បុរសបានធ្វើយ៉ាងនោះហើយ ឯបងប្រុស
របស់បុរសនោះ ធ្វើការក្នុងព្រៃស្រែចហើយ ត្រឡប់មកផ្ទះ នាងធ្វើហាក់ដូច

ជាមានចិត្តទន់ភ្លន់ចំពោះបុរសនោះ ពោលថា មកចុះ ខ្ញុំនឹងកក់សក់ឲ្យ
 ហើយមើលក្បាលរបស់បុរសនោះ ពោលថា ក្បាលរបស់បងស្នាក់គ្រាក
 ហើយបញ្ជូនដុំកន្ទួតព្រៃឲ្យបុរសនោះ ប្រាប់ថា សូមបងទៅកក់សក់ត្រង់កំពង់
 ឈ្មោះនោះ ហើយត្រឡប់មក ។ បុរសទៅកាន់កំពង់តាមដែលនាងប្រាប់
 នោះឯង កក់សក់ដោយពពុះកន្ទួតព្រៃ ចុះដូតទឹកមុជក្បាលចុះហើយ ។ គ្រា
 នោះ បុរសជាបុរសចេញមកអំពីចន្លោះដើមឈើ កាប់បុរសនោះត្រង់ដងក
 ឲ្យស្លាប់ ហើយត្រឡប់ទៅផ្ទះ ។

បងប្រុស កាលមិនអាចលះសេចក្តីស្នេហាក្នុងភរិយា ទើបទៅកើតជា
 ពស់ខៀវធំក្នុងផ្ទះនោះឯង កាលភរិយានោះឈរក្តី អង្គុយក្តី ពស់នោះក៏ធ្លាក់
 ចុះត្រង់ខ្នងរបស់នាង ។ បន្ទាប់មក ទើបនាងឲ្យសម្លាប់ពស់នោះ ដោយ
 យល់ថា ប្រហែលជាប្តីរបស់យើងជាពស់នោះ ។ ព្រោះការស្រឡាញ់ភរិយា
 ទើបពស់នោះកើតជាកូនឆ្កែក្នុងផ្ទះនោះទៀត តាំងអំពីពេលដែលឆ្កែដើរបាន
 ក៏រត់តាមក្រោយនាងទៅ សូម្បីនាងចូលព្រៃ ឆ្កែនោះក៏រត់តាមទៅដែរ មនុស្ស
 ទាំងឡាយឃើញនាងហើយ ក៏ពោលចំអកថា ព្រានសុន្ទចេញដំណើរ
 ហើយ តើទៅណា នាងក៏បញ្ជាឲ្យសម្លាប់ឆ្កែនោះទៀត ។

ឆ្កែនោះស្លាប់ហើយ ទៅកើតជាកូនគោក្នុងផ្ទះនោះទៀត ហើយដើរតាម
 ក្រោយនាងទៅយ៉ាងនោះដូចគ្នា ។ ក្នុងគ្រានោះ មនុស្សទាំងឡាយឃើញគោ
 នោះហើយ ក៏នាំគ្នាពោលចំអកថា នាងគោបាញ់ចេញដំណើរហើយ តើគោ
 ទាំងឡាយទៅណាហ្ន៎ ។ នាងក៏បញ្ជាឲ្យសម្លាប់គោនោះ ក្នុងទីត្រង់នោះ ។

ត្រានោះ មិនអាចកាត់សេចក្តីស្នេហាចំពោះនាងបាន វារៈទី ៤ កើតក្នុងផ្ទៃ
របស់នាង ហើយរកជាតិបាន ទារកនោះដឹងថា ខ្លួនត្រូវនាងសម្លាប់មក
អស់ ៤ ជាតិតាមលំដាប់ ហើយគិតថា អញកើតក្នុងពោះរបស់ស្រីដែលជា
សត្រូវ មានសភាពយ៉ាងនេះ ។ រាប់តាំងអំពីនោះមក ក៏មិនព្រមឲ្យនាងយក
ដៃពាល់ត្រូវខ្លួនបាន បើនាងពាល់ត្រូវ ទារកក៏រើបម្រះស្រែកយំ ។ ពេល
នោះ ជីតាប៉ុណ្ណោះដែលបីទារកនោះបាន ។ ក្នុងកាលតមក ទារកចម្រើន
ធំធាត់ហើយ ទើបជីតាពោលថា នែចៅ ហេតុអ្វី ទើបមិនព្រមឲ្យម្តាយយក
ដៃប៉ះពាល់ បើមែនរបស់ចៅប៉ះពាល់ ចៅស្រែកយំដោយសំឡេងខ្លាំង ។
ទារកបានប្រាប់ការប្រព្រឹត្តទៅទាំងអស់នោះថា បុគ្គលនេះមិនមែនម្តាយរបស់
ខ្ញុំ តែជាសត្រូវ ។ ជីតាឱបទារកហើយ ទ្រហោយំ ពោលថា ឱ ! ចៅ
អើយ រឿងអ្វីពួកយើងត្រូវមកអាស្រ័យនៅក្នុងទីដូច្នេះ ហើយនាំគ្នាចេញអំពី
ផ្ទះ ទៅកាន់វិហារមួយ នាំគ្នាបួសក្នុងវិហារនោះ សម្រេចអរហត្តទាំង ២
នាក់ ។

បទថា មហាសាវន្តោ សេចក្តីថា ឈ្មោះថា មានទោសច្រើន
ដោយហេតុ ២ គឺដោយអំណាចលោកវដ្ឋៈ ១ ដោយអំណាចវិបាកវដ្ឋៈ ១ ។
សេចក្តីនេះ ដូចម្តេច ។ គឺបុគ្គលដែលទោសៈប្រទូស្តហើយ រមែងប្រព្រឹត្ត
ខុសក្នុងមាតាក៏បាន ក្នុងបិតាក៏បាន ក្នុងបងប្រុសប្អូនប្រុស បងស្រីប្អូនស្រី
ក៏បាន ក្នុងបព្វជិតក៏បាន ក្នុងទីគ្រប់អន្លើដែលផ្សាយទៅ បុគ្គលនោះនឹងបាន
នូវពាក្យនិទ្ទាយ៉ាងធំថា បុគ្គលនេះ ប្រព្រឹត្តខុសក្នុងមាតាបិតា សូម្បីក្នុងបង

ប្រសូបប្រសូ បង្កស្រីប្រសូ សូម្បីក្នុងបព្វជិត ។ ទោសៈ ឈ្មោះថា មានទោសច្រើន ដោយអំណាចនៃទោសដែលជាលោកវដ្តៈ ដូចពណ៌នាមកនេះ ។ តែបុគ្គលនោះនឹងបានសោយផលក្នុងនរកអស់កប្ប ដោយអនន្តរិយកម្ម ដែលខ្លួនធ្វើដោយអំណាចទោសៈ ។ ទោសៈ ឈ្មោះថា មានទោសច្រើន ដោយអំណាចនៃទោសដែលជាវិបាកវដ្តៈ ដូចពណ៌នាមកនេះឯង ។

បទថា **វិបាកវដ្ត** ប្រែថា ប្រាសចាករហ័ស អធិប្បាយថា បុគ្គលដែលត្រូវទោសៈប្រទូស្តហើយ ប្រព្រឹត្តខុសក្នុងមាតាបិតាក្តី ក្នុងចេតិយក្តី ក្នុងពោធិព្រឹក្សក្តី ក្នុងបព្វជិតក្តី បុគ្គលនោះសូមឧទាហរណ៍ថា សូមលោកទាំងឡាយអត់ទោសដល់ខ្ញុំ ។ ព្រមគ្នានឹងការឧទាហរណ៍ កម្មនោះ នឹងក្លាយជាប្រក្រតីមួយរំពេច ។

ចំណែកមោហៈមានទោសច្រើន ព្រោះហេតុ ២ ស្ថានដូចគ្នា សេចក្តីនេះ ដូចម្តេច គឺបុគ្គលដែលវង្វេងហើយព្រោះមោហៈ ប្រព្រឹត្តខុសក្នុងមាតាបិតាក្តី ក្នុងចេតិយក្តី ក្នុងពោធិព្រឹក្សក្តី ក្នុងបព្វជិតក្តី ហើយបានទទួលការតិះដៀល ក្នុងទីដែលខ្លួនទៅហើយ ។ មោហៈ ឈ្មោះថា មានទោសច្រើន ដោយអំណាចនៃទោសដែលជាលោកវដ្តៈយ៉ាងនេះ ។ តែបុគ្គលនោះ នឹងសោយផលក្នុងនរកអស់កប្ប ព្រោះអនន្តរិយកម្មដែលគេធ្វើដោយអំណាចមោហៈ ។ មោហៈ ឈ្មោះថា មានទោសច្រើន ដោយអំណាចនៃទោសដែលជាវិបាកវដ្តៈ ដូចពណ៌នាមកនេះឯង ។

បទថា **ឧន្ទវិវាត** ប្រែថា ប្រាសចាកសន្ធិម្យា អធិប្បាយថា កម្ម

ដែលវង្វេងព្រោះមោហៈធ្វើ នឹងផុតទៅសន្សឹមៗ ។ ឧបមាដូចស្បែកខ្លាឃ្មុំ
 ដែលគេសម្លាប់អស់ ៧ ដង ក៏មិនស យ៉ាងណា កម្មដែលបុគ្គលវង្វេង
 ហើយ ព្រោះមោហៈធ្វើ ក៏ដូច្នោះដូចគ្នា នឹងមិនផុតទៅរហ័ស គឺផុតសន្សឹមៗ
 ទៅ ដូច្នោះឯង ។ ពាក្យដ៏សេស ក្នុងព្រះសូត្រនេះ ងាយហើយ ។^{២១៣}

អដ្ឋកថា តិក្ខុយសូត្រទី ៨ ចប់

សុត្តន្តបិដក

មូលសូត្រទី ៩

[៧១] ម្នាលភិក្ខុទាំងឡាយ អកុសលមូល (ឫសគល់នៃអកុសល)
 នេះមាន ៣ យ៉ាង ។ អកុសលមូល ៣ យ៉ាង តើដូចម្តេច ។ គឺលោភៈជា
 អកុសលមូល ១ ទោសៈជាអកុសលមូល ១ មោហៈជាអកុសលមូល ១ ។
 ម្នាលភិក្ខុទាំងឡាយ សភាវៈណាជាតួលោភៈ សភាវៈនោះជាអកុសល បុគ្គល
 អ្នកល្មោភតែងសន្សំរកមូល ដោយកាយ វាចា ចិត្ត កម្មនោះក៏ជាអកុសល
 ដែរ បុគ្គលអ្នកល្មោភត្រូវលោភៈគ្របសង្កត់ មានចិត្តត្រូវលោភៈរូបរិត តែង
 រករឿង បង្កទុក្ខដែលមិនមានពិតដល់អ្នកដទៃ ដោយការសម្លាប់ខ្លះ ដោយ
 ការចាប់ចងខ្លះ ដោយការបំផ្លាញខ្លះ ដោយការតិះដៀលខ្លះ ដោយការបំបរ
 បង់ខ្លះ ដោយអាងកម្លាំងថា អាត្មាអញជាអ្នកមានកម្លាំងខ្លះ ដោយហេតុណា

ហេតុនោះ ហៅថា ជាអកុសល ។ អកុសលធម៌ទាំងឡាយដ៏លាមកជាច្រើន កើតអំពីលោភៈ មានលោភៈជាដើមហេតុ មានលោភៈជាប្រភព មានលោភៈជាបច្ច័យ ទាំងអម្បាលនេះ រមែងប្រជុំកើតព្រម ដោយប្រការដូច្នេះ ។ ម្នាល ភិក្ខុទាំងឡាយ សភាវៈណាជាតួទោសៈ សភាវៈនោះ ក៏ជាអកុសល បុគ្គល អ្នកប្រទូស្តតែងសន្សំរកម្មណា ដោយកាយ វាចា ចិត្ត កម្មនោះ ក៏ជា អកុសលដែរ បុគ្គលអ្នកប្រទូស្ត ត្រូវទោសៈគ្របសង្កត់ មានចិត្តត្រូវទោសៈ រូបរឹត តែងរករឿង បង្កទុក្ខដែលមិនពិតដល់អ្នកដទៃ ដោយការសម្លាប់ខ្លះ ដោយការចាប់ចងខ្លះ ដោយការបំផ្លាញខ្លះ ដោយការតិះដៀលខ្លះ ដោយ ការបំបរបង់ខ្លះ ដោយអាងកម្លាំងថា អាត្មាអញជាអ្នកមានកម្លាំងខ្លះ ដោយ ហេតុណា ហេតុនោះ ហៅថា ជាអកុសល ។ អកុសលធម៌ទាំងឡាយដ៏ លាមកជាច្រើន ដែលកើតអំពីទោសៈ មានទោសៈជាដើមហេតុ មានទោសៈ ជាប្រភព (ជាដែនកើត) មានទោសៈជាបច្ច័យ ទាំងអម្បាលនេះ រមែង ប្រជុំកើតព្រម ដោយប្រការដូច្នេះ ។ ម្នាលភិក្ខុទាំងឡាយ សភាវៈណាជា តួមោហៈ សភាវៈនោះ ជាអកុសល បុគ្គលអ្នកវង្វេង តែងសន្សំរកម្មណា ដោយកាយ វាចា ចិត្ត កម្មនោះ ហៅថា ជាអកុសល បុគ្គលអ្នកវង្វេង ត្រូវមោហៈគ្របសង្កត់ មានចិត្តត្រូវមោហៈរូបរឹត តែងរករឿង បង្កទុក្ខដែល មិនមានពិតដល់អ្នកដទៃ ដោយការសម្លាប់ខ្លះ ដោយការចាប់ចងខ្លះ ដោយ ការបំផ្លាញខ្លះ ដោយការតិះដៀលខ្លះ ដោយការបំបរបង់ចេញខ្លះ ដោយអាង កម្លាំងថា អាត្មាអញជាអ្នកមានកម្លាំងខ្លះ ដោយហេតុណា ហេតុនោះ ហៅថា

ជាអកុសល ។ អកុសលធម៌ទាំងឡាយ ដ៏លាមកជាច្រើន ដែលកើតអំពី
 មោហៈ មានមោហៈជាដើមហេតុ មានមោហៈជាប្រភព មានមោហៈជា
 បច្ច័យ ទាំងអម្បាលនេះ រមែងប្រជុំកើតព្រម ដោយប្រការដូច្នេះ ។ ម្នាល
 ភិក្ខុទាំងឡាយ បុគ្គលមានសភាពដូច្នេះនេះ ហៅថា អកាលវាទី (និយាយ
 ក្នុងកាលមិនគួរ) ខ្លះ អកុតវាទី (និយាយពាក្យមិនពិត) ខ្លះ អនត្តវាទី
 (និយាយពាក្យដែលមិនមានប្រយោជន៍) ខ្លះ អធម្មវាទី (និយាយមិនត្រូវ
 តាមធម៌) ខ្លះ អវិនយវាទី (និយាយមិនត្រូវតាមវិន័យ) ខ្លះ ។ ម្នាលភិក្ខុ
 ទាំងឡាយ ព្រោះហេតុដូចម្តេច បានជាបុគ្គលមានសភាពយ៉ាងនេះ ហៅថា
 អកាលវាទីខ្លះ អកុតវាទីខ្លះ អនត្តវាទីខ្លះ អធម្មវាទីខ្លះ អវិនយវាទីខ្លះ ។ ម្នាល
 ភិក្ខុទាំងឡាយ ពិតណាស់ ព្រោះថាបុគ្គលនេះ តែងបង្កទុក្ខដល់អ្នកដទៃ
 ដោយការសម្លាប់ខ្លះ ដោយការចាប់ចងខ្លះ ដោយការបំផ្លាញខ្លះ ដោយការ
 តិះដៀលខ្លះ ដោយការបំបរមខ្លះ ដោយអាងកម្លាំងថា អាត្មាអញជាអ្នក
 មានកម្លាំងខ្លះ តែកាលបើអ្នកដទៃហ៊ាននិយាយដោយសេចក្តីពិត ក៏បដិសេធ
 មិនព្រមទទួលជឿ កាលបើគេនិយាយដោយសេចក្តីមិនពិត ក៏មិនធ្វើព្យាយាម
 ដើម្បីជឿនូវសេចក្តីមិនពិតនោះថា ពាក្យនោះ មិនមែនទេដូច្នេះក្តី ពាក្យនុ៎ះ
 មិនពិតទេដូច្នេះក្តី ព្រោះហេតុនោះ បុគ្គលមានសភាពយ៉ាងនេះ ហៅថា
 អកាលវាទីខ្លះ អកុតវាទីខ្លះ អនត្តវាទីខ្លះ អធម្មវាទីខ្លះ អវិនយវាទីខ្លះ ។
 ម្នាលភិក្ខុទាំងឡាយ បុគ្គលមានសភាពយ៉ាងនេះ ត្រូវអកុសលធម៌ទាំង-
 ឡាយដ៏លាមក កើតអំពីលោភគ្របសង្កត់ មានចិត្តត្រូវអកុសលធម៌រូបរិត

តែងនៅជាទុក្ខ ប្រកបដោយសេចក្តីចង្អៀតចង្អល់ សេចក្តីតានតឹង និង
សេចក្តីក្តៅក្រហាយក្នុងបច្ចុប្បន្ន លុះបែកធ្លាយរាងកាយស្លាប់ទៅ មានទុគ្គតិ
ជាទីប្រាកដ ។ កើតអំពីទោសៈ ។ បេ។ ត្រូវអកុសលធម៌ទាំងឡាយដ៏លាមក
កើតអំពីមោហៈគ្របសង្កត់ មានចិត្តត្រូវអកុសលធម៌រូបវិត តែងនៅជាទុក្ខ
ប្រកបដោយសេចក្តីចង្អៀតចង្អល់ សេចក្តីតានតឹង និងសេចក្តីក្តៅក្រហាយ
ក្នុងបច្ចុប្បន្ន លុះបែកធ្លាយរាងកាយស្លាប់ទៅ មានទុគ្គតិជាទីប្រាកដ ។ ម្នាល
ភិក្ខុទាំងឡាយ ដូចដើមសាលព្រឹក្ស ដើមផ្លឹក ឬដើមពង្រ ត្រូវពួរជ្រៃ ៣ ដើម
រូបវិតពីខាងលើ ព័ទ្ធព័ទ្ធដោយជុំវិញ រមែងដល់នូវសេចក្តីមិនចម្រើន ដល់
នូវសេចក្តីវិនាស ដល់នូវខូចខាត និងសេចក្តីហិនហោច យ៉ាងណាមិញ
ម្នាលភិក្ខុទាំងឡាយ បុគ្គលមានសភាពយ៉ាងនេះ ត្រូវអកុសលធម៌ទាំង-
ឡាយដ៏លាមក តែងកើតអំពីលោភៈគ្របសង្កត់ មានចិត្តត្រូវអកុសលធម៌
រូបវិត តែងនៅជាទុក្ខ ប្រកបដោយសេចក្តីចង្អៀតចង្អល់ សេចក្តីតានតឹង និង
សេចក្តីក្តៅក្រហាយក្នុងបច្ចុប្បន្ន លុះបែកធ្លាយរាងកាយស្លាប់ទៅ មានទុគ្គតិ
ជាទីប្រាកដ ។ កើតអំពីទោសៈ ។ បេ។ ត្រូវអកុសលធម៌ទាំងឡាយដ៏លាមក
តែងកើតអំពីមោហៈគ្របសង្កត់ មានចិត្តត្រូវអកុសលធម៌រូបវិត តែងនៅជា
ទុក្ខ ប្រកបដោយសេចក្តីចង្អៀតចង្អល់ សេចក្តីតានតឹង និងសេចក្តីក្តៅ
ក្រហាយក្នុងបច្ចុប្បន្ន លុះបែកធ្លាយរាងកាយស្លាប់ទៅ មានទុគ្គតិជាទីប្រាកដ
ក៏យ៉ាងនោះឯង ។ ម្នាលភិក្ខុទាំងឡាយ អកុសលមូលមាន ៣ យ៉ាងនេះ
ឯង ។ ម្នាលភិក្ខុទាំងឡាយ កុសលមូល (ឬសគល់នៃកុសល) នេះមាន

៣ យ៉ាង ។ កុសលមូល ៣ យ៉ាង តើដូចម្តេច ។ គឺអលោកៈជាកុសលមូល
 ១ អទោសៈជាកុសលមូល ១ អមោហៈជាកុសលមូល ១ ។ ម្នាលភិក្ខុ
 ទាំងឡាយ ធម្មជាតិណាជាអលោកៈ ធម្មជាតិនោះ ជាកុសល បុគ្គលអ្នក
 មិនល្មោភតែងសន្សំនូវកម្មណា ដោយកាយ វាចា ចិត្ត កម្មនោះក៏ជាកុសល
 បុគ្គលអ្នកមិនល្មោភ ត្រូវលោកៈមិនគ្របសង្កត់ មានចិត្តត្រូវលោកៈមិនរូបវិត
 មិនរករឿង បង្កទុក្ខដែលមិនមានពិតដល់អ្នកដទៃ ដោយការសម្លាប់ខ្លះ ដោយ
 ការចាប់ចងខ្លះ ដោយការបំផ្លាញខ្លះ ដោយការតិះដៀលខ្លះ ដោយការបំបរ
 បង់ខ្លះ ដោយអាងកម្លាំងថា អាត្មាអញជាអ្នកមានកម្លាំងខ្លះ ដោយហេតុណា
 ហេតុនោះ ហៅថា ជាកុសល ។ កុសលធម៌ទាំងឡាយច្រើនប្រការ ដែល
 កើតអំពីអលោកៈ មានអលោកៈជាដើមហេតុ មានអលោកៈជាប្រភព មាន
 អលោកៈជាបច្ច័យ ទាំងអម្បាលនេះ រមែងកើតព្រមដល់បុគ្គលនោះ ដោយ
 ប្រការដូច្នេះ ។ ម្នាលភិក្ខុទាំងឡាយ ធម្មជាតិណាជាអទោសៈ ធម្មជាតិនោះ
 ជាកុសល បុគ្គលអ្នកមិនប្រទូស្ត តែងសន្សំនូវកម្មណាដោយកាយ វាចា ចិត្ត
 កម្មនោះក៏ជាកុសល បុគ្គលអ្នកមិនប្រទូស្ត ត្រូវទោសៈមិនគ្របសង្កត់ មាន
 ចិត្តត្រូវទោសៈមិនរូបវិត មិនរករឿង បង្កទុក្ខដែលមិនមានពិតដល់អ្នកដទៃ
 ដោយការសម្លាប់ខ្លះ ដោយការចាប់ចងខ្លះ ដោយការបំផ្លាញខ្លះ ដោយការ
 តិះដៀលខ្លះ ដោយការបំបរបង់ខ្លះ ដោយអាងកម្លាំងថា អាត្មាអញជាអ្នកមាន
 កម្លាំងខ្លះ ដោយហេតុណា ហេតុនោះក៏ជាកុសល ។ កុសលធម៌ទាំងឡាយ
 ជាច្រើន ដែលកើតអំពីអទោសៈ មានអទោសៈជាដើមហេតុ មានអទោសៈ

ជាប្រភព មានអមោហៈជាបច្ច័យ ទាំងអម្បាលនេះ រមែងកើតព្រមដល់
 បុគ្គលនោះ ដោយប្រការដូច្នេះ ។ ម្នាលភិក្ខុទាំងឡាយ ធម្មជាតិណា ជា
 អមោហៈ ធម្មជាតិនោះ ជាកុសល បុគ្គលអ្នកមិនវង្វេង តែងសន្សំរកម្ម
 ណាដោយកាយ វាចា ចិត្ត កម្មនោះ ក៏ជាកុសល បុគ្គលអ្នកមិនវង្វេង ត្រូវ
 មោហៈមិនគ្របសង្កត់ មានចិត្តត្រូវមោហៈមិនរូបរិត មិនបានរករឿង បង្កទុក្ខ
 ដែលមិនមានពិតដល់អ្នកដទៃ ដោយការសម្លាប់ខ្លះ ដោយការចាប់ចងខ្លះ
 ដោយការបំផ្លាញខ្លះ ដោយការតិះដៀលខ្លះ ដោយការបំបរបង់ខ្លះ ដោយ
 អាងកម្លាំងថា អាត្មាអញជាអ្នកមានកម្លាំងខ្លះ ដោយហេតុណា ហេតុនោះ
 ក៏ជាកុសល ។ កុសលធម៌ទាំងឡាយច្រើន កើតអំពីអមោហៈ មានអមោហៈ
 ជាដើមហេតុ មានអមោហៈជាប្រភព មានអមោហៈជាបច្ច័យ ទាំងអម្បាល
 នេះ រមែងកើតព្រមដល់បុគ្គលនោះ ដោយប្រការដូច្នេះ ។ ម្នាលភិក្ខុទាំង-
 ឡាយ បុគ្គលមានសភាពយ៉ាងនេះ ហៅថា កាលវាទី (និយាយក្នុងកាល
 ដែលគួរ) ខ្លះ កូតវាទី (និយាយពាក្យពិត) ខ្លះ អត្ថវាទី (និយាយ
 ពាក្យដែលជាប្រយោជន៍) ខ្លះ ធម្មវាទី (និយាយត្រូវតាមធម៌) ខ្លះ
 វិនយវាទី (និយាយត្រូវតាមវិន័យ) ខ្លះ ។ ម្នាលភិក្ខុទាំងឡាយ ព្រោះ
 ហេតុដូចម្តេច បុគ្គលដែលមានសភាពដូច្នេះ ហៅថា កាលវាទីខ្លះ កូតវាទីខ្លះ
 អត្ថវាទីខ្លះ ធម្មវាទីខ្លះ វិនយវាទីខ្លះ ។ ម្នាលភិក្ខុទាំងឡាយ ពិតណាស់
 ព្រោះថា បុគ្គលនេះ មិនបង្កទុក្ខ ដែលមិនមានពិតដល់អ្នកដទៃ ដោយការ
 សម្លាប់ខ្លះ ដោយការចាប់ចងខ្លះ ដោយការបំផ្លាញខ្លះ ដោយការតិះដៀលខ្លះ

ដោយការបំបរបង់ខ្លះ ដោយអាងកម្លាំងថា អាត្មាអញជាអ្នកមានកម្លាំងខ្លះ
តែកាលបើអ្នកដទៃ និយាយដោយសេចក្តីពិត ក៏ទទួលរ៉ាប់រងមិនបដិសេធ
កាលបើគេនិយាយដោយសេចក្តីមិនពិត ក៏ធ្វើសេចក្តីព្យាយាម ដើម្បីដឹងនូវ
សេចក្តីមិនពិតនោះថា ពាក្យនុ៎ះមិនមែនទេដូច្នេះក្តី ពាក្យនោះមិនពិតទេដូច្នេះក្តី
ព្រោះហេតុនោះ បុគ្គលមានសភាពយ៉ាងនេះ ហៅថា កាលវាទីខ្លះ ក្អកវាទីខ្លះ
អត្តវាទីខ្លះ ធម្មវាទីខ្លះ វិនយវាទីខ្លះ ។ ម្នាលភិក្ខុទាំងឡាយ អកុសលធម៌
ទាំងឡាយដ៏លាមក ដែលកើតអំពីលោភៈ ដែលបុគ្គលមានសភាពយ៉ាងនេះ
លះបង់បានហើយ គាស់រម្ងើងឫសគល់អស់ហើយ ធ្វើឲ្យដូចជាដើមត្នោត
កំបុតក ធ្វើមិនឲ្យមានបែបភាព មានកិរិយាមិនកើតតទៅទៀតជាធម្មតា
(បុគ្គលមានសភាពយ៉ាងនេះ) តែងនៅជាសុខ ឥតមានសេចក្តីចង្អៀតចង្អល់
ឥតមានសេចក្តីតានតឹង ឥតមានសេចក្តីក្តៅក្រហាយក្នុងបច្ចុប្បន្ន រមែងបរិ-
និព្វានក្នុងបច្ចុប្បន្ន ។ ដែលកើតអំពីទោសៈ ។ បេ ។ អកុសលធម៌ទាំងឡាយ
ដ៏លាមក ដែលកើតអំពីមោហៈ បុគ្គលនោះលះបានហើយ គាស់រម្ងើងឫស
គល់អស់ហើយ ធ្វើឲ្យដូចជាដើមត្នោតកំបុតក ធ្វើមិនឲ្យមានបែបភាព មាន
កិរិយាមិនកើតតទៅទៀតជាធម្មតា បុគ្គលមានសភាពយ៉ាងនេះ តែងនៅជា
សុខ ឥតមានសេចក្តីចង្អៀតចង្អល់ ឥតមានសេចក្តីតានតឹង ឥតមានសេចក្តី
ក្តៅក្រហាយក្នុងបច្ចុប្បន្ន រមែងបរិនិព្វានក្នុងបច្ចុប្បន្ន ។ ម្នាលភិក្ខុទាំងឡាយ
ដូចដើមសាលព្រឹក្ស ដើមផ្ចិត ឬដើមពង្រ ត្រូវព្រួញជ្រៃ ៣ ដើម រូបវិត
ព័ទ្ធព័ទ្ធដោយជុំវិញ ។ កាលណោះ មានបុរសកាន់ចប និងកញ្ជើដើរមក

បុរសនោះក៏កាប់ពួរជ្រៃត្រង់គល់ លុះកាប់គល់រួចហើយ ដឹកគាស់ លុះដឹក
 គាស់ហើយ ក៏កើចយកឫសទាំងឡាយ ដោយហោចទៅ សូម្បីប៉ុនលំពង់
 ស្បូវក្លាំង (ក៏មិនឲ្យសល់) បុរសនោះក៏កាត់ពួរជ្រៃនោះ ឲ្យជាកំណាត់តូច
 កំណាត់ធំ លុះកាត់ឲ្យជាកំណាត់តូចកំណាត់ធំរួចហើយ ក៏ពុះ លុះពុះរួចហើយ
 ក៏ធ្វើឲ្យជាចម្រៀកៗ លុះធ្វើឲ្យជាចម្រៀកៗ រួចហើយ ក៏ហាលខ្យល់ និង
 កម្ដៅថ្ងៃឲ្យស្ងួត លុះហាលខ្យល់ និងកម្ដៅថ្ងៃរួចហើយ ក៏ដុតដោយភ្លើង
 លុះដុតដោយភ្លើងរួចហើយ ក៏ធ្វើឲ្យជាធូលី លុះធ្វើឲ្យជាធូលីរួចហើយ ក៏
 បាចសាចទៅតាមខ្យល់ដ៏ខ្លាំង ឬបណ្ដែតទៅតាមខ្សែទឹកស្ទឹង ដែលហូរខ្លាំង
 ម្ចាស់ភិក្ខុទាំងឡាយ ពួរជ្រៃទាំងអម្បាលនោះ ដែលបុគ្គលនោះ គាស់រម្ងើង
 ឫសគល់អស់ហើយ ធ្វើឲ្យដូចជាដើមត្នោតកំបុតក ធ្វើមិនឲ្យមានបែបភាព
 មានកិរិយាមិនកើតតទៅទៀតជាធម្មតាយ៉ាងនេះ យ៉ាងណាមិញ ម្ចាស់ភិក្ខុ
 ទាំងឡាយ អកុសលធម៌ទាំងឡាយដ៏លាមក ដែលកើតអំពីលោកៈ ដែល
 បុគ្គលមានសភាពយ៉ាងនេះ លះបានហើយ បានគាស់រម្ងើងឫសគល់អស់
 ហើយ ធ្វើឲ្យដូចជាដើមត្នោតកំបុតក ធ្វើមិនឲ្យមានបែបភាព មានកិរិយាមិន
 កើតតទៅទៀតជាធម្មតា បុគ្គលមានសភាពយ៉ាងនេះ តែងនៅជាសុខ មិន
 មានសេចក្ដីចង្អៀតចង្អល់ មិនមានសេចក្ដីតានតឹង មិនមានសេចក្ដីក្ដៅ
 ក្រហាយក្នុងបច្ចុប្បន្ន រមែងបរិនិព្វានក្នុងបច្ចុប្បន្ន ។ កើតអំពីទោសៈ ។ បេ។
 អកុសលធម៌ទាំងឡាយដ៏លាមក ដែលកើតអំពីមោហៈ បុគ្គលនោះលះបាន
 ហើយ គាស់រម្ងើងឫសគល់អស់ហើយ ធ្វើឲ្យដូចជាដើមត្នោតកំបុតក ធ្វើ

មិនឲ្យមានបែបភាព មានកិរិយាមិនកើតតទៅទៀតជាធម្មតា បុគ្គលមាន
 សភាពយ៉ាងនេះ តែងនៅជាសុខ មិនមានសេចក្តីចង្អៀតចង្អល់ មិនមាន
 សេចក្តីតានតឹង មិនមានសេចក្តីក្តៅក្រហាយក្នុងបច្ចុប្បន្ន រមែងបរិនិព្វានក្នុង
 បច្ចុប្បន្ន ក៏យ៉ាងនោះឯង ។ ម្នាលភិក្ខុទាំងឡាយ កុសលមូលមាន ៣
 យ៉ាងនោះឯង ។

អ ដ្ឋកថា

មូលសូត្រ

[៧១] ឥឡូវបរិនិច្ឆ័យក្នុងមូលសូត្រទី ៩ ដូចតទៅនេះ ធម៌ដែល
 ជាមូលនៃអកុសល ឈ្មោះថា អកុសលមូល ។ ម្យ៉ាងទៀត ធម៌នោះផង
 ជាមូលផង ព្រោះដូច្នេះ ទើបឈ្មោះថា អកុសលមូល ។ បទថា យទិមិ
 ភិក្ខុវេ លោកោ ស្មើគ្នានឹង យោមិ ភិក្ខុវេ លោកោ ប្រែថា ម្នាលភិក្ខុ
 ទាំងឡាយ ការលោភណា ។ បទថា តទិមិ អកុសលមូលំ សេចក្តីថា
 ដោយការលោភនោះ ជាឫសគល់នៃអកុសល ឬជាតួអកុសលក៏បាន
 អធិប្បាយថា ក្នុងទីនេះ សូម្បីអកុសលនោះ សំដៅដល់អកុសលមូលនោះ
 ក៏គួរដូចគ្នា ក្នុងបទទាំងពួង ឥឡូវនាំន័យនេះទៅដោយឧបាយនេះ ។

បទថា អភិសង្ខរោតិ សេចក្តីថា រមែងប្រមូល គឺបង្រួបបង្រួមមក

បានដល់ ធ្វើឲ្យជាគំនរ ។ បទថា អសតា ទុក្ខំ ឧបទហតិ សេចក្តីថា ញ៉ាំងសេចក្តីទុក្ខ ដោយពោលទោសណាមួយ ដែលមិនពិតដល់បុគ្គលនោះ ដោយរឿងដែលមិនពិត គឺមិនមាន ។ បទថា វធន វា ជាដើម ព្រះមាន ព្រះភាគត្រាស់ដើម្បីទ្រង់សម្តែងអាការដែលបុគ្គលបង្កនូវសេចក្តីទុក្ខឡើង ។

បណ្តាបទទាំងនោះ បទថា ជានិយា បានដល់ វិនាសទ្រព្យ ។ បទ ថា បព្វាជនាយ សេចក្តីថា បានដល់ ការបណ្តេញចេញអំពីស្រុក អំពីព្រៃ ឬអំពីរដ្ឋ ។ បទថា ពលវម្មិ សេចក្តីថា ខ្ញុំជាបុគ្គលមានកម្លាំង ។ បទថា ពលត្ថោ ឥតិបិ សេចក្តីថា ពោលថា ខ្ញុំត្រូវការកម្លាំងក្តី ខ្ញុំនៅក្នុងកម្លាំងក្តី ។

បទថា អកាលវាទិ សេចក្តីថា មិនពោលក្នុងវេលាដែលគួរពោល ឈ្មោះថា ពោលក្នុងកាលដែលមិនគួរ ។ បទថា អក្ខតវាទិ សេចក្តីថា មិនពោលរឿងពិត ឈ្មោះថា ពោលរឿងមិនពិត ។ បទថា អនត្ថវាទិ សេចក្តីថា មិនពោលរឿងដែលជាប្រយោជន៍ ឈ្មោះថា ពោលរឿងមិនជា ប្រយោជន៍ ។ បទថា អធម្មវាទិ សេចក្តីថា មិនពោលវត្ថុដែលជាធម៌ ឈ្មោះថា ពោលវត្ថុមិនជាធម៌ ។ បទថា អវិនយវាទិ សេចក្តីថា មិន ពោលវត្ថុដែលជាវិន័យ ឈ្មោះថា ពោលវត្ថុដែលមិនមែនវិន័យ ។ បទថា តថាហយំ កាត់បទជា តថា ហិ អយំ ។ បទថា ន អាតប្បំ ករោតិ តស្ស និព្វេមនាយ សេចក្តីថា មិនធ្វើសេចក្តីព្យាយាមដើម្បីជាប្រយោជន៍ ដល់ការស្រាយរឿងដែលមិនពិតនោះ ។ បទថា ឥតិបេតំ អតច្ចំ សេចក្តី ថា វត្ថុនេះមិនពិតដោយហេតុនេះ ។ ក្រៅអំពីនេះ ពាក្យថា អក្ខតំ ជាវេវចនៈ

នៃបទថា អតច្ចំ នោះឯង ។

បទថា ទុគ្គតិ ចាជិកម្ពា សេចក្តីថា ទុគ្គតិដែលញែកប្រភេទជានរកជា ដើម គប្បីសង្ឃឹមបាន អធិប្បាយថា ទុគ្គតិត្រូវជាចំណែករបស់បុគ្គលនោះ ពិតប្រាកដ គឺបុគ្គលនោះ នឹងត្រូវកើតក្នុងទុគ្គតិនោះ ។ បទថា ទុន្ទសេតោ សេចក្តីថា ត្រូវពួរជ្រៃចាក់ស្រែះ គ្របដណ្តប់ហើយខាងលើ ។ បទថា បរិយោននោ សេចក្តីថា ត្រូវពួរជ្រៃគ្របដណ្តប់ហើយដោយជុំវិញ ។

បទថា អនយំ អាបជ្ជតិ ប្រែថា ដល់នូវការមិនចម្រើនធំធាត់ ។ បទថា ព្យសនំ អាបជ្ជតិ ប្រែថា រមែងដល់នូវការវិនាស អធិប្បាយថា ក្នុងរដូវក្តៅ កាលផ្ទៃជ្រៃទុំបែកចេញហើយ គ្រាប់ទាំងឡាយខ្ចាតធ្លាក់ទៅត្រង់ គល់ជាដើម ក្នុងដើមឈើទាំងនោះ ត្រង់គល់ដើមឈើណា មានគ្រាប់ធ្លាក់ ទៅ ៣ គ្រាប់ ក្នុងទិសទាំង ៣ កាលដើមឈើនោះត្រូវភ្លៀងក្នុងរដូវវស្សា ពន្លក ៣ ដុះអំពីគ្រាប់ទាំង ៣ រូបរិតដើមឈើនោះ បន្ទាប់អំពីនោះ រុក្ខ- ទេវតាជាដើម ក៏មិនអាចអាស្រ័យនៅតាមផ្លូវរបស់ខ្លួនបាន ពន្លកទាំង ៣ នោះដុះជាលឿង ក្លាយជាវល្លិរូបរិតដើមឈើនោះ រុំព័ទ្ធប្រគាប មែកតូច មែកធំទាំងអស់ រុំដើមឈើនោះជុំជិត ។ ដើមឈើនោះ ត្រូវវល្លិជ្រូររិត ដេរជាសទៅដោយពួរជ្រៃ ដ៏ធំក្រាស់ កាលភ្លៀងធ្លាក់ចុះមក ឬខ្យល់បក់ ក៏បាក់រលំចុះក្នុងទីនោះៗ សល់តែជង្គត់ប៉ុណ្ណោះ ។ បទថា ព្យសនំ អាបជ្ជតិ នេះ ព្រះមានព្រះភាគត្រាស់សំដៅដល់ដើមឈើនោះ ។

ក្នុងបទថា ឯវមេវ ទោ នេះ មានការប្រៀបធៀបដូចតទៅនេះ សត្វ
 លោក គប្បីឃើញដូចដើមឈើណាមួយ ក្នុងបណ្តាដើមរាំងជាដើម អកុ-
 សលមូល ៣ គប្បីឃើញដូចព្នរជ្រៃ ៣ ព្នរ ។ កាលដែលលោកជាដើម
 មិនទាន់ជួបនូវទ្វារ គប្បីឃើញដូចការដែលវល្លិទាំងនោះ រុំព័ទ្ធដើមឈើឡើង
 ទៅត្រង់ៗ មិនទាន់ដល់មែក ។ ក្នុងកាលដែលលោកជាដើមប្រព្រឹត្តទៅ
 ដោយអំណាចនៃទ្វារ គប្បីឃើញដូចពេលដែលវល្លិឡើងទៅតាមមែក ។
 ពេលដែលលោកជាដើមគ្របដណ្តប់ចិត្ត គប្បីឃើញដូចពេលដែលវល្លិគ្រប
 ដណ្តប់ដើមឈើ ពេលដែលភិក្ខុត្រូវអាបត្តិតូចតាច ដោយអំណាចនៃកិលេស
 ទាំងឡាយដែលមកជួបទ្វារហើយ គប្បីឃើញដូចពេលដែលមែកតូចៗ ជ្រុះ
 ចុះមក វេលាដែលភិក្ខុត្រូវគុកាបត្តិ គប្បីឃើញដូចពេលដែលមែកឈើធំ
 បាក់ធ្លាក់ ។ វេលាដែលភិក្ខុត្រូវអាបត្តិបាណិក ហើយធ្លាក់ចុះទៅក្នុងអបាយ
 ទាំង ៤ តាមលំដាប់ គប្បីឃើញដូចពេលដែលដើមឈើរលំត្រង់ផែនដី ក្នុង
 កាលគល់ពុកផុយ ដោយអំណាចទឹក ដែលហូរចុះមកតាមជួរនៃវល្លិ ។

ចំណែកសុក្កបក្ខ គប្បីជ្រាបដោយផ្ទុយគ្នាតាមដែលពោលមកហើយ ។
 តែក្នុងបទថា ឯវមេវ ទោ នេះ គប្បីជ្រាបការប្រៀបធៀបដូចតទៅនេះ សត្វ
 លោកនេះ គប្បីឃើញដូចដើមឈើណាមួយ ក្នុងបណ្តាដើមរាំងជាដើម ។
 អកុសលមូលទាំង ៣ គប្បីឃើញដូចព្នរជ្រៃ ៣ ។ ព្រះយោគាវចរគប្បីឃើញ
 ដូចបុរសដែលមកធ្វើវល្លិទាំងនោះមិនឲ្យប្រព្រឹត្តទៅ គឺជីកវល្លិចោល បញ្ញា
 គប្បីឃើញដូចចប ។ កម្លាំងនៃសទ្ធា គប្បីឃើញដូចកម្លាំងនៃចប ។ ការជីក
 ដោយវិបស្សនា គប្បីឃើញដូចការជីកដោយចប ពេលដែលព្រះយោគីវចរ

ប្រើវិបស្សនាញាណ កាត់ឫសរបស់អវិជ្ជា គប្បីឃើញដូចការកាត់ឫសរបស់
 វល្លិដោយការជីក ។ ក្នុងពេលដែលព្រះយោគាវចរឃើញនាមរូប ដោយ
 អំណាចនៃខន្ធ គប្បីឃើញដូចពេលដែលកាត់វល្លិឲ្យជាកំណាត់តូចធំ ។ គ្រា
 ដែលព្រះយោគាវចរដកឡើងនូវកិលេសបានដោយមគ្គញាណ គប្បីឃើញ
 ដូចពេលដែលពុះយកវល្លិ វេលាដែលបញ្ចក្ខន្ធកំពុងតាំងនៅ គប្បីឃើញដូច
 ពេលធ្វើវល្លិឲ្យទៅជាផេះ ។ ពេលដែលព្រះយោគាវចរម្ចាត់ឧបាទិកក្ខន្ធ
 ដោយការម្ចាត់មិនឲ្យមានបដិសន្ធិ ហើយមិនកាន់យកបដិសន្ធិក្នុងភពថ្មី គប្បី
 ឃើញដូចពេលដែលបុរសបាចផេះទៅកាន់ទីដែលមានខ្យល់ធំ ធ្វើមិនឲ្យកើត
 ទៀតដូច្នោះឯង ។ ក្នុងព្រះសូត្រនេះ ព្រះមានព្រះភាគ ត្រាស់វង្វះផង និង
 វិវង្វះផង ។^{២២៥}

អដ្ឋកថាមូលសូត្រទី ៩ ចប់

សុត្តន្តបិដក

ឧបេសាសូត្រទី ១០

[៧២] សម័យមួយ ព្រះដ៏មានព្រះភាគ ទ្រង់គង់នៅក្នុងប្រាសាទរបស់
 មិគ្គារមាតា ក្នុងវត្តបុព្វរាម ទៀបក្រុងសាវត្ថី ។ គ្រានោះ ថ្ងៃនោះ ជាថ្ងៃ
 ឧបេសាសីល នាងវិសាខាមិគ្គារមាតា ចូលទៅគាល់ព្រះដ៏មានព្រះភាគ លុះ

ចូលទៅដល់ហើយ ក្រាបថ្វាយបង្គំព្រះដ៏មានព្រះភាគ ហើយអង្គុយក្នុងទី
សមគួរ ។ លុះនាងវិសាខាមិត្តារមាតា អង្គុយក្នុងទីសមគួរហើយ ព្រះដ៏មាន
ព្រះភាគបានត្រាស់ដូច្នេះថា ម្ចាស់នាងវិសាខា ចុះនាងមកពីណាទាំងថ្ងៃម្ល៉េះ ។
នាងវិសាខាក្រាបបង្គំទូលថា ថ្ងៃនេះ ខ្ញុំម្ចាស់រក្សាឧបោសថ ព្រះអង្គ ។ ព្រះ
ដ៏មានព្រះភាគត្រាស់ថា ម្ចាស់នាងវិសាខា ឧបោសថនេះមាន ៣ យ៉ាង ។
ឧបោសថ ៣ យ៉ាង តើដូចម្តេច ។ គឺគោបាលកុបោសថ (ឧបោសថរបស់
គង្វាលគោ) ១ និគន្ធបោសថ (ឧបោសថរបស់និគ្រន្ធ) ១ អរិយុបោ-
សថ (ឧបោសថរបស់ព្រះអរិយៈ) ១ ។ ម្ចាស់នាងវិសាខា ចុះគោបាល-
កុបោសថ តើដូចម្តេច ។ ម្ចាស់នាងវិសាខា ដូចគង្វាលគោប្រគល់គោទាំង-
ឡាយដល់អ្នកម្ចាស់គោ ក្នុងវេលាល្ងាច រួចហើយ គិតរំពឹងដូច្នេះថា ថ្ងៃនេះ
គោទាំងឡាយ ត្រាច់រកស៊ីក្នុងទីឯណោះៗ ផឹកទឹកក្នុងទីឯណោះៗ ស្មែកនេះ
គោទាំងឡាយ នឹងត្រាច់ទៅរកស៊ីក្នុងទីឯណោះៗ នឹងផឹកទឹកក្នុងទីឯណោះៗ
យ៉ាងណាមិញ ។ ម្ចាស់នាងវិសាខា បុគ្គលពួកខ្លះ ក្នុងលោកនេះ ជាអ្នករក្សា
ឧបោសថសីលហើយ គិតជញ្ជឹងដូច្នេះថា ក្នុងថ្ងៃនេះ អាត្មាអញបានទំពាស៊ី
នូវខាទនីយៈនេះផងៗ អាត្មាអញបានបរិភោគនូវភោជនីយៈនេះផងៗ ស្មែក
នេះ អាត្មាអញនឹងទំពាស៊ីនូវខាទនីយៈនេះផងៗ នឹងបរិភោគនូវខាទនីយៈ
នេះផងៗ បុគ្គលនោះ មានចិត្តប្រកបដោយអភិជ្ឈា តែងញ៉ាំងថ្ងៃឲ្យប្រព្រឹត្ត
កន្លងទៅ ដោយលោភៈនោះ ក៏យ៉ាងនោះឯង ។ ម្ចាស់នាងវិសាខា យ៉ាង
នេះឯង ឈ្មោះថា គោបាលកុបោសថ ។ ម្ចាស់នាងវិសាខា គោបាលកុ-

បោសថ ដែលបុគ្គលរក្សាយ៉ាងនេះ ជាឧបោសថមិនមានផលច្រើន មិនមាន
 អានិសង្សច្រើន មិនមានសេចក្តីរុងរឿងច្រើន មិនផ្សាយផលច្រើនទេ ។
 ម្នាលនាងវិសាខា ចុះនិគណ្ឌបោសថ តើដូចម្តេច ។ ម្នាលនាងវិសាខា មាន
 ពួកសមណៈ ហៅថា និគណ្ឌៈ សមណៈអម្បាលនោះ តែងដឹកនាំសាវ័ក
 យ៉ាងនេះថា នៃបុរសដ៏ចម្រើន អ្នកចូរមកអាយ សត្វទាំងឡាយណា មាន
 នៅក្នុងទិសខាងកើត ខាងនាយពី ១០០ យោជន៍ទៅ អ្នកចូរដាក់អាជ្ញា
 (សម្លាប់) សត្វអម្បាលនោះចុះ សត្វទាំងឡាយណា មាននៅក្នុងទិសខាង
 លិច ខាងនាយពី ១០០ យោជន៍ទៅ អ្នកចូរដាក់អាជ្ញាក្នុងសត្វអម្បាល
 នោះចុះ សត្វទាំងឡាយណា មាននៅក្នុងទិសខាងជើង ខាងនាយពី ១០០
 យោជន៍ទៅ អ្នកចូរដាក់អាជ្ញាក្នុងសត្វអម្បាលនោះចុះ សត្វទាំងឡាយណា
 មាននៅក្នុងទិសខាងត្បូង ខាងនាយពី ១០០ យោជន៍ទៅ អ្នកចូរដាក់អាជ្ញា
 ក្នុងសត្វអម្បាលនោះចុះ ។ ពួកនិគ្រណ្ឌ តែងដឹកនាំសាវ័កឲ្យអាណិត
 អនុគ្រោះចំពោះពួកសត្វខ្លះ តែងដឹកនាំសាវ័កមិនឲ្យអាណិត មិនឲ្យអនុគ្រោះ
 ចំពោះពួកសត្វខ្លះ ។ ក្នុងថ្ងៃឧបោសថនោះ គេតែងដឹកនាំសាវ័កយ៉ាងនេះថា
 នៃបុរសដ៏ចម្រើន អ្នកចូរមកអាយ អ្នកចូរស្រាតសំពត់ឲ្យអស់ ហើយ
 ពោលយ៉ាងនេះថា អាត្មាអញមិនទាក់ទាមនឹងនរណាៗ ក្នុងទីណាៗ នឹងមាន
 កង្វល់ក្នុងរបស់អ្វីៗ ក្នុងទីណាៗ ក៏មិនមានដល់អាត្មាអញឡើយ តែមាតា
 បិតារបស់គេក៏ដឹងថា នេះបុត្ររបស់អញ ទាំងខ្លួនគេក៏ដឹងថា នេះមាតាបិតា
 របស់អញ បុត្រភរិយារបស់គេ ក៏ដឹងថា នេះជាស្វាមីរបស់អញ ទាំងខ្លួនគេ

ក៏ដឹងថា នេះជាបុត្រភិយារបស់អញ ពួកបុរសជាទាសកម្មកររបស់គេ ក៏
ដឹងថា នេះជាម្ចាស់របស់អញ ទាំងខ្លួនគេ ក៏ដឹងថា នេះជាពួកបុរសដែល
ជាទាសកម្មកររបស់អញ (សាវកទាំងនោះ) ត្រូវគេដឹកនាំក្នុងសច្ចៈដូច្នេះ
ក្នុងសម័យណា (អ្នកដឹកនាំ) ឈ្មោះថា ដឹកនាំក្នុងមុសាវាទ ក្នុងសម័យ
នោះ ។ តថាគតពោលថា ពាក្យដឹកនាំនេះជាពាក្យមុសាវាទរបស់គេ ។ លុះ
កន្លងរាត្រីនោះហើយ គេបរិភោគភោគៈទាំងអម្បាលនោះ ដែលម្ចាស់គេមិន
បានឲ្យ ។ តថាគតពោលថា ការបរិភោគនេះជាអទិន្នាទានរបស់គេ ។ ម្នាល
នាងវិសាខា យ៉ាងនេះឯង ឈ្មោះថា និគណ្តបោសថ ។ ម្នាលនាងវិសាខា
និគណ្តបោសថ ដែលគេរក្សាយ៉ាងនេះ ជាឧបោសថមិនមានផលច្រើន មិន
មានអានិសង្សច្រើន មិនមានសេចក្តីរុងរឿងច្រើន មិនផ្សាយផលច្រើនទេ ។
ម្នាលនាងវិសាខា ចុះអរិយុបោសថ តើដូចម្តេច ។ ម្នាលនាងវិសាខា ការធ្វើ
ចិត្តដែលសៅហ្មង ឲ្យផ្តុះផង់បានដោយសេចក្តីព្យាយាម ។ ម្នាលនាងវិសាខា
ចុះការធ្វើចិត្តដែលសៅហ្មងឲ្យផ្តុះផង់បាន ដោយសេចក្តីព្យាយាម តើដូចម្តេច ។
ម្នាលនាងវិសាខា អរិយសាវកក្នុងធម្មវិន័យនេះ តែងរកឃើញ រួចព្រះ
តថាគតថា ព្រះដ៏មានព្រះភាគអង្គនោះ ព្រះអង្គឆ្ងាយចាកសេចក្តីសៅហ្មង
គ្រប់យ៉ាង ព្រះអង្គត្រាស់ដឹងនូវព្រាហ្មធម៌ទាំងពួងដោយប្រពៃចំពោះព្រះអង្គ
ព្រះអង្គបរិបូណ៌ដោយវិជ្ជា និងចរណៈ ព្រះអង្គមានដំណើរល្អ ព្រះអង្គជ្រាប
ច្បាស់នូវត្រៃលោក ព្រះអង្គប្រសើរដោយសីលាទិគុណ រកបុគ្គលណាមួយ
ស្មើគ្មាន ព្រះអង្គជាសារថី អ្នកទូន្មាននូវបុរសដែលគួរទូន្មានបាន ព្រះអង្គជា

គ្រូនៃទេវតា និងមនុស្សទាំងឡាយ ព្រះអង្គបានត្រាស់ដឹងនូវអរិយសច្ចធម៌ ព្រះអង្គលែងវិលត្រឡប់មកកាន់ភពថ្មីទៀត ។ កាលអរិយសាវកនោះ កំពុង រព្វកន្លះព្រះតថាគត ចិត្តរមែងជ្រះថ្លា សេចក្តីរីករាយរមែងកើតឡើង ឧបក្កិ- លេសទាំងឡាយណាបស់ចិត្ត ឧបក្កិលេសទាំងនោះ អរិយសាវកនោះ ក៏ លះបង់ចេញបាន ម្នាលនាងវិសាខា ដូចការជម្រះក្បាលដែលមិនស្អាត ឲ្យ ស្អាតបានដោយសេចក្តីព្យាយាម ។ ម្នាលនាងវិសាខា ចុះការជម្រះក្បាល ដែលមិនស្អាតឲ្យស្អាតបានដោយសេចក្តីព្យាយាម តើដូចម្តេច ។ ម្នាលនាង វិសាខា ការអាស្រ័យកាក (កន្លងព្រៃ) ផង អាស្រ័យដីផង អាស្រ័យទឹកផង អាស្រ័យសេចក្តីព្យាយាមដ៏សមគួរដល់កិច្ចនោះ របស់បុរសផង ទើបធ្វើ ក្បាលដែលមិនស្អាត ឲ្យស្អាតបាន ដោយសេចក្តីព្យាយាមយ៉ាងនេះ យ៉ាង ណាមិញ ។ ម្នាលនាងវិសាខា ការធ្វើចិត្តដែលសៅហ្មងឲ្យផ្លូវផងបាន ដោយ សេចក្តីព្យាយាម ក៏យ៉ាងនោះដែរ ។ ម្នាលនាងវិសាខា ចុះការធ្វើចិត្តដែល សៅហ្មង ឲ្យផ្លូវផងដោយសេចក្តីព្យាយាម តើដូចម្តេច ។ ម្នាលនាងវិសាខា អរិយសាវកក្នុងធម្មវិន័យនេះ តែងរព្វករឿយៗ នូវព្រះតថាគតថា ព្រះដ៏មាន ព្រះភាគអង្គនោះ ។ បេ ។ ព្រះអង្គត្រាស់ដឹងនូវអរិយសច្ចធម៌ ព្រះអង្គលែងវិល ត្រឡប់មកកាន់ភពថ្មីទៀត ។ កាលអរិយសាវកនោះ កំពុងរព្វករឿយៗ នូវ ព្រះតថាគត ចិត្តរមែងជ្រះថ្លា សេចក្តីរីករាយរមែងកើតឡើង ឧបក្កិលេស ទាំងឡាយណាបស់ចិត្ត ឧបក្កិលេសទាំងឡាយនោះ អរិយសាវកនោះ ក៏ លះបង់ចេញបាន ។ ម្នាលនាងវិសាខា អរិយសាវកនេះ ហៅថា រក្សា

ព្រហ្មបោសថ (ឧបោសថរបស់ព្រហ្ម) នៅរួមនឹងព្រហ្ម ចិត្តរបស់គេ
 ប្រារព្ធចំពោះព្រហ្ម រមែងជ្រះថ្លា សេចក្តីរីករាយ រមែងកើតឡើង ឧបក្កិ-
 លេសទាំងឡាយណាដែលរបស់ចិត្ត ឧបក្កិលេសទាំងឡាយនោះ អរិយសាវកនោះ
 ក៏លះបង់ចេញបាន ។ ម្នាលនាងវិសាខា ការធ្វើចិត្តដែលសៅហ្មងឲ្យផ្លូវផង
 បាន ដោយសេចក្តីព្យាយាមយ៉ាងនេះ ។ ម្នាលនាងវិសាខា ការធ្វើចិត្តដែល
 សៅហ្មងឲ្យផ្លូវផងបាន ដោយសេចក្តីព្យាយាម ។ ម្នាលនាងវិសាខា ចុះការ
 ធ្វើចិត្តដែលសៅហ្មង រមែងឲ្យផ្លូវផងបាន ដោយសេចក្តីព្យាយាម តើដូច
 ម្តេច ។ ម្នាលនាងវិសាខា អរិយសាវកក្នុងធម្មវិន័យនេះ តែងរព្វករឿយៗ
 នូវព្រះធម៌ថា ព្រះធម៌ដែលព្រះដ៏មានព្រះភាគ ត្រាស់ប្រពៃហើយ ជាធម៌
 ដែលបុគ្គលប្រតិបត្តិគប្បីឃើញចំពោះខ្លួន ជាធម៌ឲ្យផលមិនរង់ចាំកាល ជាធម៌
 គួរហៅអ្នកដទៃឲ្យចូលមកមើលបាន ជាធម៌គួរបង្ហាត់ចូលមកក្នុងខ្លួន ជាធម៌
 ដែលវិញ្ញាណ គប្បីដឹងចំពោះខ្លួន ។ កាលអរិយសាវកនោះកំពុងរព្វកនូវព្រះ
 ធម៌ ចិត្តរមែងជ្រះថ្លា សេចក្តីរីករាយរមែងកើតឡើង ឧបក្កិលេសទាំងឡាយ
 ណាដែលរបស់ចិត្ត ឧបក្កិលេសទាំងឡាយនោះ អរិយសាវកនោះក៏លះបង់ចេញ
 បាន ។ ម្នាលនាងវិសាខា ដូចការជម្រះកាយដែលមិនស្អាត រមែងឲ្យស្អាត
 បាន ដោយសេចក្តីព្យាយាម ។ ម្នាលនាងវិសាខា ចុះការជម្រះកាយដែល
 មិនស្អាត រមែងឲ្យស្អាតបាន ដោយសេចក្តីព្យាយាម តើដូចម្តេច ។ ម្នាល
 នាងវិសាខា ការអាស្រ័យដុំលម្អិត សម្រាប់ជម្រះកាយផង អាស្រ័យលម្អិត
 សម្រាប់ឆ្អិនផង អាស្រ័យទឹកផង អាស្រ័យសេចក្តីព្យាយាមដ៏សមគួរ ដល់

កិច្ចនោះរបស់បុរសផង ទើបធ្វើការជម្រកកាយដែលមិនស្អាត ឲ្យស្អាតបាន
 ដោយសេចក្តីព្យាយាមយ៉ាងនេះ យ៉ាងណាមិញ ។ ម្នាលនាងវិសាខា ការ
 ធ្វើចិត្តដែលសៅហ្មង ឲ្យផ្លូវផង់បាន ដោយសេចក្តីព្យាយាមយ៉ាងនោះដែរ ។
 ម្នាលនាងវិសាខា ចុះការធ្វើចិត្តដែលសៅហ្មងឲ្យផ្លូវផង់បាន ដោយសេចក្តី
 ព្យាយាម តើដូចម្តេច ។ ម្នាលនាងវិសាខា អរិយសាវក ក្នុងធម្មវិន័យនេះ
 តែងរឭកឡើយៗ នូវព្រះធម៌ថា ព្រះធម៌ដែលព្រះដ៏មានព្រះភាគ ត្រាស់ទុក
 ប្រពៃហើយ ។ បេ។ ជាធម៌ដែលវិញ្ញាណទាំងឡាយ គប្បីដឹងចំពោះខ្លួន ។
 កាលអរិយសាវកនោះ កំពុងរឭកនូវព្រះធម៌ ចិត្តរមែងជ្រះថ្លា សេចក្តី
 រីករាយរមែងកើតឡើង ឧបក្កិលេសទាំងឡាយណាដែលរបស់ចិត្ត ឧបក្កិលេស
 ទាំងឡាយនោះ អរិយសាវកនោះ ក៏លះបង់ចេញបាន ។ ម្នាលនាងវិសាខា
 អរិយសាវកនេះ ហៅថា រក្សាធម្មបុរោសច នៅរួមដោយធម៌ ចិត្តរបស់
 អរិយសាវកនោះ ប្រារព្ធចំពោះព្រះធម៌ រមែងជ្រះថ្លា សេចក្តីរីករាយក៏រមែង
 កើតឡើង ឧបក្កិលេសទាំងឡាយណាដែលរបស់ចិត្ត ឧបក្កិលេសទាំងឡាយនោះ
 អរិយសាវកនោះ ក៏លះបង់ចេញបាន ។ ម្នាលនាងវិសាខា ការធ្វើចិត្តដែល
 សៅហ្មង រមែងឲ្យផ្លូវផង់បាន ដោយសេចក្តីព្យាយាមយ៉ាងនេះ ។ ម្នាលនាង
 វិសាខា ការធ្វើចិត្តដែលសៅហ្មង រមែងឲ្យផ្លូវផង់បាន ដោយសេចក្តីព្យា-
 យាម ។ ម្នាលនាងវិសាខា ចុះការធ្វើចិត្តដែលសៅហ្មង រមែងឲ្យផ្លូវផង់បាន
 ដោយសេចក្តីព្យាយាមបាន តើដូចម្តេច ។ ម្នាលនាងវិសាខា អរិយសាវក
 ក្នុងធម្មវិន័យនេះ តែងរឭកឡើយៗ នូវព្រះសង្ឃថា ពួកសាវកនៃព្រះដ៏មាន

ព្រះភាគ ប្រតិបត្តិប្រពៃហើយ ពួកសាវកនៃព្រះដ៏មានព្រះភាគ ប្រតិបត្តិត្រង់
 ហើយ ពួកសាវកនៃព្រះដ៏មានព្រះភាគ ប្រតិបត្តិសមគួរហើយ គឺប្រតិបត្តិគួរ
 ដល់សីល សមាធិ បញ្ញា ពួកសាវកណា បើរាប់ជាគូនៃបុរសបាន ៤ គូ
 បើរាប់រៀងជាបុរសបុគ្គល មាន ៨ ពួក សាវកនៃព្រះដ៏មានព្រះភាគនុ៎ះ គួរ
 ទទួលនូវចតុប្បច្ច័យ ដែលបុគ្គលនាំមកអំពីចម្ងាយ ហើយបូជា គួរទទួល
 នូវអាគន្ធកុទាន គួរទទួលនូវទិដ្ឋិណាទាន គួរដល់អញ្ចាលីកម្ម ជាបុញ្ញកេត្តនៃ
 សត្វលោក រកខេត្តដទៃក្រែកលែងជាងគ្មាន ។ កាលអរិយសាវកនោះ កំពុង
 រព្យករៀយៗ នូវព្រះសង្ឃ ចិត្តរមែងជ្រះថ្លា សេចក្តីរីករាយ រមែងកើតឡើង
 ឧបក្កិលេសទាំងឡាយណាបស់ចិត្ត ឧបក្កិលេសទាំងឡាយនោះ អរិយ-
 សាវកនោះ ក៏លះបង់បាន ។ ម្នាលនាងវិសាខា ដូចការធ្វើសំពត់ដែលមិន
 ស្អាតឲ្យស្អាតបាន ដោយសេចក្តីព្យាយាម ។ ម្នាលនាងវិសាខា ចុះការធ្វើ
 សំពត់ដែលមិនស្អាតឲ្យស្អាតបាន ដោយសេចក្តីព្យាយាម តើដូចម្តេច ។
 ម្នាលនាងវិសាខា ព្រោះអាស្រ័យចំហាយផង អាស្រ័យទឹកក្បូងផង អាស្រ័យ
 អាចម៍គោផង អាស្រ័យទឹកផង អាស្រ័យសេចក្តីព្យាយាមដ៏សមគួរ ដល់
 កិច្ចនោះរបស់បុរសផង ទើបធ្វើសំពត់ដែលមិនស្អាតឲ្យស្អាតបាន ដោយ
 សេចក្តីព្យាយាមយ៉ាងនេះ យ៉ាងណាមិញ ។ ម្នាលនាងវិសាខា ការធ្វើចិត្ត
 ដែលសៅហ្មងឲ្យផ្អែផងបាន ដោយសេចក្តីព្យាយាម ក៏យ៉ាងនោះឯង ។ ម្នាល
 នាងវិសាខា ចុះការធ្វើចិត្តដែលសៅហ្មង រមែងឲ្យផ្អែផងបាន ដោយសេចក្តី
 ព្យាយាម តើដូចម្តេច ។ ម្នាលនាងវិសាខា អរិយសាវកក្នុងធម្មវិន័យនេះ

រមែងរឭកឡើយ។ នូវព្រះសង្ឃថា ពួកសាវកនៃព្រះដ៏មានព្រះភាគ លោក
 ប្រតិបត្តិប្រពៃហើយ ... ជាបុព្វកេត្តនៃសត្វលោក រកខេត្តដទៃក្រែលែង
 ជាងគ្មាន ។ កាលព្រះអរិយសាវកនោះ កំពុងរឭកឡើយ។ នូវព្រះសង្ឃ
 ចិត្តក៏ជ្រះថ្លា សេចក្តីរីករាយរមែងកើតឡើង ឧបក្កិលេសទាំងឡាយណា
 របស់ចិត្តឧបក្កិលេសទាំងឡាយនោះ អរិយសាវកនោះ ក៏លះបង់ចេញបាន ។
 ម្នាលនាងវិសាខា អរិយសាវកនេះ ហៅថា រក្សាសង្ឃបោសថ នៅរួមជា
 មួយនឹងព្រះសង្ឃ ចិត្តរបស់អរិយសាវកនោះ ប្រារព្ធចំពោះព្រះសង្ឃ រមែង
 ជ្រះថ្លា សេចក្តីរីករាយរមែងកើតឡើង ឧបក្កិលេសទាំងឡាយណា
 របស់ចិត្តឧបក្កិលេសទាំងឡាយនោះ អរិយសាវកនោះក៏លះបង់ចេញបាន ។ ម្នាល
 នាងវិសាខា ការធ្វើចិត្តដែលសៅហ្មង រមែងឲ្យផ្លូវផង់បាន ដោយសេចក្តី
 ព្យាយាមយ៉ាងនេះឯង ។ ម្នាលនាងវិសាខា ការធ្វើចិត្តដែលសៅហ្មង ឲ្យ
 ផ្លូវផង់បាន ដោយសេចក្តីព្យាយាម ។ ម្នាលនាងវិសាខា ចុះការធ្វើចិត្តដែល
 សៅហ្មងឲ្យផ្លូវផង់បាន ដោយសេចក្តីព្យាយាម តើដូចម្តេច ។ ម្នាលនាង
 វិសាខា អរិយសាវកក្នុងធម្មវិន័យនេះ រឭកឡើយ។ នូវសីលរបស់ខ្លួន ជា
 សីលមិនដាច់ មិនធ្លុះធ្លាយ មិនពព្រុស មិនពពាល ជាសីលអ្នកជា ជា
 សីលដែលវិញ្ញាណសរសើរហើយ ជាសីលមិនប៉ះពាល់ដោយតណ្ហា និងទិដ្ឋិ
 ជាសីលប្រព្រឹត្តទៅដើម្បីសមាធិ ។ កាលអរិយសាវកនោះ កំពុងរឭក
 ឡើយ។ នូវសីល ចិត្តក៏ជ្រះថ្លា សេចក្តីរីករាយរមែងកើតឡើង ឧបក្កិលេស
 ទាំងឡាយណា របស់ចិត្តឧបក្កិលេសទាំងឡាយនោះ អរិយសាវកនោះ ក៏

លះបង់ចេញបាន ។ ម្នាលនាងវិសាខា ដូចការដុសខាត់កញ្ចក់ដែលមិនស្អាត
 ឲ្យស្អាតបាន ដោយសេចក្តីព្យាយាម ។ ម្នាលនាងវិសាខា ចុះការដុសខាត់
 កញ្ចក់ដែលមិនស្អាត ឲ្យស្អាតបាន ដោយសេចក្តីព្យាយាម តើដូចម្តេច ។
 ម្នាលនាងវិសាខា ព្រោះអាស្រ័យប្រេងផង អាស្រ័យផេះផង អាស្រ័យ
 ច្រាសផង អាស្រ័យសេចក្តីព្យាយាមដ៏សមគួរ ដល់កិច្ចនោះ របស់បុរសផង
 ទើបដុសខាត់កញ្ចក់ដែលមិនស្អាតឲ្យស្អាតបាន ដោយសេចក្តីព្យាយាមយ៉ាង
 នេះ យ៉ាងណាមិញ ។ ម្នាលនាងវិសាខា ការធ្វើចិត្តដែលសៅហ្មងឲ្យផ្លូវផង
 បាន ដោយសេចក្តីព្យាយាម ក៏យ៉ាងនោះឯង ។ ម្នាលនាងវិសាខា ចុះការ
 ធ្វើចិត្តដែលសៅហ្មង ឲ្យផ្លូវផងបាន ដោយសេចក្តីព្យាយាម តើដូចម្តេច ។
 ម្នាលនាងវិសាខា អរិយសាវកក្នុងធម្មវិន័យនេះ រឭករឿយៗ នូវសីលរបស់
 ខ្លួន ដែលជាសីលមិនដាច់ មិនធូះធ្លាយ ... ជាសីលប្រព្រឹត្តទៅ ដើម្បី
 សមាធិ ។ កាលអរិយសាវកនោះ កំពុងរឭករឿយៗនូវសីល ចិត្តក៏រមែង
 ជ្រះថ្លា សេចក្តីរីករាយក៏កើតឡើង ឧបក្កិលេសទាំងឡាយណាដែលរបស់ចិត្ត
 ឧបក្កិលេសទាំងឡាយនោះ អរិយសាវកនោះក៏លះបង់ចេញបាន ។ ម្នាល
 នាងវិសាខា អរិយសាវកនេះ ហៅថា រក្សាសីលុបោសថ នៅរួមដោយសីល
 មួយទៀត ចិត្តរបស់អរិយសាវកនោះ ប្រារព្ធចំពោះសីល ក៏ជ្រះថ្លា សេចក្តី
 រីករាយក៏រមែងកើតឡើង ឧបក្កិលេសទាំងឡាយណាដែលរបស់ចិត្ត ឧបក្កិលេស
 ទាំងឡាយនោះ អរិយសាវកនោះក៏លះបង់ចេញបាន ។ ម្នាលនាងវិសាខា
 ការធ្វើចិត្តដែលសៅហ្មងឲ្យផ្លូវផងបាន ដោយសេចក្តីព្យាយាមយ៉ាងនេះឯង ។

ម្ចាស់នាងវិសាខា ការធ្វើចិត្តដែលសៅហ្មង ឲ្យផ្សេងផងបាន ដោយសេចក្តី
 ព្យាយាម ។ ម្ចាស់នាងវិសាខា ចុះការធ្វើចិត្តដែលសៅហ្មង ឲ្យផ្សេងផងបាន
 ដោយសេចក្តីព្យាយាម តើដូចម្តេច ។ ម្ចាស់នាងវិសាខា អរិយសាវកក្នុង
 ធម្មវិន័យនេះ ពួករឿយៗនូវទេវតាទាំងឡាយថា ពួកទេវតាជាន់ចាត់ម្នុ-
 ហារាជិកៈក៏មាន ពួកទេវតាជាន់តាវត្តិ៍ក៏មាន ពួកទេវតាជាន់យាមៈក៏មាន
 ពួកទេវតាជាន់តុសិតក៏មាន ពួកទេវតាជាន់និម្មានរតីក៏មាន ពួកទេវតាជាន់
 បរិនិម្មិតវសវត្តិក៏មាន ពួកទេវតាដែលរាប់បញ្ចូលក្នុងពួកព្រហ្មក៏មាន ពួក
 ទេវតាជាន់ខ្ពស់ឡើងទៅទៀតក៏មាន ទេវតាទាំងអម្បាលនោះ ប្រកបដោយ
 សទ្ធា មានសភាពយ៉ាងណា ច្បុតចាកអត្តភាពនេះហើយ ទើបបានទៅកើត
 ក្នុងភពនោះ សទ្ធាមានសភាពដូច្នោះ របស់អាត្មាអញក៏មាន ទេវតាទាំង
 អម្បាលនោះ ប្រកបដោយសីល មានសភាពយ៉ាងណា ច្បុតចាកអត្តភាព
 នេះហើយ ទើបបានទៅកើតក្នុងភពនោះ សីលមានសភាពដូច្នោះ របស់អាត្មា
 អញក៏មាន ទេវតាទាំងអម្បាលនោះ ប្រកបដោយសុតៈ មានសភាពយ៉ាង
 ណា ច្បុតចាកអត្តភាពនេះហើយ ទើបបានមកកើតក្នុងភពនោះ សុតៈមាន
 សភាពដូច្នោះ របស់អាត្មាអញក៏មាន ទេវតាទាំងអម្បាលនោះ ប្រកបដោយ
 ចាតៈ មានសភាពយ៉ាងណា ច្បុតចាកអត្តភាពនេះហើយ ទើបបានទៅកើត
 ក្នុងភពនោះ ចាតៈមានសភាពដូច្នោះ របស់អាត្មាអញក៏មាន ទេវតាទាំង
 អម្បាលនោះ ប្រកបដោយបញ្ញា មានសភាពយ៉ាងណា ច្បុតចាកអត្តភាព
 នេះហើយ ទើបបានទៅកើតក្នុងភពនោះ បញ្ញាមានសភាពដូច្នោះ របស់

អាត្មាអញ្ចក៏មាន ។ កាលអរិយសាវកនោះ រឭករឿយៗ នូវសទ្ធា សីលៈ សុតៈ ចាតៈ បញ្ញា របស់ខ្លួន និងរបស់ទេវតាទាំងអម្បាលនោះ ចិត្តក៏ ជ្រះថ្លា សេចក្តីរីករាយក៏កើតឡើង ឧបក្កិលេសទាំងឡាយណាដែលរបស់ចិត្ត ឧបក្កិលេសទាំងឡាយនោះ អរិយសាវកនោះក៏លះបង់ចេញបាន ។ ម្នាល នាងវិសាខា ដូចការដុសខាត់មាស ដែលសៅហ្មងឲ្យផ្សាផង់បាន ដោយ សេចក្តីព្យាយាម ។ ម្នាលនាងវិសាខា ចុះការដុសខាត់មាសដែលសៅហ្មង ឲ្យផ្សាផង់បាន ដោយសេចក្តីព្យាយាម តើដូចម្តេច ។ ម្នាលនាងវិសាខា ព្រោះអាស្រ័យបាវមាសផង អាស្រ័យដីប្រៃផង អាស្រ័យរន្តផង អាស្រ័យ ស្នប់ និងដង្កាប់ផង អាស្រ័យសេចក្តីព្យាយាមដ៏សមគួរដល់កិច្ចនោះ របស់ បុរសផង ទើបដុសខាត់មាសដែលសៅហ្មង ឲ្យផ្សាផង់បាន ដោយសេចក្តី ព្យាយាមយ៉ាងនេះ យ៉ាងណាមិញ ។ ម្នាលនាងវិសាខា ការធ្វើចិត្តដែល សៅហ្មង ឲ្យផ្សាផង់បាន ដោយសេចក្តីព្យាយាមក៏ដូច្នោះ យ៉ាងនោះឯង ។ ម្នាលនាងវិសាខា ចុះការធ្វើចិត្តដែលសៅហ្មង ឲ្យផ្សាផង់បាន ដោយសេចក្តី ព្យាយាម តើដូចម្តេច ។ ម្នាលនាងវិសាខា អរិយសាវកក្នុងធម្មវិន័យនេះ តែងរឭករឿយៗ នូវទេវតាថា ពួកទេវតាជាន់បាតុម្មហារាជិកៈក៏មាន ពួក ទេវតាជាន់តាវត្ថិន្យក៏មាន ។ បេ។ ពួកទេវតាដែលរាប់បញ្ចូលក្នុងពួកព្រហ្មក៏ មាន ពួកទេវតាជាន់ខ្ពស់ឡើងទៅទៀតក៏មាន ទេវតាទាំងអម្បាលនោះ ប្រកប ដោយសទ្ធា មានសភាពយ៉ាងណា ច្បាស់ចាកអត្តភាពនេះហើយ ទើបបានទៅ កើតក្នុងភពនោះ សទ្ធាមានសភាពដូច្នោះ របស់អាត្មាអញ្ចក៏មាន ទេវតាទាំង

អម្បាលនោះ ប្រកបដោយសុតៈ ... ដោយចាតៈ ... ដោយបញ្ញា ... មាន
សភាពយ៉ាងណា ច្បុះចាកអត្តភាពនេះហើយ ទើបបានទៅកើតក្នុងភពនោះ
បញ្ញាមានសភាពដូច្នោះ របស់អាត្មាអញក៏មាន ។ កាលអរិយសាវកនោះ
រឭករឿយៗ នូវសទ្ធា សីលៈ សុតៈ ចាតៈ បញ្ញា របស់ខ្លួន និងរបស់
ទេវតាទាំងនោះ ចិត្តក៏ជ្រះថ្លា សេចក្តីរីករាយក៏កើតឡើង ឧបក្កិលេសទាំង-
ឡាយណា របស់ចិត្ត ឧបក្កិលេសទាំងឡាយនោះ អរិយសាវកនោះ ក៏
លះបង់ចេញបាន ។ ម្នាលនាងវិសាខា អរិយសាវកនេះ ហៅថា ទេវតូ-
បោសថ នៅរួមជាមួយនឹងពួកទេវតា មួយទៀត ចិត្តរបស់អរិយសាវកនោះ
ប្រាសទេវតា ក៏ជ្រះថ្លា សេចក្តីរីករាយក៏កើតឡើង ឧបក្កិលេសទាំងឡាយ
ណា របស់ចិត្ត ឧបក្កិលេសទាំងឡាយនោះ អរិយសាវកនោះ ក៏លះបង់ចេញ
បាន ។ ម្នាលនាងវិសាខា ការធ្វើចិត្តដែលសៅហ្មងឲ្យផ្សេងផងបាន ដោយ
សេចក្តីព្យាយាម យ៉ាងនេះឯង ។ ម្នាលនាងវិសាខា អរិយសាវកនោះ
តែងពិចារណាយើងដូច្នេះថា ព្រះអរហន្តទាំងឡាយ លះបង់បាណាតិបាត
វៀរចាកបាណាតិបាត មានអាជ្ញាដាក់ចុះហើយ មានគ្រឿងសស្ត្រាដាក់ចុះ
ហើយ មានសេចក្តីខ្មាសបាប ប្រកបដោយសេចក្តីអាណិត ជាអ្នកអនុគ្រោះ
ដោយប្រយោជន៍ ចំពោះសព្វសត្វដែលមានជីវិត ដរាបដល់អស់ជីវិត ឯ
អាត្មាអញក្នុងថ្ងៃនេះ ក៏លះបង់បាណាតិបាត វៀរចាកបាណាតិបាត មាន
អាជ្ញាដាក់ចុះហើយ មានសស្ត្រាដាក់ចុះហើយ មានសេចក្តីខ្មាសបាប ប្រកប
ដោយសេចក្តីអាណិត ជាអ្នកអនុគ្រោះដោយប្រយោជន៍ ចំពោះសព្វសត្វ

ដែលមានជីវិត អស់យប់នេះ និងថ្ងៃនេះដែរ អាត្មាអញ ឈ្មោះថា ធ្វើតាម
ព្រះអរហន្តទាំងឡាយផង ឧបាសថឈ្មោះថា អាត្មាអញបានរក្សាផងដោយ
អង្គនេះឯង ។ ព្រះអរហន្តទាំងឡាយលះបង់អទិន្នាទាន វៀរចាកអទិន្នាទាន
កាន់យកតែរបស់ដែលគេឲ្យ ប្រាថ្នាយកតែរបស់ដែលគេឲ្យ មានខ្លួនមិនល្អ
ស្អាតរហូតអស់ ១ ជីវិត អាត្មាអញក្នុងថ្ងៃនេះ ក៏លះបង់អទិន្នាទាន វៀរចាក
អទិន្នាទាន កាន់យកតែរបស់ដែលគេឲ្យ ប្រាថ្នាយកតែរបស់ដែលគេឲ្យ មាន
ខ្លួនមិនល្អ ស្អាតនៅអស់យប់នេះ និងថ្ងៃនេះដែរ អាត្មាអញ ឈ្មោះថា
ធ្វើតាមព្រះអរហន្តទាំងឡាយផង ឧបាសថឈ្មោះថា អាត្មាអញបានរក្សាផង
ដោយអង្គនេះឯង ។ ព្រះអរហន្តទាំងឡាយ លះបង់អព្រហ្មចរិយៈ ជា
ព្រហ្មចារីបុគ្គល ជាអ្នកប្រព្រឹត្តឆ្ងាយចាក (អព្រហ្មចរិយៈ) វៀរចាកមេច្ចុន
ដែលជាធម៌របស់អ្នកស្រុក អាត្មាអញក្នុងថ្ងៃនេះ ក៏លះបង់អព្រហ្មចរិយៈ
ជាព្រហ្មចារីបុគ្គល ជាអ្នកប្រព្រឹត្តឆ្ងាយចាក (អព្រហ្មចរិយៈ) វៀរចាក
មេច្ចុន ដែលជាធម៌របស់អ្នកស្រុក អស់យប់នេះ និងថ្ងៃនេះដែរ អាត្មាអញ
ឈ្មោះថា ធ្វើតាមព្រះអរហន្តទាំងឡាយផង ឧបាសថឈ្មោះថា អាត្មាអញ
បានរក្សាផងដោយអង្គនេះឯង ។ ព្រះអរហន្តទាំងឡាយលះបង់នូវមុសាវាទ
វៀរចាកមុសាវាទ និយាយតែពាក្យពិត តក្កាប្រកាសពាក្យពិត មានពាក្យខ្ជាប់
ខ្លួន មានពាក្យគួរជឿ មិនពោលបង្ហាច់សត្វលោក រហូតអស់មួយជីវិត
អាត្មាអញក្នុងថ្ងៃនេះ ក៏លះបង់នូវមុសាវាទ វៀរចាកមុសាវាទ និយាយតែ
ពាក្យពិត តក្កាប្រកាសពាក្យពិត មានពាក្យខ្ជាប់ខ្លួន មានពាក្យគួរជឿ មិនពោល

បង្ហាច់សត្វលោក អស់យប់នេះ និងថ្ងៃនេះដែរ អាត្មាអញឈ្មោះថា ធ្វើតាម
 ព្រះអរហន្តទាំងឡាយផង ឧបោសថឈ្មោះថា អាត្មាអញរក្សាផង ដោយអង្គ
 នេះឯង ។ ព្រះអរហន្តទាំងឡាយ លះបង់ការក្របជីកនូវទឹកស្រវឹង គឺសុរា
 និងមេរ័យ ដែលជាទីតាំងនៃសេចក្តីប្រមាទ រហូតអស់មួយជីវិត ឯអាត្មាអញ
 ក្នុងថ្ងៃនេះ ក៏លះបង់ការក្របជីកនូវទឹកស្រវឹង គឺសុរា និងមេរ័យ ដែលជាទី
 តាំងនៃសេចក្តីប្រមាទ វៀរចាកការក្របជីកនូវទឹក ស្រវឹង គឺសុរា និងមេរ័យ
 ដែលជាទីតាំងនៃសេចក្តីប្រមាទ អស់យប់នេះ និងថ្ងៃនេះដែរ អាត្មាអញ
 ឈ្មោះថា ធ្វើតាមព្រះអរហន្តទាំងឡាយផង ឧបោសថឈ្មោះថា អាត្មាអញ
 បានរក្សាផង ដោយអង្គនេះឯង ។ ព្រះអរហន្តទាំងឡាយ បរិភោគកត្តតែម្តង
 វៀរចាកការបរិភោគក្នុងរាត្រី វៀរចាកការបរិភោគខុសកាល រហូតអស់មួយ
 ជីវិត អាត្មាអញក្នុងថ្ងៃនេះ ក៏បរិភោគកត្តតែម្តង វៀរចាកការបរិភោគក្នុងរាត្រី
 វៀរចាកការបរិភោគខុសកាល អស់យប់នេះ និងថ្ងៃនេះដែរ អាត្មាអញ
 ឈ្មោះថា ធ្វើតាមព្រះអរហន្តទាំងឡាយផង ឧបោសថឈ្មោះថា អាត្មាអញ
 បានរក្សាផង ដោយអង្គនេះឯង ។ ព្រះអរហន្តទាំងឡាយ វៀរចាកការមើល
 នូវរេបំ និងការស្តាប់នូវចម្រៀង និងភ្លេងប្រគំ ដែលជាសត្រូវដល់កុសលធម៌
 និងការទ្រទ្រង់ប្រដាប់ស្មិតស្មានរាងកាយ ដោយផ្កាកម្រង និងគ្រឿងក្រអូប
 គ្រឿងលាបផ្សេងៗ អាត្មាអញក្នុងថ្ងៃនេះ ក៏វៀរចាកការមើលរេបំ និងការ
 ស្តាប់ចម្រៀង និងភ្លេងប្រគំ ដែលជាសត្រូវដល់កុសលធម៌ និងការទ្រទ្រង់
 ប្រដាប់ស្មិតស្មានរាងកាយ ដោយផ្កាកម្រង និងគ្រឿងក្រអូប គ្រឿងលាប

ផ្សេងៗ អស់យប់នេះ នឹងថ្ងៃនេះដែរ អាត្មាអញ ឈ្មោះថា ធ្វើតាមព្រះ
អរហន្តទាំងឡាយផង ឧបោសថឈ្មោះថា អាត្មាអញបានរក្សាផង ដោយអង្គ
នេះឯង ។ ព្រះអរហន្តទាំងឡាយលះបង់ទីដេក ទីអង្គុយដ៏ខ្ពស់ និងទីដេក ទី
អង្គុយដ៏ប្រសើរ វៀរស្រឡះចាកទីដេក ទីអង្គុយដ៏ខ្ពស់ និងទីដេក ទីអង្គុយដ៏
ប្រសើរ សម្រេចទីដេកដ៏ទាបលើគ្រែក្តី លើកម្រាលស្មៅក្តី រហូតអស់មួយ
ជីវិត អាត្មាអញក្នុងថ្ងៃនេះ ក៏លះបង់ទីដេកទីអង្គុយដ៏ខ្ពស់ និងទីដេកទីអង្គុយ
ដ៏ប្រសើរ វៀរស្រឡះចាកទីដេក ទីអង្គុយដ៏ខ្ពស់ និងទីដេកទីអង្គុយដ៏ប្រសើរ
សម្រេចទីដេកដ៏ទាប លើគ្រែក្តី លើកម្រាលស្មៅក្តី អស់យប់នេះ នឹងថ្ងៃនេះ
ដែរ អាត្មាអញឈ្មោះថា ធ្វើតាមព្រះអរហន្តទាំងឡាយផង ឧបោសថឈ្មោះ
ថា អាត្មាអញបានរក្សាផងដោយអង្គនេះឯង ។ ម្នាលនាងវិសាខា យ៉ាងនេះ
ឈ្មោះថា អរិយុបោសថ ម្នាលនាងវិសាខា អរិយុបោសថដែលបុគ្គលរក្សា
យ៉ាងនេះ តែងមានផលច្រើន មានអានិសង្សច្រើន មានសេចក្តីរុងរឿងច្រើន
ផ្សាយផលទៅច្រើន ។ មានផលច្រើនយ៉ាងណា មានអានិសង្សច្រើនយ៉ាង
ណា មានសេចក្តីរុងរឿងច្រើនយ៉ាងណា ផ្សាយផលទៅច្រើនយ៉ាងណា ។
ម្នាលនាងវិសាខា ប្រៀបដូចបុគ្គលណាមួយ គប្បីគ្រងរាជសម្បត្តិ ជាឥស្សរ-
វិយាធិបតីនៃមហាជនបទទាំង ១៦ នេះ ដែលមានរតនៈ ៧ ប្រការដ៏ច្រើន
មហាជនបទទាំង ១៦ គឺអង្គៈ មគធៈ កាសី កោសលៈ វជ្ជី មល្លៈ ចេតិ
វង្សៈ កុរុ បញ្ចាលៈ មច្ឆៈ សុរៈ សេនៈ អស្សុកៈ អវន្តិ គន្ធារៈ កម្ពោជៈ
រាជសម្បត្តិរបស់បុគ្គលនោះ មានតម្លៃមិនស្មើចំណិតទី ១៦ៗ លើក នៃឧបោ-

សថប្រកបដោយអង្គ ៨ ឡើយ ដំណើរនោះ ព្រោះហេតុអ្វី ។ ម្នាលនាង វិសាខា រាជសម្បត្តិជារបស់មនុស្ស ប្រៀបធៀបនឹងសេចក្តីសុខទិព្វ (ឃើញ) ស្តើងស្តួចណាស់ ។ ម្នាលនាងវិសាខា ៥០ ឆ្នាំរបស់មនុស្ស ជាមួយយប់ មួយថ្ងៃរបស់ពួកទេវតាជាន់ចាតុម្ពហារាជិកៈ រាប់តាមរាត្រីនោះ ៣០ រាត្រី ជាមួយខែ រាប់តាមខែនោះ ១២ ខែ ជាមួយឆ្នាំ រាប់តាមឆ្នាំនោះ ៥០០ ឆ្នាំទិព្វ ជាប្រមាណនៃអាយុរបស់ពួកទេវតាជាន់ចាតុម្ពហារាជិកៈ ។ ម្នាលនាងវិសាខា ហេតុនេះ រមែងមានប្រាកដ ត្រង់ពាក្យថា ស្រ្តី ឬបុរសពួកខ្លះ ក្នុងលោកនេះ រក្សាឧបោសថប្រកបដោយអង្គ ៨ ហើយ លុះដល់រំលាងកាយស្លាប់ទៅ ទៅ កើតរួមជាមួយនឹងពួកទេវតា ជាន់ចាតុម្ពហារាជិកៈ ។ ម្នាលនាងវិសាខា ដែល ថារាជសម្បត្តិជារបស់មនុស្ស ប្រៀបធៀបនឹងសេចក្តីសុខទិព្វ (ឃើញ) ស្តើងស្តួចនេះ គឺថាគតពោលសំដៅយកត្រង់ហេតុនេះឯង ។ ម្នាលនាងវិសាខា ១០០ ឆ្នាំរបស់មនុស្ស ជាមួយយប់មួយថ្ងៃរបស់ទេវតាជាន់តាវត្តិន្យ រាប់ តាមរាត្រីនោះ ៣០ រាត្រី ជា ១ ខែ រាប់តាមខែនោះ ១២ ខែ ជា ១ ឆ្នាំ រាប់តាមឆ្នាំនោះ ១០០០ ឆ្នាំទិព្វ ជាប្រមាណនៃអាយុរបស់ពួកទេវតាជាន់ តាវត្តិន្យ ។ ម្នាលនាងវិសាខា ហេតុនេះ រមែងមានប្រាកដ ត្រង់ពាក្យថា ស្រ្តី ឬបុរសពួកខ្លះ ក្នុងលោកនេះ រក្សាឧបោសថប្រកបដោយអង្គ ៨ ហើយ លុះ ដល់រំលាងកាយស្លាប់ទៅ ទៅកើតរួមជាមួយនឹងពួកទេវតាជាន់តាវត្តិន្យ ។ ម្នាលនាងវិសាខា ដែលថា រាជសម្បត្តិជារបស់មនុស្ស ប្រៀបធៀបនឹង សេចក្តីសុខទិព្វ (ឃើញ) ស្តើងស្តួចនេះ គឺថាគតពោលសំដៅយកត្រង់

ហេតុន្ត្រៈឯង ។ ម្នាលនាងវិសាខា ២០០ ឆ្នាំរបស់មនុស្ស ជាមួយយប់
មួយថ្ងៃ របស់ពួកទេវតាជាន់យាមៈ រាប់តាមរាត្រីនោះ ៣០ រាត្រី ជា ១ ខែ
រាប់តាមខែនោះ ១២ ខែ ជា ១ ឆ្នាំ រាប់តាមឆ្នាំនោះ ២០០០ ឆ្នាំទិព្វ ជា
ប្រមាណនៃអាយុរបស់ពួកទេវតាជាន់យាមៈ ។ ម្នាលនាងវិសាខា ហេតុន្ត្រៈ
រមែងមានប្រាកដ ត្រង់ពាក្យថា ស្រ្តី ឬបុរសពួកខ្លះ ក្នុងលោកនេះ រក្សានូវ
ឧបោសថប្រកបដោយអង្គ ៨ ហើយ លុះដល់រំលាងកាយស្លាប់ទៅ ទៅកើត
រួមជាមួយនឹងពួកទេវតាជាន់យាមៈ ។ ម្នាលនាងវិសាខា ដែលថារាជសម្បត្តិ
ជារបស់មនុស្ស ប្រៀបធៀបនឹងសេចក្តីសុខទិព្វ (ឃើញ) ស្តើងស្អប់នេះ
តថាគតពោលសំដៅយកត្រង់ហេតុន្ត្រៈឯង ។ ម្នាលនាងវិសាខា ៤០០ ឆ្នាំរបស់
មនុស្ស ជាមួយយប់មួយថ្ងៃ របស់ពួកទេវតាជាន់តុសិត រាប់តាមរាត្រីនោះ
៣០ រាត្រី ជា ១ ខែ រាប់តាមខែនោះ ១២ ខែ ជា ១ ឆ្នាំ រាប់តាមឆ្នាំនោះ
៤០០០ ឆ្នាំទិព្វ ជាប្រមាណនៃអាយុរបស់ពួកទេវតាជាន់តុសិត ។ ម្នាលនាង
វិសាខា ហេតុន្ត្រៈ រមែងមានប្រាកដ ត្រង់ពាក្យថា ស្រ្តី ឬបុរសពួកខ្លះ ក្នុង
លោកនេះ រក្សានូវឧបោសថប្រកបដោយអង្គ ៨ ហើយ លុះដល់រំលាង
កាយស្លាប់ទៅ ទៅកើតរួមជាមួយនឹងពួកទេវតាជាន់តុសិត ។ ម្នាលនាង
វិសាខា ដែលថារាជសម្បត្តិជារបស់មនុស្ស ប្រៀបធៀបនឹងសេចក្តីសុខទិព្វ
(ឃើញ) ស្តើងស្អប់នេះ តថាគតពោលសំដៅយកត្រង់ហេតុន្ត្រៈឯង ។ ម្នាល
នាងវិសាខា ៨០០ ឆ្នាំរបស់មនុស្ស ជាមួយយប់មួយថ្ងៃរបស់ពួកទេវតា ជាន់
និម្មានរតី រាប់តាមរាត្រីនោះ ៣០ រាត្រី ជា ១ ខែ រាប់តាមខែនោះ ១២ ខែ

ជា ១ ឆ្នាំ រាប់តាមឆ្នាំនោះ ៨០០០ ឆ្នាំទិព្វ ជាប្រមាណនៃអាយុរបស់ពួក
 ទេវតាជាន់និម្មានតី ។ ម្នាលនាងវិសាខា ហេតុនេះ រមែងមានប្រាកដ ត្រង់
 ពាក្យថា ស្រ្តី ឬបុរសពួកខ្លះ ក្នុងលោកនេះ រក្សានូវឧបោសថប្រកបដោយ
 អង្គ ៨ ហើយ លុះដល់រំលាងកាយស្លាប់ទៅ ទៅកើតរួមជាមួយនឹងពួក
 ទេវតាជាន់និម្មានតី ។ ម្នាលនាងវិសាខា ដែលថារាជសម្បត្តិជារបស់មនុស្ស
 ប្រៀបធៀបនឹងសេចក្តីសុខទិព្វ (ឃើញ) ស្មើនឹងស្តួចនេះ តថាគតពោល
 សំដៅយកត្រង់ហេតុនេះឯង ។ ម្នាលនាងវិសាខា ១៦០០ ឆ្នាំរបស់មនុស្ស
 ជាមួយយប់មួយថ្ងៃ របស់ពួកទេវតាជាន់បរិនិម្មិតវសវត្ថី រាប់តាមរាត្រីនោះ
 ៣០ រាត្រី ជា ១ ខែ រាប់តាមខែនោះ ១២ ខែ ជា ១ ឆ្នាំ រាប់តាមឆ្នាំនោះ
 ១៦០០០ ឆ្នាំទិព្វ ជាប្រមាណនៃអាយុរបស់ពួកទេវតាជាន់បរិនិម្មិតវសវត្ថី ។
 ម្នាលនាងវិសាខា ហេតុនេះ រមែងមានប្រាកដ ត្រង់ពាក្យថា ស្រ្តី ឬបុរសពួក
 ខ្លះ ក្នុងលោកនេះ រក្សានូវឧបោសថប្រកបដោយអង្គ ៨ ហើយ លុះដល់
 រំលាងកាយស្លាប់ទៅ ទៅកើតរួមជាមួយនឹងពួកទេវតាជាន់បរិនិម្មិតវសវត្ថី ។
 ម្នាលនាងវិសាខា ដែលថារាជសម្បត្តិជារបស់មនុស្ស ប្រៀបធៀបនឹងសេចក្តី
 សុខទិព្វ (ឃើញ) ស្មើនឹងស្តួចនេះ តថាគតពោលសំដៅយកត្រង់ហេតុ
 នេះឯង ។

បុរស ឬស្រ្តីមិនគប្បីសម្លាប់សត្វ ១ មិនគប្បីលួចយក
 ទ្រព្យដែលម្ចាស់គេមិនបានឲ្យ ១ មិនគប្បីនិយាយ
 កុហក ១ មិនគប្បីក្រេបជីកនូវទឹកស្រវឹង ១ គប្បីរៀន

ចាកមេប៉ុន ដែលមិនមែនជាសេចក្តីប្រព្រឹត្តដ៏ប្រសើរ ១
 មិនគប្បីបរិភោគភោជនក្នុងវេលារាត្រី និងភោជនក្នុង
 វេលាខុសកាល ១ មិនគប្បីទ្រទ្រង់កម្រងផ្កា មិនគប្បី
 ប្រើប្រាស់គ្រឿងក្រអូប ១ គប្បីដេកលើគ្រែ (ដែល
 ត្រូវប្រមាណ) ឬកម្រាលដែលក្រាលផ្ទាល់នឹងផែនដី
 ១ ។ (បណ្ឌិតទាំងឡាយពោលសរសើរ) ឧបោសថ
 ប្រកបដោយអង្គ ៨ នេះ ដែលព្រះពុទ្ធទ្រង់ដល់នូវទី
 បំផុតនៃទុក្ខ ទ្រង់ប្រកាសទុកហើយ ។ ព្រះចន្ទ្រ និង
 ព្រះអាទិត្យទាំងពីរ មានរស្មីដ៏រុងរឿង ភ្លឺឆ្លុះ ផ្សាយ
 ចេញទៅ អស់ទីមានកំណត់ត្រឹមណា មួយទៀត ព្រះ
 ចន្ទ្រ និងព្រះអាទិត្យ មាននាទីកម្ចាត់បង់នូវឆ័ត្ត មាន
 ដំណើរទៅក្នុងអាកាស ចាំងពន្លឺសព្វទិស តែងបំភ្លឺក្នុង
 ផ្ទៃមេឃ ទ្រព្យណាមួយ ដែលមាននៅក្នុងចន្លោះនេះ
 គឺកែវមុក្កា កែវមណី កែវតែទ្យង្គ័ល្គ មួយវិញទៀត
 ដែលហៅថាមាសសិដ្ឋី មាសកាព្វនៈ មាសជាតុរូប
 និងមាសហដកៈ ទ្រព្យទាំងអម្បាលនោះ (មានតម្លៃ)
 មិនដល់នូវចំណិតទី ១៦ៗ លើកនៃឧបោសថ ប្រកប
 ដោយអង្គ ៨ ឡើយ ដូចពួកផ្កាយទាំងអស់ (ភ្លឺ)
 មិនដល់ពន្លឺព្រះចន្ទ្រឡើយ ព្រោះហេតុនោះ ស្រ្តីបុរស

ដែលជាអ្នកមានសីល បានរក្សាឧបោសថ ប្រកបដោយ
 អង្គ ៨ ធ្វើបុណ្យទាំងឡាយ ដែលមានសុខជាកម្រៃ ជា
 អ្នកមិនត្រូវគេតិះដៀល តែងទៅកើតក្នុងស្ថានសួគ៌ ។

មហាវគ្គទី ២ ចប់

ឧទាននៃមហាវគ្គនោះ គឺ

និយាយអំពីតិកាយតនៈ ១ អំពីអមាតាបុត្តិកភ័យ ១
 អំពីអ្នកស្រុកវេនាគបុរៈ ១ អំពីសរេកបរិញ្ញាជក ១
 អំពីអ្នកនិគមកេសបុត្ត ១ អំពីសាឡៈចៅរបស់មិត្តារ-
 សេដ្ឋី ១ អំពីកថាវត្ថុ ១ អំពីត្រិយទាំងឡាយ ១ អំពី
 អកុសលមូល និងកុសលមូល ១ អំពីឧបោសថៈ ១ ។



អដ្ឋកថា

ឧបាសថសូត្រ

[៧២] គប្បីជាបរិនិច្ឆ័យក្នុងឧបាសថសូត្រទី ១០ ដូច្នេះ បទថា តទហុបាសថេ ស្មើគ្នានឹង តស្មី អហុ ឧបាសថេ គឺ តំទិវសំ ឧបាសថេ ប្រែថា ឧបាសថក្នុងថ្ងៃនោះ អធិប្បាយថា ក្នុងថ្ងៃនោះជាថ្ងៃបណ្ណសី- ឧបាសថ ។ បទថា ឧបសង្កមិ សេចក្តីថា នានវិសាខាអធិដ្ឋានអង្គឧបាសថ ហើយកាន់យកគ្រឿងក្រអូប និងផ្កាកម្រងជាដើម ចូលទៅគាល់ហើយ ។ បទ ថា ហន្ត ជានិបាត ប្រើក្នុងអត្ថថា អញ្ជើញ ។ បទថា ទិវា ទិវស្ស សេចក្តី ថា វេលាថ្ងៃត្រង់ ឈ្មោះថា ពេលថ្ងៃ បានដល់ ក្នុងពេលដែលព្រះអាទិត្យ តាំងនៅត្រង់កណ្តាល ។ បទថា កុតោ នុ តំ អាគច្ឆសិ សេចក្តីថា ព្រះ មានព្រះភាគត្រាស់សួរថា អ្នកទៅធ្វើអ្វី ។

ឧបាសថប្រៀបដូចអ្នកសុំឈ្នួលចិញ្ចឹមគោ ព្រោះមានការត្រិះរិះថា មិនបរិសុទ្ធ ឈ្មោះថា គោបាលកឧបាសថ ។ ឧបាសថ គឺការរក្សារបស់ និត្តទាំងឡាយ ឈ្មោះថា និត្តណ្ឌឧបាសថ ។ ឧបាសថ គឺការរក្សា របស់ព្រះអរិយៈទាំងឡាយ ឈ្មោះថា អរិយឧបាសថ ដូច្នេះ ។ បទថា សេយ្យថាមិ វិសាខេ សេចក្តីថា ម្ចាស់នានវិសាខា ប្រៀបដូច ... ។ បទថា សាយណ្ណសមយេ សាមិកានំ គាវោ និយ្យាទេត្វា សេចក្តីថា ពិតហើយ អ្នកចិញ្ចឹមគោ ទទួលគោមកចិញ្ចឹម ព្រោះតម្លៃឈ្នួល រាប់ថ្ងៃដោយកំណត់ ថា ៥ ថ្ងៃ ១០ ថ្ងៃ កន្លះខែ ១ ខែ ៦ ខែ ឬ ១ ឆ្នាំ តែក្នុងព្រះសូត្រនេះ

ត្រាស់ពាក្យថា គោរាលកុរោសថោ ទ្រង់សំដៅដល់អ្នកចិញ្ចឹមគោ ព្រោះ
 ថ្ងៃឈ្នួលរាប់ថ្ងៃ ។ បទថា និយ្យាទេត្វា សេចក្តីថា ប្រគល់ឲ្យ គឺពោលថា
 គោរបស់អ្នកមានចំនួនប៉ុណ្ណោះ ។ បទថា ឥតិ បដិសញ្ញក្ខតិ សេចក្តីថា ទៅ
 ដល់ផ្ទះរបស់ខ្លួន បរិភោគអាហារហើយ ដេកលើគ្រែ ពិចារណាយ៉ាងនេះ ។
 បទថា អភិជ្ឈាសហគតេន សេចក្តីថា សម្បយុត្តដោយតណ្ហា ។ បទថា
 ឯវំ ទោ វិសាទេ គោរាលកុរោសថោ ហោតិ សេចក្តីថា នេះជាអរិយ-
 បោសចម្អូតគ្នា តែព្រោះមានវិតក្កមិនបរិសុទ្ធ ទើបនៅក្នុងឋានៈនៃគោបាលក-
 ឧបោសចប៉ុណ្ណោះ ។ បទថា ន មហាប្បលោ សេចក្តីថា មិនមានផលច្រើន
 ព្រោះផល គឺវិបាក ។ បទថា ន មហានិសំសោ សេចក្តីថា ឈ្មោះថា មិន
 មានអានិសង្សច្រើន ព្រោះអានិសង្ស គឺវិបាក ។ បទថា ន មហាជុតិកោ
 សេចក្តីថា មិនមានពន្លឺច្រើន ព្រោះពន្លឺ គឺវិបាក ។ បទថា ន មហាវិទ្យារោ
 សេចក្តីថា ឈ្មោះថា មិនផ្សាយទៅច្រើន ព្រោះការផ្សាយទៅនៃវិបាក មាន
 មិនច្រើន ។

បទថា សមណជាតិកា បានដល់ ពួកសមណៈ ។ បទថា បរិយោ-
 ជនសតំ សេចក្តីថា ឆ្ងាយជាង ១០០ យោជន៍ គឺហួសអំពីនោះទៅ ។ បទ
 ថា តេសុ ទណ្ឌំ និក្ខុទាហិ សេចក្តីថា ដាក់ចុះនូវអាជ្ញា គឺជាអ្នកដាក់អាជ្ញា
 ក្នុងសត្វទាំងឡាយនោះ ដែលនៅឆ្ងាយជាង ១០០ យោជន៍ទៅ ។

បទថា នាហំ ក្ខចិនិ កស្សចិ កិព្ភានំ តស្មី សេចក្តីថា អញមិនមាន
 កង្វល់ចំពោះបុគ្គលដទៃក្នុងទីណាមួយ អធិប្បាយថា បលិពោធ ទ្រង់ត្រាស់

ហៅថា ការកង្វល់ អញ្ញាជាអ្នកមិនមានកង្វល់ ។ បទថា ន ច មម ក្នុងនិ
 កិស្សិត្យំ កិស្សនំ នត្ថិ សេចក្តីថា តថាគតមិនមានកង្វល់ គឺមិនមាន
 បលិពោធក្នុងវត្ថុណាមួយ គឺក្នុងបរិក្ខារណាមួយ ក្នុងទីណាមួយ គឺទាំងខាង
 ក្នុង និងខាងក្រៅ មានអធិប្បាយថា តថាគតកាត់នូវការកង្វល់ជាប់ហើយ ។
 បទថា ភោគេ បានដល់ គ្រឿងឧបភោគ និងបរិភោគ មានគ្រែ តាំង បឋរ
 និងភត្តជាដើម ។ បទថា អធិន្ទ្រយេវ បរិកុញ្ញតិ សេចក្តីថា ក្នុងថ្ងៃស្អែក
 ឡើង កាលភក្តីដេកលើគ្រែ អង្គុយលើគ្រែ ហុតបឋរក្តី ឆាន់អាហារក្តី
 ឈ្មោះថា បរិភោគភោគៈទាំងនោះ ដែលគេមិនបានឲ្យ ។

បទថា ន មហាប្បលោ ប្រែថា ឥតផល ។ ក្នុងបទថា ន មហាប្បលោ
 នេះ មានតែព្យញ្ជនៈប៉ុណ្ណោះដែលសល់ ចំណែកអត្ថមិនមានសល់ឡើយ ។
 ព្រោះថា ឧបោសថរបស់បុគ្គលដែលរក្សាយ៉ាងនេះ មិនមានវិបាកដែលគួរ
 ប្រាថ្នា គួរស្រឡាញ់ គួរពេញចិត្តត្រឹមតែបន្តិចបន្តួច ព្រោះដូច្នោះ និគណ្ឌ-
 ឧបោសថ គប្បីជ្រាបថា មិនមានផលឡើយ ។ ក្នុងបទដ៏សេស ក៏មានន័យ
 នេះដូចគ្នា ។

សួរថា ព្រោះហេតុអ្វី ទើបព្រះមានព្រះភាគត្រាស់ពាក្យនេះថា ចិត្ត
 សៅហ្មងហើយ ។ ឆ្លើយថា ព្រោះថា ការដែលឧបោសថ ភិក្ខុមានចិត្តបរិសុទ្ធ
 រក្សាហើយ មានផលច្រើន ឈ្មោះថា ទ្រង់អនុញ្ញាតហើយ ព្រោះទ្រង់សម្តែង
 ថា ឧបោសថដែលបុគ្គលមានចិត្តសៅហ្មង រក្សាហើយ រមែងមិនមានផល
 ច្រើនឡើយ ។ ព្រោះដូច្នោះ ព្រះមានព្រះភាគត្រាស់ពាក្យនេះ ដើម្បីសម្តែង

កម្មដ្ឋានដែលជាហេតុឲ្យចិត្តបរិសុទ្ធ គឺកម្មដ្ឋានដែលជាហេតុជម្រះចិត្ត ។
បណ្តាបទទាំងនោះ បទថា ឧបក្កមេន សេចក្តីថា ដោយសេចក្តីព្យាយាម
របស់បុរសចំពោះខ្លួន ឬដោយឧបាយ ។

បទថា តថាគតំ អនុស្សរតិ សេចក្តីថា រឭកដល់ព្រះគុណរបស់ព្រះ
តថាគតដោយហេតុ ៨ ប្រការ ។ ក្នុងបទថា តថាគតំ អនុស្សរតិ នេះ
លោកសង្គ្រោះយកព្រះពុទ្ធគុណទាំងអស់ ។ ដែលជាលោកិយផង លោកុត្តរ
ផង ដោយពាក្យថា ឥតិចី សោ ភគវា ដែលពង្រីកសេចក្តីចេញទៅថា
ព្រោះសីលនេះ ព្រះមានព្រះភាគអង្គនោះ ព្រោះសមាធិនេះ ព្រះមានព្រះភាគ
អង្គនោះ ទ្រង់សម្តែងព្រះគុណដែលជាចំណែកទ្រង់ប៉ុណ្ណោះ ដោយបទជាដើម
ថា អរហំ ដូច្នេះ ។ បទថា តថាគតំ អនុស្សរតោ ចិត្តំ បសីទតិ សេចក្តី
ថា កាលបុគ្គលរឭកដល់ព្រះគុណរបស់ព្រះតថាគត ដែលជាលោកិយផង
លោកុត្តរផង ចិត្តប្បាទរមែងផ្សរផង ។

នីវរណៈទាំង ៥ ឈ្មោះថា ឧបក្កិលិដ្ឋស្ស ចិត្តស្ស កាកកន្ទត្ថព្រៃ
ឈ្មោះថា កក្ក ។ បទថា តង្គំ វាយាមំ សេចក្តីថា សេចក្តីព្យាយាម
ដើម្បីបោះចោលជុសខាត់ និងលាងដោយដុំដែលកើតអំពីកាកកន្ទត្ថព្រៃនោះ
ដែលសមគួរដល់កាកកន្ទត្ថព្រៃនោះ ។

បទថា បរិយោធបនា ហោតិ សេចក្តីថា រមែងជាការធ្វើនូវការ
ស្អាត ។ ពិតហើយ ព្រះមានព្រះភាគត្រាស់យ៉ាងនេះ ដោយពុទ្ធបំណងថា
បើប្រដាប់គ្រឿងអលង្ការលើក្បាលដែលស្មោកគ្រោក លេងនក្ខត្តបូក្ស ក៏មិន

ស្អាត តែបើប្រដាប់គ្រឿងអលង្ការលើក្បាលដែលស្អាត លេងនក្ខត្តបុក្ស
រមែងស្អាត យ៉ាងណា ឧបោសថដែលមានចិត្តសៅហ្មង អធិដ្ឋានអង្គឧបោសថ
ហើយរក្សា នឹងមិនមានផលច្រើន តែឧបោសថដែលបុគ្គលមានចិត្តស្អាត
អធិដ្ឋានអង្គឧបោសថ ហើយរក្សា រមែងមានផលច្រើនដូច្នោះដូចគ្នាដូច្នេះ ។

បទថា ព្រហ្មទោសចំ ឧបវសតិ សេចក្តីថា ព្រះសម្មាសម្ពុទ្ធ បុគ្គល
តែងហៅថា ព្រះព្រហ្ម ឧបោសថនេះ ឈ្មោះថា ព្រហ្មទោសចំ ដោយ
សមាទាននៃការព្យាបាលគុណរបស់ព្រហ្មនោះ រក្សាព្រហ្មឧបោសថនោះ ។
បទថា ព្រហ្មនា សទ្ធិ សំវសតិ សេចក្តីថា គប់រកជាមួយព្រះសម្មាសម្ពុទ្ធ ។
បទថា ព្រហ្មព្វាស្ស អារត្ត សេចក្តីថា ប្រារព្ធព្រះសម្មាសម្ពុទ្ធ ។ បទថា
ធម្មំ អនុស្សរតិ សេចក្តីថា រក្សាដល់លោកុត្តរធម៌ ព្រមដោយពុទ្ធវចនៈ ។
បទថា សោត្តិ បានដល់ កម្ទេចថ្មដែលបុគ្គលជួបក្នុងដែនកុរុ ។ មនុស្ស
ទាំងឡាយ ផ្សំល្អិតជាមួយកម្ទេចថ្មដែលជួបក្នុងដែនកុរុ សួនជាគ្រាប់ផ្កា
ចោះរន្ធហើយ យកអំបោះដោត ចាប់ខ្សែកម្រងកូនផ្កាទាំងសងខាង ហើយ
ត្រជុំស្មង ។ បទថា សោត្តិព្វា បដិច្ច នេះ ព្រះមានព្រះភាគត្រាស់សំដៅ
យកកម្រងផ្កានោះ ។ បទថា ចុណ្ឌំ បានដល់ លម្អិតដែលប្រើក្នុងពេល
ឆ្លុតទឹក ។ បទថា តង្គំ វាយាមំ បានដល់ សេចក្តីព្យាយាមដែលសមនឹង
កិច្ចនោះ មានការលាប ដុចខាត់ និងលាងជម្រះជាដើម ។ បទថា ធម្ម-
ទោសចំ សេចក្តីថា ឧបោសថនេះ ព្រះមានព្រះភាគត្រាស់ហៅថា ធម្ម-
ឧបោសថ ព្រោះប្រារព្ធនូវលោកុត្តរធម៌ មួយអង្វើជាមួយពុទ្ធវចនៈ ហើយ

រក្សា ។ អ្នកសិក្សាគួរដាក់បទថា បរិយោធនា នេះជាគោល ហើយប្រកប
សេចក្តីដោយន័យមុននោះឯង ។

បទថា សង្ឃំ អនុស្សរតិ សេចក្តីថា រឭកដល់គុណរបស់ព្រះអរិយ-
បុគ្គល ៨ ពួក ។ បទថា សព្វា បដិច្ច សេចក្តីថា អាស្រ័យកម្លៅដែល
ដាក់ឲ្យក្តៅ ដោយលើកដាក់លើជើងក្រាន ស្មារ ២-៣ អំពុះ ។ បាវៈថា
ឧស្សំ ដូច្នេះក៏មាន ។ អត្ថក៏តែមួយដូចគ្នានោះឯង ។ បទថា វិរំ បានដល់
ផេះ ។ បទថា តោមយំ បានដល់ លាមកគោ ឬលាមកពពែ ។ ក្នុងបទថា
បរិយោធនា នេះ គប្បីប្រកបអត្ថដោយន័យមុននោះឯង ។ បទថា សង្ឃ-
ទោសចំ សេចក្តីថា ឧបោសថនេះ ត្រាស់ហៅថា សង្ឃទោសថ ព្រោះ
ប្រារព្ធគុណរបស់ព្រះអរិយបុគ្គល ៨ ពួក ហើយទើបរក្សា ។ បទថា សីលានិ
សេចក្តីថា ជាគ្រហស្ថ ក៏រឭកដល់សីលរបស់គ្រហស្ថ ជាបព្វជិតក៏រឭកដល់
សីលរបស់បព្វជិត ។ អធិប្បាយរបស់បទថា អណ្ណានិ (សីលមិនដាច់)
ជាដើម ខ្ញុំបានឲ្យពិស្តារហើយ ក្នុងគម្ពីរវិសុទ្ធិមគ្គ ។

បទថា វាលណ្ឌកំ បានដល់ ច្រាសដែលធ្វើដោយរោមកន្ទុយសេះ ឬ
សម្បកឆ្នៃជាដើម ។ បទថា តន្តំ វាយាមំ បានដល់ ការដែលយកប្រេង
លាប គិតថា ច្រែះសើមទូទៅ ចាក់ផេះចូលទៅ ហើយព្យាយាមយកច្រាស
ដុស ។ អ្នកសិក្សាគួរប្រកបសេចក្តីយ៉ាងនេះ ដោយទាញបទថា បរិយោ-
ធនា នេះ ជាគោលដូចតទៅនេះ

រាងកាយ ទោះបីតាក់តែងគ្រឿងអលង្ការហើយ កាលកញ្ចក់សម្រាប់

ឆ្លុះមិនថា សម្លឹងមើលក៏មិនស្អាត កាលកញ្ចក់ស្អាត ទើបស្អាត យ៉ាងណា
 ឧបាសថដែលបុគ្គលរក្សាហើយ ក៏ដូច្នោះដូចគ្នា កាលចិត្តសៅហ្មង ក៏មិន
 មានផលច្រើន កាលចិត្តបរិសុទ្ធ ទើបមានផលច្រើន ដូច្នេះឯង ។ បទថា
 សីលុទោសថំ សេចក្តីថា ឧបាសថដែលបុគ្គលរក្សាដោយអំណាចការព្វក
 ដល់សីលរបស់ខ្លួន ឈ្មោះថា សីលុទោសថ ។ បទថា សីលេន សទ្ធិ សេចក្តី
 ថា មួយអន្លើដោយសីល ៥ សីល ១០ របស់ខ្លួន ។ បទថា សីលំ អារត្ត
 សេចក្តីថា ប្រារព្ធសីល ៥ ផង សីល ១០ ផង ។

បទថា ទេវតា អនុស្សរតិ សេចក្តីថា រព្វកដល់គុណ គឺសទ្ធាជាដើម
 របស់ខ្លួន ដោយតាំងទេវតាក្នុងឋានៈជាបន្ទាល់ ។ បទថា ឧក្កំ ប្រែថា
 ចង្រ្កាន ។ បទថា លោឡំ បានដល់ ដីប្រៃ ។ បទថា តេរុកំ បានដល់
 លម្អិតពណ៌ (រង្គ) ។ បទថា ឆាឡិកសណ្ឋាសំ បានដល់ ស្នប់ដែល
 ធ្វើដោយដើមបបូស និងដង្កាប់សម្រាប់កៀប ។ បទថា តង្គំ វាយាមំ បាន
 ដល់ ព្យាយាមដ៏សមគួរ មានការដាក់ចុះក្នុងចង្រ្កាន ការសប់ និងការប្រើ
 ដង្កាប់ឆ្លុះជាដើម អ្នកសិក្សាគួរដាក់បទថា បរិយោធបទា នេះ ជាគោល
 ហើយប្រកបសេចក្តីដោយន័យមុននោះឯង ព្រោះថា បុគ្គលតែងខ្លួនដោយ
 គ្រឿងប្រដាប់ដែលធ្វើដោយមាសសៅហ្មង លេងនក្ខត្តឫក្ស រមែងមិនស្អាត
 តែបើតែងខ្លួនដោយគ្រឿងអលង្ការដែលធ្វើដោយមាសបរិសុទ្ធ លេងនក្ខត្ត-
 ឫក្ស ទើបស្អាត យ៉ាងណា បុគ្គលមានចិត្តសៅហ្មង ក៏ដូច្នោះដូចគ្នា
 ឧបាសថរមែងមិនមានផលច្រើន ឯបុគ្គលមានចិត្តបរិសុទ្ធ ទើបមានផល

ច្រើន ។ បទថា ទេវត្ថហោសថំ សេចក្តីថា ឧបោសថដែលបុគ្គលរព្វកដល់
 គុណធម៌របស់ខ្លួន ដោយតាំងទេវតាក្នុងឋានជាបន្ទាល់ ហើយរក្សា ឈ្មោះ
 ថា ទេវតាឧបោសថ ។ ពាក្យដ៏សេស ដែលគួរពោលដល់ក្នុងកម្មដ្ឋាន មាន
 ពុទ្ធនុស្សតិជាដើមទាំងអស់នេះ ខ្ញុំបានពោលហើយ ក្នុងគម្ពីរវិសុទ្ធិមគ្គ
 នោះឯង ។

បទថា ចាណាតិចាតំ បានដល់ ការសម្លាប់សត្វ ។ បទថា បហាយ
 សេចក្តីថា លះនូវការទ្រុស្តសីល ពោល គឺចេតនាដែលជាហេតុសម្លាប់សត្វ
 នោះ ។ បទថា បដិវរតា សេចក្តីថា វៀរ គឺវៀរចាកភាពជាអ្នកទ្រុស្តសីល
 នោះ តាំងអំពីពេលដែលលះបានហើយ ។

បទថា និហិតទណ្ឌា និហិតសត្តា អធិប្បាយថា ឈ្មោះថា ចោល
 នូវជំបងជង សស្រ្តាជង ព្រោះមិនកាន់ជំបង ឬសស្រ្តា ប្រព្រឹត្តទៅ ដើម្បី
 សម្លាប់អ្នកដទៃ ។ វៀរជំបងចេញហើយ ឧបករណ៍ដ៏សេសទាំងអស់ គប្បី
 ជ្រាបថា ឈ្មោះថា សស្រ្តា ក្នុងបទថា និហិតទណ្ឌា និហិតសត្តា នេះ
 ព្រោះញ៉ាំងជីវិតសត្វទាំងឡាយឲ្យវិនាស ។ ចំណែកភិក្ខុកាន់ឈើច្រត់មនុស្ស
 ចាស់ កាំបិតកាត់ឈើស្ទន់ ឬកន្ត្រៃ មិនមែនដើម្បីសម្លាប់អ្នកដទៃ ព្រោះ
 ដូច្នោះ ភិក្ខុនោះ ឈ្មោះថា ដាក់ចុះនូវជំបងហើយ ដាក់ចុះនូវសស្រ្តាហើយ
 ដូចគ្នា ។ បទថា លង្គិ សេចក្តីថា ប្រកបដោយការខ្មាស មានការរង្គៀស
 បាបជាលក្ខណៈ ។ បទថា ឈាបន្នា សេចក្តីថា ដល់នូវការអាណិត គឺ
 ភាពជាអ្នកមានមេត្តាចិត្ត ។ បទថា សព្វប្បាណាភូតហិតានុកម្មី សេចក្តី

ថា អនុគ្រោះសត្វមានជីវិតទាំងពួងដោយប្រយោជន៍ អធិប្បាយថា មានចិត្ត
ឧបការៈពួកសត្វមានជីវិតទាំងពួង ព្រោះជាអ្នកមានចិត្តអាណិតអាសូរ
នោះឯង ។

បទថា អបាម្បជ្ជ កាត់បទជា អបាមិ អជ្ជ ។ បទថា សមិទាមិ អន្តេន
បានដល់ ដោយអង្គគុណនេះ ។ បទថា អរហតំ អនុគរោមិ សេចក្តីថា
កាលដើរតាមក្រោយបុគ្គលដែលដើរទៅខាងមុខ ឈ្មោះថា ដើរតាម យ៉ាង
ណា សូម្បីអាត្មាអញក៏ដូច្នោះ កាលបំពេញគុណនេះខាងក្រោយដែល
ព្រះអរហន្តទាំងឡាយបំពេញមកអំពីមុន ឈ្មោះថា ចម្រើនស្នាមតាមព្រះ
អរហន្តទាំងនោះ ។ បទថា ឧបាសថោ ច មេ ឧបរុត្តោ ភវិស្សតិ សេចក្តី
ថា ការដែលអាត្មាអញធ្វើយ៉ាងនេះ ឈ្មោះថា ចម្រើនស្នាមតាមព្រះ
អរហន្តផង និងឈ្មោះថា ចូលធ្វើឧបាសថផង ។

ការកាន់យកវត្ថុដែលម្ចាស់ទ្រព្យមិនបានឲ្យ គឺដែលអ្នកដទៃហ្មងហែង
ឈ្មោះថា អទិន្នាទាន អធិប្បាយថា បានដល់ ការលួច គឺការងាររបស់ចោរ
ឈ្មោះថា ទិន្នាទាយី ព្រោះកាន់យកចំពោះតែរបស់ដែលគេឲ្យ ។ ឈ្មោះថា
ទិន្ធប្បាជិកន្តិ ព្រោះសង្ឃឹមក្នុងចិត្តចំពោះរបស់ដែលគេឲ្យ ។ ឈ្មោះថា
ថេន ព្រោះលួច ឈ្មោះថា អថេន ព្រោះមិនលួច ។ ឈ្មោះថា សុចិក្ខុតេន
ព្រោះមិនលួចនោះឯង ។ បទថា អត្ថនា បានដល់ មានអត្ថភាព លោក
អធិប្បាយថា ធ្វើអត្ថភាពដែលមិនលួច ឲ្យស្អាត ។

បទថា អព្រហ្មចរិយំ បានដល់ ការប្រព្រឹត្តមិនប្រសើរ ។ ឈ្មោះថា

ព្រាហ្មចារី ព្រោះប្រព្រឹត្តធម៌ដ៏ប្រសើរ គឺអាចារដ៏ឧត្តម ។ បទថា អាចារី
សេចក្តីថា ឈ្មោះថា មានអាចារអាក្រក់ ព្រោះមិនប្រព្រឹត្តធម៌ដ៏ប្រសើរ ។
បទថា មេដុនា បានដល់ អស្សុទ្ធម្ម ដែលដល់នូវការរាប់ថា មេដុន ព្រោះ
សេពដោយធម៌ ដែលបានឈ្មោះថា មេដុន ព្រោះដូចគ្នានឹងកិលេសដែល
ចោមរោមចិត្ត គឺរាគៈ ។ បទថា តាមធម្មា បានដល់ ធម៌របស់អ្នកស្រុក ។

បទថា មុសាវាទា សេចក្តីថា ចាកការពោលឡេះឡោះ គឺពោល
ពាក្យឥតប្រយោជន៍ ។ ឈ្មោះថា សច្ចុវាទី ព្រោះពោលតាមសេចក្តីពិត ។
ឈ្មោះថា សច្ចុសត្វា ព្រោះបន្តសច្ចៈដោយសច្ចៈ អធិប្បាយថា មិនពោល
កុហកក្នុងចន្លោះៗ ព្រោះថា បុគ្គលណា ជួនកាលក៏ពោលកុហក ជួនកាល
ក៏ពោលពិត បុគ្គលនោះឈ្មោះថា មិនបន្តសច្ចៈដោយសច្ចៈឡើយ ព្រោះ
មានមុសាវាទមករារាំង ។ ព្រោះដូច្នោះ ទើបបុគ្គលនោះមិនឈ្មោះថា មាន
សច្ចៈតជាប់គ្នា ។ តែបុគ្គលទាំងនេះមិនដូច្នោះឡើយ បន្តសត្វដោយពាក្យ
សត្វតែម្យ៉ាង ដោយមិនព្រមពោលកុហក ព្រោះហេតុនៃជីវិត ព្រោះដូច្នោះ
ទើបឈ្មោះថា មានសច្ចៈតជាប់គ្នា ។ បទថា ថេតា ប្រែថា មាំទាំ អធិប្បាយ
ថា មានពាក្យមាំទាំ បុគ្គលម្នាក់ជាអ្នកមិនមានពាក្យមាំទាំ ដូចការជ្រលក់
សំពត់ដោយរមៀត ដូចបង្គោលដែលបោះលើគំនរអង្គាម និងដូចត្រឡាច
ដែលលើខ្នងសេះ តែបុគ្គលម្នាក់ទៀត មានពាក្យមាំទាំ ដូចស្នាមគំនូសលើ
ផែនដី និងដូចសសរឥន្ទ្រវិល ទោះបីយកដាវកាត់ក្បាល ក៏មិនព្រមពោល
ពាក្យបែកជា ២ ។ បុគ្គលនេះឈ្មោះថា ថេតា គឺមានពាក្យមាំទាំ ។ បទថា

បច្ចុយិកា បានដល់ ទុកចិត្តបាន អធិប្បាយថា កាន់យកបាន ។ ព្រោះបុគ្គល
 ពួកខ្លះជឿមិនបាន គឺកាលត្រូវគេសួរថា ពាក្យនេះ នរណាពោល លុះឆ្លើយ
 ថា បុគ្គលនោះពោល ក៏ដល់នូវភាពជាបុគ្គលដែលគេគប្បីពោលថា កុំជឿ
 ពាក្យរបស់វា តែបុគ្គលម្នាក់ពោលគួរជឿបាន កាលត្រូវសួរថា ពាក្យនេះ
 អ្នកណាពោល លុះឆ្លើយថា បុគ្គលនោះពោល ក៏ដល់នូវការទទួលថា បើ
 បុគ្គលនោះពោល សេចក្តីនេះ ក៏កាន់យកជាប្រមាណបាន ។ ឥឡូវនេះ
 មិនមានប្រការដែលនឹងត្រូវទាក់ទង ពាក្យនេះ យ៉ាងនេះ យ៉ាងនេះ ។ បុគ្គល
 នេះ ហៅថា ជាបុគ្គលដែលទុកចិត្តបាន ។ បទថា អវិសំវាទកា លោកស្ស
 អធិប្បាយថា មិនពោលបោកបញ្ឆោតលោក ព្រោះពោលតែពាក្យពិត
 ប៉ុណ្ណោះ ។ ហេតុនៃការប្រមាទ ពោល គឺចេតនាក្នុងការផឹកទឹកស្រវឹង គឺ
 សុរា និងមេរ័យ ឈ្មោះថា សុរាមេរយមជ្ជប្បមាទដ្ឋាន ។

បទថា ឯកភត្តិកា សេចក្តីថា អាហារមាន ២ ពេល គឺអាហារដែល
 ត្រូវទទួលទានក្នុងវេលាព្រឹក ១ អាហារដែលត្រូវទទួលទានក្នុងពេលល្ងាច ១
 បណ្តាអាហារទាំង ២ យ៉ាងនោះ អាហារដែលទទួលទានក្នុងវេលាព្រឹក
 កំណត់ដោយកាលខាងក្នុងថ្ងៃត្រង់ អាហារដែលបរិភោគក្នុងពេលល្ងាច ក្រៅ
 អំពីនេះ កំណត់ដោយពេលអំពីហួសថ្ងៃត្រង់ទៅ រហូតដល់ថ្ងៃរះ ។ ព្រោះ
 ដូច្នោះ ក្នុង វេលាខាងក្នុងថ្ងៃត្រង់ ទោះបីបរិភោគ ១០ ដង ក៏ឈ្មោះថា
 មានការទទួលទានអាហារមួយដងនោះឯង ។ ព្រះមានព្រះភាគត្រាស់ថា ឯក-
 ភត្តិកា សំដៅដល់ ការបរិភោគអាហារខាងក្នុងពេលថ្ងៃត្រង់ ការទទួលទាន

អាហារក្នុងពេលយប់ ឈ្មោះថា រត្និ បុគ្គលវៀរចាកការទទួលទានអាហារ
 ក្នុងពេលយប់នោះ ព្រោះដូច្នោះ ទើបឈ្មោះថា រត្នបរតា ។ កាលទទួល
 ទានអាហារហួសពីថ្ងៃត្រង់ទៅ រហូតដល់ព្រះអាទិត្យលិច ឈ្មោះថា ការ
 ទទួលទានអាហារក្នុងវេលាវិកាល បុគ្គល ឈ្មោះថា វៀរចាកវិកាលភោជន
 ព្រោះវៀរចាកការទទួលទានអាហារ ក្នុងវេលាវិកាលនោះ ។

ការមើលដែលឈ្មោះថា ជាសត្រូវ គឺជាសត្រូវ ព្រោះអនុលោមតាម
 ពាក្យប្រៀនប្រដៅមិនបាន ព្រោះដូច្នោះ ទើបឈ្មោះថា វិស្វកនស្សន គឺការ
 ច្រៀងរាំ ការប្រគំ ការដេញដំ កូតផ្គុំ ដោយអំណាចនៃការរាំដោយខ្លួនឯង
 និងដោយឲ្យអ្នកដទៃរាំជាដើម ហើយការរាំជាដើមដែលប្រព្រឹត្តទៅហើយ
 ដោយហោច សូម្បីដោយអំណាចនៃការរាំរបស់សត្វក្លោកជាដើម ដែលជា
 សត្រូវ ព្រោះដូច្នោះ ទើបឈ្មោះថា នច្ចតីត វាទិត វិស្វកនស្សន ។ ការ
 ប្រកបដោយការរាំជាដើម ដោយខ្លួនឯងក្តី ការឲ្យអ្នកដទៃប្រកបក្តី ការមើល
 ការរាំជាដើម ដែលបុគ្គលប្រកបហើយក្តី មិនគួរដល់ភិក្ខុ និងភិក្ខុនីឡើយ ។

ក្នុងបណ្តាមាលាជាដើម ផ្កាណាមួយ ឈ្មោះថា មាលា ។ គន្ធជាតិ
 ណាមួយ ឈ្មោះថា គន្ធ ។ គ្រឿងលាប ឈ្មោះថា វិលេបន ។ ក្នុងបណ្តា
 វត្ថុទាំងនោះ កាលប្រដាប់ ឈ្មោះថា ធារណា ។ កាលបន្ថែមចំណែកដែល
 ខ្វះខាត ឈ្មោះថា តាកក្រៃ ។ កាលត្រេកអរដោយគ្រឿងក្រអូបក្តី ដោយ
 គ្រឿងលាបក្តី ឈ្មោះថា មណ្ឌលន ។ ការត្រេកអរដោយគ្រឿងក្រអូបក្តី
 ដោយគ្រឿងលាបក្តី ឈ្មោះថា វិភូសន ។ ហេតុព្រះមានព្រះភាគត្រាស់ថា

ឋានៈ អធិប្បាយថា ព្រោះដូច្នោះ មហាជនធ្វើនូវការទ្រទ្រង់នូវផ្កាជាដើមនោះ ដោយចេតនា គឺភាពជាអ្នកទ្រុស្តសីលឯណា ព្រះអរហន្តទាំងឡាយ ជាអ្នក វៀរចាកទុស្សីលចេតនានោះ ។

ទីអង្គុយ ទីដេក លើសប្រមាណ ហៅថា ឧច្ឆាសយន ។ កម្រាល ដែលជាអកប្បិយៈ ឈ្មោះថា មហាសយន អធិប្បាយថា ព្រះអរហន្ត ទាំងឡាយ ជាអ្នកវៀរចាកទីអង្គុយ ទីដេកខ្ពស់ និងទីអង្គុយ ទីដេកធំនោះ ។ បទថា ក៏មហាប្ញលោ សេចក្តីថា មានផលច្រើនប៉ុណ្ណា ។ ក្នុងបទ ដ៏សេស ក៏មានន័យនេះដូចគ្នា ។

បទថា បហូតសត្តរតនាធំ សេចក្តីថា ប្រកបដោយរតនៈ ពោល គឺ កែវច្រើន អធិប្បាយថា ពង្រាបផ្ទៃជម្ងឺទ្វីបទាំងមូលឲ្យដូចផ្ទៃស្តរ ហើយចាក់ រតនៈទាំង ៧ កម្ពស់ស្មើចង្កេះ ។ ឥស្សរិយាធិបតី សេចក្តីថា សោយរាជ- សម្បត្តិជាធំ ឬជាអធិបតី ដោយភាពជាឥស្សរៈផង ដោយភាពជាអធិបតី ផង មិនមែនជាធំ ឬជាអធិបតី ដោយភាពជាព្រះរាជាដែលធ្ងន់ព្រះ ហឫទ័យ ។ ឈ្មោះថា សោយឥស្សរិយាធិបតី ព្រោះមិនមានអាជ្ញាកម្មដែល ខ្លាំងក្លាដូច្នេះក៏មាន ។ បទថា រដ្ឋ កាយេយ្យ បានដល់ សោយចក្រពត្តិ- រាជសម្បត្តិបែបនេះ ។

ពាក្យថា អង្គានំ ជាដើម ជាឈ្មោះនៃជនបទទាំងនោះ ។ បទថា កលំ នាគ្បតិ សោឡសី សេចក្តីថា ចែកបុណ្យនៃការរក្សាឧបោសថ អស់ថ្ងៃ និងយប់មួយជា ១៦ ចម្រៀកហើយ ចក្រពត្តិរាជសម្បត្តិ គង់មាន

តម្លៃមិនដល់មួយចម្រៀកអំពីចំណែក ១៦ នោះ អធិប្បាយថា ផលវិបាក
នៃចំណែកទី ១៦ របស់ឧបោសថមួយយប់ ច្រើនជាងចក្រពត្តិរាជសម្បត្តិ
របស់ស្តេចចក្រពត្តិនោះ ។ បទថា កបណំ បានដល់ បន្តិចបន្តួច ។ បទថា
អព្រហ្មចរិយា បានដល់ ចាកការប្រព្រឹត្តដែលមិនប្រសើរ ។ បទថា រត្តី ន
ភុព្វេន វិកាលកោជនំ សេចក្តីថា កាលរក្សាឧបោសថ មិនគួរបរិភោគ
អាហារក្នុងពេលយប់ និងអាហារក្នុងពេលថ្ងៃ ដែលជាពេលវិកាល ។ បទ
ថា មព្វេ ធមាយំ វ សយេន សន្ថេត អធិប្បាយថា គួរដកលើគ្រែ
ដែលជាកប្បិយ ដែលមានជើងកម្ពស់ ១ ហត្ថក្តាប់ ឬផ្ទៃដែលគេចាក់ដោយ
បាយអជាដើម ឬលើសន្លឹក ដែលគេក្រាលដោយស្មៅ ស្លឹកឈើ ឬចំបើង
ជាដើម ។ បទថា ឯតញ្ញំ អង្គន្តិកមាហាទោសនំ សេចក្តីថា អ្នកប្រាជ្ញ
ហៅឧបោសថដែលបុគ្គលមិនល្មើស ក្នុងបាណាតិបាតជាដើម បុគ្គលនោះ
រក្សាហើយយ៉ាងនេះ ថាជាឧបោសថប្រកបដោយអង្គ ៨ ព្រោះប្រកបដោយ
អង្គ ៨ ប្រការ ។

ឯបុគ្គលដែលរក្សាឧបោសថប្រកបដោយអង្គ ៨ នោះ គិតថា ស្មែក
នេះ អាត្មាអញនឹងរក្សាឧបោសថ ហើយគួរត្រួតពិនិត្យការងារដែលត្រូវ
ចាត់ចែង មានអាហារជាដើមថា អាត្មាអញត្រូវធ្វើយ៉ាងនេះ យ៉ាងនេះ ក្នុង
ថ្ងៃនេះឯង ។ ក្នុងថ្ងៃឧបោសថ គួរបន្ទីរវាចា សមាទានអង្គឧបោសថ ក្នុង
សម្ភាករបស់ភិក្ខុ ភិក្ខុនី ឧបាសក ឬឧបាសិកាដែលជីវិតលក្ខណៈនៃសីល
១០ អំពីព្រលឹម ។

ចំណែកបុគ្គលមិនចេះបាលី គួរអធិដ្ឋានថា ពុទ្ធប្បញ្ញត្តំ ឧបោសនំ

អធិដ្ឋាមិ ប្រែថា ខ្ញុំសូមអធិដ្ឋានអង្គឧបោសថ ដែលព្រះពុទ្ធទ្រង់បញ្ញត្តិ ហើយ ។ កាលរកបុគ្គលដទៃមិនបាន ក៏គួរអធិដ្ឋានដោយខ្លួនឯង ។ ឯការ បន្ធិវាចា គួរធ្វើដោយពិត ។

បុគ្គលរក្សាឧបោសថ មិនគប្បីពិចារណាការងារដែលទាក់ទងដោយ ការខ្វះខាតរបស់អ្នកដទៃ ជាអ្នកពិចារណាដល់ផល បាននូវផល មិនគួរ បណ្តោយពេលវេលាឲ្យកន្លងទៅឡើយ ។ ចំណែកបុគ្គលបានអាហារក្នុងផ្ទះ ហើយ គួរបរិភោគដូចភិក្ខុដែលបានអាហារប្រចាំ ហើយឆ្ពោះទៅវិហារ ស្តាប់ធម៌ ឬមនសិការអារម្មណ៍កម្មដ្ឋាន ៣៨ ប្រការណាមួយ ។

បទថា សុទស្សនា បានដល់ ឃើញបានច្បាស់ល្អ ។ បទថា ឱកាសយំ បានដល់ ពន្លឺ ។ បទថា អនុបរិយន្តិ ប្រែថា គោចរទៅ ។ បទថា យាវតា បានដល់ ចុះកាន់ទីប្រមាណប៉ុនណា ។ បទថា អន្តលិក្ខតា បានដល់ អណ្តែតទៅកាន់អាកាស ។ បទថា បកាសន្តិ ប្រែថា ពន្លឺ គឺបញ្ចេញរស្មី ។ បទថា ទិសា វិរោធនា បានដល់ បញ្ជូនពន្លឺទៅក្នុងទិសទាំងពួង ។ ន័យ ម្យ៉ាងទៀត បទថា បកាសន្តិ ប្រែថា ភ្លឺស្វាងទៅគ្រប់ទិស ។ បទថា វិរោធនា ស្មើគ្នានឹង វិរោធមាធា ប្រែថា ពន្លឺ ។

បទថា វេទ្យរិយំ សេចក្តីថា ព្រះមានព្រះភាគទោះត្រាស់បទថា មណី ហើយ ក៏ទ្រង់សម្តែងដល់ភាពជាកែវមណីដោយកំណើតដោយបទថា វេទ្យរិយំ នេះ ។ ដ្បិតថា កែវតែទ្បដែលមានពណ៌ដូចឫស្សី ដែលកើតបានមួយឆ្នាំ ឈ្មោះថា កែវមណីដោយកំណើត ។ ព្រះមានព្រះភាគត្រាស់យ៉ាងនេះ ទ្រង់

សំដៅដល់កែវមណីដោយកំណើតនោះ ។ បទថា ភទ្ទកំ ស្មើគ្នានឹង លទ្ធកំ
 ប្រែថា ស្អាត ។ បទថា សិទ្ធិសុវណ្ណំ បានដល់ មាសដែលដុះឡើង មាន
 សណ្ឋានដូចស្មៅគោ ។ បទថា កាព្វានំ បានដល់ មាសដែលកើតអំពីភ្នំ
 គឺមាសដែលកើតលើកំពូលភ្នំ ។ បទថា ជាត្រូបំ បានដល់ មាសដែលមាន
 ពណ៌ដូចព្រះឆ្វីវណ្ណរបស់ព្រះសាស្តា ។ បទថា បាជកំ បានដល់ មាស
 ដែលស្រមោចពាំមក ។ បទថា ឆានុកវន្តិ ប្រែថា មិនទាន់ដល់ ។ បទថា
 ចន្ទប្បកា ជាបឋមារិកត្តិ ចុះក្នុងអត្ថនៃឆដ្ឋីរិកត្តិ អធិប្បាយថា មិនដល់
 ចំណែកទី ១៦ នៃពន្លឺព្រះចន្ទ ។ បទថា ឧបវស្សទោសមំ បានដល់ រក្សា
 ឧបាសថ ។ បទថា សុខុទ្រយានិ បានដល់ មានសុខជាផល គឺសោយ
 សេចក្តីសុខ ។ បទថា សគ្គមុបេន្តិ ថានំ បានដល់ ចូលដល់ឋានៈ ពោល
 គឺស្ថានសួគ៌ អធិប្បាយថា មិនមានបុគ្គលណាតិះដៀល រមែងកើតក្នុង
 ទេវលោក ។ ពាក្យដ៏សេស ដែលមិនបានពោលក្នុងចន្លោះៗ ក្នុងព្រះសូត្រ
 នេះ គប្បីជ្រាបដោយទំនងដែលពោលហើយនោះឯង ។^{១៣៣}

អដ្ឋកថាឧទោសថសូត្រទី ១០ ចប់
 មហាវគ្គទី ២ ចប់



សុត្តន្តបិដក
អានន្ទវគ្គទី ៣

ធន្ទសូត្រទី ១

[៧៣] សម័យមួយ ព្រះដ៏មានព្រះភាគ ទ្រង់គង់នៅក្នុងវត្តជេតពន របស់អនាថបិណ្ឌិកសេដ្ឋី ជិតក្រុងសាវត្ថី ។ គ្រានោះ ធន្ទបរិព្វាជក ចូល ទៅរកព្រះអានន្ទដ៏មានអាយុ លុះចូលទៅដល់ហើយ ក៏ពោលរាក់ទាក់ជាមួយ នឹងព្រះអានន្ទដ៏មានអាយុ លុះបញ្ចប់ពាក្យដែលគួររាក់ទាក់ នឹងពាក្យគួរព្យាក ហើយ ក៏អង្គុយក្នុងទីសមគួរ ។ លុះធន្ទបរិព្វាជកអង្គុយក្នុងទីសមគួរហើយ ក៏និយាយនឹងព្រះអានន្ទដ៏មានអាយុដូច្នេះថា នែអារុសោអានន្ទ លោកបញ្ញត្ត ការលះបង់រាគៈ បញ្ញត្តការលះបង់ទោសៈ បញ្ញត្តការលះបង់មោហៈ ។ ម្ចាស់ អារុសោ យើងសោត ក៏បញ្ញត្តការលះបង់រាគៈ បញ្ញត្តការលះបង់ទោសៈ បញ្ញត្តការលះបង់មោហៈដែរ ។ ម្ចាស់អារុសោ តែថា លោកឃើញទោស ក្នុងរាគៈដូចម្តេច បានជាបញ្ញត្តការលះបង់រាគៈ ឃើញទោសក្នុងទោសៈដូច ម្តេច បានជាបញ្ញត្តការលះបង់ទោសៈ ឃើញទោសក្នុងមោហៈដូចម្តេច បាន ជាបញ្ញត្តការលះបង់មោហៈ ។ ម្ចាស់អារុសោ បុគ្គលអ្នកត្រេកត្រអាល ត្រូវ រាគៈគ្របសង្កត់ មានចិត្តត្រូវរាគៈរូបរិត រមែងគិតដើម្បីបៀតបៀនខ្លួនឯងខ្លះ គិតដើម្បីបៀតបៀនអ្នកដទៃខ្លះ គិតដើម្បីបៀតបៀនទាំងពីរខាងខ្លះ រមែង ទទួលទុក្ខ ទោមនស្ស ប្រព្រឹត្តទៅក្នុងចិត្តខ្លះ កាលលះបង់រាគៈបានហើយ

បុគ្គលរមែងមិនគិតដើម្បីបៀតបៀនខ្លួនឯង មិនគិតដើម្បីបៀតបៀនអ្នកដទៃ
 មិនគិតដើម្បីបៀតបៀនទាំងពីរខាង មិនទទួលទុក្ខ ទោមនស្ស ប្រព្រឹត្តទៅក្នុង
 ចិត្ត ។ ម្នាលអារុសោ បុគ្គលអ្នកត្រេកត្រអាល ត្រូវរាគៈគ្របសង្កត់ មាន
 ចិត្តត្រូវរាគៈរូបរិត រមែងប្រព្រឹត្តទុច្ចរិតដោយកាយ ប្រព្រឹត្តទុច្ចរិតដោយវាចា
 ប្រព្រឹត្តទុច្ចរិតដោយចិត្ត កាលបើលះរាគៈបានហើយ បុគ្គលរមែងមិន
 ប្រព្រឹត្តទុច្ចរិតដោយកាយ មិនប្រព្រឹត្តទុច្ចរិតដោយវាចា មិនប្រព្រឹត្តទុច្ចរិត
 ដោយចិត្ត ។ ម្នាលអារុសោ បុគ្គលអ្នកត្រេកត្រអាល ត្រូវរាគៈគ្របសង្កត់
 មានចិត្តត្រូវរាគៈរូបរិត រមែងមិនដឹងច្បាស់នូវប្រយោជន៍ របស់ខ្លួនតាមពិត
 ខ្លះ មិនដឹងច្បាស់នូវប្រយោជន៍ របស់បុគ្គលដទៃតាមពិតខ្លះ មិនដឹងច្បាស់
 នូវប្រយោជន៍ទាំងពីរខាងតាមពិតខ្លះ កាលបើលះបង់រាគៈបានហើយ បុគ្គល
 រមែងដឹងច្បាស់នូវប្រយោជន៍របស់ខ្លួនតាមពិតផង ដឹងច្បាស់នូវប្រយោជន៍
 បុគ្គលដទៃតាមពិតផង ដឹងច្បាស់នូវប្រយោជន៍ទាំងពីរខាងតាមពិតផង ។
 ម្នាលអារុសោ រាគៈជាគ្រឿងធ្វើឲ្យងងឹត ធ្វើឲ្យដូចជាគ្មានចក្ខុ ធ្វើឲ្យគ្មាន
 ញាណ ឲ្យរលត់បញ្ញា ជាប៉ែកខាងសេចក្តីចង្អៀតចង្អល់ មិនប្រព្រឹត្តទៅ
 ដើម្បីព្រះនិព្វានទេ ។ ម្នាលអារុសោ បុគ្គលអ្នកប្រទូស្ត ។ បេ។ ម្នាលអារុសោ
 បុគ្គលអ្នកវង្វេង ត្រូវសេចក្តីវង្វេងគ្របសង្កត់ មានចិត្តត្រូវសេចក្តីវង្វេងរូបរិត
 រមែងគិតដើម្បីបៀតបៀនខ្លួនខ្លះ គិតដើម្បីបៀតបៀនអ្នកដទៃខ្លះ គិតដើម្បី
 បៀតបៀនទាំងពីរខាងខ្លះ តែងទទួលទុក្ខ ទោមនស្ស ប្រព្រឹត្តទៅក្នុងចិត្តខ្លះ
 កាលបើលះមោហៈបានហើយ បុគ្គលរមែងមិនគិតដើម្បីបៀតបៀនខ្លួន មិន

គិតដើម្បីបៀតបៀនអ្នកដទៃ មិនគិតដើម្បីបៀតបៀនទាំងពីរខាង មិនទទួល
 ទុក្ខទោមនស្សប្រព្រឹត្តទៅក្នុងចិត្ត ។ ម្នាលអារុសោ បុគ្គលអ្នកវង្វេង ត្រូវ
 មោហៈគ្របសង្កត់ មានចិត្តត្រូវមោហៈរូបរិត រមែងប្រព្រឹត្តទុច្ចរិតដោយ
 កាយ ប្រព្រឹត្តទុច្ចរិតដោយវាចា ប្រព្រឹត្តទុច្ចរិតដោយចិត្ត កាលបើលះបង់
 មោហៈបានហើយ បុគ្គលរមែងមិនប្រព្រឹត្តទុច្ចរិតដោយកាយ មិនប្រព្រឹត្ត
 ទុច្ចរិតដោយវាចា មិនប្រព្រឹត្តទុច្ចរិតដោយចិត្ត ។ ម្នាលអារុសោ បុគ្គលអ្នក
 វង្វេង ត្រូវមោហៈគ្របសង្កត់ មានចិត្តត្រូវមោហៈរូបរិត រមែងមិនដឹងច្បាស់
 នូវប្រយោជន៍ខ្លួនតាមពិតខ្លះ មិនដឹងច្បាស់នូវប្រយោជន៍អ្នកដទៃតាមពិតខ្លះ
 មិនដឹងច្បាស់នូវប្រយោជន៍ទាំងពីរខាងតាមពិតខ្លះ កាលបើលះមោហៈបាន
 ហើយ បុគ្គលរមែងដឹងច្បាស់នូវប្រយោជន៍ខ្លួនតាមពិតផង ដឹងច្បាស់នូវ
 ប្រយោជន៍អ្នកដទៃតាមពិតផង ដឹងច្បាស់នូវប្រយោជន៍ទាំងពីរខាងតាមពិត
 ផង ។ ម្នាលអារុសោ មោហៈជាគ្រឿងធ្វើឲ្យងងឹត ធ្វើឲ្យដូចជាគ្មានចក្ខុ ធ្វើ
 ឲ្យគ្មានញាណ ឲ្យរលត់បញ្ញា ជាប៉ែកខាងសេចក្តីចង្អៀតចង្អល់ មិនប្រព្រឹត្ត
 ទៅដើម្បីព្រះនិព្វានទេ ។ ម្នាលអារុសោ យើងឃើញទោសក្នុងរាគៈនេះឯង
 ហើយ ទើបបញ្ចត្តនូវការលះបង់រាគៈ ឃើញទោសក្នុងទោសៈនេះហើយ
 ទើបបញ្ចត្តនូវការលះទោសៈ ឃើញទោសក្នុងមោហៈនេះហើយ ទើបបញ្ចត្ត
 នូវការលះមោហៈ ។ ម្នាលអារុសោ ចុះផ្លូវប្រតិបត្តិដើម្បីលះរាគៈ ទោសៈ
 មោហៈនុ៎ះ មានដែរឬទេ ។ ម្នាលអារុសោ ផ្លូវប្រតិបត្តិដើម្បីលះរាគៈ ទោសៈ
 មោហៈនុ៎ះមាន ។ ម្នាលអារុសោ ចុះផ្លូវប្រតិបត្តិដើម្បីលះរាគៈ ទោសៈ

មោហន្តៈ តើដូចម្តេច ។ ផ្លូវប្រកបដោយអង្គ ៨ ដ៏ប្រសើរនេះឯង គឺ
 សេចក្តីឃើញត្រូវ ១ សេចក្តីត្រិះរិះត្រូវ ១ វាចាត្រូវ ១ ការងារត្រូវ ១
 ការចិញ្ចឹមជីវិតត្រូវ ១ ការព្យាយាមត្រូវ ១ ការរព្វកត្រូវ ១ ការតម្កល់
 ចិត្តមាំត្រូវ ១ ។ ម្នាលអារុសោ នេះឯងជាផ្លូវប្រតិបត្តិដើម្បីលះរាគៈ ទោសៈ
 មោហន្តៈ ។ ម្នាលអារុសោ ផ្លូវប្រតិបត្តិដើម្បីលះរាគៈ ទោសៈ មោហន្តៈ
 ជាផ្លូវប្រសើរល្អហើយ ។ ម្នាលអារុសោអានន្ទ ហេតុន្តៈគួរ តែកុំធ្វេស
 ប្រហែសឡើយ ។



អដ្ឋកថា
អានន្ទវគ្គទី ៣

អដ្ឋកថា ឆន្ទសូត្រ

[៧៣] គប្បីជាបរិនិច្ឆ័យក្នុងឆន្ទសូត្រទី ១ នៃវគ្គទី ៣ ដូច្នេះ បទថា
ឆន្ទោ បានដល់ បរិព្វាជកដែលមានសំពត់បិទបាំងរាងកាយ មានឈ្មោះ
យ៉ាងនេះ ។ បទថា តុម្កេចិ អារុសោ សេចក្តីថា ឆន្ទបរិព្វាជក សួរថា
នៃអារុសោ ពួកយើងបញ្ញត្តិការលះកិលេស មានរាគៈជាដើមយ៉ាងណា
សូម្បីលោកទាំងឡាយ ក៏បញ្ញត្តិយ៉ាងនោះឬ ។ លំដាប់នោះ ព្រះថេរៈគិតថា
បរិព្វាជកនេះពោលនឹងពួកយើងថា យើងទាំងឡាយបញ្ញត្តិការលះរាគៈជាដើម
តែការបញ្ញត្តិការលះរាគៈជាដើមនេះ មិនមានក្នុងលទ្ធិខាងក្រៅ ដូច្នេះ ទើប
ពោលពាក្យថា មយំ ទោ អារុសោ ដូច្នេះជាដើម ។ សព្វថា ទោ ក្នុង
ពាក្យថា មយំ ទោ អារុសោ នោះ ត្រឹមតែជានិបាត ប្រើក្នុងអត្ថថា ហាម
អធិប្បាយថា ពួកយើងប៉ុណ្ណោះបញ្ញត្តិ ។ លំដាប់នោះ បរិព្វាជកគិតថា ព្រះ
ថេរៈនេះ កាលកាត់លទ្ធិខាងក្រៅចេញទៅ ទើបពោលថា ពួកយើងប៉ុណ្ណោះ
សមណៈទាំងនេះឃើញទោសអ្វីហ្ន៎ ទើបបញ្ញត្តិការលះរាគៈជាដើមទាំងនេះ ។
គ្រានោះ ឆន្ទបរិព្វាជក កាលនឹងសាកសួរព្រះថេរៈ ទើបពោលពាក្យជាដើម
ថា កី បន តុម្កេ ដូច្នេះ ។

ព្រះថេរៈកាលព្យាករដល់បុគ្គលនោះ ទើបពោលពាក្យជាដើមថា រត្តោ

ខោ អារុសោ ដូច្នេះ ។ បណ្តាបទទាំងនោះ បទថា អត្ថតំ សេចក្តីថា
 ប្រយោជន៍របស់ខ្លួនក្នុងបច្ចុប្បន្ន និងសម្បរាយភព ទាំងដែលជាលោកិយ
 និងលោកុត្តរ ។ ក្នុងប្រយោជន៍របស់អ្នកដទៃ និងប្រយោជន៍ទាំង ២ ក៏មាន
 ន័យនេះដូចគ្នា ។ គប្បីជ្រាបវិនិច្ឆ័យក្នុងបទថា អនុករណោ ជាដើម រាគៈ
 ឈ្មោះថា អនុករណោ ព្រោះធ្វើបុគ្គលដែលមានរាគៈកើតឡើងឲ្យខ្វាក់
 ដោយឃាត់ការដឹង ការឃើញតាមសេចក្តីពិត ។ ឈ្មោះថា អចក្កករណោ
 ព្រោះមិនធ្វើឲ្យកើតបញ្ញាចក្ក ។ ឈ្មោះថា អញ្ញាណករណោ ព្រោះមិនធ្វើ
 ឲ្យកើតញ្ញាណ ។ ឈ្មោះថា បញ្ញាធិរោធិកោ ព្រោះបញ្ញាទាំង ៣ យ៉ាងនេះ
 គឺកម្មស្សកតប្បញ្ញា ឈានប្បញ្ញា និងវិបស្សនាបញ្ញារលត់ទៅ ដោយមិន
 ធ្វើឲ្យប្រព្រឹត្តទៅ ។ ឈ្មោះថា វិយាតបត្តិកោ ព្រោះប្រព្រឹត្តទៅក្នុងចំណែក
 នៃការក្តៅក្រហាយ ពោល គឺទុក្ខ ព្រោះឲ្យផលមិនគួរប្រាថ្នាប៉ុណ្ណោះ ។
 ឈ្មោះថា អនិព្វានសំវត្ថុធិកោ ព្រោះមិនញ៉ាំងការរម្ងត់កិលេស ឲ្យប្រព្រឹត្ត
 ទៅ ។ បទថា អលំ ច បនារុសោ អាណន្ទ អប្បមាធាយ សេចក្តីថា
 ឆន្ទបរិព្វាជកអនុមោទនាដោយពាក្យរបស់ព្រះថេរៈថា បពិត្រព្រះអានន្ទដ៏
 មានអាយុ បើបដិបទាបែបនេះមានសោត ក៏គប្បីគ្រប់គ្រាន់ សមគួរដើម្បី
 អ្នកទាំងឡាយមិនប្រមាទ អ្នកទាំងឡាយចូរបំពេញការមិនប្រមាទចុះ ដូច្នេះ
 ហើយ ចៀសចេញទៅ ។ ក្នុងព្រះសូត្រនេះ ព្រះអានន្ទត្ថេរពោលដល់
 អរិយមគ្គដែលលាយដោយលោកុត្តរ ។ ពាក្យដ៏សេស ក្នុងព្រះសូត្រនេះ
 មានអត្ថន័យយល់ទាំងអស់ហើយ ដូច្នេះ ។^{១៣៣}

សុត្តន្តបិដក

អាជីវកសូត្រទី ២

[៧៤] សម័យមួយ ព្រះអានន្ទ៍ដ៏មានអាយុ គង់នៅក្នុងយោសិតារាម ជិតក្រុងកោសម្ពី ។ គ្រានោះ គហបតីជាសាវ័ករបស់អាជីវកម្នាក់ចូលទៅរក ព្រះអានន្ទ៍ដ៏មានអាយុ លុះចូលទៅដល់ហើយ ក៏អង្គុយក្នុងទីសមគួរ ។ លុះ គហបតីជាសាវ័កអាជីវកនោះ អង្គុយក្នុងទីសមគួរហើយ សួរព្រះអានន្ទ៍ដ៏មាន អាយុដូច្នេះថា បពិត្រអានន្ទ៍ចម្រើន(យើងទាំងពីរនាក់) អ្នកណាសម្តែងធម៌ ត្រូវ ពួកអ្នកណាឈ្មោះថា ប្រតិបត្តិត្រូវក្នុងលោក ពួកអ្នកណា ឈ្មោះថា ដើរត្រូវក្នុងលោក ។ ម្ចាស់គហបតី បើដូច្នោះ អាត្មាខ្លាំងត្រឡប់សួរទៅអ្នក ក្នុងហេតុនេះវិញ បើហេតុនោះគួរដល់អ្នកយ៉ាងណា ត្រូវអ្នកដោះស្រាយហេតុ នោះ យ៉ាងនោះចុះ ។ ម្ចាស់គហបតី អ្នកសម្គាល់ហេតុនោះដូចម្តេច ពួក បុគ្គលណា សម្តែងធម៌ដើម្បីលះរាគៈ សម្តែងធម៌ដើម្បីលះទោសៈ សម្តែង ធម៌ដើម្បីលះមោហៈ អ្នកទាំងនោះ ឈ្មោះថា សម្តែងធម៌ត្រូវឬទេ ឬថា អ្នក មានសេចក្តីយល់ដូចម្តេច ក្នុងដំណើរនោះ ។ បពិត្រអានន្ទ៍ចម្រើន ពួក បុគ្គលណា សម្តែងធម៌ដើម្បីលះរាគៈ សម្តែងធម៌ដើម្បីលះទោសៈ សម្តែងធម៌ ដើម្បីលះមោហៈ បុគ្គលទាំងនោះ ឈ្មោះថា សម្តែងធម៌ត្រូវហើយ ខ្ញុំមាន សេចក្តីយល់ក្នុងដំណើរនេះ យ៉ាងនេះដែរ ។ ម្ចាស់គហបតី អ្នកសម្គាល់ហេតុ នោះដូចម្តេច ពួកបុគ្គលណា ប្រតិបត្តិដើម្បីលះរាគៈ ប្រតិបត្តិដើម្បីលះ ទោសៈ ប្រតិបត្តិដើម្បីលះមោហៈ ពួកបុគ្គលនោះឈ្មោះថា ប្រតិបត្តិត្រូវក្នុង

លោកឬទេ ឬថា អ្នកមានសេចក្តីយល់ក្នុងដំណើរនេះ ដូចម្តេច ។ បពិត្រ
 អានន្ទដ៏ចម្រើន ពួកបុគ្គលណា ប្រតិបត្តិដើម្បីលះរាគៈ ប្រតិបត្តិដើម្បីលះ
 ទោសៈ ប្រតិបត្តិដើម្បីលះមោហៈ ពួកបុគ្គលនោះ ឈ្មោះថា ប្រតិបត្តិត្រូវ
 ក្នុងលោក ខ្ញុំមានសេចក្តីយល់យ៉ាងនេះ ក្នុងដំណើរនេះ ។ ម្នាលគហបតី
 អ្នកសម្គាល់ហេតុនោះដូចម្តេច ពួកបុគ្គលណាបានលះរាគៈហើយ បានម្លើង
 ឫសគល់ចោលហើយ ធ្វើមិនឲ្យដុះទៀតបាន ដូចជាឆ្មោតកំបុតក ធ្វើឲ្យ
 វិនាស មិនឲ្យកើតឡើងតទៅទៀតជាធម្មតា ពួកបុគ្គលណាលះទោសៈហើយ
 ។បេ។ ពួកបុគ្គលណាលះមោហៈហើយ បានម្លើងឫសគល់ចោលហើយ
 ធ្វើមិនឲ្យដុះទៀតបាន ដូចជាឆ្មោតកំបុតក ធ្វើឲ្យវិនាស មិនឲ្យកើតឡើង
 តទៅទៀតជាធម្មតា ពួកបុគ្គលនោះ ឈ្មោះថា ដើរត្រូវហើយក្នុងលោកឬទេ
 ឬក៏អ្នកមានសេចក្តីយល់ដូចម្តេច ក្នុងដំណើរនេះ ។ បពិត្រលោកដ៏ចម្រើន
 ពួកបុគ្គលណាលះរាគៈហើយ បានម្លើងឫសគល់ចោលហើយ ធ្វើមិនឲ្យដុះ
 ទៀតបាន ដូចជាឆ្មោតកំបុតក ធ្វើឲ្យវិនាស មិនឲ្យកើតឡើងតទៅទៀតជា
 ធម្មតា ពួកបុគ្គលណាលះទោសៈហើយ ។បេ។ ពួកបុគ្គលណា លះមោហៈ
 ហើយ បានម្លើងឫសគល់ចោលហើយ ធ្វើមិនឲ្យដុះទៀតបាន ដូចជាឆ្មោត
 កំបុតក ធ្វើឲ្យវិនាស មិនឲ្យកើតឡើងតទៅទៀតជាធម្មតា ពួកបុគ្គលនោះ
 ឈ្មោះថា ដើរត្រូវក្នុងលោកហើយ ខ្ញុំមានសេចក្តីយល់យ៉ាងនេះ ក្នុងដំណើរ
 នោះ ។ ម្នាលគហបតី អ្នកបានដោះស្រាយហើយយ៉ាងនេះថា បពិត្រលោក
 ដ៏ចម្រើន ពួកបុគ្គលណា សម្តែងធម៌ដើម្បីលះរាគៈ សម្តែងធម៌ដើម្បីលះ

ទោសៈ សម្តែងធម៌ដើម្បីលះមោហៈ បុគ្គលនោះ ឈ្មោះថា សម្តែងត្រូវ
ហើយ ។ អ្នកបានដោះស្រាយហើយ យ៉ាងនេះថា បពិត្រលោកដ៏ចម្រើន
ពួកបុគ្គលណាបានប្រតិបត្តិដើម្បីលះរាគៈ ប្រតិបត្តិដើម្បីលះទោសៈ ប្រតិបត្តិ
ដើម្បីលះមោហៈ បុគ្គលទាំងនោះ ឈ្មោះថា ប្រតិបត្តិត្រូវក្នុងលោក ។ អ្នក
បានដោះស្រាយហើយយ៉ាងនេះថា បពិត្រលោកដ៏ចម្រើន ពួកបុគ្គលណា
បានលះរាគៈហើយ បានរម្មើងឫសគល់ចោលហើយ ធ្វើមិនឲ្យដុះទៀតបាន
ដូចជាត្នោតកំបុតក ធ្វើឲ្យវិនាស ធ្វើមិនឲ្យកើតតទៅទៀតជាធម្មតា ពួក
បុគ្គលណា បានលះទោសៈហើយ ។ បេ។ ពួកបុគ្គលណា បានលះមោហៈ
ហើយ បានរម្មើងឫសគល់ចោលហើយ ធ្វើមិនឲ្យដុះទៀតបាន ដូចជាត្នោត
កំបុតក ធ្វើឲ្យវិនាស មិនឲ្យកើតតទៅទៀតជាធម្មតា ពួកបុគ្គលនោះ ឈ្មោះ
ថា ដើរត្រូវក្នុងលោក ។ បពិត្រលោកដ៏ចម្រើន អស្ចារ្យណាស់ បពិត្រ
លោកដ៏ចម្រើន ចម្លែកណាស់ ឈ្មោះថា មិនមានការលើកតម្កើងតែធម៌ខ្លួន
ផង មិនមានការបន្ទុះបង្ហាប់ធម៌បុគ្គលដទៃផង សម្តែងធម៌ត្រង់តាមតែហេតុ
និយាយចំពោះតែសេចក្តី ទាំងមិនទាញមករកតែប៉ែកខាងខ្លួនផង ។ បពិត្រ
អានន្ទដ៏ចម្រើន លោក (ហ្នឹងហើយ) សម្តែងធម៌ដើម្បីលះរាគៈ សម្តែង
ធម៌ដើម្បីលះទោសៈ សម្តែងធម៌ដើម្បីលះមោហៈ លោកសម្តែងធម៌ត្រូវ
ហើយ បពិត្រអានន្ទដ៏ចម្រើន លោកប្រតិបត្តិដើម្បីលះរាគៈ ប្រតិបត្តិដើម្បី
លះទោសៈ ប្រតិបត្តិដើម្បីលះមោហៈ ប្រតិបត្តិត្រូវហើយក្នុងលោក បពិត្រ
អានន្ទដ៏ចម្រើន លោកបានលះរាគៈហើយ បានរម្មើងឫសគល់ចោលហើយ

ធ្វើមិនឲ្យដុះទៀតបាន ដូចជាត្នោតកំបុតក ធ្វើឲ្យវិនាស ធ្វើមិនឲ្យកើតតទៅ
 ទៀតជាធម្មតា លោកបានលះទោសហើយ ។ បេ ។ លោកបានលះមោហា
 ហើយ បានម្លឹងឫសគល់ចោលហើយ ធ្វើមិនដុះទៀតបាន ដូចជាត្នោត
 កំបុតក ធ្វើឲ្យវិនាស ធ្វើមិនឲ្យកើតតទៅទៀតជាធម្មតា លោកឈ្មោះថា
 ដើរត្រូវក្នុងលោក ។ បពិត្រលោកដ៏ចម្រើន ពីរោះណាស់ បពិត្រលោក
 ដ៏ចម្រើន ពីរោះណាស់ ។ បពិត្រលោកដ៏ចម្រើន ដូចគេផ្លាវរបស់ដែលផ្តាប់
 ឬបើកបង្ហាញរបស់ដែលកំបាំង ពុំនោះ ដូចគេប្រាប់ផ្លូវដល់មនុស្សអ្នកវង្វេង
 ពុំនោះសោត ដូចគេទ្រោលប្រទីបប្រេងក្នុងទីងងឹត ដោយគិតថា មនុស្សអ្នក
 មានភ្នែក រមែងមើលឃើញរូបទាំងឡាយ យ៉ាងណាមិញ ធម៌ដែលលោក
 ម្ចាស់អានន្ទបានសម្តែងហើយ ដោយអនេកបរិយាយយ៉ាងនេះ ក៏យ៉ាងនោះ
 ដែរ ។ បពិត្រអានន្ទដ៏ចម្រើន ខ្ញុំនោះ ដល់នូវព្រះដ៏មានព្រះភាគផង ព្រះធម៌
 ផង ព្រះភិក្ខុសង្ឃផង ជាទីរក សូមលោកម្ចាស់អានន្ទ ចាំទុកនូវខ្ញុំព្រះ
 ករុណា ជាឧបាសកអ្នកដល់នូវសរណៈ ស្មើដោយជីវិត ចាប់ដើមពី
 ថ្ងៃនេះតទៅ ។



អដ្ឋកថា

អាជីវកស្មត្រ

[៧៤] គប្បីជ្រាបវិនិច្ឆ័យក្នុងអាជីវកស្មត្រទី ២ ដូចតទៅនេះ បទថា តេនហិ គហបតិ សេចក្តីថា បានឮថា ព្រះថេរៈគិតថា អាជីវកនេះ កាលមកក្នុងទីនេះ ក៏មិនបានបំណងនឹងមកដើម្បីចង់ដឹង តែមកដើម្បីពិសោធអញ្ញនឹងឆ្លើយបញ្ហាដែលព្រាហ្មណ៍នេះសួរហើយ ដោយការសាកសួរនេះឯង ព្រះថេរៈបំណងនឹងឲ្យព្រាហ្មណ៍នោះឆ្លើយបញ្ហានោះខ្លួនឯង ដោយឧបាយនេះ ទើបពោលពាក្យជាដើមថា តេនហិ ដូច្នេះ ។

ក្នុងពាក្យថា តេនហិ ជាដើមនោះ សព្វថា តេនហិ ជាការអានដល់ ហេតុ ។ អធិប្បាយថា ព្រោះហេតុដែលអ្នកសួរយ៉ាងនេះ ទើបខ្ញុំសូមសាក សួរអ្នកក្នុងសេចក្តីនេះ ។ បទថា កេសន្នោ សេចក្តីថា ដល់បុគ្គលណាហ្ន៎ ។ បទថា សធម្មកុំសនា សេចក្តីថា លើកលទ្ធិរបស់ខ្លួនតាំងឡើង ។ បទថា បរធម្មាបសាទនា សេចក្តីថា មិនទ្រគោះបោះបោក សម្មត ចាក់ដោតក្នុង លទ្ធិរបស់អ្នកដទៃ ។ បទថា អាយតនេវ ធម្មទេសនា សេចក្តីថា សម្តែង ធម៌មានហេតុ ។ បទថា អត្តោ ច វុត្តោ សេចក្តីថា នឹងចង្អុលបង្ហាញអត្តនៃ បញ្ញាដែលខ្ញុំសួរហើយ ។ បទថា អត្តោ ច អនុបដិទោ សេចក្តីថា មិនអួត អានខ្លួនយ៉ាងនេះថា ពួកយើងយ៉ាងនេះ បាបៈថា អនុបដិទោ ដូច្នេះក៏មាន ។^{២៧២}

អដ្ឋកថា អាជីវកស្មត្រទី ២ ចប់

សុត្តន្តបិដក

មហានិកាយសុត្តន្តបិដក ៣

[៧៥] សម័យមួយ ព្រះដ៏មានព្រះភាគ ទ្រង់គង់នៅក្នុងនិគ្រោធារាម ជិតក្រុងកបិលពស្ថ ក្នុងដែនសក្កៈ ។ សម័យនោះឯង ព្រះដ៏មានព្រះភាគទ្រង់ ស្បើយអំពីជំងឺ ទើបតែនឹងស្បើយអំពីជំងឺ មិនទាន់យូរប៉ុន្មាន ។ គ្រានោះ មហានិកាយសក្កៈ ចូលទៅគាល់ព្រះដ៏មានព្រះភាគ លុះចូលទៅដល់ហើយ ក៏ ក្រាបថ្វាយបង្គំព្រះដ៏មានព្រះភាគ ហើយគង់ក្នុងទីសមគួរ ។ លុះមហានិកាយ- សក្កៈ គង់ក្នុងទីសមគួរហើយ ក៏ក្រាបថ្វាយបង្គំទូលព្រះដ៏មានព្រះភាគ យ៉ាង នេះថា បពិត្រព្រះអង្គដ៏ចម្រើន ខ្ញុំព្រះអង្គដឹងច្បាស់នូវធម៌ ដែលព្រះដ៏មាន ព្រះភាគ ទ្រង់សម្តែងអស់កាលជាយូរហើយ យ៉ាងនេះថា ញាណមានដល់ បុគ្គលដែលមានចិត្តតម្កល់ខ្ជាប់ មិនមានដល់បុគ្គលដែលមានចិត្តមិនតម្កល់ ខ្ជាប់ទេ ។ បពិត្រព្រះអង្គដ៏ចម្រើន សមាធិកើតមុន ញាណកើតក្រោយ ឬក៏ ញាណកើតមុន សមាធិកើតក្រោយ ។ លំដាប់នោះ ព្រះអានន្ទដ៏មានអាយុ មានសេចក្តីត្រិះរិះដូច្នេះថា ព្រះដ៏មានព្រះភាគទ្រង់ស្បើយអំពីជំងឺ ទើបតែនឹង ស្បើយអំពីជំងឺ មិនទាន់យូរប៉ុន្មាន ស្រាប់តែមហានិកាយសក្កៈនេះ សួរប្រស្នា ដ៏ជ្រៅក្រៃពេក ចំពោះព្រះដ៏មានព្រះភាគ បើដូច្នោះ គួរតែអាត្មាអញនាំ មហានិកាយសក្កៈ ទៅក្នុងទីសមគួរ ហើយសម្តែងធម៌ ។ លំដាប់នោះ ព្រះ អានន្ទដ៏មានអាយុ ក៏ចាប់ព្រះពាហនៃមហានិកាយសក្កៈ នាំទៅក្នុងទីសមគួរ ហើយនិយាយនឹងមហានិកាយសក្កៈដូច្នេះថា បពិត្រព្រះមហានិកាយ សេក្ខសីល

ក៏ព្រះដ៏មានព្រះភាគ ទ្រង់សម្តែងហើយ អសេក្ខសីល ក៏ព្រះដ៏មានព្រះភាគ
 ទ្រង់សម្តែងហើយ សេក្ខសមាធិ ក៏ព្រះដ៏មានព្រះភាគទ្រង់សម្តែងហើយ
 អសេក្ខសមាធិ ក៏ព្រះដ៏មានព្រះភាគទ្រង់សម្តែងហើយ សេក្ខប្បញ្ញា ក៏ព្រះ
 ដ៏មានព្រះភាគទ្រង់សម្តែងហើយ អសេក្ខប្បញ្ញា ក៏ព្រះដ៏មានព្រះភាគទ្រង់
 សម្តែងហើយដែរ ។ បពិត្រមហានាម ចុះសេក្ខសីល តើដូចម្តេច ។ បពិត្រ
 មហានាម ភិក្ខុក្នុងសាសនានេះ ជាអ្នកមានសីល ។ បេ។ សមាទានសិក្សា
 ក្នុងសិក្ខាបទទាំងឡាយ ។ បពិត្រមហានាម នេះហៅថា សេក្ខសីល ។
 បពិត្រមហានាម ចុះសេក្ខសមាធិ តើដូចម្តេច ។ បពិត្រមហានាម ភិក្ខុក្នុង
 សាសនានេះ ស្ងាត់ចាកកាមទាំងឡាយ ។ បេ។ បានដល់ចតុត្ថជ្ឈាន សម្រេច
 សម្រាន្តនៅ ។ បពិត្រមហានាម នេះហៅថា សេក្ខសមាធិ ។ បពិត្រ
 មហានាម ចុះសេក្ខប្បញ្ញា តើដូចម្តេច ។ បពិត្រមហានាម ភិក្ខុក្នុងសាសនា
 នេះ ដឹងច្បាស់តាមពិតថា នេះជាទុក្ខ ។ បេ។ ដឹងច្បាស់តាមពិតថា នេះជា
 បដិបទាដំណើរទៅកាន់ទីរួចផុតទុក្ខ ។ បពិត្រមហានាម នេះហៅថា សេក្ខ-
 ប្បញ្ញា ។ បពិត្រមហានាម អរិយសាវកនោះ អ្នកបរិបូណ៌ដោយសីលយ៉ាង
 នេះ បរិបូណ៌ដោយសមាធិយ៉ាងនេះ បរិបូណ៌ដោយបញ្ញាយ៉ាងនេះ រមែង
 ធ្វើឲ្យជាក់ច្បាស់នូវចេតោវិមុត្តិ បញ្ញាវិមុត្តិ មិនមានអាសវៈ ព្រោះអស់
 អាសវៈទាំងឡាយ ដោយប្រាជ្ញាដ៏ក្រៃលែងដោយខ្លួនឯងក្នុងបច្ចុប្បន្ន ។ បពិត្រ
 មហានាម សេក្ខសីល ក៏ព្រះដ៏មានព្រះភាគទ្រង់សម្តែងហើយ អសេក្ខសីល
 ក៏ព្រះដ៏មានព្រះភាគទ្រង់សម្តែងហើយ សេក្ខសមាធិ ក៏ព្រះដ៏មានព្រះភាគ

ទ្រង់សម្តែងហើយ អសេក្ខសមាធិ ក៏ព្រះដ៏មានព្រះភាគទ្រង់សម្តែងហើយ
 សេក្ខប្បញ្ញា ក៏ព្រះដ៏មានព្រះភាគទ្រង់សម្តែងហើយ អសេក្ខប្បញ្ញា ក៏ព្រះ
 ដ៏មានព្រះភាគទ្រង់សម្តែងហើយ យ៉ាងនេះឯង ។

អដ្ឋកថា

មហានាមសក្កសូត្រ

[៧៥] គប្បីជ្រាបវិនិច្ឆ័យក្នុងសក្កសូត្រទី ៣ ដូចតទៅនេះ បទថា
 គិលានា វុដ្ឋតោ សេចក្តីថា ព្រះមានព្រះភាគ ទ្រង់ជាអំពីជំងឺ ។ បទថា
 គេលញ្ញា សេចក្តីថា ទើបតែនឹងជាអំពីជំងឺ ។ បទថា ឧបសង្កមិ សេចក្តីថា
 ព្រះបាទមហានាមសក្យៈ ទ្រង់សោយព្រះក្រយាហារពេលព្រឹកហើយ ទ្រង់
 កាន់យកកម្រងផ្កា និងគ្រឿងក្រអូបជាដើម មានបរិវារជាច្រើនចោមរោម
 ហើយចូលទៅគាល់ព្រះមានព្រះភាគ ។

ដោយបទថា ពាហាយំ គហេត្វា គប្បីជ្រាបសេចក្តីថា ព្រះអានន្ទ
 មិនបានចាប់ព្រះពាហារបស់ព្រះបាទមហានាមទាញមក តែក្រោកឡើងអំពី
 អាសនៈដែលអង្គុយ ហើយតម្រង់ទៅរកទ្រង់ ប្រើម្រាមដៃប៉ះត្រង់ពាហាខាង
 ស្តាំ ហើយនាំចេញទៅក្នុងចំណែកម្ខាង ព្រះអានន្ទត្តេរកាលប្រាប់សីល
 សមាធិ និងបញ្ញា ដែលជាបស់ព្រះសេក្ខៈទាំង ៧ ពួក ដោយន័យជាដើម

ថា នែមហានាម ព្រះមានព្រះភាគត្រាស់សីល ដែលជាសេក្ខៈក៏មាន ដូច្នេះ
 ហើយកាលនឹងប្រាប់សីល សមាធិ បញ្ញា របស់អសេក្ខៈ ដោយអំណាច
 អរហត្តផលជាទីបំផុត ទើបសម្តែងថា វិបស្សនាញាណដែលជាសេក្ខៈ និង
 ផលញាណ ដែលជាអសេក្ខៈ កើតឡើងខាងក្រោយសមាធិដែលជាសេក្ខៈ
 និងផលសមាធិដែលជាអសេក្ខៈ កើតឡើងខាងក្រោយវិបស្សនាដែលជាសេក្ខៈ
 ដូច្នេះ ឯសមាធិដែលជាសម្បយុត្តធម៌ គប្បីជ្រាបថា កើតឡើងមិនមុន
 មិនក្រោយ ។^{១២៣}

អដ្ឋកថាមហានាមសុត្តសូត្រទី ៣ ចប់

សុត្តន្តបិដក

និគណ្ឌនាដសូត្រទី ៤

[៧៦] សម័យមួយ ព្រះអានន្ទដ៏មានអាយុគង់នៅក្នុងក្រុងកុជាគារសាលា
 នាព្រៃមហាវន ជិតក្រុងវេសាលី ។ គ្រានោះ ស្តេចលិច្ឆវិនាមអភ័យ និង
 ស្តេចលិច្ឆវិនាមបណ្ឌិតកុមារកៈ ចូលទៅរកព្រះអានន្ទដ៏មានអាយុ លុះចូល
 ទៅដល់ហើយ ក៏ក្រាបថ្វាយបង្គំព្រះអានន្ទដ៏មានអាយុ ហើយគង់ក្នុងទីសម
 គួរ ។ លុះស្តេចលិច្ឆវិនាមអភ័យអង្គុយក្នុងទីសមគួរហើយ ក៏សួរព្រះអានន្ទ
 ដ៏មានអាយុ ដូច្នេះថា បពិត្រអានន្ទដ៏ចម្រើន និគណ្ឌនាដបុត្រជាសព្វញ្ញ

ឃើញសព្វ តែងប្រជានុវត្តាណាទស្សនៈ (សព្វញ្ញតញ្ញាណ) មិនមាន
សេសសល់ថា អាត្មាអញទោះដើរក្តី ឈរក្តី ដេកលក់ក្តី ភ្ញាក់ឡើងក្តី
ញាណទស្សនៈតាំងឡើង ឥតចន្លោះរាល់ពេល ។ និគណ្ឌនាដបុត្រនោះ
តែងបញ្ញត្តនូវកិច្ច ធ្វើឲ្យអស់ទៅនៃកម្មចាស់ទាំងឡាយ ដោយតបធម៌
បញ្ញត្តនូវការសម្លាប់បច្ច័យ ព្រោះមិនធ្វើកម្មថ្មីទាំងឡាយ ការអស់ទុក្ខ ព្រោះ
អស់កម្ម ការអស់វេទនា ព្រោះអស់ទុក្ខ ទុក្ខទាំងពួងនឹងសាបរលាបទៅ
ព្រោះអស់វេទនា ដោយប្រការដូច្នេះឯង ការកន្លងនូវ (វដ្តទុក្ខ) ដោយ
វិសុទ្ធិដែលត្រូវឃើញចំពោះខ្លួន ជាគ្រឿងធ្វើឲ្យកិលេសសាបរលាបនុ៎ះ
យ៉ាងនេះ ។ បពិត្រអានន្ទដ៏ចម្រើន ចុះព្រះដ៏មានព្រះភាគ ទ្រង់សម្តែងដូច
ម្តេច ក្នុងសាសនានេះ ។ ម្នាលអភ័យ និជ្ជរាវិសុទ្ធិ (វិសុទ្ធិជាគ្រឿងធ្វើ
កិលេសឲ្យសាបរលាប) ទាំង ៣ នេះ ដែលព្រះដ៏មានព្រះភាគ ជា
អរហន្តសម្មាសម្ពុទ្ធអង្គនោះ ទ្រង់ជ្រាបច្បាស់ ឃើញច្បាស់ បានសម្តែង
ហើយដោយប្រពៃ ដើម្បីសេចក្តីស្អាតនៃសត្វទាំងឡាយ ដើម្បីកន្លងនូវសោក
និងឡើងវិញទាំងឡាយ ដើម្បីរលត់ទៅនៃទុក្ខ និងទោមនស្សទាំងឡាយ ដើម្បី
ត្រាស់ដឹងនូវមគ្គ ដែលប្រកបដោយវិបស្សនា ដើម្បីធ្វើឲ្យជាក់ច្បាស់នូវព្រះ
និព្វាន ។ និជ្ជរាវិសុទ្ធិទាំង ៣ តើដូចម្តេច ។ ម្នាលអភ័យ ភិក្ខុក្នុងសាសនា
នេះ ជាអ្នកមានសីល ។ បេ។ សមាទានសិក្សាក្នុងសិក្ខាបទទាំងឡាយ ភិក្ខុ
នោះមិនធ្វើកម្មថ្មីផង បានពាល់ត្រូវរឿយៗ នូវកម្មចាស់ហើយ ធ្វើឲ្យអស់ទៅ
ផង ព្រោះវិសុទ្ធិជាធម្មជាតិដែលបុគ្គលគប្បីឃើញដោយខ្លួនឯង ជាគ្រឿងធ្វើ

កិលេសឲ្យសាបរលាប ឲ្យនូវផលមិនរង់ចាំកាល គួរដើម្បីបង្ហាញឲ្យចូល
មកមើលបាន គួរបង្ហោនចូលមកទុកក្នុងខ្លួនបាន ជាធម្មជាតិដែលអ្នកប្រាជ្ញ
ទាំងឡាយ គប្បីដឹងច្បាស់ចំពោះខ្លួន ។ ម្នាលអភ័យ ភិក្ខុនោះបរិបូរណ៍
ដោយសីលយ៉ាងនេះ ក៏ស្ងាត់ចាកកាមទាំងឡាយ ។ បេ ។ បានដល់ចតុត្ថជ្ឈាន
សម្រេចសម្រាន្តនៅ ។ ភិក្ខុនោះមិនធ្វើកម្មថ្មីផង ពាល់ត្រូវរឿយៗ នូវកម្ម
ចាស់ហើយ ធ្វើឲ្យអស់ទៅផង ព្រោះវិសុទ្ធិជាធម្មជាតិដែលបុគ្គលគប្បីឃើញ
ដោយខ្លួនឯង ជាគ្រឿងធ្វើកិលេសឲ្យសាបរលាប ឲ្យនូវផលមិនរង់ចាំកាល
គួរដើម្បីបង្ហាញឲ្យចូលមកមើលបាន គួរបង្ហោនចូលមកទុកក្នុងខ្លួនបាន ជា
ធម្មជាតិដែលអ្នកប្រាជ្ញទាំងឡាយ គប្បីដឹងច្បាស់ចំពោះខ្លួន ។ ម្នាលអភ័យ
ភិក្ខុនោះ បរិបូរណ៍ដោយសីលយ៉ាងនេះ បរិបូរណ៍ដោយសមាធិយ៉ាងនេះ
រមែងធ្វើឲ្យជាក់ច្បាស់នូវចេតោវិមុត្តិ និងបញ្ញាវិមុត្តិ ដែលមិនមានអាសវៈ
ព្រោះអស់អាសវៈទាំងឡាយ ដោយប្រាជ្ញាដ៏ក្រៃលែង ដោយខ្លួនឯង ក្នុង
បច្ចុប្បន្ន ។ ភិក្ខុនោះ មិនធ្វើកម្មថ្មីផង ពាល់ត្រូវរឿយៗ នូវកម្មចាស់ហើយ
ធ្វើឲ្យអស់ទៅផង ព្រោះវិសុទ្ធិជាធម្មជាតិដែលបុគ្គលគប្បីឃើញដោយខ្លួនឯង
ជាគ្រឿងធ្វើកិលេសឲ្យសាបរលាប ឲ្យនូវផលមិនរង់ចាំកាល គួរដើម្បីបង្ហាញ
ឲ្យចូលមកមើលបាន គួរបង្ហោនចូលមកទុកក្នុងខ្លួនបាន ជាធម្មជាតិដែល
អ្នកប្រាជ្ញទាំងឡាយ គប្បីដឹងច្បាស់ចំពោះខ្លួន ។ ម្នាលអភ័យ នេះឯង
និជ្ជរាវិសុទ្ធិទាំង ៣ ដែលព្រះដ៏មានព្រះភាគ ជាអរហន្តសម្មាសម្ពុទ្ធអង្គនោះ
ទ្រង់ជ្រាបច្បាស់ ឃើញច្បាស់ បានសម្តែងហើយដោយប្រពៃ ដើម្បីសេចក្តី

ស្អាតរបស់សត្វទាំងឡាយ ដើម្បីកន្លងនូវសោក និងខ្សឹកខ្សួលទាំងឡាយ
 ដើម្បីរលត់ទុក្ខ និងទោមនស្សទាំងឡាយ ដើម្បីត្រាស់ដឹងនូវមគ្គប្រកបដោយ
 វិបស្សនា ដើម្បីធ្វើឲ្យជាក់ច្បាស់នូវព្រះនិព្វាន ។ កាលបើព្រះអានន្ទដ៏មាន
 អាយុ សម្តែងយ៉ាងនេះហើយ ស្តេចលិច្ឆវិនាមបណ្ឌិតកុមារកៈ ក៏និយាយ
 នឹងស្តេចលិច្ឆវិនាមអភ័យដូច្នេះថា នែអភ័យជាសម្លាញ់ ចុះហេតុអ្វី បានជា
 អ្នកមិនអនុមោទនាសុកាសិតរបស់ព្រះអានន្ទដ៏មានអាយុ ដោយសុកាសិត ។
 នែសម្លាញ់ ថ្វីក៏ខ្ញុំមិនអនុមោទនាសុកាសិតរបស់ព្រះអានន្ទដ៏មានអាយុដោយ
 សុកាសិត ។ អ្នកណាមិនអនុមោទនានូវសុកាសិតរបស់ព្រះអានន្ទដ៏មានអាយុ
 ដោយសុកាសិតទេ ក្បាលរបស់អ្នកនោះ មុខជាធ្លាក់ចុះមិនខាន ។

អដ្ឋកថា

និគណ្ឌទានសូត្រ

[៧៦] គប្បីជាបរិនិច្ឆ័យក្នុងនិគណ្ឌសូត្រទី ៤ ដូចតទៅនេះ បទថា
 ក្នុងការសាលាយំ បានដល់ ព្រះគន្ធកុដិដែលគេដាក់ជហ្វា ២ មានដំបូល
 ដូចហង្សពែនពង្ស ។ បទថា អបរិសេសំ ញាណទស្សនំ បដិជានាតិ
 សេចក្តីថា ដឹងច្បាស់នូវញាណទស្សនៈគ្រប់យ៉ាង សូម្បីត្រឹមតែតិចតួច ។
 បទថា សតតំ សមិតំ សេចក្តីថា អស់កាលគ្រប់កាល គឺជានិច្ចនិរន្តរ ។

បទថា ញាណទស្សនំ បច្ចុប្បន្នំ នេះ និគណ្ឌនាដបុត្រសម្តែងថា
សព្វញ្ញតញ្ញាណ ប្រាកដហើយដល់ខ្ញុំ ។ បទថា បុរាណានំ កម្មានំ បាន
ដល់ កម្មដែលប្រមូលមក ។ បទថា តបសា ព្យង្គិការំ បានដល់ ធ្វើឲ្យ
កិលេសអស់ទៅ ដោយតបៈដែលធ្វើបានដោយលំបាក ។ បទថា នវានំ
កម្មានំ បានដល់ កម្មដែលគប្បីប្រមូលមកក្នុងបច្ចុប្បន្ន ។ បទថា អករណា
សេចក្តីថា ព្រោះមិនប្រមូលមក ។ ដោយបទថា សេតុយានំ និគណ្ឌ-
នាដបុត្រពោលដល់ការកាត់ផ្តុំដើរ គឺទម្លាយបច្ច័យ ។ បទថា កម្មកូយា
ទុក្ខកូយោ បានដល់ ការអស់វដ្តទុក្ខ ព្រោះកម្មវដ្តៈអស់ទៅ ។ បទថា
ទុក្ខកូយា វេទនាកូយោ បានដល់ ការអស់វេទនា ព្រោះវដ្តទុក្ខអស់ទៅ
អធិប្បាយថា កាលវដ្តទុក្ខអស់ទៅ សូម្បីការវិលនៃវេទនា ក៏ឈ្មោះថា អស់
ទៅហើយដូចគ្នា ។ បទថា វេទនាកូយា សព្វំ ទុក្ខំ និដ្ឋិស្តំ ភវិស្សតិ
សេចក្តីថា វដ្តទុក្ខទាំងមូល នឹងវិនាសទៅដោយមិនសេសសល់ ព្រោះវេទនា
អស់ទៅ ។ បទថា សន្តិដ្ឋិកាយ សេចក្តីថា ដែលគប្បីឃើញឯង គឺឃើញ
ប្រចក្ស ។ បទថា និដ្ឋរាយ វិសុទ្ធិយា សេចក្តីថា ឈ្មោះថា និដ្ឋរាយ
ព្រោះជាបដិបទានៃការវិនាសទៅរបស់កិលេស ឬព្រោះកិលេសទាំងឡាយ
វិនាសទៅ ដោយឥតមានសល់ ឈ្មោះថា បរិសុទ្ធ ព្រោះញ៉ាំងសត្វទាំង-
ឡាយឲ្យដល់នូវសេចក្តីបរិសុទ្ធ ព្រោះដូច្នោះ ទើបឈ្មោះថា និដ្ឋរាវិសុទ្ធិ ។
បទថា សមតិក្កមោ ហោតិ សេចក្តីថា ស្ងប់រម្ងាប់នូវវដ្តទុក្ខទាំងមូលនឹង
មាន ។ បទថា វេទ ភន្តេ ភគវា តិមាហ សេចក្តីថា និគណ្ឌនាដបុត្រស្តរ

ថា បពិត្រព្រះអង្គដ៏ចម្រើន សម្រាប់បដិបទានេះ ព្រះមានព្រះភាគត្រាស់
ដូចម្តេច គឺទ្រង់បញ្ញត្តបដិបទា នៃការអស់ទៅនៃកិលេសនេះដូចម្តេច ឬបញ្ញត្ត
តាមបែបដទៃ ។

បទថា ជានតា សេចក្តីថា ដឹងដោយអាណាវរណញ្ញាណ ។ បទថា
បស្សតា សេចក្តីថា ឃើញដោយសមន្តចក្ខុ ។ បទថា វិសុទ្ធិយា សេចក្តី
ថា ដើម្បីឲ្យដល់នូវភាពបរិសុទ្ធ ។ បទថា សមតិក្កមាយ សេចក្តីថា
ដើម្បីឲ្យដល់នូវការរួចផុត ។ បទថា អដ្ឋង្គមាយ សេចក្តីថា ដើម្បីឲ្យដល់
នូវការអស្តង្គត ។ បទថា ញាយស្ស អធិតមាយ សេចក្តីថា ដើម្បីជាប្រ-
យោជន៍ដល់ការសម្រេចមគ្គ មួយអន្លើដោយវិបស្សនា ។ បទថា និព្វានស្ស
សន្និកិរិយាយ សេចក្តីថា ដើម្បីធ្វើឲ្យជាក់ច្បាស់នូវព្រះនិព្វានដែលមិនមាន
បច្ច័យ ។ បទថា នវត្ថុ កម្មំ ន ករោតិ សេចក្តីថា មិនប្រមូលកម្មថ្មី
មក ។ បទថា បុរាណត្ថុ កម្មំ បានដល់ កម្មដែលប្រមូលមកហើយក្នុង
កាលមុន ។ បទថា ដុស្ស ដុស្ស ព្យង្គិករោតិ សេចក្តីថា ជួបនូវកម្ម
ចាស់ហើយ ក៏ធ្វើឲ្យអស់ទៅ អធិប្បាយថា ប៉ះនូវផស្សៈដែលជាវិបាក
ហើយធ្វើកម្មនោះឲ្យអស់ទៅ ។ បទថា សន្និដ្ឋិកា សេចក្តីថា ដែលបុគ្គល
គប្បីឃើញឯង ។ បទថា អកាលិកា សេចក្តីថា មិនធ្វើកិច្ចក្នុងកាលដទៃ ។
បទថា ឯហិបស្សិកា សេចក្តីថា គួរចង្អុលឲ្យឃើញយ៉ាងនេះថា អ្នកចូរ
មើលចុះ ។ បទថា ឧបនយិកា សេចក្តីថា គួរក្នុងការបង្ហាត់ចូលមក គឺស
មគ្គរដល់ធម៌ ដែលខ្លួនគួរជាប់ជំពាក់ ។ បទថា បច្ចុតំ វេទិតព្វោ វិញ្ញាហិ

សេចក្តីថា ដែលបណ្ឌិតទាំងឡាយគប្បីដឹងបាន ក្នុងសន្តានរបស់ខ្លួននោះឯង តែពាលជនទាំងឡាយដឹងបានលំបាក ដូច្នោះ មគ្គ ២ ផល ២ ព្រះមាន ព្រះភាគត្រាស់ហើយ ដោយអំណាចនៃសីល ព្រោះថា ព្រះសោតាបន្ន និង ព្រះសកទាគាមីជាអ្នកធ្វើឲ្យបរិបូរណ៍ក្នុងសីល ។ ចំណែកមគ្គ ៣ ផល ៣ ត្រាស់ហើយដោយសមាធិសម្បត្តិជាដើមថា វិវិច្ឆារ កាមេហិ ព្រោះស្ងាត់ ហើយចាកកាមទាំងឡាយនោះឯង ព្រោះអរិយសាវ័កថ្នាក់អនាគាមិបុគ្គល ព្រះមានព្រះភាគត្រាស់ថា ជាអ្នកធ្វើឲ្យបរិបូរណ៍ក្នុងសមាធិ ។

ដោយពាក្យជាដើមថា អាសវានំ ឡយា ទ្រង់ត្រាស់សំដៅដល់ អរហត្តផល ។ សីល និងសមាធិប្រភេទខ្លះ ដែលសម្បយុត្តដោយ អរហត្តផល ទ្រង់បំណងយកហើយក្នុងព្រះសូត្រនេះ តែកាលទ្រង់សម្តែង ដល់បដិបទដោយអំណាចនៃសីល និងសមាធិតែមួយប្រភេទ ទើបទ្រង់ សម្តែងបែបផែនជាផ្នែកៗ ដូច្នេះឯង ។^{២៨២}

អដ្ឋកថា និគណ្ឌនាជសូត្រទី ៤ ចប់



សុត្តន្តបិដក
សមាធិបកស្រង់ ៥

[៧៧] គ្រានោះ ព្រះអានន្ទ្រមានអាយុ ចូលទៅគាល់ព្រះដ៏មាន
ព្រះភាគ លុះចូលទៅដល់ហើយ ក៏ក្រាបថ្វាយបង្គំព្រះដ៏មានព្រះភាគហើយ
អង្គុយក្នុងទីសមគួរ ។ លុះព្រះអានន្ទ្រមានអាយុ អង្គុយក្នុងទីសមគួរហើយ
ព្រះដ៏មានព្រះភាគ ទ្រង់ត្រាស់សួរដូច្នេះថា ម្ចាស់អានន្ទ្រ អ្នកទាំងឡាយគប្បី
អនុគ្រោះអ្នកណា ឬថា ពួកជនណាដែលជាមិត្តភក្តិ អាមាត្យភក្តិ ញាតិភក្តិ
សាលោហិតភក្តិ គប្បីសម្គាល់នូវពាក្យដែលត្រូវស្តាប់ ម្ចាស់អានន្ទ្រ ជនទាំង
នោះ អ្នកទាំងឡាយ គួរណែនាំ គួរឲ្យនៅ គួរឲ្យតាំងនៅក្នុងឋានៈ ៣ យ៉ាង ។
ឋានៈ ៣ យ៉ាងនេះ តើដូចម្តេច ។ គឺគួរណែនាំ គួរឲ្យនៅ គួរឲ្យតាំងនៅ
ក្នុងសេចក្តីជ្រះថ្លាមិនកម្រើក ក្នុងព្រះពុទ្ធថា ព្រះដ៏មានព្រះភាគអង្គនោះ ជា
អរហន្តសម្មាសម្ពុទ្ធ បរិបូណ៌ដោយវិជ្ជា និងចរណៈ ជាព្រះសុគត ជ្រាប
ច្បាស់នូវត្រៃលោក ប្រសើរដោយសីលាទិគុណ រកបុគ្គលណាមួយស្មើគ្មាន
ជាសារថីទូន្មាននូវបុរស ជាគ្រូនៃទេវតា និងមនុស្សទាំងឡាយ ទ្រង់ត្រាស់
ដឹងនូវអរិយសច្ច ៤ ទ្រង់ខ្ញុំក៏ចោលនូវត្រៃកត លែងវិលត្រឡប់មកកើត
ទៀត ១ គួរណែនាំ គួរឲ្យនៅ គួរឲ្យតាំងនៅក្នុងសេចក្តីជ្រះថ្លាមិនកម្រើក
ក្នុងព្រះធម៌ថា ធម៌ព្រះដ៏មានព្រះភាគ ទ្រង់សម្តែងហើយដោយប្រពៃ ជាធម៌
ដែលបុគ្គលគប្បីឃើញច្បាស់ដោយខ្លួនឯង ឲ្យនូវផលមិនរង់ចាំកាល គួរនឹង
ហៅបុគ្គលដទៃឲ្យចូលមកមើលបាន គួរបង្ហាត់ចូលមកទុកក្នុងខ្លួន អ្នកប្រាជ្ញ

ទាំងឡាយគប្បីដឹងច្បាស់ចំពោះខ្លួន ១ គួរណែនាំ គួរឲ្យនៅ គួរឲ្យតាំងនៅ
ក្នុងសេចក្តីជ្រះថ្លាមិនកម្រើក ក្នុងព្រះសង្ឃថា ព្រះសង្ឃជាសាវកនៃព្រះដ៏
មានព្រះភាគ ប្រតិបត្តិដោយប្រពៃ ព្រះសង្ឃជាសាវកនៃព្រះដ៏មានព្រះភាគ
ប្រតិបត្តិដោយត្រង់ ព្រះសង្ឃជាសាវកនៃព្រះដ៏មានព្រះភាគ ប្រតិបត្តិដើម្បី
ត្រាស់ដឹងនូវព្រះនិព្វាន ព្រះសង្ឃជាសាវកនៃព្រះដ៏មានព្រះភាគ ប្រតិបត្តិ
គួរដល់សាមីចិកម្ម ព្រះសង្ឃជាសាវកនៃព្រះដ៏មានព្រះភាគនុ៎ះ រាប់ជាគូនៃ
បុរសមាន ៤ គូ បើរាប់រៀងជាបុរសបុគ្គលមាន ៨ ពួក លោកគួរទទួល
នូវរបស់ដែលគេរៀបទទួលក្រៀវ គួរទទួលនូវរបស់ដែលគេនាំមកបូជា គួរ
ទទួលនូវទុក្ខណាទាន គួរដល់អញ្ចូលិកម្ម ជាបុញ្ញកេត្តរបស់សត្វលោក
ដ៏ប្រសើរបំផុត ។ ម្នាលអានន្ទ សេចក្តីប្រែប្រួល មានចំពោះតែមហាក្ខត្រូប
៤ គឺបឋវីធាតុ អាបេធាតុ តេជោធាតុ វាយោធាតុ ឯសេចក្តីប្រែប្រួល
របស់អរិយសាវក ដែលប្រកបដោយសេចក្តីជ្រះថ្លាមិនកម្រើក ក្នុងព្រះពុទ្ធ
មិនមានសោះឡើយ ។ នេះជាសេចក្តីប្រែប្រួលក្នុងហេតុនោះ ។ ម្នាលអានន្ទ
ពាក្យថា អរិយសាវកនោះ ប្រកបដោយសេចក្តីជ្រះថ្លាមិនកម្រើក ក្នុងព្រះពុទ្ធ
ហើយ មុខជានឹងទៅកើតក្នុងនរកក្តី កំណើតតិរច្ឆានក្តី ប្រេតវិស័យក្តី ដូច្នេះ
នុ៎ះ មិនមែនជាឋានៈទេ ។ ម្នាលអានន្ទ សេចក្តីប្រែប្រួល មានចំពោះតែ
មហាក្ខត្រូប ៤ គឺបឋវីធាតុ អាបេធាតុ តេជោធាតុ វាយោធាតុ ឯសេចក្តី
ប្រែប្រួល ។ បេ។ ក្នុងព្រះធម៌ មិនគប្បីមានឡើយ សេចក្តីប្រែប្រួលមិនមាន
ដល់អរិយសាវក ដែលប្រកបដោយសេចក្តីជ្រះថ្លាមិនកម្រើក ក្នុងព្រះសង្ឃ

សោះទេ ។ នេះជាសេចក្តីប្រែប្រួលក្នុងហេតុនោះ ។ ម្ចាស់អានន្ទ ពាក្យថា អរិយសាវកដែលប្រកបដោយ សេចក្តីជ្រះថ្លា មិនកម្រើកក្នុងព្រះសង្ឃនោះ មុខជានឹងទៅកើតក្នុងនរកក្តី កំណើតតិរច្ឆានក្តី ប្រេតវិស័យក្តី ដូច្នេះនុ៎ះ មិនមែនជាឋានៈទេ ។ ម្ចាស់អានន្ទ អ្នកទាំងឡាយ គប្បីអនុគ្រោះអ្នកណា ឬថា អ្នកណាជាមិត្តក្តី អាមាត្យក្តី ញាតិក្តី សាលោហិតក្តី គប្បីសម្គាល់នូវពាក្យដែលត្រូវស្តាប់ ម្ចាស់អានន្ទ ជនទាំងនោះ អ្នកទាំងឡាយ គួរណែនាំ គួរឲ្យនៅ គួរឲ្យតាំងនៅក្នុងឋានៈ ៣ យ៉ាងនេះ ។

អដ្ឋកថា

សមាទបកសូត្រ

[៧៧] គប្បីជ្រាបវិនិច្ឆ័យក្នុងសមាទបកសូត្រទី ៥ ដូចតទៅនេះ បទថា អមច្ឆា បានដល់ អមាត្យដែលមានចិត្តល្អ ។ បទថា ញាតិ បានដល់ ញាតិខាងជីដូនជីតា ។ បទថា សាលោហិតា បានដល់ ដែលរួមខ្សែលោហិត មានបងប្រុស ប្អូនប្រុស បងស្រី ប្អូនស្រីជាដើម ។ បទថា អវេទូប្ប សាទេ សេចក្តីថា មានការជ្រះថ្លាដែលមិនញាប់ញ័រ ដែលកើតឡើង ដោយឈមចុះដល់គុណទាំងឡាយ ។

បទថា អញ្ញាចត្ថំ បានដល់ ភាពដទៃចាកសេចក្តីពិត គប្បីជ្រាបវិនិច្ឆ័យ

ក្នុងបទថា បបរីធាតុយា ជាដើមដូចតទៅនេះ បបរីធាតុដែលជាធាតុមាន
 អាការីនី ក្នុងកោដ្ឋាស ២០ យ៉ាង អាបុរាធាតុដែលជាទឹក ជាធាតុប្រមូលផ្តុំ
 ក្នុងកោដ្ឋាស ១២ យ៉ាង តេជោធាតុ ដែលជាធាតុដុតរោលក្នុងកោដ្ឋាស ៤
 យ៉ាង វាយោធាតុ ជាធាតុកម្រិតក្នុងកោដ្ឋាស ៦ យ៉ាង ទាំងអស់នេះ គប្បី
 មានភាពប្រែប្រួលទៅ ។

ដោយបទថា ន ត្រូវ ព្រះអានន្ទសម្តែងថា ពិតហើយ មហាក្សត្ររូប
 ទាំង ៤ នេះ គប្បីមានភាពដទៃទៅបាន ព្រោះដល់នូវភាពជាអញ្ញមញ្ញ-
 ប្បច្ច័យ តែសម្រាប់ព្រះអរិយសាវ័ក មិនមានភាពដទៃទៅបានទេ ។

ក្នុងព្រះសូត្រនេះ បទថា អញ្ញ៥ត្ថំ បានដល់ ភាពដទៃដោយការ
 ជ្រះថ្លា និងភាពដទៃដោយគតិ ព្រោះថា ទាំង ២ យ៉ាងនោះ មិនមានដល់
 អរិយសាវ័ក មានតែភាពដទៃដោយសភាវៈ អធិប្បាយថា ព្រះអរិយសាវ័ក
 ដែលជាមនុស្សកើតជាទេវតាក៏មាន កើតជាព្រហ្មក៏មាន តែការជ្រះថ្លារបស់
 ព្រះអរិយសាវ័កនោះ មិនកាត់ផ្តាច់ គឺមិនប្រែប្រួលក្នុងអន្តរភពផង មិនដល់
 នូវភាពដទៃដោយគតិ ពោល គឺអបាយគតិផង សូម្បីព្រះបរមសាស្តា កាល
 ទ្រង់សម្តែងសេចក្តីនោះឯង ទើបត្រាស់ពាក្យជាដើមថា តត្រិនំ អញ្ញ៥ត្ថំ
 ដូច្នេះ ។ ពាក្យដ៏សេស ក្នុងព្រះសូត្រនេះ ងាយយល់ទាំងអស់ហើយ ។^{១២៣}

អដ្ឋកថា សមាធិបកសូត្រទី ៥ ចប់

សុត្តន្តបិដក

នវសូត្រទី ៦

[៧៨] គ្រានោះ ព្រះអានន្ទ៍ដ៏មានអាយុ ចូលទៅគាល់ព្រះដ៏មានព្រះភាគ លុះចូលទៅដល់ហើយ ក៏ក្រាបថ្វាយបង្គំព្រះដ៏មានព្រះភាគ ហើយអង្គុយក្នុងទីសមគួរ ។ លុះព្រះអានន្ទ៍ដ៏មានអាយុ អង្គុយក្នុងទីសមគួរហើយ ក៏ក្រាបបង្គំទូលព្រះដ៏មានព្រះភាគដូច្នេះថា បពិត្រព្រះអង្គដ៏ចម្រើន ព្រះដ៏មានព្រះភាគ ទ្រង់សម្តែងថា ភព ភព ដូច្នេះ បពិត្រព្រះអង្គដ៏ចម្រើន ដែលហៅថា ភព តើដោយហេតុដូចម្តេច ។ ម្ចាស់អានន្ទ៍ បើកម្មដែលឲ្យផល (សម្រេច) ក្នុងកាមធាតុមិនមានហើយ កាមភពគប្បីមានប្រាកដដែរឬទេ ។ បពិត្រព្រះអង្គដ៏ចម្រើន ហេតុនេះមិនមានទេ ។ ម្ចាស់អានន្ទ៍ ព្រោះហេតុថា កម្មជាស្រែ វិញ្ញាណជាពូជ តណ្ហាជាទឹក វិញ្ញាណរបស់ពួកសត្វ ដែលមានអវិជ្ជាជាទំនប់ មានតណ្ហាជាគ្រឿងព័ន្ធព័ន្ធ តម្កល់នៅស៊ប់ហើយក្នុងធាតុដ៏ថោកទាប គឺកាមធាតុ ការកើតចំពោះក្នុងភពថ្មីតទៅទៀត រមែងមានយ៉ាងនេះ ។ ម្ចាស់អានន្ទ៍ បើកម្មដែលឲ្យផលក្នុងរូបធាតុមិនមានហើយ រូបភពគប្បីមានប្រាកដដែរឬទេ ។ បពិត្រព្រះអង្គដ៏ចម្រើន ហេតុនេះមិនមានទេ ។ ម្ចាស់អានន្ទ៍ ព្រោះហេតុថា កម្មជាស្រែ វិញ្ញាណជាពូជ តណ្ហាជាទឹក អភិសង្ខារវិញ្ញាណរបស់ពួកសត្វ ដែលមានអវិជ្ជាជាទំនប់ មានតណ្ហាជាគ្រឿងព័ន្ធព័ន្ធ រមែងតម្កល់នៅស៊ប់ក្នុងធាតុជាន់កណ្តាល គឺរូបធាតុ ការកើតចំពោះក្នុងភពថ្មីតទៅទៀត រមែងមានយ៉ាងនេះ ។ ម្ចាស់អានន្ទ៍ បើកម្មដែលឲ្យផលក្នុងអរូបធាតុ មិនមាន

ហើយ អរូបភពគប្បីមានប្រាកដដែរឬទេ ។ បពិត្រព្រះអង្គដ៏ចម្រើន ហេតុ
 នុ៎ះមិនមានទេ ។ ម្នាលអានន្ទ ព្រោះហេតុថា កម្មជាស្រែ វិញ្ញាណជាពូជ
 តណ្ហាជាទឹក ទើបអភិសង្ខារវិញ្ញាណរបស់ពួកសត្វ ដែលមានអវិជ្ជាជាទំនប់
 មានតណ្ហាជាគ្រឿងព័ន្ធព័ន្ធ រមែងតម្កល់នៅក្នុងធាតុជាន់ខ្ពស់ គឺអរូបធាតុ ការ
 កើតចំពោះក្នុងកតប្បីតទៅទៀត រមែងមានយ៉ាងនេះ ។ ម្នាលអានន្ទ កតរមែង
 មានយ៉ាងនេះឯង ។

អដ្ឋកថា

នវសូត្រ

[៧៨] គប្បីជ្រាបវិនិច្ឆ័យក្នុងនវសូត្រទី ៦ ដូចតទៅនេះ បទថា
 កាមធាតុវេបក្តំ បានដល់ កម្មដែលឲ្យផលចាកកាមធាតុ ។ បទថា
 កាមភវោ បានដល់ ឧប្បត្តិភពក្នុងកាមធាតុ ។ បទថា កម្មំ ទេត្តំ សេចក្តី
 ថា កុសលកម្ម និងអកុសលកម្ម ឈ្មោះថា ជាស្រែ ព្រោះអត្ថថា ជាទី
 ដុះឡើងនៃវិបាកក្ខន្ធ ។ បទថា វិញ្ញាណំ តីដំ សេចក្តីថា វិញ្ញាណដែល
 មានអភិសង្ខារជាបច្ច័យ ដែលកើតព្រមគ្នា ឈ្មោះថា ពូជ ព្រោះអត្ថថា ជា
 ហេតុដុះឡើង ។ បទថា តណ្ហា ស្មេហោ សេចក្តីថា តណ្ហា ឈ្មោះថា
 ទឹក ព្រោះដោយអំណាចនៃការសង្រួះ និងចម្រើនឡើង ។

បទថា អវិជ្ជា និវរណានំ សេចក្តីថា ដែលអវិជ្ជារាវាំងហើយ ។ បទ
 ថា តណ្ហាសញ្ញាជនានំ សេចក្តីថា បុគ្គលដែលត្រូវចំណង គឺតណ្ហា
 រូបវិត ។ បទថា ហីនាយ ឆាតុយា បានដល់ ក្នុងកាមធាតុ ។ បទថា
 វិញ្ញាណំ បតិដ្ឋិតំ សេចក្តីថា វិញ្ញាណដែលមានអភិសង្ខារជាបច្ច័យតាំង
 មាំហើយ ។ បទថា មជ្ឈិមាយ ឆាតុយា បានដល់ ក្នុងរូបធាតុ ។ បទថា
 បណ្ឌិតាយ ឆាតុយា បានដល់ ក្នុងអរូបធាតុ ។ ពាក្យដ៏សេស ក្នុងសូត្រ
 នេះ ងាយយល់ទាំងអស់ហើយ ដូច្នេះ ។^{១២៣}

អដ្ឋកថា នវសូត្រទី ៦ ចប់

សុត្តន្តបិដក

កវសូត្រទី ៧

[៧៩] គ្រានោះ ព្រះអានន្ទ៍ដ៏មានអាយុ ចូលទៅគាល់ព្រះដ៏មាន
 ព្រះភាគ លុះចូលទៅដល់ហើយ ក៏ក្រាបថ្វាយបង្គំព្រះដ៏មានព្រះភាគ ហើយ
 អង្គុយក្នុងទីសមគួរ ។ លុះព្រះអានន្ទ៍ដ៏មានអាយុ អង្គុយក្នុងទីសមគួរហើយ
 ក៏ក្រាបបង្គំទូលសួរព្រះដ៏មានព្រះភាគដូច្នេះថា បពិត្រព្រះអង្គដ៏ចម្រើន ព្រះ
 ដ៏មានព្រះភាគ ទ្រង់ត្រាស់ថា ភព ភព ដូច្នេះ បពិត្រព្រះអង្គដ៏ចម្រើន

ដែលហៅថា ភព តើដោយហេតុដូចម្តេច ។ ម្នាលអានន្ទ បើកម្មដែលឲ្យ
 ផលក្នុងកាមធាតុ មិនមានហើយ កាមភពគប្បីមានប្រាកដដែរឬទេ ។ បពិត្រ
 ព្រះអង្គដ៏ចម្រើន ហេតុនេះមិនមានទេ ។ ម្នាលអានន្ទ ព្រោះហេតុថា កម្មជា
 ស្រែ វិញ្ញាណជាពូជ តណ្ហាជាទឹក ចេតនា និងសេចក្តីប្រាថ្នារបស់ពួកសត្វ
 ដែលមានអវិជ្ជាជាទំនប់ មានតណ្ហាជាគ្រឿងព័ន្ធព័ន្ធ រមែងតម្កល់នៅស៊ីបក្នុង
 ធាតុដ៏ថោកទាប គឺកាមធាតុ ការកើតចំពោះក្នុងភពថ្មីតទៅទៀត រមែងមាន
 យ៉ាងនេះ ។ ម្នាលអានន្ទ បើកម្មដែលឲ្យផលក្នុងរូបធាតុ មិនមានហើយ
 រូបភពគប្បីមានប្រាកដដែរឬទេ ។ បពិត្រព្រះអង្គដ៏ចម្រើន ហេតុនេះមិនមាន
 ទេ ។ ម្នាលអានន្ទ ព្រោះហេតុថា កម្មជាស្រែ វិញ្ញាណជាពូជ តណ្ហាជាទឹក
 ចេតនា និងសេចក្តីប្រាថ្នារបស់ពួកសត្វ ដែលមានអវិជ្ជាជាទំនប់ មានតណ្ហា
 ជាគ្រឿងព័ន្ធព័ន្ធ រមែងតម្កល់នៅស៊ីបក្នុងធាតុជាន់កណ្តាល គឺរូបធាតុ ការ
 កើតចំពោះក្នុងភពថ្មីតទៅទៀត រមែងមានយ៉ាងនេះ ។ ម្នាលអានន្ទ បើកម្ម
 ដែលឲ្យផលក្នុងអរូបធាតុ មិនមានហើយ អរូបភពគប្បីមានប្រាកដដែរឬទេ ។
 បពិត្រព្រះអង្គដ៏ចម្រើន ហេតុនេះមិនមានទេ ។ ម្នាលអានន្ទ ព្រោះហេតុថា
 កម្មជាស្រែ វិញ្ញាណជាពូជ តណ្ហាជាទឹក ចេតនា និងសេចក្តីប្រាថ្នារបស់ពួក
 សត្វ ដែលមានអវិជ្ជាជាទំនប់ មានតណ្ហាជាគ្រឿងព័ន្ធព័ន្ធ រមែងតម្កល់នៅ
 ស៊ីបក្នុងធាតុជាន់ខ្ពស់ គឺអរូបធាតុ ការកើតចំពោះក្នុងភពថ្មីតទៅទៀត រមែង
 មានយ៉ាងនេះ ម្នាលអានន្ទ ភព រមែងមានយ៉ាងនេះឯង ។



អដ្ឋកថា

កវសូត្រ

[៧៩] គប្បីជ្រាបវិនិច្ឆ័យក្នុងកវសូត្រទី ៧ ដូចតទៅនេះ ចេតនាជា
ហេតុធ្វើកម្ម ឈ្មោះថា ចេតនា ។ ការប្រាថ្នាដែលនឹងធ្វើកម្ម ឈ្មោះថា
បត្តនា ។ ពាក្យដ៏សេស មានអត្ថដូចនឹងសូត្រមុនទាំងអស់នោះឯង ។ ❧

អដ្ឋកថាកវសូត្រទី ៧ ចប់

សុត្តន្តបិដក

សីលពូតសូត្រទី ៨

[៨០] គ្រានោះ ព្រះអានន្ទ្រ័យមានអាយុ ចូលទៅគាល់ព្រះដ៏មានព្រះ
ភាគ លុះចូលទៅដល់ហើយ ក៏ក្រាបថ្វាយបង្គំព្រះដ៏មានព្រះភាគ រួចអង្គុយ
ក្នុងទីសមគួរ ។ លុះព្រះអានន្ទ្រ័យមានអាយុ អង្គុយក្នុងទីសមគួរហើយ ព្រះ
ដ៏មានព្រះភាគ ទ្រង់ត្រាស់សួរដូច្នេះថា ម្ចាស់អានន្ទ្រ សីល និងវត្ថុ ជីវិត
ព្រហ្មចារ្យ និងការបម្រើ ដោយយល់ថា មានខ្លឹមទាំងអស់ សុទ្ធតែមាន
ផលឬ ។ បពិត្រព្រះអង្គដ៏ចម្រើន ក្នុងសេចក្តីនុ៎ះមិនគួរព្យាករដោយចំណែក
តែម្យ៉ាងទេ ។ ម្ចាស់អានន្ទ្រ បើដូច្នោះ ចូរអ្នកចែកសេចក្តីទៅមើល ។ បពិត្រ
ព្រះអង្គដ៏ចម្រើន បុគ្គលសេពនូវសីលវត្ថុ ជីវិត ព្រហ្មចារ្យ និងការបម្រើ

ដោយយល់ថា មានខ្លឹមណា អកុសលធម៌ទាំងឡាយចម្រើនឡើង កុសលធម៌
 ទាំងឡាយវិនាសទៅ សីលវត្ថុ ជីវិត ព្រហ្មចារ្យ និងការបម្រើ ដោយ
 យល់ថា មានខ្លឹម មានសភាពយ៉ាងនេះ ឈ្មោះថា ឥតផលទេ ។ បពិត្រ
 ព្រះអង្គដ៏ចម្រើន បុគ្គលសេពនូវសីលវត្ថុ ជីវិត ព្រហ្មចារ្យ និងការបម្រើ
 ដោយយល់ថា មានខ្លឹមណា អកុសលធម៌ទាំងឡាយវិនាសទៅ កុសលធម៌
 ទាំងឡាយចម្រើនឡើង សីលវត្ថុ ជីវិត ព្រហ្មចារ្យ និងការបម្រើ ដោយ
 យល់ថា មានខ្លឹម មានសភាពយ៉ាងនេះ ទើបឈ្មោះថា មានផល ។ លុះ
 ព្រះអានន្ទដ៏មានអាយុ ក្រាបទូលពាក្យនេះហើយ ព្រះសាស្តាភ័ក្ត្រទ្រង់គាប់ព្រះ
 ហឫទ័យ ។ លំដាប់នោះ ព្រះអានន្ទដ៏មានអាយុដឹងថា ព្រះសាស្តារបស់
 អាត្មាអញ គាប់ព្រះហឫទ័យហើយ ក៏ក្រោកចាកអាសនៈ ក្រាបថ្វាយបង្គំ
 ព្រះដ៏មានព្រះភាគ ធ្វើប្រទក្សិណ រួចហើយ ចេញទៅ ។ កាលដែលព្រះ
 អានន្ទដ៏មានអាយុចេញទៅ មិនយូរប៉ុន្មាន ព្រះមានព្រះភាគត្រាស់ហៅភិក្ខុ
 ទាំងឡាយថា ម្ចាស់ភិក្ខុទាំងឡាយ អានន្ទជាសេក្ខបុគ្គល ប៉ុន្តែ បុគ្គល
 ដែលត្រឹមស្មើដោយបញ្ញារបស់អានន្ទនេះ មិនងាយនឹងរកបានទេ ។



អដ្ឋកថា

សីលព្វតសូត្រ

[៨០] គប្បីជាបរិនិច្ឆ័យក្នុងសីលព្វតសូត្រទី ៨ ដូចតទៅនេះ បទថា
សីលព្វតំ បានដល់ **សីល** និងវត្ថុ ។ បទថា **ជីវិតំ** បានដល់ សេចក្តី
 ព្យាយាមរបស់បុគ្គលធ្វើកម្ម ដែលធ្វើបានដោយលំបាក ។ បទថា **ព្រហ្ម-**
ចរិយំ បានដល់ ការនៅប្រព្រឹត្តព្រហ្មចរិយៈ ។ បទថា **ឧបដ្ឋានសារំ**
 សេចក្តីថា សីលជាដើមនេះ ឈ្មោះថា ជាសារៈ ព្រោះធម៌ជាគ្រឿងប្រាកដ
 អធិប្បាយថា ប្រាកដយ៉ាងនេះថា សីលជាដើមនេះ ជាខ្លឹមសារ សីលជាដើម
 នេះ ជាប្រសើរ សីលជាដើមនេះ ជាហេតុឲ្យសម្រេច ។ ព្រះមាន
 ព្រះភាគត្រាស់សួរថា សីលជាដើមនេះ ជាប្រសើរមានអានិសង្ស គឺមាន
 សេចក្តីចម្រើន ដោយបទថា **សង្ខំ** ដូច្នេះ ។ បទថា **ន ខេត្ត កន្ល**
ឯកំសេន សេចក្តីថា ព្រះអានន្តឆ្លើយថា បពិត្រព្រះអង្គដ៏ចម្រើន ក្នុង
 សេចក្តីនេះ មិនគួរព្យាករដោយចំណែកមួយឡើយ ។ បទថា **ឧបដ្ឋានសារំ**
សេវតោ សេចក្តីថា កាលសេតសីលជាដើម ដែលជាសារៈ គឺជាគ្រឿង
 ប្រាកដយ៉ាងនេះថា សីលជាដើមនេះ ជាសារៈ ជាវត្ថុប្រសើរ ជាហេតុ
 ឲ្យសម្រេច ។

បទថា **អសង្ខំ** សេចក្តីថា មិនមានផល ដោយផលដែលត្រូវការ ។
 ដោយចម្លើយមានប្រមាណប៉ុណ្ណោះ ឈ្មោះថា កាន់យកលទ្ធិខាងក្រៅដ៏សេស
 ទាំងអស់ រៀបការបួសរបស់កម្មវាទីបុគ្គល និងកិរិយាវាទីបុគ្គល ។ បទថា

សង្ខារំ បានដល់ មានផល គឺមានអានិសង្ស ដោយផលដែលត្រូវបំណង
 ដោយចម្លើយ មានប្រមាណប៉ុណ្ណោះ ឈ្មោះថា កាន់យកបញ្ចវារសកម្ម-
 វាទីបុគ្គល និងកិរិយាវាទីបុគ្គលទាំងអស់ តាំងអំពីដើមពុទ្ធសាសនានេះ ។
 ដោយបទថា ន ច បនស្ស សុលក្សមោ សមសមោ បញ្ញាយ នេះ
 ព្រះមានព្រះភាគត្រង់សម្តែងថា ដែលតាំងនៅក្នុងសេក្ខកុមិ ឆ្លើយបញ្ជាបាន
 យ៉ាងនេះ ដែលស្មើដោយបញ្ញានៃអានន្ទនោះ មិនមែនរកបានឆ្ងាយឡើយ ។
 ធម៌ ឈ្មោះថា សេក្ខកុមិ ព្រះមានព្រះភាគត្រាស់ហើយ ក្នុងព្រះសូត្រនេះ ។

អដ្ឋកថា សីលពូតសូត្រទី ៨ ចប់

សុត្តន្តបិដក

គន្ធសូត្រទី ៩

[៨១] គ្រានោះ ព្រះអានន្ទដ៏មានអាយុ ចូលទៅគាល់ព្រះដ៏មាន
 ព្រះភាគ លុះចូលទៅដល់ហើយ ក៏ក្រាបថ្វាយបង្គំព្រះដ៏មានព្រះភាគ រួច
 អង្គុយក្នុងទីសមគួរ ។ លុះព្រះអានន្ទដ៏មានអាយុ អង្គុយក្នុងទីសមគួរហើយ
 ក៏ក្រាបបង្គំទូលព្រះដ៏មានព្រះភាគ ដូច្នេះថា បពិត្រព្រះអង្គដ៏ចម្រើន ក្នុងនៃ
 គន្ធជាត ដែលផ្សាយទៅកាន់ទីបណ្តោយខ្យល់បាន ទៅប្រាសខ្យល់មិនបាន
 នេះមាន ៣ យ៉ាង ។ គន្ធជាត ៣ យ៉ាង តើដូចម្តេច ។ គឺក្នុងឫស ១

ក្នុងខ្លឹម ១ ក្នុងផ្កា ១ ។ បពិត្រព្រះអង្គដ៏ចម្រើន ក្នុងគន្លងជាតិទាំង ៣ នេះឯង ផ្សាយទៅបានតែទីបណ្តោយខ្យល់ ទៅប្រាសខ្យល់មិនបានទេ ។ បពិត្រព្រះអង្គដ៏ចម្រើន ក្រែងមានក្នុងគន្លងជាតិអ្វី ដែលផ្សាយទៅបណ្តោយខ្យល់ក៏បាន ផ្សាយទៅប្រាសខ្យល់ក៏បាន ផ្សាយទៅទាំងបណ្តោយខ្យល់ និងប្រាសខ្យល់ក៏បាន មានដែរឬទេ ។ ម្នាលអានន្ទ ក្នុងគន្លងជាតិដែលផ្សាយទៅបណ្តោយខ្យល់ក៏បាន ទៅប្រាសខ្យល់ក៏បាន ទៅបណ្តោយខ្យល់ និងប្រាសខ្យល់ក៏បាន មានដែរ ។ បពិត្រព្រះអង្គដ៏ចម្រើន ចុះគន្លងជាតិដែលផ្សាយទៅបណ្តោយខ្យល់ក៏បាន ប្រាសខ្យល់ក៏បាន ទាំងបណ្តោយខ្យល់ និងប្រាសខ្យល់ក៏បាន តើដូចម្តេច ។ ម្នាលអានន្ទ ក្នុងលោកនេះ ស្រ្តីក្តី បុរសក្តី ក្នុងស្រុក ឬនិគមណា បានដល់ព្រះពុទ្ធជាទីរព្វក បានដល់ព្រះធម៌ជាទីរព្វក បានដល់ព្រះសង្ឃជាទីរព្វក វៀរចាកការសម្លាប់សត្វ វៀរចាកការលួចលាក់កាន់យកវត្ថុដែលគេមិនបានឲ្យ វៀរចាកការប្រព្រឹត្តខុសក្នុងកាម វៀរចាកការនិយាយកុហក វៀរចាកហេតុជាទីតាំងនៃសេចក្តីប្រមាទ គឺជីកនូវទឹកស្រវឹង គឺសុរា និងមេរ័យ ជាអ្នកមានសីល មានធម៌ល្អ មានចិត្តប្រាសចាកសេចក្តីកំណាញ់ជាមន្ទិល នៅគ្រប់គ្រងផ្ទះ ជាអ្នកមានទានបរិច្ចាគហើយ មានដែលានស្អាតហើយ ជាអ្នកត្រេកអរក្នុងការលះ ជាអ្នកគួរគេសូមបាន ត្រេកអរក្នុងការឲ្យ និងការចែករំលែក សមណព្រាហ្មណ៍ក្នុងទិសទាំងឡាយ រមែងសរសើរបុគ្គលនោះថា ស្រ្តីក្តី បុរសក្តី ក្នុងស្រុក ឬនិគមឈ្មោះឯណោះ ដល់ព្រះពុទ្ធជាទីរព្វក ដល់ព្រះធម៌ជាទីរព្វក ដល់ព្រះសង្ឃជាទីរព្វក វៀរចាកការ

សម្លាប់សត្វ វៀរចាកការល្អចយកវត្ថុ ដែលគេមិនបានឲ្យ វៀរចាកការ
 ប្រព្រឹត្តខុសក្នុងកាមទាំងឡាយ វៀរចាកការនិយាយកុហក វៀរចាកហេតុ
 ជាទីតាំងនៃសេចក្តីប្រមាទ គឺជីកនូវទឹកស្រវឹង គឺសុរា និងមេរ័យ ជាអ្នកមាន
 សីល មានធម៌ល្អ មានចិត្តប្រាសចាកសេចក្តីកំណាញ់ជាមន្ទិល នៅគ្រប់គ្រង
 ផ្ទះ មានទានបរិច្ចាគហើយ មានដែលាងស្អាតហើយ ជាអ្នកត្រេកអរក្នុងការ
 លះ គួរគេសូមបាន ត្រេកអរក្នុងការចែករំលែកទាន ។ សូម្បីពួកទេវតា
 ក៏តែងសរសើរបុគ្គលនោះថា ស្រីក្តី បុរសក្តី ក្នុងស្រុក ឬនិគមឈ្មោះ
 ឯណោះ ជាអ្នកដល់ព្រះពុទ្ធជាទីរពក ។ បេ។ គួរគេសូមបាន ត្រេកអរក្នុងការ
 ចែករំលែកទាន ។ ម្នាលអានន្ទ ក្លិននៃគន្លងជាតិនេះឯង ទើបផ្សាយទៅបណ្តោយ
 ខ្យល់ក៏បាន ច្រាសខ្យល់ក៏បាន ទាំងបណ្តោយខ្យល់ ទាំងច្រាសខ្យល់ក៏បាន ។

ក្លិនផ្កាផ្សាយទៅច្រាសខ្យល់ មិនបានទេ ទោះ (ក្លិន)
 ខ្លឹមចន្ទន៍ ក្រស្មា និងម្លិះលា ក៏ផ្សាយទៅច្រាសខ្យល់
 មិនបានដែរ មានតែក្លិនរបស់សប្បុរសទាំងឡាយ ទើប
 ផ្សាយទៅច្រាសខ្យល់បាន សប្បុរសរមែងផ្សព្វផ្សាយ
 ទៅកាន់ទិសទាំងបួន ។



អដ្ឋកថា

គន្ធសូត្រ

[៨១] គប្បីជ្រាបវិនិច្ឆ័យក្នុងគន្ធសូត្រទី ៩ ដូចតទៅនេះ បទថា
 ឯតទដោយ សេចក្តីថា ក្នុងពេលក្រោយកត្តាហារ ព្រះអានន្ទត្ថេរត្រឡប់អំពី
 បិណ្ឌបាត សម្តែងវត្តចំពោះព្រះទេសពលហើយ ទៅកាន់ទិសម្រាកពេលថ្ងៃ
 របស់ខ្លួន ហើយគិតថា ក្នុងលោកនេះ មានឈើឫសក្រអូប ឈើខ្លឹមក្រអូប
 ឈើផ្កាក្រអូប តែក្នុងទាំង ៣ យ៉ាងនេះ រមែងផ្សាយទៅតាមខ្យល់ប៉ុណ្ណោះ
 មិនផ្សាយទៅប្រាសខ្យល់ឡើយ មានក្នុងអ្វីផ្សាយទៅកាន់ទីប្រាសខ្យល់បាន
 ដែរឬហ្ន៎ ដូច្នេះហើយ ព្រោះហេតុដែលលោកទទួលពរ គឺការចូលទៅគាល់
 ក្នុងវេលាដែលកើតសេចក្តីសង្ស័យ ក្នុងកាលដែលទទួលពរ ៨ ប្រការនោះ
 ឯង រំពេចនោះ ទើបចេញអំពីទិសម្រាកពេលថ្ងៃ ទៅកាន់សម្នាក់របស់ព្រះ
 សាស្តា ថ្វាយបង្គំហើយ អង្គុយក្នុងចំណែកម្ខាង ដើម្បីបន្ទោបង់នូវការ
 សង្ស័យដែលកើតឡើង ទើបបានក្រាបទូលពាក្យនេះ គឺពាក្យជាដើមថា
 តិណ្ហិមាធិ កន្ត្ថ ដូច្នេះ ។ បណ្តាបទទាំងនោះ បទថា គន្ធជាតាធិ បាន
 ដល់ របស់ក្រអូបដោយកំណើតទាំងឡាយ ។ បទថា មូលគន្ធា បានដល់
 ក្នុងដែលតាំងនៅក្នុងឫស ឬឫសដែលសម្បូរដោយក្នុងនោះឯង ឈ្មោះថា
 មូលគន្ធា ព្រោះថា ក្នុងរបស់ឫសនោះ រមែងផ្សាយទៅតាមខ្យល់ តែក្នុង
 របស់ក្នុងនោះមិនមាន ។ សូម្បីក្នុងក្នុងខ្លឹម និងក្នុងឫស ក៏មានន័យនេះដូចគ្នា ។

គប្បីជ្រាបវិនិច្ឆ័យក្នុងបទថា អត្តានន្ទ គន្ធជាតំ នេះដូចតទៅ ការ

ដល់នូវសរណៈជាដើម ឈ្មោះថា ជាក្ខិន ព្រោះដូចគ្នានឹងក្ខិនដែលផ្សាយទៅ
 គ្រប់ទិស ដោយអំណាចនៃការពោលសរសើរគុណក្ខិនទាំងនោះ មានបុគ្គល
 ជាទីតាំង ឈ្មោះថា គន្ធាត ។ បទថា គន្ធាត គន្ធាតិ សេចក្តីថា ផ្សាយទៅ
 ដោយអំណាចនៃការពោលសរសើរ ។ បទថា សីលវា បានដល់ មានសីល
 ជាសីល ៥ ឬសីល ១០ ។ បទថា កល្យាណធម្មោ សេចក្តីថា មាន
 កល្យាណធម៌ គឺមានធម៌ដែលល្អ ដោយសីលធម៌នោះឯង ។ អធិប្បាយនៃ
 ពាក្យជាដើមថា វិតតមលមន្ទេរេន ជាដើម បានឲ្យពិស្តារហើយ ក្នុងគម្ពីរ
 វិសុទ្ធិមគ្គនោះឯង ។ បទថា ទិសាសុ បានដល់ ក្នុងទិសធំ ៤ ក្នុងទិសតូច
 ៤ ។ បទថា សមណាព្រាហ្មណា បានដល់ សមណព្រាហ្មណ៍ដែលស្ងប់
 បាប និងបន្យាត់បាបហើយ ។ បទថា ន បុប្ផគន្ធា បដិវាតមេតិ សេចក្តី
 ថា ក្ខិននៃផ្កាម្លិះជាដើម មិនផ្សាយទៅច្រាសខ្យល់ ។ បទថា ន ចន្ទនំ
 តតរមល្លិកា វា មានអធិប្បាយថា សូម្បីក្ខិនរបស់ចន្ទន៍ក្រស្នា និងក្លាំពាក់
 ក៏ផ្សាយទៅច្រាសខ្យល់មិនបាន ។ ពិតហើយ អ្នកប្រាជ្ញទាំងឡាយពោលថា
 ក្នុងទេវលោក ក៏គង់មានផ្កាម្លិះដែលរីកហើយដូចគ្នា ក្នុងថ្ងៃដែលផ្កាម្លិះនោះ
 រីកហើយ ក្ខិនក៏ផ្សាយទៅបានរាប់រយយោជន៍ តែក្ខិននោះក៏មិនអាចផ្សាយទៅ
 ច្រាសខ្យល់បាន សូម្បីត្រឹមតែ ១ ធ្នាប់ ឬត្រឹមតែ ១ ហត្ថ ។ បទថា សតត្ថា
 គន្ធា បដិវាតមេតិ សេចក្តីថា ចំណែកក្ខិន មានសីលគុណជាដើមរបស់
 សប្បុរសទាំងឡាយ គឺបណ្ឌិតទាំងឡាយ បានដល់ ព្រះពុទ្ធ ព្រះបច្ចេកពុទ្ធ
 និងព្រះពុទ្ធសាវ័កទាំងឡាយ រមែងផ្សាយទៅច្រាសខ្យល់បាន ។ បទថា សត្វា

ទិសា សប្បុរសោ បរាយតិ សេចក្តីថា សប្បុរស គឺបណ្ឌិត រមែងផ្សាយ
ទៅគ្រប់ទិស ដោយភ្លិន គឺគុណ មានសីលជាដើម ។ អធិប្បាយថា មានភ្លិន
ផ្សាយទៅគ្រប់ទិស ។^{១២៣}

អដ្ឋកថា គន្ធសូត្រទី ៩ ចប់

សុត្តន្តបិដក

ចូឡណ្ឌីសូត្រទី ១០

[៨២] គ្រានោះ ព្រះអានន្ទ្រ័យមានអាយុ ចូលទៅគាល់ព្រះមាន
ព្រះភាគ លុះចូលទៅដល់ហើយ ក៏ក្រាបថ្វាយបង្គំព្រះដ៏មានព្រះភាគ ហើយ
អង្គុយក្នុងទីសមគួរ ។ លុះព្រះអានន្ទ្រ័យមានអាយុអង្គុយក្នុងទីសមគួរហើយ
ក៏ក្រាបបង្គំទូលសួរដូច្នេះថា បពិត្រព្រះអង្គដ៏ចម្រើន ខ្ញុំព្រះអង្គបានស្តាប់
ចំពោះព្រះភក្ត្រនៃព្រះដ៏មានព្រះភាគ បានទទួលចំពោះព្រះភក្ត្រនៃព្រះដ៏មាន
ព្រះភាគយ៉ាងនេះថា ម្ចាស់អានន្ទ្រ ភិក្ខុឈ្មោះអភិក្ខុ ជាសាវ័ករបស់ព្រះពុទ្ធ-
សិទ្ធិ ស្ថិតនៅឯព្រហ្មលោក បានញ្ចាំងលោកធាតុទាំង ១០០០ ឲ្យបានដឹង
ច្បាស់ ដោយសំឡេងបាន ។ បពិត្រព្រះអង្គដ៏ចម្រើន ចុះព្រះដ៏មានព្រះភាគ
ជាអរហន្តសម្មាសម្ពុទ្ធ អាចញ្ចាំងលោកធាតុមានប្រមាណត្រឹមណា ឲ្យដឹង
ច្បាស់ដោយសំឡេងបាន ម្ចាស់អានន្ទ្រ អភិក្ខុនោះជាសាវ័ក ឯព្រះតថាគត

ទាំងឡាយ មានអានុភាពប្រមាណមិនបានទេ ។ ព្រះអានន្ទដ៏មានអាយុក្រាប
 បង្គំទូលសួរព្រះដ៏មានព្រះភាគជាគម្រប់ ២ ដងដូច្នេះថា បពិត្រព្រះអង្គដ៏
 ចម្រើន ខ្ញុំព្រះអង្គបានស្តាប់ចំពោះព្រះភក្ត្រព្រះដ៏មានព្រះភាគ យ៉ាងនេះថា
 ម្ចាស់អានន្ទ ភិក្ខុឈ្មោះអភិក្ខុ ជាសាវ័ករបស់ព្រះពុទ្ធសិទ្ធិ ស្ថិតនៅឯព្រហ្ម-
 លោក ញ៉ាំងលោកធាតុ ១០០០ ឲ្យជីងច្បាស់ដោយសំឡេងបាន បពិត្រ
 ព្រះអង្គដ៏ចម្រើន ចុះព្រះដ៏មានព្រះភាគជាអរហន្តសម្មាសម្ពុទ្ធ អាចញ៉ាំង
 លោកធាតុមានប្រមាណត្រឹមណា ឲ្យជីងច្បាស់ដោយសំឡេងបាន ។ ម្ចាស់
 អានន្ទ អភិក្ខុនោះជាសាវ័ក ឯព្រះតថាគតទាំងឡាយ មានអានុភាពប្រមាណ
 មិនបានទេ ។ ព្រះអានន្ទដ៏មានអាយុ ក្រាបបង្គំទូលសួរព្រះដ៏មានព្រះភាគ
 ជាគម្រប់ ៣ ដង ដូច្នេះថា បពិត្រព្រះអង្គដ៏ចម្រើន ខ្ញុំព្រះអង្គបានស្តាប់
 ចំពោះព្រះភក្ត្រព្រះមានព្រះភាគ បានទទួលចំពោះព្រះភក្ត្រ ព្រះមានព្រះភាគ
 យ៉ាងនេះថា ម្ចាស់អានន្ទ ភិក្ខុឈ្មោះអភិក្ខុ ជាសាវ័ករបស់ព្រះពុទ្ធសិទ្ធិ ស្ថិត
 នៅឯព្រហ្មលោក ញ៉ាំងលោកធាតុ ១០០០ ឲ្យជីងច្បាស់ ដោយសំឡេង
 បាន បពិត្រព្រះអង្គដ៏ចម្រើន ចុះព្រះដ៏មានព្រះភាគ ជាអរហន្តសម្មាសម្ពុទ្ធ
 អាចញ៉ាំងលោកធាតុមានប្រមាណត្រឹមណា ឲ្យជីងច្បាស់ដោយសំឡេងបាន ។
 ម្ចាស់អានន្ទ លោកធាតុតូច ១០០០ អ្នកបានស្តាប់ហើយ ។ បពិត្រព្រះដ៏
 មានព្រះភាគ ជាកាលគួរនឹងសម្តែងរឿងនុ៎ះហើយ ។ បពិត្រព្រះសុគត ជា
 កាលគួរនឹងសម្តែងរឿងនុ៎ះហើយ ព្រោះថា ព្រះដ៏មានព្រះភាគសម្តែងធម៌
 ណា ភិក្ខុទាំងឡាយបានស្តាប់ព្រះដ៏មានព្រះភាគហើយ នឹងចាំទុកនូវធម៌នោះ ។

ម្ចាស់អានន្ទ បើដូច្នោះ អ្នកចូរស្តាប់ ចូរធ្វើទុកក្នុងចិត្តឲ្យប្រពៃចុះ តថាគតនឹង
សម្តែងប្រាប់ ។ ព្រះអានន្ទដ៏មានអាយុ បានទទួលស្តាប់ព្រះដ៏មានព្រះភាគថា
ព្រះករុណាព្រះអង្គ ។ ព្រះដ៏មានព្រះភាគទ្រង់ត្រាស់ដូច្នេះថា ម្ចាស់អានន្ទ
ព្រះចន្ទ្រ និងព្រះអាទិត្យដ៏រុងរឿងគោចរទៅបំភ្លឺទិសទាំងឡាយ បានត្រឹមណា
ត្រឹមណោះ ជាលោកមួយ (ត្រូវកំណត់យកលោកនោះ) ១០០០ ក្នុង
លោកដែលកំណត់ ១០០០ ដងនោះ មានព្រះចន្ទ្រ ១០០០ ព្រះអាទិត្យ
១០០០ ស្តេចភ្នំសិរេរុ ១០០០ ជម្ពូទ្វីប ១០០០ អមរគោយានទ្វីប ១០០០
ឧត្តរកុរុទ្វីប ១០០០ បុព្វវិទេហទ្វីប ១០០០ មហាសមុទ្រ ៤០០០ មហារាជ
(លោកបាល) ៤០០០ ស្ថានបាតុម្មហារាជិកៈ ១០០០ ស្ថានតាវត្តិវង្ស
១០០០ ស្ថានយាមៈ ១០០០ ស្ថានតុសិត ១០០០ ស្ថាននិម្មានរតី ១០០០
ស្ថានបរនិម្មិតវសវត្ថី ១០០០ ព្រហ្មលោក ១០០០ ។ ម្ចាស់អានន្ទ នេះហៅ
ថា សហស្សវិច្ឆុទ្យនិកាលោកធាតុ (លោកធាតុតូច) ។ ម្ចាស់អានន្ទ
សហស្សវិច្ឆុទ្យនិកាលោកធាតុកំណត់ត្រឹមណា ត្រឹមណោះ ទុកជាលោកមួយ
(លោកនោះកំណត់) ១០០០ ដង ម្ចាស់អានន្ទ នេះហៅថា ទ្វិសហស្សវិ-
មជ្ឈិមិកាលោកធាតុ ។ ម្ចាស់អានន្ទ ទ្វិសហស្សវិមជ្ឈិមិកាលោកធាតុត្រឹមណា
ត្រឹមណោះជាលោកធាតុមួយ (លោកនោះកំណត់) ១០០០ ដង ម្ចាស់
អានន្ទ នេះហៅថា តិសហស្សវិមហាសហស្សវិលោកធាតុ ។ ម្ចាស់អានន្ទ
កាលបើតថាគតប្រាថ្នា គប្បីញ៉ាំងតិសហស្សវិមហាសហស្សវិលោកធាតុឲ្យដឹង
ច្បាស់ដោយសំឡេងបាន ឬថាគប្បីប្រាថ្នាដល់ត្រឹមណាក៏បាន ។ បពិត្រព្រះអង្គ

ដ៏ចម្រើន ចុះព្រះដ៏មានព្រះភាគគប្បីញ៉ាំងតិសហស្សរឹមហាសហស្សរឹមលោកធាតុ
 ឲ្យដឹងច្បាស់ដោយសំឡេងបាន ឬថាគប្បីប្រាថ្នាដល់ត្រឹមណាក៏បាន តើដូច
 ម្តេច ។ ម្នាលអានន្ទ ក្នុងលោកនេះ តថាគតផ្សាយរស្មីទៅកាន់តិសហស្សរឹ-
 មហាសហស្សរឹមលោកធាតុ កាលណាពួកសត្វទាំងនោះ ស្គាល់ច្បាស់នូវពន្លឺ
 នោះបានក្នុងកាលនោះ តថាគតគប្បីធ្វើនូវសំឡេងឲ្យគឺកកង ញ៉ាំងសំឡេង
 ឲ្យលាន់ឮ ម្នាលអានន្ទ តថាគតគប្បីញ៉ាំងតិសហស្សរឹមហាសហស្សរឹមលោក-
 ធាតុ ឲ្យដឹងច្បាស់ដោយសំឡេងបាន ឬថាគប្បីប្រាថ្នាដល់ណាក៏បាន យ៉ាង
 នេះឯង ។ កាលបើព្រះដ៏មានព្រះភាគ ទ្រង់ត្រាស់យ៉ាងនេះហើយ ព្រះអានន្ទ
 ដ៏មានអាយុបានក្រាបទូលយ៉ាងនេះថា ឱ ជាលាភរបស់ខ្ញុំព្រះអង្គហើយ ខ្ញុំ
 ព្រះអង្គឈ្មោះថា បានល្អហើយ ព្រោះថា ព្រះសាស្តារបស់ខ្ញុំព្រះអង្គមាន
 ឫទ្ធិច្រើនយ៉ាងនេះ មានអានុភាពច្រើនយ៉ាងនេះ ។ កាលបើព្រះអានន្ទដ៏មាន
 អាយុនិយាយយ៉ាងនេះហើយ ព្រះឧទាយិដ៏មានអាយុ ក៏និយាយតបនឹងព្រះ
 អានន្ទដ៏មានអាយុដូច្នេះថា ម្នាលអាវុសោអានន្ទ ប្រសិនបើព្រះសាស្តា
 របស់អ្នកមានឫទ្ធិច្រើនយ៉ាងនេះ មានអានុភាពច្រើនយ៉ាងនេះ តើអ្នកនឹងបាន
 អ្វីក្នុងដំណើរនេះ ។ កាលបើព្រះឧទាយិដ៏មានអាយុ និយាយយ៉ាងនេះហើយ
 ព្រះដ៏មានព្រះភាគ ទ្រង់ត្រាស់នឹងព្រះឧទាយិដ៏មានអាយុ ដូច្នេះថា ម្នាល
 ឧទាយិ អ្នកកុំនិយាយយ៉ាងនេះឡើយ ម្នាលឧទាយិ បើអានន្ទមិនទាន់ប្រាស
 ចាករាគៈយ៉ាងនេះហើយ គប្បីធ្វើមរណកាលដោយចិត្តជ្រះថ្លានោះ អានន្ទ គប្បី
 សោយទេវរជ្ជសម្បត្តិ ក្នុងទេវលោក ៧ ដង សោយមហារជ្ជសម្បត្តិក្នុង

ជម្ងឺបនេះ ៧ ដង ម្ចាស់ឧទាយិ តែថា អានន្ទនឹងបរិនិព្វានក្នុងអត្តភាព

ជាបច្ចុប្បន្ននេះ ។

អានន្ទវគ្គទី ៣ ចប់

ឧទាននៃអានន្ទវគ្គនោះ គឺ

រឿងឆន្ទបរិព្វាជក ១ សូត្រ អាជីវកសាវក ១ សូត្រ
 មហានាមសក្កៈ ១ សូត្រ និគ្គណ្ឌនាដបុត្រ ១ សូត្រ
 ការដឹកនាំឲ្យល្អ ១ សូត្រ កម្មថ្មី ១ សូត្រ រឿងភព
 មានដូចគ្នានោះ ១ សូត្រ សីលវត្ថុ ១ សូត្រ ក្វិន ១
 សូត្រ ចូឡនិកាលោកធាតុ ១ សូត្រ ។



អដ្ឋកថា

ចូឡណ៍សូត្រ

[៨២] ក្នុងសូត្រទី ១០ មានអត្ថដែលត្រូវលើកឡើង ២ យ៉ាង គឺការលើកអត្ថ ដែលទាក់ទងនឹងអត្ថប្បត្តិហេតុ ១ ដែលទាក់ទងដោយ អំណាចការសួរ ១ ។ បើមានពាក្យសួរថា ក្នុងការកើតឡើងនៃអត្ថដូចម្តេច ព្រះមានព្រះភាគត្រាស់ឆ្លើយពាក្យសួររបស់បុគ្គលណា ។ ឆ្លើយថា ក្នុងការ កើតឡើងនៃអត្ថរបស់អរុណាវតីសូត្រ ព្រះមានព្រះភាគ ទ្រង់ត្រាស់ឆ្លើយ សំណួររបស់ព្រះអានន្ទ ។ សួរថា អរុណាវតីសូត្រ បុគ្គលណាពោល ឆ្លើយ ថា ព្រះពុទ្ធ ២ ព្រះអង្គ គឺព្រះពុទ្ធសិវី និងព្រះសាស្តាវនយេន្ទ្រត្រាស់ ។

ពង្រីកសេចក្តីថា រាប់តាំងអំពីកប្បនេះថយក្រោយទៅ ក្នុងកប្បទី ៣១ ត្រង់អរុណាវតីនគរ ព្រះមានព្រះភាគព្រះនាមថាសិវី ទ្រង់បដិសន្ធិក្នុងគព្ពាទរ របស់ព្រះមហេសី ឈ្មោះបកាវតីរបស់ព្រះបាទអរុណាវតៈ កាលព្រះញាណ ចាស់ក្លាហើយ ទ្រង់ចេញមហាភិនេស្ត្រម៍ ត្រាស់ដឹងសព្វញ្ញតញ្ញាណត្រង់ មណ្ឌលមហាពោធិ៍ ប្រកាសធម្មចក្រដ៏ប្រសើរ ទ្រង់អាស្រ័យអរុណាវតីនគរ ប្រថាប់នៅ ថ្ងៃមួយ ពេលព្រឹក ទ្រង់បដិបត្តិសិរីភិក្ខុហើយ មានភិក្ខុសង្ឃ ជាច្រើនជាបរិវារ ទ្រង់ព្រះតម្រិះថា តថាគតនឹងចូលទៅបិណ្ឌបាត ក្នុង អរុណាវតីនគរ ហើយយាងទៅប្រថាប់ឈរត្រង់ខ្លោងទ្វារវិហារ ទ្រង់ហៅ អគ្គសាវ័កព្រះនាមថា អភិក្ខមកហើយ ត្រាស់ថា ម្ចាស់ភិក្ខុ បើទៅបិណ្ឌបាត កាន់អរុណាវតីនគរ នៅពេលព្រឹកពេក ឈ្លើយចុះ យើងទាំងឡាយ នឹងទៅ

កាន់ព្រហ្មលោកណាមួយសិន ដូច្នេះ ។

សមដូចដែលទ្រង់ត្រាស់ថា ម្ចាស់ភិក្ខុទាំងឡាយ ក្នុងកាលនោះ ព្រះសិវីមានព្រះភាគ អរហន្តសម្មាសម្ពុទ្ធ បានត្រាស់ហៅភិក្ខុឈ្មោះអភិក្ខុថា ម្ចាស់ព្រាហ្មណ៍ មក យើងនឹងចូលទៅកាន់ព្រហ្មលោកណាមួយ ទម្រាំដល់ពេលភត្ត ។ ម្ចាស់ភិក្ខុទាំងឡាយ អភិក្ខុភិក្ខុ ទទួលព្រះពុទ្ធដីកាព្រះសិវីមានព្រះភាគអរហន្តសម្មាសម្ពុទ្ធថា ព្រះករុណា ព្រះអង្គ ។ ម្ចាស់ភិក្ខុទាំងឡាយ ក្នុងកាលនោះ ព្រះសិវីមានព្រះភាគអរហន្តសម្មាសម្ពុទ្ធ និងអភិក្ខុភិក្ខុក៏បាត់អំពីអរុណរតីរាជធានី ទៅប្រាកដក្នុងព្រហ្មលោកនោះ ។ ហើយមហាព្រហ្មក្នុងព្រហ្មលោកនោះ បានឃើញព្រះសម្មាសម្ពុទ្ធ ហើយត្រេកអរ ទើបធ្វើការទទួល បានក្រាលអាសនៈព្រហ្មថ្វាយ ឯព្រះថេរៈ ព្រហ្មទាំងឡាយក៏នាំគ្នាក្រាលអាសនៈដែលសមគួរថ្វាយ ។ ព្រះមានព្រះភាគ ទ្រង់ប្រថាប់គង់លើអាសនៈ ដែលគេក្រាលថ្វាយហើយ ព្រះថេរៈក៏គង់លើអាសនៈ ដែលគេក្រាលដើម្បីខ្លួន ។ ឯមហាព្រហ្មក៏ថ្វាយបង្គំព្រះទេសពល ហើយអង្គុយក្នុងចំណែកម្ខាង ។

ម្ចាស់ភិក្ខុទាំងឡាយ ក្នុងលំដាប់នោះ ព្រះសិវីមានព្រះភាគអរហន្តសម្មាសម្ពុទ្ធត្រាស់នឹងអភិក្ខុភិក្ខុថា ម្ចាស់ព្រាហ្មណ៍ អ្នកចូរសម្តែងនូវធម្មិកថាដល់ព្រហ្មផង ដល់បរិសទ្យរបស់ព្រហ្មផង ដល់អ្នកបម្រើរបស់ព្រហ្មផង ។ ម្ចាស់ភិក្ខុទាំងឡាយ ភិក្ខុឈ្មោះអភិក្ខុ ទទួលព្រះពុទ្ធដីកាព្រះសិវីមានព្រះភាគអរហន្តសម្មាសម្ពុទ្ធថា ព្រះករុណាព្រះអង្គ ហើយញ៉ាំងព្រហ្មផង ញ៉ាំងបរិសទ្យ

របស់ព្រហ្មផង ញ៉ាំងអ្នកបម្រើរបស់ព្រហ្មផង ... ។ ហើយកាលព្រះថេរៈ
សម្តែងធម៌ ព្រហ្មទាំងឡាយលើកទោសថា អស់កាលយូរហើយ ពួកខ្ញុំបាន
ឃើញព្រះបរមសាស្តា យាងមកកាន់ព្រហ្មលោក តែភិក្ខុនេះ រារាំងព្រះ
សាស្តា ប្រុងប្រៀបសម្តែងធម្មកថាខ្លះឯង ។

ព្រះសាស្តាទ្រង់ជ្រាបថា ពួកព្រហ្មទាំងនោះមិនពេញចិត្ត ទើបត្រាស់
នឹងអភិក្ខុភិក្ខុដូច្នេះថា ម្ចាស់ព្រាហ្មណ៍ ព្រហ្ម ព្រហ្មបរិស័ទ និងព្រហ្ម-
បារិសជ្ជា នាំគ្នាពោលទោសរបស់អ្នក បើដូច្នោះ ចូរអ្នកធ្វើឲ្យព្រហ្មទាំងនោះ
សង្វេគពន់ប្រមាណចុះ ។ ព្រះថេរៈទទួលព្រះពុទ្ធតម្រាស់ហើយ ធ្វើបូជិច្ឆ័ន
ប្រការ កាលញ៉ាំងលោកធាតុ ១០០០ ឲ្យឮច្បាស់ដោយសំឡេង ទើប
ពោល ២ គាថាថា អារត្តេ និក្ខមេ ប្រែថា ចូរផ្តើមចុះ ចូរព្យាយាមចុះ
អ្នកទាំងឡាយ ដូច្នេះជាដើម ។

សួរថា ព្រះថេរៈធ្វើដូចម្តេច ទើបឲ្យលោកធាតុទាំង ១០០០ ជ្រាប
ច្បាស់បាន ឆ្លើយថា ព្រះថេរៈចូលនិលកសិណហើយ ផ្សាយនីតិអន្ធការ
ទៅគ្រប់ទិសទាំងពួង បន្ទាប់អំពីនោះ កាលសត្វទាំងឡាយកើតការត្រិះរិះ
ឡើងថា នេះជានីតិអន្ធការអ្វីហ្ន៎ ទើបសម្តែងពន្លឺ ។ កាលពួកសត្វទាំង
នោះគិតថា នេះពន្លឺអ្វីហ្ន៎ ទើបបង្ហាញខ្លួនឲ្យឃើញ ទើបទេវតា និងមនុស្ស
ទាំងឡាយ ក្នុងពាន់ចក្រវាលទាំងឡាយ នាំគ្នាឈរផ្គងអញ្ជូលនិមស្តារព្រះ
ថេរៈនោះឯង ។ ព្រះថេរៈអធិដ្ឋានថា ចូរមហាជនបានឮសំឡេងរបស់អញ
ដែលសម្តែងធម៌ ដូច្នេះហើយ បានពោលគាថាទាំងនេះ ទេវតា និងមនុស្ស

ទាំងឡាយ បានឮសំឡេងរបស់ព្រះថេរៈ ដូចអង្គុយសម្តែងធម៌ក្នុងកណ្តាល
បរិស័ទដែលដល់ព្រមហើយ សូម្បីអត្តក៏ប្រាកដច្បាស់ដល់ទេវតា និង
មនុស្សទាំងនោះ ។

គ្រានោះឯង ព្រះមានព្រះភាគ បានយាងត្រឡប់មកកាន់អរុណាវតីនគរ
មួយអន្លើដោយព្រះថេរៈ ទ្រង់យាងបិណ្ឌបាត ទ្រង់ត្រឡប់អំពីបិណ្ឌបាត ខាង
ក្រោយភក្ត្រហើយ ត្រាស់សួរភិក្ខុសង្ឃថា ម្ចាស់ភិក្ខុទាំងឡាយ អ្នកទាំងឡាយ
បានឮទេនូវសំឡេងរបស់អភិក្ខុភិក្ខុ ដែលឈរពោលគាថាលើព្រហ្មលោក ភិក្ខុ
ទាំងនោះទទួលថា បានឮ ព្រះអង្គ ។ កាលប្រកាសសេចក្តីដែលខ្លួនបានឮ
ទើបបានលើកយកទាំង ២ គាថាមកជាកស្តុតាង ។ ព្រះសាស្តាទ្រង់ប្រទាន
សាធុការថា សាធុ សាធុ ហើយផ្ដើមសម្តែងព្រះធម្មទេសនា ព្រះសូត្រនេះ
ដែលព្រះមានព្រះភាគសិខិត្រាស់ក្នុងកប្បទី ៣១ រាប់អំពីកទ្ទកប្បនេះថយ
ក្រោយទៅ ដោយប្រការដូចពណ៌នាមកនេះ ។

ចំណែកព្រះមានព្រះភាគនៃយើងទាំងឡាយ ទ្រង់សម្រេចព្រះសព្វញ្ញុ-
តញ្ញាណហើយ ទ្រង់ប្រកាសព្រះធម្មចក្រដ៏បវរ ចូលទៅអាស្រ័យព្រះនគរ
សាវត្ថី ហើយនៅប្រថាប់ក្នុងវត្តជេតពនមហាវិហារ ក្នុងខែជេស្ឋ បានត្រាស់
ហៅភិក្ខុទាំងឡាយមក ហើយទ្រង់ផ្ដើមសម្តែងព្រះសូត្រ ឈ្មោះថា អរុណាវតី
នេះ ។ ព្រះអានន្ទឈរធ្វើការបក់ដូតនោះឯង រៀនព្រះសូត្រទាំងអស់ តាំង
អំពីដើមដល់ចប់ មិនឲ្យជ្រុះធ្លាក់សូម្បីតែ ១ ព្យញ្ជនៈ ក្នុងថ្ងៃស្អែកឡើង
លោកត្រឡប់អំពីបិណ្ឌបាត សម្តែងវត្តចំពោះព្រះទេសពលហើយ ត្រឡប់ទៅ

កាន់ទីសម្រាកពេលថ្ងៃរបស់ខ្លួន កាលសន្និវិហារិក និងអន្តេវាសិកទាំងឡាយ
 សម្តែងវត្តហើយ ចៀសចេញទៅ អង្គុយពិចារណាដល់អរុណវតីសូត្រ
 ដែលព្រះមានព្រះភាគត្រាស់ហើយក្នុងថ្ងៃម្សិលមិញ ។ កាលនោះ ព្រះសូត្រ
 ទាំងអស់ បានប្រាកដជាក់ច្បាស់ដល់ព្រះអានន្ទ ។

ព្រះអានន្ទត្រូវគិតថា អគ្គសាវ័ករបស់ព្រះមានព្រះភាគ ព្រះនាមសិវី
 ឈរលើព្រហ្មលោក បញ្ចេញរស្មីចេញអំពីសរីរៈ កម្ចាត់ឆន្ទីតអន្ធការក្នុង
 ចក្រវាល ១០០០ ហើយសម្តែងធម្មកថា ឲ្យទេវតា និងមនុស្សបានឮសំឡេង
 របស់ខ្លួន ពាក្យដូចពោលមកនេះ ព្រះបរមសាស្តាត្រាស់ហើយ កាលអំពី
 ម្សិលមិញ វិស័យរបស់សាវ័កមានអានុភាពបែបនេះ ឯព្រះសម្មាសម្ពុទ្ធទ្រង់
 បំពេញបារមី ១០ ហើយសម្រេចព្រះសព្វញ្ញតញ្ញាណ និងបន្ទីព្រះសួរសៀង
 បានឆ្ងាយប៉ុណ្ណាហ្ន៎ ដើម្បីបន្ទោបង់សេចក្តីសង្ស័យ ដែលកើតហើយយ៉ាងនេះ
 រំពេចនោះឯង ទើបចូលទៅគាល់ព្រះមានព្រះភាគ ហើយទូលសួរសេចក្តី
 នោះ ។ ដើម្បីសម្តែងសេចក្តីនោះ ទើបព្រះធម្មសង្គាហកាចារ្យពោលពាក្យ
 ថា អថទោ អាយស្មា អានន្ទោ ដូច្នេះ ។ បណ្តាបទទាំងនោះ បទថា សម្មា
 សេចក្តីថា ព្រះសូត្រនេះ ខ្ញុំអានន្ទឈរចំពោះព្រះកក្កដាស្តាប់ហើយ មិនមែន
 ស្តាប់ដោយបានឮតាមគ្នាមក គឺមិនបានស្តាប់ដោយតម្កល់ទុក ព្រះអានន្ទត្រូវ
 ពោលយ៉ាងនេះ ដោយមានបំណងដូចអធិប្បាយមកនេះឯង ។

បទថា កិវតកំ បហោតិ សរេន វិញ្ញាបេតំ សេចក្តីថា ព្រះមាន
 ព្រះភាគទ្រង់កម្ចាត់ឆន្ទីតអន្ធការដោយព្រះរស្មី ដែលបញ្ចេញចេញអំពីព្រះ

វរកាយ ហើយបន្តិសំឡេងទៅបានឆ្ងាយប៉ុណ្ណា ។

ព្រះមានព្រះភាគ ត្រាស់ពាក្យនេះថា សាវកោ សោ អានន្ទ អប្បមេយ្យា តថាគតា ដោយមានព្រះពុទ្ធបំណងដូច្នេះថា ម្ចាស់អានន្ទ អ្នកពោលអ្វីយ៉ាងនេះ សាវកតាំងនៅក្នុងញាណចំពោះ ចំណែកព្រះតថាគត ទ្រង់បំពេញបារមី ១០ ហើយទ្រង់សម្រេចព្រះសព្វញ្ញតញ្ញាណ មានព្រះ ញាណប្រមាណមិនបាន ។ ភិក្ខុនោះ ពោលអ្វីយ៉ាងនេះ ដូចយកចុងក្រចក ភ្លឺរំលឹកឡើងមកប្រៀបជាមួយចូលក្នុងផ្ទៃមហាប្រិច័តិ ព្រោះវិស័យនៃសាវក ទាំងឡាយក៏ជាចំណែកមួយ របស់ព្រះពុទ្ធទាំងឡាយក៏ជាចំណែកមួយ ធម៌ ជាគោចរនៃសាវកទាំងឡាយក៏ជាចំណែកមួយ របស់ព្រះពុទ្ធទាំងឡាយក៏ជា ចំណែកមួយ កម្លាំងរបស់ព្រះសាវកទាំងឡាយក៏ជាចំណែកមួយ របស់ព្រះ ពុទ្ធទាំងឡាយក៏ជាចំណែកមួយ ។ ព្រះមានព្រះភាគ កាលត្រាស់ភាពដែល ព្រះពុទ្ធទាំងឡាយមានអានុភាពមិនមានប្រមាណ ដោយមានព្រះពុទ្ធបំណង ដូចពណ៌នាមកនេះ ហើយទ្រង់តុណ្ហិភាព ។ សូម្បីព្រះថេរៈក៏ទូលសួរជា លើកទី ២ ។ ព្រះបរមសាស្តាកាលទ្រង់សម្តែងថា អានន្ទ អ្នកពោលអ្វីយ៉ាង នេះ ប្រៀបដូចយកប្រហោងនៃដើមត្នោតទៅប្រៀបនឹងអាកាស ដែលធំល្វឹង ល្វើយមិនមានទីបំផុត និងដូចយកសត្វត្រចៀកកម្ម ទៅប្រៀបធៀបនឹងស្តេច គ្រុឌ ដែលហើរបានមួយថ្ងៃ ១៥០ យោជន៍ និងដូចយកទឹកក្នុងប្រមោយជីវី ទៅប្រៀបធៀបនឹងទឹកក្នុងមហាគង្គា ដូចគ្នានឹងយកទឹកក្នុងរណ្តៅទំហំ ៨ ហត្ថ ទៅប្រៀបធៀបនឹងស្រះទាំង ៧ ដូចគ្នានឹងយកមនុស្សដែលមានទ្រព្យត្រឹមតែ

អង្គរប្រមាណមួយនាឡិ ទៅប្រៀបធៀបនឹងស្តេចចក្រពត្តិ និងដូចបិសាច
 ប្រឡាក់ជួលីទៅ ប្រៀបធៀបនឹងសក្កទេវរាជ និងដូចយកពន្លឺនៃអំពិល
 អំពែក ទៅប្រៀបធៀបនឹងពន្លឺនៃព្រះអាទិត្យ ដូច្នេះហើយ ត្រាស់នូវភាពដែល
 ព្រះពុទ្ធទាំងឡាយ មានអានុភាពប្រមាណមិនបានជាលើកទី ២ ហើយទ្រង់
 តុណ្ហីភាព ។ លំដាប់នោះ ព្រះថេរៈគិតថា ព្រះសាស្តាដែលអញទូលសួរ
 ហើយ មិនបានត្រាស់ឆ្លើយឡើយ អញទូលសួរអស់ ៣ ដង ហើយនឹងឲ្យ
 ព្រះសាស្តាបន្តិពុទ្ធសីហនាទ ដូច្នេះ ទើបទូលជាលើកទី ៣ ដើម្បីសម្តែង
 ដល់ការទូលសូមជាលើកទី ៣ នោះ ទើបលោកពោលពាក្យជាដើមថា
តតិយម្បិ ទោ ។

លំដាប់នោះ ព្រះមានព្រះភាគ ដើម្បីទ្រង់ឆ្លើយបញ្ជារបស់ព្រះអានន្ទ
 ទើបត្រាស់ពាក្យជាដើមថា **សុតា តេ អានន្ទ** ដូច្នេះ ព្រះថេរៈគិតថា ព្រះ
 បរមសាស្តា ត្រាស់ពាក្យមានប្រមាណប៉ុណ្ណោះ ប៉ុណ្ណោះ ដល់ខ្ញុំថា អានន្ទ
 លោកធាតុ ១០០០ តិចតួចណាស់ អ្នកបានស្តាប់ហើយ មិនមែនឬ ហើយ
 ទ្រង់តុណ្ហីភាព តទៅនេះ ព្រះពុទ្ធទ្រង់បន្តិពុទ្ធសីហនាទ ដូច្នេះ ។ កាលទូល
 សូមព្រះបរមសាស្តា ទើបបានក្រាបទូលពាក្យជាដើមថា **ឯតស្ស ភគវា**
កាលោ ដូច្នេះ ។

ឯព្រះមានព្រះភាគ ត្រាស់ពាក្យជាដើមថា **តេនហានន្ទ** ដូច្នេះ ដើម្បី
 ត្រាស់កថាយ៉ាងពិស្តារដល់ព្រះអានន្ទ ។ បណ្តាបទទាំងនោះ បទថា **យាវតា**
សេចក្តីថា អស់ទីមានប្រមាណប៉ុណ្ណា ។ ព្រះចន្ទផង ព្រះអាទិត្យផង ឈ្មោះ

ថា ចន្ទិមសុរិយា ។ បទថា បរិហារន្តិ ប្រែថា គោចរទៅ ។ បទថា ទិសា កន្តិ បានដល់ បញ្ចេញពន្លឺទៅគ្រប់ទិស ។ បទថា វិរោចនា ប្រែថា រុងរឿង ។ ដោយពាក្យមានប្រមាណប៉ុណ្ណោះ ឈ្មោះថា ទ្រង់សម្តែងចក្រវាល ដោយកំណត់មួយចក្រវាល ។ ឥឡូវនេះ កាលទ្រង់សម្តែងចក្រវាល ១០០០ គុណនឹង ១០០០ ទើបត្រាស់ថា តាវ សហស្សា លោកោ ដូច្នេះ ។ បទថា តស្មី សហស្សធា លោកោ សេចក្តីថា ក្នុងពាន់នៃចក្រវាលនោះ ។ បទថា សហស្សំ បាតុម្មហារាជិកានំ បានដល់ ទេវលោកបាតុម្មហារាជិកា ១០០០ ព្រោះហេតុក្នុងចក្រវាល មានមហារាជជាប្រចាំ មួយចក្រវាល ៤ មួយ ចក្រវាល ៤ ដូច្នេះ ទើបត្រាស់ថា ចត្តារិ មហារាជសហ្សានិ ដូច្នេះ ។ ក្នុងគ្រប់ៗ បទ គប្បីជាបអត្ថដោយឧបាយនេះ ។ បទថា ធួន្ទនិកា ប្រែថា លោកធាតុខ្នាតតូច ។ នេះជាវិស័យរបស់សាវ័កទាំងឡាយ សួរថា ព្រោះ ហេតុអ្វី ទើបព្រះមានព្រះភាគ ទ្រង់នាំលោកធាតុខ្នាតតូចនេះមកសម្តែង ។ ឆ្លើយថា ដើម្បីទ្រង់សម្តែងដល់ការកំណត់លោកធាតុខ្នាតកណ្តាល ។ បទថា យាវតា ប្រែថា មានប្រមាណប៉ុណ្ណា ។ បទថា តាវ សហស្សធា សេចក្តីថា ដោយចំណែកត្រឹម ១០០០ នោះ ។

ដោយបទថា ទ្វិសហស្សំ មជ្ឈិមិកា លោកធាតុ នេះ ទ្រង់សម្តែងថា លោកធាតុនេះមានចំនួន ២០០០ មានចក្រវាលមួយសែនជាប្រមាណ ដោយ ១០០០ ដោយមួយពាន់ចំណែកគុណនឹងចក្រវាល ១០០០ ឈ្មោះថា លោក- ធាតុខ្នាតកណ្តាល មិនមែនវិស័យរបស់សាវ័កទាំងឡាយ ជាវិស័យរបស់ព្រះ

ពុទ្ធប៉ុណ្ណោះ ។ ព្រោះថា ក្នុងទីមានប្រមាណប៉ុណ្ណោះ ព្រះគម្ភាគតទាំងឡាយ ទ្រង់អាចបញ្ចេញព្រះរស្មីអំពីពុទ្ធសរីរៈ កម្ចាត់នូវងងឹតអន្ធការ ហើយឲ្យ មនុស្ស និងទេវតាទាំងឡាយបានឮនូវព្រះសូរសៀង ។ ឈ្មោះថា ជាតិក្ខត្ត របស់ព្រះពុទ្ធទាំងឡាយ ទ្រង់សម្តែងហើយ ដោយពាក្យមានប្រមាណ ប៉ុណ្ណោះ ។ អធិប្បាយថា ក្នុងភពបូជក្រោយរបស់ព្រះពោធិសត្វទាំងឡាយ ក្នុងថ្ងៃដែលទ្រង់ចុះចាកទេវលោក បដិសន្ធិក្នុងគព្ពាទេវរបស់ព្រះពុទ្ធមាតា ១ ក្នុងថ្ងៃប្រសូតចាកព្រះគភ៌ ១ ក្នុងថ្ងៃចេញបួស ១ ក្នុងថ្ងៃត្រាស់ដឹង ១ ក្នុងថ្ងៃ ទ្រង់សម្តែងធម្មចក្រ ១ ក្នុងថ្ងៃទ្រង់ដាក់អាយុសង្ខារ ១ និងក្នុងថ្ងៃបរិនិព្វាន ១ ស្ថានទីមានប្រមាណប៉ុណ្ណោះ គឺលោកធាតុខ្នាតកណ្តាលតែងញាប់ញ័រ ។

បទថា តិសហស្ស័ មហាសហស្ស័ សេចក្តីថា ឈ្មោះថា តិសហស្ស័ ព្រោះតាំងអំពីចំនួន ១០០០ យក ១០០០ គុណនឹង ៣ ដង ។ លោកធាតុ ដែលគុណដោយច្រើនពាន់ ព្រោះតាំង ១០០០ យក ១០០០ គុណ តាំង លោកធាតុខ្នាតកណ្តាល យក ១០០០ គុណ ព្រោះដូច្នោះ ទើបឈ្មោះថា មហាសហស្ស័ ។ ដោយពាក្យមានប្រមាណប៉ុណ្ណោះ ឈ្មោះថា ទ្រង់សម្តែង លោក មានសែនកោដិចក្រវាលជាប្រមាណ ។ ព្រះមានព្រះភាគ កាលមាន ពុទ្ធបំណង ទ្រង់បញ្ចេញព្រះរស្មីចេញអំពីព្រះពុទ្ធសរីរៈ កម្ចាត់ងងឹតអន្ធការ ឲ្យទេវតា និងមនុស្សទាំងឡាយបានឮសំឡេង ក្នុងស្ថានទីប៉ុណ្ណោះ ។ ឯព្រះ គណកបុត្តតិស្សត្ថេរពោលយ៉ាងនេះថា តិសហស្ស័លោកធាតុ និង មហា- សហស្ស័លោកធាតុ មានប្រមាណយ៉ាងនេះ ព្រោះប្រមាណនេះ ជាទីតាំង

នៃការបរិហារដោយវាចា ជាមូលនៃការស្វាធារ្យរបស់អាចារ្យទាំងឡាយ
 តែស្ថានទីដែលឈ្មោះថា វិសហស្សី លោកធាតុ និង មហាសហស្សី
 លោកធាតុ មានប្រមាណមួយលានកោដិចក្រវាល ។ ដោយពាក្យមាន
 ប្រមាណប៉ុណ្ណោះ ឈ្មោះថា ព្រះមានព្រះភាគទ្រង់សម្តែងខេត្តដែលឈ្មោះថា
 អាណាខេត្តហើយ ព្រោះក្នុងវាំងនននេះ អាណា គឺអំណាចរបស់អាជានា-
 ជិយបរិត្ត ឥសិគិលបរិត្ត ធជគ្គបរិត្ត ពោជ្ឈង្គបរិត្ត ខន្ធបរិត្ត មោរបរិត្ត
 មេត្តាបរិត្ត និងរតនបរិត្ត តែងផ្សាយទៅដល់ ។

បទថា យាវតា វា បន អាកាឡេយ្យ សេចក្តីថា ទ្រង់ប្រាថ្នាទី
 មានប្រមាណប៉ុនណា ដោយពាក្យនេះ ទ្រង់សម្តែងដល់វិសយកេត្ត ព្រោះ
 តាមធម្មតាវិសយកេត្តរបស់ព្រះពុទ្ធទាំងឡាយ មិនមានកំណត់ប្រមាណ ។
 ក្នុងសេចក្តីនេះ វិសយកេត្តរបស់ព្រះពុទ្ធទាំងឡាយ មិនមានកំណត់ប្រមាណ
 នោះឯង បុរាណាចារ្យទាំងឡាយ នាំឧបមាមកអានដូចតទៅនេះ បើមាន
 បុគ្គលណាម្នាក់ យកគ្រាប់ស្ពៃទៅគរឲ្យពេញសែនកោដិចក្រវាល ទល់គ្នា
 នឹងព្រហ្មលោក ដាក់គ្រាប់ស្ពៃទៅក្នុងចក្រវាល មួយចក្រវាល ១ គ្រាប់
 ក្នុងទិសបូព៌សោត គ្រាប់ស្ពៃទាំងអស់នោះ គប្បីដល់នូវការអស់ទៅមុន តែ
 ចក្រវាលក្នុងទិសបូព៌ មិនទាន់អស់ទៅឡើយ ក្នុងចក្រវាលទិសទក្សិណ
 ជាដើម ក៏មានន័យដូចគ្នា ។

ក្នុងវិសយកេត្តនោះ ឈ្មោះថា វត្ថុដែលមិនជាវិស័យរបស់ព្រះពុទ្ធ
 ទាំងឡាយ មិនមានឡើយ ។ កាលព្រះមានព្រះភាគត្រាស់យ៉ាងនេះហើយ

ព្រះថេរៈគិតថា ព្រះសាស្តាត្រាស់យ៉ាងនេះថា ម្ចាស់អានន្ទ កាលតថាគត
 ប្រាថ្នា គប្បីញ៉ាំងលោកធាតុឈ្មោះតិសហស្សី និងមហាសហស្សី ឲ្យបានឮ
 សំឡេងតាមដែលតថាគតប្រាថ្នា ដូច្នេះ ឯលោកធាតុមិនស្មើគ្នា ចក្រវាល
 មិនមានទីបំផុត ព្រះអាទិត្យរះឡើង ១ ថ្ងៃត្រង់ ១ លិចចុះ ១ បឋមយាម
 មានក្នុងទី ១ មជ្ឈិមយាមមានក្នុងទី ១ បច្ឆិមយាមក៏មានក្នុងទី ១ ។ សត្វទាំង-
 ឡាយខូល់ខ្វាយក្នុងការងារ ដាក់ចិត្តក្នុងការលេង ស្វែងរកអាហារ ព្រោះ
 ដូច្នេះ សត្វទាំងឡាយ រមែងរាយមាយ និងប្រមាទ ដោយហេតុនោះៗ
 យ៉ាងនេះ ព្រះបរមសាស្តានឹងញ៉ាំងសត្វទាំងឡាយនោះ ឲ្យបានឮព្រះសូរ-
 សៀងបានដូចម្តេចហ្ន៎ ដូច្នេះ ។ ព្រះអានន្ទត្រូវ កាលគិតយ៉ាងនេះហើយ
 កាលនឹងទូលសួរព្រះតថាគត ដើម្បីបន្ទោបង់សេចក្តីសង្ស័យ ទើបក្រាប
 ទូលពាក្យជាដើមថា យថាភក្តិ បទ ដូច្នេះ ។

លំដាប់នោះ ព្រះបរមសាស្តាកាលទ្រង់ព្យាករដល់ព្រះអានន្ទត្រូវ ទើប
 ត្រាស់ពាក្យជាដើមថា **ឥធានន្ទ តថាគតោ** ដូច្នេះ ។ បណ្តាបទទាំងនោះ
 បទថា **ឱកាសេន ជរេយ្យ** សេចក្តីថា ផ្សាយទៅដោយរស្មីនៃព្រះសរីរៈ ។
 សួរថា ឱកាសនោះកាលផ្សាយទៅ គប្បីធ្វើអាការយ៉ាងណា ។ ឆ្លើយថា ទី
 ណាមានព្រះអាទិត្យប្រាកដ ទីនោះទ្រង់ក៏ធ្វើឲ្យព្រះអាទិត្យលិចដោយអានុភាព
 របស់ព្រះអង្គ តែទីណាព្រះអាទិត្យមិនប្រាកដ ទីនោះ ទ្រង់ធ្វើឲ្យព្រះអាទិត្យ
 ប្រាកដ ឃើញ ស្ថិតនៅត្រង់កណ្តាលអាកាស បន្ទាប់អំពីនោះ ក្នុងទីណា
 ព្រះអាទិត្យប្រាកដ ក្នុងទីនោះ មនុស្សទាំងឡាយ ក៏គប្បីកើតការវិតក្តថា ព្រះ

អាទិត្យប្រាកដមិនយូរនេះឯង តែព្រះអាទិត្យនោះ ក៏លិចទៅអម្បាញ់មិញ
 នេះឯង នេះប្រហែលជាការបណ្តាលរបស់នាគ របស់ក្អួត របស់យក្ខ ឬ
 របស់ទេវតាអង្គណាមួយ ក្នុងទីណា ព្រះអាទិត្យមិនប្រាកដ ក្នុងទីនោះ
 មនុស្សទាំងឡាយ នឹងកើតបរិវិតក្តីថា ព្រះអាទិត្យទើបតែលិចអម្បាញ់មិញ
 នេះឯង ព្រះអាទិត្យមួយនេះរះឡើងភ្លាមទៀត នេះប្រហែលជាការបណ្តាល
 របស់នាគ ក្អួត យក្ខ និងរបស់ទេវតាអង្គណាមួយ ឬយ៉ាងណាហ្ន៎ បន្ទាប់
 អំពីនោះ កាលមនុស្សទាំងឡាយពិចារណាដល់ពន្លឺ និងការងឺត ហើយនាំ
 គ្នាស្វែងរកហេតុផល ដោយគិតថា នេះមានអ្វីជាបច្ច័យហ្ន៎ ព្រះបរមសាស្តា
 ទ្រង់ចូលនិលកសិណ ផ្សាយងឺតឲ្យក្រាស់ទៅ ។

សួរថា ព្រោះហេតុអ្វី ។ ព្រោះទ្រង់ផ្សាយទៅ ដើម្បីសត្វទាំងឡាយ
 ដែលខ្វល់ខ្វាយប្រកបការងារជាដើមនោះ កើតនូវការតក់ស្លុត ។ លំដាប់នោះ
 ព្រះបរមសាស្តាទ្រង់ជ្រាបថា សត្វទាំងនោះដល់នូវការតក់ស្លុតហើយ ទ្រង់ក៏
 ចូលឱកាសកសិណសមាបត្តិ ទ្រង់បញ្ចេញព្រះពុទ្ធរស្មីជាពណ៌ស ទ្រង់បណ្តាល
 ឲ្យទីគ្រប់អន្លើ មានពន្លឺតែមួយ ដោយការបញ្ចេញព្រះរស្មីតែម្យ៉ាងប៉ុណ្ណោះ
 ដូចវេលាដែលព្រះចន្ទ និងព្រះអាទិត្យរះឡើងព្រមគ្នា ១០០០ ដួង ហើយ
 ទ្រង់បញ្ចេញឱកាសនោះ ដោយចំណែកនៃព្រះវរកាយ មានប្រមាណប៉ុន
 គ្រាប់ល្ង ។ បើបុគ្គលណាបណ្តាលផែនដីទូទាំងចក្រវាល ឲ្យជាចន្លៀង
 បណ្តាលទឹកក្នុងមហាសមុទ្រ ឲ្យជាប្រេង បណ្តាលភ្នំសិរីនេរុឲ្យជាប្រឆេះ ដុត
 លើភ្នំសិរីនេរុដទៃបាន បុគ្គលនោះ អាចធ្វើឲ្យភ្នំក្នុងចក្រវាលមួយប៉ុណ្ណោះ មិន

អាចធ្វើទីប្រមាណត្រឹមមួយធ្លាប់ លើសអំពីនោះឲ្យភ្លឺបានឡើយ ។ ឯព្រះ
 តថាគតទ្រង់បញ្ចេញព្រះឱកាស ដោយប្រទេសនៃព្រះសរីរៈប្រមាណប៉ុន
 គ្រាប់ល្ង គប្បីធ្វើឲ្យលោកធាតុតិសហស្សី និងមហាសហស្សី ឬក្រែលែង
 ជាងនោះ ឲ្យមានពន្លឺដូចគ្នាបាន ព្រោះថា គុណរបស់ព្រះពុទ្ធមានច្រើនយ៉ាង
 នេះ ដូច្នេះ ។

បទថា តំ អាណោកំ សញ្ញានេយ្យំ សេចក្តីថា មនុស្សទាំងឡាយ
 ឃើញពន្លឺនោះហើយ គិតថា ព្រះអាទិត្យរះឡើងហើយ នឹងតដ៏ក្រាស់ក៏បាត់
 ទៅ ព្រោះបុគ្គលណា ឥឡូវនេះ បុគ្គលនោះ ឈរណ្តាលឲ្យកើតពន្លឺឡើង
 ហើយ ឱ ! អស្ចារ្យពិត អច្ឆរិយបុរស ដូច្នេះហើយ ឈរផ្តងអញ្ចូលី ។
 បទថា សទ្ធមនុស្សវេយ្យ សេចក្តីថា ព្រះតថាគតញ៉ាំងទេវតា និងមនុស្ស
 ទាំងឡាយឲ្យដាក់ចិត្តស្តាប់សំឡេងព្រះធម្មកថា ។ ពិតហើយ បុគ្គលណា
 បណ្តាលចក្រវាលមួយឲ្យជាស្តារ បណ្តាលមហាប្រិចពីឲ្យជាស្បែកពាស
 បណ្តាលភ្នំព្រះសិនេរុឲ្យជាអន្ទូង ហើយទុកលើភ្នំសិនេរុមួយដង ហើយវាយ
 បុគ្គលនោះ នឹងឲ្យមនុស្សទាំងឡាយបានឮសំឡេងនោះ តែក្នុងចក្រវាលមួយ
 ប៉ុណ្ណោះ មិនអាចឲ្យសំឡេងនោះ ហួសទៅខាងមុខ សូម្បីត្រឹមមួយធ្លាប់
 បានឡើយ ។ ចំណែកព្រះតថាគត ប្រថាប់គង់លើបល្ល័ង្ក ឬតាំង ទ្រង់ញ៉ាំង
 លោកធាតុតិសហស្សី និងមហាសហស្សី ឬក្រែលែងជាងនោះ ឲ្យបានឮ
 ព្រះសូរសៀងបាន ព្រះតថាគតទ្រង់មានអានុភាពច្រើនយ៉ាងនេះ ។ ព្រោះ
 ដូច្នេះ ទើបព្រះមានព្រះភាគសម្តែងវិសយកេត្តនោះឯង ដោយទីមាន

ប្រមាណប៉ុណ្ណោះ ដោយប្រការដូចពោលមកនេះ ។

ព្រោះបានស្តាប់ពុទ្ធសីហនាទនេះ ព្រះថេរៈបានកើតបីតិមានកម្លាំងឡើង ខាងក្នុង កាលបន្តិឌនា ដោយអំណាចនៃបីតិ ទើបពោលពាក្យជាដើមថា លាភា វត មេ ជាលាភរបស់អញហ្ន៎ ដូច្នេះ បណ្តាបទទាំងនោះ បទថា យស្ស មេ សត្តា ឯវំ មហិទ្ធិកោ សេចក្តីថា ការបានព្រះសាស្តាដែល មានឫទ្ធិច្រើនយ៉ាងនេះ របស់អាត្មាអញ ដែលមានសាស្តាមានឫទ្ធិច្រើនយ៉ាង នេះ ជាលាភផង ជាប់របស់ដែលបានមកដោយល្អផង ម្យ៉ាងទៀត ព្រះអានន្ទ ពោលយ៉ាងនេះ សំដៅដល់ថា ការដែលអាត្មាអញមានឱកាសកាន់បាត្រ និងចីវររបស់ព្រះសាស្តាបែបនេះ ហើយទៅក្តី មានឱកាសគក់ប្របាច់ព្រះ បាទក្តី មានឱកាសថ្វាយទឹកលុបព្រះកក្ក្ត និងទឹកស្រង់ក្តី មានឱកាសបោស បរិវេណព្រះគន្ធកុដិក្តី មានឱកាសទូលសួរបញ្ចាតាមសង្ស័យ ដែលកើត ឡើងហើយក្តី បានស្តាប់ធម្មកថាដ៏ពិរោះក្តី ទាំងអស់នេះ ជាលាភផង ជា របស់ដែលបានមកដោយល្អផង ដូច្នេះ ។ ក្នុងព្រះសូត្រនេះ អ្នកសិក្សាគប្បី ជ្រាបភាពដែលព្រះមានព្រះភាគ ជាអ្នកមានឫទ្ធិច្រើន ព្រោះទ្រង់មានឫទ្ធិ ពោល គឺការធ្វើនីតិឲ្យក្តី ធ្វើទេវតា និងមនុស្សឲ្យបានឲ្យព្រះសូរសៀង ដ៏ច្រើន ។ ព្រះមានព្រះភាគ មានអានុភាពច្រើន ដោយឫទ្ធិទាំងនោះឯង ផ្សាយទៅរឿយៗ ។

បទថា ឧទាយិ បានដល់ លោឡុទាយិភ្នែក ។ បានឮថា ព្រះ លោឡុទាយិ ចង់ព្យាបាទក្នុងព្រះថេរៈដោយការប្រាថ្នាដែលតាំងក្នុងកាលមុន

ព្រោះដូច្នេះ ឥឡូវនេះ លុះបានឱកាស ទើបធ្វើការកាច់បំបាក់នូវសេចក្តី
 ជ្រះថ្លារបស់ព្រះថេរៈ ពោលយ៉ាងនេះ ដូចរម្មត់អណ្តាតប្រទីបដែលកំពុង
 រះ ក្នុងវេលាចប់ពុទ្ធសីហនាទនេះ ដូចយកដំបងវាយគោកកំពុងដើរទៅ និង
 ដូចផ្តាប់ថាសដែលមានអាហារពេញ ដូច្នេះ ។ បទថា ឯវំ វុត្ថេ ភគវា
 សេចក្តីថា កាលព្រះឧទាយិត្ថេរ ពោលយ៉ាងនេះហើយ ព្រះមានព្រះភាគ
 កាលទ្រង់ហាមព្រះឧទាយិត្ថេរចាកពាក្យនោះ ទើបត្រាស់ពាក្យថា មា វេហំ
 ឧទាយិ កុំពោលយ៉ាងនោះឡើយ ឧទាយិ ដូច្នេះ ។ ដូចបុរសដែលប្រាថ្នា
 ប្រយោជន៍ ឈរនៅក្នុងចំណែកម្ខាង ពោលហើយពោលទៀត ជាមួយនឹង
 បុរសដែលឈរញ័រចំប្រប់ត្រង់មាត់ជ្រោះថា ចូរមកផ្លូវនេះ ចូរមកផ្លូវនេះ
 ដូច្នេះ ។

បទថា មហារដ្ឋំ បានដល់ ចក្រពត្តិរាជសម្បត្តិ ។ សួរថា ព្រះ
 សាស្តា ទ្រង់បានធ្វើអានិសង្សដ៏ធំកន្លង នៃសេចក្តីជ្រះថ្លាដែលកើតឡើង
 ព្រោះព្រះធម្មទេសនាដល់សាវ័កមួយរូប មិនមានកំណត់មិនមែនឬ ហេតុអ្វី
 ទើបទ្រង់កំណត់អានិសង្សនៃការជ្រះថ្លា ដែលកើតឡើងដល់ព្រះអានន្ទនេះ
 ព្រោះប្រារព្ធពុទ្ធសីហនាទ ។ ឆ្លើយថា ព្រោះអរិយសាវ័ក មានអត្តភាព មាន
 ប្រមាណប៉ុណ្ណោះជាប្រមាណ ។ ព្រោះថា ព្រះសោតាបន្ន សូម្បីមានបញ្ញា
 មិនរហ័ស បានអត្តភាពក្នុងទេវតា និងមនុស្សទាំងឡាយ ៧ ដងប៉ុណ្ណោះ
 ព្រោះដូច្នេះ ព្រះមានព្រះភាគ កាលទ្រង់កំណត់គតិរបស់ព្រះអានន្ទនោះ
 ទើបបានត្រាស់យ៉ាងនេះ ។ បទថា ធិដ្ឋេវ ធម្មេ សេចក្តីថា តាំងនៅក្នុង

អត្តភាពនេះប៉ុណ្ណោះ ។ បទថា បរិ និព្វាយិស្សតិ សេចក្តីថា នឹងបរិ-
និព្វានដោយ អបច្ចយបរិនិព្វាន។

ព្រះមានព្រះភាគ ទ្រង់កាន់យកកំពូលដោយព្រះនិព្វាន ហើយទ្រង់
ញ៉ាំងសីហនាទស្សត្រនេះឲ្យចប់ ដោយប្រការដូចពណ៌នាមក ដូច្នេះឯង ។^{១៣៣}

អង្គកថាច្បង្សីសូត្រទី ១០ ចប់

អាននូវគ្គទី ៣ ចប់



សុត្តន្តបិដក សមណវគ្គទី ៤

សមណសូត្រទី ១

[៨៣] ម្នាលភិក្ខុទាំងឡាយ សមណកិច្ចរបស់សមណៈនេះ មាន ៣ យ៉ាង ។ កិច្ច ៣ យ៉ាង តើដូចម្តេច ។ គឺការសមាទាននូវអធិសីលសិក្ខា ១ ការសមាទាននូវអធិចិត្តសិក្ខា ១ ការសមាទាននូវអធិប្បញ្ញាសិក្ខា ១ ។ ម្នាលភិក្ខុទាំងឡាយ នេះឯងជាសមណកិច្ចរបស់សមណៈ ៣ យ៉ាង ។ ម្នាលភិក្ខុទាំងឡាយ ព្រោះហេតុនោះ ក្នុងសាសនានេះ អ្នកទាំងឡាយ គប្បីសិក្សាយ៉ាងនេះថា យើងនឹងមានសេចក្តីប៉ុនប៉ងឲ្យណាស់ ក្នុងការសមាទាននូវអធិសីលសិក្ខា យើងនឹងមានសេចក្តីប៉ុនប៉ងឲ្យណាស់ ក្នុងការសមាទាននូវអធិចិត្តសិក្ខា យើងនឹងមានសេចក្តីប៉ុនប៉ងឲ្យណាស់ ក្នុងការសមាទាននូវអធិប្បញ្ញាសិក្ខា ម្នាលភិក្ខុទាំងឡាយ អ្នកទាំងឡាយគប្បីសិក្សាយ៉ាងនេះចុះ ។



អដ្ឋកថា សមណវគ្គទី ៤

សមណសូត្រ

[៨៣] គប្បីជ្រាបវិនិច្ឆ័យក្នុងសមណសូត្រទី ១ នៃសមណវគ្គទី ៤ ដូចតទៅ បទថា សមណស្ស ប្រែថា ដែលជាបសសមណៈ ។ បទថា សមណករណីយានិ ប្រែថា កិច្ចដែលសមណៈគប្បីធ្វើ ។ ក្នុងបទថា អធិសីលសិក្ខាសមាធានំ ជាដើម មានអធិប្បាយថា ការកាន់យក ហៅថា សមាធានំ ការសមាទាន ការកាន់យក ការបំពេញអធិសីលសិក្ខា ឈ្មោះ ថា អធិសីលសិក្ខាសមាធានំ ។ ក្នុងបទដ៏សេស ក៏មានន័យនេះដូចគ្នា ។

ម្យ៉ាងទៀត ក្នុងទីនេះ គប្បីជ្រាបការចែកដូច្នេះថា សីល អធិសីល ចិត្ត អធិចិត្ត បញ្ញា អធិបញ្ញា ក្នុងការចែកនោះ សីល ៥ ឈ្មោះថា សីល សីល ១០ ឈ្មោះថា អធិសីល ព្រោះប្រៀបធៀបនឹងសីល ៥ នោះ បរិសុទ្ធសីល ៤ ឈ្មោះថា អធិសីល ព្រោះប្រៀបធៀបនឹងសីល ១០ នោះ ម្យ៉ាងទៀត លោកិយសីលទាំងអស់ ចាត់ជាសីល លោកុត្តរសីល ចាត់ជាអធិសីល អធិសីលនោះឯង ហៅថា សិក្ខា ព្រោះត្រូវសិក្សា ។ ឯ កាមាវចរចិត្ត ឈ្មោះថា ចិត្ត រូបាវចរចិត្ត ឈ្មោះថា អធិចិត្ត ព្រោះប្រៀប ធៀបនឹងកាមាវចរចិត្តនោះ អរូបាវចរចិត្ត ឈ្មោះថា អធិចិត្ត ព្រោះប្រៀប ធៀបនឹងរូបាវចរចិត្តនោះ ម្យ៉ាងទៀត លោកិយចិត្តទាំងអស់ ចាត់ជាចិត្ត

លោកុត្តរចិត្ត ចាត់ជាអធិចិត្ត ក្នុងបញ្ញាក៏មានន័យដូចគ្នានេះឯង ។ បទថា
 តស្មាសេចក្តីថា ព្រោះហេតុដែលកិច្ច ដែលសមណៈគប្បីធ្វើទាំង ៣ នេះ ។
 បទថា តិច្ឆា បានដល់ ក្រាស់ ។ បទថា ឆន្ទា បានដល់ ការពេញចិត្ត
 ក្នុងកុសល គឺភាពជាអ្នកត្រូវការធ្វើ ។

សិក្ខាទាំង ៣ ដែលជាលោកិយ និងលោកុត្តរ ព្រះមានព្រះភាគត្រាស់
 ក្នុងសូត្រនេះ ដោយប្រការដូចពណ៌នាមក ដូច្នេះឯង ។^{១៣៣}

អដ្ឋកថាសមណសូត្រទី ១ ចប់

សុត្តន្តបិដក

គុទ្ទកសូត្រទី ២

[៨៤] ម្នាលភិក្ខុទាំងឡាយ ប្រៀបដូចលាជាប់តាមហ្មងគោអំពី
 ក្រោយៗ ថា អញជាគោដែរ អញជាគោដែរ ។ តែសម្បុរលានោះ មិនមែន
 ដូចជាសម្បុររបស់ពួកគោទេ សម្រែកបែបលានោះ ក៏មិនដូចពួកគោទេ
 ស្នាមជើងបែបលានោះ ក៏មិនដូចពួកគោទេ ។ លានោះ ជាប់តាមហ្មងគោ
 អំពីក្រោយៗ ថា អញជាគោដែរ អញជាគោដែរ ។ ម្នាលភិក្ខុទាំងឡាយ
 ភិក្ខុពួកខ្លះ ក្នុងសាសនានេះ ជាប់តាមភិក្ខុសង្ឃអំពីក្រោយៗ ថា អាត្មាអញ
 ជាភិក្ខុដែរ អាត្មាអញជាភិក្ខុដែរ ។ តែសេចក្តីប៉ុនប៉ងបែបនោះ របស់ភិក្ខុនោះ

មិនមានក្នុងការសមាទាននូវអធិសីលសិក្ខា ដូចជាពួកភិក្ខុដទៃទេ សេចក្តីប៉ុនប៉ងបែបនោះ មិនមានក្នុងការសមាទាននូវអធិចិត្តសិក្ខា ដូចជាពួកភិក្ខុដទៃទេ សេចក្តីប៉ុនប៉ងបែបនោះ មិនមានក្នុងការសមាទាននូវអធិប្បញ្ញាសិក្ខា ដូចជាពួកភិក្ខុដទៃទេ ។ ភិក្ខុនោះ គ្រាន់តែជាប់តាមភិក្ខុសង្ឃអំពីក្រោយៗ ថា អាត្មាអញជាភិក្ខុដែរ អាត្មាអញជាភិក្ខុដែរប៉ុណ្ណោះ ក៏មានឧបមេយ្យយ៉ាងនោះដែរ ។ ម្ចាស់ភិក្ខុទាំងឡាយ ហេតុនោះ ក្នុងសាសនានេះ អ្នកទាំងឡាយគប្បីសិក្សាយ៉ាងនេះថា យើងនឹងមានសេចក្តីប៉ុនប៉ងឲ្យណាស់ ក្នុងការសមាទាននូវអធិសីលសិក្ខា យើងនឹងមានសេចក្តីប៉ុនប៉ងឲ្យណាស់ ក្នុងការសមាទាននូវអធិចិត្តសិក្ខា យើងនឹងមានសេចក្តីប៉ុនប៉ងឲ្យណាស់ ក្នុងការសមាទាននូវអធិប្បញ្ញាសិក្ខា ម្ចាស់ភិក្ខុទាំងឡាយ អ្នកទាំងឡាយគប្បីសិក្សាយ៉ាងនេះចុះ ។

អដ្ឋកថា

គទ្រកសូត្រ

[៨៤] គប្បីជ្រាបវិនិច្ឆ័យក្នុងគទ្រកសូត្រទី ២ ដូចតទៅនេះ បទថា ចិដ្ឋតោ ចិដ្ឋតោ ប្រែថា ខាងក្រោយៗ ។ បទថា អហម្យិ អម្ហា អមហម្យិ អម្ហា សេចក្តីថា មេតោស្រែកថា អហម្យិ អម្ហា លាក៏ស្រែកថា អហម្យិ តាវិ ដូច្នោះ ។ បទថា សេយ្យថាចិ គុន្នំ សេចក្តីថា របស់មេតាទាំងឡាយ

យ៉ាងណា ពិតហើយ គោតាំងឡាយមានពណ៌ ខ្មៅខ្លះ មានពណ៌ក្រហមខ្លះ
 មានពណ៌សជាដើមខ្លះ តែលាមិនមានពណ៌ដូច្នោះ ពណ៌យ៉ាងណា សំឡេង
 ក្តី ស្នាមជើងក្តី ក៏ដូចគ្នាដូច្នោះឯង ។

បទដ៏សេស មានអត្ថន័យយល់ទាំងអស់ហើយ ក្នុងសូត្រនេះ ព្រះ
 មានព្រះភាគក៏ត្រាស់សិក្ខា ៣ លាយឡំគ្នានោះឯង ។^{១៣៣}

អដ្ឋកថា ឧទ្ទេសសូត្រទី ២ ចប់

សុត្តន្តបិដក

ខេត្តសូត្រទី ៣

[៨៥] ម្នាលភិក្ខុទាំងឡាយ កិច្ចដែលត្រូវធ្វើមុនរបស់គហបតីអ្នកភ្នំ
 នេះមាន ៣ យ៉ាង ។ កិច្ច ៣ យ៉ាង តើដូចម្តេច ។ ម្នាលភិក្ខុទាំងឡាយ
 គហបតីអ្នកភ្នំក្នុងលោកនេះ មុនដំបូងត្រូវរករាស់ស្រែឲ្យល្អ លុះរករាស់ស្រែ
 ឲ្យល្អដំបូងហើយ ក៏សាបព្រោះពូជតាមកាលដ៏គួរ លុះសាបព្រោះពូជ ក្នុង
 កាលដ៏គួរហើយ ក៏បញ្ចូលទឹកខ្លះ បញ្ចេញទឹកខ្លះ តាមសម័យដ៏គួរ ។ ម្នាល
 ភិក្ខុទាំងឡាយ នេះឯងជាកិច្ចដែលត្រូវធ្វើមុនរបស់គហបតីអ្នកភ្នំ ៣ យ៉ាង ។
 ម្នាលភិក្ខុទាំងឡាយ បុព្វកិច្ចរបស់ភិក្ខុនេះ ក៏មាន ៣ យ៉ាងដូច្នោះដែរ ។ កិច្ច
 ៣ យ៉ាង តើដូចម្តេច ។ គឺការសមាទាននូវអធិសីលសិក្ខា ១ ការសមាទាន

នូវអធិចិត្តសិក្ខា ១ ការសមាទាននូវអធិប្បញ្ញាសិក្ខា ១ ។ ម្នាលភិក្ខុទាំងឡាយ នេះឯងជាបុព្វកិច្ច ៣ យ៉ាងរបស់ភិក្ខុ ។ ម្នាលភិក្ខុទាំងឡាយ ហេតុនោះ ក្នុង សាសនានេះ អ្នកទាំងឡាយ គប្បីសិក្សាយ៉ាងនេះថា យើងនឹងមានសេចក្តី ប៉ិនប៉ងឲ្យណាស់ ក្នុងការសមាទាននូវអធិសីលសិក្ខា យើងនឹងមានសេចក្តី ប៉ិនប៉ងឲ្យណាស់ ក្នុងការសមាទាននូវអធិចិត្តសិក្ខា យើងនឹងមានសេចក្តីប៉ិន ប៉ងឲ្យណាស់ ក្នុងការសមាទាននូវអធិប្បញ្ញាសិក្ខា ម្នាលភិក្ខុទាំងឡាយ អ្នក ទាំងឡាយ គប្បីសិក្សាយ៉ាងនេះចុះ ។

អដ្ឋកថា

ខេត្តសូត្រ

[៨៥] គប្បីជ្រាបវិនិច្ឆ័យក្នុងខេត្តសូត្រទី ៣ ដូចតទៅនេះ បទថា បដិកក្ខេវ ប្រែថា មុននោះឯង ។ បទថា សុកដ្ឋំ ករោតិ សេចក្តីថា អ្នក ស្រែធ្វើស្រែឲ្យជាការក្អករហើយដោយនង្គ័ល ។ បទថា សុមតិកតំ សេចក្តី ថា ធ្វើស្រែឲ្យមានផ្ទៃដីរៀបរយ គឺរាបស្មើ ។ បទថា កាលេន បានដល់ តាមកាលដែលគួរព្រោះ ។ បទដ៏សេសសងាយយល់ទាំងអស់ហើយ ក្នុង សូត្រនេះ ព្រះមានព្រះភាគក៏ត្រាស់សិក្ខា ៣ លាយឡំគ្នានោះឯង ។^{១២៣}

អដ្ឋកថាខេត្តសូត្រទី ៣ ចប់

សុត្តន្តបិដក

វជ្ជបុត្តសូត្រទី ៤

[៨៦] សម្មយម្ហយ ព្រះដ៏មានព្រះភាគ ទ្រង់គង់នៅក្នុងក្នុងគារសាលា នាព្រៃមហាវន ជិតក្រុងវេសាលី ។ គ្រានោះ វជ្ជបុត្តកកិក្ខម្ហយរូប ចូលទៅ គាល់ព្រះដ៏មានព្រះភាគ លុះចូលទៅដល់ហើយ ក៏ក្រាបថ្វាយបង្គំព្រះដ៏មាន ព្រះភាគ ហើយអង្គុយក្នុងទីសមគួរ ។ លុះវជ្ជបុត្តកកិក្ខនោះ អង្គុយក្នុងទី សមគួរហើយ ក៏ក្រាបបង្គំទូលព្រះមានព្រះភាគ ដូច្នេះថា បពិត្រព្រះអង្គដ៏ ចម្រើន សិក្ខាបទ ១៥០ ដែលសម្រេចហើយនេះ មកកាន់ឧទេសរាល់កន្លះខែ បពិត្រព្រះអង្គដ៏ចម្រើន ខ្ញុំព្រះអង្គមិនអាចនឹងសិក្សា ក្នុងសិក្ខាបទទាំងនេះ បានទេ ។ ម្នាលភិក្ខុ ចុះអ្នកអាចសិក្សាក្នុងសិក្ខា ៣ គឺអធិសីលសិក្ខា ១ អធិចិត្តសិក្ខា ១ អធិប្បញ្ញាសិក្ខា ១ បានឬទេ ។ បពិត្រព្រះអង្គដ៏ចម្រើន ខ្ញុំព្រះអង្គអាចនឹងសិក្សាក្នុងសិក្ខា ៣ គឺអធិសីលសិក្ខា ១ អធិចិត្តសិក្ខា ១ អធិប្បញ្ញាសិក្ខា ១ បានឬទេ ។ ម្នាលភិក្ខុ បើដូច្នោះ ក្នុងសាសនានេះ អ្នកចូរសិក្សា ក្នុងសិក្ខា ៣ គឺអធិសីលសិក្ខា ១ អធិចិត្តសិក្ខា ១ អធិប្បញ្ញាសិក្ខា ១ ចុះ ម្នាលភិក្ខុ កាលណាបើអ្នកនឹងសិក្សានូវអធិសីលផង សិក្សានូវអធិចិត្តផង សិក្សានូវអធិប្បញ្ញាផង កាលបើអ្នកកំពុងសិក្សានូវអធិសីលផង សិក្សានូវ អធិចិត្តផង សិក្សានូវអធិប្បញ្ញាផង អ្នកគង់នឹងបានលះបង់រាគៈ លះបង់ ទោសៈ លះបង់មោហៈ (មិនខាន) ព្រោះតែការលះបង់រាគៈ លះបង់ទោសៈ លះបង់មោហៈ អ្នកនោះនឹងមិនធ្វើអំពើដែលជាអកុសល ទាំងមិនសេពនូវ

អំពើដែលលាមក ។ លុះសម័យតមក ភិក្ខុនោះក៏សិក្សាអធិសីលផង សិក្សា
 អធិចិត្តផង សិក្សាអធិប្បញ្ញាផង ។ កាលភិក្ខុនោះកំពុងសិក្សាអធិសីលផង
 សិក្សាអធិចិត្តផង សិក្សាអធិប្បញ្ញាផង ភិក្ខុនោះក៏បានលះបង់រាគៈ លះបង់
 ទោសៈ លះបង់មោហៈ ព្រោះតែការលះបង់រាគៈ លះបង់ទោសៈ លះបង់
 មោហៈ ភិក្ខុនោះ មិនបានធ្វើអំពើដែលជាអកុសល ទាំងមិនបានសេពនូវ
 អំពើដែលលាមកឡើយ ។

អដ្ឋកថា

វជ្ជបុត្តសូត្រ

[៨៦] គប្បីជ្រាបវិនិច្ឆ័យក្នុងវជ្ជបុត្តសូត្រទី ៤ ដូចតទៅនេះ បទថា
 វជ្ជបុត្តកោ បានដល់ កូនរបស់រាជត្រកូលវជ្ជី ។ បទថា ទិយឡសិក្ខា-
 បទសតំ បានដល់ សិក្ខាបទ ១៥០ ។ ភិក្ខុវជ្ជបុត្រសំដៅយកសិក្ខាបទ
 ដែលទ្រង់បញ្ញត្តក្នុងសម័យនោះ ទើបពោលពាក្យនេះថា ទិយឡសិក្ខា-
 បទសតំ ។ បានឮថា ភិក្ខុនោះដល់ព្រមដោយអាជ្ជវធម៌ ជាអ្នកមាននិស្ស័យ
 ស្មោះត្រង់ មិនវេចវេរ ដូច្នោះ ទើបលោកគិតថា អាត្មាអញអាចរក្សា
 សិក្ខាបទចំនួនប៉ុណ្ណោះបានឬទេ ដូច្នេះហើយ ក្រាបទូលឲ្យព្រះសាស្តាទ្រង់
 ជ្រាប ។ បទថា សក្កោមហំ កាត់បទជា សក្កោមិ អហំ ប្រែថា ខ្ញុំអាច ។

បានឮថា ភិក្ខុនោះ សម្គាល់ថា កាលអាត្មាអញសិក្សាក្នុងសិក្ខាបទចំនួន
ប៉ុណ្ណោះបាន ក៏មិនធ្លន់ចិត្តដែលនឹងសិក្សាក្នុងត្រៃសិក្ខា ទើបក្រាបទូលយ៉ាង
នោះ ។ លំដាប់នោះ ព្រះមានព្រះភាគ កាលទ្រង់លើកសិក្ខា ២ ទៀត ក្នុង
លំដាប់ដែលខ្ពស់ឡើង ដល់ភិក្ខុដែលមិនអាចសិក្សាក្នុងសិក្ខា ១ ទើបត្រាស់
ពាក្យថា ឥស្មា ឥហ ភំ ភិក្ខុ ជាដើម ប្រៀបដូចបុគ្គលចង់បាច់ស្មៅ
១០០ បាច់ ដាក់លើក្បាលរបស់បុគ្គលដែលមិនអាចលើកបាច់ស្មៅ ៥០
ឡើងបាន ដូច្នោះ ។

បានឮថា ក្នុងរោហណជនបទ អ្នកជនបទម្នាក់ ឈ្មោះឧត្តរៈ នៅក្នុង
កេរ្តិ៍សាណាវិហារ សម័យតមក ភិក្ខុកំលោះទាំងឡាយ ពោលនឹងបុរស
នោះថា ឧត្តរៈ រោងភ្លើងត្រូវភ្លៀងលិចស្រោច សូមអ្នកធ្វើស្មៅឲ្យសមគួរ
ហើយឲ្យចុះ ដូច្នេះ ហើយនាំបុរសនោះទៅព្រៃ ចង់បាច់ស្មៅដែលឧត្តរៈនោះ
ច្រូតហើយ ឲ្យជាបាច់ៗ ហើយពោលថា នៃឧត្តរៈ អ្នកអាចទូលស្មៅ ៥០
បាច់បានឬទេ ។ ឧត្តរៈនោះពោលថា ខ្ញុំមិនអាចទេ លោកម្ចាស់ ។ ភិក្ខុ
កំលោះសួរថា ចុះបើ ៨០ បាច់ អ្នកអាចឬទេ បុរសនោះឆ្លើយថា មិនអាច
ទេ លោកម្ចាស់ ។ ភិក្ខុកំលោះសួរថា ចុះ ១០០ បាច់ ដែលចង់រួមគ្នា
តែមួយ អ្នកអាចឬទេ ឧត្តរៈឆ្លើយថា ខ្ញុំនឹងទូលទៅបាន លោកម្ចាស់ ទើប
ភិក្ខុទាំងឡាយចង់បាច់ស្មៅ ១០០ ចូលគ្នា ហើយលើកដាក់លើក្បាលបុរស
នោះ ។ ឧត្តរៈនោះលើកឡើងហើយ អត់ធ្មត់ក្នុងចិត្ត ទៅទម្លាក់ក្បែររោង
ភ្លើង ។ គ្រានោះ ទើបភិក្ខុទាំងឡាយពោលថា តើហត់ឬទេឧត្តរៈ ។ នាយ

ឧត្តរៈឆ្លើយថា ហត់ណាស់លោកម្ចាស់ ពួកភិក្ខុកំលោះបោកបញ្ឆោតខ្ញុំ ខ្ញុំមិន
អាចទូលបាច់ស្មៅ ១០០ នេះបានទេ តែលោកប្រាប់ថា អ្នកចូរទូលទៅ តែ
៥០ បាច់ទេ ភិក្ខុទាំងឡាយពោលថា មែនហើយឧត្តរៈ ពួកភិក្ខុកំលោះ
បោកអ្នក គប្បីជាបឧបមេយ្យនេះយ៉ាងនោះ ។ ក្នុងសូត្រនេះ ព្រះមាន
ព្រះភាគត្រាស់សិក្ខា ៣ លាយឡំគ្នា ។^{២៣៧}

អដ្ឋកថា វជ្ជបុត្តសូត្រទី ៤ ចប់

សុត្តន្តបិដក

បឋមសេក្ខសូត្រទី ៥

[៨៧] គ្រានោះ ភិក្ខុមួយរូបចូលទៅគាល់ព្រះដ៏មានព្រះភាគ លុះចូល
ទៅដល់ហើយ ក៏ក្រាបថ្វាយបង្គំព្រះដ៏មានព្រះភាគ ហើយអង្គុយក្នុងទីសមគួរ ។
លុះភិក្ខុនោះ អង្គុយក្នុងទីសមគួរហើយ ក៏ក្រាបបង្គំទូលសួរព្រះដ៏មានព្រះភាគ
ដូច្នេះថា បពិត្រព្រះអង្គដ៏ចម្រើន ព្រះដ៏មានព្រះភាគទ្រង់សម្តែងថា ភិក្ខុជា
សេក្ខៈ សេក្ខៈ ដូច្នេះ បពិត្រព្រះអង្គដ៏ចម្រើន ភិក្ខុជាសេក្ខៈ តើដោយហេតុ
ដូចម្តេច ។ ម្នាលភិក្ខុ ព្រោះតែភិក្ខុនៅសិក្សា ហេតុនោះ បានជាគាត់គិត
ហៅថា សេក្ខៈ ។ នៅសិក្សាអ្វី ។ ម្នាលភិក្ខុ នៅសិក្សាអធិសីលផង នៅ
សិក្សាអធិចិត្តផង នៅសិក្សាអធិប្បញ្ញាផង ហេតុនោះ បានជាគាត់គិតហៅថា

សេក្ខៈ ។

មគ្គញ្ញាណជាបឋម ក្នុងការអស់ទៅនៃកិលេស រមែង
 កើតឡើង ដល់សេក្ខបុគ្គល នៅកំពុងសិក្សា ជាអ្នក
 ប្រតិបត្តិនូវផ្លូវដ៏ត្រង់ អរហត្តផល តែងកើតឡើង
 ជាលំដាប់ អំពីមគ្គញ្ញាណទី ៤ នោះ តពីនោះទៅ
 បច្ចវេក្ខណញ្ញាណ ក្នុងការអស់ទៅនៃសំយោជនៈក្នុង
 ភព រមែងមានដល់បុគ្គល ដែលមានចិត្តរួចស្រឡះ
 ហើយ ដោយអរហត្តផលវិមុត្តិ ជាតាទិបុគ្គល (អ្នក
 មិនញាប់ញ័រដោយលោកធម៌) ថា ការរួចស្រឡះ
 របស់អាត្មាអញ មិនបានកម្រើកឡើយ ។

អដ្ឋកថា

បឋមសេក្ខសូត្រ

[៨៧] គប្បីជ្រាបវិនិច្ឆ័យក្នុងបឋមសេក្ខសូត្រទី ៤ ដូចតទៅ បទថា
 ឧជុម្ពន្តានុសារិនោ សេចក្តីថា អរិយមគ្គ ហៅថា ឧជុម្ពន្តា សេក្ខបុគ្គល
 រឭកដល់ គឺប្រព្រឹត្តទៅកាន់ផ្លូវត្រង់នោះ ។ បទថា ឧបស្សី បឋមំ ញ្ញាណំ
 សេចក្តីថា មគ្គញ្ញាណនោះឯងកើតឡើងមុន ។ ពិតហើយ មគ្គ ឈ្មោះថា
 ឧប នៃកិលេសទាំងឡាយ ព្រោះផុតភ័យចាកកិលេស ញ្ញាណដែលសម្ប-

យុត្តដោយមគ្គនោះ ឈ្មោះថា ខុបប្បាណា ។ បទថា តតោ អញ្ញា អនន្តរា
 សេចក្តីថា បញ្ញាជាគ្រឿងដឹងទូទៅ រមែងកើតឡើងបន្ទាប់អំពីមគ្គញាណទី ៤
 នោះ អធិប្បាយថា អរហត្តផល រមែងកើតឡើង ។ បទថា អញ្ញាវិមុត្តស្ស
 បានដល់ រួចផុតហើយ ដោយវិមុត្តិ គឺអរហត្តផល ។ បទថា ញាណំ វេ
 ហោតិ បានដល់ មានបច្ចវេក្ខណញាណ ។

ព្រះមានព្រះភាគត្រាស់សេក្ខបុគ្គល ៧ ពួកក្នុងសូត្រផង ក្នុងគាថា
 ទាំងឡាយផង តែទ្រង់សម្តែងព្រះវិណាស្រពក្នុងទីបញ្ចប់ ។^{១៣៣}

អដ្ឋកថា បឋមសេក្ខសូត្រទី ៥ ចប់

សុត្តន្តបិដក
 ទុតិយសេក្ខសូត្រទី ៦

[៨៨] ម្នាលភិក្ខុទាំងឡាយ សិក្ខាបទ ១៥០ ដែលសម្រេចហើយនេះ
 តែងមកកាន់ឧទ្ទេស រាល់កន្លះខែ ដែលជាទីសិក្សារបស់ពួកកុលបុត្រអ្នកប្រាថ្នា
 នូវប្រយោជន៍ ។ ម្នាលភិក្ខុទាំងឡាយ សិក្ខានេះមាន ៣ ដែលជាទីប្រជុំចុះ
 របស់សិក្ខាបទ ១៥០ ទាំងអស់នុ៎ះ ។ សិក្ខា ៣ តើដូចម្តេច ។ គឺអធិសីល-
 សិក្ខា ១ អធិចិត្តសិក្ខា ១ អធិប្បញ្ញាសិក្ខា ១ ។ ម្នាលភិក្ខុទាំងឡាយ នេះ
 ឯងសិក្ខា ៣ ដែលជាទីប្រជុំចុះរបស់សិក្ខាបទទាំងអស់នុ៎ះ ។ ម្នាលភិក្ខុទាំង-

ឡាយ ភិក្ខុក្នុងសាសនានេះ ជាអ្នកធ្វើឲ្យបរិបូណ៌ក្នុងសីលទាំងឡាយ ធ្វើ
 ល្មមប្រមាណក្នុងសមាធិ ធ្វើល្មមប្រមាណក្នុងបញ្ញា ភិក្ខុនោះនៅត្រូវសិក្ខាបទ
 តូច និងតូចបន្ទាប់ទាំងនោះខ្លះ នៅចេញចាក (អាបត្តិ) ខ្លះ ។ ហេតុនោះ
 នឹងទៅជាអ្វី ។ ម្នាលភិក្ខុទាំងឡាយ តថាគតនៅតែមិនឲ្យឈ្មោះថា ជាអកព្វ
 ក្នុងការត្រូវអាបត្តិ ហើយចេញចាកអាបត្តិនោះទេ ។ ពួកសិក្ខាបទណា ជាខាង
 ដើមនៃមគ្គព្រហ្មចារ្យ សមគួរដល់មគ្គព្រហ្មចារ្យទី ៤ ភិក្ខុនោះ ជាអ្នកមាន
 សីលជាប់មិនដាច់ផង មានសីលតាំងនៅផង សមាទានសិក្សាក្នុងសិក្ខាបទ
 ទាំងនោះ ។ ភិក្ខុនោះនៅតែបានសោតៈ ព្រោះការអស់សំយោជនៈ ៣ មាន
 សភាពជាអ្នកមិនបានធ្លាក់ចុះក្នុងអបាយ ជាអ្នកទៀង មានការត្រាស់ដឹង
 ប្រព្រឹត្តទៅក្នុងខាងមុខ ។ ម្នាលភិក្ខុទាំងឡាយ ភិក្ខុក្នុងសាសនានេះ ធ្វើឲ្យ
 បរិបូណ៌ក្នុងសីល ធ្វើល្មមប្រមាណក្នុងសមាធិ ធ្វើល្មមប្រមាណក្នុងបញ្ញា
 ភិក្ខុនោះ នៅតែត្រូវសិក្ខាបទតូច និងតូចដោយលំដាប់ខ្លះ ចេញចាកខ្លះ ។
 ហេតុនោះ តើដូចម្តេច ។ ម្នាលភិក្ខុទាំងឡាយ តថាគតនៅតែមិនឲ្យឈ្មោះ
 ថា ជាអកព្វ ក្នុងការត្រូវ និងការចេញនោះទេ ។ ពួកសិក្ខាបទណាជាខាង
 ដើមនៃមគ្គព្រហ្មចារ្យ សមគួរដល់មគ្គព្រហ្មចារ្យ ឲ្យតែភិក្ខុនោះមានសីលខ្ជាប់
 ខ្ជួនផង មានសីលស្ថិតស្ថេរផង សមាទានសិក្សាក្នុងសិក្ខាបទទាំងនោះ ។
 ភិក្ខុនោះនៅតែបានជាសកទាគាមី ព្រោះអស់សញ្ញាជនៈ ៣ ព្រោះតែស្រាល
 ស្មើនឹងរាគៈ ទោសៈ មោហៈ មកកាន់លោកនេះម្តងទៀតក៏ធ្វើនូវទីបំផុតទុក្ខ ។
 ម្នាលភិក្ខុទាំងឡាយ មួយទៀត ភិក្ខុក្នុងសាសនានេះ ធ្វើឲ្យបរិបូណ៌ក្នុងសីល

ធ្វើឲ្យបរិបូណ៌ក្នុងសមាធិ ធ្វើឲ្យប្រមាណក្នុងបញ្ញា ភិក្ខុនោះ នៅតែត្រូវ
សិក្ខាបទតូច និងតូចបន្ទាប់នោះខ្លះ ចេញចាកខ្លះ ។ ហេតុនោះ តើដូចម្តេច ។
ម្នាលភិក្ខុទាំងឡាយ តថាគតនៅតែមិនឲ្យឈ្មោះថាជាអកត្យ ព្រោះការត្រូវ
និងការចេញចាកនេះទេ ។ ពួកសិក្ខាបទណាជាខាងដើមនៃមគ្គព្រហ្មចារ្យ សម
គួរដល់មគ្គព្រហ្មចារ្យ ភិក្ខុនោះមានសីលខាប់ខ្លួនផង មានសីលស្ថិតស្ថេរផង
សមាទានសិក្សាក្នុងសិក្ខាបទទាំងនោះ ។ ភិក្ខុនោះជាឱបបាតិកៈ ព្រោះអស់
សំយោជនៈ ជាចំណែកខាងក្រោម ៥ បរិនិព្វាន ក្នុងស្ថានសុទ្ធាវាសនោះ
ទៀងតែមិនត្រឡប់ មកពីលោកនោះវិញ ។ ម្នាលភិក្ខុទាំងឡាយ មួយទៀត
ភិក្ខុក្នុងសាសនានេះ ធ្វើឲ្យបរិបូណ៌ក្នុងសីល ធ្វើឲ្យបរិបូណ៌ក្នុងសមាធិ ធ្វើឲ្យ
បរិបូណ៌ក្នុងបញ្ញា ភិក្ខុនោះនៅតែត្រូវសិក្ខាបទតូច និងតូចបន្ទាប់នោះខ្លះ
ចេញចាកខ្លះ ។ ហេតុនោះ តើដូចម្តេច ។ ម្នាលភិក្ខុទាំងឡាយ តថាគតនៅ
តែមិនទាន់ឲ្យឈ្មោះថាជាអកត្យ ព្រោះការត្រូវ និងការចេញចាកនេះទេ ។ ពួក
សិក្ខាបទណាជាខាងដើមនៃមគ្គព្រហ្មចារ្យ សមគួរដល់មគ្គព្រហ្មចារ្យ ភិក្ខុ
នោះមានសីលខាប់ខ្លួនផង មានសីលស្ថិតស្ថេរផង សមាទានសិក្សាក្នុង
សិក្ខាបទទាំងនោះ ។ ភិក្ខុនោះនៅតែធ្វើឲ្យជាក់ច្បាស់នូវចេតាវិមុត្តិ និងបញ្ញា-
វិមុត្តិ មិនមានអាសវៈ ព្រោះអស់អាសវៈទាំងឡាយ ដោយប្រាជ្ញាដ៏ក្រៃលែង
ខ្លួនឯងក្នុងបច្ចុប្បន្ន ។ ម្នាលភិក្ខុទាំងឡាយ បុគ្គលជាអ្នកធ្វើបានដោយអន្លើ
រមែងសម្រេចមគ្គផលដោយអន្លើ បុគ្គលជាអ្នកធ្វើឲ្យបរិបូណ៌ រមែងសម្រេច
មគ្គផលបរិបូណ៌ ម្នាលភិក្ខុទាំងឡាយ តថាគតនៅតែសម្តែងថា សិក្ខាបទ

ទាំងឡាយ មិនមែនឥតអំពើឡើយ ។

អដ្ឋកថា

ទុតិយសេក្ខសូត្រ

[៨៨] គប្បីជ្រាបវិនិច្ឆ័យក្នុងទុតិយសេក្ខសូត្រទី ៦ ដូចតទៅនេះ បទថា អត្តកាមា បានដល់ កុលបុត្រទាំងឡាយដែលសង្ឃឹមប្រយោជន៍ ដល់ខ្លួន ។ បទថា យត្ថេតំ សព្វំ សមោធានំ ឥច្ឆតិ សេចក្តីថា សិក្ខាបទ ទាំង ១៥០ នេះ ដល់នូវការសង្គ្រោះចូលក្នុងសិក្ខាបទពួកណា ។ បទថា បរិបូរកាវី ហោតិ សេចក្តីថា ភិក្ខុដែលជាអ្នកមានប្រក្រតីធ្វើឲ្យបរិបូណ៌ ។ បទថា មត្តសោកាវី សេចក្តីថា ជាអ្នកមានប្រក្រតីធ្វើឲ្យមប្រមាណ អធិប្បាយ ថា មិនអាចធ្វើបានទាំងអស់ ។ បទថា ខុទ្ទានុខុទ្ធកានិ បានដល់ សិក្ខាបទ ដ៏សេស វៀរបារាជិក ៤ ។ ម្យ៉ាងទៀត ក្នុងបទថា ខុទ្ទានុខុទ្ធកានិ នោះ អធិប្បាយថា សង្ឃាទិសេស ឈ្មោះថា ខុទ្ទកសិក្ខាបទ ថុល្លច្ច័យ ឈ្មោះថា អនុខុទ្ទកសិក្ខាបទ ម្យ៉ាងទៀត ថុល្លច្ច័យ ឈ្មោះថា ខុទ្ទកសិក្ខាបទ បាចិត្តិយៈ ឈ្មោះថា អនុខុទ្ទកសិក្ខាបទ ។ ម្យ៉ាងទៀត បាចិត្តិយៈ ឈ្មោះថា ខុទ្ទក- សិក្ខាបទ បាជិទេសនីយៈ ទុក្ខដំ និងទុក្ខាសិត ឈ្មោះថា អនុខុទ្ទកសិក្ខាបទ ។ តែអាចារ្យអ្នកជំនាញក្នុងអង្គត្រៃមហានិកាយ ពោលថា សិក្ខាបទដ៏សេសទាំង

អស់ វៀរបានជីក ៤ ឈ្មោះថា ខុទ្ទកានុខុទ្ទកសិក្ខាបទ ។

ក្នុងបទថា តានិ អាបជ្ជតិបិ វុដ្ឋាតិបិ នេះ មានអធិប្បាយថា ព្រះ-
ខីណាស្រពមិនត្រូវអាបត្តិ ដែលជាលោកវដ្តៈឡើយ តែត្រូវអាបត្តិដែលជា
បណ្ណតិវដ្តៈ កាលត្រូវក៏ត្រូវដោយផ្លូវកាយខ្លះ ផ្លូវវាចាខ្លះ ផ្លូវចិត្តខ្លះ គឺកាល
ត្រូវផ្លូវកាយ ក៏ត្រូវកុដិការសិក្ខាបទ សហសេយ្យកសិក្ខាបទជាដើម កាល
ត្រូវផ្លូវវាចា ក៏ត្រូវសញ្ញាវិសិក្ខាបទ និងបទសោធម្មសិក្ខាបទជាដើម កាល
ត្រូវអាបត្តិផ្លូវចិត្ត ក៏ត្រូវព្រោះទទួលរូបិយៈ ។ ក្នុងបទដ៏សេសក៏មានន័យ
នេះឯង ។ បទថា ន ហិ មេត្ត ភិក្ខុវេ អកព្វតា វុត្តា សេចក្តីថា ម្នាល
ភិក្ខុទាំងឡាយ ក្នុងទីនេះ តថាគតមិនបានពោលថា ព្រះអរិយបុគ្គល មិនគួរ
ទាំងក្នុងការត្រូវ និងការចេញចាកអាបត្តិបែបនេះ ។

បទថា អាធិព្រហ្មចរិយកានិ សេចក្តីថា សិក្ខាបទដែលជាមហាសីល
៤ ដែលជាខាងដើមនៃមគ្គព្រហ្មចរិយៈ ។ បទថា ព្រហ្មចរិយសារុប្បានិ
សេចក្តីថា សិក្ខាបទដែលជាមហាសីលនោះឯង ព្រោះសមគួរ គឺសមគួរ
ដល់មគ្គព្រហ្មចរិយៈទី ៤ ។ បទថា តត្ថ បានដល់ ក្នុងសិក្ខាបទទាំងនោះ ។

បទថា ធូរសីលោ ប្រែថា ជាអ្នកមានសីលជាប្រចាំ ។ បទថា ថិត-
សីលោ ប្រែថា ដែលមានសីលមាំទាំ ។ បទថា សោតាបន្នោ បានដល់
បុគ្គលចូលដល់ផលដោយមគ្គ ដែលហៅថា សោត ។ បទថា អវិនិច្ឆាត-
ធម្មោ បានដល់ មានការមិនធ្លាក់ទៅក្នុងអបាយ ៤ ជាសកាវៈ ។ បទថា
និយតោ បានដល់ បុគ្គលទៀងដោយគុណធម៌ជាគ្រឿងកំណត់ គឺសោតា-

បត្តិមគ្គ ។ បទថា សម្មោធិបរាយនោ បានដល់ មានបញ្ញាជាគ្រឿងត្រាស់
ដឹងព្រម គឺមគ្គ ៣ ខាងលើ ដែលប្រព្រឹត្តទៅខាងមុខ ។

បទថា តនុត្តា ប្រែថា ព្រោះកិលេសទាំងឡាយស្រាលស្មើនឹង ។
អធិប្បាយថា កិលេសទាំងឡាយ មានរាគៈជាដើម របស់ព្រះសកទាគាមី
ស្រាលស្មើនឹង មិនក្រាស់ ប្រៀបដូចស្រទាប់ពពក និងប្រៀបដូចស្វាបរុយ ។

បទថា ឡិម្ពាតិយានំ បានដល់ ប្រព្រឹត្តទៅក្នុងចំណែកទាប ។ បទ
ថា សញ្ញាជនានំ បានដល់ សំយោជនៈ ។ បទថា បរិក្ខុយា ប្រែថា
ព្រោះការអស់ទៅ ។ បទថា ឌុបចាតិកោ ហោតិ បានដល់ ជាអ្នកកើត
ឡើង ។ បទថា តត្ថ បរិនិព្វាយី បានដល់ មានការមិនចុះមកកើតក្នុងភព
ជាន់ទាប នឹងបរិនិព្វានក្នុងភពជាន់ខ្ពស់នោះឯង ។ បទថា អនាវត្តិធម្មោ
បានដល់ មានការមិនវិលត្រឡប់មកទៀតជាធម្មតា ដោយអំណាចកំណើត
និងគតិ ។

ក្នុងបទថា បទេសំ បទេសកាវី ជាដើម មានអធិប្បាយថា ព្រះ
សោតាបន្ន ព្រះសកទាគាមី និងព្រះអនាគាមី ឈ្មោះថា ជាបុគ្គលមាន
ប្រក្រតីធ្វើបានដោយចំណែកខ្លះ គឺព្រះសោតាបន្ន ព្រះសកទាគាមី និងព្រះ
អនាគាមីនោះ ធ្វើត្រៃសិក្ខាឲ្យសម្បូរបានដោយចំណែកខ្លះប៉ុណ្ណោះ ចំណែក
ព្រះអរហន្ត ឈ្មោះថា ជាអ្នកមានប្រក្រតីធ្វើឲ្យបរិបូណ៌ គឺព្រះអរហន្តនោះ
ធ្វើត្រៃសិក្ខាឲ្យសម្បូរបានបរិបូណ៌នោះឯង ។ បទថា អវញ្ញានិ គឺមិនទេ
អធិប្បាយថា មានផល មានអានិសង្ស ។ ក្នុងសូត្រនេះ ព្រះមានព្រះភាគ

ក៏ត្រាស់សិក្ខា ៣ លាយឡំគ្នា ។^{២៣៣}

អដ្ឋកថា ទុតិយសេក្ខសូត្រទី ៦ ចប់

សុត្តន្តបិដក

តតិយសេក្ខសូត្រទី ៧

[៨៩] ម្ចាស់ភិក្ខុទាំងឡាយ សិក្ខាបទ ១៥០ ដែលសម្រេចហើយនេះ តែងមកកាន់ឧទ្ទេស រាល់កន្លះខែ ដែលជាទីសិក្សារបស់ពួកកុលបុត្រអ្នកប្រាថ្នា នូវប្រយោជន៍ ។ ម្ចាស់ភិក្ខុទាំងឡាយ សិក្ខានេះមាន ៣ ដែលជាទីប្រជុំ ចុះរបស់សិក្ខាបទទាំងអស់នេះ ។ សិក្ខា ៣ តើអ្វីខ្លះ ។ គឺអធិសីលសិក្ខា ១ អធិចិត្តសិក្ខា ១ អធិប្បញ្ញាសិក្ខា ១ ។ ម្ចាស់ភិក្ខុទាំងឡាយ នេះឯងសិក្ខា ៣ ដែលជាទីប្រជុំចុះ នៃសិក្ខាបទទាំងអស់នេះ ។ ម្ចាស់ភិក្ខុទាំងឡាយ ភិក្ខុក្នុង សាសនានេះ ជាអ្នកធ្វើឲ្យបរិបូណ៌ក្នុងសីល ធ្វើឲ្យមប្រមាណក្នុងសមាធិ ភិក្ខុ នោះនៅតែត្រូវសិក្ខាបទតូច និងតូចបន្ទាប់នោះខ្លះ ចេញចាកខ្លះ ។ ហេតុនោះ តើដូចម្តេច ។ ម្ចាស់ភិក្ខុទាំងឡាយ តថាគតមិនទាន់ឲ្យឈ្មោះថា ជាអកព្វក្នុង ហេតុនេះទេ ។ ពួកសិក្ខាបទណា ជាខាងដើមនៃមគ្គព្រហ្មចារ្យ សមគួរដល់មគ្គ ព្រហ្មចារ្យ ឲ្យតែភិក្ខុនោះមានសីលទៀងទាត់ ស្ថិតស្ថេរ សមាទានសិក្សាក្នុង សិក្ខាបទទាំងនោះ ។ ភិក្ខុនោះ គង់បានជាសត្តកត្ថបរមៈ ព្រោះការអស់រលីង

នៃសញ្ញាជនៈ ៣ ត្រាច់រង្គាត់អន្ទោលទៅ ក្នុងទេវលោក និងមនុស្សលោក
 យ៉ាងច្រើនត្រឹម ៧ ជាតិ ក៏ធ្វើនូវទីបំផុតទុក្ខបាន ។ ភិក្ខុនោះជាកោលដ្ឋោលៈ
 ព្រោះអស់សញ្ញាជនៈ ៣ ត្រាច់រង្គាត់ អន្ទោលទៅកាន់ត្រកូល ២ ឬ ៣ ក៏
 ធ្វើនូវទីបំផុតទុក្ខបាន ។ ភិក្ខុនោះជាឯកពិជី ព្រោះអស់សញ្ញាជនៈ ៣ កើត
 ក្នុងភពជារបស់មនុស្សតែម្តងប៉ុណ្ណោះ ក៏ធ្វើនូវទីបំផុតទុក្ខបាន ។ ភិក្ខុនោះជា
 សកទាគាមី ព្រោះអស់សំយោជនៈ ៣ ព្រោះស្រាលស្មើនឹងរាគៈ ទោសៈ
 មោហៈ មកកាន់លោកនេះតែម្តងទៀត ក៏ធ្វើនូវទីបំផុតទុក្ខបាន ។ ម្ចាស់ភិក្ខុ
 ទាំងឡាយ មួយទៀត ភិក្ខុក្នុងសាសនានេះ ធ្វើឲ្យបរិបូណ៌ក្នុងសីល ធ្វើឲ្យ
 បរិបូណ៌ក្នុងសមាធិ ធ្វើល្មមប្រមាណក្នុងបញ្ញា ភិក្ខុនោះ នៅត្រូវសិក្ខាបទតូច
 និងតូចបន្ទាប់ខ្លះ ចេញចាកខ្លះ ។ ហេតុនោះ តើដូចម្តេច ។ ម្ចាស់ភិក្ខុទាំង-
 ឡាយ តថាគតមិនទាន់ឲ្យឈ្មោះថា ជាអកព្វក្នុងហេតុនេះទេ ។ ពួកសិក្ខាបទ
 ណា ជាខាងដើមនៃមគ្គព្រហ្មចារ្យ សមគួរដល់មគ្គព្រហ្មចារ្យ ភិក្ខុនោះមាន
 សីលទៀងទាត់ ស្ថិតស្ថេរ សមាទានសិក្សាក្នុងសិក្ខាបទទាំងនោះ ។ ភិក្ខុនោះ
 ជាឧទ្ធុសោតអកនិដ្ឋគាមី ព្រោះអស់សញ្ញាជនៈ ជាចំណែកខាងក្រោម ៥ ។
 ភិក្ខុនោះជាសសង្ខារបរិនិព្វាយី ព្រោះអស់សញ្ញាជនៈ ជាចំណែកខាងក្រោម
 ៥ ។ ភិក្ខុនោះ ជាអសង្ខារបរិនិព្វាយី ព្រោះអស់សញ្ញាជនៈ ជាចំណែកខាង
 ក្រោម ៥ ។ ភិក្ខុនោះ ជាឧបហច្ចបរិនិព្វាយី ព្រោះអស់សញ្ញាជនៈ ជា
 ចំណែកខាងក្រោម ៥ ។ ភិក្ខុនោះ ជាអន្តរាបរិនិព្វាយី ព្រោះអស់សញ្ញាជនៈ
 ជាចំណែកខាងក្រោម ៥ ។ ម្ចាស់ភិក្ខុទាំងឡាយ មួយទៀត ភិក្ខុក្នុងសាសនា

នេះ ធ្វើឲ្យបរិបូណ៌ក្នុងសីល ធ្វើឲ្យបរិបូណ៌ក្នុងសមាធិ ធ្វើឲ្យបរិបូណ៌ក្នុង
 បញ្ញា ភិក្ខុនោះនៅត្រូវសិក្ខាបទតូច និងតូចបន្ទាប់ទាំងនោះខ្លះ ចេញចាកខ្លះ ។
 ហេតុនោះ តើដូចម្តេច ។ ម្នាលភិក្ខុទាំងឡាយ តថាគតមិនទាន់ឲ្យឈ្មោះថា
 ជាអកតក្នុងហេតុនេះទេ ។ ពួកសិក្ខាបទណា ជាខាងដើមនៃមគ្គព្រហ្មចារ្យ
 សមគួរដល់មគ្គព្រហ្មចារ្យ ឲ្យតែភិក្ខុនោះមានសីលខ្ជាប់ខ្ជួន មានសីលស្ថិត
 ស្មើរ សមាទានសិក្សាក្នុងសិក្ខាបទទាំងនោះ ។ ភិក្ខុនោះ គង់បានធ្វើឲ្យជាក់
 ច្បាស់នូវចេតោវិមុត្តិ និងបញ្ញាវិមុត្តិ ដែលមិនមានអាសវៈ ព្រោះអស់
 អាសវៈទាំងឡាយ ដោយប្រាជ្ញាដ៏ក្រៃលែងខ្លះឯងក្នុងបច្ចុប្បន្ន ។ ម្នាលភិក្ខុ
 ទាំងឡាយ បុគ្គលអ្នកធ្វើបានដោយអន្លើ រមែងញ៉ាំងមគ្គផលដោយអន្លើឲ្យ
 សម្រេច បុគ្គលអ្នកធ្វើឲ្យបរិបូណ៌ រមែងញ៉ាំងមគ្គផលឲ្យសម្រេចបានបរិបូណ៌
 ដោយប្រការដូច្នេះឯង ម្នាលភិក្ខុទាំងឡាយ តថាគតនៅតែសម្តែងថា
 សិក្ខាបទទាំងឡាយ មិនមែនឥតអំពើទេ ។

អដ្ឋកថា

តតិយសេក្ខសូត្រ

[៨៩] គប្បីជ្រាបវិនិច្ឆ័យក្នុងតតិយសេក្ខសូត្រទី ៧ ដូចតទៅនេះ
 បទថា កោលង្គោលោ បានដល់ ព្រះសោតាបន្ន ទៅអំពីត្រកូលកាន់ត្រកូល ។
 ក្នុងបទថា កូលំ នេះ លោកបំណងយកភព ព្រោះហេតុនោះ ក្នុងបទថា ទ្វេ

វា តិណ្ហ វា កុលាធិ នេះ គប្បីជ្រាបអត្ថថា ២-៣ ភព ។ ពិតហើយ
 ព្រះសោតាបន្ននេះ រមែងអន្ទោលទៅ ២-៣ ភព ឬយ៉ាងខ្ពស់បំផុត ក៏ ៦
 ភព ព្រោះហេតុនោះ គប្បីឃើញវិកប្ប គឺគោលកំណត់ក្នុងបទនេះយ៉ាងនេះ
 ថា ២ ភពក៏មាន ៣ ភពក៏មាន ៤ ភពក៏មាន ៥ ភពក៏មាន ៦ ភពក៏មាន ។

បទថា ឯកតីដី មានវិគ្គហៈថា ពូជរបស់ភព ១ ប៉ុណ្ណោះរបស់ព្រះ
 អរិយៈនេះមាន ហេតុនោះ ទើបព្រះអរិយៈនេះ ឈ្មោះថា ឯកតីដី ។

ក្នុងបទថា ឧទ្ទុសោតោ ជាដើម អធិប្បាយថា ព្រះអនាគាមីប្រភេទ
 ឧទ្ទុសោតោអកនិដ្ឋតាមី មានក្រសែទៅខាងលើ និងទៅដល់អកនិដ្ឋកតក៏មាន
 ១ ព្រះអនាគាមីប្រភេទឧទ្ទុសោតោអកនិដ្ឋតាមី មានក្រសែខាងលើ តែទៅ
 មិនដល់អកនិដ្ឋកតក៏មាន ១ ព្រះអនាគាមីប្រភេទឧទ្ទុសោតោអកនិដ្ឋតាមី
 មិនមានក្រសែខាងលើ តែទៅដល់អកនិដ្ឋកតក៏មាន ព្រះអនាគាមីប្រភេទ
 អនុទ្ទុសោតោអកនិដ្ឋតាមី មិនមានក្រសែខាងលើ និងទៅមិនដល់អកនិដ្ឋកត
 ក៏មាន ១ ។

បណ្តាព្រះអនាគាមី ៤ ពួកនោះ ព្រះអនាគាមីណា បានសម្រេច
 អនាគាមិផល ក្នុងលោកនេះហើយ កើតក្នុងជាន់សុទ្ធាវាស មានជាន់
 អវិហាជាដើម តាំងនៅក្នុងជាន់អវិហានោះ ដរាបដល់អស់អាយុហើយ ក៏
 កើតក្នុងជាន់សុទ្ធាវាសខ្ពស់ឡើងៗ រហូតដល់សុទ្ធាវាសជាន់អកនិដ្ឋ ព្រះ
 អនាគាមីនេះ ឈ្មោះថា ឧទ្ទុសោតោអកនិដ្ឋតាមី ។ ចំណែកព្រះអនាគាមី
 ណា កើតក្នុងសុទ្ធាវាសជាន់អវិហាជាដើម តែមិនបរិនិព្វានក្នុងសុទ្ធាវាសនោះ

ទៅបរិនិព្វានក្នុងព្រហ្មលោកខ្ពស់ឡើងៗ ដោយមិនទាន់ដល់សុទ្ធាវាសជាន់
អកនិដ្ឋ ព្រះអនាគាមីនេះ ឈ្មោះថា ឧទ្ទុំសោតោនអកនិដ្ឋគាមី ។

ព្រះអនាគាមីណា ចុតិអំពីលោកនេះហើយ ទៅកើតក្នុងសុទ្ធាវាសជាន់
អកនិដ្ឋនោះឯង ព្រះអនាគាមីនេះ ឈ្មោះថា នឧទ្ទុំសោតោនអកនិដ្ឋគាមី ។

ចំណែកព្រះអនាគាមីណា កើតក្នុងសុទ្ធាវាសជាន់ណាមួយ ក្នុងបណ្តា
សុទ្ធាវាស ៤ មានអវិហាជាដើម ហើយបរិនិព្វានក្នុងសុទ្ធាវាសជាន់នោះឯង
ព្រះអនាគាមីនេះ ឈ្មោះថា អនុទ្ទុំសោតោនអកនិដ្ឋគាមី ។

ចំណែកព្រះអនាគាមី ដែលកើតក្នុងព្រហ្មលោកជាន់ណាមួយ ហើយ
សម្រេចអរហត្តផល ដោយចិត្តដែលជាសសន្ធារ និងជាសម្បយោគ ព្រះ
អនាគាមីនេះ ឈ្មោះថា សសន្ធារបរិនិព្វាយី ។

ព្រះអនាគាមីសម្រេចអរហត្តផលដោយចិត្ត ដែលជាអសន្ធារ ដែលជា
អសម្បយោគ ព្រះអនាគាមីនេះ ឈ្មោះថា អសន្ធារបរិនិព្វាយី ។

ព្រះអនាគាមីណា កើតក្នុងសុទ្ធាវាសជាន់អវិហា ដែលមានអាយុ ១
ពាន់កប្ប ឆ្លងផុតទៅបាន ១០០ កប្បដំបូង ក៏សម្រេចអរហត្តផល ព្រះ
អនាគាមីនេះ ឈ្មោះថា ឧបហរាជបរិនិព្វាយី ។

ក្នុងសុទ្ធាវាសជាន់អតប្បាជាដើម ក៏មានន័យនេះឯង ។ បទថា អន្តា-
បរិនិព្វាយី សេចក្តីថា ព្រះអនាគាមីណាអាយុមិនទាន់ហួសពាក់កណ្តាល ក៏
បរិនិព្វាន ព្រះអនាគាមីនោះ មាន ៣ ប្រភេទ គឺលំដាប់ដំបូង ព្រះអនាគាមី
ណាមួយ កើតក្នុងសុទ្ធាវាសជាន់អវិហាដែលមានអាយុ ១០០០ កប្បហើយ

ក៏សម្រេចអរហត្តផល ក្នុងថ្ងៃដែលកើតនោះឯង បើមិនបានសម្រេចអរហត្ត-
ផល ក្នុងថ្ងៃដែលខ្លួនកើត តែបានសម្រេចក្នុងទីបំផុត ១០០ កប្បដំបូង
អនាគាមីនេះ ឈ្មោះថា អន្តរាបរិទិព្វាយីប្រភេទទី ១ ។

ព្រះអនាគាមីមួយអង្គទៀត មិនអាចសម្រេចអរហត្តផលបានយ៉ាងនោះ
តែសម្រេចក្នុងទីបំផុត ២០០ កប្ប ព្រះអនាគាមីនេះ ឈ្មោះថា អន្តរា-
បរិទិព្វាយីប្រភេទទី ២ ។

ព្រះអនាគាមីមួយរូបទៀត ក្នុងទីបំផុត ២០០ កប្បយ៉ាងនោះ ក៏មិន
អាចសម្រេចអរហត្តផលបាន តែបានសម្រេចក្នុងទីបំផុត ៤០០ កប្ប ព្រះ
អនាគាមីនេះ ឈ្មោះថា អន្តរាបរិទិព្វាយីប្រភេទទី ៣ ។ បទដ៏សេស មាន
ន័យដូចពោលហើយនោះឯង ។

ម្យ៉ាងទៀត អ្នកសិក្សាគប្បីតាំងនៅក្នុងឋានៈនេះ ហើយពោលដល់ព្រះ
សោតាបន្ន ២៤ ពួក ព្រះសកទាគាមី ១២ ពួក ព្រះអនាគាមី ៤៨ ពួក
និងព្រះអរហន្ត ១២ ពួក ។ អធិប្បាយថា ក្នុងសាសនានេះ មានធុរៈ ២ គឺ
សទ្ធាធុរៈ ១ បញ្ញាធុរៈ ១ មានបដិបទា ៤ មានទុក្ខាបដិបទាទន្ធាភិញ្ញាជាដើម ។

ក្នុងសទ្ធាធុរៈ និងបញ្ញាធុរៈនោះ ព្រះសោតាបន្នបុគ្គលរូបណាមួយ
ទាញយកដោយសទ្ធាធុរៈ រហូតបានសម្រេចសោតាបត្តិផល កើតក្នុងភព
មួយ រួចធ្វើទីបំផុតទុក្ខបាន ព្រះសោតាបន្នបុគ្គលនេះ ចាត់ជាឯកពិជីប្រភេទ
១ ព្រះសោតាបន្នបុគ្គលប្រភេទឯកពិជីនោះ មាន ៤ ប្រភេទ ដោយអំណាច
បដិបទា ។ ព្រះសោតាបន្នបុគ្គលប្រភេទឯកពិជី ជាអ្នកទាញយកដោយ

សុទ្ធាធុរៈនេះ យ៉ាងណា សូម្បីបុគ្គលដែលទាញយកដោយបញ្ញាធុរៈ ក៏ដូច្នោះ រួមជាព្រះសោតាបន្នបុគ្គល ប្រភេទឯកពីរដ៏មាន ៨ ។ ព្រះសោតាបន្នប្រភេទ កោលង្គោលៈ និងព្រះសោតាបន្ន ប្រភេទសត្តកុតុបរមៈ ក៏ដូចគ្នា គឺមួយ ប្រភេទមាន ៨ រួមជាព្រះសោតាបន្ន ២៤ ពួក ។

ក្នុងវិមោក្ខទាំង ៣ ព្រះសកទាគាមិបុគ្គលដែលជាអ្នកដល់នូវភូមិរបស់ ព្រះសកទាគាមី ក៏មាន ៤ ដោយអំណាចបដិបទា ៤ ។

ម្យ៉ាងទៀត ព្រះសកទាគាមិបុគ្គលដែលសម្រេចភូមិរបស់ព្រះសកទា- គាមី ដោយអនិមិត្តវិមោក្ខ ក៏មាន ៤ ដែលសម្រេចភូមិរបស់សកទាគាមី ដោយអំណាចអប្បណិហិតវិមោក្ខ ក៏មាន ៤ រួមជាព្រះសកទាគាមី ១២ ប្រភេទ ។

ឯក្នុងព្រហ្មលោកជាន់អវិហា ព្រះអនាគាមី មាន ៥ គឺព្រះអនាគាមី ប្រភេទអន្តរាបរិនិព្វាយី មាន ៣ ព្រះអនាគាមីដែលជាឧបហច្ចុបរិនិព្វាយី មាន ១ ព្រះអនាគាមីដែលជាឧទ្ធិសោតោអកនិដ្ឋគាមី មាន ១ ព្រះអនាគាមី ទាំងនោះ ចែកជា ១០ គឺព្រះអនាគាមីប្រភេទអសង្ខារបរិនិព្វាយី មាន ៥ ព្រះអនាគាមីប្រភេទសសង្ខារបរិនិព្វាយី មាន ៥ ។ ក្នុងសុទ្ធាវាសជាន់ អតប្បាជាដើម ក៏មានចំនួនស្មើគ្នា តែក្នុងសុទ្ធាវាសជាន់អកនិដ្ឋ ព្រះអនាគាមី ប្រភេទឧទ្ធិសោតោមិនមាន ព្រោះដូច្នោះ ទើបក្នុងសុទ្ធាវាសជាន់អនិដ្ឋនោះ មានព្រះអនាគាមី ៨ គឺព្រះអនាគាមីដែលជាសសង្ខារបរិនិព្វាយី ៤ ព្រះ អនាគាមីដែលជាអសង្ខារបរិនិព្វាយី ៤ រួមជាព្រះអនាគាមី ៨ ។ ព្រះ

អរហន្ត គប្បីជ្រាបថា មាន ១២ ដូចព្រះសកទាគាមីដែរ ។ ក្នុងសូត្រនេះ
ព្រះមានព្រះភាគ ក៏ត្រាស់សិក្ខា ៣ លាយគ្នា ។^{១២៣}

អដ្ឋកថា តតិយសេក្ខសូត្រទី ៧ ចប់

សុត្តន្តបិដក

ចតុត្ថសេក្ខសូត្រទី ៨

[៩០] ម្នាលភិក្ខុទាំងឡាយ សិក្ខាបទ ១៥០ ដែលសម្រេចហើយ
នេះ មកកាន់ឧទ្ទេស រាល់កន្លះខែ ដែលជាទីសិក្សារបស់កុលបុត្រអ្នកប្រាជ្ញា
ប្រយោជន៍ ។ ម្នាលភិក្ខុទាំងឡាយ សិក្ខានេះមាន ៣ ដែលជាទីប្រជុំរបស់
សិក្ខាបទទាំងអស់នេះ ។ សិក្ខា ៣ តើដូចម្តេចខ្លះ ។ គឺអធិសីលសិក្ខា ១
អធិចិត្តសិក្ខា ១ អធិប្បញ្ញាសិក្ខា ១ ។ ម្នាលភិក្ខុទាំងឡាយ នេះឯងសិក្ខា ៣
ដែលជាទីប្រជុំនៃសិក្ខាបទទាំងអស់នេះ ។ ម្នាលភិក្ខុទាំងឡាយ ភិក្ខុក្នុងសាសនា
នេះ ធ្វើឲ្យបរិបូណ៌ក្នុងសីល ធ្វើឲ្យបរិបូណ៌ក្នុងសមាធិ ធ្វើឲ្យបរិបូណ៌ក្នុងបញ្ញា
ភិក្ខុនោះ នៅតែត្រូវសិក្ខាបទតូច និងតូចបន្ទាប់ទាំងនោះខ្លះ ចេញចាកខ្លះ ។
ហេតុនោះ តើដូចម្តេច ។ ម្នាលភិក្ខុទាំងឡាយ តថាគតមិនទាន់ឲ្យឈ្មោះថាជា
អភព្វក្នុងហេតុនេះទេ ។ ពួកសិក្ខាបទណា ជាខាងដើមនៃមគ្គព្រហ្មចារ្យ សមគួរ
ដល់មគ្គព្រហ្មចារ្យ ឲ្យតែភិក្ខុមានសីលខ្ជាប់ខ្ជួន មានសីលស្ថិតស្ថេរ សមាទាន

សិក្សាក្នុងសិក្ខាបទាំងនោះ ។ ភិក្ខុនោះ គង់ធ្វើឲ្យជាក់ច្បាស់នូវចេតោវិមុត្តិ
និងបញ្ញាវិមុត្តិ ដែលមិនមានអាសវៈ ព្រោះអស់អាសវៈទាំងឡាយ ដោយ
ប្រាជ្ញាដ៏ក្រៃលែងខ្ពង់ខ្ពស់ ក្នុងបច្ចុប្បន្ន ។ ទោះបីមិនទាន់សម្រេច មិនទាន់
ចាក់ធ្លុះនូវអរហត្តផលនោះទេ គង់បានសម្រេចភាពជាអន្តរាបរិនិព្វាយី ព្រោះ
អស់សញ្ញាជនៈ ជាចំណែកខាងក្រោម ៥ ។ បើទុកជាមិនទាន់សម្រេច មិន
ទាន់ចាក់ធ្លុះនូវអន្តរាបរិនិព្វាយីនោះទេ គង់បានសម្រេចភាពជាឧបហច្ចបរិ-
និព្វាយី ព្រោះអស់សញ្ញាជនៈជាចំណែកខាងក្រោម ៥ ។ ឬថា បើមិនទាន់
សម្រេច មិនទាន់ចាក់ធ្លុះនូវឧបហច្ចបរិនិព្វាយីនោះទេ គង់បានសម្រេចភាព
ជាអសង្ខារបរិនិព្វាយី ព្រោះអស់សញ្ញាជនៈ ជាចំណែកខាងក្រោម ៥ ។
ពុំនោះសោត បើមិនទាន់សម្រេច មិនទាន់ចាក់ធ្លុះនូវអសង្ខារបរិនិព្វាយីនោះ
ទេ គង់បានសម្រេចភាពជាសសង្ខារបរិនិព្វាយី ព្រោះអស់សញ្ញាជនៈ ជា
ចំណែកខាងក្រោម ៥ ។ ទោះបីមិនទាន់សម្រេច មិនទាន់ចាក់ធ្លុះនូវ
សសង្ខារបរិនិព្វាយីនោះទេ គង់បានសម្រេចភាពជាឧទ្ធិសោតអកនិដ្ឋតាមី
ព្រោះអស់សញ្ញាជនៈជាចំណែកខាងក្រោម ៥ ។ កាលបើមិនទាន់សម្រេច
មិនទាន់ចាក់ធ្លុះនូវឧទ្ធិសោតអកនិដ្ឋតាមីនោះទេ គង់តែបានសម្រេចភាពជា
សកទាគាមី ព្រោះអស់សញ្ញាជនៈ ៣ ព្រោះស្រាលស្មើងរាគៈ ទោសៈ
មោហៈ មកកាន់លោកនេះត្រឹមតែម្តង ក៏ធ្វើនូវទីបំផុតទុក្ខបាន ។ កាល
បើមិនទាន់សម្រេច មិនទាន់ចាក់ធ្លុះនូវសកទាគាមីផលនោះទេ ដោយហោច
ទៅ គង់បានសម្រេចភាពជាឯកពិជីសោតៈ ព្រោះអស់សញ្ញាជនៈ ៣ កើត

ក្នុងភពជាវរបស់មនុស្សតែម្តងប៉ុណ្ណោះ ក៏ធ្វើនូវទីបំផុតនៃទុក្ខបាន ។ ឬក៏មិនទាន់សម្រេច មិនទាន់ចាក់ធ្លុះនូវឯកពីជីនោះទេ គង់បានសម្រេចភាពជា កោលន្តោលៈ ព្រោះអស់សញ្ញាជនៈ ៣ ត្រាច់រង្គាត់អន្ទោលទៅកាន់ត្រកូល ២ ឬ ៣ ក៏ធ្វើនូវទីបំផុតទុក្ខបាន ។ ពុំនោះសោត កាលបើមិនទាន់សម្រេច មិនទាន់ចាក់ធ្លុះនូវកោលន្តោលៈនោះទេ គង់បានសម្រេចភាពជាសត្វក្នុងបរមៈ ព្រោះអស់សញ្ញាជនៈ ៣ ត្រាច់រង្គាត់ អន្ទោលទៅក្នុងទេវលោក និង មនុស្សលោកយ៉ាងច្រើនត្រឹម ៧ ជាតិ ក៏ធ្វើនូវទីបំផុតទុក្ខបាន ។ ម្ចាស់ភិក្ខុ ទាំងឡាយ បុគ្គលអ្នកធ្វើឲ្យបរិបូណ៌ រមែងសម្រេចមគ្គផលបរិបូណ៌ បុគ្គល អ្នកធ្វើបានដោយអន្លឺ រមែងសម្រេចមគ្គផលដោយអន្លឺ ដោយប្រការដូច្នេះ ឯង ម្ចាស់ភិក្ខុទាំងឡាយ តថាគតនៅតែសម្តែងថា សិក្ខាបទទាំងឡាយ មិន មែនឥតអំពើទេ ។

អដ្ឋកថា

ចតុត្ថសេក្ខសូត្រ

[៩០] គប្បីជ្រាបវិនិច្ឆ័យក្នុងចតុត្ថសេក្ខសូត្រទី ៨ ដូចតទៅនេះ បទថា **តំ វា បន អនភិសម្ពុំ អប្បដិវិជ្ឈំ** សេចក្តីថា ព្រះអនាគាមី មិនទាន់សម្រេច គឺមិនទាន់ចាក់ធ្លុះអរហត្តផលនោះ ។ អ្នកសិក្សា គប្បីជ្រាប

អត្ថក្នុងទីគ្រប់អន្លើ មានពាក្យថា តំ វា បន អនភិសម្ពា អប្បដិវិជ្ជា
ដោយន័យនេះ ។ ក្នុងសូត្រនេះ ព្រះមានព្រះភាគត្រាស់សិក្ខា ៣ លាយ
ឡើងគ្នានោះឯង ។^{១៣៣}

អដ្ឋកថា ចតុត្ថសេក្ខសូត្រទី ៨ ចប់

សុត្តន្តបិដក បឋមសិក្ខាសូត្រទី ៩

[៩១] ម្នាលភិក្ខុទាំងឡាយ សិក្ខានេះមាន ៣ ។ សិក្ខា ៣ តើ
ដូចម្តេច ។ គឺអធិសីលសិក្ខា ១ អធិចិត្តសិក្ខា ១ អធិប្បញ្ញាសិក្ខា ១ ។
ម្នាលភិក្ខុទាំងឡាយ អធិសីលសិក្ខា តើដូចម្តេច ។ ម្នាលភិក្ខុទាំងឡាយ ភិក្ខុ
ក្នុងសាសនានេះ ជាអ្នកមានសីល ។ បេ។ សមាទានសិក្សាក្នុងសិក្ខាបទ
ទាំងឡាយ ។ ម្នាលភិក្ខុទាំងឡាយ នេះហៅថា អធិសីលសិក្ខា ។ ម្នាលភិក្ខុ
ទាំងឡាយ អធិចិត្តសិក្ខា តើដូចម្តេច ។ ម្នាលភិក្ខុទាំងឡាយ ភិក្ខុក្នុងសាសនា
នេះ ស្ងាត់ចាកកាម ។ បេ។ បានដល់ចតុត្ថជ្ឈាន សម្រេចសម្រាន្តនៅ ។
ម្នាលភិក្ខុទាំងឡាយ នេះហៅថា អធិចិត្តសិក្ខា ។ ម្នាលភិក្ខុទាំងឡាយ
អធិប្បញ្ញាសិក្ខា តើដូចម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះ
ដឹងច្បាស់តាមពិតថា នេះជាទុក្ខ ។ បេ។ ដឹងច្បាស់តាមពិតថា នេះបដិបទជា

ដំណើរទៅកាន់ទីរលត់ទុក ។ ម្នាលភិក្ខុទាំងឡាយ នេះហៅថា អធិប្បញ្ញា-
សិក្ខា ។ ម្នាលភិក្ខុទាំងឡាយ នេះឯងសិក្ខា ៣ ។

អដ្ឋកថា

បឋមសិក្ខាសូត្រ

[៩១] ក្នុងបឋមសិក្ខាសូត្រទី ៩ មានអត្ថន័យយល់ទាំងអស់
ហើយ ។ ក្នុងសូត្រនេះ ព្រះមានព្រះភាគក៏ត្រាស់សិក្ខា ៣ លាយ
ឡើងគ្នាដែរ ។^{១៣៣}

អដ្ឋកថាបឋមសិក្ខាសូត្រទី ៩ ចប់

សុត្តន្តបិដក

ទុតិយសិក្ខាសូត្រទី ១០

[៩២] ម្នាលភិក្ខុទាំងឡាយ សិក្ខានេះមាន ៣ ។ សិក្ខា ៣ តើដូច
ម្តេច ។ គឺអធិសីលសិក្ខា ១ អធិចិត្តសិក្ខា ១ អធិប្បញ្ញាសិក្ខា ១ ។ ម្នាល
ភិក្ខុទាំងឡាយ អធិសីលសិក្ខា តើដូចម្តេច ។ ម្នាលភិក្ខុទាំងឡាយ ភិក្ខុក្នុង

សាសនានេះ ជាអ្នកមានសីល ។ បេ ។ សមាទានសិក្សាក្នុងសិក្ខាបទទាំងឡាយ ។
 ម្នាលភិក្ខុទាំងឡាយ នេះហៅថា អធិសីលសិក្ខា ។ ម្នាលភិក្ខុទាំងឡាយ
 អធិចិត្តសិក្ខា តើដូចម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះ ស្ងាត់
 ចាកកាមទាំងឡាយ ។ បេ ។ បានដល់ចតុត្ថជ្ឈាន សម្រេចសម្រាន្តនៅ ។
 ម្នាលភិក្ខុទាំងឡាយ នេះហៅថា អធិចិត្តសិក្ខា ។ ម្នាលភិក្ខុទាំងឡាយ
 អធិប្បញ្ញាសិក្ខា តើដូចម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះ
 បានធ្វើឲ្យជាក់ច្បាស់នូវចេតោវិមុត្តិ បញ្ញាវិមុត្តិ ដែលមិនមានអាសវៈ ព្រោះ
 អស់អាសវៈទាំងឡាយ ដោយប្រាជ្ញាខ្លួនឯងដ៏ក្រៃលែង ក្នុងបច្ចុប្បន្ន ។
 ម្នាលភិក្ខុទាំងឡាយ នេះហៅថា អធិប្បញ្ញាសិក្ខា ។ ម្នាលភិក្ខុទាំងឡាយ
 នេះឯង សិក្ខា ៣ ។

បុគ្គលមានព្យាយាម មានកម្លាំង មានប្រាជ្ញា ជាគ្រឿង
 ទ្រទ្រង់ មានឈាន មានស្មារតី មានឥន្ទ្រិយគ្រប់គ្រង
 គួរប្រព្រឹត្តនូវអធិសីលផង អធិចិត្តផង អធិប្បញ្ញាផង
 បុគ្គល (សិក្សាក្នុងសិក្ខា ៣) ក្នុងកាលមុនយ៉ាង
 ណា ក្នុងកាលក្រោយក៏យ៉ាងនោះ ក្រោយយ៉ាងណា
 មុនក៏យ៉ាងនោះ (ឃើញ) កាយខាងក្រោម (ដោយ
 អំណាចនៃអសុភ) យ៉ាងណា ឃើញកាយខាងលើ
 ក៏យ៉ាងនោះ កាយខាងលើយ៉ាងណា ខាងក្រោមក៏
 យ៉ាងនោះ (សិក្សាក្នុងសិក្ខា ៣) ក្នុងវេលាថ្ងៃយ៉ាង

ណា ក្នុងវេលាយប់ក៏យ៉ាងនោះ ក្នុងវេលាយប់យ៉ាង
 ណា ក្នុងវេលាថ្ងៃក៏យ៉ាងនោះដែរ គប្បីគ្របសង្កត់
 (នូវអារម្មណ៍ទាំងឡាយ) គ្រប់ទិសដោយអប្បមាណ-
 សមាធិ គឺសមាធិប្រកបដោយអរហត្តមគ្គ ។ ពួកព្រះ
 អរិយៈ តែងសរសើរបុគ្គលជាសេក្ខៈ អ្នកប្រតិបត្តិ
 ថាជាអ្នកមានសេចក្តីប្រព្រឹត្តដ៏បរិសុទ្ធ សរសើរបុគ្គល
 អ្នកត្រាស់ដឹងអរិយសច្ច ៤ ក្នុងលោកនេះ ថាជាអ្នក
 មានប្រាជ្ញា ដល់នូវទីបំផុតនៃសេចក្តីប្រតិបត្តិ ។ ការ
 រួចស្រឡះនៃចិត្តរបស់បុគ្គល ដែលមានសេចក្តីរួច
 ស្រឡះ ព្រោះអស់តណ្ហា ដោយសេចក្តីរលត់វិញ្ញាណ
 ដូចជាការរលត់ទៅនៃប្រទីប ជាគ្រឿងបំភ្លឺ ។

អដ្ឋកថា

ទុតិយសិក្ខាសូត្រ

[៩២] គប្បីជ្រាបវិនិច្ឆ័យក្នុងទុតិយសិក្ខាសូត្រទី ១០ ដូចតទៅនេះ
 ក្នុងបទថា អាសវានំ ឧយា នេះ មានអធិប្បាយថា អរហត្តមគ្គ ឈ្មោះថា
 អធិប្បញ្ញាសិក្ខា ។ ចំណែកផលមិនគួរពោលថា សិក្ខា ព្រោះកើតឡើងដល់
 បុគ្គលដែលបានសិក្សាសិក្ខាហើយ ។

បទថា យថា បុរេ តថា បច្ឆា សេចក្តីថា ខាងដើមលោកសិក្សាក្នុង សិក្ខា ៣ ខាងក្រោយក៏សិក្សាយ៉ាងនោះដូចគ្នា ។ ក្នុងបទទី ២ ក៏មានន័យ នេះឯង ។ បទថា យថា អនោ តថា ឧទ្ធុ សេចក្តីថា លោកពិចារណា ឃើញកាយខាងក្រោម ដោយអំណាចអសុក យ៉ាងណា ពិចារណាឃើញ កាយខាងលើ យ៉ាងនោះដូចគ្នា ។ ក្នុងបទទី ២ ក៏មានន័យនេះដូចគ្នា ។ បទថា យថា ទិវា តថា រត្នី សេចក្តីថា ក្នុងពេលថ្ងៃ លោកសិក្សាសិក្ខា ៣ ក្នុងពេលយប់ ក៏សិក្សាយ៉ាងនោះដូចគ្នា ។ បទថា អភិកុយ្យ ទិសា សត្វា សេចក្តីថា គ្របសង្កត់ទិសទាំងបួន គឺគ្របសង្កត់ដោយអំណាចនៃ អារម្មណ៍ ។ បទថា អប្បមាណាសមាធិនា គឺដោយសមាធិដែលសម្បយុត្ត ដោយអរហត្តមគ្គ ។ បទថា សេក្ខំ បានដល់ អ្នកដែលនៅសិក្សានៅឡើយ គឺនៅមានកិច្ចដែលត្រូវធ្វើ ។ បទថា បដិបទំ បានដល់ អ្នកបដិបត្តិ ។ បទ ថា សំសុទ្ធចារិណំ បានដល់ បុគ្គលមានចរណៈបរិសុទ្ធល្អ គឺមានសីល បរិសុទ្ធ ។ បទថា សម្ពុទ្ធុំ បានដល់ អ្នកត្រាស់ដឹងសច្ចៈ ៤ ។ បទថា ធិវំ បដិបទន្តតុំ សេចក្តីថា អ្នកប្រាជ្ញ គឺជាអ្នកដល់ព្រមដោយបញ្ញាជាគ្រឿង ចងចាំ ដោយអំណាចនៃបញ្ញា ដែលទ្រទ្រង់ចាំក្នុងខន្ធ ធាតុ និងអាយតនៈ ជាអ្នកដល់នូវទីបំផុតនៃវត្ថុបដិបត្តិ ។

បទថា វិញ្ញាណស្ស បានដល់ នៃចរិមកវិញ្ញាណ គឺចិត្តដួងចុងក្រោយ ។ បទថា តណ្ហាកុយវិមុត្តិនោ បានដល់ ជាអ្នកប្រកបដោយអរហត្តផលវិមុត្តិ ពោល គឺការរួចផុត ព្រោះអស់តណ្ហា ។ បទថា បដ្ឋោតស្សេវ និព្វានំ

ដោយអត្ថថា ប្រៀបដូចការរលត់ទៅរបស់ប្រទីប ។ បទថា វិមោក្ខោ
 យោតិ ចេតសោ សេចក្តីថា ការរួចផុត គឺការផុត បានដល់ ភាវៈ គឺការ
 មិនប្រព្រឹត្តទៅនៃចិត្តមាន ។ អធិប្បាយថា ការរួចផុតទៅនៃចិត្តដែលប្រៀប
 ដូចការរលត់ទៅនៃប្រទីប រមែងមានដល់ព្រះខ័ណ្ឌស្រពដែលរួចផុត ព្រោះ
 អស់តណ្ហា ព្រោះចរិមកវិញ្ញាណរលត់ទៅ ស្ថានទីដែលព្រះខ័ណ្ឌស្រពទៅ
 ក៏មិនប្រាកដ លោកជាអ្នកចូលដល់នូវភាព ជាបុគ្គលដែលមិនមានការ
 បញ្ចត្ត ។^{១២៣}

អដ្ឋកថាទុតិយសិក្ខាសូត្រទី ១០ ចប់

សុត្តន្តបិដក

បំកធាសូត្រទី ១១

[៩៣] សម័យមួយ ព្រះដ៏មានព្រះភាគ ទ្រង់ស្តេចទៅកាន់ចារិក ក្នុង
 ដែនកោសល ជាមួយនឹងភិក្ខុសង្ឃច្រើនរូប បានដល់និគមឈ្មោះបង្គំធា
 របស់ដែនកោសល ។ បានឮថា សម័យនោះ ព្រះដ៏មានព្រះភាគទ្រង់គង់
 នៅក្នុងបង្គំធានិគមរបស់ដែនកោសល ។ សម័យនោះ ភិក្ខុឈ្មោះកស្សប-
 គោត្រ ជាចៅអាវាសក្នុងបង្គំធានិគម ។ បានឮថា ក្នុងទីនោះ ព្រះដ៏មាន
 ព្រះភាគទ្រង់ពន្យល់ពួកភិក្ខុឲ្យឃើញច្បាស់ ឲ្យកាន់តាម ឲ្យអាចហ៊ាន ឲ្យ

រីករាយ ដោយធម្មិកថា ដ៏ប្រកបដោយសិក្ខាបទ ។ ត្រាកាលដែលព្រះដ៏
 មានព្រះភាគ ទ្រង់ពន្យល់ពួកភិក្ខុឲ្យឃើញច្បាស់ ឲ្យកាន់តាម ឲ្យអាចហ៊ាន
 ឲ្យរីករាយ ដោយធម្មិកថា ដ៏ប្រកបដោយសិក្ខាបទហើយ ភិក្ខុកស្សបគោត្រ
 មានសេចក្តីមិនអត់ទ្រាំ មិនត្រេកអរថា សមណៈនេះដូចជាដុសខាត់ជ្រុល
 ពេក ។ លំដាប់នោះ ព្រះដ៏មានព្រះភាគ ទ្រង់គង់នៅក្នុងបង្គំធានិគម តាម
 សមគួរដល់ពុទ្ធអធិស្ឋានស្រ័យហើយ ក៏ទ្រង់ត្រាច់ចារិកទៅកាន់ក្រុងរាជគ្រឹះ
 កាលទ្រង់ត្រាច់ចារិកដោយលំដាប់ ក៏បានដល់ក្រុងរាជគ្រឹះនោះ ។ បានឮថា
 ក្នុងទីនោះ ព្រះមានព្រះភាគទ្រង់គង់នៅលើភ្នំគិដ្ឋកុដ ទៀបក្រុងរាជគ្រឹះ ។
 កាលដែលព្រះមានព្រះភាគ ទ្រង់ស្តេចចេញទៅមិនយូរប៉ុន្មាន ភិក្ខុកស្សប-
 គោត្រមានសេចក្តីក្តៅក្រហាយ ស្តាយក្រោយថា មិនជាលាភរបស់អាត្មាអញ
 អាត្មាអញឈ្មោះថាឥតលាភ អាត្មាអញឈ្មោះថាបានទាស់ហើយ អាត្មាអញ
 មិនមែនបានស្រួលទេ ព្រោះថា កាលដែលព្រះដ៏មានព្រះភាគទ្រង់ពន្យល់
 ពួកភិក្ខុឲ្យឃើញច្បាស់ ឲ្យកាន់តាម ឲ្យអាចហ៊ាន ឲ្យរីករាយដោយធម្មិកថា
 ដ៏ប្រកបដោយសិក្ខាបទហើយ អាត្មាអញមានសេចក្តីមិនអត់ទ្រាំ មិនត្រេកអរ
 ថា សមណៈនេះ ដូចជាដុសខាត់ជ្រុលពេក បើដូច្នោះ គួរតែអាត្មាអញ
 ចូលទៅគាល់ព្រះដ៏មានព្រះភាគ លុះចូលទៅដល់ហើយ ត្រូវសម្តែងទោស
 តាមទោសក្នុងសម្លាភ័ព្វព្រះដ៏មានព្រះភាគ ។ លំដាប់នោះ ភិក្ខុកស្សបគោត្រ
 រៀបទុកដាក់សេនាសនៈហើយ ក៏ប្រដាប់បាត្រ និងចីវរចេញទៅកាន់ក្រុង
 រាជគ្រឹះ បានចូលទៅគាល់ព្រះដ៏មានព្រះភាគឯភ្នំគិដ្ឋកុដ ទៀបក្រុងរាជគ្រឹះ

នោះ ដោយលំដាប់ លុះចូលទៅហើយ ក៏ក្រាបថ្វាយបង្គំព្រះដ៏មានព្រះភាគ
 ហើយអង្គុយក្នុងទីសមគួរ ។ លុះភិក្ខុកស្សបគោត្រ អង្គុយក្នុងទីសមគួរ
 ហើយ ក៏ក្រាបបង្គំទូលព្រះដ៏មានព្រះភាគ ដូច្នេះថា បពិត្រព្រះអង្គដ៏ចម្រើន
 សម័យមួយ ព្រះដ៏មានព្រះភាគទ្រង់គង់ក្នុងបង្គំធានិគម របស់ដែនកោសល ។
 ក្នុងទីនោះ ព្រះដ៏មានព្រះភាគទ្រង់ពន្យល់ពួកភិក្ខុឲ្យឃើញច្បាស់ ឲ្យកាន់តាម
 ឲ្យអាចហ៊ាន ឲ្យរីករាយ ដោយធម្មិកថា ដ៏ប្រកបដោយសិក្ខាបទ បពិត្រព្រះ
 អង្គដ៏ចម្រើន កាលដែលព្រះដ៏មានព្រះភាគ ទ្រង់ពន្យល់ពួកភិក្ខុឲ្យឃើញ
 ច្បាស់ ឲ្យកាន់តាម ឲ្យអាចហ៊ាន ឲ្យរីករាយដោយធម្មិកថា ដ៏ប្រកបដោយ
 សិក្ខាបទ ខ្ញុំព្រះអង្គអ្នកមានសេចក្តីមិនអត់ទ្រាំ មិនត្រេកអរថា សមណៈនេះ
 ដូចជាដុសខាត់ជ្រុលពេក គ្រានោះ ព្រះដ៏មានព្រះភាគ ទ្រង់គង់នៅក្នុងបង្គំធា
 និគម តាមសមគួរដល់ពុទ្ធអធាស្រ័យហើយ ទ្រង់ត្រាច់ចារិកមកកាន់ក្រុង
 រាជគ្រឹះ បពិត្រព្រះអង្គដ៏ចម្រើន កាលដែលព្រះដ៏មានព្រះភាគ ទ្រង់ស្តេច
 ចេញមកមិនយូរប៉ុន្មាន ខ្ញុំព្រះអង្គកើតសេចក្តីក្តៅក្រហាយ ស្តាយក្រោយថា
 មិនជាលាភរបស់អាត្មាអញហើយ អាត្មាអញឈ្មោះថាឥតលាភ អាត្មាអញ
 បានទាស់ហើយ អាត្មាអញមិនមែនបានល្អទេ ព្រោះថា ព្រះដ៏មានព្រះភាគ
 ទ្រង់ពន្យល់ពួកភិក្ខុ ឲ្យឃើញច្បាស់ ឲ្យកាន់តាម ឲ្យអាចហ៊ាន ឲ្យរីករាយ
 ដោយធម្មិកថា ដ៏ប្រកបដោយសិក្ខាបទហើយ អាត្មាអញមានសេចក្តីមិន
 អត់ទ្រាំ មិនត្រេកអរថា សមណៈនេះដូចជាដុសខាត់ជ្រុលពេក បើដូច្នេះ
 គួរអាត្មាអញ ចូលទៅគាល់ព្រះដ៏មានព្រះភាគ លុះចូលទៅដល់ហើយ ត្រូវ

សម្តែងទោសតាមទោស ក្នុងសម្មាភិក្ខុព្រះមានព្រះភាគ បពិត្រព្រះអង្គដ៏
 ចម្រើន ទោសបានប្រព្រឹត្តក្នុងហើយនូវខ្ញុំព្រះអង្គ ជាមនុស្សពាលយ៉ាងណា
 វង្វេងយ៉ាងណា មិនឈ្លាសវៃយ៉ាងណា ព្រោះថា ព្រះដ៏មានព្រះភាគ ទ្រង់
 ពន្យល់ពួកភិក្ខុឲ្យឃើញច្បាស់ ឲ្យកាន់តាម ឲ្យអាចហ៊ាន ឲ្យរីករាយដោយ
 ធម្មិកថា ដ៏ប្រកបដោយសិក្ខាបទហើយ ខ្ញុំព្រះអង្គមានសេចក្តីមិនអត់ទ្រាំ មិន
 ត្រេកអរថា សមណៈនេះ ដូចជាដុសខាត់ជ្រុលពេក បពិត្រព្រះអង្គដ៏ចម្រើន
 សូមព្រះដ៏មានព្រះភាគ ទ្រង់ទទួលអត់ទោសតាមទោស ដល់ខ្ញុំព្រះអង្គនោះ
 ដើម្បីសេចក្តីសង្រួមតទៅ ។ អើ កស្សបៈ ទោសប្រព្រឹត្តក្នុងហើយនូវអ្នក
 ដែលជាមនុស្សពាលយ៉ាងណា វង្វេងយ៉ាងណា មិនឈ្លាសវៃយ៉ាងណា អ្នក
 មិនមានសេចក្តីអត់ទ្រាំ មិនមានសេចក្តីត្រេកអរនឹងតថាគត កាលដែល
 ពន្យល់ពួកភិក្ខុឲ្យឃើញច្បាស់ ឲ្យកាន់តាម ឲ្យអាចហ៊ាន ឲ្យរីករាយដោយ
 ធម្មិកថា ដ៏ប្រកបដោយសិក្ខាបទថា សមណៈនេះ ដូចជាដុសខាត់ជ្រុលពេក
 ម្នាលកស្សបៈ កាលបើអ្នកឃើញទោសតាមទោស ហើយត្រឡប់ធ្វើសមគួរ
 តាមធម៌ តថាគតទទួលអត់ទោសនោះដល់អ្នក ម្នាលកស្សបៈ បុគ្គលណា
 ឃើញទោសតាមទោស ហើយត្រឡប់ធ្វើសមគួរតាមធម៌ ដល់នូវសេចក្តី
 សង្រួមតទៅ នេះជាសេចក្តីចម្រើនក្នុងវិន័យរបស់អរិយៈ ។ ម្នាលកស្សបៈ
 បើទុកជាភិក្ខុជាថេរៈ មិនចូលចិត្តនឹងការសិក្សា មិនសរសើរគុណនៃកិរិយា
 សមាទាននូវការសិក្សា មិនបបួលពួកភិក្ខុដទៃ ដែលមិនចូលចិត្តនឹងការ
 សិក្សានោះឲ្យសិក្សា មិនសរសើរគុណពួកភិក្ខុដទៃ ដែលចូលចិត្តនឹងការ

សិក្សានោះ ឲ្យពិតមែនតាមកាល ម្ចាស់កស្សបៈ តថាគតមិនសរសើរភិក្ខុ
 ជាថេរៈមានសភាពដូច្នេះទេ ។ ដំណើរនោះ ព្រោះហេតុអ្វី ។ ព្រោះក្រែង
 ពួកភិក្ខុដទៃសេពគប់ភិក្ខុជាថេរៈនោះ ដោយចូលចិត្តថា ព្រះជាគ្រូទ្រង់
 សរសើរភិក្ខុជាថេរៈនោះ ពួកភិក្ខុអ្នកសេពគប់នឹងភិក្ខុជាថេរៈនោះ រមែង
 ប្រព្រឹត្តតាមទិដ្ឋិរបស់ភិក្ខុជាថេរៈនោះ អំពើនោះ ប្រព្រឹត្តទៅដើម្បីមិនជា
 ប្រយោជន៍ ដើម្បីសេចក្តីទុក្ខអស់កាលដ៏វែង ដល់ពួកភិក្ខុដែលប្រព្រឹត្តតាម
 ទិដ្ឋិនោះ ម្ចាស់កស្សបៈ ព្រោះហេតុនោះហើយ បានជាតថាគតមិនសរសើរ
 ភិក្ខុជាថេរៈមានសភាពដូច្នេះ ។ ម្ចាស់កស្សបៈ បើទុកជាភិក្ខុកណ្តាល
 ។ បេ។ ម្ចាស់កស្សបៈ បើទុកជាភិក្ខុខ្ចី តែមិនចូលចិត្តនឹងការសិក្សា មិន
 សរសើរគុណនៃកិរិយាសមាទាននូវការសិក្សា មិនបច្ចូលពួកភិក្ខុដទៃ ដែល
 មិនចូលចិត្តនឹងការសិក្សានោះ ឲ្យសិក្សា មិនសរសើរគុណរបស់ពួកភិក្ខុដទៃ
 ដែលចូលចិត្តនឹងការសិក្សាឲ្យទៀងពិតតាមកាលគួរ ម្ចាស់កស្សបៈ តថាគត
 មិនសរសើរភិក្ខុខ្ចីបែបនោះទេ ។ ដំណើរនោះ ព្រោះហេតុអ្វី ។ ព្រោះថា
 ពួកភិក្ខុដទៃសេពគប់ពួកភិក្ខុខ្ចីនោះដោយគិតថា ព្រះជាគ្រូទ្រង់សរសើរគុណ
 ភិក្ខុនោះ ពួកភិក្ខុអ្នកសេពគប់ភិក្ខុខ្ចីនោះ ប្រព្រឹត្តទៅតាមទិដ្ឋិភិក្ខុនោះ អំពើ
 នោះប្រព្រឹត្តទៅដើម្បីមិនជាប្រយោជន៍ ដើម្បីសេចក្តីទុក្ខអស់កាលដ៏វែងដល់
 ពួកភិក្ខុដែលប្រព្រឹត្តតាមទិដ្ឋិនោះ ម្ចាស់កស្សបៈ ព្រោះហេតុនោះ បានជា
 តថាគតមិនសរសើរគុណរបស់ភិក្ខុខ្ចី មានសភាពដូច្នេះទេ ។ ម្ចាស់កស្សបៈ
 បើភិក្ខុជាថេរៈអ្នកមានប្រាជ្ញានូវការសិក្សា សរសើរគុណនៃកិរិយាសមាទាន

នូវការសិក្សា តែងបបួលពួកភិក្ខុដទៃ ដែលមិនប្រាថ្នានូវការសិក្សានោះ ឲ្យ
សិក្សា សរសើរគុណរបស់ពួកភិក្ខុដទៃ ដែលប្រាថ្នានូវការសិក្សាពិតមែនតាម
កាល ម្នាលកស្សបៈ តថាគតសរសើរគុណភិក្ខុជាថេរៈ មានសភាពដូច្នេះ ។
ហេតុនោះ តើដូចម្តេច ។ ព្រោះពួកភិក្ខុដទៃ សេពគប់នូវភិក្ខុជាថេរៈនោះ
ដោយគិតថា ព្រះជាគ្រូទ្រង់សរសើរគុណភិក្ខុនោះ ពួកភិក្ខុនោះតែងប្រព្រឹត្ត
តាមទិដ្ឋិរបស់ភិក្ខុជាថេរៈ ដែលខ្លួនសេពគប់នោះ អំពើរបស់ពួកភិក្ខុដែល
ប្រព្រឹត្តតាមទិដ្ឋិ របស់ភិក្ខុជាថេរៈនោះ រមែងប្រព្រឹត្តទៅដើម្បីជាប្រយោជន៍
ដើម្បីសេចក្តីសុខអស់កាលដ៏វែង ម្នាលកស្សបៈ ព្រោះហេតុនោះ តថាគត
សរសើរគុណរបស់ភិក្ខុជាថេរៈមានសភាព ដូច្នេះ ។ ម្នាលកស្សបៈ បើភិក្ខុ
ជាគណ្ឌាល ។ បេ ។ ម្នាលកស្សបៈ បើភិក្ខុខ្ចី ជាអ្នកមានប្រាថ្នានូវការសិក្សា
ជាអ្នកសរសើរគុណនៃកិរិយាសមាទាននូវការសិក្សា បបួលពួកភិក្ខុដទៃ
ដែលមិនមានប្រាថ្នានូវការសិក្សានោះឲ្យសិក្សាផង សរសើរគុណរបស់ភិក្ខុ
ដទៃ ដែលប្រាថ្នាការសិក្សាពិតមែន តាមកាលដ៏គួរផង ម្នាលកស្សបៈ
តថាគតសរសើរគុណរបស់ភិក្ខុខ្ចី មានសភាពដូច្នេះ ។ ដំណើរនោះ ព្រោះ
ហេតុអ្វី ។ ព្រោះពួកភិក្ខុដទៃ សេពគប់នឹងភិក្ខុខ្ចីនោះដោយគិតថា ព្រះជាគ្រូ
ទ្រង់សរសើរគុណរបស់ភិក្ខុនោះ ពួកភិក្ខុនោះរមែងប្រព្រឹត្តតាមទិដ្ឋិរបស់ភិក្ខុ
ដែលខ្លួនសេពគប់នោះ អំពើរបស់ពួកភិក្ខុដែលប្រព្រឹត្តតាមទិដ្ឋិរបស់ពួកភិក្ខុ
ខ្ចីនោះ រមែងប្រព្រឹត្តទៅដើម្បីជាប្រយោជន៍ ដើម្បីសេចក្តីសុខអស់កាល
ដ៏វែង ម្នាលកស្សបៈ ព្រោះហេតុនោះ ទើបតថាគតសរសើរគុណរបស់ភិក្ខុខ្ចី

មានសភាពដូច្នេះ ។

សមណវគ្គទី ៤ ចប់

ឧទាននៃសមណវគ្គនោះ គឺ

សមណកិច្ច ១ សូត្រ សត្វលា ១ សូត្រ ស្រែ ១
សូត្រ វដ្តបុត្តកៈ ១ សូត្រ សេក្ខបុគ្គល ១ សូត្រ
ភិក្ខុបំពេញសិក្សា ៣ សូត្រ សិក្ខា ២ សូត្រ រឿង
បង្គំធានិគម ១ សូត្រ ។

អដ្ឋកថា

បំកធាសូត្រ

[៩៣] គប្បីជ្រាបវិនិច្ឆ័យក្នុងបំកធាសូត្រទី ១១ ដូចតទៅនេះ បទថា
បំកធា ឆាម កោសលានំ និគមោ សេចក្តីថា និគមក្នុងកោសលរដ្ឋ
ដែលមានឈ្មោះយ៉ាងនេះថា បំកធា ។ បទថា អារាសិកោ សេចក្តីថា
ភិក្ខុម្ចាស់អារាស សាងអារាសថ្មីៗ ឡើង ទំនុកបម្រុងរក្សាអារាសចាស់ៗ ។
បទថា សិក្ខាបទប្បដិសំយុត្តាយ បានដល់ បដិសំយុត្តដោយបទ ពោល
គឺសិក្ខា អធិប្បាយថា ប្រកបដោយសិក្ខា ៣ ។ បទថា សន្ទស្ស័តិ បាន
ដល់ ទ្រង់ឲ្យភិក្ខុទាំងឡាយឃើញដូចនៅចំពោះមុខ ។ បទថា សមាធិបេតិ

បានដល់ ឲ្យភិក្ខុទាំងឡាយកាន់យក ។ បទថា សមុត្តរជេតិ គឺឲ្យភិក្ខុទាំង-
 ឡាយអាចហ៊ាន ។ បទថា សម្បហំសេតិ គឺត្រាស់សរសើរ ធ្វើភិក្ខុទាំង-
 ឡាយឲ្យផ្សព្វផ្សាយដោយគុណ ដែលបានខ្លួនហើយ ។ បទថា អធិសល្វេទិកេ
 បានដល់ សមណៈនេះរមែងដុះសខាត់ពន់ពេក អធិប្បាយថា សមណៈនេះ
 រមែងពោលធម៌ដែលល្អិតៗ ធ្វើឲ្យល្អិតល្អន់ពន់ពេក ។

បទថា អច្ចយោ គឺកំហុស ។ បទថា មំ អច្ចគមា គឺកន្លងល្មើស
 នូវខ្ញុំ បានដល់ សង្កត់សង្កិនខ្ញុំប្រព្រឹត្តទៅ ។ បទថា អហុនេ អក្ខន្តិ
 សេចក្តីថា ការមិនអត់ធន់ មានហើយនោះឯង ។ បទថា អហុ អប្បច្ចយោ
 សេចក្តីថា អាការមិនត្រេកអរមានហើយ ។ បទថា បដិគ្គណ្ហាតុ សេចក្តី
 ថា សូមព្រះមានព្រះភាគអត់ទោស ។ បទថា អាយតី សំវាយ គឺដើម្បី
 ប្រយោជន៍ដល់ការសង្រួមក្នុងអនាគត អធិប្បាយថា ដើម្បីមិនធ្វើនូវកំហុស
 គឺទោស បានដល់ការក្លាំងក្លាតែបែបនេះទៀត ។ បទថា តត្ស ជានិបាត
 ដោយចំណែកមួយ ។

បទថា យថាធម្មំ បដិករោសិ គឺធម៌តាំងនៅដោយប្រការណា លោក
 ក៏ធ្វើដោយប្រការនោះ មានពាក្យអធិប្បាយថា ឲ្យអត់ទោស ។ បទថា តំ
 តេ មយំ បដិគ្គណ្ហាម សេចក្តីថា យើងទាំងឡាយរមែងអត់ទោសនោះ
 ឲ្យអ្នក ។ បទថា វុឡិ យោសា កស្សប អរិយស្ស វិនយេ សេចក្តីថា
 ម្ចាស់កស្សប នេះឈ្មោះថា ជាការចម្រើនក្នុងសាសនារបស់ព្រះសម្មាសម្ពុទ្ធ ។
 សួរថា ការចម្រើនដូចម្តេច ឆ្លើយថា ការឃើញទោសថាជាទោស ហើយ

សម្តែងតាមធម៌ ដល់នូវការសង្រួមតទៅ ។ ព្រះមានព្រះភាគ កាលទ្រង់ធ្វើ
 ទេសនាឲ្យជាបុគ្គលាធិដ្ឋាន ទើបត្រាស់ថា យោ អច្ចយំ អច្ចយតោ ទិស្វា
 យថាធម្មំ បដិកោតិ អាយតី សំវរំ អាបជ្ជតិ ប្រែថា បុគ្គលណា
 ឃើញទោសដោយភាពជាទោស សម្តែងទោសតាមទំនៀម ដល់នូវការ
 សង្រួមតទៅ ដូច្នេះ ។

បទថា ន សិក្ខាកាមោ សេចក្តីថា ភិក្ខុមិនត្រូវការ គឺមិនប្រាថ្នា បាន
 ដល់ មិនយកចិត្តទុកដាក់ចំពោះសិក្ខា ៣ ។ បទថា សិក្ខាសមាធានស្ស គឺ
 នៃការបំពេញសិក្ខាឲ្យបរិបូណ៌ ។ បទថា ន វណ្ណវាទី គឺមិនពោលគុណ ។
 បទថា កាលេន គឺដោយកាលដ៏សមគួរ ។ បទដ៏សេសក្នុងសូត្រនេះ មាន
 អត្ថន័យយល់ទាំងអស់ហើយ ។^{១៧៧}

អដ្ឋកថាបំកោស្យត្រធិ ១១ ចប់
 សមណវគ្គទី ៤ ចប់



សត្តន្តបិដក
លោកាដលវគ្គទី ៥

អប្បាយិកសូត្រទី ១

[៩៤] ម្នាលភិក្ខុទាំងឡាយ ករណីយកិច្ច ប្រព្រឹត្តទៅយ៉ាងរូសរាន់ របស់កស្សកគហបតី (គហបតីអ្នកក្នុងរាស់) នេះមាន ៣ យ៉ាង ។ ករណី-
យកិច្ច ៣ យ៉ាង តើដូចម្តេច ។ ម្នាលភិក្ខុទាំងឡាយ កស្សកគហបតី ក្នុង
លោកនេះ ក្នុងរាស់ស្រែឲ្យរាប ឲ្យល្អិតល្អយ៉ាងប្រញាប់ ១ លុះក្នុងរាស់ស្រែ
រាបល្អិតល្អ យ៉ាងប្រញាប់ហើយ ក៏ព្រោះពូជយ៉ាងប្រញាប់ ១ លុះព្រោះ
ពូជយ៉ាងប្រញាប់ហើយ ក៏បញ្ចូលទឹកខ្លះ បញ្ចេញទឹកខ្លះយ៉ាងប្រញាប់ ១ ។
ម្នាលភិក្ខុទាំងឡាយ ករណីយកិច្ចយ៉ាងរូសរាន់ របស់កស្សកគហបតី មាន
៣ យ៉ាងនេះឯង ។ ម្នាលភិក្ខុទាំងឡាយ កស្សកគហបតីនោះ មិនមានឫទ្ធិ មិន
មានអានុភាព (បង្គាប់បញ្ជា) ស្រូវនោះថា សូមឲ្យស្រូវទាំងឡាយ របស់
អាត្មាអញលូតលាស់ក្នុងថ្ងៃនេះ មានបង្កើមក្នុងថ្ងៃស្អែក ទុំក្នុងថ្ងៃខានស្អែក
ដូច្នេះបានឡើយ ម្នាលភិក្ខុទាំងឡាយ លុះតែដល់វេលា ទើបស្រូវទាំងនោះ
របស់កស្សកគហបតីនោះ ផ្លាស់រដូវហើយ ក៏លូតលាស់ មានបង្កើមទុំបាន ។
ម្នាលភិក្ខុទាំងឡាយ ករណីយកិច្ចប្រព្រឹត្តទៅយ៉ាងរូសរាន់របស់ភិក្ខុនេះ ក៏មាន
៣ យ៉ាង យ៉ាងនោះដែរ ។ ករណីយកិច្ច ៣ យ៉ាង តើដូចម្តេច ។ គឺសមាទាន
នូវអធិសីលសិក្ខា ១ សមាទាននូវអធិចិត្តសិក្ខា ១ សមាទាននូវអធិប្បញ្ញា-

សិក្ខា ១ ។ ម្នាលភិក្ខុទាំងឡាយ ករណីយកិច្ចប្រព្រឹត្តទៅយ៉ាងរូសរាន់របស់
ភិក្ខុមាន ៣ យ៉ាងនេះឯង ។ ម្នាលភិក្ខុទាំងឡាយ ភិក្ខុនោះមិនមានឫទ្ធិ មិន
មានអានុភាព (បង្គាប់បញ្ជា) ចិត្តនោះថា សូមឲ្យចិត្តរបស់អាត្មាអញ ផុត
ស្រឡះចាកអាសវៈទាំងឡាយ ព្រោះមិនប្រកាន់មាំ ក្នុងថ្ងៃនេះ ឬថ្ងៃស្អែក ឬ
ក៏ថ្ងៃខានស្អែក ដូច្នេះបានឡើយ ម្នាលភិក្ខុទាំងឡាយ លុះតែដល់វេលាហើយ
ទើបចិត្តរបស់ភិក្ខុនោះ ដែលសិក្សានូវអធិសីលផង សិក្សានូវអធិចិត្តផង
សិក្សានូវអធិប្បញ្ញាផង ផុតស្រឡះចាកអាសវៈទាំងឡាយ ព្រោះមិនប្រកាន់
មាំបាន ។ ម្នាលភិក្ខុទាំងឡាយ ព្រោះហេតុនោះ ក្នុងសាសនានេះ អ្នកទាំង-
ឡាយត្រូវសិក្សាយ៉ាងនេះថា ពួកយើងនឹងជាបុគ្គលមានឆន្ទៈយ៉ាងក្លៀវក្លា
ក្នុងការសមាទាននូវអធិសីលសិក្ខា ពួកយើងនឹងជាបុគ្គលមានឆន្ទៈយ៉ាង
ក្លៀវក្លា ក្នុងការសមាទាននូវអធិចិត្តសិក្ខា ពួកយើងនឹងជាបុគ្គលមានឆន្ទៈ
យ៉ាងក្លៀវក្លា ក្នុងការសមាទាននូវអធិប្បញ្ញាសិក្ខា ដូច្នេះ ម្នាលភិក្ខុទាំង-
ឡាយ អ្នកទាំងឡាយត្រូវសិក្សាយ៉ាងនេះចុះ ។



អដ្ឋកថា

លោណាផលវគ្គទី ៥

អប្បាយិកសូត្រ

[៩៤] គប្បីជ្រាបវិនិច្ឆ័យក្នុងអប្បាយិកសូត្រទី ១ នៃលោណាផលវគ្គទី ៥ ដូចតទៅ បទថា អប្បាយិកានិ ប្រែថា ប្រញាប់ប្រញាល់ ។ បទថា ករណីយានិ ប្រែថា កិច្ចដែលត្រូវធ្វើយ៉ាងពិត ធុរៈណាមិនត្រូវធ្វើដោយពិតប្រាកដ ធុរៈនោះ ហៅថា កិច្ច ធុរៈដែលត្រូវធ្វើពិតប្រាកដ ឈ្មោះថា ករណី ។ បទថា សិបសិបំ ប្រែថា ដោយរហ័ស ។ បទថា ទំ ក្នុងពាក្យថា តស្ស ទោ ទំ នេះ ត្រឹមតែជានិបាត ។ បទថា នត្តិ សា ឥទ្ធិ វា អានុកាវោ វា សេចក្តីថា ឫទ្ធិនោះ ឬអានុភាពនោះមិនមាន ។

បទថា ឧត្តរស្សេ បានដល់ ក្នុងថ្ងៃទី ៣ គឺក្នុងថ្ងៃម្សិលមិញ ។ បទថា ឧត្តបរិណាមិនិ បានដល់ ធម្មជាតិទាំងឡាយ បាននូវការផ្លាស់ប្តូររដូវ ។ បទថា ជាយន្តិមិ បានដល់ មានពន្ធកតណិសដុះចេញក្នុងថ្ងៃទី ៣ កាលគ្រប់ ៧ ថ្ងៃ ពន្ធកក៏ប្រែជាមានពណ៌ខៀវ ។ បទថា ឧត្តនិមិ ហោន្តិ សេចក្តីថា ដល់វេលាមួយខែកន្លះ ក៏មានបង្ហើម ។ បទថា បធន្តិមិ សេចក្តីថា ដល់ពេល ៣ ខែ ក៏ទុំ ។

ឥឡូវនេះ ព្រោះហេតុដែលព្រះពុទ្ធទាំងឡាយ មិនត្រូវការដោយគហបតី ឬដោយសន្ទន៍ តែទ្រង់នាំឧបមាទាំងនោះមក ក៏ដើម្បីសម្តែងបុគ្គល ឬអត្តដែល

សមគួរនឹងទេសនានោះក្នុងសាសនា ដូច្នោះ កាលទ្រង់សម្តែងអត្ថដែលទ្រង់
 បំណងនឹងសម្តែងដែលជាហេតុឲ្យនាំឧបមាទាំងនោះមក ទើបត្រាស់ពាក្យថា ឯវមេវ
 ទោ ជាដើម ។ សូត្រនេះ កាលពោលដោយអត្ថនាយយល់ទាំងអស់ហើយ ។
 សិក្ខា ព្រះមានព្រះភាគ ក៏ត្រាស់ហាយគ្នាក្នុងសូត្រនេះ ។^{១៣៣}

អដ្ឋកថា អប្បាយិកសូត្រទី ១ ចប់

សុត្តន្តបិដក

វិវិក្ខុសូត្រទី២

[៩៥] ម្ចាស់ភិក្ខុទាំងឡាយ ពួកបរិព្វាជកជាអន្យត្ថិរិយ រមែងបញ្ញត្ត
 នូវសេចក្តីស្ងប់ស្ងាត់ ៣ យ៉ាងនេះ ។ សេចក្តីស្ងប់ស្ងាត់ ៣ យ៉ាង តើដូច
 ម្តេច ។ គឺសេចក្តីស្ងប់ស្ងាត់ចាកកិលេស ដែលកើតឡើង ព្រោះអាស្រ័យចីវរ
 ១ សេចក្តីស្ងប់ស្ងាត់ចាកកិលេស ដែលកើតឡើង ព្រោះអាស្រ័យបិណ្ឌុបាត
 ១ សេចក្តីស្ងប់ស្ងាត់ចាកកិលេស ដែលកើតឡើង ព្រោះអាស្រ័យសេនាសនៈ
 ១ ។ ម្ចាស់ភិក្ខុទាំងឡាយ ពួកបរិព្វាជកជាអន្យត្ថិរិយ តែងបញ្ញត្តនូវហេតុនេះ
 ក្នុងសេចក្តីស្ងប់ស្ងាត់ចាកកិលេសដែលកើតឡើង ព្រោះអាស្រ័យចីវរនោះ គឺ
 ទ្រទ្រង់សំពត់សម្បកផ្ទៃខ្លះ ទ្រទ្រង់សំពត់ដែលត្បាញហាយគ្នាខ្លះ ទ្រទ្រង់
 សំពត់ដែលបកចេញអំពីសាកសពខ្លះ ទ្រទ្រង់សំពត់បំសុក្កលខ្លះ ទ្រទ្រង់

សំពត់ដែលធ្វើដោយសម្បកឈើខ្លះ ទ្រទ្រង់ស្បែកខ្លាឃ្មុំខ្លះ ទ្រទ្រង់ស្បែកខ្លា
 ទាំងក្រចកខ្លះ ទ្រទ្រង់សំពត់ដែលក្រងដោយស្បូវខ្លះ ទ្រទ្រង់សំពត់ដែល
 ក្រងដោយសម្បកក្រចៅខ្លះ ទ្រទ្រង់សំពត់ដែលក្រងដោយចម្រៀកក្តារខ្លះ
 ទ្រទ្រង់សំពត់កម្ពលដែលត្បាញដោយសក់មនុស្សខ្លះ ទ្រទ្រង់សំពត់កម្ពល
 ដែលត្បាញដោយរោមកន្ទុយសេះខ្លះ ទ្រទ្រង់សំពត់ដែលក្រងដោយស្លាប
 មៀមខ្លះ ។ ម្នាលភិក្ខុទាំងឡាយ ពួកបរិព្វាជកជាអន្យត្តិរិយ តែងបញ្ញត្តនូវ
 ហេតុនេះឯង ក្នុងសេចក្តីស្ងប់ស្ងាត់ចាកកិលេស ដែលកើតឡើង ព្រោះអា-
 ស្រ័យចីវរ ។ ម្នាលភិក្ខុទាំងឡាយ ពួកបរិព្វាជកជាអន្យត្តិរិយ តែងបញ្ញត្ត
 នូវហេតុនេះឯង ក្នុងសេចក្តីស្ងប់ស្ងាត់ចាកកិលេស ដែលកើតឡើង ព្រោះ
 អាស្រ័យបិណ្ឌបាតនោះ គឺជាអ្នកមានបន្ថែមស្រស់ជាអាហារខ្លះ មានអង្ករ
 ស្រងើជាអាហារខ្លះ មានស្លាយជាអាហារខ្លះ មានកម្ទេច (ចំនៀវ) ស្បែក
 ជាអាហារខ្លះ មានស្នែ ឬសារាយជាអាហារខ្លះ មានកន្ទក់ជាអាហារខ្លះ មាន
 បាយក្តាំងជាអាហារខ្លះ មានម្សៅជាអាហារខ្លះ មានស្មៅជាអាហារខ្លះ មាន
 អាចម៍គោជាអាហារខ្លះ មានមើមឈើ និងផ្លែឈើព្រៃជាអាហារខ្លះ បរិភោគ
 តែផ្លែឈើដែលជ្រុះស្រាប់ ចម្អែតអាត្មា ។ ម្នាលភិក្ខុទាំងឡាយ បរិព្វាជក
 ជាអន្យត្តិរិយតែងបញ្ញត្តនូវហេតុនេះឯង ក្នុងសេចក្តីស្ងប់ស្ងាត់ ចាកកិលេស
 ដែលកើតឡើង ព្រោះអាស្រ័យបិណ្ឌបាត ។ ម្នាលភិក្ខុទាំងឡាយ ពួក
 បរិព្វាជកជាអន្យត្តិរិយ តែងបញ្ញត្តនូវហេតុនេះ ក្នុងសេចក្តីស្ងប់ស្ងាត់ចាក
 កិលេសដែលកើតឡើង ព្រោះអាស្រ័យសេនាសនៈនោះ គឺព្រៃម្លប់ឈើ ព្រៃ

សួសាន ព្រៃធំ ទីវាល គំនរចំបើង រោងទីលាន ។ ម្នាលភិក្ខុទាំងឡាយ ពួកបរិព្វាជកជាអនុត្តរិយ តែងបញ្ញត្តនូវហេតុនេះឯង ក្នុងសេចក្តីស្ងប់ស្ងាត់ ចាកកិលេសដែលកើតឡើង ព្រោះអាស្រ័យសេនាសនៈ ។ ម្នាលភិក្ខុទាំងឡាយ ពួកបរិព្វាជកជាអនុត្តរិយ តែងបញ្ញត្តនូវសេចក្តីស្ងប់ស្ងាត់មាន ៣ យ៉ាងនេះឯង ។ ម្នាលភិក្ខុទាំងឡាយ ចំណែកសេចក្តីស្ងប់ស្ងាត់របស់ភិក្ខុ ក្នុងធម្មវិន័យនេះ ក៏មាន ៣ យ៉ាងនេះដែរ ។ សេចក្តីស្ងប់ស្ងាត់ ៣ យ៉ាង តើដូចម្តេច ។ ម្នាលភិក្ខុទាំងឡាយ គឺភិក្ខុក្នុងសាសនានេះ ជាអ្នកមានសីលលះបង់ការទ្រុស្តសីល ស្ងប់ស្ងាត់ចាកការទ្រុស្តសីល ១ ជាអ្នកឃើញត្រូវលះបង់ការឃើញខុស ស្ងប់ស្ងាត់ចាកការឃើញខុសនោះ ១ ជាខ្លាចស្រពលះបង់អាសវៈ ស្ងប់ស្ងាត់ចាកអាសវៈនោះ ១ ។ ម្នាលភិក្ខុទាំងឡាយ កាលណាភិក្ខុជាអ្នកមានសីល លះបង់ការទ្រុស្តសីល ស្ងប់ស្ងាត់ចាកការទ្រុស្តសីលនោះ ជាអ្នកឃើញត្រូវ លះបង់ការឃើញខុស ស្ងប់ស្ងាត់ចាកការឃើញខុសនោះ ជាខ្លាចស្រព លះបង់អាសវៈ ស្ងប់ស្ងាត់ចាកអាសវៈហើយ ម្នាលភិក្ខុទាំងឡាយ តថាគតពោលថា ភិក្ខុនេះ ជាអ្នកដល់នូវការប្រសើរបំផុត ដល់នូវខ្លឹមសារបរិសុទ្ធ តាំងនៅស៊ីប ក្នុងធម៌មានខ្លឹម ។ ម្នាលភិក្ខុទាំងឡាយ ដូចជាស្រែស្រូវសាលីដ៏បរិបូណ៌របស់កសិករគហបតី ។ កសិករគហបតី ត្រូវព្រោះស្រូវនោះយ៉ាងប្រញាប់ លុះព្រោះរួចយ៉ាងប្រញាប់ ហើយ ត្រូវច្រូតយ៉ាងប្រញាប់ លុះច្រូតយ៉ាងប្រញាប់ហើយ ត្រូវជញ្ជូនដាក់លានយ៉ាងប្រញាប់ លុះជញ្ជូនដាក់លានយ៉ាងប្រញាប់ហើយ ត្រូវគរជាគំនរ

យ៉ាងប្រញាប់ លុះគរជាគំនរយ៉ាងប្រញាប់ហើយ ត្រូវបែន ឬបញ្ជាន់យ៉ាង
 ប្រញាប់ លុះបែនឬបញ្ជាន់យ៉ាងប្រញាប់ហើយ ត្រូវជជុះចំបើងយ៉ាងប្រញាប់
 លុះជជុះចំបើងយ៉ាងប្រញាប់ហើយ ត្រូវរាស់កម្ទេច ឬកំញមយ៉ាងប្រញាប់
 លុះរាស់កម្ទេច ឬកំញមយ៉ាងប្រញាប់ហើយ ត្រូវរោយយ៉ាងប្រញាប់ លុះ
 រោយយ៉ាងប្រញាប់ហើយ ត្រូវជញ្ជូនដាក់ជង្រុកយ៉ាងប្រញាប់ លុះជញ្ជូនដាក់
 ជង្រុកយ៉ាងប្រញាប់ហើយ ត្រូវបុកយ៉ាងប្រញាប់ លុះបុកយ៉ាងប្រញាប់
 ហើយ ត្រូវអុំយកអង្គាមចេញយ៉ាងប្រញាប់ ម្នាលភិក្ខុទាំងឡាយ កាលបើ
 យ៉ាងនេះ ស្រូវរបស់កសិករគហបតីនោះ រមែងដល់នូវការប្រសើរបំផុត
 ដល់នូវខ្លឹមសារដ៏បរិសុទ្ធ តាំងនៅស៊ប់ ក្នុងខ្លឹមសារ យ៉ាងណាមិញ ។
 ម្នាលភិក្ខុទាំងឡាយ ភិក្ខុជាអ្នកមានសីល លះបង់នូវការទ្រុស្តសីល ស្ងប់
 ស្ងាត់ចាកការទ្រុស្តសីលនោះផង ជាអ្នកឃើញត្រូវ លះបង់នូវការឃើញខុស
 ស្ងប់ស្ងាត់ចាកការឃើញខុសនោះផង ជាខ្លឹមសារស្រព លះបង់អាសវៈ ស្ងប់
 ស្ងាត់ចាកអាសវៈនោះផង ម្នាលភិក្ខុទាំងឡាយ គឺថាគតពោលថា ភិក្ខុនេះជា
 អ្នកដល់នូវការប្រសើរបំផុត ដល់នូវខ្លឹមសារ បរិសុទ្ធ តាំងនៅស៊ប់ ក្នុងធម៌
 មានខ្លឹមសារ ក៏យ៉ាងនោះដែរ ។



អដ្ឋកថា

វិវិត្តសូត្រ

[៩៥] គប្បីជ្រាបវិនិច្ឆ័យក្នុងវិវិត្តសូត្រទី ២ ដូចតទៅនេះ បទថា ចីវរប្បវិវេកំ បានដល់ ការស្ងាត់ចាកកិលេស ដែលកើតឡើង ព្រោះ អាស្រ័យចីវរ ។ ក្នុងបទដ៏សេស ក៏មានន័យតែមួយដូចគ្នានោះឯង ។ បទ ថា សាលានិ បានដល់ សំពត់ដែលត្បាញដោយសម្បកង្វៃ ។ បទថា មសាលានិ បានដល់ សំពត់មានសាច់លាយឡំគ្នា ។ បទថា ធរុស្សានិ បានដល់ សំពត់ដែលចោលអំពីសរីរៈរបស់មនុស្សស្លាប់ ឬសំពត់ដែលធ្វើ ដោយស្មៅឯក្រះជាដើម ។ បទថា បំសុក្កលានិ បានដល់ សំពត់មិនមាន ជាយដែលចោលលើផែនដី ។ បទថា តិរិដកានិ បានដល់ សំពត់សម្បក ឈើ ។ បទថា អធិនានិ បានដល់ ស្បែកខ្លាជំបង ។ បទថា អធិនក្ខិបំ បានដល់ ស្បែកខ្លាជំបងនោះឯង ដែលវះត្រង់កណ្តាល អាចារ្យពួកខ្លះ ពោលថា សហទុកំ ស្បែកខ្លាទាំងក្រចក ដូច្នេះក៏មាន ។ បទថា កុសចីរំ បានដល់ ចីវរដែលត្បាញដោយស្បូវភ្លាំង ។ ក្នុងសំពត់ដែលក្រងដោយស្ពាន និងសំពត់សម្បកឈើ ក៏មានន័យនេះឯង ។ បទថា កេសកម្ពលំ បានដល់ សំពត់កម្ពល ដែលធ្វើដោយសក់មនុស្ស ។ បទថា វាលកម្ពលំ បានដល់ សំពត់កម្ពលដែលធ្វើដោយកន្ទុយសេះជាដើម ។ បទថា ឧល្លកបក្ខិកំ បានដល់ សំពត់ដែលធ្វើដោយស្លាបមៀម ។

បទថា សាកកក្ខា បានដល់ មានបន្លែស្រស់ជាភិក្ខុ ។ បទថា

សាមាគមកក្កា បានដល់ មានថ្លៅជាភិក្ខុ ។ ក្នុងបទថា និវាវ ជាដើម វិហិតជាតិដែលដុះឡើងឯងក្នុងព្រៃ ឈ្មោះថា និវាវ គឺស្អុយ ។ បទថា ទទួល បានដល់ ចម្រៀកសាច់ដែលពួកជាងស្បែកចៀវស្បែក ហើយគរ ។ ជ័រក្តី សារាយក្តី ជ័រឈើ មានជ័រកណិការជាដើមក្តី ហៅថា មាដ ។ បទថា កណាំ ប្រែថា កន្ទក់ ។ បទថា អាចារមោ បានដល់ បាយក្តាំងដែលជាប់ ត្រង់ផ្ទាំង ត្រិយទាំងឡាយ ឆ្លុះយកបាយក្តាំងនោះ ដែលគេបោះចោលហើយ ទំពាស៊ី ។ អាចារ្យពួកខ្លះពោលថា ឱទនកញ្ជ័យំ ដូច្នេះក៏មាន ។ លូបុក ជាដើមប្រាកដជាកំច្បាស់ហើយ ។ បទថា បវត្ថុផលកោដិ បានដល់ មាន ប្រក្រតីបរិកោតផ្ទៃឈើដែលជ្រុះឯង ។ បទថា កុសាធារំ បានដល់ រោង អង្គាម ។

បទថា សីលវា បានដល់ ប្រកបដោយបុរិសុទ្ធិសីល ៤ ។ បទថា ទុស្សីលព្ភាស្ស បដិវាទំ មោកតិ សេចក្តីថា ការទ្រុស្តសីល ៥ ឈ្មោះថា ភិក្ខុ នោះលះបានហើយ ។ បទថា សម្មាទិដ្ឋិកោ បានដល់ ជាអ្នកមានទិដ្ឋិតាម សេចក្តីពិត ។ បទថា មិច្ឆាទិដ្ឋិ បានដល់ ជាអ្នកមានទិដ្ឋិមិនប្រព្រឹត្តទៅតាម សេចក្តីពិត ។ បទថា អាសវា បានដល់ អាសវៈ ៤ ។ បទថា អត្ថប្បត្តោ បានដល់ ដល់នូវកំពូលនៃសីល ។ បទថា សារប្បត្តោ បានដល់ ដល់នូវ សីលសារៈ ។ បទថា សុទ្ធោ ប្រែថា បរិសុទ្ធ ។ បទថា សារេ បតិដ្ឋិកោ បានដល់ តាំងមាំនៅក្នុងសារធម៌ គឺសីល សមាធិ និងបញ្ញា ។

បទថា សេយ្យថាបិ ស្មើគ្នានឹង យថា នាម ប្រែថា (ឈ្មោះយ៉ាង

ណា) ។ បទថា សម្បជ្ឈំ គឺបរិបូណ៌ បានដល់ ពេញដោយស្រូវសាលីទុំ ។
 បទថា សង្ឃារេយយ្យ បានដល់ អ្នកស្រែគប្បីឲ្យជញ្ជូនមក ។ បទថា ឧត្ត-
 ហារេយយ្យ បានដល់ គប្បីឲ្យនាំមកកាន់លាន ។ បទថា ភុសិកំ ប្រែថា
 អង្គាម ។ បទថា កោដ្ឋារេយយ្យ បានដល់ គប្បីឲ្យចាក់ចូលទៅក្នុងត្បាល
 ហើយយកអង្រែបុក ។ បទថា អគ្គប្បត្តានិ បានដល់ ធូញជាតិទាំងឡាយ
 ដល់នូវកាតជាបាយល្អ ។ ក្នុងបទថា សារប្បត្តានិ ជាដើម ក៏មានន័យនេះ
 ឯង ។ ឯបទដ៏សេស មានអត្ថន័យយល់ទាំងអស់ហើយ ។

ឯពាក្យណាដែលត្រាស់ក្នុងសូត្រនេះថា ការទ្រុស្តសីល ភិក្ខុនោះលះ
 បានហើយ ហើយមិច្ឆាទិដ្ឋិ ភិក្ខុនោះក៏លះបានហើយ ដូច្នេះ ពាក្យនោះគប្បី
 ជ្រាបថា ព្រះមានព្រះភាគត្រាស់សំដៅយកការទ្រុស្តសីល និងមិច្ឆាទិដ្ឋិដែល
 ភិក្ខុលះបានហើយ ដោយសោតាបត្តិមគ្គ ។ ២៣

អដ្ឋកថាវិវិក្ខសូត្រទី ២ ចប់



សុត្តន្តបិដក

សរទសូត្រទី ៣

[៩៦] ម្ចាស់ភិក្ខុទាំងឡាយ ដូចជាព្រះអាទិត្យស្វាងស្រឡះចាកពពក
 ព្រះអាគាស ដែលមានវាលហកៈប្រាសទៅឆ្ងាយ ក្នុងសរទសម័យ ហើយក៏
 កម្ចាត់បង់នូវឆ័ត្ត ដែលនៅឯអាគាសទាំងអស់ រមែងភ្លឺត្រចះត្រចែង យ៉ាង
 ណាមិញ ម្ចាស់ភិក្ខុទាំងឡាយ កាលណា ធម្មចក្កដែលប្រាសចាកធូលី ប្រាស
 ចាកមន្ទិល បានកើតឡើងដល់អរិយសាវកហើយ ម្ចាស់ភិក្ខុទាំងឡាយ ទើប
 អរិយសាវកលះបង់នូវសញ្ញាជនៈ ៣ ប្រការ គឺសក្កាយទិដ្ឋិ ១ វិចិក្ខុច្ចា ១
 សីលព្វតបរាមាសៈ ១ ជាមួយនឹងការកើតឡើងនៃទស្សនៈ លុះកាលជាខាង
 ក្រោយមកទៀត ក៏រើចេញចាកធម៌ ២ យ៉ាង គឺអភិជ្ឈា ១ ព្យាបាទ ១ ។
 អរិយសាវកនោះ ស្ងាត់ចាកកាមទាំងឡាយ ស្ងាត់ចាកអកុសលធម៌ទាំងឡាយ
 ក៏ដល់នូវបឋមជ្ឈាន ប្រកបដោយវិតក្ក និងវិចារ មានបីតិ និងសុខកើតអំពី
 សេចក្តីស្ងាត់ សម្រេចសម្រាន្តនៅ ។ ម្ចាស់ភិក្ខុទាំងឡាយ បើអរិយសាវកធ្វើ
 កាលកិរិយាក្នុងសម័យនោះ អរិយសាវកនោះរមែងមិនប្រកបដោយសញ្ញាជនៈ
 ដែលនាំឲ្យមកកាន់លោកនេះទៀតឡើយ ។



អដ្ឋកថា

សរទសូត្រ

[៩៦] គប្បីជ្រាបវិនិច្ឆ័យក្នុងសរទសូត្រទី ៣ ដូចតទៅនេះ បទថា វិទ្យុ គឺភ្លឺច្បាស់ ព្រោះប្រាសចាកពពក ។ បទថា ឆេវ គឺអាកាស ។ បទថា អភិវិហច្ច គឺកម្ចាត់ ។ បទថា យតោ គឺក្នុងកាលណា ។ បទថា វិរដំ គឺប្រាសចាកធូលី មានរាគៈជាដើម ដែលឈ្មោះថា ប្រាសចាកមន្ទិល ព្រោះ មន្ទិលទាំងនោះឯងប្រាសទៅហើយ ។ បទថា ធម្មចក្កំ បានដល់ ចក្ក គឺ សោតាបត្តិមគ្គ ដែលកំណត់ធម៌ គឺសច្ចៈ ៤ ។ បទថា នត្ថំ តំ សញ្ញាជនំ សេចក្តីថា ព្រះអរិយសាវ័កនោះ មិនមានសំយោជនៈ ២ យ៉ាង គឺអភិជ្ឈា នឹងព្យាបាទ ។ ម្យ៉ាងទៀត ក្នុងសូត្រក្រៅអំពីនេះ លោកពោលថា មិនមាន ក៏ព្រោះមិនអាចនាំមកកាន់លោកនេះបានទៀត ។ ពិតហើយ ក្នុងសូត្រនេះ ព្រះមានព្រះភាគត្រាស់សំដៅដល់ព្រះអនាគាមី ។^{១៣៣}

អដ្ឋកថា សរទសូត្រទី ៣ ចប់

សុត្តន្តបិដក

បរិសាស្ត្រទី ៤

[៩៧] ម្នាលភិក្ខុទាំងឡាយ បរិសទ្យនេះមាន ៣ ពួក ។ បរិសទ្យ ៣ ពួក តើដូចម្តេច ។ គឺអគ្គវតីបរិសទ្យ (បរិសទ្យមានគុណប្រសើរបំផុត) ១ វគ្គបរិសទ្យ (បរិសទ្យជាពួក) ១ សមគ្គបរិសទ្យ (បរិសទ្យមានសេចក្តីព្រមព្រៀងគ្នា) ១ ។ ម្នាលភិក្ខុទាំងឡាយ អគ្គវតីបរិសទ្យ តើដូចម្តេច ។ ម្នាលភិក្ខុទាំងឡាយ ក្នុងសាសនានេះ មានពួកភិក្ខុជាថេរៈ ក្នុងបរិសទ្យណា មិនល្មោភ (ក្នុងបច្ច័យ) មិនបន្ទុះបន្ទុយ (ក្នុងត្រៃសិក្ខា) ដាក់ចុះនូវធុរៈ ក្នុងទីទាប គឺនីវរណៈទាំង ៥ មានការស្ទុះទៅក្នុងសេចក្តីស្ងប់ស្ងាត់ជាប្រធាន ប្រារព្ធព្យាយាមដើម្បីដល់នូវធម៌ ដែលមិនទាន់ដល់ ដើម្បីបាននូវធម៌ដែលមិនទាន់បាន ដើម្បីធ្វើឲ្យជាក់ច្បាស់នូវធម៌ដែលមិនទាន់ធ្វើឲ្យជាក់ច្បាស់ ពួកជនជាខាងក្រោយ រមែងដល់នូវទិដ្ឋានុគតិនៃភិក្ខុជាថេរៈទាំងនោះ ឯពួកបរិសទ្យនោះ ក៏មិនបានល្មោភក្នុងបច្ច័យ មិនបានបន្ទុះបន្ទុយក្នុងត្រៃសិក្ខា ដាក់ចុះនូវធុរៈ ក្នុងទីទាប មានការស្ទុះទៅ ក្នុងសេចក្តីស្ងប់ជាប្រធាន ប្រារព្ធព្យាយាមដើម្បីដល់នូវធម៌ដែលមិនទាន់ដល់ ដើម្បីបាននូវធម៌ដែលមិនទាន់បាន ដើម្បីធ្វើឲ្យជាក់ច្បាស់នូវធម៌ដែលមិនទាន់ធ្វើឲ្យជាក់ច្បាស់ដែរ ។ ម្នាលភិក្ខុទាំងឡាយ នេះឯង ហៅថា អគ្គវតីបរិសទ្យ ។ ម្នាលភិក្ខុទាំងឡាយ វគ្គបរិសទ្យ តើដូចម្តេច ។ ម្នាលភិក្ខុទាំងឡាយ ក្នុងសាសនានេះ ពួកភិក្ខុបរិសទ្យណា ជាអ្នកបង្កហេតុ បង្កជម្លោះ ទាស់ទែងគ្នា ចាក់

ដោតគ្នាទៅវិញទៅមក ដោយលំពែង គឺមាត់ ។ ម្នាលភិក្ខុទាំងឡាយ នេះ
 ឯងហៅថា វគ្គបរិសទ្យ ។ ម្នាលភិក្ខុទាំងឡាយ សមគ្គបរិសទ្យ តើដូចម្តេច ។
 ម្នាលភិក្ខុទាំងឡាយ ក្នុងសាសនានេះ ពួកភិក្ខុបរិសទ្យណា ព្រមព្រៀងគ្នា
 រីករាយរកគ្នា មិនវិវាទគ្នា មានសភាពដូចជាទឹកដោះ លាយដោយទឹក
 មើលគ្នាទៅវិញទៅមក ដោយចក្ខុជាទីស្រឡាញ់ ។ ម្នាលភិក្ខុទាំងឡាយ
 នេះឯងហៅថា សមគ្គបរិសទ្យ ។ ម្នាលភិក្ខុទាំងឡាយ ក្នុងវេលាណា ពួក
 ភិក្ខុមានសេចក្តីព្រមព្រៀងគ្នា រីករាយរកគ្នា មិនវិវាទគ្នា មានសភាពដូចទឹក
 ដោះ លាយដោយទឹក មើលគ្នាទៅវិញទៅមក ដោយចក្ខុជាទីស្រឡាញ់
 ម្នាលភិក្ខុទាំងឡាយ ពួកភិក្ខុរមែងបានបុណ្យដ៏ច្រើន ក្នុងវេលានោះ ម្នាលភិក្ខុ
 ទាំងឡាយ ពួកភិក្ខុរមែងនៅដោយព្រហ្មវិហារធម៌ ក្នុងវេលានោះ កាលបើ
 ភិក្ខុមានចិត្តរីករាយ ដោយមុទិតាចេតោវិមុត្តិហើយ បីតិក៏កើតឡើង កាលបើ
 ភិក្ខុមានចិត្តប្រកបដោយបីតិ កាយក៏ស្ងប់រម្ងាប់ លុះភិក្ខុមានកាយស្ងប់រម្ងាប់
 ហើយ ក៏ទទួលនូវសេចក្តីសុខ កាលបើភិក្ខុបានទទួលនូវសុខហើយ ទើប
 ចិត្តតាំងមាំក្នុងអារម្មណ៍បាន ។ ម្នាលភិក្ខុទាំងឡាយ ដូចជាក្លៀងដែលមាន
 គ្រាប់ដ៏ធំៗ បង្កុះចុះមកលើភ្នំ ទឹកក្លៀងនោះ រមែងហូរទៅកាន់ទំនាប បំពេញ
 ជ្រោះភ្នំ អូរ និងប្រឡាយ លុះជ្រោះភ្នំ អូរ និងប្រឡាយពេញហើយ ក៏
 បំពេញបីដូចៗ លុះបីដូចៗ ពេញហើយ ក៏បំពេញបីដំឡើង លុះបីដំឡើង
 ពេញហើយ ក៏បំពេញស្ទឹងដូចៗ លុះស្ទឹងដូចៗ ពេញហើយ ក៏បំពេញស្ទឹង
 ធំៗ លុះស្ទឹងធំៗ ពេញហើយ ក៏បំពេញសមុទ្រ យ៉ាងណាមិញ ម្នាលភិក្ខុ

ទាំងឡាយ ក្នុងវេលាណា ពួកភិក្ខុមានសេចក្តីព្រមព្រៀងគ្នា រីករាយរកគ្នា
 មិនវិវាទគ្នា មានសភាពដូចជាទឹកដោះ លាយដោយទឹក មើលគ្នាទៅវិញទៅ
 មក ដោយចក្ខុជាទីស្រឡាញ់ ម្ចាស់ភិក្ខុទាំងឡាយ ពួកភិក្ខុមែនបាននូវ
 បុណ្យដ៏ច្រើន ក្នុងវេលានោះ ម្ចាស់ភិក្ខុទាំងឡាយ ពួកភិក្ខុមែននៅដោយ
 ព្រហ្មវិហារធម៌ ក្នុងវេលានោះ កាលបើភិក្ខុមានចិត្តរីករាយ ដោយមុទិតា-
 ចេតោវិមុត្តិហើយ បីតិកកើតឡើង កាលបើភិក្ខុមានចិត្តប្រកបដោយបីតិ
 ហើយ កាយក៏ស្ងប់រម្ងាប់ លុះភិក្ខុមានកាយស្ងប់រម្ងាប់ហើយ ក៏ទទួលនូវសុខ
 កាលបើភិក្ខុបានទទួលសុខហើយ ចិត្តក៏តាំងមាំបាន ក៏យ៉ាងនោះឯង ។ ម្ចាស់
 ភិក្ខុទាំងឡាយ បរិសទ្យមាន ៣ ពួក នេះឯង ។

អដ្ឋកថា

បរិសាស្ត្រ

[៩៧] គប្បីជ្រាបវិនិច្ឆ័យក្នុងបរិសាស្ត្រទី ៤ ដូចតទៅនេះ បទថា
 ន ពាហុល្លិកា ហោន្តិ សេចក្តីថា មិនជាអ្នកច្រើនដោយបច្ច័យ ។ បទថា
 ន សាដលិកា គឺមិនទទួលសិក្ខា ៣ ធ្វើឲ្យជួរថយ ។ បទថា ឱក្កមនេ
 និក្ខត្តុជរា សេចក្តីថា នីវរណៈ ៥ ហៅថា ឱក្កមនៈ ព្រោះអត្ថថា ធ្វើ
 ឲ្យធ្លាក់ចុះ គឺភិក្ខុដែលជាថេរៈ បោះបង់នូវធុរៈក្នុងនីវរណៈ ដែលធ្វើឲ្យធ្លាក់

ចុះទាំងនោះ ។ បទថា បរិវេកេ បុព្វង្គមា សេចក្តីថា ជាប្រធានក្នុងវិវេក ៣ យ៉ាង ពោល គឺកាយវិវេក ចិត្តវិវេក និងឧបធិវិវេក ។ បទថា វិរិយំ អារក្ខិ បានដល់ ផ្ដើមសេចក្តីព្យាយាមទាំង ២ យ៉ាង ។ បទថា អប្បត្ថស្ស បានដល់ មិនសម្រេចគុណវិសេស ពោល គឺឈាន វិបស្សនា មគ្គ និង ផល ។ ក្នុងបទដ៏សេស ក៏មានន័យនេះឯង ។

បទថា បច្ឆិមា ជនតា បានដល់ ប្រជុំជនខាងក្រោយ មានសទ្ធិ- វិហារិក និងអន្តេវាសិកជាដើម ។ បទថា ទិដ្ឋានុគតិ អាបជ្ជតិ សេចក្តីថា ធ្វើតាមឧបជ្ឈាយ៍ និងអាចារ្យបានធ្វើមកហើយ ។ ប្រជុំជនខាងក្រោយ ឈ្មោះថា ដល់នូវការដើរទៅតាមវត្ថុដែលប្រជុំជននោះ បានឃើញមកហើយ ក្នុងឧបជ្ឈាយ៍ និងអាចារ្យ ។ បទថា អយំ វុច្ឆតិ ភិក្ខុវេ អគ្គវតី បរិសា សេចក្តីថា ម្ចាស់ភិក្ខុទាំងឡាយ បរិស័ទនេះ ហៅថា បរិស័ទដែលមានតែ មនុស្សល្អ ។

បទថា កល្យាណជាតា ប្រែថា កើតនូវជម្លោះ ។ បទថា កលហ- ជាតា ប្រែថា កើតនូវការទាស់ទែងគ្នា ចំណែកខាងដើមនៃ កល្យាណជាតា ឈ្មោះថា កលហជាតា ក្នុងសូត្រនេះ ។ ការកន្លងល្មើសដោយអំណាច ចាប់ដៃគ្នាជាដើម ឈ្មោះថា កលហ។ បទថា វិវាទាបន្ទា បានដល់ ដល់ នូវការវាយតបគ្នា ។ បទថា មុទសត្តិហិ សេចក្តីថា វាចាដែលគ្រោតគ្រោត ហៅថា លំពែង គឺមាត់ ព្រោះអត្ថថា ចាក់ទម្ងន់នូវគុណ គឺភិក្ខុទាំងឡាយ ចាក់ទម្ងន់គ្នានិងគ្នាដោយលំពែង គឺមាត់ទាំងនោះ ។ បទថា វិតុទន្តា វិហារន្តិ

គឺចាក់គ្នានឹងគ្នា ។

បទថា សមគ្គា ប្រែថា ព្រមព្រៀងគ្នា ។ បទថា សម្មោទមាណ បានដល់ មានការត្រេកអរប្រព្រឹត្តទៅព្រម ។ បទថា វិរោធិក្កតា បានដល់ ចូលគ្នាបានដូចទឹក និងទឹកដោះ ។ បទថា បិយចក្ខុហិ បានដល់ ដោយមេត្តាចក្ខុ ដែលស្ងប់ត្រជាក់ ។

បទថា បីតិ ជាយតិ បានដល់ បីតិ ៥ ប្រភេទកើតឡើង ។ បទថា កាយោ បស្សម្ពតិ សេចក្តីថា នាមកាយក្តី រូបកាយក្តី ដែលប្រាសចាកការក្រវល់ក្រវាយ ។ បទថា បស្សន្ទកាយោ បានដល់ មានកាយមិនរសាប់រសល់ ។ បទថា សុខំ វេទិយតិ បានដល់ សោយសុខទាំងកាយ និងចិត្ត ។ បទថា សមាធិយតិ សេចក្តីថា ចិត្តរបស់ភិក្ខុដែលមានសេចក្តីសុខ រមែងតាំងមាំនៅក្នុងអារម្មណ៍ ។ បទថា ដុល្លដុសិតកេ បានដល់ ភ្លៀងដែលមានតំណក់ធំ ។ ក្នុងបទថា បព្វតកន្ថរបទរសាទា នេះ គប្បីជ្រាបវិនិច្ឆ័យដូច្នេះ ដែលឈ្មោះថា កន្ថរ បានដល់ ចំណែកមួយរបស់ភ្នំ ដែលត្រូវទឹកឈ្មោះថា កំ ច្រោះហើយ គឺទម្លាយហើយ ដែលសត្វលោកហៅថា ឆិតម្ល ខ្លះ ឆឺឆិតម្ល ខ្លះ ។ ដែលឈ្មោះថា បទរ បានដល់ បទេសដែលបែកក្រហែង ក្នុងកាលភ្លៀងមិនធ្លាក់អស់កន្លះខែ ។ ដែលឈ្មោះថា សាទា បានដល់ ប្រឡាយតូចសម្រាប់នាំទឹកទៅកាន់អូរ ។ ដែលឈ្មោះថា កុស្សោត្តា បានដល់ អូរ និងប្រឡាយ ។ ដែលឈ្មោះថា មហាសោត្តា បានដល់ បឹង ។ ដែលឈ្មោះថា កុន្ធិយោ បានដល់ ស្ទឹងតូច ។ ដែលឈ្មោះថា មហា-

នទិយោ បានដល់ ស្ទឹងធំ មានស្ទឹងគង្គា និងស្ទឹងយមុនាជាដើម ។^{១៣៣}

អដ្ឋកថា បរិសាស្ត្រទី ៤ ចប់

សុត្តន្តបិដក

បឋមអាជានិយស្ត្រទី ៥

[៩៨] ម្នាលភិក្ខុទាំងឡាយ សេះអាជានេយ្យដ៏ល្អរបស់ព្រះរាជាដែល
 ប្រកបដោយអង្គ ៣ ជាសេះគួរដល់ព្រះរាជា ជាសេះព្រះរាជទ្រព្យដល់នូវការ
 រាប់ថាជាអង្គរបស់ព្រះរាជា ។ ប្រកបដោយអង្គ ៣ តើដូចម្តេច ។ ម្នាលភិក្ខុ
 ទាំងឡាយ សេះអាជានេយ្យដ៏ល្អរបស់ព្រះរាជាក្នុងលោកនេះ ជាសេះបរិបូណ៌
 ដោយសម្បុរ ១ បរិបូណ៌ដោយកម្លាំង ១ បរិបូណ៌ដោយសម្មោះ ១ ។ ម្នាល
 ភិក្ខុទាំងឡាយ សេះអាជានេយ្យដ៏ល្អ របស់ព្រះរាជាដែលប្រកបដោយអង្គ ៣
 នេះឯង ជាសេះគួរដល់ព្រះរាជា ជាសេះព្រះរាជទ្រព្យ ដល់នូវការរាប់ថាជា
 អង្គរបស់ព្រះរាជា ។ ម្នាលភិក្ខុទាំងឡាយ ភិក្ខុដែលប្រកបដោយធម៌ ៣ យ៉ាង
 ជាអ្នកគួរទទួលនូវរបស់ដែលគេនាំមកបូជា គួរទទួលនូវរបស់ដែលគេបម្រុង
 ទទួលភ្ញៀវ គួរទទួលនូវទិព្វណាទាន គួរដល់អញ្ញាលិកម្ម ជាបុញ្ញកេត្តិដ៏ប្រសើរ
 បំផុតរបស់សត្វលោក ក៏យ៉ាងនោះដែរ ។ ប្រកបដោយធម៌ ៣ យ៉ាង តើដូច
 ម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះ ជាអ្នកបរិបូណ៌ដោយសម្បុរ

១ បរិបូណ៌ដោយកម្លាំង ១ បរិបូណ៌ដោយសម្ម័យ ១ ។ ម្នាលភិក្ខុទាំងឡាយ ចុះភិក្ខុដែលបរិបូណ៌ដោយសម្ម័យ តើដូចម្តេច ។ ម្នាលភិក្ខុទាំងឡាយ ភិក្ខុក្នុង សាសនានេះ ជាអ្នកមានសីលសង្រួមក្នុងបាតិមោក្ខសំវេរៈ បរិបូណ៌ដោយ អាចារៈ និងគោចរ ជាអ្នកឃើញនូវភ័យ ក្នុងទោសសូម្បីយ៉ាងតូច សមាទាន សិក្សាក្នុងសិក្ខាបទទាំងឡាយ ម្នាលភិក្ខុទាំងឡាយ ភិក្ខុជាអ្នកបរិបូណ៌ដោយ សម្ម័យយ៉ាងនេះឯង ។ ម្នាលភិក្ខុទាំងឡាយ ភិក្ខុជាអ្នកបរិបូណ៌ដោយកម្លាំង តើដូចម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះ ជាអ្នកប្រាជ្ញព្យាយាម ដើម្បីលះពួកធម៌ជាអកុសល ដើម្បីញ៉ាំងពួកធម៌ជាអកុសលឲ្យបរិបូណ៌ ជាអ្នក មានកម្លាំង មានសេចក្តីសង្វាតយ៉ាងមាំ មិនដាក់ចុះនូវធុរៈក្នុងកុសលធម៌ ទាំងឡាយ ម្នាលភិក្ខុទាំងឡាយ ភិក្ខុជាអ្នកបរិបូណ៌ដោយកម្លាំង យ៉ាងនេះ ឯង ។ ម្នាលភិក្ខុទាំងឡាយ ភិក្ខុជាអ្នកបរិបូណ៌ដោយសម្ម័យ តើដូចម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះ ដឹងច្បាស់តាមពិតថា នេះជាទុក្ខ ដឹងច្បាស់តាមពិតថា នេះជាហេតុនាំឲ្យកើតទុក្ខ ដឹងច្បាស់តាមពិតថា នេះ ជាទីរលត់ទុក្ខ ដឹងច្បាស់តាមពិតថា នេះបដិបទជាដំណើរទៅកាន់ទីរលត់ទុក្ខ ម្នាលភិក្ខុទាំងឡាយ ភិក្ខុជាអ្នកបរិបូណ៌ដោយសម្ម័យ យ៉ាងនេះឯង ។ ម្នាល ភិក្ខុទាំងឡាយ ភិក្ខុប្រកបដោយធម៌ ៣ យ៉ាងនេះឯង ទើបជាអ្នកគួរទទួលនូវ របស់ដែលគេនាំមកបូជា គួរទទួលនូវរបស់ដែលគេបម្រុងទទួលភ្ញៀវ គួរ ទទួលនូវទិណទាន គួរដល់អញ្ញាលិកម្ម ជាបុញ្ញកេត្តដ៏ប្រសើរបំផុតរបស់ សត្វលោក ។

អដ្ឋកថា

បឋមអាជានីយសូត្រ

[៩៨] គប្បីជ្រាបវិនិច្ឆ័យក្នុងបឋមអាជានីយសូត្រទី ៥ ដូចតទៅនេះ បទថា អង្កេហិ គឺដោយអង្គគុណទាំងឡាយ ។ បទថា រាជារហោ គឺ (សេះអាជានេយ្យ) សមគួរ បានដល់ សមគួរដល់ព្រះរាជា ។ បទថា រាជកោត្តោ គឺជាសេះរបស់ព្រះរាជា ។ បទថា រញ្ជោ អង្គ បានដល់ ដល់នូវការរាប់ថា ជាអង្គអវយវៈរបស់ព្រះរាជា ព្រោះមានជើងមុខ និងជើង ក្រោយជាដើមសមសួន ។ បទថា វណ្ណសម្បន្នោ បានដល់ ដល់ព្រមដោយ ពណ៌រាងកាយ ។ បទថា ពលសម្បន្នោ បានដល់ សម្បុរដោយកម្លាំង កាយ ។ បទថា ជវសម្បន្នោ បានដល់ ដល់ព្រមដោយសម្ភារៈ ។

បទថា អាហុនេយ្យោ បានដល់ ជាអ្នកសមគួរទទួលបិណ្ឌបាត ពោល គឺរបស់ដែលគេនាំមកបូជា ។ បទថា ចាហុនេយ្យោ បានដល់ ជាអ្នក សមគួរទទួលកត្តដែលគេរៀបចំទុកទទួលភ្ញៀវ ។ បទថា ធន្តិណេយ្យោ បានដល់ ជាអ្នកសមគួរដល់ទទួលទាន ពោល គឺរបស់ដែលគេប្រគេនដោយ សង្ខារ ដោយអំណាចទានវត្ថុ ១០ យ៉ាង ។ បទថា អញ្ចាសិករណីយោ បានដល់ ជាអ្នកសមគួរដល់ការផ្ដល់អញ្ចាសិក ។ បទថា អនុត្តរំ បុញ្ញក្ខេត្តំ លោកស្ស បានដល់ ជាទីដុះដាលនៃបុណ្យសត្វលោកទាំងអស់ មិនមានទី ដទៃស្មើ ។

បទថា វណ្ណសម្បន្នោ បានដល់ ដល់ព្រមដោយវណ្ណៈ គឺគុណ ។

បទថា ពលសម្បជ្ជោ បានដល់ សម្បជ្ជដោយកម្លាំងវិរិយៈ ។ បទថា ជវ-
 សម្បជ្ជោ បានដល់ ដល់ព្រមដោយកម្លាំងញាណ ។ បទថា ថាមវា បាន
 ដល់ ដល់ព្រមដោយកម្លាំងនៃញាណ ។ បទថា ទទ្ធិបរក្កមោ បានដល់
 មានការព្យាយាមមាំមាំ ។ បទថា អនិក្ខត្តុរោ បានដល់ មិនដាក់ធុរៈ គឺ
 បដិបត្តិទៅដោយគិតយ៉ាងនេះថា អញមិនសម្រេចអរហត្តផលដែលជាផល
 ដ៏ប្រសើរហើយ នឹងមិនដាក់ធុរៈ គឺសេចក្តីព្យាយាម ។

ក្នុងសូត្រនេះ សោតាបត្តិមគ្គ ព្រះមានព្រះភាគត្រាស់ដោយអំណាច
 សច្ចៈ ៤ និងដោយការដល់ព្រមដោយសម្មះនៃញាណ ត្រាស់ហើយដោយ
 សោតាបត្តិមគ្គ ដូច្នេះ ។^{១២៣}

អដ្ឋកថា បឋមអាជានីយសូត្រទី ៥ ចប់



សុត្តន្តបិដក
 ទុតិយអាជានីយសូត្រទី ៦

[៩៩] ម្នាលភិក្ខុទាំងឡាយ សេះអាជានេយ្យដ៏ល្អរបស់ព្រះរាជាដែល
 ប្រកបដោយអង្គ ៣ ជាសេះគួរដល់ព្រះរាជា ជាសេះព្រះរាជទ្រព្យ ដល់នូវ
 ការរាប់ថាជាអង្គនៃព្រះរាជា ។ ប្រកបដោយអង្គ ៣ តើដូចម្តេច ។ ម្នាលភិក្ខុ
 ទាំងឡាយ សេះអាជានេយ្យដ៏ល្អរបស់ព្រះរាជាក្នុងលោកនេះ ជាសេះបរិបូណ៌

ដោយសម្បុរ ១ បរិបូណ៌ដោយកម្លាំង ១ បរិបូណ៌ដោយសម្មុះ ១ ។ ម្នាល
 ភិក្ខុទាំងឡាយ សេះអាជានេយ្យដ៏ល្អរបស់ព្រះរាជាដែលប្រកបដោយអង្គ ៣
 យ៉ាងនេះឯង ទើបជាសេះគួរដល់ព្រះរាជា ជាសេះព្រះរាជទ្រព្យ ដល់នូវការ
 រាប់ថាជាអង្គនៃព្រះរាជា ។ ម្នាលភិក្ខុទាំងឡាយ ភិក្ខុដែលប្រកបដោយធម៌
 ៣ យ៉ាង ជាអ្នកគួរទទួលនូវរបស់ដែលគេនាំមកបូជា ។ បេ ។ ជាបុព្វកេត្តដ៏
 ប្រសើរបំផុតរបស់សត្វលោក ក៏យ៉ាងនោះដែរ ។ ប្រកបដោយធម៌ ៣ យ៉ាង
 តើដូចម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះ ជាអ្នកបរិបូណ៌
 ដោយសម្បុរ ១ បរិបូណ៌ដោយកម្លាំង ១ បរិបូណ៌ដោយសម្មុះ ១ ។ ម្នាល
 ភិក្ខុទាំងឡាយ ភិក្ខុជាអ្នកបរិបូណ៌ដោយសម្បុរ តើដូចម្តេច ។ ម្នាលភិក្ខុ
 ទាំងឡាយ ភិក្ខុក្នុងសាសនានេះ ជាអ្នកមានសីល ។ បេ ។ សមាទានសិក្សា
 ក្នុងសិក្ខាបទទាំងឡាយ ម្នាលភិក្ខុទាំងឡាយ ភិក្ខុជាអ្នកបរិបូណ៌ដោយសម្បុរ
 យ៉ាងនេះឯង ។ ម្នាលភិក្ខុទាំងឡាយ ភិក្ខុជាអ្នកបរិបូណ៌ដោយកម្លាំង តើដូច
 ម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះ ជាអ្នកប្រាជ្ញព្យាយាម
 ។ បេ ។ មិនដាក់ចុះក្នុងកុសលធម៌ទាំងឡាយ ម្នាលភិក្ខុទាំងឡាយ ភិក្ខុជាអ្នក
 បរិបូណ៌ដោយកម្លាំងយ៉ាងនេះឯង ។ ម្នាលភិក្ខុទាំងឡាយ ភិក្ខុបរិបូណ៌ដោយ
 សម្មុះ តើដូចម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះ បានជា
 ឱបបាតិកៈ (ក្នុងសុទ្ធាវាស) ព្រោះអស់សញ្ញាជនៈ ៥ ជាចំណែកខាង
 ក្រោមហើយ បរិនិព្វានក្នុងសុទ្ធាវាសនោះ មានសភាពមិនត្រឡប់ចាកលោក
 នេះវិញឡើយ ម្នាលភិក្ខុទាំងឡាយ ភិក្ខុប្រកបដោយសម្មុះ យ៉ាងនេះឯង ។

ម្ចាស់ភិក្ខុទាំងឡាយ ភិក្ខុប្រកបដោយធម៌ ៣ យ៉ាងនេះឯង ទើបជាអ្នកគួរ
ទទួលនូវរបស់ដែលគេនាំមកបូជា ។ បេ ។ ជាបុញ្ញកេត្តដ៏ប្រសើរបំផុតរបស់
សត្វលោក ។

អដ្ឋកថា

ទុតិយអាជានីយសូត្រ

[៩៩] សូត្រទី ៦ មគ្គ ៣ ផល ៣ ព្រះមានព្រះភាគត្រាស់ហើយ
និងភាពជាអ្នកដល់ព្រមដោយសម្មុទ្ធនៃញ្ញាណ ព្រះមានព្រះភាគ ក៏ត្រាស់
ហើយ ដោយមគ្គ ៣ ផល ៣ ។ ១៧៧

អដ្ឋកថា ទុតិយអាជានីយសូត្រទី ៦ ចប់

សុត្តន្តបិដក

តតិយអាជានីយសូត្រទី ៧

[១០០] ម្ចាស់ភិក្ខុទាំងឡាយ សេះអាជានេយ្យដ៏ល្អ របស់ព្រះរាជា
ដែលប្រកបដោយអង្គ ៣ ជាសេះគួរដល់ព្រះរាជា ជាសេះព្រះរាជទ្រព្យ ដល់

នូវការរាប់ថាជាអង្គរបស់ព្រះរាជា ។ ប្រកបដោយអង្គ ៣ តើដូចម្តេច ។ ម្នាល
ភិក្ខុទាំងឡាយ សេះអាជានេយ្យដ៏ល្អ របស់ព្រះរាជាក្នុងលោកនេះ ជាសេះ
បរិបូណ៌ដោយសម្បុរ ១ បរិបូណ៌ដោយកម្លាំង ១ បរិបូណ៌ដោយសម្មោះ ១ ។
ម្នាលភិក្ខុទាំងឡាយ សេះអាជានេយ្យដ៏ល្អរបស់ព្រះរាជា ដែលប្រកបដោយ
អង្គ ៣ នេះឯង ទើបជាសេះគួរដល់ព្រះរាជា ជាសេះព្រះរាជទ្រព្យ ដល់នូវ
ការរាប់ថាជាអង្គរបស់ព្រះរាជា ។ ម្នាលភិក្ខុទាំងឡាយ ភិក្ខុដែលប្រកបដោយ
ធម៌ ៣ យ៉ាង ជាអ្នកគួរទទួលនូវរបស់ដែលគេនាំមកបូជា ។ បេ ។ ជាបុញ្ញកេត្ត
ដ៏ប្រសើរបំផុតរបស់សត្វលោក ក៏យ៉ាងនោះដែរ ។ ប្រកបដោយធម៌ ៣ តើ
ដូចម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះ ជាអ្នកបរិបូណ៌ដោយ
សម្បុរ ១ បរិបូណ៌ដោយកម្លាំង ១ បរិបូណ៌ដោយសម្មោះ ១ ។ ម្នាលភិក្ខុ
ទាំងឡាយ ភិក្ខុបរិបូណ៌ដោយសម្បុរ តើដូចម្តេច ។ ម្នាលភិក្ខុទាំងឡាយ ភិក្ខុ
ក្នុងសាសនានេះ ជាអ្នកមានសីល ។ បេ ។ សមាទានសិក្សាក្នុងសិក្ខាបទទាំង-
ឡាយ ម្នាលភិក្ខុទាំងឡាយ ភិក្ខុដែលបរិបូណ៌ដោយសម្បុរ យ៉ាងនេះឯង ។
ម្នាលភិក្ខុទាំងឡាយ ភិក្ខុបរិបូណ៌ដោយកម្លាំង តើដូចម្តេច ។ ម្នាលភិក្ខុទាំង-
ឡាយ ភិក្ខុក្នុងសាសនានេះ ជាអ្នកប្រាព្វព្យាយាម ។ បេ ។ មិនដាក់ធុរៈក្នុង
កុសលធម៌ទាំងឡាយ ម្នាលភិក្ខុទាំងឡាយ ភិក្ខុដែលបរិបូណ៌ដោយកម្លាំង
យ៉ាងនេះឯង ។ ម្នាលភិក្ខុទាំងឡាយ ភិក្ខុបរិបូណ៌ដោយសម្មោះ តើដូចម្តេច ។
ម្នាលភិក្ខុទាំងឡាយ ភិក្ខុក្នុងសាសនានេះ បានធ្វើឲ្យជាក់ច្បាស់ សម្រេចនូវ
ចេតោវិមុត្តិ និងបញ្ញាវិមុត្តិដែលមិនមានអាសវៈ ព្រោះអស់ទៅនៃអាសវៈ

ទាំងឡាយដោយប្រាជ្ញាដ៏ឧត្តមខ្លួនឯង ក្នុងបច្ចុប្បន្ន សម្រេចសម្រាន្តនៅ
 ម្នាលភិក្ខុទាំងឡាយ ភិក្ខុដែលបរិបូណ៌ដោយសម្មៈ យ៉ាងនេះឯង ។ ម្នាល
 ភិក្ខុទាំងឡាយ ភិក្ខុដែលប្រកបដោយធម៌ ៣ យ៉ាងនេះឯង ជាអ្នកគួរទទួលនូវ
 របស់ដែលគេនាំមកបូជា ។ បេ ។ ជាបុព្វាកេត្តដ៏ប្រសើរបំផុត របស់សត្វ
 លោក ។

អដ្ឋកថា

តតិយអាជានីយសូត្រ

[១០០] សូត្រទី ៧ អរហត្តផល ព្រះមានព្រះភាគត្រាស់ហើយ
 មគ្គកិច្ច ព្រះមានព្រះភាគត្រាស់ហើយ ដោយអរហត្តផលនោះឯង ។
 ចំណែកផល មិនគួរហៅថា ជវៈ ព្រោះកើតឡើងបានដោយ ជវៈ ដែលស្កុះ
 ទៅហើយ ។

អដ្ឋកថាតតិយអាជានីយសូត្រទី ៧ ចប់

សុត្តន្តបិដក

នវស្មត្រធិ ៨

[១០១] ម្នាលភិក្ខុទាំងឡាយ សំពត់ដែលត្បាញដោយសម្បកឈើ ទោះបីថ្មី មានពណ៌អាក្រក់ មានសម្ផស្សអាក្រក់ ទាំងមានតម្លៃក៏តិច ម្នាលភិក្ខុទាំងឡាយ សំពត់សម្បកឈើ ទោះបីជំនំ មានពណ៌អាក្រក់ មានសម្ផស្សអាក្រក់ ទាំងមានតម្លៃក៏តិច ម្នាលភិក្ខុទាំងឡាយ សំពត់សម្បកឈើ ទោះបីចាស់ មានពណ៌អាក្រក់ មានសម្ផស្សអាក្រក់ ទាំងមានតម្លៃក៏តិច ។ ម្នាលភិក្ខុទាំងឡាយ ពួកជនរមែងធ្វើនូវសំពត់សម្បកឈើដ៏ចាស់នោះ ឲ្យជាសំពត់សម្រាប់ជូតឆ្នាំង ឬចោលលើគំនរសំរាម ។ ម្នាលភិក្ខុទាំងឡាយ ប្រសិនបើភិក្ខុខ្ចីវស្សា ជាអ្នកទ្រុស្តសីល មានធម៌ដ៏លាមក ក៏យ៉ាងនោះដែរ បានជាតថាគតពោលយ៉ាងនេះ ព្រោះភិក្ខុនោះមានសម្បក គឺគុណអាក្រក់ ម្នាលភិក្ខុទាំងឡាយ សំពត់សម្បកឈើនោះ មានពណ៌អាក្រក់យ៉ាងណា តថាគតពោលនូវបុគ្គលនេះ ក៏យ៉ាងនោះដែរ ។ បើពួកជនណា សេពគប់ ចូលទៅអង្គុយជិត ក៏ដល់នូវទិដ្ឋានុគតិ គឺយកបុគ្គលនោះជាបែបយ៉ាង ការសេពគប់ជាដើមនោះ របស់ជនទាំងនោះ រមែងប្រព្រឹត្តទៅ ដើម្បីមិនជាប្រយោជន៍ ដើម្បីសេចក្តីទុក្ខ អស់កាលជាយូរអង្វែង បានជាតថាគតពោលយ៉ាងនេះ ព្រោះភិក្ខុនោះមានសម្ផស្សអាក្រក់ ម្នាលភិក្ខុទាំងឡាយ សំពត់សម្បកឈើ មានសម្ផស្សអាក្រក់ យ៉ាងណាមិញ ម្នាលភិក្ខុទាំងឡាយ តថាគតពោលនូវបុគ្គលនេះ ក៏យ៉ាងនោះដែរ ។ បើបុគ្គលនោះ ទទួលចីវរបិណ្ឌបាត

សេនាសនៈ នឹងគិលានប្បច្ចយភេសជ្ជបរិការរបស់ពួកជនណា ការទទួល
 នោះ មិនមានផលច្រើន មិនមានអានិសង្សច្រើន ដល់ពួកជននោះឡើយ
 បានជាគាត់គេពោលយ៉ាងនេះ ព្រោះបុគ្គលនោះមានតម្លៃតិច ម្ចាស់ភិក្ខុទាំង-
 ឡាយ សំពត់សម្បកឈើនោះ មានតម្លៃតិចយ៉ាងណា គាត់គេពោលនូវ
 បុគ្គលនោះ ក៏យ៉ាងនោះដែរ ។ ម្ចាស់ភិក្ខុទាំងឡាយ ប្រសិនបើភិក្ខុជា
 កណ្តាល ។បេ។ ម្ចាស់ភិក្ខុទាំងឡាយ ទោះបីភិក្ខុជាថេរៈ ជាអ្នកទ្រុស្តសីល
 មានធម៌ដ៏លាមក (ក៏យ៉ាងនោះដែរ) បានជាគាត់គេពោលយ៉ាងនេះ ព្រោះ
 ភិក្ខុនោះមានសម្បុរ គឺគុណអាក្រក់ ម្ចាស់ភិក្ខុទាំងឡាយ សំពត់សម្បកឈើ
 នោះ មានពណ៌អាក្រក់យ៉ាងណា ម្ចាស់ភិក្ខុទាំងឡាយ គាត់គេពោលនូវ
 បុគ្គលនេះ ក៏យ៉ាងនោះដែរ ។ បើពួកជនណា សេពគប់ ចូលទៅអង្គុយជិត
 ដល់នូវទិដ្ឋានុគតិ គឺយកបុគ្គលនោះជាបែបយ៉ាង ការសេពគប់ជាដើមនោះ
 របស់បុគ្គលទាំងនោះ រមែងប្រព្រឹត្តទៅដើម្បីមិនជាប្រយោជន៍ ដើម្បីសេចក្តី
 ទុក្ខអស់កាលជាយូរអង្វែង បានជាគាត់គេពោលយ៉ាងនេះ ព្រោះបុគ្គល
 នោះមានសម្មស្សអាក្រក់ ម្ចាស់ភិក្ខុទាំងឡាយ សំពត់សម្បកឈើនោះ មាន
 សម្មស្សអាក្រក់ យ៉ាងណាមិញ គាត់គេពោលនូវបុគ្គលនេះ ក៏យ៉ាងនោះដែរ ។
 បើបុគ្គលនោះ ទទួលថ្វីវេ បិណ្ឌបាត សេនាសនៈ នឹងគិលានប្បច្ចយ-
 ភេសជ្ជបរិការរបស់ពួកជនណា ការទទួលនោះ មិនមានផលច្រើន មិនមាន
 អានិសង្សច្រើន ដល់ពួកជននោះឡើយ បានជាគាត់គេពោលយ៉ាងនេះ ព្រោះ
 បុគ្គលនោះមានតម្លៃតិច ម្ចាស់ភិក្ខុទាំងឡាយ សំពត់សម្បកឈើនោះមាន

តម្លៃតិច យ៉ាងណាមិញ ម្ចាស់ភិក្ខុទាំងឡាយ តថាគតពោល នូវបុគ្គលនេះ ក៏យ៉ាងនោះដែរ ។ ម្ចាស់ភិក្ខុទាំងឡាយ បើភិក្ខុជាថេរៈនេះមានសភាពយ៉ាងនេះ ពោលក្នុងកណ្តាលជំនុំសង្ឃ ពួកភិក្ខុបាននិយាយទៅនឹងភិក្ខុជាថេរៈនោះ យ៉ាងនេះថា ប្រយោជន៍អ្វី ដោយពាក្យដែលលោកជាភិក្ខុល្ងង់មិនឈ្លាស និយាយហើយ ទាំងខ្លួនលោក ក៏ចេះបានត្រឹមតែពាក្យដែលខ្លួនត្រូវនិយាយ (ប៉ុណ្ណោះទេ) ។ ភិក្ខុជាថេរៈនោះ ក៏ក្រោធខឹង អាក់អន់ចិត្ត សង្ឃ បោះបង់ខ្លួនចោលដោយវាចាយ៉ាងណា ក៏បញ្ចេញវាចាយ៉ាងនោះ ដូចគេចោល សំពត់សម្បកឈើនោះលើគំនរសំរាម ។ ម្ចាស់ភិក្ខុទាំងឡាយ សំពត់កាសិក ទោះថ្មីមានពណ៌ល្អ មានសម្ផស្សក៏ស្រួល ទាំងមានតម្លៃក៏ច្រើន ម្ចាស់ភិក្ខុ ទាំងឡាយ សំពត់កាសិក ទោះជំនុំ មានពណ៌ល្អ មានសម្ផស្សក៏ស្រួល ទាំង មានតម្លៃក៏ច្រើន ម្ចាស់ភិក្ខុទាំងឡាយ សំពត់កាសិក ទោះចាស់ មានពណ៌ ល្អ មានសម្ផស្សក៏ស្រួល ទាំងមានតម្លៃក៏ច្រើន ។ ម្ចាស់ភិក្ខុទាំងឡាយ សំពត់កាសិក បើទុកជាចាស់ ក៏ពួកជនរមែងធ្វើនូវសំពត់នោះ ឲ្យជាសំពត់ សម្រាប់រុំកែវ ឬដាក់ចុះក្នុងខួប សម្រាប់ដាក់គ្រឿងក្រអូបដែរ ។ ម្ចាស់ភិក្ខុ ទាំងឡាយ ភិក្ខុខ្ចីវស្សា បើជាអ្នកមានសីល មានធម៌ដ៏ល្អ ក៏យ៉ាងនោះដែរ បានជាតថាគតពោលយ៉ាងនេះ ព្រោះភិក្ខុនោះ មានសម្បុរ គឺគុណដ៏ល្អ ម្ចាស់ភិក្ខុទាំងឡាយ សំពត់កាសិកនោះ មានពណ៌ល្អយ៉ាងណាមិញ ម្ចាស់ ភិក្ខុទាំងឡាយ តថាគតពោលនូវបុគ្គលនេះ ក៏យ៉ាងនោះដែរ ។ បើជនពួក ណា សេពគប់ចូលទៅអង្គុយជិត ដល់នូវទិដ្ឋានុគតិ គឺយកបុគ្គលនោះជា

បែបយ៉ាង ការសេពគប់ជាដើមនោះ របស់បុគ្គលនោះ រមែងប្រព្រឹត្តទៅ
ដើម្បីជាប្រយោជន៍ ដើម្បីសេចក្តីសុខអស់កាលជាយូរអង្វែង បានជាគាត់គត
ពោលយ៉ាងនេះ ព្រោះបុគ្គលនោះ មានសម្មស្សស្រួល ម្នាលភិក្ខុទាំងឡាយ
សំពត់កាសិកនោះ មានសម្មស្សស្រួលយ៉ាងណាមិញ ម្នាលភិក្ខុទាំងឡាយ
គាត់គតពោលនូវបុគ្គលនេះ ក៏យ៉ាងនោះដែរ ។ ប្រសិនបើបុគ្គលនោះ ទទួល
ចីវរ បិណ្ឌបាត សេនាសនៈ និងគិលានប្បច្ចយភេសជ្ជៈបរិក្ខាររបស់ជនពួក
ណា ការទទួលនោះ រមែងមានផលច្រើន មានអានិសង្សច្រើនដល់ពួកជន
ទាំងនោះ បានជាគាត់គតពោលយ៉ាងនេះ ព្រោះបុគ្គលនោះមានតម្លៃច្រើន
ម្នាលភិក្ខុទាំងឡាយ សំពត់កាសិកនោះ មានតម្លៃច្រើនយ៉ាងណាមិញ ម្នាល
ភិក្ខុទាំងឡាយ គាត់គតពោលនូវបុគ្គលនោះ ក៏យ៉ាងនោះដែរ ។ ម្នាលភិក្ខុ
ទាំងឡាយ ទោះភិក្ខុជាកណ្តាល ។ បេ ។ ម្នាលភិក្ខុទាំងឡាយ ទោះភិក្ខុជាថេរៈ
ជាអ្នកមានសីល មានកល្យាណធម៌ (ក៏យ៉ាងនោះដែរ) បានជាគាត់គត
ពោលយ៉ាងនេះ ព្រោះភិក្ខុនោះមានសម្បុរ គឺគុណដ៏ល្អ ម្នាលភិក្ខុទាំងឡាយ
សំពត់កាសិកនោះ មានពណ៌ល្អ យ៉ាងណាមិញ គាត់គតពោលនូវបុគ្គលនេះ
ក៏យ៉ាងនោះដែរ ។ បើជនពួកណា សេពគប់ ចូលទៅអង្គុយជិត ដល់នូវ
ទិដ្ឋានុគតិ គឺយកបុគ្គលនោះជាបែបយ៉ាង ការសេពគប់ជាដើមនោះ របស់
បុគ្គលនោះ រមែងប្រព្រឹត្តទៅ ដើម្បីប្រយោជន៍ ដើម្បីសេចក្តីសុខអស់កាល
ជាយូរអង្វែង បានជាគាត់គតពោលយ៉ាងនេះ ព្រោះបុគ្គលនោះ មានសម្មស្ស
ស្រួល ម្នាលភិក្ខុទាំងឡាយ សំពត់កាសិកនោះ មានសម្មស្សស្រួលយ៉ាងណា

មិញ ម្ចាស់ភិក្ខុទាំងឡាយ តថាគតពោលនូវបុគ្គលនេះក៏យ៉ាងនោះដែរ ។
 ប្រសិនបើបុគ្គលនោះទទួលចីវរ បិណ្ឌបាតសេនាសនៈ និងគិលានប្បច្ចយ-
 ភេសជ្ជៈបរិក្ខាររបស់ពួកជនណា ការទទួលនោះ រមែងមានផលច្រើន មាន
 អានិសង្សច្រើន ដល់ពួកជននោះ បានជាតថាគតពោលយ៉ាងនេះ ព្រោះ
 បុគ្គលនោះមានតម្លៃច្រើន ម្ចាស់ភិក្ខុទាំងឡាយ សំពត់កាសិកនោះ មានតម្លៃ
 ច្រើនយ៉ាងណាមិញ ម្ចាស់ភិក្ខុទាំងឡាយ តថាគតពោលនូវបុគ្គលនេះ ក៏
 យ៉ាងនោះដែរ ។ ម្ចាស់ភិក្ខុទាំងឡាយ បើភិក្ខុជាថេរៈនេះ មានសភាពយ៉ាង
 នេះ ពោលក្នុងកណ្តាលជំនុំសង្ឃ ពួកភិក្ខុបាននិយាយគ្នាចំពោះព្រះថេរៈនោះ
 យ៉ាងនេះថា សូមលោកដ៏មានអាយុទាំងឡាយ កុំមាត់ខ្លាំង ភិក្ខុជាថេរៈ
 កំពុងសម្តែងធម៌ និងវិន័យ ។ ម្ចាស់ភិក្ខុទាំងឡាយ ព្រោះហេតុនោះ ក្នុង
 សាសនានេះ អ្នកទាំងឡាយ ត្រូវសិក្សាយ៉ាងនេះថា ពួកយើងឧបមាដូចជា
 កាសិកពស្ត្រ មិនមែនឧបមាដូចជាសំពត់សម្បកឈើទេ ម្ចាស់ភិក្ខុទាំងឡាយ
 អ្នកទាំងឡាយ ត្រូវសិក្សាយ៉ាងនេះឯង ។



អដ្ឋកថា

នវសូត្រ

[១០១] សំពត់ដែលត្រាស់ថាថ្មីព្រោះអាស្រ័យការធ្វើ ។ សំពត់ដែលធ្វើអំពីផ្ទៃ ឈ្មោះថា ទោត្តកោ ។ សំពត់ដែលឈ្មោះថា មជ្ឈិមោ បានដល់ សំពត់ពាក់កណ្តាលចាស់ ពាក់កណ្តាលថ្មី ព្រោះការប្រើប្រាស់ ។ សំពត់ដែលឈ្មោះថា ជិល្លោ បានដល់ សំពត់ចាស់ព្រោះប្រើប្រាស់ ។ បទថា ឧក្ខុលិបរិមជ្ឈនំ បានដល់ ជាសំពត់ជូតផ្ទាំងបាយ ។ បទថា ទុស្សីលោ បានដល់ មិនមានសីល ។ បទថា ទុព្វុល្លាតាយ បានដល់ ព្រោះជាបុគ្គលមានពណ៌សម្បុរថោកថយ ព្រោះមិនមានពណ៌ គឺគុណ ។ បទថា ទិដ្ឋានុតតិ អាបជ្ឈន្តិ បានដល់ ភិក្ខុទាំងឡាយនាំគ្នាធ្វើតាមលំអាន ដែលភិក្ខុនោះធ្វើហើយ ។ បទថា ន មហាប្ញលំ ហោតិ សេចក្តីថា មិនមានផលច្រើនដោយផល គឺវិបាក ។ បទថា ន មហានិសំសំ សេចក្តីថា មិនមានអានិសង្សច្រើន ដោយអានិសង្ស គឺវិបាក ។ បទថា អប្បគ្សតាយ បានដល់ ព្រោះការទទួលនោះ មានតម្លៃតិច ដោយតម្លៃ គឺវិបាក ។ បទថា កាសិកំ វត្ថុ បានដល់ សំពត់ដែលត្បាញដោយអំបោះដែលធ្វើអំពីសំឡី ។ ឯសំពត់ប្រភេទនោះកើតឡើង ចំពោះក្នុងដែនកាសិ ។

បទដ៏សេស ដោយយល់ទាំងអស់ហើយ ។ ចំណែកសីលក្នុងសូត្រនេះ ព្រះមានព្រះភាគត្រាស់លាយគ្នានោះឯង ។^{១៣៣}

សុត្តន្តបិដក

លោណកសូត្រទី ៩

[១០២] ម្នាលភិក្ខុទាំងឡាយ បើបុគ្គលណា និយាយយ៉ាងនេះថា បុរសនេះធ្វើអំពើយ៉ាងណាៗ រមែងទទួលនូវផលនៃអំពើយ៉ាងនោះៗ ម្នាលភិក្ខុទាំងឡាយ កាលបើហេតុយ៉ាងនេះមានហើយ ការនៅប្រព្រឹត្តព្រហ្មចរិយៈក៏មិនមានឱកាស ដើម្បីធ្វើឲ្យផុតទុក្ខដោយប្រពៃក៏មិនប្រាកដ ។ ម្នាលភិក្ខុទាំងឡាយ បើបុគ្គលណា និយាយយ៉ាងនេះថា បុរសនេះធ្វើអំពើដែលគួរទទួលផលយ៉ាងណាៗ រមែងទទួលនូវផលនៃអំពើនោះយ៉ាងនោះ ។ ម្នាលភិក្ខុទាំងឡាយ កាលបើហេតុយ៉ាងនេះមាន ការនៅប្រព្រឹត្តព្រហ្មចរិយៈក៏មានឱកាសដើម្បីធ្វើឲ្យផុតទុក្ខ ដោយប្រពៃក៏ប្រាកដ ។ ម្នាលភិក្ខុទាំងឡាយ បុគ្គលពួកខ្លះ ក្នុងលោកនេះ បានធ្វើបាបកម្ម សូម្បីត្រឹមតែបន្តិចបន្តួចហើយ (បាបកម្មនោះ) រមែងនាំបុគ្គលនោះ ទៅកាន់នរក ។ ម្នាលភិក្ខុទាំងឡាយ មួយទៀត បាបកម្មត្រឹមតែបន្តិច ប្រហែលគ្នានឹងបាបកម្មមុននោះដែរ ដែលបុគ្គលពួកខ្លះ ក្នុងលោកនេះ ធ្វើហើយ ជាកម្មត្រូវទទួលផលក្នុងបច្ចុប្បន្ន ឯកម្មតិចតួចស្អាតស្អើយមិនប្រាកដ គឺថាមិនបានឲ្យផលក្នុងអត្តភាពជាគម្រប់ពីរទេ (លុះណា) តែកម្មច្រើន ទើបប្រាកដ គឺថាឲ្យផលក្នុងអត្តភាពជាគម្រប់ពីរបាន ។ ម្នាលភិក្ខុទាំងឡាយ បុគ្គលបែបណា ដែលបានធ្វើបាបកម្ម សូម្បីត្រឹមតែបន្តិចហើយ (បាបកម្មនោះ) នាំបុគ្គលនោះចូលទៅកាន់នរក ។ ម្នាលភិក្ខុទាំងឡាយ បុគ្គលពួកខ្លះ ក្នុងលោកនេះ ជាអ្នកមិនបានចម្រើនកាយ

មិនបានចម្រើនសីល មិនបានចម្រើនសមាធិចិត្ត មិនបានចម្រើនវិបស្សនា-
 បញ្ញា មានគុណដ៏ស្អាតស្អើង មានគុណក្នុងខ្លួនដ៏តិច មានការនៅជាទុក្ខ
 ព្រោះផលតិច ម្ចាស់ភិក្ខុទាំងឡាយ បុគ្គលបែបយ៉ាងនេះ ដែលបានធ្វើបាប-
 កម្ម សូម្បីត្រឹមតែបន្តិចហើយ (បាបកម្មនោះ) នាំបុគ្គលនោះ ចូលទៅកាន់
 នរកបាន ។ ម្ចាស់ភិក្ខុទាំងឡាយ បុគ្គលបែបណា ដែលបានធ្វើបាបកម្ម
 សូម្បីត្រឹមតែបន្តិច ប្រហែលគ្នានឹងបាបកម្មមុននោះដែរ ហើយទទួលផល
 ក្នុងបច្ចុប្បន្ន ឯកម្មតិចតួចស្អាតស្អើង មិនប្រាកដ គឺថា មិនបានឲ្យផល ក្នុង
 អត្តភាពជាគម្រប់ពីរ (លុះណា) តែកម្មច្រើន ទើបប្រាកដ គឺថា ឲ្យផល
 បាន ។ ម្ចាស់ភិក្ខុទាំងឡាយ បុគ្គលពួកខ្លះ ក្នុងលោកនេះ ជាអ្នកបានចម្រើន
 កាយ បានចម្រើនសីល បានចម្រើនសមាធិចិត្ត បានចម្រើនវិបស្សនាបញ្ញា
 មានគុណដ៏ច្រើន មានគុណក្នុងខ្លួនច្រើន មានការនៅដោយមិនមានរាគា-
 ទិក្ខុលេស ម្ចាស់ភិក្ខុទាំងឡាយ បុគ្គលបែបយ៉ាងនេះ ដែលបានធ្វើបាប-
 កម្មត្រឹមតែបន្តិច ប្រហែលគ្នានឹងបាបកម្មមុននោះហើយ ត្រូវទទួលផលក្នុង
 បច្ចុប្បន្ន ឯកម្មតិចតួចស្អាតស្អើងមិនប្រាកដ គឺថា មិនឲ្យផលក្នុងអត្តភាពជា
 គម្រប់ពីរ (លុះណា) តែកម្មច្រើន ទើបប្រាកដ គឺថា ឲ្យផលបាន ។
 ម្ចាស់ភិក្ខុទាំងឡាយ ដូចជាបុរសបង់ដុំអំបិលមួយគ្រាប់ក្នុងផ្តល់ទឹកយ៉ាងតូច ។
 ម្ចាស់ភិក្ខុទាំងឡាយ ចុះអ្នកទាំងឡាយ សម្គាល់នូវហេតុនោះដូចម្តេច ទឹកក្នុង
 ផ្តល់យ៉ាងតូចនោះ គួរជាទឹកប្រៃសព្វ ដោយអំបិលមួយគ្រាប់ប៉ុណ្ណោះដែរឬ ។
 យ៉ាងហ្នឹងហើយ ព្រះអង្គ ។ ដំណើរនោះ ព្រោះហេតុអ្វី ។ បពិត្រព្រះអង្គដ៏

ចម្រើន ព្រោះទឹកក្នុងផ្ទៃនោះមានប្រមាណតិច ទឹកនោះជាទឹកប្រៃសព្វដោយ
អំបិលមួយគ្រាប់ប៉ុណ្ណោះបាន យ៉ាងណាមិញ ។ ម្នាលភិក្ខុទាំងឡាយ ដូចជា
បុរសបង់អំបិលមួយគ្រាប់ក្នុងទន្លេគង្គា ។ ម្នាលភិក្ខុទាំងឡាយ តើអ្នកទាំង-
ឡាយ សម្គាល់រូបវោតុនោះដូចម្តេច ទន្លេគង្គានោះគួរប្រៃសព្វ ដោយអំបិល
មួយគ្រាប់ប៉ុណ្ណោះដែរ ។ មិនមែនដូច្នោះទេ ព្រះអង្គ ។ ដំណើរនោះ ព្រោះ
ហេតុអ្វី ។ បពិត្រព្រះអង្គដ៏ចម្រើន ព្រោះក្នុងទន្លេគង្គាឯណោះ មានគំនរទឹក
ច្រើន គំនរទឹកយ៉ាងធំនោះមិនគួរប្រៃសព្វ ដោយអំបិលមួយគ្រាប់ប៉ុណ្ណោះ
បាន យ៉ាងណាមិញ ។ ម្នាលភិក្ខុទាំងឡាយ បុគ្គលពួកខ្លះ ក្នុងលោកនេះ
បានធ្វើបាបកម្ម សូម្បីត្រឹមតែបន្តិចបន្តួចហើយ (បាបកម្មនោះ) នាំបុគ្គល
នោះ ចូលទៅកាន់នរក ក៏យ៉ាងនោះដែរ ។ ម្នាលភិក្ខុទាំងឡាយ មួយទៀត
បុគ្គលពួកខ្លះ ក្នុងលោកនេះ បានធ្វើបាបកម្មត្រឹមតែបន្តិចបន្តួច ប្រហែលគ្នា
នឹងបាបកម្មមុននោះដែរ ហើយត្រូវទទួលផលក្នុងបច្ចុប្បន្ន ឯកម្មមានប្រមាណ
តិចមិនប្រាកដ (លុះណា) តែកម្មច្រើន ទើបប្រាកដក៏យ៉ាងនោះដែរ ។
ម្នាលភិក្ខុទាំងឡាយ បុគ្គលបែបណាដែលបានធ្វើបាបកម្មសូម្បីត្រឹមតែបន្តិច
បន្តួចហើយ (បាបកម្មនោះ) នាំបុគ្គលនោះចូលទៅកាន់នរក ។ ម្នាលភិក្ខុ
ទាំងឡាយ បុគ្គលពួកខ្លះ ក្នុងលោកនេះ ជាអ្នកមិនបានចម្រើនកាយ មិន
បានចម្រើនសីល មិនមានចម្រើនសមាធិចិត្ត មិនបានចម្រើនវិបស្សនាបញ្ញា
មានគុណស្នូចស្មើនឹង មានគុណក្នុងខ្លួនតិច មានការនៅជាទុក្ខ ព្រោះផលតិច
ម្នាលភិក្ខុទាំងឡាយ បុគ្គលបែបនេះឯង ដែលបានធ្វើបាបកម្ម សូម្បីត្រឹមតែ

បន្តិចបន្តួចហើយ (បាបកម្មនោះ) នាំបុគ្គលនោះចូលទៅកាន់នរក ។ ម្ចាស់ភិក្ខុទាំងឡាយ បុគ្គលបែបណា ដែលបានធ្វើបាបកម្ម ត្រឹមតែបន្តិចបន្តួច ប្រហែលគ្នានឹងបាបកម្មមុននោះដែរ ហើយត្រូវទទួលផលក្នុងបច្ចុប្បន្ន ឯកម្ម តិចតួច រមែងមិនប្រាកដ (លុះណា) តែកម្មច្រើនទើបប្រាកដ ។ ម្ចាស់ភិក្ខុទាំងឡាយ បុគ្គលពួកខ្លះក្នុងលោកនេះ ជាអ្នកបានចម្រើនកាយ បានចម្រើនសីល បានចម្រើនសមាធិចិត្ត បានចម្រើនវិបស្សនាបញ្ញា មានគុណច្រើន មានគុណក្នុងខ្លួនច្រើន មានការនៅដោយមិនមានរាគាទិក្ខុលេសទេ ម្ចាស់ភិក្ខុទាំងឡាយ បុគ្គលបែបយ៉ាងនេះឯង បានធ្វើបាបកម្មត្រឹមតែបន្តិចបន្តួច ប្រហែលគ្នានឹងបាបកម្មមុននោះដែរ ហើយត្រូវទទួលផលក្នុងបច្ចុប្បន្ន ឯកម្ម តិចតួច រមែងមិនប្រាកដ (លុះណា) តែកម្មច្រើនទើបប្រាកដ គឺឲ្យផលបាន ។

ម្ចាស់ភិក្ខុទាំងឡាយ បុគ្គលពួកខ្លះ ក្នុងលោកនេះ ជាប់ចំណង ព្រោះកន្លះកហាបណៈខ្លះ ជាប់ចំណងព្រោះមួយកហាបណៈខ្លះ ជាប់ចំណងព្រោះកហាបណៈ ១០០ ខ្លះ ។ ម្ចាស់ភិក្ខុទាំងឡាយ មួយវិញទៀត បុគ្គលពួកខ្លះ ក្នុងលោកនេះ មិនជាប់ចំណង ព្រោះកន្លះកហាបណៈខ្លះ មិនជាប់ចំណងព្រោះកហាបណៈមួយខ្លះ មិនជាប់ចំណង ព្រោះកហាបណៈ ១០០ ខ្លះ ។

ម្ចាស់ភិក្ខុទាំងឡាយ បុគ្គលមានសភាពយ៉ាងណា រមែងជាប់ចំណង ព្រោះកន្លះកហាបណៈខ្លះ ជាប់ចំណង ព្រោះកហាបណៈមួយខ្លះ ជាប់ចំណង ព្រោះកហាបណៈ ១០០ ខ្លះ ។ ម្ចាស់ភិក្ខុទាំងឡាយ បុគ្គលពួកខ្លះ ក្នុងលោកនេះ ជាអ្នកក្រីក្រឥតទីពឹង មានគ្រឿងប្រើប្រាស់តិច ម្ចាស់ភិក្ខុទាំងឡាយ បុគ្គល

មានសភាពយ៉ាងនេះ រមែងជាប់ចំណង ព្រោះកន្លះកហាបណៈខ្លះ ជាប់
ចំណងព្រោះកហាបណៈមួយខ្លះ ជាប់ចំណងព្រោះកហាបណៈ ១០០ ខ្លះ ។
ម្នាលភិក្ខុទាំងឡាយ បុគ្គលមានសភាពយ៉ាងណា មិនជាប់ចំណង ព្រោះ
កន្លះកហាបណៈខ្លះ មិនជាប់ចំណងព្រោះកហាបណៈមួយខ្លះ មិនជាប់ចំណង
ព្រោះកហាបណៈ ១០០ ខ្លះ ។ ម្នាលភិក្ខុទាំងឡាយ បុគ្គលពួកខ្លះ ក្នុង
លោកនេះ ជាអ្នកស្អកស្អម មានទ្រព្យច្រើន មានគ្រឿងប្រើប្រាស់ច្រើន
ម្នាលភិក្ខុទាំងឡាយ បុគ្គលមានសភាពយ៉ាងនេះ រមែងមិនជាប់ចំណង
ព្រោះកន្លះកហាបណៈខ្លះ មិនជាប់ចំណង ព្រោះកហាបណៈមួយខ្លះ មិន
ជាប់ចំណង ព្រោះកហាបណៈ ១០០ ខ្លះ ។ ម្នាលភិក្ខុទាំងឡាយ បុគ្គលពួក
ខ្លះ ក្នុងលោកនេះ បានធ្វើបាបកម្ម សូម្បីត្រឹមតែបន្តិចបន្តួចហើយ (បាប-
កម្មនោះ) រមែងនាំបុគ្គលនោះចូលទៅកាន់នរក ក៏យ៉ាងនោះឯង ។ ម្នាល
ភិក្ខុទាំងឡាយ មួយទៀត បុគ្គលពួកខ្លះ ក្នុងលោកនេះ បានធ្វើបាបកម្មត្រឹម
តែបន្តិចបន្តួច ប្រហែលនឹងបាបកម្មមុននោះដែរ ហើយគួរទទួលផលក្នុងបច្ចុប្បន្ន
ឯកម្មតិចតួច មិនប្រាកដទេ (លុះណា) តែកម្មច្រើនទើបប្រាកដបាន ។ បេ។
ម្នាលភិក្ខុទាំងឡាយ ដូចជាជនពួកខ្លះ ជាអ្នកម្ចាស់ចៀម ឬជាអ្នកសម្លាប់ចៀម
ល្មមដើម្បីសម្លាប់ក្តី ចងក្តី ដុតក្តី ធ្វើកិច្ចគួរតាមការក្តី នូវជនអ្នកយកចៀម
ដែលខ្លួនមិនបានឲ្យ ជនពួកខ្លះ មិនល្មមដើម្បីសម្លាប់ក្តី ចងក្តី ដុតក្តី ធ្វើកិច្ច
គួរតាមការក្តី នូវជនអ្នកយកចៀម ដែលខ្លួនមិនបានឲ្យ ។ ម្នាលភិក្ខុទាំង-
ឡាយ ជនមានសភាពយ៉ាងណាដែលជាម្ចាស់ចៀម ឬជាអ្នកសម្លាប់ចៀម

ល្មមដើម្បីសម្លាប់ក្តី ចងក្តី ដុតក្តី ធ្វើកិច្ចគួរតាមការក្តី នូវជនអ្នកយកចៀម
 ដែលខ្លួនមិនបានឲ្យ ។ ម្នាលភិក្ខុទាំងឡាយ ជនពួកខ្លះ ក្នុងលោកនេះ ជាអ្នក
 ក្រីក្រ ឥតទីពឹងពំនាក់ មានគ្រឿងប្រើប្រាស់តិច ម្នាលភិក្ខុទាំងឡាយ ជន
 មានសភាពយ៉ាងនេះ ដែលម្ចាស់ចៀម ឬអ្នកសម្លាប់ចៀម ល្មមដើម្បី
 សម្លាប់ក្តី ចងក្តី ដុតក្តី ធ្វើកិច្ចគួរតាមការក្តី នូវជនអ្នកយកចៀមដែលខ្លួន
 មិនបានឲ្យ ។ ម្នាលភិក្ខុទាំងឡាយ បុគ្គលមានសភាពយ៉ាងណា ដែលជា
 ម្ចាស់ចៀម ឬជាអ្នកសម្លាប់ចៀម មិនល្មមដើម្បីសម្លាប់ក្តី ចងក្តី ដុតក្តី ធ្វើ
 កិច្ចគួរតាមការក្តី នូវជនអ្នកយកចៀម ដែលខ្លួនមិនបានឲ្យ ។ ម្នាលភិក្ខុទាំង-
 ឡាយ បុគ្គលពួកខ្លះ ក្នុងលោកនេះ ទោះស្តេចក្តី អាមាត្យជំរុំរបស់ស្តេចក្តី
 ជាអ្នកស្តុកស្តម្ភមានទ្រព្យច្រើន មានគ្រឿងប្រើប្រាស់ច្រើន ម្នាលភិក្ខុទាំង-
 ឡាយ បុគ្គលមានសភាពយ៉ាងនេះ ដែលជាម្ចាស់ចៀម ឬជាអ្នកសម្លាប់
 ចៀម មិនល្មមដើម្បីសម្លាប់ក្តី ចងក្តី ដុតក្តី ធ្វើកិច្ចគួរតាមការក្តី នូវជន
 អ្នកយកចៀម ដែលខ្លួនមិនបានឲ្យដោយពិត អ្នកដែលគេលួចចៀម រមែង
 សំពះអង្វរអ្នកលួចចៀមនោះថា បពិត្រលោកអ្នកនិទិក្ខុ សូមលោកឲ្យចៀម
 ឬតម្លៃចៀមមកខ្ញុំ យ៉ាងណាមិញ ។ ម្នាលភិក្ខុទាំងឡាយ បុគ្គលពួកខ្លះ ក្នុង
 លោកនេះ បានធ្វើបាបកម្ម សូម្បីត្រឹមតែបន្តិចបន្តួចហើយ (បាបកម្មនោះ)
 នាំបុគ្គលនោះ ចូលទៅកាន់នរក ក៏យ៉ាងនោះដែរ ។ ម្នាលភិក្ខុទាំងឡាយ
 មួយទៀត បុគ្គលពួកខ្លះ ក្នុងលោកនេះ បានធ្វើបាបកម្ម ត្រឹមតែបន្តិចបន្តួច
 ប្រហែលគ្នានឹងបាបកម្មមុននោះដែរ ហើយគួរទទួលផលក្នុងបច្ចុប្បន្ន ឯបាបកម្ម

តិចតួច មិនប្រាកដ (លុះណា) បាបកម្មច្រើន ទើបប្រាកដបាន ។ បេ។
 ម្ចាស់ភិក្ខុទាំងឡាយ បើបុគ្គលណា និយាយយ៉ាងនេះថា បុរសនេះធ្វើកម្ម
 យ៉ាងណាៗ រមែងទទួលផលកម្មនោះយ៉ាងនោះៗ ម្ចាស់ភិក្ខុទាំងឡាយ កាល
 បើហេតុយ៉ាងនេះមាន ការប្រព្រឹត្តព្រហ្មចរិយៈ ក៏មិនមានឱកាសដើម្បីធ្វើ
 ឲ្យផុតទុក្ខដោយប្រពៃក៏មិនប្រាកដ ។ ម្ចាស់ភិក្ខុទាំងឡាយ មួយទៀត បើបុគ្គល
 ណា និយាយយ៉ាងនេះថា បុរសនេះធ្វើកម្មដែលខ្លួនត្រូវដឹងបាន យ៉ាងណាៗ
 ក៏រមែងទទួលយកនូវផលរបស់កម្មនោះ យ៉ាងនោះៗ ឯង ម្ចាស់ភិក្ខុទាំងឡាយ
 កាលបើហេតុយ៉ាងនេះមាន ការប្រព្រឹត្តព្រហ្មចរិយៈក៏មាន ឱកាសដើម្បីធ្វើ
 ឲ្យផុតទុក្ខ ដោយប្រពៃក៏ប្រាកដ ។

អដ្ឋកថា

លោកាសូត្រ

[១០២] គប្បីជ្រាបវិនិច្ឆ័យក្នុងលោកាសូត្រទី ៩ ដូចតទៅនេះ
 បទថា យថា យថាយំ កាត់បទជា យថា យថា អយំ ។ បទថា តថា
 តថា តំ បានដល់ តថា តថា តំ កម្មំ មានអធិប្បាយដូច្នេះថា បុគ្គលណា
 គប្បីពោលយ៉ាងនេះថា បុគ្គលធ្វើកម្មដោយប្រការណាមួយ ក៏នឹងសោយ
 វិបាកនៃកម្មនោះ ដោយប្រការនោះៗ ព្រោះថា បុគ្គលមិនអាចមិនសោយ

វិបាករបស់កម្មដែលធ្វើហើយ ព្រោះដូច្នេះ បុគ្គលធ្វើកម្មប៉ុណ្ណា ក៏នឹង
 សោយវិបាករបស់កម្មប៉ុណ្ណោះនោះឯង ។ បទថា ឯវំ សន្តំ គឺ ឯវំ សន្តេ
 ប្រែថា បើដូច្នេះ ។ បទថា ព្រហ្មចរិយវាសោ ន ហោតិ សេចក្តីថា ឧប-
 បជ្ជវេទនីយកម្មណា ដែលធ្វើមុនការធ្វើមគ្គឲ្យកើតមាន ព្រោះឧបបជ្ជវេទ-
 នីយកម្មនោះ ដែលខ្លួននឹងត្រូវសោយដោយពិត ព្រហ្មចរិយៈសូម្បីនៅចប់
 ហើយ ក៏ឈ្មោះថា មិននៅឡើយ ។ បទថា ឱកាសោ ន បញ្ញាយតិ
 សម្មាទុក្ខស្ស អន្តកិរិយាយ សេចក្តីថា ព្រោះកាលបើដូច្នេះ ការប្រមូល
 មកនូវកម្ម និងការសោយផលរបស់កម្មគង់មាន ដូច្នេះ ឱកាសនៃការធ្វើ
 ទីបំផុតនៃវដ្តទុក្ខ ដោយហេតុ ដោយន័យ ឈ្មោះថា មិនប្រាកដ ។ បទថា
 យថា យថា វេទនីយំ បានដល់ ដែលខ្លួនគប្បីសោយ ដោយអាការណា
 មួយ ។ បទថា តថា តថាស្ស វិទាកំ បដិសំវេទិយតិ សេចក្តីថា
 សោយវិបាកនៃកម្ម នោះដោយអាការនោះៗ ។

មានពាក្យអធិប្បាយដូច្នេះថា ក្នុងជវនចិត្តទាំង ៧ កម្មក្នុងជវនចិត្តទី ១
 នោះ កាលមានបច្ច័យ ក៏បានវារៈដែលនឹងឲ្យផលក្លាម កម្មនោះ ចាត់ជា
 ទិដ្ឋធម្មវេទនីយកម្ម កាលមិនមានបច្ច័យ ក៏ឈ្មោះថា ជាអហោសិកម្ម ឯកម្ម
 ក្នុងជវនចិត្តទី ៧ យ៉ាងណា កម្មនោះ កាលមានបច្ច័យ ក៏ជាឧបបជ្ជវេទ-
 នីយកម្ម កាលមិនមានបច្ច័យ ក៏ឈ្មោះថា ជាអហោសិកម្ម និងកម្មក្នុងជវន-
 ចិត្តទាំង ៥ ក្នុងកណ្តាល កម្មនោះ ឈ្មោះថា អបរាបរិវេទនីយកម្ម ដរាប
 ស្មើគ្នាដែលនៅអន្តរាលទៅក្នុងសង្សារវដ្ត បុរសបុគ្គលដែលធ្វើកម្មនោះ គប្បី

សោយបានដោយអាការណាៗ ក្នុងបណ្តាអាការទាំងនេះ ក៏នឹងសោយវិបាក
របស់កម្មនោះ ដោយអាការនោះៗ ។ ពិតហើយ លោកពោលក្នុងអង្គកថា
ថា កម្មដែលបានវារៈឲ្យផលហើយប៉ុណ្ណោះ ឈ្មោះថា យថាវេទនីយកម្ម ។
បទថា ឯវំ សន្តំ ភិក្ខុវេ ព្រហ្មចរិយវាសោ មោតិ សេចក្តីថា ពាក្យដែល
ពោលថា ឈ្មោះថា មានការនៅព្រហ្មចរិយៈ ដែលធ្វើកម្មឲ្យអស់ទៅ ព្រោះ
កម្មដែលត្រូវធ្វើឲ្យអស់ទៅនៅមាន ដូច្នេះ ឈ្មោះថា ពោលល្អហើយនោះ
ឯង ។

បទថា ឱកាសោ បញ្ញាយតិ សម្មាទុក្ខស្ស អន្តកិរិយាយ សេចក្តី
ថា ព្រោះហេតុដែលកាលបើដូច្នេះ ក៏មិនកើតវដ្តទុក្ខតទៅក្នុងភពនោះៗ ព្រោះ
អភិសង្ខារវិញ្ញាណរលត់ទៅដោយមគ្គនោះៗ ដូច្នេះ ឱកាសនៃការធ្វើទីបំផុត
នៃទុក្ខដោយល្អ ទើបប្រាកដ ។

ឥឡូវនេះ កាលទ្រង់សម្តែងសភាវៈនៃយថាវេទនីយកម្មនោះ ទើបព្រះ
មានព្រះភាគត្រាស់ពាក្យថា ឥធិ ភិក្ខុវេ ឯកច្ចស្ស ជាដើម ។ បណ្តាបទ
ទាំងនោះ បទថា អប្បមត្តកំ បានដល់ បរិត្តកម្ម គឺកម្មតិចតួច កម្មស្រាល
កម្មតូចតាច កម្មលាមក ។ បទថា វាទិសំយេវ បានដល់ វិបាកដែលឃើញ
សមគ្នានឹងកម្មនោះឯង ។ បទថា ទិដ្ឋធម្មវេទនីយំ សេចក្តីថា ក្នុងកម្មនោះ
ឯងមាន អធិប្បាយថា កម្មដែលគប្បីឲ្យផល កាលបានវារៈដែលនឹងឲ្យផល
ក្នុងបច្ចុប្បន្ន ក៏ក្លាយជាទិដ្ឋធម្មវេទនីយកម្ម ។ បទថា ណាណុបិ ទាយតិ
សេចក្តីថា មិនប្រាកដបន្តិចបន្តួចក្នុងអត្តភាពទី ២ អធិប្បាយថា មិនឲ្យផល

ត្រឹមតែតិចតួចក្នុងអត្តភាពទី ២ ។ បទថា ពហុនេវ សេចក្តីថា ចំណែកកម្ម ដែលច្រើន នឹងឲ្យផលបានដូចម្តេច ។

បុប្ផជន វៀរចាកការវនា ចម្រើនសតិប្បដ្ឋានក្នុងកាយ ជាអ្នកមាន ប្រក្រតីទៅកាន់វដ្តៈ ព្រះមានព្រះភាគទ្រង់សម្តែងដោយបទថា អភាវិត- កាយោ ជាដើម ។ បទថា បរិវត្តោ បានដល់ មានគុណតិចតួច ។ បទថា អប្បាតុមោ សេចក្តីថា អត្តភាព ហៅថា អាត្មម បុប្ផជន ឈ្មោះថា មាន អត្តភាពតូចតាចដោយពិត ព្រោះកាលអត្តភាពនោះធំ តែក៏មានគុណតិចតួច ។ បទថា អប្បទុក្ខិហារី សេចក្តីថា មានប្រក្រតីនៅជាទុក្ខ ដោយវិបាកបន្តិច បន្តួច ។ ព្រះខ័ណ្ឌស្រព ព្រះមានព្រះភាគទ្រង់សម្តែងដោយបទថា ភាវិត- កាយោ ជាដើម ។ អធិប្បាយថា ព្រះខ័ណ្ឌស្រពនោះ ឈ្មោះថា មាន កាយអប់រំហើយ ដោយការវនា ពោល គឺកាយានុបស្សនា ឬឈ្មោះថា មាន កាយអប់រំហើយ ព្រោះចម្រើនកាយានុបស្សនា ។ បទថា ភាវិតសីលោ ប្រែថា ចម្រើននូវសីល ។ ក្នុងបទដ៏សេស ក៏មានន័យនេះឯង ។

ម្យ៉ាងទៀត ព្រះខ័ណ្ឌស្រព ឈ្មោះថា មានកាយអប់រំហើយ ដោយ អប់រំបញ្ចុទ្ធារ ។ ព្រះមានព្រះភាគត្រាស់ដល់តន្ត្រីយសំវរសីល ដោយបទថា ភាវិតកាយោ នេះ ត្រាស់សីល ៣ ដ៏សេស ដោយបទថា ភាវិតសីលោ នេះ ។ បទថា អបរិវត្តោ គឺមានគុណមិនមែនតិចតួច ។ បទថា មហត្តា គឺ ព្រះខ័ណ្ឌស្រព ឈ្មោះថា មានអត្តភាពធំ សូម្បីមានរាងកាយតូច តែមាន គុណច្រើន ។ បទថា អប្បមាណិហារី នេះ ជាឈ្មោះរបស់ព្រះខ័ណ្ឌស្រព

ដោយពិត អធិប្បាយថា ព្រះខ័ណ្ឌស្រពនោះ ឈ្មោះថា អប្បមាណាវិហារី
 គឺមានប្រក្រតីនៅដោយគុណធម៌ មិនមានប្រមាណ ព្រោះមិនមានកិលេស
 មានរាគៈជាដើម ធ្វើឲ្យមានប្រមាណ ។ បទថា បរិតេត ប្រែថា បន្តិចបន្តួច ។
 បទថា ឧទកមលូកេ ប្រែថា ក្នុងផ្តលទឹក ។

បទថា ឡត្តិកោ ប្រែថា ម្ចាស់របស់ចៀម ។ បទថា ឡត្តយាតកោ
 ប្រែថា អ្នកសម្លាប់ចៀម ។ បទថា ឆាបេតុំ វា បានដល់ ដើម្បីឲ្យសាប
 សូន្យ ដោយការវិនាសទ្រព្យ ។ បាវៈថា ឆាបេតុំ ដូច្នេះក៏មាន អត្ថក៏តែ
 ម្យ៉ាងដូចគ្នានោះឯង ។ បទថា យថាបច្ចុយំ វា កាតុំ សេចក្តីថា ដើម្បីធ្វើ
 ឲ្យបានតាមប្រាថ្នា ។ បទថា ឡត្តឆនំ បានដល់ តម្លៃខ្លួនចៀម ។ ម្ចាស់
 របស់ចៀម ឬអ្នកសម្លាប់ចៀមនោះ បើប្រាថ្នាក៏ឲ្យតម្លៃចៀមនោះ បើមិន
 ប្រាថ្នា ក៏ឲ្យចាប់កម្ពុសចេញទៅ ។

បទដ៏សេស គប្បីជ្រាបតាមន័យដែលពោលហើយនោះឯង តែព្រះ
 មានព្រះភាគត្រាស់វង្គៈ នឹងវិវង្គៈក្នុងសូត្រនេះឯង ។ ១៣៣

សុត្តន្តបិដក

សង្ឃសូត្រទី ១០

[១០៣] ម្ចាស់ភិក្ខុទាំងឡាយ ខ្សាច់លាយដោយអាចម៍ដី ក្បឿងលាយដោយក្រួស ជាឧបក្កិលេសយ៉ាងគ្រោតគ្រោត របស់មាស ក៏មានមេជាងអ្នកលាងអាចម៍ដីក្តី កូនជាងអ្នកលាងអាចម៍ដីក្តី រោយរាយមាសនោះចុះក្នុងស្នូកហើយ លាងជម្រះដេញកម្ទាត់ចេញ (នូវមន្ទិល) ត្រាតែធ្វើមាសនោះឲ្យអស់មន្ទិល ឲ្យបាត់មន្ទិលចេញបាន ក្រួសយ៉ាងល្អិតៗ ខ្សាច់យ៉ាងធំៗ ជាឧបក្កិលេស (មន្ទិល) យ៉ាងកណ្តាលរបស់មាស មេជាងអ្នកលាងអាចម៍ដីក្តី កូនជាងអ្នកលាងអាចម៍ដីក្តី រមែងលាងជម្រះដេញកម្ទាត់ចេញនូវមន្ទិលនោះ ត្រាតែធ្វើមាសនោះ ឲ្យអស់មន្ទិល ឲ្យបាត់មន្ទិលចេញបាន ដ៏ខ្សាច់យ៉ាងល្អិត ជារបស់មានពណ៌ខ្មៅ ជាឧបក្កិលេសយ៉ាងល្អិត របស់មាសក៏មាស មេជាងអ្នកលាងអាចម៍ដីក្តី កូនជាងអ្នកលាងអាចម៍ដីក្តី លាងជម្រះដេញកម្ទាត់ចេញនូវមន្ទិលនោះ ត្រាតែធ្វើមាសនោះ ឲ្យអស់មន្ទិល ឲ្យបាត់មន្ទិលចេញបាន តអំពីនោះ នឹងសល់នៅតែមាសសុទ្ធ ជាងមាសក្តី កូនជាងមាសក្តី ដាក់មាសនោះចុះក្នុងបារហើយ ទើបសប់ម្លាយដេញសាច់ ។ មាសនោះដែលមិនបានសប់ម្លាយដេញសាច់ មិនបានកម្ទាត់មន្ទិលចេញ មិនបាននាំមន្ទិលចេញហើយ មិនទៅជាមាសទន់ផង មិនទៅជាមាសគួរដល់ការងារផង មិនទៅជាមាសមានពន្លឺផ្ទៃកផង ទៅជាមាសស្រួយ មិនគួរដល់ការងារ ដោយប្រព័ន្ធផង ។ ម្ចាស់ភិក្ខុទាំងឡាយ សម័យគួរនោះគឺសម័យ

ដែលជាងមាស ឬកូនជាងមាស សប់រម្ងាយដេញសាច់មាស នោះដែលបាន
 សប់រម្ងាយដេញសាច់ កម្ចាត់មន្ទិលចេញ នាំមន្ទិលចេញហើយ រមែងទៅជា
 មាសទន់ផង គួរដល់ការងារផង មានពន្លឺភ្លឺផ្ទៃកផង មិនទៅជាមាសស្រួយ
 ផង គួរដល់ការងារដោយប្រពៃផង ជាងប្រាជ្ញាគ្រឿងប្រដាប់ប្លែកៗ ឯណាៗ
 ទោះជាដំបូរមាសក្តី កុណ្ឌលក្តី គ្រឿងប្រដាប់ក្តី កម្រងមាសក្តី រមែង
 សម្រេចតាមត្រូវការនោះបានទាំងអស់ ។ ម្នាលភិក្ខុទាំងឡាយ កាយទុច្ចរិត
 វចីទុច្ចរិត មនោទុច្ចរិត ជាឧបក្កិលេសយ៉ាងគ្រោតគ្រាត របស់ភិក្ខុដែលប្រកប
 រឿយៗ នូវអធិចិត្ត ក៏មានយ៉ាងនោះដែរ ។ ភិក្ខុអ្នកបរិបូណ៌ដោយសមាធិចិត្ត
 ប្រកបដោយជាតិជាអ្នកប្រាជ្ញ រមែងលះបង់ បន្ទោបង់ ធ្វើឲ្យវិនាស នូវ
 ឧបក្កិលេសនោះចេញ ឲ្យតាំងនៅមិនបាន ត្រាតែធ្វើចិត្តនោះ ឲ្យអស់មន្ទិល
 ឲ្យបាត់មន្ទិលចេញ ។ កាមវិតក្ក ព្យាបាទវិតក្ក វិហឹសាវិតក្ក ជាឧបក្កិលេស
 យ៉ាងកណ្តាល របស់ភិក្ខុអ្នកប្រកបនូវអធិចិត្ត ។ ភិក្ខុអ្នកបរិបូណ៌ដោយ
 សមាធិចិត្ត ប្រកបដោយជាតិជាអ្នកប្រាជ្ញ រមែងលះបង់ បន្ទោបង់ ធ្វើឲ្យ
 វិនាសនូវឧបក្កិលេសនោះចេញ ឲ្យតាំងនៅមិនបាន ត្រាតែធ្វើចិត្តនោះ ឲ្យ
 អស់មន្ទិល ឲ្យបាត់មន្ទិលចេញ ។ ញាតិវិតក្ក (សេចក្តីត្រិះរិះអំពីញាតិ)
 ជនបទវិតក្ក (សេចក្តីត្រិះរិះអំពីជនបទ) អនវញ្ញត្តិប្បដិសំយុត្តវិតក្ក (សេចក្តី
 ត្រិះរិះប្រកបដោយការមិនចង់ឲ្យគេមើលងាយ) ជាឧបក្កិលេសយ៉ាងល្អិត
 របស់ភិក្ខុ អ្នកប្រកបនូវអធិចិត្ត ។ ភិក្ខុអ្នកបរិបូណ៌ដោយសមាធិចិត្ត ប្រកប
 ដោយជាតិ ជាអ្នកប្រាជ្ញ រមែងលះបង់ បន្ទោបង់ ធ្វើឲ្យវិនាសនូវឧបក្កិលេស

នោះចេញ ឲ្យតាំងនៅមិនបាន ត្រាតែធ្វើចិត្តនោះ ឲ្យអស់មន្ទិល ឲ្យបាត់
 មន្ទិលចេញ ។ លំដាប់តពីនោះ នឹងនៅសល់តែធម្មវិតក្ក (សេចក្តីត្រិះរិះ
 នូវធម៌) ប៉ុណ្ណោះ ។ សមាធិនោះមិនបានម្យ៉ាង មិនបានខ្ពង់ខ្ពស់ មិនបាន
 នូវការស្ងប់កិលេស មិនបានដល់នូវភាពជាចិត្តប្រសើរឯក មិនបានសង្កត់
 សង្កិនរាវាំង (កិលេសដោយព្យាយាម) ប្រកបដោយសង្ខារ ។ ម្នាលភិក្ខុ
 ទាំងឡាយ សម័យនោះ ចិត្តក៏ស្ងប់ស្ងៀមនៅក្នុងសន្តាន មានសភាពជាចិត្ត
 ប្រសើរឯក ហើយតាំងនៅមាំ ។ សមាធិនោះក៏បានម្យ៉ាងខ្ពង់ខ្ពស់ ស្ងប់
 កិលេស ដល់នូវភាពជាចិត្តប្រសើរឯក សង្កត់សង្កិនរាវាំង (កិលេសដោយ
 ព្យាយាម) មិនប្រកបដោយសង្ខារ មួយទៀត បុគ្គលបង្កើនចិត្តទៅដើម្បី
 ធម៌ដែលត្រូវធ្វើឲ្យជាក់ច្បាស់ ដោយប្រាជ្ញាណាៗ កាលបើហេតុមាន រមែង
 គួរដល់នូវភាពគួរជាបន្ទាល់ ក្នុងធម៌នោះៗ ព្រោះធ្វើឲ្យជាក់ច្បាស់ ដោយ
 ប្រាជ្ញាៗ បុគ្គលនោះបើប្រាជ្ញាថា សូមឲ្យអាត្មាអញ ទទួលនូវការតាក់តែង
 ឬទិច្ច្រឹច្ច្រឹកប្រការ គឺអាត្មាអញតែម្នាក់ឯង ធ្វើឲ្យទៅជាមនុស្សច្រើននាក់ គ្នា
 ច្រើននាក់ឲ្យទៅជាម្នាក់ ធ្វើនូវទីកំបាំងឲ្យទៅជាទីវាល ធ្វើនូវទីវាលឲ្យទៅជាទី
 កំបាំង ដើរទម្ងន់ទៅក្រៅជញ្ជាំង ក្រៅកំពែង ក្រៅភ្នំបាន មិនមានទើសទាល់
 ដូចជាដើរទៅក្នុងទីវាល ធ្វើនូវការមុជចុះ និងងើបឡើង ក្នុងផែនដី ដូចជា
 មុជងើបក្នុងទឹក ដើរទៅលើទឹក មិនបែកធ្លាយទឹក ដូចជាដើរទៅលើផែនដី
 អណ្តែតទៅឯអាកាសទាំងក្នុងបាន ដូចជាសត្វស្លាប ចាប់ស្លាបអង្អែលព្រះ
 ចន្ទ្រ និងព្រះអាទិត្យទាំងនេះ ដែលមានឫទ្ធិច្រើនយ៉ាងនេះ មានអានុភាព

ច្រើនយ៉ាងនេះដោយដៃ ញ៉ាំងអំណាចឲ្យប្រព្រឹត្តទៅដោយកាយ ដរាបដល់
 ព្រហ្មលោក កាលបើហេតុមាន រមែងដល់នូវភាពគួរជាបន្ទាល់ ក្នុងការតាក់
 តែងឫទ្ធិនោះៗ ។ បើបុគ្គលនោះ ប្រាថ្នាថា សូមឲ្យអាត្មាអញមានសោត-
 ធាតុ ដូចជាទិព្វ ដ៏បរិសុទ្ធ កន្លងសោតធាតុ របស់មនុស្សធម្មតា ហើយឲ្យនូវ
 សំឡេងទាំងពីរ គឺសំឡេងទិព្វ ១ សំឡេងរបស់មនុស្ស ១ ដែលមាននៅ
 ក្នុងទីឆ្ងាយ និងទីជិត កាលបើហេតុមាន រមែងដល់នូវភាពគួរជាបន្ទាល់ ក្នុង
 ការឲ្យនូវសំឡេងនោះៗ ។ បើបុគ្គលនោះប្រាថ្នាថា សូមឲ្យអាត្មាអញ កំណត់
 ដឹងច្បាស់នូវចិត្តសត្វទាំងឡាយដទៃ បុគ្គលទាំងឡាយដទៃ ដោយកិច្ច (របស់
 ខ្លួន) បាន ចិត្តប្រកបដោយរាគៈក្តី អាត្មាអញក៏ដឹងច្បាស់ថា ចិត្តប្រកប
 ដោយរាគៈ ចិត្តដែលប្រាសចាករាគៈហើយក្តី អាត្មាអញក៏ដឹងច្បាស់ថា ចិត្ត
 ប្រាសចាករាគៈហើយ ចិត្តដែលប្រកបដោយទោសៈក្តី អាត្មាអញក៏ដឹងច្បាស់
 ថា ចិត្តប្រកបដោយទោសៈ ចិត្តដែលប្រាសចាកទោសៈហើយក្តី អាត្មាអញក៏
 ដឹងច្បាស់ថា ចិត្តប្រាសចាកទោសៈហើយ ចិត្តដែលប្រកបដោយមោហៈក្តី
 អាត្មាអញក៏ដឹងច្បាស់ថា ចិត្តប្រកបដោយមោហៈ ចិត្តដែលប្រាសចាកមោហៈ
 ហើយក្តី អាត្មាអញក៏ដឹងច្បាស់ថា ចិត្តប្រាសចាកមោហៈហើយ ចិត្តដែល
 រួញថយក្តី អាត្មាអញក៏ដឹងច្បាស់ថា ចិត្តរួញថយ ចិត្តដែលរាយមាយក្តី
 អាត្មាអញក៏ដឹងច្បាស់ថា ចិត្តរាយមាយ ចិត្តដែលជាមហគ្គតៈ (ចិត្តដល់នូវ
 ភាពជាធំ) ក្តី អាត្មាអញក៏ដឹងច្បាស់ថា ចិត្តជាមហគ្គតៈ ចិត្តដែលជា
 អមហគ្គតៈ (ចិត្តមិនបានដល់នូវភាពជាធំ) ក្តី អាត្មាអញដឹងច្បាស់ថា

ចិត្តជាអមហគ្គតៈ ចិត្តដែលមានចិត្តដទៃក្រៃលែងជាង (កាមាវចរៈ) ក្តី
 អាត្មាអញក៏ដឹងច្បាស់ថា ចិត្តមានចិត្តដទៃក្រៃលែងជាង ចិត្តដែលមិនមាន
 ចិត្តដទៃក្រៃលែងជាង (រូបាវចរ និងអរូបាវចរ) ក្តី អាត្មាអញក៏ដឹង
 ច្បាស់ថា ចិត្តមិនមានចិត្តដទៃក្រៃលែងជាង ចិត្តដែលតាំងមាំក្តី អាត្មាអញ
 ក៏ដឹងច្បាស់ថា ចិត្តតាំងមាំ ចិត្តដែលមិនបានតាំងមាំក្តី អាត្មាអញក៏ដឹងច្បាស់
 ថា ចិត្តមិនបានតាំងមាំ ចិត្តដែលរួចស្រឡះហើយក្តី អាត្មាអញក៏ដឹងច្បាស់ថា
 ចិត្តរួចស្រឡះហើយ ចិត្តដែលមិនរួចស្រឡះក្តី អាត្មាអញក៏ដឹងច្បាស់ថា ចិត្ត
 មិនទាន់រួចស្រឡះ កាលបើហេតុមាន រមែងដល់នូវភាពជាបន្ទាល់ក្នុងការ
 ដឹងនោះៗ ។ បើបុគ្គលនោះប្រាថ្នាថា សូមឲ្យអាត្មាអញឃើញនូវបុព្វេនិវាស
 ជាច្រើនប្រការ គឺរកបាន ១ ជាតិខ្លះ ២ ជាតិខ្លះ ៣ ជាតិខ្លះ ៤ ជាតិខ្លះ
 ៥ ជាតិខ្លះ ១០ ជាតិខ្លះ ២០ ជាតិខ្លះ ៣០ ជាតិខ្លះ ៤០ ជាតិខ្លះ ៥០ ជាតិ
 ខ្លះ ១០០ ជាតិខ្លះ ១ ពាន់ជាតិខ្លះ ១ សែនជាតិខ្លះ សំវដ្តកប្ប (កប្ប
 វិនាស) ខ្លះ វិវដ្តកប្ប (កប្បដែលចម្រើន) ខ្លះ សំវដ្តវិវដ្តកប្ប (កប្ប
 វិនាស និងកប្បចម្រើន) ខ្លះ ថា អាត្មាអញបានកើតក្នុងភពឯណោះ មាន
 ឈ្មោះយ៉ាងនេះ មានគោត្រយ៉ាងនេះ មានសម្បុរយ៉ាងនេះ មានអាហារយ៉ាង
 នេះ បានទទួលសុខ និងទុក្ខយ៉ាងនេះ មានកំណត់អាយុត្រឹមប៉ុណ្ណោះ លុះ
 អាត្មាអញច្បាចកកតនោះហើយ បានទៅកើតក្នុងភពឯណោះ ដែលអាត្មា
 អញបានកើតក្នុងភពនោះ មានឈ្មោះយ៉ាងនេះ មានគោត្រយ៉ាងនេះ មាន
 សម្បុរយ៉ាងនេះ មានអាហារយ៉ាងនេះ បានទទួលសុខ និងទុក្ខយ៉ាងនេះ មាន

កំណត់អាយុត្រឹមប៉ុណ្ណោះ លុះអាត្មាអញបានច្យុតចាកភពនោះហើយ ក៏បាន
 មកកើតក្នុងភពនេះ សូមឲ្យអាត្មាអញរកឃើញនូវបុព្វេនិវាសជាច្រើនប្រការ
 ព្រមទាំងអាការ គឺសម្បុរ និងអាហារជាដើម ព្រមទាំងឧទ្ទេស គឺឈ្មោះ និង
 គោត្រកូល ដោយប្រការដូច្នេះឯង កាលបើហេតុមាន រមែងដល់នូវកាតត្ថរ
 ជាបន្ទាល់ក្នុងការរកឃើញនោះៗ ។ បើបុគ្គលនោះប្រាថ្នាថា សូមឲ្យអាត្មា
 អញមានចក្ខុដូចជាទិព្វដ៏បរិសុទ្ធស្អាត កន្លងបង្វែរចក្ខុជារបស់មនុស្សធម្មតា
 បានឃើញនូវសត្វទាំងឡាយ ដែលច្យុត ដែលកើតឡើង ថោកទាប និងឧត្តម
 មានសម្បុរល្អ មានសម្បុរអាក្រក់ មានគតិល្អ មានគតិអាក្រក់ ដឹងច្បាស់
 នូវពួកសត្វដែលប្រព្រឹត្តទៅតាមកម្មរបស់ខ្លួនថា អើប្បី សត្វពួកនេះ ប្រកប
 ដោយកាយទុច្ចរិត ប្រកបដោយវចីទុច្ចរិត ប្រកបដោយមនោទុច្ចរិត ជាអ្នក
 តិះដៀលនូវព្រះអរិយៈទាំងឡាយ ជាមិច្ឆាទិដ្ឋិ កាន់យកនូវអំពើជាមិច្ឆាទិដ្ឋិ
 សត្វពួកនោះ លុះទម្លាយរាងកាយស្លាប់ទៅ រមែងទៅកើតក្នុងតិរច្ឆាន ប្រេត
 អសុរកាយ នរក អើប្បី ចំណែកឯសត្វពួកនេះប្រកបដោយកាយសុច្ចរិត
 ប្រកបដោយវចីសុច្ចរិត ប្រកបដោយមនោសុច្ចរិត ជាអ្នកមិនតិះដៀលនូវ
 ព្រះអរិយៈទាំងឡាយ ជាសម្មាទិដ្ឋិ កាន់យកនូវអំពើជាសម្មាទិដ្ឋិ សត្វពួក
 នោះ លុះទម្លាយរាងកាយស្លាប់ទៅ រមែងចូលទៅកាន់លោក គឺសុគតិស្មតិ
 សូមឲ្យអាត្មាអញ មានចក្ខុដូចជាទិព្វដ៏បរិសុទ្ធ កន្លងបង្វែរចក្ខុជារបស់
 មនុស្សធម្មតា ឃើញនូវសត្វទាំងឡាយ ដែលច្យុត ដែលកើត ជាសត្វថោក
 ថយ និងឧត្តម មានសម្បុរល្អ មានសម្បុរអាក្រក់ មានគតិល្អ មានគតិអាក្រក់

ដឹងច្បាស់នូវពួកសត្វ ដែលប្រព្រឹត្តទៅតាមកម្មរបស់ខ្លួន ដោយប្រការដូច្នេះ កាលបើហេតុមាន រមែងដល់នូវកាតគួរជាបន្ទាល់ ក្នុងការដឹង និងការឃើញ នោះៗ ។ បើបុគ្គលនោះប្រាថ្នាថា សូមឲ្យអាត្មាអញបានធ្វើឲ្យជាក់ច្បាស់ សម្រេចនូវចេតនាវិមុត្តិ និងបញ្ញាវិមុត្តិដែលមិនមានអាសវៈ ព្រោះអស់ទៅ នៃអាសវៈទាំងឡាយ ដោយប្រាជ្ញាដ៏ខ្ពង់ខ្ពស់ដោយខ្លួនឯងក្នុងបច្ចុប្បន្ន ហើយ សម្រេចសម្រាន្តនៅ កាលបើហេតុមាន រមែងដល់នូវកាតគួរជាបន្ទាល់ ក្នុង ការសម្រេចនោះៗ ។

អដ្ឋកថា

សង្ឃសូត្រ

[១០៣] គប្បីជ្រាបវិនិច្ឆ័យក្នុងសង្ឃសូត្រទី ១០ ដូចតទៅនេះ បទថា ឆោវតិ ប្រែថា លាង ។ បទថា សឡោវតិ ប្រែថា លាងដោយល្អ គឺ លាងហើយលាងទៀត ។ បទថា ឆិឡោវតិ ប្រែថា លាងដោយមិនមាន មន្ទិលសេសសល់ ។ បទថា អនិទុន្តំ គឺមិនទាន់បានរម្ងាយ ។ បទថា អនិដ្ឋិតកាសាវំ គឺមិនទាន់បានដេញមន្ទិល ។ បទថា បកដ្ឋំ បានដល់ មានការបែកធ្លាយទៅជាសភាវៈ ។ វៀរមាសដែលរម្ងាយហើយ គ្រាន់តែ យកកណ្តាប់ដៃដំកីបែក ។ បទថា បដ្ឋកាយ បានដល់ ដើម្បីឲ្យមាសទៅជា

បន្ទុះ ។ បទថា តិវេយ្យកេ បានដល់ គ្រឿងប្រដាប់ក ។ បទថា អធិចិត្ត
 បានដល់ ចិត្តដែលអប់រំដោយសមថៈ និងវិបស្សនា ។ បទថា អនុយុត្តស្ស
 បានដល់ ចម្រើន ។ បទថា សចេតសោ បានដល់ សម្បូរដោយចិត្ត ។
 បទថា ធិត្ថជាតិកោ បានដល់ ជាបណ្ឌិតដោយខ្លួន ។ ក្នុងវិតក្កទាំងឡាយ
 មានកាមវិតក្កជាដើម មានអធិប្បាយថា វិតក្កដែលប្រារព្ធកាមកើតឡើង
 ឈ្មោះថា កាមវិតក្កោ ។ វិតក្កដែលសម្បូរយុត្តដោយព្យាបាទ ឈ្មោះថា
 ព្យាបាទវិតក្កោ ដែលសម្បូរយុត្តដោយវិហិង្សា ឈ្មោះថា វិហិង្សាវិតក្កោ ។

ក្នុងវិតក្កទាំងឡាយ មានញាតិវិតក្កជាដើម មានអធិប្បាយថា វិតក្កដែល
 ប្រារព្ធស្វាតិកើតឡើង ដោយន័យជាដើមថា ញាតិរបស់យើងទាំងឡាយជា
 ច្រើន ជាអ្នកមានបុណ្យ ឈ្មោះថា ញាតិវិតក្កោ ។ វិតក្កដែលអាស្រ័យផ្ទះ
 ដែលប្រារព្ធជនបទកើតឡើង ដោយន័យជាដើមថា ជនបទនោះផុតភ័យ រក
 ភិក្ខុបានងាយ ឈ្មោះថា ជនបទវិតក្កោ ។

បទថា ន បណ្ឌិតោ គឺមិនគួរជាទីត្រេកអរ ។ បទថា ន បដិ-
 ប្បស្សនូលទ្ធោ គឺមិនបាននូវសេចក្តីរម្ងាប់កិលេស ។ បទថា ន ឯកោទិ-
 ភារាវាទិតោ គឺមិនដល់នូវភាពជាសមាធិ ។ បទថា សសន្ន្តារនិគ្គយ្ហ-
 វាវិតវតោ បានដល់ សង្កត់ គឺរារាំងកិលេសដោយសសន្ន្តារដែលជា
 សម្បយោគ មិនមែនកើតឡើងក្នុងទីបំផុត ដែលកិលេសទាំងឡាយ ត្រូវ
 កាត់ផ្តាច់ទៅ តែកើតឡើងហាមនូវកិលេសទាំងឡាយ ។

ក្នុងបទថា ហោតិ សោ ភិក្ខុវេ សមយោ នេះ មានអធិប្បាយថា ដែល

ឈ្មោះថា សម័យ បានដល់ កាលដែលជាសប្បាយ ៥ គឺឧតុសប្បាយ ១ អាហារសប្បាយ ១ សេនាសនៈសប្បាយ ១ បុគ្គលសប្បាយ ១ និងធម្មសវនៈសប្បាយ ១ ។ បទថា យន្តំ ចិត្តំ បានដល់ ក្នុងសម័យណា វិបស្សនាចិត្តនោះ ។ បទថា អជ្ឈតំយេវ សន្តិជ្ជតិ បានដល់ តាំងនៅក្នុង ខួននោះឯង ឯវិស័យនៃអារម្មណ៍ដែលទៀង ឈ្មោះថា អជ្ឈត ក្នុងទីនេះ សូម្បីអារម្មណ៍ខាងក្នុងក៏គួរ ។ មានពាក្យអធិប្បាយថា វិបស្សនាចិត្តលះ អារម្មណ៍ច្រើន ហើយតាំងមាំនៅក្នុងអារម្មណ៍តែមួយ គឺក្នុងអារម្មណ៍ គឺព្រះ និព្វានប៉ុណ្ណោះ ។ បទថា សន្តិសីទតិ បានដល់ ស្ងប់ដោយល្អ ។ បទថា ឯកោទិកោវោ ហោតិ បានដល់ ជាចិត្តមានអារម្មណ៍តែមួយដ៏លើស ។ បទថា សមាធិយតិ បានដល់ តាំងមាំដោយល្អ ។

បទថា សន្តោ ជាដើម អធិប្បាយថា សមាធិ ឈ្មោះថា ស្ងប់ ព្រោះ ការស្ងប់រម្ងាប់កិលេសដែលជាសត្រូវ ។ សមាធិ ឈ្មោះថា ប្រណីត ព្រោះ អត្ថថា ឆ្អែតស្តប់ស្តល់ ។ សមាធិ ឈ្មោះថា បាននូវការស្ងប់រម្ងាប់ ព្រោះ បាននូវការស្ងប់រម្ងាប់កិលេស ។ សមាធិ ឈ្មោះថា ដល់នូវភាពជាធម៌ឯក ផុសឡើង ព្រោះដល់នូវធម្មជាតិដែលមានអារម្មណ៍ ១ ដ៏លើស ។ សមាធិ ដែលឈ្មោះថា មិនត្រូវសង្កត់សង្កិន គឺរារាំងកិលេសទាំងឡាយ ហើយត្រូវ ហាមដោយសម្បយោគ ព្រោះកើតឡើងក្នុងទីបំផុតដែលកិលេសទាំងឡាយ ត្រូវកាត់ផ្តាច់ទៅ ព្រោះហេតុនោះ ទើបឈ្មោះថា មិនត្រូវសសន្ធារសង្កត់ សង្កិន រារាំង ។ ភិក្ខុនេះ ឈ្មោះថា ធ្វើចិត្តឲ្យវិលត្រឡប់ ហើយសម្រេច

អរហត្តផល ដោយហេតុមានប្រមាណប៉ុណ្ណោះ ។

ឥឡូវនេះ កាលទ្រង់សម្តែងការចាក់ធ្លុះ ដោយអភិញ្ញារបស់ភិក្ខុនោះ
 ដែលជាព្រះខីណាស្រព ទើបព្រះមានព្រះភាគត្រាស់ពាក្យថា យស្ស យស្ស
 ច ជាដើម ។ បណ្តាបទទាំងនោះ បទថា អភិញ្ញា សង្ខារណីយស្ស
 បានដល់ ដែលគួរធ្វើឲ្យប្រចក្សដោយក្រៃលែង ។ បទថា សតិ សតិ
 អាយតនេ សេចក្តីថា កាលអាយតនៈ ពោល គឺបុព្វហេតុ និងប្រភេទនៃ
 ឈានជាដើម ដែលគប្បីបានក្នុងកាល ឥឡូវនេះ មាន គឺកាលហេតុមាន
 កថាពណ៌នាអំពីអភិញ្ញានេះរបស់ព្រះខីណាស្រពនោះ គប្បីជាបដោយពិស្តារ
 តាមន័យដែលពោលហើយ ក្នុងវិសុទ្ធិមគ្គនោះឯង ។ ឯបទថា អាសវាធំ
 ឡោ ជាដើម ក្នុងសូត្រនេះ គប្បីជាបថា បានត្រាស់ហើយដោយអំណាច
 ផលសមាបត្តិ ។^{១៥១}

អដ្ឋកថា សង្ឃសូត្រទី ១០ ចប់

សុត្តន្តបិដក

សមុគ្គតសូត្រទី ១១

[១០៤] ម្ចាស់ភិក្ខុទាំងឡាយ ភិក្ខុអ្នកប្រកបនូវអធិចិត្តហើយ ត្រូវធ្វើ
 ទុកក្នុងចិត្តនូវនិមិត្ត ៣ យ៉ាង ក្នុងកាលដ៏គួរ គឺត្រូវធ្វើទុកក្នុងចិត្តនូវសមាធិ-

និមិត្ត ក្នុងកាលដ៏គួរ ១ ត្រូវធ្វើទុកក្នុងចិត្តនូវបគ្គាហនិមិត្ត ក្នុងកាលដ៏គួរ ១
ត្រូវធ្វើទុកក្នុងចិត្ត នូវឧបេក្ខានិមិត្ត ក្នុងកាលដ៏គួរ ១ ។ ម្នាលភិក្ខុទាំងឡាយ
បើភិក្ខុអ្នកប្រកបរឿយៗ នូវអធិចិត្ត គប្បីធ្វើទុកក្នុងចិត្តនូវសមាធិនិមិត្តតែមួយ
ចំណែក ហេតុនោះ គប្បីនាំចិត្តឲ្យប្រព្រឹត្តទៅដើម្បីសេចក្តីឱ្យល្អច្រអូស ។
ម្នាលភិក្ខុទាំងឡាយ បើភិក្ខុអ្នកប្រកបរឿយៗ នូវអធិចិត្ត គប្បីធ្វើទុកក្នុងចិត្តនូវ
បគ្គាហនិមិត្តតែមួយចំណែក ហេតុនោះ គប្បីនាំចិត្តឲ្យប្រព្រឹត្តទៅ ដើម្បី
សេចក្តីរាយមាយ ។ ម្នាលភិក្ខុទាំងឡាយ បើភិក្ខុអ្នកប្រកបរឿយៗ នូវអធិចិត្ត
គប្បីធ្វើទុកក្នុងចិត្តនូវឧបេក្ខានិមិត្ត តែមួយចំណែក ហេតុនោះ គប្បីនាំចិត្តមិន
ឲ្យតាំងមាំដោយប្រពៃ ដើម្បីការអស់ទៅនៃអាសវៈទាំងឡាយ ។ ម្នាលភិក្ខុ
ទាំងឡាយ កាលណា ភិក្ខុអ្នកប្រកបនូវអធិចិត្ត រមែងធ្វើទុកក្នុងចិត្តនូវ
សមាធិនិមិត្ត ក្នុងកាលដ៏គួរ ធ្វើទុកក្នុងចិត្តនូវបគ្គាហនិមិត្ត ក្នុងកាលដ៏គួរ
ធ្វើទុកក្នុងចិត្តនូវឧបេក្ខានិមិត្ត ក្នុងកាលដ៏គួរ ទើបចិត្តនោះក៏ទន់ គួរដល់
ការនាកម្ម ជាចិត្តភ្លឺផ្អែក មិនរឹង តាំងមាំដោយប្រពៃ ដើម្បីអស់ទៅនៃ
អាសវៈទាំងឡាយបាន ។ ម្នាលភិក្ខុទាំងឡាយ ដូចជាជាងមាសក្តី កូនសិស្ស
ជាងមាសក្តី ចាត់ចែងបាវ លុះចាត់ចែងបាវរួចហើយ ក៏ដុតមាត់បាវ កាល
ដុតមាត់បាវ ក៏យកដង្ហៀបថ្លៀបមាសដាក់ក្នុងមាត់បាវ ហើយសប់ក្នុងកាល
ដ៏គួរ បំព្រំទឹកក្នុងកាលដ៏គួរ សម្លឹងមើលក្នុងកាលដ៏គួរ ។ ម្នាលភិក្ខុទាំង-
ឡាយ បើជាងមាសក្តី កូនសិស្សជាងមាសក្តី គប្បីសប់តែមាសនោះមួយ
ចំណែក នោះជាហេតុធ្វើឲ្យមាសឆេះរលួយទៅ ។ ម្នាលភិក្ខុទាំងឡាយ បើ

ជាងមាសក្ដី កូនសិស្សជាងមាសក្ដី បំព្រំតែមាសនោះ ដោយទឹកមួយ
 ចំណែក នោះជាហេតុធ្វើមាសឲ្យត្រជាក់ ។ ម្នាលភិក្ខុទាំងឡាយ បើជាង
 មាសក្ដី កូនសិស្សជាងមាសក្ដី សម្លឹងមើលតែមាសនោះមួយចំណែក នោះ
 ជាហេតុធ្វើមិនឲ្យមាសឆ្អិនសព្វសាច់បាន ។ ម្នាលភិក្ខុទាំងឡាយ កាលណា
 ជាងមាសក្ដី កូនសិស្សជាងមាសក្ដី សប់មាសនោះ ក្នុងកាលដ៏គួរ បំព្រំ
 ដោយទឹក ក្នុងកាលដ៏គួរ សម្លឹងមើលក្នុងកាលដ៏គួរហើយ ទើបមាសនោះ
 ទៅជាមាសទន់ គួរដល់ការងារ ជាមាសមានសម្បុរភ្លឺផ្អែក មិនស្រួយ គួរ
 បង្ហាត់ទៅ ដើម្បីការងារ ដោយប្រពៃផង បើគេប្រាថ្នាគ្រឿងប្រដាប់ប្លែកៗ
 ណាៗ ទោះជាជំបុរមាសក្ដី កុណ្ឌលក្ដី គ្រឿងប្រដាប់ក្ដី កម្រងមាសក្ដី
 រមែងសម្រេចប្រយោជន៍នោះៗ បាន (យ៉ាងណាមិញ) ។ ម្នាលភិក្ខុទាំង-
 ឡាយ ភិក្ខុអ្នកប្រកបរឿយៗ នូវអធិចិត្ត ត្រូវធ្វើទុកក្នុងចិត្តនូវនិមិត្ត ៣
 យ៉ាង ក្នុងកាលដ៏គួរ គឺត្រូវធ្វើទុកក្នុងចិត្តនូវសមាធិនិមិត្ត ក្នុងកាលដ៏គួរ ១
 ត្រូវធ្វើទុកក្នុងចិត្តនូវបគ្គាហនិមិត្ត ក្នុងកាលដ៏គួរ ១ ត្រូវធ្វើទុកក្នុងចិត្តនូវ
 ឧបេក្ខានិមិត្តក្នុងកាលដ៏គួរ ១ ក៏យ៉ាងនោះដែរ ។ ម្នាលភិក្ខុទាំងឡាយ បើ
 ភិក្ខុអ្នកប្រកបនូវអធិចិត្ត គប្បីធ្វើទុកក្នុងចិត្តនូវសមាធិនិមិត្ត តែមួយចំណែក
 ហេតុនោះ គប្បីនាំចិត្តឲ្យប្រព្រឹត្តទៅ ដើម្បីសេចក្ដីខ្ជិលច្រអូស ។ ម្នាលភិក្ខុ
 ទាំងឡាយ បើភិក្ខុប្រកបរឿយៗ នូវអធិចិត្ត គប្បីធ្វើទុកក្នុងចិត្តនូវបគ្គាហ-
 និមិត្ត តែមួយចំណែក ហេតុនោះ គប្បីនាំចិត្តឲ្យប្រព្រឹត្តទៅ ដើម្បីសេចក្ដី
 រាយមាយ ។ ម្នាលភិក្ខុទាំងឡាយ បើភិក្ខុអ្នកប្រកបរឿយៗ នូវអធិចិត្ត គប្បី

ធ្វើទុកក្នុងចិត្តនូវឧបេក្ខានិមិត្ត តែមួយចំណែក ហេតុនោះ គប្បីនាំចិត្តមិនឲ្យ
 តាំងមាំដោយប្រពៃ ដើម្បីអស់ទៅនៃអាសវៈទាំងឡាយ ។ ម្នាលភិក្ខុទាំង-
 ឡាយ លុះណាតែភិក្ខុអ្នកប្រកបរឿយៗ នូវអធិចិត្ត ធ្វើទុកក្នុងចិត្តនូវសមាធិ-
 និមិត្ត ក្នុងកាលដ៏គួរ ធ្វើទុកក្នុងចិត្តនូវបគ្គាហនិមិត្ត ក្នុងកាលដ៏គួរ ធ្វើទុក
 ក្នុងចិត្តនូវឧបេក្ខានិមិត្ត ក្នុងកាលដ៏គួរ ទើបចិត្តនោះ រមែងទៅជាចិត្តទន់ គួរ
 ដល់ការវិនាកម្ម ជាចិត្តភ្លឺជ្រក មិនរឹង តាំងមាំដោយប្រពៃ ដើម្បីអស់ទៅនៃ
 អាសវៈទាំងឡាយ បុគ្គលបង្ហាន់ទៅនូវចិត្ត ដើម្បីធម៌ដែលត្រូវធ្វើឲ្យជាក់
 ច្បាស់ ដោយប្រាជ្ញាដ៏ឧត្តមណាៗ កាលបើហេតុមាន រមែងដល់នូវភាពគួរជា
 បន្ទាល់ក្នុងធម៌នោះៗ ដើម្បីធ្វើឲ្យជាក់ច្បាស់ ដោយប្រាជ្ញាដ៏ឧត្តម ។ បើបុគ្គល
 នោះប្រាថ្នាថា សូមឲ្យអាត្មាអញបានចំពោះនូវការតាក់តែងឬទិជាច្រើនប្រការ
 ។បេ។ សូមឲ្យអាត្មាអញអស់អាសវៈ ... ធ្វើឲ្យជាក់ច្បាស់ សម្រេច
 សម្រាន្តនៅ កាលបើហេតុមាន (បុគ្គលនោះ) រមែងដល់នូវភាពគួរជាបន្ទាល់
 ក្នុងគុណនោះៗ មិនខាន ។

លោណាផលវគ្គទី ៥ ចប់

ឧទាននៃលោណាផលវគ្គនោះ គឺ

និយាយពីកិច្ច ដែលត្រូវធ្វើយ៉ាងរួសរាន់ ១ ការស្ងប់
 ស្ងាត់ ១ ធម្មចក្ខុកើតឡើងដូចព្រះអាទិត្យ ក្នុងសរទេ-
 សម័យ ១ បរិសទ្យ ៣ ពួក ១ ភិក្ខុប្រកបដោយធម៌

៣ ដូចសេដ្ឋកិច្ចនេះយូរមាន ៣ លើក ១ បាបកម្ម
ដូចជាអំបិល ១ គុណសម្បត្តិដ៏ខ្ពង់ខ្ពស់របស់ភិក្ខុសង្ឃ
១ ។

បណ្ណាសកទី ២ ចប់

អដ្ឋកថា

សមុគ្គតសូត្រ

[១០៤] គប្បីជ្រាបវិនិច្ឆ័យក្នុងសមុគ្គតសូត្រទី ១១ ដូចតទៅនេះ
បទថា អធិចិត្ត បានដល់ ចិត្តក្នុងសមថៈ និងវិបស្សនានោះឯង ។ បទថា
តិណ្ឌិ និមិត្តានិ បានដល់ ហេតុ ៣ ។ បទថា កាលេន កាលំ បានដល់
ក្នុងកាលដ៏សមគួរ អធិប្បាយថា អស់កាលដ៏សមគួរ ។ ក្នុងបទថា កាលេន
កាលំ សមាធិនិមិត្តំ មនសិកាតព្វំ ជាដើម មានអធិប្បាយថា ភិក្ខុគប្បី
កំណត់កាលនោះៗ ហើយ មនសិការដល់ឯកគ្គតាក្នុងកាលដែលចិត្តប្រកប
ដោយឯកគ្គតា ។

ព្រោះថា ក្នុងសូត្រនេះ ព្រះមានព្រះភាគត្រាស់ឯកគ្គតាថា ជាសមាធិ-
និមិត្ត ។ ក្នុងបទថា សមាធិនិមិត្តំ នោះ មានអត្ថនៃពាក្យដូច្នេះ និមិត្ត គឺ
សមាធិ ឈ្មោះថា សមាធិនិមិត្ត ។ ក្នុងបទ ២ ដ៏សេស ក៏មានន័យនេះឯង ។
បទថា បន្តាហោ គឺការផ្ដល់ចិត្ត ជាឈ្មោះរបស់វិរិយៈ ។ បទថា ឧបេក្ខា

ជាឈ្មោះនៃមជ្ឈត្តការៈ ។ ព្រោះដូច្នោះ ភិក្ខុគប្បីមនសិការដល់វិរិយៈ ក្នុង
 កាលដ៏សមគួរដល់វិរិយៈ ។ គប្បីតាំងនៅក្នុងមជ្ឈត្តការៈ ក្នុងកាលដ៏សមគួរ
 ដល់មជ្ឈត្តការៈនោះឯង ។ បទថា ថានន្តំ ចិត្តំ កោសន្តាយ សំរត្តេយ្យ
 សេចក្តីថា ហេតុដែលធ្វើឲ្យចិត្តនោះតាំងនៅក្នុងការៈ គឺការខ្ជិលច្រអូសមាន ។
 ក្នុងហេតុក្រៅអំពីនោះ ក៏មានន័យនេះឯង ។ ក្នុងបទថា ឧបេក្ខានិមិត្តំយេវ
 មនសិការេយ្យ នេះ មានអត្ថដូច្នេះថា ភិក្ខុគប្បីសម្លឹងមើលនូវការវាងវៃនៃ
 ញាណដោយមជ្ឈត្តការៈ ។ បទថា អាសវានំ ឧយាយ បានដល់ ដើម្បី
 ជាប្រយោជន៍ដល់អរហត្តផល ។ បទថា ឧក្កំ ពន្លេយ្យ បានដល់ គប្បី
 ត្រៀមអំបែងជាក់ធូលី ។ បទថា អាសិម្បេយ្យ សេចក្តីថា គប្បីជាក់ធូលី
 ទៅក្នុងអំបែងនោះ ហើយដុតភ្លើង ប្រើស្នប់សប់ឲ្យភ្លើងឆេះ ។ បទថា
 ឧក្កាមុខេបក្ខិយេយ្យ សេចក្តីថា គប្បីឆ្លុះរងើកភ្លើង ហើយជាក់លើធូលី ឬ
 ក្នុងស្នប់ ។ បទថា អន្ស៊ីបេក្ខតិ បានដល់ ពិចារណាមើលថា កម្ដៅបាន
 ហើយ ។ បទថា សម្មា សមាធិយតិ អាសវានំ ឧយាយ បានដល់ ចិត្ត
 តាំងមាំដោយប្រពៃ ដើម្បីជាប្រយោជន៍ដល់អរហត្តផល ។ ភិក្ខុចម្រើន
 វិបស្សនា ហើយសម្រេចអរហត្តផល ព្រះមានព្រះភាគទ្រង់សម្ដែងហើយ
 ដោយហេតុមាន ប្រមាណប៉ុណ្ណោះ ។

ឥឡូវនេះ កាលទ្រង់សម្ដែងបដិបទជាហេតុឲ្យសម្រេចអភិញ្ញាបស័
 ព្រះវិញ្ញាណស្រពនោះ ទើបត្រាស់ពាក្យថា យស្ស យស្ស ច ជាដើម ពាក្យ

នោះ គប្បីជាបតាមន័យដែលពោលហើយខាងដើមនោះឯង ។ ១៣៣

អដ្ឋកថា សមុគ្គតសូត្រទី ១១ ចប់

លោកាដលវគ្គទី ៥ ចប់

ទុតិយបណ្ណាសកៈ ចប់



សុត្តន្តបិដក
តតិយបណ្ណាសក
សម្ពោធិវគ្គទី ១

បុព្វសូត្រទី ១

[១០៥] ម្ចាស់ភិក្ខុទាំងឡាយ កាលមុននឹងត្រាស់ដឹង តថាគតនៅជា
 ពោធិសត្វ មិនទាន់ត្រាស់ដឹងនៅឡើយ មានសេចក្តីត្រិះរិះដូច្នេះថា អានិ-
 សង្ស័យដូចម្តេច ទោសដូចម្តេច ការរលាស់ខ្លួនចេញដូចម្តេចក្នុងលោក ។
 ម្ចាស់ភិក្ខុទាំងឡាយ តថាគតនោះ មានសេចក្តីត្រិះរិះដូច្នេះថា សភាវៈណា
 កើតឡើង ព្រោះអាស្រ័យសេចក្តីសុខ សោមនស្សក្នុងលោក សភាវៈនេះ
 ឈ្មោះថា ជាអានិសង្សក្នុងលោក សភាវៈណាមិនទៀងជាទុក្ខ មានសេចក្តី
 ប្រែប្រួលទៅជាធម្មតា សភាវៈនេះ ឈ្មោះថា ជាទោសក្នុងលោក សភាវៈ
 ណាជាគ្រឿងបន្ទាប់បន្សំនូវឆន្ទរាគ ជាគ្រឿងលះបង់នូវឆន្ទរាគ ក្នុងលោក
 សភាវៈនេះ ឈ្មោះថា ជាការរលាស់ខ្លួនចេញ ក្នុងលោក ។ ម្ចាស់ភិក្ខុ
 ទាំងឡាយ តថាគតនៅមិនទាន់ត្រាស់ដឹងតាមពិត នូវអានិសង្សថាជាអានិ-
 សង្សផង នូវទោសថាជាទោសផង នូវការរលាស់ខ្លួនចេញចាកលោក ថាជា
 ការរលាស់ខ្លួនចេញផង យ៉ាងនេះត្រឹមណា ម្ចាស់ភិក្ខុទាំងឡាយ តថាគត
 ក៏មិនប្តេជ្ញាថាជាអ្នកត្រាស់ដឹងនូវអនុត្តរសម្មាសម្ពោធិញ្ញាណក្នុងលោក ព្រម
 ទាំងទេវលោក មារលោក ព្រហ្មលោក ក្នុងពពួកសត្វ ព្រមទាំងសមណ-

ព្រាហ្មណ៍ ទាំងមនុស្សជាសម្មតិទេព និងមនុស្សដ៏សេសស្រីមណោះ ។ ម្ចាស់
 ភិក្ខុទាំងឡាយ លុះតែតថាគតបានត្រាស់ដឹងតាមពិតនូវអានិសង្សថាជាអានិ-
 សង្សផង នូវទោសថាជាទោសផង នូវការរលាស់ខ្លួនចេញចាកលោកថា
 ជាការរលាស់ខ្លួនចេញផង យ៉ាងនេះក្នុងកាលណា ម្ចាស់ភិក្ខុទាំងឡាយ ទើប
 តថាគតប្តេជ្ញាថាជាអ្នកត្រាស់ដឹង នូវអនុត្តរសម្មាសម្ពោធិញ្ញាណក្នុងលោក
 ព្រមទាំងទេវលោក មារលោក ព្រហ្មលោក ក្នុងពពួកសត្វ ព្រមទាំង
 សមណព្រាហ្មណ៍ ទាំងមនុស្សជាសម្មតិទេព និងមនុស្សដ៏សេស ក្នុងកាល
 ណោះ ។ ទាំងការដឹង និងការឃើញ ក៏កើតឡើងដល់តថាគតថា ការរួច
 ស្រឡះរបស់តថាគតមិនកម្រើកទេ ជាតិនេះជាទីបំផុត ឥឡូវនេះ ភពថ្មីទៀត
 មិនមានឡើយ ។



អដ្ឋកថា
តតិយបណ្ណាសក
សម្ពោធិវគ្គទី ១

បុព្វសូត្រ

[១០៥] គប្បីជ្រាបវិនិច្ឆ័យក្នុងបុព្វសូត្រទី ១ នៃតតិយបណ្ណាសកៈ ដូចតទៅនេះ ក្នុងបទថា បុព្វេវ សម្ពោធា បានដល់ ក្នុងកាលមុនអំពីត្រាស់ដឹង លោកអធិប្បាយថា ក្នុងវេលាដទៃ គឺមុនពេលអរិយមគ្គកើតឡើងនោះ ឯង ។ បទថា អនភិសម្ពុទ្ធស្ស បានដល់ មិនទាន់ចាក់ធ្លុះអរិយសច្ច ៤ ។ បទថា ពោធិសត្តស្សេវ សតោ សេចក្តីថា កាលសត្វដែលត្រាស់ដឹង នោះឯង គឺផ្ដើមនឹងសម្រេចសម្មាសម្ពោធិញ្ញាណមាន ឬជាអ្នកជាប់ជំពាក់ក្នុង ពោធិញ្ញាណមាន ។ ព្រោះថា ព្រះសម្មាសម្ពុទ្ធនៃយើង ចាប់តាំងអំពីកាល អភិនិហារសម្រេចហើយ ដោយសមោធានធម៌ ៨ ប្រការ ទៀបបាទមូល របស់ព្រះមានព្រះភាគព្រះនាមទីបង្អួរ ដែលទ្រង់យាងមកហើយយ៉ាងនោះ ជាអ្នកជាប់ គឺជាប់ជំពាក់ក្នុងពោធិញ្ញាណ ទ្រង់ព្រះតម្រិះថា អាត្មាអញត្រូវ សម្រេចព្រះពោធិញ្ញាណនេះ ហើយទ្រង់មិនលះនូវសេចក្តីព្យាយាម ដើម្បី សម្រេចព្រះពោធិញ្ញាណនោះឯងយាងមកហើយ ព្រោះដូច្នោះ ទើបហៅថា ព្រះពោធិសត្វ ។

បទថា កោ នុ ទោ គី កតមោ នុ ទោ ប្រែថា អ្វីហ្ន៎ ។ សង្ខារ-

លោក ឈ្មោះថា លោក ។ បទថា អស្សាទោ បានដល់ ជាអ្នកមានការ
ត្រេកអរ ។ បទថា អាទិន្ទោ បានដល់ មានការមិនគួរស្រសប់ថា ។ បទថា
តស្ស មឃ្លំ សេចក្តីថា កាលតថាគតជាប់ជំពាក់ក្នុងពោធិញ្ញាណយ៉ាងនេះ
មាន ។ បទថា ធន្ទរាគប្បដិវិនយោ ធន្ទរាគប្បហានំ សេចក្តីថា ព្រោះថា
ធន្ទរាគៈ ដល់នូវការប្រាសទៅ គឺលះបាន ព្រោះប្រាជ្ញ គឺអាស្រ័យព្រះ
និព្វាន ព្រោះដូច្នោះ ទើបព្រះនិព្វាន ហៅថា ធន្ទរាគវិនយោ គឺនាំធន្ទរាគៈ
ចេញទៅ ធន្ទរាគប្បហានំ គឺប្រហាររាគៈបាន ។ បទថា ឥនំ លោក-
និស្សរណំ សេចក្តីថា ព្រះនិព្វាននេះ លោកហៅថា លោកនិស្សរណំ គឺ
ស្ទុះចេញទៅអំពីលោក ព្រោះរលាស់ចេញទៅហើយចាកលោក ។ បទថា
យាវកីរំ សេចក្តីថា អស់កាល មានប្រមាណប៉ុនណា ។ បទថា អត្តញ្ញាសី
សេចក្តីថា បានដឹងហើយ ដោយអរិយមគ្គញ្ញាណដ៏ប្រសើរក្រៃលែង ។
ដោយបទទាំង ២ នេះថា ញ្ញាណញ្ច បទ មេ ទស្សនំ ព្រះមានព្រះភាគ
ត្រាស់សំដៅដល់បច្ចវេក្ខណញ្ញាណ ។ បទដ៏សេស ក្នុងព្រះសូត្រនេះ
និយាយយល់ទាំងអស់ហើយ ។^{១៣៣}

អដ្ឋកថា បុព្វសូត្រទី ១ ចប់

សុត្តន្តបិដក

មនុស្សសូត្រទី ២

[១០៦] ម្ចាស់ភិក្ខុទាំងឡាយ តថាគតត្រាច់ស្វែងរកអានិសង្សរបស់
 លោក សកាវៈណាជាអានិសង្សក្នុងលោក តថាគតក៏បានជួបប្រទះនូវសកាវៈ
 នោះ អានិសង្សទាំងអម្បាលម៉ានក្នុងលោក អានិសង្សនោះ តថាគតឃើញ
 ច្បាស់ហើយដោយប្រាជ្ញា ។ ម្ចាស់ភិក្ខុទាំងឡាយ តថាគតត្រាច់ស្វែងរកទោស
 របស់លោក សកាវៈឯណាជាទោសក្នុងលោក តថាគតក៏បានជួបប្រទះនូវ
 សកាវៈនោះ ទោសទាំងអម្បាលម៉ានក្នុងលោក ទោសនោះ តថាគតឃើញ
 ច្បាស់ហើយ ដោយប្រាជ្ញា ។ ម្ចាស់ភិក្ខុទាំងឡាយ តថាគតត្រាច់ស្វែងរក
 នូវការរលាស់ខ្លួនចេញចាកលោក ធម្មជាតិណាជាការរលាស់ខ្លួនចេញក្នុង
 លោក តថាគតក៏បានជួបប្រទះធម្មជាតិនោះ ការរលាស់ខ្លួនចេញទាំង
 អម្បាលម៉ានក្នុងលោក ការរលាស់ខ្លួនចេញនោះ តថាគតក៏បានឃើញច្បាស់
 ហើយ ដោយប្រាជ្ញា ។ ម្ចាស់ភិក្ខុទាំងឡាយ តថាគតមិនទាន់ត្រាស់ដឹង
 តាមពិតនូវអានិសង្សថាជាអានិសង្សផង នូវទោសថាជាទោសផង នូវការ
 រលាស់ខ្លួនចេញចាកលោកថាជាការរលាស់ខ្លួនចេញផង ដរាបណា ម្ចាស់ភិក្ខុ
 ទាំងឡាយ តថាគតក៏មិនទាន់ប្លេជាថាជាអ្នកត្រាស់ដឹងនូវអនុត្តរសម្មាសម្ពោ-
 ធិញ្ញាណក្នុងលោក ព្រមទាំងទេវលោក មារលោក ព្រហ្មលោក ក្នុងពពួក
 សត្វ ព្រមទាំងសមណព្រាហ្មណ៍ ទាំងមនុស្សជាសម្មតិទេព និងមនុស្ស
 ដ៏សេស ដរាបនោះ ។ ម្ចាស់ភិក្ខុទាំងឡាយ លុះតែតថាគត បានត្រាស់ដឹង

តាមពិតនូវអានិសង្សថាជាអានិសង្សផង នូវទោសថាជាទោសផង នូវការ
 រលាស់ខ្លួនចេញចាកលោកថា ជាការរលាស់ខ្លួនចេញផង ក្នុងកាលណា
 ម្នាលភិក្ខុទាំងឡាយ ទើបតថាគតប្តេជ្ញាថាជាអ្នកត្រាស់ដឹងនូវអនុត្តរសម្មា-
 សម្ពោធិញ្ញាណក្នុងលោក ព្រមទាំងទេវលោក មារលោក ព្រហ្មលោក ក្នុង
 ពពួកសត្វព្រមទាំងសមណព្រាហ្មណ៍ ទាំងមនុស្សជាសម្មតិទេព និងមនុស្ស
 ដ៏សេសក្នុងកាលនោះ ។ ទាំងការដឹង និងការឃើញ ក៏កើតឡើងដល់
 តថាគតថា ការរួចស្រឡះរបស់តថាគតមិនកម្រើកទេ ជាតិនេះ ជាទីបំផុត
 ឥឡូវនេះ ភពថ្មីទៀត មិនមានឡើយ ។

អដ្ឋកថា

មនុស្សសូត្រ

[១០៦] គប្បីជ្រាបវិនិច្ឆ័យក្នុងមនុស្សសូត្រទី ២ ដូចតទៅនេះ បទថា
 អស្សាធិបរិយេសនំ អចរី សេចក្តីថា មិនអន្ទោលទៅដើម្បីជាប្រយោជន៍
 ដល់ការស្វែងរកអស្សាទេ ។ សួរថា បានអន្ទោលទៅចាប់តាំងពីកាលណា ។
 ឆ្លើយថា អន្ទោលទៅតាំងអំពីសុមេធតាបស ។ បទថា បញ្ញាយ បានដល់
 មគ្គប្បញ្ញា មួយអន្លើដោយវិបស្សនា ។ បទថា សុទិដ្ឋោ បានដល់ ចាក់ធ្លុះ
 ហើយដោយល្អ គប្បីជ្រាបអត្ថក្នុងបទទាំងអស់ដោយឧបាយនេះ ។^{១៣៣}

អដ្ឋកថាមនុស្សសូត្រទី ២ ចប់

សុត្តន្តបិដក

អស្សាទសូត្រទី ៣

[១០៧] ម្ចាស់ភិក្ខុទាំងឡាយ បើអានិសង្សនុ៎ះ មិនមានក្នុងលោក ពួក សត្វក៏មិនគប្បីត្រេកត្រអាលនឹងអានិសង្សនេះក្នុងលោកដែរ ម្ចាស់ភិក្ខុ ទាំងឡាយ ព្រោះហេតុតែអានិសង្សមាននៅក្នុងលោក ពួកសត្វទើបត្រេក- ត្រអាលក្នុងលោក ។ ម្ចាស់ភិក្ខុទាំងឡាយ បើទោសក្នុងលោកមិនមានទេ ពួកសត្វក៏មិនគប្បីនឿយណាយនឹងទោសនេះក្នុងលោកដែរ ម្ចាស់ភិក្ខុទាំង- ឡាយ ព្រោះហេតុតែទោសមាននៅក្នុងលោក ទើបពួកសត្វនឿយណាយ ក្នុងលោក ។ ម្ចាស់ភិក្ខុទាំងឡាយ បើការរលាស់ខ្លួនចេញនុ៎ះ មិនមានក្នុង លោកទេ ពួកសត្វក៏មិនគប្បីរលាស់ខ្លួននេះចេញចាកលោកបានដែរ ម្ចាស់ភិក្ខុ ទាំងឡាយ ព្រោះហេតុតែការរលាស់ខ្លួនចេញ មាននៅក្នុងលោក ទើបពួក សត្វរលាស់ខ្លួនចេញចាកលោកបាន ។ ម្ចាស់ភិក្ខុទាំងឡាយ ពួកសត្វមិន ទាន់ដឹងច្បាស់តាមពិតនូវអានិសង្សថាជាអានិសង្សផង នូវទោសថាជាទោស ផង នូវការរលាស់ខ្លួនចេញចាកលោកថាជាការរលាស់ខ្លួនចេញផង ដរាប ណា ម្ចាស់ភិក្ខុទាំងឡាយ សត្វមិនទាន់ប្រាសចេញ មិនទាន់គេចចេញ មិន ទាន់រួចផុតស្រឡះចាកលោក ព្រមទាំងទេវលោក មារលោក ព្រហ្មលោក ចាកពួកសត្វ ព្រមទាំងសមណព្រាហ្មណ៍ ទាំងមនុស្សជាសម្មតិទេព និង មនុស្សដ៏សេស មានចិត្តមិនទាន់ប្រាសចាកព្រំដែនដរាបនោះ ។ ម្ចាស់ភិក្ខុ ទាំងឡាយ លុះតែពួកសត្វដឹងច្បាស់តាមពិតនូវអានិសង្សថាជាអានិសង្សផង

នូវទោសថាជាទោសផង នូវការរលាស់ខ្លួនចេញចាកលោកថាជាការរលាស់
 ខ្លួនចេញផង ក្នុងកាលណា ម្ចាស់ភិក្ខុទាំងឡាយ ពួកសត្វទើបប្រាសចេញ
 គេចចេញរួចផុតស្រឡះចាកលោក ព្រមទាំងទេវលោក មារលោក ព្រហ្ម-
 លោក ចាកពពួកសត្វ ព្រមទាំងសមណព្រាហ្មណ៍ ទាំងមនុស្សជា
 សម្មតិទេព និងមនុស្សដ៏សេស មានចិត្តប្រាសចាកព្រំដែនក្នុងកាលនោះ ។

អដ្ឋកថា

អស្សាទស្សត្រ

ក្នុងអស្សាទស្សត្រទី ៣ មានអត្ថន័យយល់ហើយ ។

អដ្ឋកថាអស្សាទស្សត្រទី ៣ ចប់

សុត្តន្តបិដក

សមណសូត្រទី ៤

[១០៨] ម្ចាស់ភិក្ខុទាំងឡាយ ពួកសមណៈ ឬព្រាហ្មណ៍ណាមួយមិន
 ដឹងច្បាស់តាមពិតនូវអានិសង្សថា ជាអានិសង្សផង នូវទោសថាជាទោសផង
 នូវការរលាស់ខ្លួនចេញចាកលោកថា ជាការរលាស់ខ្លួនចេញផង ម្ចាស់ភិក្ខុ

ឡាយ ពួកសមណៈ ឬព្រាហ្មណ៍ទាំងនោះ តថាគតមិនសន្មតថា ជាសមណៈ ក្នុងពួកសមណៈ មិនសន្មតថាជាព្រាហ្មណ៍ក្នុងពួកព្រាហ្មណ៍ទេ ដ្បិតថា អ្នក ដ៏មានអាយុទាំងនោះ មិនទាន់ធ្វើឲ្យជាក់ច្បាស់នូវប្រយោជន៍ ជាបស់សមណៈ ផង នូវប្រយោជន៍ជាបស់ព្រាហ្មណ៍ផង ដោយប្រាជ្ញាដ៏ឧត្តមដោយខ្លួនឯង ក្នុងបច្ចុប្បន្ននេះ ។ ម្ចាស់ភិក្ខុទាំងឡាយ លុះតែពួកសមណៈ ឬព្រាហ្មណ៍ ណាមួយ ដឹងច្បាស់តាមពិត នូវអានិសង្សថាជាអានិសង្សផង នូវទោសថា ជាទោសផង នូវការរលាស់ខ្លួនចេញចាកលោកថាជាការរលាស់ខ្លួនចេញផង ម្ចាស់ភិក្ខុទាំងឡាយ ពួកសមណៈ ឬព្រាហ្មណ៍ទាំងនោះ តថាគតសន្មតថា ជាសមណៈក្នុងពួកសមណៈ សន្មតថាជាព្រាហ្មណ៍ក្នុងពួកព្រាហ្មណ៍ ដ្បិតថា អ្នកដ៏មានអាយុទាំងនោះ ធ្វើឲ្យជាក់ច្បាស់នូវប្រយោជន៍ជាបស់សមណៈផង នូវប្រយោជន៍ជាបស់ព្រាហ្មណ៍ផង ដោយប្រាជ្ញាដ៏ឧត្តមដោយខ្លួនឯង ក្នុង បច្ចុប្បន្ននេះ ។



អដ្ឋកថា

សមណាសូត្រ

[១០៨] គប្បីជ្រាបវិនិច្ឆ័យក្នុងសមណាសូត្រទី ៤ ដូចតទៅនេះ បទថា សាមញ្ញត្ថំ បានដល់ អរិយផលទាំង ៤ យ៉ាង ។ បទក្រៅអំពីនេះ ជាវេវចនៈនៃបទថា សាមញ្ញត្ថំ ទាំងអស់ ។ ម្យ៉ាងទៀត ឈ្មោះថា មគ្គ ៤

ព្រោះអត្ថថាជាសមណៈ ឈ្មោះថា ផល ៤ ព្រោះអត្ថថាជាព្រហ្ម ។ ក្នុង
ព្រះសូត្រទាំង ៤ នេះ ព្រះមានព្រះភាគត្រាស់ដល់ខន្ធលោកតែម្យ៉ាង ។^{១០៨}

អដ្ឋកថាសមណសូត្រទី ៤ ចប់

សុត្តន្តបិដក

រោណសូត្រទី ៥

[១០៩] ម្នាលភិក្ខុទាំងឡាយ ការប្រៀងទុកដូចជាការយំ ក្នុងអរិយ-
វិន័យ ម្នាលភិក្ខុទាំងឡាយ ការរាំទុកដូចជាការឆ្កួត ក្នុងអរិយវិន័យ ម្នាល
ភិក្ខុទាំងឡាយ ការសើចក្អាកក្អាយ បញ្ចេញធ្មេញឲ្យកន្ទង់ហួសវេលា ទុក
ដូចជាល្បែងក្មេង ក្នុងអរិយវិន័យ ។ ម្នាលភិក្ខុទាំងឡាយ ព្រោះហេតុនោះ
អ្នកទាំងឡាយ ចូរបំបាត់ស្មារតី ក្នុងការប្រៀង ចូរបំបាត់ស្មារតីក្នុងការរាំចេញ
កាលអ្នកទាំងឡាយ មានសេចក្តីរីករាយ ក្នុងហេតុ (ណាមួយ) គ្រាន់
តែសម្តែងអាការព្រាញម៉្លេះប៉ុណ្ណោះ ល្មមហើយ ។

អដ្ឋកថា

រោណាសូត្រ

[១០៩] សូត្រទី ៥ ខ្ញុំលើករឿងឡើងសម្តែងតាមអត្ថប្បត្តិហេតុ ។ សួរថា រឿងរ៉ាវកើតឡើងដូចម្តេច ។ ឆ្លើយថា រឿងកើតឡើងក្នុងអនាថារ របស់ឆព្វគ្គិយទាំងឡាយ ។ បានឮថា ឆព្វគ្គិយទាំងនោះច្រៀង រាំ សើច ត្រាច់ទៅ ។ ភិក្ខុទាំងឡាយនាំគ្នាក្រាបទូលព្រះទសពល ព្រះបរមសាស្តា ត្រាស់ហៅឆព្វគ្គិយទាំងនោះមក ហើយទ្រង់ប្រារព្ធសូត្រនេះ ដើម្បីពុទ្ធបំណង ប្រៀនប្រដៅភិក្ខុទាំងនោះ ។

បណ្តាបទទាំងនោះ បទថា រុណ្ណំ ប្រែថា ការយំ ។ បទថា ឧម្ពត្តកំ បានដល់ កិរិយារបស់មនុស្សឆ្អាត ។ បទថា កោមារិកំ បានដល់ រឿង ដែលក្មេងៗ ត្រូវធ្វើ ។ បទថា ធន្តវិទំសកហសិតំ បានដល់ ការសើច ព្រោះសំឡេងខ្លាំងរបស់បុគ្គលអ្នកបញ្ចេញធ្មេញ ហើយទះដៃ ។ បទថា សេតុយាតោ ឆីតេ ព្រះមានព្រះភាគទ្រង់សម្តែងថា ការកាត់នូវបច្ច័យក្នុង ការប្រគំរបស់អ្នកទាំងឡាយ ចូរស្ទុះទុកសិន អ្នកទាំងឡាយ ចូរលះនូវការ ប្រគំ ព្រមទាំងហេតុ ។ សូម្បីក្នុងការរាំ ក៏មានន័យនេះដូចគ្នា ។

បទថា អលំ ប្រែថា គួរហើយ ។ ហេតុ ត្រាស់ហៅថា ធម៌ ក្នុងបទ នេះថា ធម្មប្បមោទិតានំ សតំ កាលមនុស្សទាំងឡាយត្រេកអរ រីករាយ ដោយហេតុណាមួយ ។ បទថា សិតំ សិតមត្តាយ មានអធិប្បាយថា កាលមានហេតុដែលត្រូវសើច ការសើចដែលអ្នកធ្វើត្រឹមតែញញឹម គឺដើម្បី

សម្តែងត្រឹមតែអាការព្រឹកអរឲ្យឃើញចុងធ្មេញប៉ុណ្ណោះ ក៏គ្រប់គ្រាន់សម្រាប់
អ្នកទាំងឡាយ ។^{១២៣}

អដ្ឋកថា រោណាសូត្រទី ៥ ចប់

សុត្តន្តបិដក

អត្ថិត្តសូត្រទី ៦

[១១០] ម្ចាស់ភិក្ខុទាំងឡាយ ការសេពចំពោះធម៌ ៣ យ៉ាងមិនចេះ
ឆ្អែតឆ្អន់ទេ ។ ៣ យ៉ាង គឺអ្វីខ្លះ ។ ម្ចាស់ភិក្ខុទាំងឡាយ គឺសេពនូវការដេក
លក់ មិនចេះឆ្អែត ១ ម្ចាស់ភិក្ខុទាំងឡាយ ការសេពគ្រឿងផឹក គឺសុរា និង
មេរ័យ មិនចេះឆ្អែត ១ ម្ចាស់ភិក្ខុទាំងឡាយ ការសេពចំពោះការប្រកប
ដោយមេប៉ុនធម្ម មិនចេះឆ្អែត ១ ។ ម្ចាស់ភិក្ខុទាំងឡាយ ការសេព
ចំពោះធម៌ ៣ យ៉ាងនេះ មិនចេះឆ្អែតឡើយ ។

អដ្ឋកថា

អតីត្តសូត្រ

[១១០] គប្បីជ្រាបវិនិច្ឆ័យក្នុងអតីត្តសូត្រទី ៦ ដូចតទៅនេះ បទថា សុប្បស្ស បានដល់ ការដេកលក់ ។ បទថា បដិសេវនាយ នត្តិ តត្ថិ សេចក្តីថា ទោះសេពប៉ុនណា ក៏ពេញចិត្តត្រឹមប៉ុណ្ណោះ ព្រោះដូច្នោះ ទើប ឈ្មោះថា ការឆ្អែតមិនមាន ។ ក្នុងបទទាំង ២ ដ៏សេស ក៏មានន័យដូចគ្នា ។ បើទឹកក្នុងមហាសមុទ្រក្លាយជាស្រា អ្នកលេងសុរា កើតជាត្រី កាលកំពុង ហែលក្តី ដេកក្តី ក្នុងទឹកនោះ ឈ្មោះថា ការឆ្អែតក៏មិនគប្បីមាន ក្នុងសូត្រ នេះ ព្រះមានព្រះភាគត្រាស់ដល់វង្សៈតែម្យ៉ាង ។^{១៣៣}

អដ្ឋកថា អតីត្តសូត្រទី ៦ ចប់

សុត្តន្តបិដក

បឋមក្កដសូត្រទី ៧

[១១១] គ្រានោះ អនាថបិណ្ឌិកគហបតី ចូលទៅគាល់ព្រះដ៏មាន ព្រះភាគ លុះចូលទៅដល់ ថ្វាយបង្គំព្រះដ៏មានព្រះភាគ ហើយក៏អង្គុយក្នុង ទីសមគួរ ។ លុះអនាថបិណ្ឌិកគហបតី អង្គុយក្នុងទីសមគួរហើយ ព្រះដ៏ មានព្រះភាគ ទ្រង់ត្រាស់យ៉ាងនេះថា ម្ចាស់គហបតី កាលបើចិត្តដែលបុគ្គល

មិនបានរក្សាហើយ កាយកម្មក៏ឈ្មោះថា មិនបានរក្សាផង វចីកម្មក៏ឈ្មោះថា មិនបានរក្សាផង មនោកម្មក៏ឈ្មោះថា មិនបានរក្សាផងដែរ ។ កាលបុគ្គលនោះ មិនរក្សាកាយកម្ម មិនរក្សាវចីកម្ម មិនរក្សាមនោកម្ម កាយកម្មឈ្មោះថា ជោក វចីកម្ម ក៏ឈ្មោះថា ជោក មនោកម្មក៏ឈ្មោះថា ជោក (ដោយ រាគាទិក្ខុលេស) ។ កាលបុគ្គលនោះ មានកាយកម្មជោក មានវចីកម្មជោក មានមនោកម្មជោក ដោយរាគាទិក្ខុលេសហើយ កាយកម្មក៏ឈ្មោះថា ស្អុយ ផង វចីកម្មក៏ឈ្មោះថា ស្អុយផង មនោកម្មក៏ឈ្មោះថា ស្អុយផងដែរ ។ កាលបុគ្គលនោះ មានកាយកម្មស្អុយ មានវចីកម្មស្អុយ មានមនោកម្មស្អុយហើយ មរណៈ (បុគ្គលនោះ) មិនល្អទេ កាលកិរិយាក៏មិនល្អទេ ។ ម្នាលគហបតី ដូចជាផ្ទះមានកំពូល ដែលបុគ្គលប្រក់មិនជិត កំពូលក៏រក្សាទុកមិនបាន បង្គង់ក៏រក្សាទុកមិនបាន ជញ្ជាំងក៏រក្សាទុកមិនបាន កំពូលក៏ទទឹកជោក បង្គង់ក៏ទទឹកជោក ជញ្ជាំងក៏ទទឹកជោក កំពូលក៏ពុក បង្គង់ក៏ពុក ជញ្ជាំងក៏ពុក យ៉ាងណា ម្នាលគហបតី កាលបើចិត្តដែលបុគ្គលមិនរក្សាហើយ ។ បេ មរណៈក៏មិនល្អទេ កាលកិរិយាក៏មិនល្អទេ យ៉ាងនោះដែរ ។ ម្នាលគហបតី កាលបើចិត្តដែលបុគ្គលរក្សាហើយ កាយកម្មក៏ឈ្មោះថា បានរក្សា វចីកម្មក៏ឈ្មោះថា បានរក្សា មនោកម្មក៏ឈ្មោះថា បានរក្សាដែរ កាលបុគ្គលនោះ រក្សាកាយកម្ម រក្សាវចីកម្ម រក្សាមនោកម្ម កាយកម្មក៏ឈ្មោះថា មិនជោក វចីកម្មក៏ឈ្មោះថា មិនជោក មនោកម្មក៏ឈ្មោះថា មិនជោក ដោយរាគាទិក្ខុលេស ។ កាលបុគ្គលនោះ មានកាយកម្មមិនជោក មានវចីកម្មមិនជោក មានមនោកម្ម

មិនជោក ដោយរាគាទិក្ខុលេសហើយ កាយកម្ម (របស់បុគ្គលនោះ) ក៏មិន
ស្អុយ វចីកម្មក៏មិនស្អុយ មនោកម្មក៏មិនស្អុយដែរ ។ កាលបុគ្គលនោះ មាន
កាយកម្មមិនស្អុយ មានវចីកម្មមិនស្អុយ មានមនោកម្មមិនស្អុយ មរណៈ
(របស់បុគ្គលនោះ) ក៏ល្អ កាលកិរិយាក៏ល្អ ។ ម្នាលគហបតី ដូចជាផ្ទះ
មានកំពូល ដែលបុគ្គលប្រក់ជិតល្អហើយ កំពូលក៏រក្សាទុកបាន បង្អង់ក៏រក្សា
ទុកបាន ជញ្ជាំងក៏រក្សាទុកបាន កំពូលក៏មិនទទឹកជោក បង្អង់ក៏មិនទទឹកជោក
ជញ្ជាំងក៏មិនទទឹកជោក កំពូលក៏មិនពុក បង្អង់ក៏មិនពុក ជញ្ជាំងក៏មិនពុក
យ៉ាងណា ម្នាលគហបតី កាលបើចិត្តដែលបុគ្គលរក្សាហើយ ។ បេ មរណៈ
ក៏ល្អ កាលកិរិយាក៏ល្អ យ៉ាងនោះដែរ ។

អដ្ឋកថា

បឋមកូដសូត្រ

[១១១] គប្បីជ្រាបវិនិច្ឆ័យក្នុងបឋមកូដសូត្រទី ៧ ដូចតទៅនេះ
បទថា អវស្សុតំ ហោតិ ប្រែថា រមែងសើម ។ បទថា ន កន្ទកំ មរណំ
ហោតិ សេចក្តីថា ការស្លាប់ក្តី អ្នកក៏មិនបាន ព្រោះកម្មទាំង ៣ ជាបច្ច័យ
នៃបដិសន្ធិក្នុងអបាយ ។ បទថា កាលកិរិយា ជាវេចនៈនៃបទថា មរណំ
នោះឯង ។ គប្បីជ្រាបវិនិច្ឆ័យក្នុងធម៌ជាចំណែកសុក្កបក្ខដូចតទៅនេះ ការ

ស្លាប់ល្អ ដែលអ្នកបានហើយ ព្រោះកម្មទាំង ៣ ជាបច្ច័យនៃបដិសន្ធិក្នុង
ស្មតិ តែការស្លាប់នោះ ប្រើបានសម្រាប់ព្រះអរិយសាវ័កទាំង ៣ ពួក មាន
ព្រះសោតាបន្នជាដើម ដោយចំណែកមួយប៉ុណ្ណោះ ។ បទដ៏សេស ក្នុង
ព្រះសូត្រនេះ ងាយយល់អស់ហើយ ។^{២៣៣}

អដ្ឋកថាបឋមក្កដសូត្រទី ៧ ចប់

សុត្តន្តបិដក
ទុតិយក្កដសូត្រទី ៨

[១១២] គ្រានោះ អនាថបិណ្ឌិកគហបតី ចូលទៅគាល់ព្រះដ៏មានព្រះ
ភាគ លុះចូលទៅដល់ ថ្វាយបង្គំព្រះដ៏មានព្រះភាគ ហើយក៏អង្គុយក្នុងទី
សមគួរ ។ លុះអនាថបិណ្ឌិកគហបតី អង្គុយក្នុងទីសមគួរហើយ ព្រះដ៏មាន
ព្រះភាគ ទ្រង់ត្រាស់យ៉ាងនេះថា ម្ចាស់គហបតី កាលបើចិត្តព្យាបាទហើយ
កាយកម្មក៏ព្យាបាទតាមដែរ វចីកម្មក៏ព្យាបាទតាមដែរ មនោកម្មក៏ព្យាបាទ
តាមដែរ ។ កាលបុគ្គលនោះ មានកាយកម្មប្រកបដោយព្យាបាទ មានវចីកម្ម
ប្រកបដោយព្យាបាទ មានមនោកម្មប្រកបដោយព្យាបាទហើយ មរណៈ
(របស់បុគ្គលនោះ) ក៏មិនល្អទេ កាលកិរិយាក៏មិនល្អទេ ។ ម្ចាស់គហបតី
ដូចជាផ្ទះមានកំពូល ដែលបុគ្គលប្រក់មិនជិត កំពូលក៏ខូចផង បង្គន់ក៏ខូចផង
ជញ្ជាំងក៏ខូចផង ម្ចាស់គហបតី កាលបើចិត្តព្យាបាទហើយ ។ បេ។ មរណៈក៏

មិនល្អ កាលកិរិយាក៏មិនល្អ ដូច្នោះដែរ ។ ម្នាលគហបតី កាលបើចិត្តមិន
 ព្យាបាទហើយ កាយកម្មក៏មិនព្យាបាទតាម វចីកម្មក៏មិនព្យាបាទតាម មនោ-
 កម្មក៏មិនព្យាបាទតាម ។ កាលបុគ្គលនោះ មានកាយកម្មមិនប្រកបដោយ
 ព្យាបាទ មានវចីកម្មមិនប្រកបដោយព្យាបាទ មានមនោកម្មមិនប្រកបដោយ
 ព្យាបាទហើយ មរណៈក៏ល្អ កាលកិរិយាក៏ល្អ ។ ម្នាលគហបតី ដូចជាផ្ទះ
 មានកំពូល ដែលបុគ្គលប្រក់ជិត កំពូលក៏មិនខូចផង បង្គំក៏មិនខូចផង
 ជញ្ជាំងក៏មិនខូចផង ម្នាលគហបតី កាលបើចិត្តមិនព្យាបាទហើយ ។ បេ។
 មរណៈក៏ល្អ កាលកិរិយាក៏ល្អ ដូច្នោះដែរ ។

អដ្ឋកថា

ទុតិយក្ខន្ធសូត្រ

[១១២] គប្បីជ្រាបវិនិច្ឆ័យក្នុងទុតិយក្ខន្ធសូត្រទី ៨ ដូចតទៅនេះ
 បទថា ព្យាបន្នំ បានដល់ ចិត្តដែលលះប្រក្រតីភាព ហើយតាំងនៅ ។ បទ
 ដ៏សេស មានន័យដូចពោលហើយ ក្នុងសូត្រមុននោះឯង ។^{១៣៣}

អដ្ឋកថា ទុតិយក្ខន្ធសូត្រទី ៨ ចប់

សុត្តន្តបិដក
បឋមនិទានសូត្រទី ៩

[១១៣] ម្ចាស់ភិក្ខុទាំងឡាយ ហេតុនេះមាន ៣ យ៉ាង នៃការកើតឡើងនៃកម្ម ។ ហេតុ ៣ យ៉ាង ដូចម្តេចខ្លះ ។ គឺលោកៈជាហេតុនៃការកើតឡើងនៃកម្ម ១ ទោសៈជាហេតុនៃការកើតឡើងនៃកម្ម ១ មោហៈជាហេតុនៃការកើតឡើងនៃកម្ម ១ ។ ម្ចាស់ភិក្ខុទាំងឡាយ កម្មណាសម្រេចមកអំពីលោកៈ កើតមកអំពីលោកៈ មានលោកៈជាហេតុ មានលោកៈជាដែនកើត កម្មនោះជាអកុសល កម្មនោះប្រកបដោយទោស កម្មនោះមានទុក្ខជាវិបាក កម្មនោះប្រព្រឹត្តទៅ ដើម្បីកើតឡើងនៃកម្ម កម្មនោះមិនប្រព្រឹត្តទៅ ដើម្បីរលត់ទៅនៃកម្ម ។ ម្ចាស់ភិក្ខុទាំងឡាយ កម្មណាសម្រេចមកអំពីទោសៈ កើតមកអំពីទោសៈ មានទោសៈជាហេតុ មានទោសៈជាដែនកើត កម្មនោះជាអកុសល កម្មនោះប្រកបដោយទោស កម្មនោះមានទុក្ខជាវិបាក កម្មនោះប្រព្រឹត្តទៅ ដើម្បីកើតឡើងនៃកម្ម កម្មនោះ មិនប្រព្រឹត្តទៅ ដើម្បីរលត់ទៅនៃកម្ម ។ ម្ចាស់ភិក្ខុទាំងឡាយ កម្មណាសម្រេចមកអំពីមោហៈ កើតមកអំពីមោហៈ មានមោហៈជាហេតុ មានមោហៈជាដែនកើត កម្មនោះ ជាអកុសល កម្មនោះប្រកបដោយទោស កម្មនោះមានទុក្ខជាវិបាក កម្មនោះ ប្រព្រឹត្តទៅ ដើម្បីកើតឡើងនៃកម្ម កម្មនោះ មិនប្រព្រឹត្តទៅ ដើម្បីរលត់ទៅនៃកម្ម ។ ម្ចាស់ភិក្ខុទាំងឡាយ ហេតុ ៣ យ៉ាងនេះឯង ដើម្បីកើតឡើងនៃកម្ម ។ ម្ចាស់ភិក្ខុទាំងឡាយ ហេតុ ៣ យ៉ាងនេះ ដើម្បីកើតឡើងនៃកម្ម ។ ហេតុ ៣ យ៉ាងដូចម្តេចខ្លះ ។ គឺ

អលោកៈជាហេតុនៃការកើតឡើងនៃកម្ម ១ អទោសៈជាហេតុនៃការកើត
ឡើងនៃកម្ម ១ អមោហៈជាហេតុនៃការកើតឡើងនៃកម្ម ១ ។ ម្នាលភិក្ខុ
ទាំងឡាយ កម្មណាសម្រេចមកអំពីអលោកៈ កើតមកអំពីអលោកៈ មាន
អលោកៈជាហេតុ មានអលោកៈជាដែនកើត កម្មនោះជាកុសល កម្មនោះឥត
ទោស កម្មនោះមានសុខជាវិបាក កម្មនោះប្រព្រឹត្តទៅ ដើម្បីរលត់ទៅនៃកម្ម
កម្មនោះមិនប្រព្រឹត្តទៅ ដើម្បីកើតឡើងនៃកម្ម ។ ម្នាលភិក្ខុទាំងឡាយ កម្ម
ណាសម្រេចមកអំពីអទោសៈ កើតមកអំពីអទោសៈ មានអទោសៈជាហេតុ
មានអទោសៈជាដែនកើត កម្មនោះជាកុសល កម្មនោះឥតទោស កម្មនោះ
មានសុខជាវិបាក កម្មនោះ ប្រព្រឹត្តទៅ ដើម្បីរលត់ទៅនៃកម្ម កម្មនោះមិន
ប្រព្រឹត្តទៅ ដើម្បីកើតឡើងនៃកម្ម ។ ម្នាលភិក្ខុទាំងឡាយ កម្មណាសម្រេច
មកអំពីអមោហៈ កើតមកអំពីអមោហៈ មានអមោហៈជាហេតុ មាន
អមោហៈជាដែនកើត កម្មនោះជាកុសល កម្មនោះឥតទោស កម្មនោះមាន
សុខជាវិបាក កម្មនោះប្រព្រឹត្តទៅ ដើម្បីរលត់ទៅនៃកម្ម កម្មនោះមិនប្រព្រឹត្ត
ទៅ ដើម្បីកើតឡើងនៃកម្ម ។ ម្នាលភិក្ខុទាំងឡាយ ហេតុ ៣ យ៉ាងនេះឯង
ដើម្បីកើតឡើងនៃកម្ម ។



អដ្ឋកថា

បឋមនិទានសូត្រ

[១១៣] គប្បីជាបរិនិច្ឆ័យក្នុងបឋមនិទានសូត្រទី ៩ ដូចតទៅនេះ បទថា និទានានិ បានដល់ ហេតុទាំងឡាយ ។ បទថា កម្មានំ សមុទយាយ សេចក្តីថា ដើម្បីជាប្រយោជន៍ដល់ការធ្វើការប្រមូលមកនូវកម្ម ដែល ជាវដ្តគាមី ។ បទថា លោកប្បកតំ សេចក្តីថា ធ្វើដោយការលោភ ។ បទ ថា សាវដ្ឋំ ប្រែថា មានទោស ។ បទថា តំ កម្មំ កម្មសមុទយាយ សំវត្ថុតិ សេចក្តីថា កម្មនោះ រមែងប្រព្រឹត្តទៅ ដើម្បីជាប្រយោជន៍ដល់ការ ធ្វើ ការប្រមូលមកនូវកម្មសមុទយៈ គឺហេតុឲ្យកើតកម្មដទៃដែលជាហេតុ វដ្តគាមី ។ បទថា ន តំ កម្មំ កម្មនិរោធាយ សេចក្តីថា តែកម្មនោះ មិនប្រព្រឹត្តទៅ ដើម្បីជាប្រយោជន៍ដល់ការរម្ងត់វដ្តគាមីកម្ម ។ គប្បីជាប រិនិច្ឆ័យ ក្នុងកម្មចំណែកសដូចតទៅនេះ បទថា កម្មានំ សមុទយាយ សេចក្តីថា ដើម្បីជាប្រយោជន៍ដល់ការកើតឡើងនៃវដ្តគាមីកម្ម ។ បទទាំង ពួង គប្បីជាបដោយន័យនេះ ។^{១៣៣}

អដ្ឋកថា បឋមនិទានសូត្រទី ៩ ចប់

សុត្តន្តបិដក

ទុតិយនិទានសូត្រទី ១០

[១១៤] ម្នាលភិក្ខុទាំងឡាយ ហេតុ ៣ យ៉ាងនេះ ដើម្បីកើតឡើង នៃកម្ម ។ ៣ យ៉ាង តើដូចម្តេចខ្លះ ។ ម្នាលភិក្ខុទាំងឡាយ សេចក្តីគាប់ចិត្ត កើតឡើង ព្រោះប្រារព្ធនូវធម៌ជាទីតាំងនៃឆន្ទរាគជាអតីត ១ ម្នាលភិក្ខុទាំងឡាយ សេចក្តីគាប់ចិត្តកើតឡើង ព្រោះប្រារព្ធនូវធម៌ ជាទីតាំងនៃឆន្ទរាគជាអនាគត ១ ម្នាលភិក្ខុទាំងឡាយ សេចក្តីគាប់ចិត្តកើតឡើង ព្រោះប្រារព្ធនូវធម៌ ជាទីតាំងនៃឆន្ទរាគជាបច្ចុប្បន្ន ១ ។ ម្នាលភិក្ខុទាំងឡាយ ចុះសេចក្តីគាប់ចិត្តកើត ឡើងព្រោះប្រារព្ធនូវធម៌ជាទីតាំងនៃឆន្ទរាគ ជាអតីត ដូចម្តេច ។ ម្នាលភិក្ខុ ទាំងឡាយ បុគ្គលមានចិត្តត្រិះរិះរឿយៗ ពិចារណារឿយៗ ព្រោះប្រារព្ធនូវ ធម៌ជាទីតាំងនៃឆន្ទរាគជាអតីត ។ កាលបុគ្គលនោះ មានចិត្តត្រិះរិះរឿយៗ ពិចារណារឿយៗ ប្រារព្ធនូវធម៌ជាទីតាំងនៃឆន្ទរាគ ជាអតីត សេចក្តីគាប់ ចិត្តក៏កើតឡើង បុគ្គលនោះ លុះមានសេចក្តីគាប់ចិត្តកើតឡើងហើយ តែង ប្រកបដោយធម៌ទាំងនោះ ។ ម្នាលភិក្ខុទាំងឡាយ តថាគតពោលនូវចិត្តដែល ប្រកបដោយរាគៈថា ជាសញ្ញាជនៈ ។ ម្នាលភិក្ខុទាំងឡាយ យ៉ាងនេះ ឈ្មោះថា សេចក្តីគាប់ចិត្តកើតឡើង ព្រោះប្រារព្ធនូវធម៌ជាទីតាំងនៃឆន្ទរាគ ជាអតីត ។ ម្នាលភិក្ខុទាំងឡាយ ចុះសេចក្តីគាប់ចិត្តកើតឡើង ព្រោះប្រារព្ធ នូវធម៌ជាទីតាំងនៃឆន្ទរាគជាអនាគត ដូចម្តេច ។ ម្នាលភិក្ខុទាំងឡាយ បុគ្គល មានចិត្តត្រិះរិះរឿយៗ ពិចារណារឿយៗ ព្រោះប្រារព្ធនូវធម៌ ជាទីតាំងនៃ

ឆន្ទរាគ ជាអនាគត ។ កាលបុគ្គលនោះ មានចិត្តត្រិះរិះឃើញ ពិចារណា ឃើញ ព្រោះប្រារព្ធនូវធម៌ជាទីតាំងនៃឆន្ទរាគជាអនាគត សេចក្តីគាប់ចិត្ត ក៏កើតឡើង បុគ្គលនោះលុះមានសេចក្តីគាប់ចិត្តកើតឡើងហើយ តែងប្រកប ដោយធម៌ទាំងនោះ ។ ម្នាលភិក្ខុទាំងឡាយ តថាគតពោលនូវចិត្តដែល ប្រកបដោយរាគៈថាជាសញ្ញាជនៈ ។ ម្នាលភិក្ខុទាំងឡាយ យ៉ាងនេះ ឈ្មោះ ថា សេចក្តីគាប់ចិត្តកើតឡើង ព្រោះប្រារព្ធនូវធម៌ ជាទីតាំងនៃឆន្ទរាគ ជា អនាគត ។ ម្នាលភិក្ខុទាំងឡាយ ចុះសេចក្តីគាប់ចិត្តកើតឡើង ព្រោះប្រារព្ធនូវធម៌ជាទីតាំងនៃឆន្ទរាគ ជាបច្ចុប្បន្ន ដូចម្តេច ។ ម្នាលភិក្ខុទាំងឡាយ កាលបុគ្គលមានចិត្តត្រិះរិះឃើញ ពិចារណាឃើញ ព្រោះប្រារព្ធនូវធម៌ ជា ទីតាំងនៃឆន្ទរាគ ជាបច្ចុប្បន្ន ។ កាលបុគ្គលនោះ មានចិត្តត្រិះរិះឃើញ ពិចារណាឃើញ ព្រោះប្រារព្ធនូវធម៌ ជាទីតាំងនៃឆន្ទរាគ ជាបច្ចុប្បន្ន សេចក្តីគាប់ចិត្តក៏កើតឡើង បុគ្គលនោះ លុះមានសេចក្តីគាប់ចិត្តកើតឡើង ហើយ តែងប្រកបដោយធម៌ទាំងនោះ ។ ម្នាលភិក្ខុទាំងឡាយ តថាគតពោល នូវចិត្តដែលប្រកបដោយរាគៈថា ជាសញ្ញាជនៈ ។ ម្នាលភិក្ខុទាំងឡាយ យ៉ាងនេះ ឈ្មោះថា សេចក្តីគាប់ចិត្តកើតឡើង ព្រោះប្រារព្ធនូវធម៌ ជាទីតាំង នៃឆន្ទរាគ ជាបច្ចុប្បន្ន ។ ម្នាលភិក្ខុទាំងឡាយ ទាំងនេះជាហេតុ ៣ យ៉ាង នៃការកើតឡើងនៃកម្ម ។ ម្នាលភិក្ខុទាំងឡាយ ហេតុ ៣ យ៉ាងនេះ ដើម្បី កើតឡើងនៃកម្ម ។ ៣ យ៉ាង ដូចម្តេចខ្លះ ។ ម្នាលភិក្ខុទាំងឡាយ សេចក្តី គាប់ចិត្តមិនកើតឡើង ព្រោះប្រារព្ធនូវធម៌ជាទីតាំងនៃឆន្ទរាគជាអតីត ១ ម្នាល

ភិក្ខុទាំងឡាយ សេចក្តីគាប់ចិត្តមិនកើតឡើង ព្រោះប្រារព្ធធម៌ ជាទីតាំងនៃ
 ឆន្ទរាគជាអនាគត ១ ម្នាលភិក្ខុទាំងឡាយ សេចក្តីគាប់ចិត្តមិនកើតឡើង
 ព្រោះប្រារព្ធធម៌ ជាទីតាំងនៃឆន្ទរាគជាបច្ចុប្បន្ន ១ ។ ម្នាលភិក្ខុទាំងឡាយ
 ចុះសេចក្តីគាប់ចិត្តមិនកើតឡើង ព្រោះប្រារព្ធធម៌ ជាទីតាំងនៃឆន្ទរាគជាអតីត
 ដូចម្តេច ។ ម្នាលភិក្ខុទាំងឡាយ បុគ្គលដឹងច្បាស់នូវវិបាក នៃធម៌ទាំងឡាយ
 ជាទីតាំងនៃឆន្ទរាគជាអតីតតទៅ លុះដឹងនូវវិបាកតទៅហើយ ក៏លះបង់
 វិបាកនោះ លុះលះបង់វិបាកនោះហើយ ទើបមានចិត្តនឿយណាយ ហើយ
 ចាក់ធ្លុះឃើញច្បាស់ដោយបញ្ញា ។ ម្នាលភិក្ខុទាំងឡាយ យ៉ាងនេះឈ្មោះថា
 សេចក្តីគាប់ចិត្តមិនកើតឡើង ព្រោះប្រារព្ធធម៌ ជាទីតាំងនៃឆន្ទរាគជាអតីត ។
 ម្នាលភិក្ខុទាំងឡាយ ចុះសេចក្តីគាប់ចិត្តមិនកើតឡើង ព្រោះប្រារព្ធធម៌ ជាទី
 តាំងនៃឆន្ទរាគជាអនាគត ដូចម្តេច ។ ម្នាលភិក្ខុទាំងឡាយ បុគ្គលដឹងច្បាស់
 នូវវិបាកនៃធម៌ទាំងឡាយ ជាទីតាំងនៃឆន្ទរាគជាអនាគតតទៅ លុះដឹងច្បាស់
 នូវវិបាកតទៅហើយ ក៏លះបង់នូវវិបាកនោះ លុះលះបង់វិបាកនោះហើយ ទើប
 មានចិត្តនឿយណាយ ហើយចាក់ធ្លុះឃើញច្បាស់ដោយបញ្ញា ។ ម្នាលភិក្ខុ
 ទាំងឡាយ យ៉ាងនេះឈ្មោះថា សេចក្តីគាប់ចិត្តមិនកើតឡើង ព្រោះប្រារព្ធធម៌
 ជាទីតាំងនៃឆន្ទរាគជាអនាគត ។ ម្នាលភិក្ខុទាំងឡាយ ចុះសេចក្តីគាប់ចិត្តមិន
 កើតឡើង ព្រោះប្រារព្ធធម៌ជាទីតាំងនៃឆន្ទរាគជាបច្ចុប្បន្ន ដូចម្តេច ។ ម្នាល
 ភិក្ខុទាំងឡាយ បុគ្គលដឹងច្បាស់ នូវវិបាកនៃធម៌ទាំងឡាយ ជាទីតាំងនៃ
 ឆន្ទរាគជាបច្ចុប្បន្នតទៅ លុះដឹងច្បាស់នូវវិបាកតទៅហើយ ក៏លះបង់នូវវិបាក

នោះ លុះលះបង់វិបាកនោះហើយ ទើបមានចិត្តនឿយណាយ ហើយចាក់ធ្លុះ
 ឃើញច្បាស់ដោយបញ្ញា ។ ម្នាលភិក្ខុទាំងឡាយ យ៉ាងនេះឈ្មោះថា សេចក្តី
 គាប់ចិត្តមិនកើតឡើង ព្រោះប្រារព្ធធម៌ ជាទីតាំងនៃឆន្ទរាគជាបច្ចុប្បន្ន ។
 ម្នាលភិក្ខុទាំងឡាយ ហេតុទាំង ៣ យ៉ាងនេះឯង ដើម្បីកើតឡើងនៃកម្ម ។

សម្ពោធិវគ្គទី ១ ចប់

ឧទាននៃសម្ពោធិវគ្គនោះគឺ

និយាយអំពីកាលមុនត្រាស់ដឹង ១ អំពីអានិសង្សជាដើម
 ក្នុងមនុស្ស ១ អំពីសមណព្រាហ្មណ៍ ១ អំពីសេចក្តី
 យំស្រែកមួយទៀត ជាគម្រប់ប្រាំ ១ អំពីការសេពមិន
 ចេះឆ្អែត ១ អំពីផ្ទះមានកំពូលមានពីរលើក ១ អំពី
 ហេតុដទៃទៀត មានពីរលើក ១ ។

អដ្ឋកថា

ទុតិយនិទានសូត្រ

[១១៤] គប្បីជ្រាបវិនិច្ឆ័យក្នុងទុតិយនិទានសូត្រទី ១០ ដូចតទៅនេះ
 បទថា កម្មានំ បានដល់ កម្មដែលជាវដ្តតាមីនោះឯង ។ បទថា ធន្តរា-
 គដ្ឋានិយេ សេចក្តីថា ជាហេតុនៃឆន្ទរាគៈ ។ បទថា អារត្ត បានដល់

អាស្រ័យ គឺសំដៅយកចំពោះ ។ បទថា ឆន្ទោ បានដល់ ការពេញចិត្ត
 ដោយអំណាចនៃតណ្ហា ។ បទថា យោ ចេតសោ សារាគោ សេចក្តីថា
 តម្រេក គឺសេចក្តីត្រេកអរនៃចិត្ត ភាពដែលចិត្តត្រេកអរហើយ យ៉ាងណា
 ការត្រេកអរនៃចិត្តនេះ តថាគតពោលថា ជាសំយោជនៈ គឺជាគ្រឿងចង ។

គប្បីជ្រាបវិនិច្ឆ័យក្នុងធម៌ចំណែកសដូចតទៅនេះ បទថា កម្មានំ បាន
 ដល់ កម្មដែលជាវិវដ្តតាមី ។ បទថា តទភិធិវដ្ឋេតិ សេចក្តីថា ឲ្យធម៌ដែល
 ជាទីតាំងនៃរាគៈជាដើម និងវិបាករបស់ធម៌នោះវិលត្រឡប់ចំពោះ គឺកាល
 ណាបុគ្គលនោះដឹង គឺយល់ក្នុងវិបាកដោយជាទីតាំងនៃធន្ទរាគៈជាដើម កាល
 នោះ បុគ្គលនោះ នឹងញ៉ាំងធម៌នោះផង ដោយវិបាកនោះផង ឲ្យវិលត្រឡប់
 ចំពោះ ។ ម្យ៉ាងទៀត ដោយបទនេះ ទ្រង់ត្រាស់វិបស្សនាហើយ ដោយ
 បទថា តទភិធិវដ្ឋេត្វា នេះ ត្រាស់មគ្គ ។ តែដោយបទថា ចេតសា អភិ-
 វិរាជេត្វា នេះ ត្រាស់មគ្គតែម្យ៉ាង ។ បទថា បញ្ញាយ អតិវិជ្ជា បស្សតិ
 សេចក្តីថា ឃើញឆ្លុះទូលំទូលាយ ដោយមគ្គបញ្ញាយ មួយអង្វើដោយ
 វិបស្សនា ។ ក្នុងបទទាំងអស់គប្បីជ្រាបយ៉ាងនេះ ក្នុងព្រះសូត្រនេះ ត្រាស់
 វដ្តៈផង វិវដ្តៈផង ដូច្នេះឯង ។^{២០៣}

អដ្ឋកថា ទុតិយនិទានសូត្រទី ១០ ចប់
 សម្ពោធិវគ្គទី ១ ចប់

សុត្តន្តបិដក អាថាយិកវគ្គទី ២

អាថាយិកសូត្រទី ១

[១១៥] ម្ចាស់ភិក្ខុទាំងឡាយ បុគ្គល ៣ ពួកនេះ តែងទៅកាន់អបាយ
ទៅកាន់នរក ព្រោះមិនលះបង់អំពើអាក្រក់នេះ ។ បុគ្គល ៣ ពួក ដូចម្តេចខ្លះ ។
គឺបុគ្គលណា មិនមែនជាព្រហ្មចារ្យ តែប្តេជ្ញាថាខ្លួនជាព្រហ្មចារ្យ ១ បុគ្គល
ណាចោទបុគ្គលជាព្រហ្មចារ្យ បរិសុទ្ធ ជាអ្នកប្រព្រឹត្តព្រហ្មចរិយធម៌បរិសុទ្ធ
ដោយអព្រហ្មចរិយធម៌មិនមានមូល ១ បុគ្គលណា មានវាទៈយ៉ាងនេះ មាន
ទិដ្ឋិយ៉ាងនេះថា ទោសក្នុងកាមទាំងឡាយមិនមាន បុគ្គលនោះ ក៏ដល់នូវសេចក្តី
ស្រេកឃ្លានក្នុងកាមទាំងឡាយ ១ ។ ម្ចាស់ភិក្ខុទាំងឡាយ បុគ្គលទាំង ៣ ពួក
នេះ តែងទៅកាន់អបាយ ទៅកាន់នរក ព្រោះមិនលះបង់អំពើអាក្រក់នេះ ។



អដ្ឋកថា អាថាយិកវគ្គទី ២

អាថាយិកសូត្រ

[១១៥] គប្បីជ្រាបវិនិច្ឆ័យក្នុងអាថាយិកសូត្រទី ១ នៃអាថាយិកវគ្គ ដូចតទៅនេះ សត្វទាំងឡាយ ឈ្មោះថា អាថាយិកា ព្រោះទៅកាន់អបាយ ។ សត្វទាំងឡាយ ឈ្មោះថា នេរយិកា ព្រោះទៅកាន់នរក ។ បទថា ឥន្ទមប្បហាយ នេះ សេចក្តីថា មិនលះកម្មអាក្រក់ទាំង ៣ មានការប្តេជ្ញា ខ្លួនថា ជាព្រហ្មចារីជាដើម ។ បទថា ព្រហ្មចារិប្បជញ្ញោ បានដល់ ដែល ប្រព្រឹត្តព្រហ្មចរិយៈក្លែងក្លាយ ម្យ៉ាងទៀត បានដល់បុគ្គលដែលប្តេជ្ញាយ៉ាង នេះថា ខ្ញុំក៏ជាព្រហ្មចារី ដោយមិនលះអាកប្បកិរិយារបស់ពួកគេ ។ បទថា អនុជំសេតិ សេចក្តីថា ជេរ គឺបរិកាស បានដល់ តិះដៀល ។ បទថា នត្តិ កាមេសុ នោសោ សេចក្តីថា បុគ្គលសេពកិលេសកាម និងវត្ថុកាមមិន មានទោស ។ បទថា ចាតព្យតំ សេចក្តីថា ភាពជាអ្នកត្រូវជីក គឺភាពជា អ្នកត្រូវបរិភោគ បានដល់ ភាពជាអ្នកត្រូវជីកស៊ី ដូចការជីកទឹករបស់បុគ្គល អ្នកស្រែកទឹក ដោយចិត្តប្រាសចាកសេចក្តីរង្វៀស ។ ក្នុងព្រះសូត្រនេះ ត្រាស់វង្សទុក្ខតែម្យ៉ាង ។^{២៧២}

អដ្ឋកថា អាថាយិកសូត្រទី ១ ចប់

សុត្តន្តបិដក

ទុល្លភស្តុត្រី ២

[១១៦] ម្ចាស់ភិក្ខុទាំងឡាយ សេចក្តីកើតប្រាកដនៃបុគ្គល ៣ ពួក រកបានដោយក្រក្កងលោក ។ បុគ្គល ៣ ពួក ដូចម្តេចខ្លះ ។ ម្ចាស់ភិក្ខុទាំងឡាយ សេចក្តីកើតប្រាកដនៃព្រះតថាគតអរហន្តសម្មាសម្ពុទ្ធ រកបានដោយក្រក្កងលោក ១ បុគ្គលអ្នកសម្តែងធម្មវិន័យ ដែលព្រះតថាគតសម្តែងហើយ រកបានដោយក្រក្កងលោក ១ បុគ្គលជាកតញ្ញាកតវេទី រកបានដោយក្រក្កងលោក ១ ។ ម្ចាស់ភិក្ខុទាំងឡាយ ការកើតប្រាកដនៃបុគ្គល ៣ ពួកនេះ រកបានដោយក្រក្កងលោក ។

អដ្ឋកថា

ទុល្លភស្តុត្រី

[១១៦] គប្បីជ្រាបវិនិច្ឆ័យក្នុងទុល្លភស្តុត្រី ២ ដូចតទៅនេះ បទថា កតញ្ញា កតវេទី បានដល់ បុគ្គលដឹងកម្មដែលអ្នកធ្វើដល់ខ្លួនថា បុគ្គលនេះ ធ្វើគុណនេះដល់អញ ដូច្នេះហើយ ធ្វើការតបស្មង់ឲ្យអ្នកដទៃដឹង គឺឲ្យប្រាកដ ។

អដ្ឋកថា ទុល្លភស្តុត្រី ២ ចប់

សុត្តន្តបិដក

អប្បមេយ្យសូត្រទី ៣

[១១៧] ម្នាលភិក្ខុទាំងឡាយ បុគ្គល ៣ ពួកនេះ រមែងមាននៅក្នុង
 លោក ។ បុគ្គល ៣ ពួក ដូចម្តេចខ្លះ ។ គឺសុប្បមេយ្យបុគ្គល (បុគ្គលដែល
 គេប្រមាណដោយងាយ) ១ ទុប្បមេយ្យបុគ្គល (បុគ្គលដែលគេប្រមាណ
 ដោយក្រ) ១ អប្បមេយ្យបុគ្គល (បុគ្គលដែលគេប្រមាណមិនបាន) ១ ។
 ម្នាលភិក្ខុទាំងឡាយ ចុះសុប្បមេយ្យបុគ្គល ដូចម្តេច ។ ម្នាលភិក្ខុទាំងឡាយ
 បុគ្គលពួកមួយ ក្នុងលោកនេះ ជាអ្នកលើកកម្ពស់ ឆ្លើងឆ្លែ រពើតរពើង
 មាត់រឹង និយាយប៉ប៉ាច់ប៉ប៉ោច ក្លែងស្មារតី មិនដឹងខ្លួន មានចិត្តមិននឹងជឿ
 មានចិត្តប្រែប្រួល មានឥន្ទ្រិយលើកចំហ ។ ម្នាលភិក្ខុទាំងឡាយ នេះហៅថា
 សុប្បមេយ្យបុគ្គល ។ ម្នាលភិក្ខុទាំងឡាយ ចុះទុប្បមេយ្យបុគ្គល ដូចម្តេច ។
 ម្នាលភិក្ខុទាំងឡាយ បុគ្គលពួកមួយ ក្នុងលោកនេះ ជាអ្នកមិនលើកកម្ពស់
 មិនឆ្លើងឆ្លែ មិនរពើតរពើង មិនមានមាត់រឹង មិននិយាយប៉ប៉ាច់ប៉ប៉ោច តម្កល់
 ស្មារតី ដឹងខ្លួន មានចិត្តនឹងជឿ មានចិត្តមានអារម្មណ៍តែមួយ សង្រួមឥន្ទ្រិយ
 ល ។ ម្នាលភិក្ខុទាំងឡាយ នេះហៅថា ទុប្បមេយ្យបុគ្គល ។ ម្នាលភិក្ខុទាំង-
 ឡាយ ចុះអប្បមេយ្យបុគ្គល ដូចម្តេច ។ ម្នាលភិក្ខុទាំងឡាយ គឺបានដល់
 ភិក្ខុជាអរហន្តណាស្រព ក្នុងធម្មវិន័យនេះ ។ ម្នាលភិក្ខុទាំងឡាយ នេះហៅ
 ថា អប្បមេយ្យបុគ្គល ។ ម្នាលភិក្ខុទាំងឡាយ បុគ្គល ៣ ពួកនេះឯង រមែង
 មាននៅក្នុងលោក ។

អដ្ឋកថា

អប្បមេយ្យសូត្រ

[១១៧] គប្បីជ្រាបវិនិច្ឆ័យក្នុងអប្បមេយ្យសូត្រទី ៣ ដូចតទៅនេះ បុគ្គលឈ្មោះថា សុប្បមេយ្យោ ព្រោះប្រមាណបានដោយន័យ ។ ឈ្មោះថា ទុប្បមេយ្យោ ព្រោះប្រមាណបានដោយលំបាក ។ ឈ្មោះថា អប្បមេយ្យោ ព្រោះប្រមាណមិនបាន ។ បទថា ឧន្ទេន្យា បានដល់ បុគ្គលដែលដូចជាដើម បបុសដែលហុយឡើង អធិប្បាយថា លើកមានៈដែលឥតសារៈឡើង ។ បទ ថា ធូលោ បានដល់ ប្រកបដោយការញាប់ញ័រ មានការតាក់តែងបាត្រ ជាដើម ។ បទថា មុខោ បានដល់ បុគ្គលមាត់រឹង ។ បទថា វិកិណ្ណាវាចោ បានដល់ ជាអ្នកមិនសង្រួមក្នុងពាក្យសម្តី ។ បទថា អសមាហិតោ បាន ដល់ ដែលមិនមានចិត្តជាសមាធិ ។ បទថា វិព្ពន្ធិតោ បានដល់ មានចិត្ត ក្អាកផ្អើល ដូចមេគោ និងម្រឹគព្រៃដែលជាសត្វក្អាកផ្អើល ។ បទថា ចាក- តិន្ទ្រិយោ បានដល់ ដែលមានឥន្ទ្រិយបើកផ្លូវ ។ បទដ៏សេសក្នុងសូត្រនេះ ន័យយល់ទាំងអស់ហើយ ដូច្នេះ ។^{១៧}

អដ្ឋកថាអប្បមេយ្យសូត្រទី ៣ ចប់

សុត្តន្តបិដក

អានិយមសូត្រទី ២

[១១៨] ម្ចាស់ភិក្ខុទាំងឡាយ បុគ្គល ៣ ពួកនេះ រមែងមាននៅ ក្នុងលោក ។ បុគ្គល ៣ ពួក ដូចម្តេចខ្លះ ។ ម្ចាស់ភិក្ខុទាំងឡាយ បុគ្គល ពួកមួយ ក្នុងលោកនេះ ព្រោះកន្លងបង់នូវរូបសញ្ញា ដោយប្រការទាំងពួង ព្រោះរលត់នូវបដិយសញ្ញា ព្រោះមិនធ្វើទុកក្នុងចិត្តនូវនានត្ថសញ្ញា ចូលកាន់ អាកាសានញ្ចាយតនជ្ឈាន ដោយបរិកម្មថា អាកាសមិនមានទីបំផុត ដូច្នេះ ។ បុគ្គលនោះ ត្រេកអរនឹងឈាននោះ ប្រាថ្នានូវឈាននោះ ដល់នូវសេចក្តី ត្រេកអរនឹងឈាននោះ ស្ថិតនៅក្នុងឈាននោះ សម្រាកក្នុងឈាននោះ សម្រេចសម្រាន្ត នៅដោយច្រើន ក្នុងឈាននោះ មិនសាបសូន្យ (ចាក ឈាននោះ) កាលធ្វើមរណកាល ក៏ទៅកើតជាមួយនឹងពួកទេវតា ដែល កើតក្នុងជាន់អាកាសានញ្ចាយតនៈ ។ ម្ចាស់ភិក្ខុទាំងឡាយ ប្រមាណអាយុ របស់ពួកទេវតាដែលកើតក្នុងជាន់អាកាសានញ្ចាយតនៈ កំណត់ពីរប្តីនកប្ប (២០០០០ កប្ប) ។ បុគ្គលដែលបិតនៅក្នុងភពនោះ ដរាបដល់អស់អាយុ គឺកំណត់អស់អាយុទាំងអស់ ដែលជាប្រមាណអាយុនៃទេវតាទាំងនោះ ហើយ ក៏ទៅកើតក្នុងនរកខ្លះ ទៅកើតក្នុងកំណើតតិរច្ឆានខ្លះ ទៅកើតក្នុងបិត្តិវិស័យ ខ្លះ ។ ចំណែកខាងសាវករបស់ព្រះដ៏មានព្រះភាគ ដែលបិតនៅក្នុងភពនោះ ដរាបដល់អស់អាយុ គឺថា កំណត់អស់អាយុទាំងអស់ ដែលជាប្រមាណ អាយុរបស់ពួកទេវតាទាំងនោះ ហើយក៏បរិនិព្វានក្នុងភពនោះឯង ។ ម្ចាស់ភិក្ខុ

ទាំងឡាយ នេះជាសេចក្តីប្លែក នេះជាសេចក្តីអធិប្បាយ នេះជាអំពើផ្សេងៗ
 គ្នា នៃអរិយសាវកអ្នកចេះដឹង និងបុគ្គលអ្នកមិនចេះដឹង កាលបើនៅមាន
 គតិភព និងឧបបត្តិភពនៅឡើយ ។ ម្នាលភិក្ខុទាំងឡាយ ប្រការមួយទៀត
 បុគ្គលពួកមួយ ក្នុងលោកនេះ កន្លងបង្អស់អាភាសានព្វាយតនជ្ឈាន ដោយ
 ប្រការទាំងពួង ចូលកាន់វិញ្ញាណព្វាយតនជ្ឈាន ដោយបរិកម្មថា វិញ្ញាណ
 មិនមានទីបំផុតដូច្នេះ បុគ្គលនោះ ត្រេកអរនឹងឈាននោះ ប្រាថ្នានូវឈាន
 នោះ ដល់នូវសេចក្តីត្រេកអរដោយឈាននោះ បិតនៅក្នុងឈាននោះ សម្រាក
 នៅក្នុងឈាននោះ សម្រេចសម្រាន្តនៅដោយច្រើនក្នុងឈាននោះ មិនសាប
 សូន្យ (ចាកឈាននោះ) កាលធ្វើមរណកាលទៅ ក៏ទៅកើតជាមួយនឹង
 ទេវតា ដែលកើតក្នុងជាន់វិញ្ញាណព្វាយតនៈ ។ ម្នាលភិក្ខុទាំងឡាយ ប្រមាណ
 អាយុនៃពួកទេវតា ដែលកើតក្នុងជាន់វិញ្ញាណព្វាយតនៈ កំណត់បួនហ្មឺនកប្ប
 (៤០០០០ កប្ប) ។ បុគ្គលដែលបិតនៅក្នុងភពនោះ ដរាបដល់អស់
 អាយុ គឺថា កំណត់អស់អាយុទាំងអស់ ដែលជាប្រមាណអាយុនៃពួកទេវតា
 ទាំងនោះហើយ ទៅកើតក្នុងនរកខ្លះ ទៅកើតក្នុងកំណើតតិរច្ឆានខ្លះ ទៅកើត
 ក្នុងបិស្សុស្សខ្លះ ។ ចំណែកសាវករបស់ព្រះដ៏មានព្រះភាគ បិតនៅក្នុងភព
 នោះ ដរាបដល់អស់អាយុ គឺកំណត់អស់អាយុទាំងអស់ ដែលជាប្រមាណ
 អាយុនៃពួកទេវតាទាំងនោះ ហើយក៏បរិនិព្វានក្នុងភពនោះឯង ។ ម្នាលភិក្ខុ
 ទាំងឡាយ នេះជាសេចក្តីប្លែក នេះជាសេចក្តីអធិប្បាយ នេះជាអំពើផ្សេងៗ
 គ្នា នៃអរិយសាវកអ្នកចេះដឹង និងបុគ្គលអ្នកមិនចេះដឹង កាលបើគតិភព

និងឧបបត្តិកតមាននៅឡើយ ។ ម្នាលភិក្ខុទាំងឡាយ មួយទៀត បុគ្គលពួក
 មួយ ក្នុងលោកនេះ កន្លងបង្ខំវិញ្ញាណញាយតនជ្ឈានដោយ ប្រការទាំងពួង
 ហើយចូលកាន់អាកិញ្ចញាយតនជ្ឈាន ដោយបរិកម្មថា អ្វីតិចតួចមិនមាន
 ដូច្នេះ ។ បុគ្គលនោះ ត្រេកអរនឹងឈាននោះ ប្រាថ្នាឈាននោះ ដល់នូវ
 សេចក្តីត្រេកអរដោយឈាននោះ ឋិតនៅក្នុងឈាននោះ សម្រាកនៅក្នុង
 ឈាននោះ សម្រេចសម្រាន្តនៅដោយច្រើនក្នុងឈាននោះ មិនសាបសូន្យ
 (ចាកឈាននោះ) កាលធ្វើមរណកាលទៅ រមែងទៅកើតជាមួយនឹងពួក
 ទេវតាដែលកើតក្នុងជាន់អាកិញ្ចញាយតនៈ ។ ម្នាលភិក្ខុទាំងឡាយ ប្រមាណ
 អាយុនៃពួកទេវតា ដែលកើតក្នុងជាន់អាកិញ្ចញាយតនៈ កំណត់ប្រាំមួយ
 ហ្មឺនកប្ប (៦០០០០ កប្ប) ។ បុប្ផជួនឋិតនៅក្នុងភពនោះ ដរាបដល់
 អស់អាយុ គឺថា កំណត់អស់អាយុទាំងអស់ ដែលប្រមាណអាយុនៃពួក
 ទេវតាទាំងនោះ ហើយក៏ទៅកើតក្នុងនរកខ្លះ ទៅកើតក្នុងកំណើតតិរច្ឆានខ្លះ
 ទៅកើតក្នុងបត្តិវិស័យខ្លះ ។ ចំណែកខាងសាវករបស់ព្រះដ៏មានព្រះភាគវិញ
 ឋិតនៅក្នុងភពនោះ ដរាបដល់អស់អាយុ គឺថា កំណត់អស់អាយុទាំងអស់
 ដែលជាប្រមាណអាយុនៃពួកទេវតាទាំងនោះ ហើយក៏បរិនិព្វានក្នុងភពនោះ
 ឯង ។ ម្នាលភិក្ខុទាំងឡាយ នេះជាសេចក្តីថ្លែង នេះជាសេចក្តីអធិប្បាយ
 នេះជាអំពើផ្សេងៗ នៃអរិយសាវកអ្នកចេះដឹង និងបុប្ផជួនអ្នកមិនចេះដឹង
 កាលបើគតិកត និងឧបបត្តិកតមាននៅឡើយ ។ ម្នាលភិក្ខុទាំងឡាយ បុគ្គល
 ទាំង ៣ ពួកនេះ រមែងមាននៅក្នុងលោក ។

អដ្ឋកថា

អានេញ្ចសូត្រ

[១១៨] គប្បីជ្រាបវិនិច្ឆ័យក្នុងអានេញ្ចសូត្រទី ៤ ដូចតទៅនេះ បទថា តទស្ស្សាទេតិ បានដល់ គាប់ចិត្តក្នុងឈាននោះ ។ បទថា តំ និកាមេតិ បានដល់ ប្រាថ្នាឈាននោះឯង ។ បទថា តេន ច វិត្ថំ អាបជ្ជតិ បានដល់ ដល់នូវការត្រេកអរដោយឈាននោះ ។ បទថា តត្ថ ឋិតោ បានដល់ តាំងនៅក្នុងឈាននោះ ។ បទថា តទទិមុត្តោ បានដល់ បង្កើនចិត្តទៅក្នុងឈាននោះឯង ។ បទថា តព្វហុលវិហារី បានដល់ នៅជាមួយឈាននោះ ដោយចំណែកច្រើន ។ បទថា សហព្យតំ ឧបបជ្ជតិ បានដល់ ចូលដល់នូវភាពជាសម្ងាញ់ អធិប្បាយថា រមែងកើតក្នុងទេវលោកនេះ ។ ពាក្យជាដើមថា និរយម្យំ ឥន្ទតិ ព្រះមានព្រះភាគត្រាស់សំដៅដល់ការទៅនរកនោះ ដោយអំណាចនៃបរិយាយដទៃ ព្រោះមិនផុតអំពីនរកជាដើមទៅបាន ព្រោះថា បុគ្គលមិនមានអកុសលកម្ម ដែលមានកម្លាំងច្រើនជាងឧបាហរជ្ឈាន ដែលជាហេតុឲ្យកើតក្នុងអបាយជាប់តគ្នា ។ បទថា ភគវតោ បនសាវតោ បានដល់ សាវ័កអង្គណាមួយ បណ្តាសាវ័កដែលជាព្រះសោតាបន្ន ព្រះសកទាគាមី និងព្រះអនាគាមីទាំងឡាយ ។ បទថា តស្មីយេវ ភវេ បានដល់ ក្នុងអរូបកពានោះឯង ។ បទថា បរិនិព្វាយតិ សេចក្តីថា នឹងបរិនិព្វានដោយអប្បច្ចយបរិនិព្វាន ។ សេចក្តីព្យាយាមជាគ្រឿងប្រកបយ៉ាងក្រៃលែង ឈ្មោះថា អធិប្បាយសោ ពាក្យដ៏សេស ក្នុងព្រះសូត្រនេះ គប្បីជ្រាបតាម

ន័យដែលពោលមកហើយនោះឯង ។ ម្យ៉ាងទៀត ក្នុងព្រះសូត្រនេះ ឈាន
 ដែលជាហេតុឲ្យកើតឡើង ព្រះមានព្រះភាគត្រាស់សម្រាប់បុប្ផជន សម្រាប់
 ព្រះអរិយសាវ័ក ត្រាស់ទាំងការដែលជាហេតុឲ្យកើតនោះឯង ទាំងឈាន
 ដែលជាបាទនៃវិបស្សនាផងដែរ ។^{២៣៣}

អដ្ឋកថា អានេញសូត្រទី ៤ ចប់

សុត្តន្តបិដក

អយសូត្រទី ៥

[១១៩] ម្នាលភិក្ខុទាំងឡាយ វិបត្តិទាំងឡាយនេះ មាន ៣ យ៉ាង ។
 វិបត្តិ ៣ យ៉ាង ដូចម្តេចខ្លះ ។ គឺសីលវិបត្តិ ១ ចិត្តវិបត្តិ ១ ទិដ្ឋិវិបត្តិ ១ ។
 ម្នាលភិក្ខុទាំងឡាយ ចុះសីលវិបត្តិ ដូចម្តេច ។ ម្នាលភិក្ខុទាំងឡាយ បុគ្គល
 ពួកខ្លះ ក្នុងលោកនេះ ជាអ្នកសម្លាប់សត្វ លួចទ្រព្យគេ ប្រព្រឹត្តខុសក្នុងកាម
 ពោលពាក្យកុហក ពោលពាក្យញុះញង់ ពោលពាក្យអាក្រក់ ពោលពាក្យ
 ឥតប្រយោជន៍ ។ ម្នាលភិក្ខុទាំងឡាយ នេះហៅថា សីលវិបត្តិ ។ ម្នាលភិក្ខុ
 ទាំងឡាយ ចុះចិត្តវិបត្តិ ដូចម្តេច ។ ម្នាលភិក្ខុទាំងឡាយ បុគ្គលពួកខ្លះ ក្នុង
 លោកនេះ ច្រើនដោយអភិជ្ឈា មានចិត្តព្យាបាទ ។ ម្នាលភិក្ខុទាំងឡាយ នេះ
 ហៅថា ចិត្តវិបត្តិ ។ ម្នាលភិក្ខុទាំងឡាយ ចុះទិដ្ឋិវិបត្តិ ដូចម្តេច ។ ម្នាលភិក្ខុ

ទាំងឡាយ បុគ្គលពួកខ្លះ ក្នុងលោកនេះ ជាមិច្ឆាទិដ្ឋិ មានសេចក្តីយល់
 វិបត្តិថា ទានដែលបុគ្គលឲ្យហើយ មិនមានផល ការបូជាជំនុំមិនមានផល ការ
 បូជាតូច មិនមានផល ផលវិបាកនៃកម្ម ដែលបុគ្គលធ្វើល្អ និងអាក្រក់មិនមាន
 លោកនេះមិនមាន លោកខាងមុខមិនមាន មាតាមិនមាន បិតាមិនមាន ពួក
 សត្វជាឱបបាតិកៈមិនមាន ពួកសមណព្រាហ្មណ៍ជាអ្នកព្រមព្រៀងគ្នាប្រតិបត្តិ
 ប្រពៃ ធ្វើឲ្យជាក់ច្បាស់នូវលោកនេះ និងលោកខាងមុខ ដោយប្រាជ្ញាជីវិតម
 ដោយខ្លួនឯង ហើយប្រកាសក្នុងលោកក៏មិនមាន ។ ម្នាលភិក្ខុទាំងឡាយ នេះ
 ហៅថា ទិដ្ឋិវិបត្តិ ។ ម្នាលភិក្ខុទាំងឡាយ ព្រោះហេតុតែសីលវិបត្តិ បានជា
 សត្វទាំងឡាយ លុះបែកធ្លាយរាងកាយ បន្ទាប់អំពីមរណៈ ទៅកើតក្នុងអបាយ
 ទុគ្គតិ វិនិបាត នរកក៏មាន ម្នាលភិក្ខុទាំងឡាយ ព្រោះហេតុតែចិត្តវិបត្តិ បាន
 ជាសត្វទាំងឡាយ លុះបែកធ្លាយរាងកាយ បន្ទាប់អំពីមរណៈទៅកើតក្នុង
 អបាយ ទុគ្គតិ វិនិបាត នរកក៏មាន ម្នាលភិក្ខុទាំងឡាយ ព្រោះហេតុតែទិដ្ឋិ-
 វិបត្តិ បានជាសត្វទាំងឡាយ លុះបែកធ្លាយរាងកាយ បន្ទាប់អំពីមរណៈ ទៅ
 កើតក្នុងអបាយ ទុគ្គតិ វិនិបាត នរកក៏មាន ។ ម្នាលភិក្ខុទាំងឡាយ វិបត្តិ
 មាន ៣ យ៉ាងប៉ុណ្ណោះ ។ ម្នាលភិក្ខុទាំងឡាយ សម្បទានេះមាន ៣ យ៉ាង ។
 សម្បទា ៣ យ៉ាង ដូចម្តេចខ្លះ ។ គឺសីលសម្បទា ១ ចិត្តសម្បទា ១ ទិដ្ឋិ-
 សម្បទា ១ ។ ម្នាលភិក្ខុទាំងឡាយ ចុះសីលសម្បទា តើដូចម្តេច ។ ម្នាល
 ភិក្ខុទាំងឡាយ បុគ្គលពួកមួយ ក្នុងលោកនេះ ជាអ្នកវៀរចាកបាណាតិបាត
 វៀរចាកអទិន្នាទាន វៀរចាកកាមេសុមិច្ឆាចារ វៀរចាកមុសាវាទ វៀរចាក

បិសុណាវាចា វៀរចាកផុសវាចា វៀរចាកសម្មប្បលាបៈ ។ ម្នាលភិក្ខុទាំងឡាយ នេះហៅថា សីលសម្បទា ។ ម្នាលភិក្ខុទាំងឡាយ ចុះចិត្តសម្បទា តើដូចម្តេច ។ ម្នាលភិក្ខុទាំងឡាយ បុគ្គលពួកមួយ ក្នុងលោកនេះ មិនច្រើន ដោយអភិជ្ឈា មានចិត្តមិនព្យាបាទ ។ ម្នាលភិក្ខុទាំងឡាយ នេះហៅថា ចិត្តសម្បទា ។ ម្នាលភិក្ខុទាំងឡាយ ចុះទិដ្ឋិសម្បទា តើដូចម្តេច ។ ម្នាលភិក្ខុទាំងឡាយ បុគ្គលពួកមួយ ក្នុងលោកនេះ ជាសម្មាទិដ្ឋិ មានសេចក្តីយល់ មិនវិបត្តិថា ទានដែលបុគ្គលឲ្យហើយមានផល ការបូជាជំនាន់ផល ការបូជាតូចមានផល ផលវិបាកនៃកម្មដែលសត្វធ្វើល្អ និងអាក្រក់មាន លោកនេះក៏មាន លោកខាងមុខក៏មាន មាតាមាន បិតាមាន ពួកសត្វជាឱបបាតិកៈ មាន ពួកសមណព្រាហ្មណ៍ជាអ្នកព្រមព្រៀងគ្នា ប្រតិបត្តិប្រពៃ ធ្វើឲ្យជាក់ច្បាស់នូវលោកនេះ និងលោកខាងមុខ ដោយប្រាជ្ញាដ៏ឧត្តម ដោយខ្លួនឯង ហើយប្រកាសក្នុងលោកក៏មាន ។ ម្នាលភិក្ខុទាំងឡាយ នេះហៅថា ទិដ្ឋិសម្បទា ។ ម្នាលភិក្ខុទាំងឡាយ ព្រោះហេតុតែសីលសម្បទា បានជាសត្វទាំងឡាយ លុះបែកធ្លាយរាងកាយ បន្ទាប់អំពីមរណៈ ទៅកើតក្នុងលោក គឺសុគតិ និងស្ថានសួគ៌ក៏មាន ម្នាលភិក្ខុទាំងឡាយ ព្រោះហេតុតែចិត្តសម្បទា បានជាសត្វទាំងឡាយ លុះបែកធ្លាយរាងកាយ បន្ទាប់អំពីមរណៈ ទៅកើតក្នុងលោក គឺសុគតិ និងស្ថានសួគ៌ក៏មាន ម្នាលភិក្ខុទាំងឡាយ ព្រោះហេតុតែទិដ្ឋិសម្បទា បានជាសត្វទាំងឡាយ លុះបែកធ្លាយរាងកាយ បន្ទាប់អំពីមរណៈទៅកើតក្នុងលោក គឺសុគតិ និងស្ថានសួគ៌ក៏មាន ។ ម្នាលភិក្ខុទាំង-

ឡាយ សម្បទាមាន ៣ យ៉ាងប៉ុណ្ណោះ ។

អដ្ឋកថា

អយស្តត្រ

[១១៩] គប្បីជ្រាបវិនិច្ឆ័យក្នុងអយស្តត្រទី ៥ ដូចតទៅនេះ បទថា សីលវិបត្តិ បានដល់ អាការដែលសីលវិបត្តិ ។ ក្នុងដីសេសក៏មានន័យនេះ ឯង ។ ដោយបទថា នត្ថំ ទិន្នំ ព្រះមានព្រះភាគ ត្រាស់សំដៅយកភាព ទានដែលឲ្យហើយ មិនមានផល ។ ការបូជាតូច ហៅថា ឃីដ្ឋំ ។ លោក- សក្ការៈដែលសម្បូរ ទ្រង់បំណងយកថាជា ហុតំ ។ មិច្ឆាទិដ្ឋិកបុគ្គល បដិសេធ ឃីដ្ឋំ និង ហុតំ ទាំង ២ នោះថា មិនមានផល ។ បទថា សុកដទុក្ខដានំ បានដល់ កម្មដែលធ្វើល្អ និងធ្វើអាក្រក់ អធិប្បាយថា បាន ដល់ កុសលកម្ម និងអកុសលកម្ម ។ ដោយបទថា ផលវិចារកោ មិច្ឆា- ទិដ្ឋិកបុគ្គលពោលវត្ថុដែលហៅថា ផល ឬវិបាកថា មិនមាន ។

បទថា នត្ថំ អយំ លោកោ សេចក្តីថា លោកនេះមិនមានសម្រាប់ បុគ្គលដែលតាំងនៅក្នុងលោកខាងមុខ ។ បទថា នត្ថំ បរោ លោកោ សេចក្តី ថា លោកខាងមុខមិនមានសម្រាប់បុគ្គលដែលតាំងនៅក្នុងលោកនេះ ។ មិច្ឆា- ទិដ្ឋិកបុគ្គលសម្តែងថា សត្វទាំងអស់ស្លាប់ហើយ រមែងជាចស្តូន្យក្នុងលោក

នោះៗ ឯង ។ ដោយបទថា **នត្ថិ មាតា នត្ថិ បិតា** មិច្ឆាទិដ្ឋិបុគ្គលពោល
 ដោយអំណាចបដិបត្តិប្រពៃ និងបដិបត្តិខុសក្នុងមាតាបិតាទាំងនោះថា មិន
 មានផល ។ បទថា **នត្ថិ សត្តា ឱបទាតិកា** សេចក្តីថា ឈ្មោះថា សត្វ
 ដែលចុតិហើយ កើតមិនមាន ភាពបរិបូណ៌ ឈ្មោះថា **សម្បទា** ភាពដែល
 សីលបរិបូណ៌មិនខ្វះខាត ឈ្មោះថា **សីលសម្បទា** ។ ក្នុងបទទាំង ២ ដ៏សេស
 ក៏មានន័យនេះដូចគ្នា ។ បទថា **អត្ថិ ទិន្នំ** ជាដើម អ្នកសិក្សាគប្បីកាន់យក
 ដោយន័យដែលផ្ទុយគ្នា តាមដែលពោលមកហើយ ។^{២៣៣}

អដ្ឋកថា អយសូត្រទី ៥ ចប់

សុត្តន្តបិដក

អបណ្ណកសូត្រទី ៦

[១២០] ម្នាលភិក្ខុទាំងឡាយ វិបត្តិនេះមាន ៣ យ៉ាង ។ វិបត្តិ ៣
 យ៉ាងដូចម្តេចខ្លះ ។ គឺសីលវិបត្តិ ១ ចិត្តវិបត្តិ ១ ទិដ្ឋិវិបត្តិ ១ ។ ម្នាលភិក្ខុ
 ទាំងឡាយ ចុះសីលវិបត្តិ តើដូចម្តេច ។ ម្នាលភិក្ខុទាំងឡាយ បុគ្គលពួកមួយ
 ក្នុងលោកនេះ ជាអ្នកសម្លាប់សត្វ ។ បេ។ ពោលពាក្យឥតប្រយោជន៍ ។ ម្នាល
 ភិក្ខុទាំងឡាយ នេះហៅថា សីលវិបត្តិ ។ ម្នាលភិក្ខុទាំងឡាយ ចុះចិត្តវិបត្តិ
 តើដូចម្តេច ។ ម្នាលភិក្ខុទាំងឡាយ បុគ្គលពួកមួយ ក្នុងលោកនេះ ច្រើនដោយ

អភិជ្ឈា មានចិត្តប្រកបដោយព្យាបាទ ។ ម្នាលភិក្ខុទាំងឡាយ នេះហៅថា ចិត្តវិបត្តិ ។ ម្នាលភិក្ខុទាំងឡាយ ចុះទិដ្ឋិវិបត្តិ តើដូចម្តេច ។ ម្នាលភិក្ខុទាំងឡាយ បុគ្គលពួកមួយ ក្នុងលោកនេះ ជាមិច្ឆាទិដ្ឋិ មានសេចក្តីយល់វិបត្តិថា ទានដែលបុគ្គលឲ្យហើយ មិនមានផល ការបូជាធំ មិនមានផល ។ បេ ។ ពួកសមណព្រាហ្មណ៍ ធ្វើឲ្យជាក់ច្បាស់នូវលោកនេះ នឹងលោកខាងមុខ ដោយប្រាជ្ញាជីវិតមួយដោយខ្លួនឯង ហើយប្រកាសក្នុងលោកក៏មិនមាន ។ ម្នាលភិក្ខុទាំងឡាយ នេះហៅថា ទិដ្ឋិវិបត្តិ ។ ម្នាលភិក្ខុទាំងឡាយ ព្រោះហេតុតែសីលវិបត្តិ បានជាសត្វទាំងឡាយ លុះបែកធ្លាយរាងកាយ បន្ទាប់អំពីមរណៈ ទៅកើតក្នុងអបាយ ទុគ្គតិ វិនិបាត នរក ក៏មាន ព្រោះហេតុតែចិត្តវិបត្តិ ... ម្នាលភិក្ខុទាំងឡាយ ព្រោះហេតុតែទិដ្ឋិវិបត្តិ បានជាសត្វទាំងឡាយ លុះបែកធ្លាយរាងកាយ បន្ទាប់អំពីមរណៈ ទៅកើតក្នុងអបាយ ទុគ្គតិ វិនិបាត នរក ក៏មាន ។ ម្នាលភិក្ខុទាំងឡាយ ប្រៀបដូចកូនបាសកា មានជ្រុង ៦ ដែលបុគ្គលបោះទៅលើ (ធ្លាក់ចុះមក) តាំងនៅដោយជ្រុងណាៗ រមែងបិតនៅនឹង (ដោយជ្រុងនោះៗ) ម្នាលភិក្ខុទាំងឡាយ ព្រោះហេតុតែសីលវិបត្តិ បានជាសត្វទាំងឡាយ លុះបែកធ្លាយរាងកាយ បន្ទាប់អំពីមរណៈ ទៅកើតក្នុងអបាយ ទុគ្គតិ វិនិបាត នរក ក៏មាន ព្រោះហេតុតែចិត្តវិបត្តិក៏មាន ... ព្រោះហេតុតែទិដ្ឋិវិបត្តិ បានជាសត្វទាំងឡាយ លុះបែកធ្លាយរាងកាយ បន្ទាប់អំពីមរណៈ ទៅកើតក្នុងអបាយ ទុគ្គតិ វិនិបាត នរកក៏មាន យ៉ាងនោះឯង ។ ម្នាលភិក្ខុទាំងឡាយ វិបត្តិមាន ៣ យ៉ាងប៉ុណ្ណេះ ។ ម្នាលភិក្ខុទាំងឡាយ

សម្បទានេះ មាន ៣ យ៉ាង ។ សម្បទា ៣ យ៉ាង ដូចម្តេចខ្លះ ។ គឺសីល-
សម្បទា ១ ចិត្តសម្បទា ១ ទិដ្ឋិសម្បទា ១ ។ ម្នាលភិក្ខុទាំងឡាយ ចុះ
សីលសម្បទា តើដូចម្តេច ។ ម្នាលភិក្ខុទាំងឡាយ បុគ្គលពួកមួយ ក្នុង
លោកនេះ វៀរចាកបាណាតិបាត ។ បេ ។ វៀរចាកសម្មប្បលាបៈ ។ ម្នាល
ភិក្ខុទាំងឡាយ នេះហៅថា សីលសម្បទា ។ ម្នាលភិក្ខុទាំងឡាយ ចុះចិត្ត-
សម្បទា តើដូចម្តេច ។ ម្នាលភិក្ខុទាំងឡាយ បុគ្គលពួកមួយ ក្នុងលោកនេះ
មិនច្រើនដោយអភិជ្ឈា មានចិត្តមិនព្យាបាទ ។ ម្នាលភិក្ខុទាំងឡាយ នេះហៅ
ថា ចិត្តសម្បទា ។ ម្នាលភិក្ខុទាំងឡាយ ចុះទិដ្ឋិសម្បទា តើដូចម្តេច ។ ម្នាល
ភិក្ខុទាំងឡាយ បុគ្គលពួកមួយ ក្នុងលោកនេះ ជាសម្មាទិដ្ឋិ មានសេចក្តី
យល់មិនវិបតថា ទានដែលបុគ្គលឲ្យ មានផល ការបូជាធំ មានផល ។ បេ ។
ពួកសមណព្រាហ្មណ៍ដែលធ្វើឲ្យជាក់ច្បាស់នូវលោកនេះ និងលោកខាងមុខ
ដោយប្រាជ្ញាដ៏ឧត្តម ដោយខ្លួនឯង ហើយប្រកាសក្នុងលោកក៏មាន ។ ម្នាល
ភិក្ខុទាំងឡាយ នេះហៅថា ទិដ្ឋិសម្បទា ។ ម្នាលភិក្ខុទាំងឡាយ ព្រោះហេតុ
តែសីលសម្បទា បានជាសត្វទាំងឡាយ លុះបែកធ្លាយរាងកាយ បន្ទាប់អំពី
មរណៈ ទៅកើតក្នុងលោក គឺសុគតិ និងស្ថានសួគ៌ក៏មាន ព្រោះហេតុតែ
ចិត្តសម្បទា ... ម្នាលភិក្ខុទាំងឡាយ ព្រោះហេតុតែទិដ្ឋិសម្បទា បានជាសត្វ
ទាំងឡាយ លុះបែកធ្លាយរាងកាយ បន្ទាប់អំពីមរណៈ ទៅកើតក្នុងលោក គឺ
សុគតិ និងស្ថានសួគ៌ក៏មាន ។ ម្នាលភិក្ខុទាំងឡាយ ប្រៀបដូចកូនបាសកា
មានជ្រុង ៦ ដែលបុគ្គលបោះទៅលើ (ធ្លាក់ចុះមក) តាំងនៅដោយជ្រុង

ណាៗ រមែងបិតនៅនឹង (ដោយជ្រុងនោះៗ) ម្ចាស់ភិក្ខុទាំងឡាយ ព្រោះ
 ហេតុតែសីលសម្បទា បានជាសត្វទាំងឡាយ លុះបែកធ្លាយរាងកាយ បន្ទាប់
 អំពីមរណៈ ទៅកើតក្នុងលោក គឺសុគតិ និងស្ថានសួគ៌ក៏មាន ព្រោះហេតុតែ
 ចិត្តសម្បទា ... ម្ចាស់ភិក្ខុទាំងឡាយ ព្រោះហេតុតែទិដ្ឋិសម្បទា បានជាសត្វ
 ទាំងឡាយ លុះបែកធ្លាយរាងកាយ បន្ទាប់អំពីមរណៈ ទៅកើតក្នុងលោក
 គឺសុគតិ និងស្ថានសួគ៌ ក៏មាន ក៏យ៉ាងនោះដែរ ។ ម្ចាស់ភិក្ខុទាំងឡាយ
 សម្បទាមាន ៣ យ៉ាងប៉ុណ្ណោះ ។

អដ្ឋកថា

អបណ្ណកសូត្រ

[១២០] គប្បីជ្រាបវិនិច្ឆ័យក្នុងអបណ្ណកសូត្រទី ៦ ដូចតទៅនេះ
 បទថា អបណ្ណកោ មណី បានដល់ កូនបាសកាដែលប្រកបដោយជ្រុង ៦ ។
 បទថា សុគតី សន្តំ បានដល់ លោក គឺស្ថានសួគ៌ ក្នុងបណ្ណាសួគ៌ ៦
 ជាន់ មានជាន់ចាតុម្មហារាជជាដើមណាមួយ ។ ក្នុងព្រះសូត្រនេះ ត្រាស់
 ធម៌ទាំង ២ ប្រការ គឺសីល និងសម្មាទិដ្ឋិលាយឡំគ្នា ។^{១២០}

អដ្ឋកថា អបណ្ណកសូត្រទី ៦ ចប់

សុត្តន្តបិដក

កម្មន្តសូត្រទី ៧

[១២១] ម្ចាស់ភិក្ខុទាំងឡាយ វិបត្តិនេះមាន ៣ យ៉ាង ។ វិបត្តិ ៣ យ៉ាង ដូចម្តេចខ្លះ ។ គឺកម្មន្តវិបត្តិ ១ អាជីវវិបត្តិ ១ ទិដ្ឋិវិបត្តិ ១ ។ ម្ចាស់ភិក្ខុទាំងឡាយ ចុះកម្មន្តវិបត្តិ តើដូចម្តេច ។ ម្ចាស់ភិក្ខុទាំងឡាយ បុគ្គលពួកមួយ ក្នុងលោកនេះ ជាអ្នកសម្លាប់សត្វ ។ បេ។ ជាអ្នកពោលពាក្យឥតប្រយោជន៍ ។ ម្ចាស់ភិក្ខុទាំងឡាយ នេះហៅថា កម្មន្តវិបត្តិ ។ ម្ចាស់ភិក្ខុទាំងឡាយ ចុះអាជីវវិបត្តិ តើដូចម្តេច ។ ម្ចាស់ភិក្ខុទាំងឡាយ បុគ្គលពួកមួយ ក្នុងលោកនេះ ជាអ្នកចិញ្ចឹមជីវិតខុស សម្រេចការរស់នៅ ដោយការចិញ្ចឹមជីវិតខុស ។ ម្ចាស់ភិក្ខុទាំងឡាយ នេះហៅថា អាជីវវិបត្តិ ។ ម្ចាស់ភិក្ខុទាំងឡាយ ចុះទិដ្ឋិវិបត្តិ តើដូចម្តេច ។ ម្ចាស់ភិក្ខុទាំងឡាយ បុគ្គលពួកមួយ ក្នុងលោកនេះ ជាមិច្ឆាទិដ្ឋិ មានសេចក្តីយល់វិបត្តិថា ទានដែលបុគ្គលឲ្យហើយ មិនមានផល ការបូជាធំ មិនមានផល ។ បេ។ ពួកសមណព្រាហ្មណ៍ ធ្វើឲ្យជាក់ច្បាស់នូវលោកនេះ នឹងលោកខាងមុខដោយប្រាជ្ញាដ៏ឧត្តម ដោយខ្លួនឯង ហើយប្រកាសក្នុងលោក ក៏មិនមាន ។ ម្ចាស់ភិក្ខុទាំងឡាយ នេះហៅថា ទិដ្ឋិវិបត្តិ ។ ម្ចាស់ភិក្ខុទាំងឡាយ វិបត្តិមាន ៣ យ៉ាងប៉ុណ្ណោះ ។ ម្ចាស់ភិក្ខុទាំងឡាយ សម្បទានេះ មាន ៣ យ៉ាង ។ សម្បទា ៣ យ៉ាង ដូចម្តេចខ្លះ ។ គឺកម្មន្តសម្បទា ១ អាជីវសម្បទា ១ ទិដ្ឋិសម្បទា ១ ។ ម្ចាស់ភិក្ខុទាំងឡាយ កម្មន្តសម្បទា តើដូចម្តេច ។ ម្ចាស់ភិក្ខុទាំងឡាយ បុគ្គលពួកមួយ ក្នុងលោក

នេះ ជាអ្នកវៀរចាកការសម្លាប់សត្វ ។ បេ។ ជាអ្នកវៀរចាកការពោលពាក្យ
 ឥតប្រយោជន៍ ។ ម្នាលភិក្ខុទាំងឡាយ នេះហៅថា កម្មន្តសម្បទា ។ ម្នាល
 ភិក្ខុទាំងឡាយ ចុះអាជីវសម្បទា តើដូចម្តេច ។ ម្នាលភិក្ខុទាំងឡាយ បុគ្គល
 ពួកមួយ ក្នុងលោកនេះ ជាអ្នកចិញ្ចឹមជីវិតត្រូវ សម្រេចការរស់នៅ ដោយ
 ការចិញ្ចឹមជីវិតត្រូវ ។ ម្នាលភិក្ខុទាំងឡាយ នេះហៅថា អាជីវសម្បទា ។
 ម្នាលភិក្ខុទាំងឡាយ ចុះទិដ្ឋិសម្បទា តើដូចម្តេច ។ ម្នាលភិក្ខុទាំងឡាយ
 បុគ្គលពួកមួយ ក្នុងលោកនេះ ជាសម្មាទិដ្ឋិ មានសេចក្តីយល់មិនវិបត្តិថា
 ទានដែលបុគ្គលឲ្យហើយ មានផល ការបូជាធំ មានផល ។ បេ។ ពួកសម-
 ណាព្រាហ្មណ៍ ដែលធ្វើឲ្យជាក់ច្បាស់នូវលោកនេះ នឹងលោកខាងមុខ ដោយ
 ប្រាជ្ញាដ៏ឧត្តម ដោយខ្លួនឯង ហើយប្រកាសក្នុងលោកនេះក៏មាន ។ ម្នាលភិក្ខុ
 ទាំងឡាយ នេះហៅថា ទិដ្ឋិសម្បទា ។ ម្នាលភិក្ខុទាំងឡាយ សម្បទាមាន ៣
 យ៉ាងប៉ុណ្ណោះ ។

អដ្ឋកថា

កម្មន្តសូត្រ

ក្នុងកម្មន្តសូត្រទី ៧ មានអត្ថន័យយល់ហើយ ។ *Am*

អដ្ឋកថាកម្មន្តសូត្រទី ៧ ចប់

សុត្តន្តបិដក

បឋមសោចយ្យសូត្រទី ៨

[១២២] ម្ចាស់ភិក្ខុទាំងឡាយ ការស្អាតនេះ មាន ៣ យ៉ាង ។ ការស្អាត ៣ យ៉ាង ដូចម្តេចខ្លះ ។ គឺស្អាតកាយ ១ ស្អាតវាចា ១ ស្អាតចិត្ត ១ ។ ម្ចាស់ភិក្ខុទាំងឡាយ ចុះការស្អាតកាយ តើដូចម្តេច ។ ម្ចាស់ភិក្ខុទាំងឡាយ បុគ្គលពួកមួយ ក្នុងលោកនេះ ជាអ្នកវៀរចាកការសម្លាប់សត្វ វៀរចាកការលួចទ្រព្យគេ វៀរចាកការប្រព្រឹត្តខុសក្នុងកាម ។ ម្ចាស់ភិក្ខុទាំងឡាយ នេះហៅថា ការស្អាតកាយ ។ ម្ចាស់ភិក្ខុទាំងឡាយ ចុះការស្អាតវាចា តើដូចម្តេច ។ ម្ចាស់ភិក្ខុទាំងឡាយ បុគ្គលពួកមួយ ក្នុងលោកនេះ វៀរចាកការពោលពាក្យកុហក វៀរចាកការពោលពាក្យញុះញង់ វៀរចាកការពោលពាក្យអាក្រក់ វៀរចាកការពោលពាក្យឥតប្រយោជន៍ ។ ម្ចាស់ភិក្ខុទាំងឡាយ នេះហៅថា ការស្អាតវាចា ។ ម្ចាស់ភិក្ខុទាំងឡាយ ចុះការស្អាតចិត្ត តើដូចម្តេច ។ ម្ចាស់ភិក្ខុទាំងឡាយ បុគ្គលពួកមួយ ក្នុងលោកនេះ ជាអ្នកមិនច្រើនដោយអភិជ្ឈា មិនមានចិត្តព្យាបាទ ជាសម្មាទិដ្ឋិ ។ ម្ចាស់ភិក្ខុទាំងឡាយ នេះហៅថា ការស្អាតចិត្ត ។ ម្ចាស់ភិក្ខុទាំងឡាយ ការស្អាតមាន ៣ យ៉ាងប៉ុណ្ណេះ ។

អដ្ឋកថា

បឋមសោចយ្យសូត្រ

[១២២] គប្បីជ្រាបវិនិច្ឆ័យក្នុងបឋមសោចយ្យសូត្រទី ៨ ដូចតទៅ

នេះ ការស្អាត ឈ្មោះថា សោចេយ្យំ ។ ការស្អាតក្នុងកាយទ្វារ ឈ្មោះថា
 កាយសោចេយ្យំ ។ ក្នុងបទទាំង ២ ដ៏សេស ក៏មានន័យនេះឯង ។ ក្នុង
 សូត្រទាំងឡាយ ៤ នេះ តាមលំដាប់ ព្រះមានព្រះភាគត្រាស់បដិបទា
 សម្រាប់អ្នកគ្រប់គ្រងផ្ទះហើយ ។ សូម្បីព្រះអរិយបុគ្គលដែលជាសោតាបន្ន
 នឹងព្រះសកទាគាមីក៏ប្រើបាន ។

អដ្ឋកថា បឋមសោចេយ្យសូត្រទី ៨ ចប់



សុត្តន្តបិដក

ទុតិយសោចយ្យសូត្រទី ៩

[១២៣] ម្ចាស់ភិក្ខុទាំងឡាយ ការស្អាតនេះ មាន ៣ យ៉ាង ។ ការស្អាតមាន ៣ យ៉ាង ដូចម្តេចខ្លះ ។ គឺការស្អាតកាយ ១ ស្អាតវាចា ១ ស្អាតចិត្ត ១ ។ ម្ចាស់ភិក្ខុទាំងឡាយ ចុះការស្អាតកាយ តើដូចម្តេច ។ ម្ចាស់ភិក្ខុទាំងឡាយ ភិក្ខុក្នុងសាសនានេះ វៀរចាកការសម្លាប់សត្វ វៀរចាកការលួចទ្រព្យគេ វៀរចាកកិរិយាប្រព្រឹត្តមិនប្រសើរ ។ ម្ចាស់ភិក្ខុទាំងឡាយ នេះហៅថា ការស្អាតកាយ ។ ម្ចាស់ភិក្ខុទាំងឡាយ ចុះការស្អាតវាចា តើដូចម្តេច ។ ម្ចាស់ភិក្ខុទាំងឡាយ ភិក្ខុក្នុងសាសនានេះ ជាអ្នកវៀរចាកការពោលពាក្យកុហក វៀរចាកការពោលពាក្យញុះញង់ វៀរចាកការពោលពាក្យអាក្រក់ វៀរចាកការពោលពាក្យឥតប្រយោជន៍ ។ ម្ចាស់ភិក្ខុទាំងឡាយ នេះហៅថា ការស្អាតវាចា ។ ម្ចាស់ភិក្ខុទាំងឡាយ ចុះការស្អាតចិត្ត តើដូចម្តេច ។ ម្ចាស់ភិក្ខុទាំងឡាយ ភិក្ខុក្នុងសាសនានេះ ទោះកាមច្ឆន្ទៈមាននៅក្នុងខ្លួន ក៏ដឹងច្បាស់ថា កាមច្ឆន្ទៈមាននៅក្នុងខ្លួនអាត្មាអញ ទោះកាមច្ឆន្ទៈមិនមាននៅក្នុងខ្លួន ក៏ដឹងច្បាស់ថា កាមច្ឆន្ទៈមិនមាននៅក្នុងខ្លួនអាត្មាអញ ។ មួយទៀត កិរិយាកើតឡើងនៃកាមច្ឆន្ទៈ ដែលមិនទាន់កើតឡើងដោយហេតុណា ក៏ដឹងច្បាស់នូវហេតុនោះផង ការលះបង់នូវកាមច្ឆន្ទៈដែលកើតឡើងហើយ ដោយហេតុណា ក៏ដឹងច្បាស់នូវហេតុនោះផង កិរិយាមិនកើតតទៅទៀតនៃកាមច្ឆន្ទៈ ដែលលះបង់បានហើយ ដោយហេតុណា ក៏ដឹងច្បាស់នូវហេតុនោះផង ។ ទោះព្យាបាទមាននៅក្នុងខ្លួន ក៏ដឹងច្បាស់ថា ព្យាបាទមាននៅក្នុងខ្លួនអាត្មាអញ

ទោះ ព្យាបាទមិនមាននៅក្នុងខ្លួន ក៏ដឹងច្បាស់ថា ព្យាបាទមិនមាននៅក្នុងខ្លួន
អាត្មាអញ ។ មួយទៀត កិរិយាកើតឡើងនៃព្យាបាទ ដែលមិនទាន់កើតឡើង
ដោយហេតុណា ក៏ដឹងច្បាស់នូវហេតុនោះផង ការលះបង់ព្យាបាទដែលកើត
ឡើងហើយ ដោយហេតុណា ក៏ដឹងច្បាស់នូវហេតុនោះផង កិរិយាមិនកើត
តទៅទៀត នៃព្យាបាទដែលលះបង់ហើយ ដោយហេតុណា ក៏ដឹងច្បាស់នូវ
ហេតុនោះផង ។ ទោះបីនមិទ្ធៈ មាននៅក្នុងខ្លួន ក៏ដឹងច្បាស់ថា បីនមិទ្ធៈ
មាននៅក្នុងខ្លួនអាត្មាអញ ទោះបីនមិទ្ធៈមិនមាននៅក្នុងខ្លួន ក៏ដឹងច្បាស់ថា
បីនមិទ្ធៈមិនមាននៅក្នុងខ្លួនអាត្មាអញ ។ មួយទៀត កិរិយាកើតឡើងនៃបីន-
មិទ្ធៈ ដែលមិនទាន់កើតឡើង ដោយហេតុណា ក៏ដឹងច្បាស់នូវហេតុនោះផង
ការលះបង់នូវបីនមិទ្ធៈ ដែលកើតឡើងហើយ ដោយហេតុណា ក៏ដឹងច្បាស់
នូវហេតុនោះផង កិរិយាមិនកើតតទៅទៀតនៃបីនមិទ្ធៈ ដែលលះបង់ហើយ
ដោយហេតុណា ក៏ដឹងច្បាស់នូវហេតុនោះផង ។ ទោះឧទ្ធចកុក្កច្ចៈមាននៅ
ក្នុងខ្លួន ក៏ដឹងច្បាស់ថា ឧទ្ធចកុក្កច្ចៈមាននៅក្នុងខ្លួនអាត្មាអញ ទោះឧទ្ធច-
កុក្កច្ចៈមិនមាននៅក្នុងខ្លួន ក៏ដឹងច្បាស់ថា ឧទ្ធចកុក្កច្ចៈមិនមាននៅក្នុងខ្លួន
អាត្មាអញ ។ មួយទៀត កិរិយាកើតឡើងនៃឧទ្ធចកុក្កច្ចៈ ដែលមិនទាន់កើត
ឡើង ដោយហេតុណា ក៏ដឹងច្បាស់នូវហេតុនោះផង ការលះបង់នូវឧទ្ធច-
កុក្កច្ចៈដែលកើតឡើង ដោយហេតុណា ក៏ដឹងច្បាស់នូវហេតុនោះផង កិរិយា
មិនកើតតទៅទៀតនៃឧទ្ធចកុក្កច្ចៈ ដែលលះបង់ហើយ ដោយហេតុណា ក៏
ដឹងច្បាស់ នូវហេតុនោះផង ។ ទោះវិចិត្តិក្ខាមាននៅក្នុងខ្លួន ក៏ដឹងច្បាស់ថា

វិចិត្តិក្ខុមាននៅក្នុងខ្លួនអាត្មាអញ ទោះវិចិត្តិក្ខុមិនមាននៅក្នុងខ្លួន ក៏ដឹងច្បាស់
 ថា វិចិត្តិក្ខុមិនមាននៅក្នុងខ្លួនអាត្មាអញ ។ មួយទៀត កិរិយាកើតឡើងនៃ
 វិចិត្តិក្ខុដែលមិនទាន់កើតឡើង ដោយហេតុណា ក៏ដឹងច្បាស់នូវហេតុនោះផង
 ការលះបង់វិចិត្តិក្ខុដែលកើតឡើងហើយ ដោយហេតុណា ក៏ដឹងច្បាស់នូវ
 ហេតុនោះផង កិរិយាមិនកើតតទៅទៀតនៃវិចិត្តិក្ខុ ដែលកើតឡើងហើយ
 ដោយហេតុណា ក៏ដឹងច្បាស់នូវហេតុនោះផង កិរិយាមិនកើតតទៅទៀតនៃ
 វិចិត្តិក្ខុដែលលះបង់ហើយ ដោយហេតុណា ក៏ដឹងច្បាស់នូវហេតុនោះផង ។
 ម្ចាស់ភិក្ខុទាំងឡាយ នេះហៅថា ការស្អាតចិត្ត ។ ម្ចាស់ភិក្ខុទាំងឡាយ ការ
 ស្អាតមាន ៣ យ៉ាងប៉ុណ្ណោះ ។

អ្នកប្រាជ្ញទាំងឡាយ ពោលចំពោះបុគ្គល អ្នកស្អាត
 កាយ ស្អាតវាចា ស្អាតចិត្ត មិនមានអាសវៈ ជាអ្នក
 ស្អាត បរិបូណ៌ដោយការស្អាត ថាជាបុគ្គលមានបាប
 លាងជ្រះហើយ ។



អដ្ឋកថា

ទុតិយសោចយ្យសូត្រ

[១២៣] គប្បីជាបរិនិច្ឆ័យក្នុងទុតិយសោចយ្យសូត្រទី ៩ ដូច
តទៅនេះ បទថា អដ្ឋត្ថំ បានដល់ ដែលប្រព្រឹត្តទៅខាងក្នុងពិតប្រាកដ ។
នីវរណៈ គឺកាមច្ចនៈ ឈ្មោះថា កាមច្ចន្ទោ ។ ក្នុងនីវរណៈ មានព្យាបាទ
ជាដើម ក៏មានន័យនេះដូចគ្នា ។ ពាក្យដ៏សេសក្នុងព្រះសូត្រនេះ មានន័យ
ដូចពោលហើយខាងដើមនោះឯង ។ ឯក្នុងគាថា បទថា កាយសុច្ចី បាន
ដល់ ការស្អាតក្នុងកាយទ្វារ ឬការស្អាតផ្លូវកាយ ។ ក្នុងបទទាំង ២ ដ៏សេស
ក៏មានន័យដូចគ្នា ។ បទថា ធិន្ទាតចាបកំ សេចក្តីថា លាង គឺជម្រះបាប
ទាំងអស់ ហើយតាំងនៅ ។ ដោយសូត្រនេះផង ដោយគាថាផង ព្រះមាន
ព្រះភាគត្រាស់ដល់ព្រះវិណាស្រពតែម្យ៉ាង ដូច្នេះឯង ។^{១៣៣}

អដ្ឋកថា ទុតិយសោចយ្យសូត្រទី៩ ចប់

សុត្តន្តបិដក

មោឃេយ្យសូត្រទី ១០

[១២៤] ម្ចាស់ភិក្ខុទាំងឡាយ ភាពជាអ្នកប្រាជ្ញនេះ មាន ៣ យ៉ាង ។

៣ យ៉ាង គឺអ្វីខ្លះ ។ គឺភាពជាអ្នកប្រាជ្ញផ្លូវកាយ ១ ភាពជាអ្នកប្រាជ្ញផ្លូវវាចា ១ ភាពជាអ្នកប្រាជ្ញផ្លូវចិត្ត ១ ។ ម្ចាស់ភិក្ខុទាំងឡាយ ចុះភាពជាអ្នកប្រាជ្ញផ្លូវកាយ តើដូចម្តេច ។ ម្ចាស់ភិក្ខុទាំងឡាយ ភិក្ខុក្នុងសាសនានេះ វៀរចាកការសម្លាប់សត្វ វៀរចាកការលួចទ្រព្យគេ វៀរចាកការប្រព្រឹត្តមិនប្រសើរ ។ ម្ចាស់ភិក្ខុទាំងឡាយ នេះហៅថា ភាពជាអ្នកប្រាជ្ញផ្លូវកាយ ។ ម្ចាស់ភិក្ខុទាំងឡាយ ចុះភាពជាអ្នកប្រាជ្ញផ្លូវវាចា តើដូចម្តេច ។ ម្ចាស់ភិក្ខុទាំងឡាយ ភិក្ខុក្នុងសាសនានេះ វៀរចាកការពោលពាក្យកុហក វៀរចាកការពោលពាក្យព្រះញង់ វៀរចាកការពោលពាក្យអាក្រក់ វៀរចាកការពោលពាក្យឥតប្រយោជន៍ ។ ម្ចាស់ភិក្ខុទាំងឡាយ នេះហៅថា ភាពជាអ្នកប្រាជ្ញផ្លូវវាចា ។ ម្ចាស់ភិក្ខុទាំងឡាយ ចុះភាពជាអ្នកប្រាជ្ញផ្លូវចិត្ត តើដូចម្តេច ។ ម្ចាស់ភិក្ខុទាំងឡាយ ភិក្ខុក្នុងសាសនានេះ បានធ្វើឲ្យជាក់ច្បាស់នូវចេតោវិមុត្តិ និង បញ្ញាវិមុត្តិ ដែលមិនមានអាសវៈ ព្រោះអស់ទៅនៃអាសវៈទាំងឡាយ ដោយប្រាជ្ញាដ៏ឧត្តម ដោយខ្លួនឯង ក្នុងបច្ចុប្បន្ននេះ សម្រេចសម្រាន្តនៅ ។ ម្ចាស់ភិក្ខុទាំងឡាយ នេះហៅថា ភាពជាអ្នកប្រាជ្ញផ្លូវចិត្ត ។ ម្ចាស់ភិក្ខុទាំងឡាយ ភាពជាអ្នកប្រាជ្ញមាន ៣ យ៉ាងប៉ុណ្ណោះ ។

អ្នកប្រាជ្ញទាំងឡាយ ពោលចំពោះបុគ្គល ដែលជាអ្នក
ប្រាជ្ញផ្លូវកាយ ផ្លូវវាចា ផ្លូវចិត្ត មិនមានអាសវៈ

ជាអ្នកប្រាជ្ញ បរិបូណ៌ដោយភាពជាអ្នកប្រាជ្ញ ថាជា
អ្នកមានបាប លះបង់អស់ហើយ ។

អាបាយិកវគ្គទី ២ ចប់

ឧទាននៃអាបាយិកវគ្គនោះគឺ

ពោលអំពីបុគ្គលទៅកាន់អបាយ ១ អំពីបុគ្គលរកបាន
ដោយក្រ ១ អំពីអប្បមេយ្យបុគ្គលជាដើម ១ អំពី
បុគ្គលបានអរូបជ្ឈាន មិនញាប់ញ័រ ១ អំពីវិបត្តិមាន
សេចក្តីប្រៀបដោយបាសកា មានជ្រុងប្រាំមួយ ១ អំពី
កម្មន្តវិបត្តិជាដើម ១ អំពីការស្អាតមានពីរលើក ១ អំពី
ភាពជាអ្នកប្រាជ្ញ ១ ។

អដ្ឋកថា

មោទេយ្យសូត្រ

[១២៤] គប្បីជ្រាបវិនិច្ឆ័យក្នុងមោទេយ្យសូត្រទី ១០ ដូចតទៅនេះ
ភាពជាមុនី ឈ្មោះថា មោទេយ្យ ។ ភាពជាមុនី គឺភាពជាសាធុជន បានដល់
ភាពដែលជាបណ្ឌិតក្នុងកាយទ្វារ ឈ្មោះថា កាយមោទេយ្យ ។ ក្នុងបទទាំង
២ ដ៏សេស ក៏មានន័យដូចគ្នា ។ បទថា សំនុំ វុច្ចតិ ភិក្ខុវេ កាយមោទេយ្យ

សេចក្តីថា ពិតហើយ ការលះកាយទុច្ចរិត ៣ យ៉ាងនេះ ឈ្មោះថា កាយ-
 មោទេយ្យ ។ ម្យ៉ាងទៀត សូម្បីកាយសុច្ចរិត ៣ យ៉ាង ក៏ឈ្មោះថា កាយ-
 មោទេយ្យ ។ ញ្ញាណដែលមានកាយជាអារម្មណ៍ ឈ្មោះថា កាយ-
 មោទេយ្យ ដូចគ្នា ។ ការកំណត់ដឹងកាយ ឈ្មោះថា កាយមោទេយ្យ ។
 មគ្គដែលសហគតៈដោយបរិញ្ញា ឈ្មោះថា កាយមោទេយ្យ ។ ការលះ
 ឆន្ទភក្ត្រផ្លូវលាយ ឈ្មោះថា កាយមោទេយ្យ ។ ការម្ចាត់កាយសង្ខារ
 និងការចូលចតុត្ថជ្ឈាន ក៏ឈ្មោះថា កាយមោទេយ្យ ក្នុងវិចីមោទេយ្យ
 ក៏មានន័យនេះដូចគ្នា ។ ឯក្នុងវិចីមោទេយ្យ និងមនោមោទេយ្យនេះ មានការ
 ប្លែកផ្សេងគ្នាដូចតទៅនេះ ក្នុងទីនោះ គប្បីជ្រាបការចូលទុតិយជ្ឈាន គឺការ
 ម្ចាត់វិចីសង្ខារថាជាវិចីមោទេយ្យ ដូចការចូលចតុត្ថជ្ឈានក្នុងទីនេះ ។ កាល
 ជ្រាបអត្តក្នុងមនោមោទេយ្យដោយន័យនេះហើយ ក៏គួរជ្រាបការចូលសញ្ញា-
 វេទយិតនិរោធ គឺការម្ចាត់ចិត្តសង្ខារ ឈ្មោះថា មនោមោទេយ្យ។

បទថា កាយមុនី បានដល់ បុគ្គលដឹង គឺបុគ្គលឧត្តម បានដល់
 បរិសុទ្ធក្នុងកាយទ្វារ ឬបុគ្គលដឹងផ្លូវកាយ ។ ក្នុងបទទាំង ២ ដ៏សេស ក៏
 មានន័យដូចគ្នា ។ បទថា សព្វប្បហាយិនំ បានដល់ ព្រះខីណាស្រព ។
 ព្រោះថា ព្រះខីណាស្រព ឈ្មោះថា សព្វប្បហាយី គឺអ្នកលះបង់បាន
 ទាំងអស់ ដូច្នេះ ។^{១២៣}

អដ្ឋកថា មោទេយ្យសូត្រទី ១០ ចប់
 អាចារ្យកវត្តទី ២ ចប់

សុត្តន្តបិដក

កុសិនារវត្តទី ៣

កុសិនារសូត្រទី ១

[១២៥] សម័យមួយ ព្រះដ៏មានព្រះភាគទ្រង់គង់នៅក្នុងដងព្រៃឈ្មោះ ពលិហរណៈ ជិតក្រុងកុសិនារា ។ ក្នុងទីនោះឯង ព្រះដ៏មានព្រះភាគទ្រង់ ត្រាស់ហៅភិក្ខុទាំងឡាយថា ម្ចាស់ភិក្ខុទាំងឡាយ ។ ភិក្ខុទាំងនោះ ទទួលព្រះ ពុទ្ធដីកានៃព្រះដ៏មានព្រះភាគថា ព្រះករុណាព្រះអង្គ ។ ទើបព្រះដ៏មានព្រះភាគ ទ្រង់ត្រាស់ដូច្នេះថា ម្ចាស់ភិក្ខុទាំងឡាយ ភិក្ខុក្នុងសាសនានេះ ចូលទៅនៅ អាស្រ័យនឹងស្រុក ឬនិគមណាមួយ ។ ឯគហបតី ឬគហបតិបុត្រ ចូលទៅរក ភិក្ខុនោះនិមន្តដោយភក្ត្រ ដើម្បីធានក្នុងថ្ងៃស្អែក ម្ចាស់ភិក្ខុទាំងឡាយ ភិក្ខុដែល ចង់ធាន ក៏ទទួលនិមន្ត ។ លុះកន្លងរាត្រីនោះទៅ ភិក្ខុនោះស្លៀកស្បង់ ប្រដាប់បាត្រ និងចីវរក្នុងវេលាព្រឹក រួចចូលទៅកាន់លំនៅគហបតី ឬគហ- បតិបុត្រនោះ លុះចូលទៅដល់ហើយ អង្គុយលើអាសនៈដែលគេក្រាល បម្រុងទុក ។ គហបតី ឬគហបតិបុត្រនោះ ក៏និមន្តភិក្ខុនោះ ឲ្យធានឆ្អែត ស្តាប់ស្តាប់ ដោយខាទន័យកោជនីយាហារជីវិតផ្លែផ្លែ ដោយដៃខ្លួនឯង ។ ភិក្ខុ នោះមានសេចក្តីត្រិះរិះយ៉ាងនេះថា ប្រពៃណាស់ហ្ន៎ គហបតី ឬគហបតិបុត្រ នេះ និមន្តអញឲ្យធានឆ្អែតស្តាប់ស្តាប់ ដោយខាទន័យ-កោជនីយាហារជីវិត ផ្លែផ្លែ ដោយដៃខ្លួនឯង ។ ភិក្ខុនោះ ក៏គិតយ៉ាងនេះទៀតថា ធ្វើម្តេចហ្ន៎ នឹង

បានគហបតី ឬ គហបតីបុត្រនេះ និមន្តអញ្ញឲ្យឆាន់ឆ្អែតស្តាប់ស្តាប់ ដោយ
 ខាទនីយកោជនីយាហារដ៏ផ្គិតផ្គង់មានទំនងយ៉ាងនេះ ដោយដៃខ្លួនឯងតទៅ
 ទៀតអេះ ។ ភិក្ខុនោះ មានចិត្តផ្អាកផ្អួល ជ្រុលជ្រប់ ល្មោភ ជាអ្នកមិន
 ឃើញទោស មិនមានបញ្ញាជាគ្រឿងរលាស់ខ្លួនចេញ បរិភោគនូវបិណ្ឌបាត
 នោះ ។ ភិក្ខុនោះ រមែងត្រិះរិះនូវកាមវិតក្កផង ត្រិះរិះនូវព្យាបាទវិតក្កផង
 ត្រិះរិះនូវវិហឹសាវិតក្កផង ក្នុងបិណ្ឌបាតនោះ ។ ម្នាលភិក្ខុទាំងឡាយ ទាន
 ដែលទាយកឲ្យហើយ ដល់ភិក្ខុមានសភាពយ៉ាងនេះ តថាគតមិនហៅថា ជា
 ទានមានផលច្រើនទេ ។ ដំណើរនោះ ព្រោះហេតុអ្វី ។ ម្នាលភិក្ខុទាំងឡាយ
 ព្រោះភិក្ខុមានសេចក្តីប្រមាទ ។ ម្នាលភិក្ខុទាំងឡាយ មួយទៀត ភិក្ខុក្នុង
 សាសនានេះ ចូលទៅនៅអាស្រ័យនឹងស្រុក ឬនិគមណាមួយ ។ ឯគហបតី
 ឬគហបតីបុត្រចូលទៅរកភិក្ខុនោះ និមន្តដោយភត្ត ដើម្បីឆាន់ក្នុងថ្ងៃស្អែក
 ម្នាលភិក្ខុទាំងឡាយ ភិក្ខុដែលចង់ឆាន់ក៏ទទួលនិមន្ត ។ លុះកន្លងរាត្រីនោះទៅ
 ភិក្ខុនោះស្ងៀកស្ងៀងប្រដាប់បាត្រ និងចីវរក្នុងវេលាព្រឹក រួចចូលទៅកាន់
 លំនៅនៃគហបតី ឬគហបតីបុត្រនោះ លុះចូលទៅដល់ហើយ អង្គុយលើ
 អាសនៈដែលគេក្រាលបម្រុងទុក ។ គហបតី ឬគហបតីបុត្រនោះ ក៏និមន្ត
 ភិក្ខុនោះឲ្យឆាន់ឆ្អែតស្តាប់ស្តាប់ ដោយខាទនីយ-កោជនីយាហារដ៏ផ្គិតផ្គង់ ដោយ
 ដៃខ្លួនឯង ។ ភិក្ខុនោះ មិនមានសេចក្តីត្រិះរិះយ៉ាងនេះថា ប្រពៃណាស់ហ្ន៎
 គហបតី ឬគហបតីបុត្រនេះនិមន្តអញ្ញឲ្យឆាន់ឆ្អែតស្តាប់ស្តាប់ ដោយខាទនីយ-
 កោជនីយាហារដ៏ផ្គិតផ្គង់ ដោយដៃខ្លួនឯង ។ ទាំងមិនមានសេចក្តីត្រិះរិះ

យ៉ាងនេះថា ធ្វើម្តេចហ្ន៎ នឹងបានគហបតី ឬគហបតិបុត្រនេះ និមន្តអញឲ្យ
 ឆាន់ឆ្អែតស្តាប់ស្តាប់ ដោយខាទនីយ-កោជនីយាហារ ដ៏ផ្ចិតផ្ចង់មានទំនងដូច្នេះ
 ដោយដៃខ្លួនឯង តទៅទៀតឡើយ ។ ភិក្ខុនោះមិនផ្អែកផ្អួល មិនជ្រុលជ្រប់
 មិនល្មោភ ជាអ្នកឃើញទោស មានប្រាជ្ញាជាគ្រឿងរលាស់ខ្លួនចេញ បរិភោគ
 នូវបិណ្ឌបាតនោះ ។ ភិក្ខុនោះ រមែងត្រិះរិះនូវនេក្ខម្មវិតក្កផង ត្រិះរិះនូវ
 អព្យាបាទវិតក្កផង ត្រិះរិះនូវអវិហឹសាវិតក្កផង ក្នុងបិណ្ឌបាតនោះ ។ ម្នាល
 ភិក្ខុទាំងឡាយ ទានដែលទាយកឲ្យហើយ ដល់ភិក្ខុមានសភាពយ៉ាងនេះ
 ទើបតថាគតហៅថា ជាទានមានផលច្រើន ។ ដំណើរនោះ ព្រោះហេតុអ្វី ។
 ម្នាលភិក្ខុទាំងឡាយ ព្រោះភិក្ខុមិនមានសេចក្តីប្រមាទ ។



អដ្ឋកថា
កុសិនារវគ្គទី ៣

អដ្ឋកថាកុសិនារសូត្រ

[១២៥] គប្បីជ្រាបវិនិច្ឆ័យក្នុងកុសិនារសូត្រទី ១ នៃកុសិនារវគ្គទី
៣ ដូចតទៅ បទថា កុសិនារាយំ បានដល់ ក្នុងព្រះនគរដែលមានឈ្មោះ
យ៉ាងនេះ ។ បទថា ពលិហារណា វនសណ្តោ បានដល់ ក្នុងដងព្រៃដែល
មានឈ្មោះយ៉ាងនេះ ។ បានឮថា មនុស្សទាំងឡាយនាំពលីកម្មទៅ ដើម្បី
ពលីកម្មដល់កូតក្នុងដងព្រៃនោះ ព្រោះដូច្នោះ ទើបដងព្រៃនោះជនទាំងឡាយ
ហៅថា ពលិហារណា ។ បទថា អាកង្ខមាណោ បានដល់ ប្រាថ្នា ។ បទថា
សហត្តា បានដល់ ដោយដែរបស់ខ្លួន ។ បទថា សម្បវារេតិ សេចក្តីថា
ឃាត់ដោយវាចាថា ល្មមហើយ ល្មមហើយ និងដោយការរាង ។

បទថា សាធុ វត មាយំ សេចក្តីថា ល្អិតហ្ន៎ គហបតី ឬបុត្ត-
គហបតីនេះ អង្គាសអាត្មាអញឲ្យឆ្កែតស្តាប់ស្តាប់ ។ បទថា គងិទោ សេចក្តី
ថា ជាប់ចិត្តដោយការត្រេកអរ ដោយអំណាចតណ្ហា ។ បទថា មុច្ឆិទោ
បានដល់ ងប់ជ្រប់ហើយ ដោយអំណាចការងប់ជ្រប់នៃតណ្ហានោះឯង ។
បទថា អន្ន្យាបន្នោ សេចក្តីថា លេបចូលទៅឲ្យសម្រេច ដោយអំណាច
តណ្ហា ។ បទថា និស្សរណាប្បព្វោ សេចក្តីថា ភិក្ខុដែលលះឆន្ទរាគៈហើយ
ឆាន់ភត្តដោយទាញចេញអំពីការជាប់ក្នុងវស ទើបឈ្មោះថាជាអ្នកមានបញ្ញា

ជាគ្រឿងរលាស់ចេញ ភិក្ខុនេះ មិនដូច្នោះឡើយ លោកនៅមានឆន្ទរាគៈ
 ឆាន់អាហារ ព្រោះដូច្នោះ ទើបឈ្មោះថា និស្សរណាប្បញ្ញោ ។ ធម៌ក្នុង
 សុក្កបក្ខ បណ្ឌិតគប្បីជ្រាបដោយផ្ទុយពីបរិយាយ ដូចពោលហើយ ។ ម្យ៉ាង
 ទៀត ក្នុងព្រះសូត្រនេះ គប្បីជ្រាបថា ទ្រង់ត្រាស់នេក្ខម្មវិតក្កជាដើមលាយ
 ឡើង ដូច្នេះ ។^{១៣៣}

អដ្ឋកថា កុសិនារសូត្រទី ១ ចប់



សុត្តន្តបិដក

កណ្តាលសូត្រទី ២

[១២៦] ម្ចាស់ភិក្ខុទាំងឡាយ ក្នុងទិសណា ភិក្ខុទាំងឡាយបង្គុំហេតុ បង្គុំជម្លោះ ទាស់ទែងគ្នា ចាក់ដោតគ្នា ទៅវិញទៅមក ដោយលំពែង គឺមាត់ ម្ចាស់ភិក្ខុទាំងឡាយ ទិសនោះ មិនជាទិសប្បាយដល់តថាគត ដើម្បីធ្វើទុក ក្នុងចិត្ត មិនបាច់និយាយដល់ការដើរទៅឡើយ តថាគតចូលចិត្តក្នុងការណ៍ នោះថា អ្នកដ៏មានអាយុទាំងឡាយនោះ បានលះបង់នូវធម៌ ៣ យ៉ាង បាន ធ្វើរឿយៗ នូវធម៌ ៣ យ៉ាង ដោយពិតប្រាកដ ។ ចុះភិក្ខុនោះលះបង់នូវធម៌ ៣ យ៉ាង គឺអ្វីខ្លះ ។ គឺនេក្ខម្មវិតក្ក ១ អព្យាបាទវិតក្ក ១ អវិហីសាវិតក្ក ១ ។ ភិក្ខុទាំងនោះ លះបង់ធម៌ ៣ យ៉ាងនេះឯង ។ ចុះភិក្ខុទាំងនោះបានធ្វើរឿយៗ នូវធម៌ ៣ យ៉ាង គឺអ្វីខ្លះ ។ គឺកាមវិតក្ក ១ ព្យាបាទវិតក្ក ១ វិហីសាវិតក្ក ១ ។ ភិក្ខុទាំងនោះ បានធ្វើរឿយៗ នូវធម៌ ៣ យ៉ាងនេះឯង ។ ម្ចាស់ភិក្ខុ ទាំងឡាយ ក្នុងទិសណា ភិក្ខុទាំងឡាយ បង្គុំហេតុ បង្គុំជម្លោះ ទាស់ទែងគ្នា ចាក់ដោតគ្នាទៅវិញទៅមកដោយលំពែង គឺមាត់ ម្ចាស់ភិក្ខុទាំងឡាយ ទិស នេះ មិនជាទិសប្បាយដល់តថាគត ដើម្បីធ្វើទុកក្នុងចិត្តទេ មិនបាច់ និយាយដល់ការដើរទៅឡើយ តថាគតចូលចិត្តក្នុងការណ៍នោះថា អ្នកដ៏មាន អាយុទាំងនោះ បានលះបង់នូវធម៌ ៣ យ៉ាងនេះឯង បានធ្វើឲ្យរឿយៗ នូវធម៌ ៣ យ៉ាងនេះឯង ។ ម្ចាស់ភិក្ខុទាំងឡាយ ក្នុងទិសណា ភិក្ខុទាំងឡាយ ព្រម ព្រៀងគ្នា រីករាយនឹងគ្នា មិនទាស់ទែងគ្នា ដូចទឹកដោះស្រស់លាយដោយទឹក

មើលគ្នាត្រង់ដោយចក្ខុជាទីស្រឡាញ់ ម្ចាស់ភិក្ខុទាំងឡាយ ទិសនុ៎ះ ជាទី
សប្បាយដល់តថាគតដើម្បីដើរទៅ មិនបាច់និយាយដល់ការធ្វើទុកក្នុងចិត្ត
ឡើយ តថាគតចូលចិត្តក្នុងការណ៍នោះថា អ្នកដ៏មានអាយុទាំងនោះ បានលះ
បង់នូវធម៌ ៣ យ៉ាង បានធ្វើឲ្យរឿយៗ នូវធម៌ ៣ យ៉ាងដោយពិតប្រាកដ ។
អ្នកដ៏មានអាយុទាំងនោះ បានលះបង់ធម៌ ៣ យ៉ាង គឺអ្វីខ្លះ ។ គឺកាមវិតក្ក ១
ព្យាបាទវិតក្ក ១ វិហីសាវិតក្ក ១ ។ ភិក្ខុទាំងនោះ បានលះបង់ធម៌ ៣ យ៉ាង
នេះឯង ។ ចុះភិក្ខុទាំងនោះ បានធ្វើឲ្យរឿយៗ នូវធម៌ ៣ យ៉ាងគឺអ្វីខ្លះ ។
គឺនេក្ខម្មវិតក្ក ១ អព្យាបាទវិតក្ក ១ អវិហីសាវិតក្ក ១ ។ អ្នកទាំងនោះ
បានធ្វើឲ្យរឿយៗ នូវធម៌ ៣ យ៉ាងនេះឯង ។ ម្ចាស់ភិក្ខុទាំងឡាយ ក្នុងទិស
ណា ភិក្ខុទាំងឡាយ ព្រមព្រៀងគ្នា រីករាយនឹងគ្នា មិនទាស់ទែងគ្នា ដូចទឹក
ដោះស្រស់លាយដោយទឹក មើលគ្នាត្រង់ដោយចក្ខុជាទីស្រឡាញ់ ម្ចាស់ភិក្ខុ
ទាំងឡាយ ទិសនុ៎ះ ជាទីសប្បាយដល់តថាគត ដើម្បីដើរទៅ មិនបាច់
និយាយដល់ការធ្វើទុកក្នុងចិត្តឡើយ តថាគតចូលចិត្តក្នុងការណ៍នោះថា អ្នក
ដ៏មានអាយុទាំងនោះ បានលះបង់នូវធម៌ ៣ យ៉ាងនេះឯង បានធ្វើឲ្យរឿយៗ
នូវធម៌ ៣ យ៉ាងនេះឯង ដោយពិតប្រាកដ ។



អដ្ឋកថា

កណ្ណានុសូត្រ

[១២៦] គប្បីជ្រាបវិនិច្ឆ័យក្នុងកណ្ណានុសូត្រទី ២ ដូចតទៅនេះ បទថា បដហ្មីសុ ប្រែថា រមែងលះបាន ។ បទថា ពហុលមកំសុ បានដល់ ធ្វើរឿយៗ ។ ក្នុងព្រះសូត្រនេះ ព្រះមានព្រះភាគត្រាស់វិតក្ក ៣ នេះ លាយឡំគ្នាទៅ ។^{១២៦}

អដ្ឋកថា កណ្ណានុសូត្រទី ២ ចប់

សុត្តន្តបិដក

គោតមចេតិយសូត្រទី ៣

[១២៧] សម័យមួយ ព្រះដ៏មានព្រះភាគ ទ្រង់គង់នៅក្នុងគោតមក-
ចេតិយ ជិតក្រុងវេសាលី ។ ក្នុងទីនោះឯង ព្រះដ៏មានព្រះភាគទ្រង់ត្រាស់ហៅ
ភិក្ខុទាំងឡាយថា ម្ចាស់ភិក្ខុទាំងឡាយ ។ ភិក្ខុទាំងនោះ ទទួលព្រះពុទ្ធដីកានៃ
ព្រះដ៏មានព្រះភាគថា ព្រះករុណាព្រះអង្គ ។ ព្រះដ៏មានព្រះភាគទ្រង់ត្រាស់
ដូច្នេះថា ម្ចាស់ភិក្ខុទាំងឡាយ តថាគតសម្តែងធម៌ ដើម្បីឲ្យចេះដឹង មិនមែន
ដើម្បីមិនឲ្យចេះដឹងទេ ម្ចាស់ភិក្ខុទាំងឡាយ តថាគតសម្តែងធម៌សមតាម
ហេតុ មិនមែនមិនសមតាមហេតុទេ ម្ចាស់ភិក្ខុទាំងឡាយ តថាគតសម្តែង

ធម៌ប្រកបដោយសេចក្តីអស្ចារ្យ មិនមែនមិនប្រកបដោយសេចក្តីអស្ចារ្យទេ ។
 ម្នាលភិក្ខុទាំងឡាយ កាលបើគាត់នោះសម្តែងធម៌ ដើម្បីឲ្យចេះដឹង មិន
 មែនដើម្បីមិនឲ្យចេះដឹង សម្តែងធម៌សមតាមហេតុ មិនមែនមិនសមតាមហេតុ
 សម្តែងធម៌ប្រកបដោយសេចក្តីអស្ចារ្យ មិនមែនមិនប្រកបដោយសេចក្តី
 អស្ចារ្យ អ្នកទាំងឡាយ គួរធ្វើតាមឱវាទ គួរធ្វើតាមអនុសាសន៍ ។ ម្នាលភិក្ខុ
 ទាំងឡាយ មួយទៀត អ្នកទាំងឡាយ គួរត្រេកអរ គួរពេញចិត្ត គួររីករាយ
 (ចំពោះគុណព្រះរតនត្រ័យ) ថា ព្រះដ៏មានព្រះភាគ ជាព្រះសម្មាសម្ពុទ្ធ
 ព្រះធម៌ដែលព្រះដ៏មានព្រះភាគ ទ្រង់សម្តែងហើយដោយប្រពៃ ព្រះសង្ឃ
 ប្រតិបត្តិដោយប្រពៃ ។ លុះព្រះដ៏មានព្រះភាគ ទ្រង់ត្រាស់ព្រះសូត្រនេះចប់
 ហើយ ភិក្ខុទាំងនោះ ក៏មានចិត្តត្រេកអររីករាយចំពោះភាសិត របស់ព្រះដ៏
 មានព្រះភាគ ។ ក៏កាលដែលព្រះដ៏មានព្រះភាគសម្តែងនូវវេយ្យាករណ៍នេះ
 ចប់ហើយ លោកធាតុទាំង ១ ពាន់ ក៏កក្រើករពាយ ។

អដ្ឋកថា

គោតមចេតិយសូត្រ

[១២៧] គប្បីជ្រាបវិនិច្ឆ័យក្នុងគោតមចេតិយសូត្រទី ៣ ដូចតទៅ
 នេះ បទថា គោតមកេ ចេតិយេ បានដល់ ក្នុងទីអាស្រ័យ គឺទេវស្ថាននៃ

គោតមកយក្ខ អធិប្បាយថា ក្នុងបឋមពោធិកាល ដោយច្រើន ព្រះតថាគត
 ប្រថាប់នៅត្រង់ទេវាល័យប៉ុណ្ណោះ អស់កាល ២០ វស្សាយ៉ាងនេះ គឺជួនកាល
 ត្រង់ចាបាលចេតិយ ជួនកាល ត្រង់សារន្ទុចេតិយ ជួនកាល ត្រង់ពហុ-
 បុត្តកចេតិយ ជួនកាល ត្រង់សត្តម្ភចេតិយ ។ តែក្នុងពេលនេះ ទ្រង់
 អាស្រ័យក្រុងវេសាលីប្រថាប់នៅហើយ ក្នុងទេវស្ថានរបស់គោតមកយក្ខ ។
 ដោយហេតុនោះ ទើបព្រះធម្មសង្គហកាចារ្យពោលថា គោតមកេ ចេតិយេ
 ដូច្នេះ ។

បទថា ឯតទលោច នេះ សេចក្តីថា ព្រះមានព្រះភាគបានត្រាស់ពាក្យ
 នេះ គឺព្រះសូត្រមានពាក្យជាដើមថា អភិញ្ញាយាហំ ដូច្នេះ ។ ក្នុងការកើត
 ឡើងនៃអត្ថរបស់សូត្រនេះ គប្បីជ្រាបថា ព្រះមានព្រះភាគត្រាស់ហើយ ។
 សួរថា ក្នុងអត្ថប្បត្តិហេតុដូចម្តេច ឆ្លើយថា ក្នុងអត្ថប្បត្តិហេតុនៃមូល-
 បរិយាយសូត្រ ។

បានឮថា ព្រាហ្មណបព្វជិតជាច្រើនស្រវឹងក្នុងការចេះដឹង ព្រោះអា-
 ស្រ័យពុទ្ធវចនៈដែលធ្លាប់រៀនហើយ មិនព្រមទៅសាលាស្តាប់ធម៌ ដោយ
 គិតថា ព្រះសម្មាសម្ពុទ្ធ កាលត្រាស់ ក៏ត្រាស់ពាក្យដែលពួកយើងចេះ
 ហើយប៉ុណ្ណោះ មិនត្រាស់ពាក្យដែលពួកយើងមិនទាន់ចេះ ដូច្នេះ ។ ភិក្ខុ
 ទាំងឡាយក្រាបទូលសេចក្តីនោះដល់ព្រះតថាគតហើយ ព្រះសាស្តាត្រាស់ឲ្យ
 ហៅភិក្ខុទាំងនោះមក ទ្រង់កាន់យកមុខប្លេជ្ជា គឺការទទួលផ្ទាល់មាត់របស់
 ភិក្ខុទាំងនោះ ហើយទ្រង់សម្តែងមូលបរិយាយសូត្រ ភិក្ខុទាំងនោះ មិនបាន

ឃើញទឹកទីទៅរបស់ព្រះធម្មទេសនាឡើយ កាលមិនឃើញ ក៏នាំគ្នាគិតថា
 ព្រះសម្មាសម្ពុទ្ធគង់យល់ក្នុងព្រះហឫទ័យថា ធម្មកថាបស់តថាគត រមែង
 នាំសត្វចេញទៅចាកទុក្ខ ទើបត្រាស់ព្រះធម្មទេសនាដែលចាំរត់ព្រះឱស្ឋ
 ប៉ុណ្ណោះ ព្រះសាស្តាទ្រង់ដឹងចិត្តនៃភិក្ខុទាំងនោះហើយ ទើបទ្រង់ផ្ដើមព្រះ
 សូត្រនេះ ។

បណ្ណាបទទាំងនោះ បទថា **អភិញ្ញាយ** សេចក្ដីថា ដឹង គឺចាក់ធ្លុះ ធ្វើ
 ឲ្យប្រចក្សថា ធម៌ទាំងនេះ គឺខន្ធ ៥ អាយតនៈ ១២ ធាតុ ១៨ ឥន្ទ្រិយ ២២
 អរិយសច្ច ៤ ហេតុ ៩ ផស្សៈ ៧ វេទនា ៧ ចេតនា ៧ សញ្ញា ៧ ចិត្ត
 ៧ ។ ម្យ៉ាងទៀត អធិប្បាយថា ដឹង គឺចាក់ធ្លុះ បានដល់ ធ្វើឲ្យជាក់ច្បាស់
 នោះឯង នូវធម៌នោះៗ ដោយន័យជាដើមថា សតិប្បដ្ឋាន ៤ នេះ ដូច្នេះ ។
 បទថា **សនិទានំ** សេចក្ដីថា តថាគតពោលធម៌ មួយអន្លើដោយបច្ច័យ
 នោះឯង មិនមែនមិនមានបច្ច័យ ។ បទថា **សប្បាធិហារិយំ** សេចក្ដីថា
 តថាគតពោលធម៌ មានបាធិហារ្យនោះឯង ព្រោះកម្ចាត់សត្រូវបាន មិន
 មែនមិនមានបាធិហារ្យ ។ បទថា **អលត្សា បន** ថា សេចក្ដីថា ឱវាទានុ-
 សាសនី គួរដល់អ្នកទាំងឡាយ ។ បទថា **តុដ្ឋិយា** មានអធិប្បាយថា គួរ
 នោះឯង ដើម្បីធ្វើឲ្យត្រេកអរដល់អ្នកទាំងឡាយដែលរពកដល់រឿយៗនូវរតនៈ
 ទាំង ៣ ដោយព្រះគុណថា ព្រះមានព្រះភាគជាអ្នកត្រាស់ដឹងប្រពៃ ដោយ
 ព្រះអង្គឯង ព្រះធម៌ ក៏ព្រះមានព្រះភាគត្រាស់ល្អហើយ ព្រះសង្ឃជាអ្នក
 បដិបត្តិល្អហើយ ដូច្នេះ ក្នុងបទទាំង ២ ដ៏សេស ក៏មានន័យនេះឯង ។

បទថា អកម្បិត្ត បានដល់ បានកម្រើកញាប់ញ័រហើយ ដោយអាការ

៦ យ៉ាង អធិប្បាយថា ការញាប់ញ័រនៃប្រិចពីបែបនេះ មានហើយត្រង់
 ពោធិមណ្ឌល បានឮថា កាលព្រះពោធិសត្វឡើងកាន់ពោធិមណ្ឌលទិសខាង
 ត្បូង ផ្នែកខាងត្បូង ខាងក្រោម បានប្រាកដដូចស្រុតដល់អវិចីមហានរក
 ដោយទិសខាងលើ ដូចលើកឡើងទល់កវគ្គព្រហ្ម ទិសខាងលិចស្រុតទៅ
 ដូចធ្លាក់ទៅដល់អវិចីមហានរក ទិសខាងកើត ដូចលើកឡើង ទល់គ្នានឹង
 កវគ្គព្រហ្ម ទិសខាងជើង ផ្នែកខាងក្រោម ហាក់ដូចស្រុតចុះ ទល់គ្នានឹងអវិចី-
 មហានរក ទិសខាងត្បូង ក៏ហាក់ដូចជាលើកឡើងទល់គ្នានឹងកវគ្គព្រហ្ម ទិស
 ខាងកើត ផ្នែកខាងក្រោម ដូចស្រុតចុះដល់អវិចីមហានរក ទិសខាងលិច
 ហាក់ដូចលើកឡើងដល់កវគ្គព្រហ្ម សូម្បីពោធិព្រឹក្សខាងក្រោម ហាក់ដូច
 ជាស្រុតដល់អវិចីមហានរកក្នុងគ្រាតែមួយ ខាងលើ ហាក់ដូចជាផុសឡើង
 ទល់គ្នានឹងកវគ្គព្រហ្មដូចគ្នា ។ ក្នុងថ្ងៃនោះ មហាប្រិចពី ក្នុងពាន់នៃចក្រវាល
 បានញាប់ញ័រហើយ ដោយអាការ ៦ យ៉ាង ដូចពណ៌នាមក ដូច្នេះ ។^{១២៣៣}

អដ្ឋកថា គោតមចេតិយសូត្រទី ៣ ចប់

សុត្តន្តបិដក

ករណសូត្រទី ២

[១២៨] សម័យមួយ ព្រះដ៏មានព្រះភាគទ្រង់ស្ដេចទៅកាន់ចារិកក្នុង
 កោសលជនបទ ក៏ស្ដេចទៅដល់ក្រុងកបិលពស្ថ ។ មហានាមសក្យរាជបាន
 ជ្រាបថា ព្រះដ៏មានព្រះភាគ ទ្រង់ស្ដេចមកដល់ក្រុងកបិលពស្ថហើយ ។
 លំដាប់នោះ មហានាមសក្យរាជ ស្ដេចចូលទៅគាល់ព្រះដ៏មានព្រះភាគ លុះ
 ចូលទៅដល់ហើយ ថ្វាយបង្គំព្រះមានព្រះភាគ រួចប្រថាប់ក្នុងទីសមគួរ ។
 លុះមហានាមសក្យរាជ ប្រថាប់ក្នុងទីសមគួរហើយ ព្រះដ៏មានព្រះភាគទ្រង់
 ត្រាស់ដូច្នេះថា បពិត្រមហានាម សូមទ្រង់ស្ដេចទៅពិនិត្យមើលលំនៅក្នុង
 ក្រុងកបិលពស្ថ ដែលជាទីគួរតថាគតនៅអស់មួយយប់ក្នុងថ្ងៃនេះ ។ មហា
 នាមសក្យរាជ ទទួលព្រះតម្រាស់ព្រះដ៏មានព្រះភាគថា ព្រះករុណាព្រះអង្គ
 ហើយស្ដេចយាងក្រឡឹងមើលក្រុងកបិលពស្ថទាំងមូល ក៏មិនបានឃើញលំនៅ
 ក្នុងក្រុងកបិលពស្ថ ដែលជាទីគួរព្រះដ៏មានព្រះភាគគង់នៅ អស់មួយយប់
 បាន ។ វេលានោះ មហានាមសក្យរាជ ទ្រង់ស្ដេចត្រឡប់ចូលមកគាល់
 ព្រះដ៏មានព្រះភាគវិញ លុះចូលមកដល់ហើយ បានក្រាបបង្គំទូលព្រះដ៏មាន
 ព្រះភាគដូច្នេះថា បពិត្រព្រះអង្គដ៏ចម្រើន លំនៅក្នុងក្រុងកបិលពស្ថ ដែល
 ជាទីគួរព្រះអង្គគង់នៅអស់មួយយប់ ក្នុងថ្ងៃនេះមិនមានទេ បពិត្រព្រះអង្គដ៏
 ចម្រើន តាបសឈ្មោះករណកាលាមៈនេះ ជាសព្វហូចារីបុគ្គលជាន់ថាស
 របស់ព្រះអង្គ សូមព្រះអង្គគង់នៅក្នុងអាស្រមរបស់តាបសនោះ អស់មួយ
 យប់ក្នុងថ្ងៃនេះចុះ ។ ព្រះសម្មាសម្ពុទ្ធត្រាស់ថា បពិត្រមហានាម សូមទ្រង់ស្ដេច

ទៅឲ្យក្រាលកម្រាលចុះ ។ មហានាមសក្យរាជ បានទទួលព្រះតម្រាស់ព្រះ
 ដ៏មានព្រះភាគថា ព្រះករុណាព្រះអង្គ ហើយស្ដេចចូលទៅឯអាស្រមរបស់
 ករណ្តកាលាមតាបស លុះស្ដេចចូលទៅដល់ហើយ ក៏ឲ្យក្រាលកម្រាល
 លើគ្រែតូចដ៏សមគួរ ហើយឲ្យតម្កល់ទឹកទុកដើម្បីលាងព្រះបាទ រួចស្ដេច
 ត្រឡប់ចូលមកគាល់ព្រះដ៏មានព្រះភាគវិញ លុះចូលមកដល់ហើយ បាន
 ក្រាបបង្គំទូលព្រះដ៏មានព្រះភាគដូច្នេះថា បពិត្រព្រះអង្គដ៏ចម្រើន កម្រាល
 ក្រាលហើយ ទឹកសម្រាប់លាងព្រះបាទតម្កល់ទុកហើយ បពិត្រព្រះអង្គដ៏
 ចម្រើន សូមព្រះអង្គទ្រង់ជ្រាបនូវកាលដ៏គួរនឹងស្ដេចក្នុងកាលឥឡូវនេះចុះ ។
 គ្រានោះឯង ព្រះដ៏មានព្រះភាគ ស្ដេចចូលទៅឯអាស្រមរបស់ករណ្ត-
 កាលាមតាបស លុះស្ដេចចូលទៅដល់ហើយ ក៏គង់លើអាសនៈដែលគេ
 ក្រាលបម្រុងទុក លុះព្រះដ៏មានព្រះភាគគង់ហើយ ក៏លាងជួតព្រះបាទទាំង
 គ្នា ។ លំដាប់នោះ មហានាមសក្យរាជ ទ្រង់មានព្រះរាជតម្រិះដូច្នេះថា ថ្ងៃនេះ
 ជាកាលមិនគួរនឹងចូលទៅគាល់ព្រះដ៏មានព្រះភាគទេ ព្រោះព្រះដ៏មានព្រះភាគ
 កំពុងនឿយព្រះកាយ ឥឡូវអាត្មាអញ ចាំចូលទៅគាល់ព្រះដ៏មានព្រះភាគ
 ក្នុងថ្ងៃស្អែកវិញចុះ មហានាមសក្យរាជក៏ថ្វាយបង្គំលាព្រះដ៏មានព្រះភាគធ្វើ
 ប្រទក្សិណ ហើយស្ដេចចេញទៅ ។ លំដាប់នោះ មហានាមសក្យរាជ លុះ
 កន្លងរាត្រីនោះទៅ ក៏ស្ដេចចូលទៅគាល់ព្រះដ៏មានព្រះភាគ លុះស្ដេចចូល
 ទៅដល់ហើយ ក៏ថ្វាយបង្គំព្រះដ៏មានព្រះភាគ រួចប្រថាប់ក្នុងទីសមគួរ ។
 លុះមហានាមសក្យរាជប្រថាប់ក្នុងទីសមគួរហើយ ទើបព្រះដ៏មានព្រះភាគ

ទ្រង់ត្រាស់ដូច្នេះថា បពិត្រមហានាម សាស្តា ៣ ពួកនេះ រមែងមានប្រាកដ
 ក្នុងលោក ។ សាស្តា ៣ ពួក ដូចម្តេចខ្លះ ។ បពិត្រមហានាម សាស្តា
 ពួកខ្លះ ក្នុងលោកនេះ បញ្ចត្តការកន្លងនូវកាម គឺបឋមជ្ឈាន មិនបញ្ចត្តការ
 កន្លងនូវរូប គឺអរូបាវចរសមាបត្តិ មិនបញ្ចត្តការកន្លងនូវវេទនា គឺនិព្វាន ។
 បពិត្រមហានាម មួយទៀត សាស្តាពួកខ្លះ ក្នុងលោកនេះ បញ្ចត្តការកន្លង
 នូវកាមផង បញ្ចត្តការកន្លងនូវរូបផង តែមិនបញ្ចត្តការកន្លងនូវវេទនា ។
 បពិត្រមហានាម មួយវិញទៀត សាស្តាពួកខ្លះ ក្នុងលោកនេះ បញ្ចត្តការ
 កន្លងនូវកាមផង បញ្ចត្តការកន្លងនូវរូបផង បញ្ចត្តការកន្លងនូវវេទនាផង ។
 បពិត្រមហានាម សាស្តា ៣ ពួកនេះឯង រមែងមានប្រាកដក្នុងលោក ។
 បពិត្រមហានាម ចុះសាស្តា ៣ ពួកនេះ មានសេចក្តីយល់ដូចគ្នា ឬមាន
 សេចក្តីយល់ផ្សេងគ្នា ។ កាលព្រះដ៏មានព្រះភាគ ទ្រង់ត្រាស់សួរយ៉ាងនេះ
 ករណ្តកាលាមតាបស បានបង្ហាត់មហានាមសក្យរាជដូច្នេះថា បពិត្រមហា
 នាម សូមមហាបពិត្រមានព្រះរាជឱង្ការថា មានសេចក្តីយល់ដូចគ្នា ។ កាល
 ករណ្តកាលាមតាបសនិយាយយ៉ាងនេះ ព្រះដ៏មានព្រះភាគទ្រង់ត្រាស់នឹង
 មហានាមសក្យរាជដូច្នេះថា បពិត្រមហានាម សូមទ្រង់មានព្រះរាជឱង្ការថា
 មានសេចក្តីយល់ផ្សេងគ្នាដូច្នេះវិញ ។ ករណ្តកាលាមតាបស បានបង្ហាត់
 មហានាមសក្យរាជអស់ ២ ដងថា បពិត្រមហានាម សូមមហាបពិត្រមាន
 ព្រះរាជឱង្ការថា មានសេចក្តីយល់ដូចគ្នា ។ ព្រះដ៏មានព្រះភាគទ្រង់ត្រាស់
 នឹងមហានាមសក្យរាជអស់ ២ ដងទៀតថា បពិត្រមហានាម សូមទ្រង់មាន

ព្រះរាជឱង្ការថា មានសេចក្តីយល់ផ្សេងគ្នាដូច្នេះវិញ ។ ករណ្តកាលាមតាបស បានបង្គាប់មហានាមសក្យរាជអស់ ៣ ដងថា បពិត្រមហានាម សូមមហា បពិត្រ មានព្រះរាជឱង្ការថា មានសេចក្តីយល់ដូចគ្នា ។ ព្រះដ៏មានព្រះភាគ បានត្រាស់នឹងមហានាមសក្យរាជអស់ ៣ ដងទៀតថា បពិត្រមហានាម សូមទ្រង់មានព្រះរាជឱង្ការថា មានសេចក្តីយល់ផ្សេងគ្នាដូច្នេះវិញ ។ លំដាប់ នោះ ករណ្តកាលាមតាបសមានសេចក្តីត្រិះរិះដូច្នេះថា មិនសមបើព្រះសមណគោតមមិនជ្រះថ្លានឹងអញអស់ ៣ ដង ក្នុងទីចំពោះព្រះកក្កមហានាមសក្យរាជ ដែលមានសក្តិធំសោះ បើដូច្នោះ អញគួរដើរចេញអំពីក្រុង កបិលពស្ថ ។ លំដាប់នោះ ករណ្តកាលាមតាបស ក៏ចេញអំពីកបិលពស្ថ គឺចេញទៅតែម្តង មិនបានត្រឡប់មកក្រោយវិញឡើយ ។

អដ្ឋកថា

ករណ្តសូត្រ

[១២៨] គប្បីជាបរិនិច្ឆ័យក្នុងករណ្តសូត្រទី ៤ ដូចតទៅនេះ បទថា កេរលកប្បំ បានដល់ ក្នុងទិសជុំវិញ ។ បទថា អាហិណ្ឌន្តោ បានដល់ ទ្រង់ត្រាច់ទៅ ។ បទថា ន អន្តស សេចក្តីថា ព្រោះហេតុអ្វី ទើបព្រះបាទ មហានាមសក្យៈទ្រង់បានជួប ។ បានឮថា ករណ្តកាលាមតាបសនេះទំពាឆាន់

បិណ្ឌបាតដ៏ប្រសើរស្តេចសក្យៈទាំងឡាយត្រាច់ទៅ ។ ព្រះមានព្រះភាគទ្រង់
 ជ្រាបថា ក្នុងកាលដែលទ្រង់យាងដល់លំនៅរបស់តាបសនោះ ព្រះធម្ម-
 ទេសនាមួយកណ្តនឹងកើតឡើង ទើបទ្រង់អធិដ្ឋានមិនឲ្យទិសប្រាកដទៃប្រាកដ
 ព្រោះដូច្នោះ ទើបសក្យមហានាមមិនឃើញ ។

បទថា បុរាណសត្រហ្មថារី បានដល់ ធ្លាប់ជាអ្នករួមប្រព្រឹត្តព្រហ្ម-
 ចរិយៈជាមួយគ្នាមកអំពីមុន បានឮថា ករណ្ណកាឡាមតាបសនោះ បាននៅ
 ក្នុងអាស្រមនោះ ក្នុងសម័យអាឡារតាបសកាលាមគោត្រ ។ ព្រះធម្ម-
 សង្ឃាហកាចារ្យពោលសំដៅដល់តាបសនោះឯង ។ បទថា សន្តរំ បញ្ញា-
 បេហិ អធិប្បាយថា អ្នកចូរក្រាលអាសនៈដែលត្រូវក្រាល ។ បទថា សន្តរំ
 បញ្ញាបេត្វា សេចក្តីថា ក្រាលសំពត់សម្រាប់ក្រាលដេកលើគ្រែដែលជា
 កប្បិយ ។ ការឈានកន្លង ឈ្មោះថា បរិញ្ញា ក្នុងបទថា កាមាណំ បរិញ្ញំ
 បញ្ញាបេតិ នេះ ព្រោះដូច្នោះ ទើបសាស្តាពួកខ្លះ បញ្ញត្តការឈានកន្លង
 កាមទាំងឡាយថា ជាបឋមជ្ឈាន ។ បទថា ន រូទានំ បរិញ្ញំ សេចក្តីថា
 មិនបញ្ញត្តធម៌ដែលជាហេតុឈានកន្លងនូវរូបថា ជាអរូបាវចរសមាបត្តិ ។
 បទថា ន វេទនានំ បរិញ្ញំ សេចក្តីថា មិនបញ្ញត្តិការឈានកន្លងវេទនាថា
 ជានិព្វាន គតិ គឺការសម្រេច ឈ្មោះថា និដ្ឋា ។ បទថា ឧទាហុ បុថុ
 សេចក្តីថា ឬផ្សេងគ្នា ។^{២៧}

អដ្ឋកថា ករណ្ណសូត្រទី ២ ចប់

សុត្តន្តបិដក

ហត្ថកសូត្រទី ៥

[១២៩] សម័យមួយ ព្រះដ៏មានព្រះភាគ ទ្រង់គង់នៅក្នុងវត្តជេតពន របស់អនាថបិណ្ឌិកសេដ្ឋី ជិតក្រុងសាវត្ថី ។ គ្រាកាលរាត្រីកន្លងបឋមយាម ទេវបុត្រឈ្មោះហត្ថកៈ មានសម្បុរល្អ ធ្វើវត្តជេតពនទាំងមូលឲ្យភ្លឺច្បាស់ ចូលទៅគាល់ព្រះដ៏មានព្រះភាគ លុះចូលទៅដល់ហើយ ក៏គិតថា អញនឹង ឈរក្នុងទីចំពោះព្រះកក្ក្រព្រះដ៏មានព្រះភាគ ដូច្នេះហើយ ត្រឡប់អង្គុយ ស្រពាប អង្គុយរាបវិញ មិនអាចនឹងឈរនៅបានឡើយ ។ ទឹកដោះថ្ងា ឬ ប្រេងដែលគេចាក់ស្រោចទៅក្នុងដីខ្សាច់ រមែងជ្រួតជ្រាបលិចចុះបាត់ទៅ មិន ដក់នៅ យ៉ាងណាមិញ ហត្ថកទេវបុត្រគិតថា អញនឹងឈរក្នុងទីចំពោះ ព្រះកក្ក្រព្រះដ៏មានព្រះភាគ ដូច្នេះហើយ ត្រឡប់អង្គុយស្រពាប អង្គុយរាប វិញ មិនអាចឈរនៅបាន ក៏យ៉ាងនោះឯង ។ វេលានោះ ព្រះដ៏មានព្រះភាគ ត្រាស់បង្គាប់ហត្ថកទេវបុត្រដូច្នេះថា ម្ចាស់ហត្ថកៈ អ្នកចូរនិម្មិតនូវអត្តភាពឲ្យ ជំសម្បើម ។ ហត្ថកទេវបុត្រ បានទទួលព្រះតម្រាស់ព្រះដ៏មានព្រះភាគថា ព្រះករុណា ព្រះអង្គ ដូច្នេះហើយ និម្មិតអត្តភាពឲ្យជំសម្បើម ថ្វាយបង្គំ ព្រះមានព្រះភាគ រួចឈរក្នុងទីដ៏សមគួរ ។ លុះហត្ថកទេវបុត្រ ឈរក្នុងទី សមគួរហើយ ព្រះដ៏មានព្រះភាគត្រាស់សួរដូច្នេះថា ម្ចាស់ហត្ថកៈ ធម៌ណា ដែលអ្នកកាលកើតជាមនុស្សក្នុងភពមុន បានប្រព្រឹត្តហើយ តើធម៌ទាំងនោះ អ្នកបានប្រព្រឹត្តក្នុងកាលឥឡូវនេះដែរឬទេ ។ ហត្ថកទេវបុត្រក្រាបបង្គំទូលថា បពិត្រព្រះអង្គដ៏ចម្រើន ធម៌ណា ដែលខ្ញុំព្រះអង្គកាលកើតជាមនុស្ស ក្នុង

ភពមុនបានប្រព្រឹត្តហើយ ធម៌ទាំងនោះ ខ្ញុំព្រះអង្គបានប្រព្រឹត្តក្នុងកាលឥឡូវ
 នេះដែរ បពិត្រព្រះអង្គដ៏ចម្រើន ធម៌ណាដែលខ្ញុំព្រះអង្គ កាលកើតជា
 មនុស្សក្នុងភពមុន មិនបានប្រព្រឹត្តទេ ធម៌ទាំងនោះ ក៏ខ្ញុំព្រះអង្គប្រព្រឹត្តក្នុង
 កាលឥឡូវនេះដែរ បពិត្រព្រះអង្គដ៏ចម្រើន ព្រះដ៏មានព្រះភាគទ្រង់គង់ច្រឡំ
 ច្រឡំដោយភិក្ខុ ភិក្ខុនី ឧបាសក ឧបាសិកា ស្តេច អាមាត្យធំរបស់ស្តេច
 ត្តិរិយ នឹងសាវ័កនៃត្តិរិយទាំងឡាយ ក្នុងកាលឥឡូវនេះ យ៉ាងណាមិញ
 បពិត្រព្រះអង្គដ៏ចម្រើន ខ្ញុំព្រះអង្គក៏យ៉ាងនោះដែរ តែងនៅច្រឡំច្រឡំ
 ដោយទេវបុត្រទាំងឡាយ បពិត្រព្រះអង្គដ៏ចម្រើន ទេវបុត្រទាំងឡាយ តែង
 មកអំពីទីឆ្ងាយ ដោយបំណងថា យើងនឹងស្តាប់ធម៌ក្នុងសម្លាភ័យហត្ថកទេវបុត្រ
 បពិត្រព្រះអង្គដ៏ចម្រើន ខ្ញុំព្រះអង្គមិនឆ្កែត មិនរូញរា នឹងធម៌ទាំង ៣ ត្រាតែ
 ធ្វើមរណកាល ។ ធម៌ ៣ ដូចម្តេចខ្លះ ។ បពិត្រព្រះអង្គដ៏ចម្រើន ខ្ញុំព្រះអង្គ
 មិនឆ្កែត មិនរូញរានឹងការមើលមើលព្រះដ៏មានព្រះភាគ ត្រាតែធ្វើមរណ-
 កាល ១ បពិត្រព្រះអង្គដ៏ចម្រើន ខ្ញុំព្រះអង្គមិនឆ្កែត មិនរូញរានឹងការស្តាប់
 ព្រះសទ្ធម្ម ត្រាតែធ្វើមរណកាល ១ បពិត្រព្រះអង្គដ៏ចម្រើន ខ្ញុំព្រះអង្គមិន
 ឆ្កែត មិនរូញរានឹងការបម្រើសង្ឃ ត្រាតែធ្វើមរណកាល ១ បពិត្រព្រះអង្គ
 ដ៏ចម្រើន ខ្ញុំព្រះអង្គមិនឆ្កែត មិនរូញរានឹងធម៌ទាំង ៣ នេះឯង ត្រាតែ
 ធ្វើមរណកាល ។

(ការឆ្កែត ៣ យ៉ាង) គឺឆ្កែតនឹងការមើលព្រះដ៏មាន
 ព្រះភាគ ១ ឆ្កែតនឹងការបម្រើព្រះសង្ឃ ១ ឆ្កែតនឹងការ

ស្តាប់ព្រះសទ្ធម្ម ១ មានក្នុងកាលម្តងៗ តែប៉ុណ្ណោះ ។
 ហត្ថកទេវបុត្រ កាលសិក្សានូវអធិសីល ត្រេកអរក្នុង
 ការស្តាប់ព្រះសទ្ធម្ម មិនឆ្កែតនឹងធម៌ ៣ ប្រការ ក៏បាន
 ទៅកើតក្នុងអវិហាព្រហ្មលោក ។

អដ្ឋកថា

ហត្ថកសូត្រ

[១២៩] គប្បីជ្រាបវិនិច្ឆ័យក្នុងហត្ថកសូត្រទី ៥ ដូចតទៅនេះថា
 អភិក្កន្ធសព្វ ក្នុងបទថា អភិក្កន្ធាយ រត្តិយា នេះ ប្រាកដក្នុងអត្ថ
 ទាំងឡាយ មានអស់ទៅ ល្អ ស្អាត និងការត្រេកអរក្រៃលែងជាដើម ។
 ក្នុងអត្ថទាំងនោះ អភិក្កន្ធសព្វ ដែលប្រាកដក្នុងអត្ថថាអស់ទៅ ដូចក្នុង
 ប្រយោគជាដើមថា អភិក្កន្ធា ភន្តេ រត្តិ និក្ខន្តោ បឋមោ យាមោ
 ចិរនិសិន្នោ ភិក្ខុសង្ឃោ បពិត្រព្រះអង្គដ៏ចម្រើន វេលារាត្រីបឋមយាមកន្លង
 ទៅហើយ ភិក្ខុសង្ឃអង្គុយចាំយូរហើយ ។ ប្រាកដក្នុងអត្ថថា ល្អ ដូចក្នុង
 ប្រយោគជាដើមថា អយំ សមេសំ ចតុន្នំ បុគ្គលានំ អភិក្កន្ធតរោ ច
 បណ្ឌិតតរោ ច បណ្ឌាបុគ្គលទាំង ៤ ពួកនេះ បុគ្គលនេះចាត់ថា ល្អជាង
 ផង ប្រសើរជាងផង ។ ប្រាកដក្នុងអត្ថថា ស្អាត ដូចក្នុងប្រយោគជាដើមថា

កោ មេ វន្តតិ ចាទានិ ឥទ្ធិយា យសសា ជលំ អភិក្កន្ធន វណ្ណាន សព្វា
 ឱកាសយំ ទិសា អ្នកណាហ្ន៎ រុន្សៀងដោយប្ញទ្ធិ និធិយស មានសម្បុរល្អ
 ញ៉ាំងទិសទាំងពួងឲ្យភ្លឺ មកថ្វាយបង្គំបាទានៃតថាគត ។ ប្រាកដក្នុងអត្ថថា
 ត្រេកអរក្រៃលែង ដូចក្នុងប្រយោគជាដើមថា អភិក្កន្ធនំ ភន្តេ បពិត្រព្រះ
 គោតមដ៏ចម្រើន កាសិតរបស់ព្រះអង្គ ច្បាស់ណាស់ តែក្នុងបទថា
 អភិក្កន្ធាយ វត្ថុយា នេះ អភិក្កន្ធន សព្វ ប្រាកដក្នុងអត្ថថា ល្អ ។
 ដោយហេតុនោះ ទើបលោកពោលពង្រីកសេចក្តីថា បទថា អភិក្កន្ធាយ
 វត្ថុយា សេចក្តីថា ក្នុងវាត្រីដែលគួរប្រាថ្នា គួរស្រឡាញ់ គួរពេញចិត្ត ។
 ភិក្កន្ធន សព្វ ក្នុងបទថា អភិក្កន្ធវណ្ណានេះ ប្រាកដក្នុងអត្ថថា ស្អាត ។

ឯ វណ្ណា សព្វ ប្រាកដក្នុងអត្ថ មានជាដើមថា ពណ៌សម្បុរ គួរ
 សរសើរ ពួកត្រកូល ហេតុ សណ្ឋាន ប្រមាណ នឹងរូបាយតនៈ ។ ក្នុង
 អត្ថទាំងនោះ វណ្ណា សព្វ ប្រាកដក្នុងអត្ថថា ពណ៌សម្បុរ ដូចក្នុងប្រយោគ
 ជាដើមយ៉ាងនេះថា សុវណ្ណាវណ្ណាសិ ភគវា បពិត្រព្រះអង្គដ៏ចម្រើន ព្រះ
 អង្គមានពណ៌សម្បុរដូចមាស ។ ប្រាកដក្នុងអត្ថថា គួរសរសើរ ដូចក្នុង
 ប្រយោគជាដើមនេះថា កកា សញ្ញា បន តេ គហបតិ សមណស្ស
 គោតមស្ស វណ្ណា នៃគហបតិ ក្នុងកាលណា ពណ៌សម្បុររបស់ព្រះ
 សមណគោតម ដែលលោកគួរសរសើរ ។ ប្រាកដក្នុងអត្ថថា ពួកត្រកូល
 ដូចក្នុងប្រយោគជាដើមថា ចត្តារោ មេ កោ គោតម វណ្ណា បពិត្រ
 ព្រះគោតមដ៏ចម្រើន ត្រកូលទាំង ៤ នេះ ។ ប្រាកដក្នុងអត្ថថា ហេតុ ដូច

ក្នុងប្រយោគជាដើមថា អថ កេន នុ វណ្ណាន គន្ធមេនោតិ វុច្ចតិ កាលបើ
 ដូច្នេះ ព្រោះហេតុអ្វីហ្ន៎ ទើបអ្នកពោលថា លួចក្លិន ។ ប្រាកដក្នុងអត្ថថា
 សណ្ឋាន ដូចក្នុងប្រយោគជាដើមថា មហន្តំ ហត្ថិរាជវណ្ណំ អភិជិម្ពិនិត្យា
 និម្មិតសណ្ឋានជាស្តេចដ៏ធំ ។ ប្រាកដក្នុងអត្ថថា ប្រមាណ ដូចក្នុងប្រយោគ
 ជាដើមថា តយោ បត្តស្ស វណ្ណា បាត្រ ៣ ខ្នាត ។ ប្រាកដក្នុងរូបាយតនៈ
 ដូចក្នុងប្រយោគជាដើមថា វណ្ណា គន្ធា រសោ ឱជា រូបាយតនៈ គន្ធា-
 យតនៈ រសាយតនៈ និងផោដ្ឋព្វាយតនៈ វណ្ណ នោះ ក្នុងទីនេះ គប្បីជ្រាប
 ថា បានដល់ពណ៌សម្បុរ ដោយហេតុនោះ ទើបលោកពោលពង្រីកសេចក្តី
 ថា បទថា អភិក្កន្ធវណ្ណា សេចក្តីថា មានពណ៌សម្បុរស្អាត មានពណ៌
 សម្បុរគួរប្រាថ្នា មានពណ៌សម្បុរគួរពេញចិត្ត ។

កេវល សព្វ ក្នុងបទថា កេវលកប្បំ នេះ មានអត្ថមិនតិចដូចជាមិន
 មានចំណែកសេសសល់ ច្រើន មិនមានលាយឡំ មិនលើស តម្កល់មាំ មិន
 ប្រកប ពិតយ៉ាងនោះ កេវល សព្វនោះ មានអត្ថមិនមានសេសសល់ ដូច
 ក្នុងប្រយោគជាដើមថា កេវលបរិបុណ្ណំ បរិសុទ្ធី ព្រហ្មចរិយំ ទ្រង់ប្រកាស
 ព្រហ្មចរិយ ដ៏ពេញ បរិបូណ៌បរិសុទ្ធទាំងអស់ ។ មក ក្នុងអត្ថថា ដោយច្រើន
 ដូចក្នុងប្រយោគជាដើមថា កេវលកប្បា ច អង្គមគធា បហ្មតំ ខាធិនិយំ
 កោជនិយំ អាធាយ អភិក្កមិតុកាមា ហោន្តិ ព្រោះថា ជនអ្នកនៅក្នុង
 ដែនអង្គៈ និងមគធៈទាំងអស់គ្នា ប្រាថ្នានឹងនាំយកខាទនីយកោជនីយាហារ
 មានប្រមាណច្រើន ចូលមកបូជា ។ មកក្នុងអត្ថថា មិនមានលាយឡំ ដូច

ក្នុងប្រយោគជាដើមថា កេវលស្ស ទុក្ខកូន្យស្ស សមុទយោ ហោតិ
 សេចក្តីកើតឡើងនៃកងទុក្ខសុទ្ធៗ ទាំងអស់នេះ រមែងមានយ៉ាងនេះឯង ។
 មកក្នុងអត្ថថា មិនលើស ដូចក្នុងប្រយោគជាដើមថា កេវលំ សន្ទាមត្តកំ នូន
 អយមាយស្មា ព្រោះអាស្រ័យនូវគុណធម៌ ត្រឹមតែសទ្ធាម្យ៉ាងដោយពិត ។
 មកក្នុងអត្ថថា តម្កល់មាំ ដូចក្នុងប្រយោគជាដើមថា កេវលកប្បំ សង្ឃ-
 ភេទាយ ឋិតោ សទ្ធិវិហារិករបស់អនុវុទ្ធដ៏មានអាយុ ឈ្មោះវាហិយៈ នៅតែ
 ទទួលដើម្បីបំបែកយ៉ាងមុតមាំ ។ មកក្នុងអត្ថថា បែកគ្នា ដូចក្នុងប្រយោគ
 ជាដើមថា កេវលី វុសិតវា ឧត្តមបុរិសោតិ វុច្ឆតិ ម្ចាស់ភិក្ខុទាំងឡាយ
 ភិក្ខុលះអង្គ ៥ ប្រកបដោយអង្គ ៥ ហៅថា ជាឧត្តមបុរស មានគុណ
 គ្រប់គ្រាន់ ប្រព្រឹត្តព្រហ្មចរិយធម៌ក្នុងធម្មវិន័យនេះ ដូច្នេះ ។ មានអត្ថថា
 មិនប្រកប ដូចក្នុងពាក្យជាដើមថា កេវលី វុសិត្វា ឧត្តមបុរិសោតិ វុច្ឆតិ
 តថាគតពោលថាជាបុរសឧត្តម មានកិច្ចបានធ្វើអស់ហើយ មានព្រហ្មចរិយ-
 ធម៌នៅរួចហើយ ។ តែក្នុងទីនេះ លោកបំណងយកអត្ថថា មិនមានចំណែក
 សេសសល់ ជាអត្ថរបស់ កេវល សព្វនោះ ។

ចំណែក កប្ប មានអត្ថច្រើនយ៉ាង ដូចជាការជឿយ៉ាងក្រៃលែង
 វោហារ កាលបញ្ញត្តិ ការកាត់ វិកប្ប លេស ដោយជុំវិញ ។ មាន
 អធិប្បាយថា កប្ប សព្វ មកក្នុងអត្ថថា ការជឿយ៉ាងក្រៃលែង ដូចក្នុង
 ប្រយោគជាដើមថា ឱកប្ប ឆិយមេតំ ភោតោ តោតមស្ស យថា តំ
 អរហនោ សម្មាសម្ពុទ្ធស្ស ពាក្យរបស់ព្រះគោតមដ៏ចម្រើន ដែលជា
 អរហន្តសម្មាសម្ពុទ្ធនេះ ជាពាក្យគួរជឿពិតហើយ ។ មកក្នុងអត្ថថា វោហារ

ដូចក្នុងប្រយោគជាដើមថា អនុជានាមិ ភិក្ខុវេ បញ្ចាហិ សមណកប្បហិ
 ផលំ បរិភុត្ថិតុំ ម្នាលភិក្ខុទាំងឡាយ តថាគតអនុញ្ញាតឲ្យភិក្ខុឆាន់ផ្លែឈើ
 ដោយសមណកប្ប ៥ យ៉ាង ។ មកក្នុងអត្ថថា កាល ដូចក្នុងប្រយោគ
 ជាដើមថា យេន សុទំ និច្ចកប្បំ វិហារមិ តថាគតនោះឯង តែងនៅអស់
 កាលជានិច្ច ។ មកក្នុងអត្ថថា បញ្ញត្តិ ដូចក្នុងប្រយោគជាដើមថា សច្ចា យស្មា
 កប្បោ កប្បមាណាពដ៏មានអាយុទូលសួរថា ។ មកក្នុងអត្ថថា កាតំ ដូចក្នុង
 ប្រយោគជាដើមថា អលង្កតោ មាល្យធរោ សុវត្ថោ សុគុណ្ឌលី កប្បិ-
 តកេសមស្ស អ្នកមានខ្លួនប្រដាប់ហើយ ទ្រទ្រង់នូវកម្រងផ្កា ស្លៀកដណ្តប់
 ល្អ មានប្រដាប់ត្រចៀកល្អ មានសក់ និងពុកចង្កាភាគចោលហើយ ។
 មកក្នុងអត្ថថា វិកប្ប ដូចក្នុងប្រយោគជាដើមថា កប្បតិ ទ្ធផ្តលកប្បោ
 កំណត់ដោយស្រមោលព្រះអាទិត្យជ្រៅទៅប្រមាណពីរធ្លាប់ គួរ ។ មកក្នុងអត្ថ
 ថា លេស ដូចក្នុងប្រយោគជាដើមថា អត្ថិ កប្បោ និបដ្ឋិតុំ បើដូច្នោះ
 អាត្មាអញដេកសិន ។ មកក្នុងអត្ថថា ដោយជុំវិញ ដូចក្នុងប្រយោគជាដើមថា
 កេវលកប្បំ ជេតវនំ ឱកាសេត្វា ញ៉ាំងវត្តជេតពនឲ្យភ្លឺស្វាងដោយជុំវិញ ។
 តែក្នុងទីនេះ លោកបំណងយកអត្ថថា ដោយជុំវិញ ជាអត្ថរបស់ កប្ប សព្វ
 នោះ ។ ព្រោះដូច្នោះ ក្នុងបទថា កេវលកប្បំ ជេតវនំ នេះ ទើបមានអត្ថថា
 ញ៉ាំងវត្តជេតពនឲ្យភ្លឺស្វាងដោយជុំវិញ មិនមានសេសសល់ ។

បទថា ឱកាសេត្វា បានដល់ ផ្សាយរស្មីទៅ ។ បទថា វាលុកាយ
 បានដល់ខ្សាច់ល្អិត ។ បទថា ន សណ្ឋាតិ សេចក្តីថា មិនឈរ ។ បទថា
 ឱឡារិកំ សេចក្តីថា ព្រោះក្នុងកាលដែលព្រហ្ម និងទេវតាឈរត្រង់ផែនដី

គួរនិម្មិតអត្តភាពឲ្យគ្រោតគ្រោត ឬនិម្មិតផែនដី ព្រោះហេតុនោះ ទើបព្រះ
 មានព្រះភាគត្រាស់យ៉ាងនេះ ដោយបទថា ធម្មា នេះ ទ្រង់សម្តែងដល់
 ព្រះពុទ្ធវចនៈដែលហត្ថកទេវបុត្រធ្លាប់រៀនមកក្នុងកាលមុន ។ បទថា នប្ប-
 វត្តិនោ អហោសុំ សេចក្តីថា ធម៌ទាំងឡាយបានវិនាសទៅចាកការពោល
 របស់បុគ្គលដែលមិនស្វាធារ ។ បទថា អប្បដិវាលោកា សេចក្តីថា មិន
 វិលត្រឡប់ គឺមិនអផ្សក ។ បទថា ទស្សនស្ស សេចក្តីថា ចំពោះការ
 ឃើញចក្ខុវិញ្ញាណ ។ បទថា ឧបដ្ឋានស្ស សេចក្តីថា ចំពោះការទំនុក
 បម្រុងដោយបច្ច័យ ៤ ។ បទថា អធិសីលំ បានដល់ សីល ១០ ។ ព្រោះ
 ថា សីល ១០ នោះ ព្រះមានព្រះភាគត្រាស់ហៅថា អធិសីល ព្រោះប្រៀប
 ធៀបនឹងបញ្ចសីល ។ ដោយបទថា អវិហំ គតោ ហត្ថកទេវបុត្រសម្តែង
 ថា ខ្ញុំព្រះអង្គកើតហើយ ក្នុងព្រហ្មលោកជាន់អវិហា ។^{១៣៣}

អដ្ឋកថាហត្ថកសូត្រទី ៥ ចប់



សុត្តន្តបិដក

កណ្តិយសូត្រទី ៦

[១៣០] សម័យមួយ ព្រះដ៏មានព្រះភាគ ទ្រង់គង់នៅក្នុងឥសិបតន-
 មិតទាយវ័ន ជិតក្រុងពារាណសី ។ គ្រានោះឯង ព្រះដ៏មានព្រះភាគទ្រង់ស្បង់
 ប្រដាប់បាត្រ និងចីវរក្នុងវេលាបុព្វណ្ណសម័យ ទ្រង់ចូលទៅកាន់ក្រុងពារាណសី
 ដើម្បីបិណ្ឌបាត ។ កាលព្រះដ៏មានព្រះភាគទ្រង់ស្តេចទៅបិណ្ឌបាតក្នុងសម្លាក់
 នៃមិលកូជន អ្នកលក់គោ ទ្រង់បានឃើញភិក្ខុមួយរូប មានសេចក្តីត្រេកអរ
 តិច មានសេចក្តីត្រេកអរខាងក្រៅ ប្រាសចាកសតិ មិនមានប្រាជ្ញា មានចិត្ត
 មិនតាំងមាំ មានចិត្តរវើរវាយ មានឥន្ទ្រិយជាប្រក្រតី (មិនរក្សាឥន្ទ្រិយ)
 លុះទតឃើញហើយ ទ្រង់មានព្រះវាចានឹងភិក្ខុនោះ ដូច្នេះថា ម្ចាស់ភិក្ខុ អ្នក
 កុំធ្វើខ្លួនឲ្យស្អុយឡើយ ម្ចាស់ភិក្ខុ ពួករុយនឹងមិនចោមហើរតាម នឹងមិនតាម
 ចោមស៊ីនូវខ្លួនដែលធ្វើឲ្យស្អុយ ដែលប្រឡាក់វត្ថុ មានភ្និនឆ្មេះឆ្មាបនោះ
 ហេតុនេះ មិនមានទេ ។ លំដាប់នោះឯង ភិក្ខុនោះ លុះព្រះដ៏មានព្រះភាគ
 ទូន្មានដោយឱវាទនេះហើយ ក៏ដល់នូវសេចក្តីសំរេត (បានជាសោតាបន្ន-
 បុគ្គល) ។ លំដាប់នោះ ព្រះដ៏មានព្រះភាគ ទ្រង់ស្តេចទៅដើម្បីបិណ្ឌបាត
 ក្នុងក្រុងពារាណសី លុះស្តេចត្រឡប់មកអំពីបិណ្ឌបាតក្នុងវេលាខាងក្រោយ
 ភត្ត ទ្រង់ត្រាស់នឹងភិក្ខុទាំងឡាយថា ម្ចាស់ភិក្ខុទាំងឡាយ ក្នុងទីឯណោះ
 តថាគតបានស្លៀកស្បង់ ប្រដាប់បាត្រ និងចីវរ ក្នុងបុព្វណ្ណសម័យ ហើយ
 ចូលទៅកាន់ក្រុងពារាណសី ដើម្បីបិណ្ឌបាត ម្ចាស់ភិក្ខុទាំងឡាយ កាល
 តថាគតត្រាច់ទៅដើម្បីបិណ្ឌបាត ក្នុងសម្លាក់នៃមិលកូជន អ្នកលក់គោ ក៏បាន

ឃើញភិក្ខុមួយរូប មានសេចក្តីត្រេកអរតិច មានសេចក្តីត្រេកអរខាងក្រៅ
 ប្រាសចាកសតិ មិនមានប្រាជ្ញា មានចិត្តមិនតាំងមាំ មានចិត្តរវើរវាយ មាន
 ឥន្ទ្រិយជាប្រក្រតី លុះបានឃើញហើយ និយាយនឹងភិក្ខុនោះដូច្នេះថា ម្ចាស់
 ភិក្ខុ អ្នកកុំធ្វើខ្លួនឲ្យស្អុយឡើយ ម្ចាស់ភិក្ខុ ពួករុយនឹងមិនចោមហើរតាម
 មិនតាមរោមស៊ីនូវខ្លួន ដែលធ្វើឲ្យស្អុយ ដែលប្រឡាក់វត្ថុ មានក្លិនឆ្អែក
 នោះ ហេតុនេះ មិនមានទេ ម្ចាស់ភិក្ខុទាំងឡាយ លំដាប់នោះ ភិក្ខុនោះ លុះ
 តថាគតទូន្មានដោយឱវាទនេះហើយ ក៏ដល់នូវសេចក្តីសំរេច ។ កាលព្រះ
 ដ៏មានព្រះភាគទ្រង់ត្រាស់យ៉ាងនេះហើយ ភិក្ខុមួយរូបបានក្រាបបង្គំទូលសួរ
 ព្រះដ៏មានព្រះភាគដូច្នេះថា បពិត្រព្រះអង្គដ៏ចម្រើន អ្វីហ្ន៎ ជាបសស្សយ
 អ្វីជាបសស្សមានក្លិនឆ្អែក អ្វីជារុយ ។ ម្ចាស់ភិក្ខុ អភិជ្ឈា ជាបសស្សយ
 ព្យាបាទជាបសស្សមានក្លិនឆ្អែក អកុសលវិតក្កដ៏លាមកជាត្រុយ ។ ម្ចាស់
 ភិក្ខុ ពួករុយនឹងមិនចោមហើរតាម នឹងមិនតាមចោមស៊ីនូវខ្លួន ដែលធ្វើឲ្យ
 ស្អុយ ដែលប្រឡាក់វត្ថុ មានក្លិនឆ្អែកនោះ ហេតុនេះ មិនមានទេ ។

ពួករុយ គឺសេចក្តីត្រិះរិះដែលអាស្រ័យនូវរាគៈ និង
 តាមរោមនូវបុគ្គលដែលមិនគ្រប់គ្រងក្នុងចក្ខុទ្វារ និង
 សោតទ្វារ មិនសង្រួមក្នុងឥន្ទ្រិយ ។ ភិក្ខុដែលធ្វើខ្លួន
 ឲ្យស្អុយ ប្រឡាក់វត្ថុមានក្លិនឆ្អែក ជាអ្នកច្ងាយអំពី
 ព្រះនិព្វាន មានចំណែកនៃសេចក្តីចង្អៀតចង្អល់ចិត្ត
 តែម្យ៉ាង ។ បុគ្គលពាល អប្បឥតប្រាជ្ញា ដែលពួករុយ

តាមរោម (នោះ) មិនបានប្រព្រឹត្តនូវធម៌ ដ៏ស្មោះ
 ស្មើដើម្បីខ្លួនក្នុងស្រុក ឬក្នុងព្រៃឡើយ ។ ចំណែក
 ខាងជនណា បរិបូណ៌ដោយសីល និងបញ្ញា ត្រេកអរ
 ក្នុងធម៌ជាគ្រឿងរម្ងាប់នូវកិលេស ជាអ្នកស្ងប់ស្ងាត់
 ជននោះ រមែងដេកជាសុខ ទាំងពួករុយ ក៏មិនបាន
 ហើរតាមស៊ីជននោះឡើយ ។

អង្គកថា

កង្កិយសូត្រ

[១៣០] គប្បីជ្រាបវិនិច្ឆ័យក្នុងកង្កិយសូត្រទី ៦ ដូចតទៅនេះ
 បទថា គោយោគមិលកុស្តិ សេចក្តីថា ក្នុងសម្លាត់នៃមនុស្សព្រៃ ដែល
 ប្រាកដខ្លួនក្នុងផ្សារ លក់ដូរគោ ។ បទថា វិត្តស្សានំ សេចក្តីថា ជាចំនួនការ
 ត្រេកអរ ព្រោះមិនមានសេចក្តីសុខដែលកើតអំពីឈាន ។ បទថា ពាហិ-
 រស្សានំ សេចក្តីថា មានការត្រេកអរក្នុងសេចក្តីសុខខាងក្រៅ ដោយអំណាច
 សេចក្តីសុខ ដែលកើតអំពីកាមគុណ ។ បទថា កង្កិយំ បានដល់ របស់
 ដែលគេបោះចោលហើយ ។ បទថា អាមគន្ធុ សេចក្តីថា មានក្លិនឆ្អាបឆ្អេះ
 ពោល គឺសេចក្តីក្រោធ ។ បទថា អវស្សតំ សេចក្តីថា សើមហើយ ។ រុយ

ពោល គឺកិលេស ឈ្មោះថា មគ្គិកា ។ បទថា នាធិបតិស្សន្តិ សេចក្តីថា
 នឹងមិនហើរតាមទៅ ។ បទថា នាធិស្សន្តិស្សន្តិ សេចក្តីថា នឹងមិនតាមទៅ
 ចោមរោម ។ បទថា សំវេគមាទានិ បានដល់ ជាព្រះសោតាបន្ន ។ បទថា
 កដ្ឋវិយកតោ សេចក្តីថា ធ្វើឲ្យជារបស់ខូច ។ បទថា អារកា ហោតិ
 សេចក្តីថា មានក្នុងទីឆ្ងាយ ។ បទថា វិយាតស្សេវ ភាគវា សេចក្តីថា
 មានចំណែកនៃទុក្ខនោះឯង ។ បទថា ចរេ ប្រែថា រមែងត្រាច់ទៅ ។ បទថា
 ទុម្មេធា បានដល់ ជាអ្នកមានបញ្ញាថោកថយ ។ ក្នុងព្រះសូត្រនេះ ត្រាស់
 វដ្តៈតែម្យ៉ាងប៉ុណ្ណោះ ។ តែក្នុងគាថាទាំងឡាយ ត្រាស់វដ្តៈផង និងវិវដ្តៈ
 ផង ។ ॥

អដ្ឋកថា កដ្ឋវិយសូត្រទី ៦ ចប់



សុត្តន្តបិដក

អនុរុទ្ធសូត្រទី ៧

[១៣១] គ្រានោះ ព្រះអនុរុទ្ធដ៏មានអាយុ ចូលទៅគាល់ព្រះដ៏មាន
ព្រះភាគ ហើយអង្គុយក្នុងទីសមគួរ ។ លុះព្រះអនុរុទ្ធដ៏មានអាយុ គង់ក្នុង
ទីសមគួរហើយ បានក្រាបបង្គំទូលព្រះដ៏មានព្រះភាគដូច្នេះថា បពិត្រព្រះអង្គ
ដ៏ចម្រើន ក្នុងទីឯណោះ ខ្ញុំព្រះអង្គមានចក្ខុដូចជាទិព្វដ៏បរិសុទ្ធ កន្លងបង់ចក្ខុ
ជាបរសមនុស្សធម្មតា ឃើញមាតុគ្រាម ដែលបែកធ្លាយរាងកាយស្លាប់ទៅ
ច្រើនតែទៅកើតឯអបាយ ទុគ្គតិ វិនិបាត នរក ។ បពិត្រព្រះអង្គដ៏ចម្រើន
មាតុគ្រាមប្រកបដោយធម៌ប៉ុន្មានយ៉ាង លុះបែកធ្លាយរាងកាយស្លាប់ទៅ ទៅ
កើតឯអបាយ ទុគ្គតិ វិនិបាត នរក ។ ព្រះដ៏មានព្រះភាគត្រាស់តបថា ម្ចាស់
អនុរុទ្ធ មាតុគ្រាមប្រកបដោយធម៌ ៣ យ៉ាង លុះបែកធ្លាយរាងកាយស្លាប់
ទៅ តែងទៅកើតឯអបាយ ទុគ្គតិ វិនិបាត នរក ។ ប្រកបដោយធម៌ ៣
យ៉ាង ដូចម្តេចខ្លះ ។ ម្ចាស់អនុរុទ្ធ ក្នុងលោកនេះ មាតុគ្រាមរមែងមានចិត្ត
ត្រូវមន្ទិល គឺសេចក្តីកំណាញ់រូបរិត នៅគ្រប់គ្រងផ្ទះ ក្នុងបុព្វណ្ឌសម័យ ១
រមែងមានចិត្តត្រូវឥស្សរូបរិត នៅគ្រប់គ្រងផ្ទះ ក្នុងមជ្ឈនិកសម័យ ១ រមែង
មានចិត្តត្រូវកាមរាគៈរូបរិត នៅគ្រប់គ្រងផ្ទះ ក្នុងសាយណ្ឌសម័យ ១ ។
ម្ចាស់អនុរុទ្ធ មាតុគ្រាមប្រកបដោយធម៌ ៣ យ៉ាងនេះឯង លុះបែកធ្លាយរាង
កាយស្លាប់ទៅ តែងទៅកើតឯអបាយ ទុគ្គតិ វិនិបាត នរក ។



អដ្ឋកថា

អនុរុទ្ធសូត្រ

ក្នុងអនុរុទ្ធសូត្រទី ៧ ទ្រង់ត្រាស់វង្វះតែម្យ៉ាង ។

អដ្ឋកថាបឋមអនុរុទ្ធសូត្រទី ៧ ចប់

សុត្តន្តបិដក

នុតិយអនុរុទ្ធសូត្រទី ៨

[១៣២] គ្រានោះ ព្រះអនុរុទ្ធដ៏មានអាយុ ចូលទៅរកព្រះសារីបុត្រដ៏
 មានអាយុ លុះចូលទៅដល់ហើយ ក៏ធ្វើសេចក្តីរីករាយជាមួយនឹងព្រះសារីបុត្រ
 ដ៏មានអាយុ លុះបញ្ចប់ពាក្យគួររីករាយ និងពាក្យគួររឭកហើយ គង់ក្នុងទី
 សមគួរ ។ លុះព្រះអនុរុទ្ធដ៏មានអាយុ គង់ក្នុងទីសមគួរហើយ ក៏ពោលទៅ
 នឹងព្រះសារីបុត្រដ៏មានអាយុដូច្នេះថា ម្ចាស់អាវុសោសារីបុត្រ ខ្ញុំតែងឃើញ
 សត្វលោកជាច្រើន ដោយចក្ខុដូចជាទិព្វដ៏បរិសុទ្ធ កន្លងបង្អួចក្នុងរូបរបស់
 មនុស្សធម្មតា មួយទៀត សេចក្តីព្យាយាមដែលខ្ញុំប្រារព្ធហើយ មិនបាន
 រុញរាឡើយ សតិដែលខ្ញុំបានតាំងស៊ីបហើយ ក៏មិនបានវង្វេងភ្លេច កាយ
 របស់ខ្ញុំដែលស្ងប់រម្ងាប់ហើយ ក៏មិនបានក្រវល់ក្រវាយ ចិត្តដែលខ្ញុំតម្កល់
 ខ្ជាប់ហើយ ក៏ជាចិត្តមានអារម្មណ៍មូលតែមួយ កាលបើដូច្នេះ ចិត្តរបស់ខ្ញុំ
 ក៏មិនរួចចាកអាសវៈទាំងឡាយ ព្រោះមិនប្រកាន់មាំ ។ ព្រះសារីបុត្រតបថា

ម្ចាស់អាវុសោអនុរុទ្ធ ត្រង់ពាក្យដែលអ្នកនិយាយយ៉ាងនេះថា ខ្ញុំតែងឃើញ
សត្វលោកជាច្រើន ដោយចក្ខុដូចជាទិព្វដ៏បរិសុទ្ធ កន្លងបង់ចក្ខុជាបស់
មនុស្សធម្មតាដូច្នេះ នេះជាមានរបស់អ្នក ម្ចាស់អាវុសោអនុរុទ្ធ មួយទៀត
ត្រង់ពាក្យដែលអ្នកនិយាយយ៉ាងនេះថា សេចក្តីព្យាយាមដែលខ្ញុំប្រាសហើយ
មិនព្រួយឡើយ សតិដែលខ្ញុំបានតាំងស៊ីបហើយ ក៏មិនបានវង្វេងភ្លេច កាយ
របស់ខ្ញុំដែលស្ងប់រម្ងាប់ហើយ ក៏មិនបានក្រវល់ក្រវាយ ចិត្តដែលខ្ញុំតម្កល់
ខ្ជាប់ហើយ ក៏ជាចិត្តមានអារម្មណ៍មូលតែមួយដូច្នេះ នេះជាឧទ្ធច្ចៈរបស់អ្នកទេ
ម្ចាស់អាវុសោអនុរុទ្ធ មួយទៀត ត្រង់ពាក្យដែលអ្នកនិយាយយ៉ាងនេះថា
កាលបើដូច្នេះ ចិត្តរបស់ខ្ញុំក៏មិនរួចចាកអាសវៈទាំងឡាយ ព្រោះមិនប្រកាន់
មាំ នេះជាកុក្កច្ចៈរបស់អ្នក ខ្ញុំសូមម្នីក សូមអនុរុទ្ធដ៏មានអាយុលះបង់ធម៌
ទាំង ៣ នេះចេញ កុំធ្វើទុកក្នុងចិត្តនូវធម៌ទាំង ៣ នេះ សូមប្រមូលចិត្តមក
ក្នុងអមតធាតុវិញ ។ សម័យតមក ព្រះអនុរុទ្ធដ៏មានអាយុ បានលះបង់ធម៌
ទាំង ៣ នេះ ហើយមិនធ្វើទុកក្នុងចិត្ត នូវធម៌ទាំង ៣ នេះ ហើយប្រមូល
ចិត្តក្នុងអមតធាតុ ។ លំដាប់នោះ ព្រះអនុរុទ្ធដ៏មានអាយុតែមួយអង្គឯង
ចៀសចេញចាកពួកមិនមានសេចក្តីប្រមាទ មានព្យាយាមជាគ្រឿងដុតកម្ដៅ
កិលេស មានចិត្តបញ្ជូនទៅកាន់ព្រះនិព្វាន ពួកកុលបុត្តចេញចាកផ្ទះ ចូល
កាន់ផ្នួសដោយប្រពៃ ដើម្បីអនុត្តរធម៌ណា មិនយូរប៉ុន្មាន លោកក៏បានធ្វើ
ឲ្យជាក់ច្បាស់ សម្រេចនូវអនុត្តរធម៌នោះ ដែលមានព្រហ្មចរិយៈជាទីបំផុត
ដោយបញ្ញាដ៏ឧត្តមដោយខ្លួនឯង ក្នុងបច្ចុប្បន្ន បានដឹងច្បាស់ថា ជាតិអស់

ហើយ មគ្គព្រហ្មចរិយធម៌ អញ្ញបានប្រព្រឹត្តគ្រប់គ្រាន់ហើយ សោឡសកិច្ច
 អញ្ញបានផ្ទេរចេញហើយ មគ្គការវនាភិច្ចដទៃ ប្រព្រឹត្តទៅដើម្បីសោឡសកិច្ចនេះ
 ទៀត មិនមានឡើយ ។ បណ្តាព្រះអរហន្តទាំងឡាយ ព្រះអនុរុទ្ធដ៏មានអាយុ
 ក៏ជាព្រះអរហន្តមួយអង្គដែរ ។

អដ្ឋកថា

ទុតិយអនុរុទ្ធសូត្រ

[១៣២] គប្បីជ្រាបវិនិច្ឆ័យក្នុងទុតិយអនុរុទ្ធសូត្រទី ៨ ដូចតទៅនេះ
 បទថា **ឥន្ទន្ត មាណស្មី** សេចក្តីថា នេះជាមានៈ ដែលចម្រើនហើយដោយ
 ចំណែក ៩ របស់លោក ។ បទថា **ឥន្ទន្ត ឧទុច្ឆស្មី** សេចក្តីថា នេះជាការរាយ
 មាយរបស់លោក គឺការដែលចិត្តរបស់លោករាយមាយ ។ បទថា **ឥន្ទន្ត**
កក្កច្ឆស្មី សេចក្តីថា នេះជាការក្តៅក្រហាយស្តាយក្រោយរបស់លោក ។^{២៣៥}

អដ្ឋកថា ទុតិយអនុរុទ្ធសូត្រទី ៨ ចប់

សុត្តន្តបិដក

បដិច្ចន្ទសូត្រទី ៩

[១៣៣] ម្នាលភិក្ខុទាំងឡាយ វត្ថុ ៣ យ៉ាងនេះ បិទបាំងទើបប្រសើរ បើកផ្សាយមិនប្រសើរ ។ វត្ថុ ៣ យ៉ាង គឺអ្វីខ្លះ ។ ម្នាលភិក្ខុទាំងឡាយ គឺ មាតុគ្រាមបិទបាំងទើបប្រសើរ បើកផ្សាយ មិនប្រសើរ ១ ម្នាលភិក្ខុទាំងឡាយ មន្តរបស់ពួកព្រាហ្មណ៍ លាក់ទើបប្រសើរ បើកផ្សាយ មិនប្រសើរ ១ ម្នាលភិក្ខុទាំងឡាយ មិច្ឆាទិដ្ឋិ បិទបាំងទើបប្រសើរ បើកផ្សាយ មិនប្រសើរ ១ ។ ម្នាលភិក្ខុទាំងឡាយ វត្ថុ ៣ យ៉ាងនេះឯង បិទបាំង ទើបប្រសើរ បើកផ្សាយ មិនប្រសើរទេ ។ ម្នាលភិក្ខុទាំងឡាយ វត្ថុ ៣ យ៉ាងនេះ បើកទើបរុងរឿង បិទមិនរុងរឿងទេ ។ វត្ថុ ៣ យ៉ាងគឺអ្វីខ្លះ ។ ម្នាលភិក្ខុទាំងឡាយ គឺមណ្ឌល ព្រះចន្ទ្របើកទើបរុងរឿង បិទមិនរុងរឿង ១ ម្នាលភិក្ខុទាំងឡាយ មណ្ឌល ព្រះអាទិត្យ បើកទើបរុងរឿង បិទមិនរុងរឿង ១ ម្នាលភិក្ខុទាំងឡាយ ធម្មវិន័យដែលតថាគតសម្តែងហើយ បើកទើបរុងរឿង បិទមិនរុងរឿង ១ ។ ម្នាលភិក្ខុទាំងឡាយ វត្ថុ ៣ យ៉ាងនេះឯង បើកទើបរុងរឿង បិទមិនរុងរឿងទេ ។

អដ្ឋកថា

បដិច្ចន្ទសូត្រ

[១៣៣] គប្បីជ្រាបវិនិច្ឆ័យក្នុងបដិច្ចន្ទសូត្រទី ៩ ដូចតទៅនេះ បទថា វេទាន្តិ ប្រែថា វេទនាំទៅ ។ បទថា បដិច្ចន្ទោ វេទានិ សេចក្តីថា បិទបាំងហើយ ទើបចេញទៅ ។ ក្នុងបទថា វិវដោ វិវោចនិ គប្បីជ្រាបការ ដែលត្រូវបើកផ្លូវដោយចំណែក ៤ យ៉ាង គឺបើកផ្លូវដោយចំណែកមួយ ១ បើកផ្លូវដោយចំណែកពីរ ១ បើកផ្លូវដោយចំណែកផ្ទាល់ខ្លួន ១ បើកផ្លូវ ដោយទូទៅ ១ ។ ក្នុងបណ្តាវត្ថុដែលត្រូវបើកផ្លូវ ៤ យ៉ាងនោះ សិក្ខាបទ ដែលមិនទូទៅដល់ភិក្ខុ និងភិក្ខុនី ឈ្មោះថា បើកផ្លូវដោយចំណែកមួយ ។ សិក្ខាបទដែលទូទៅដល់ឧកតោវិក័ត្ត ឈ្មោះថា បើកផ្លូវដោយចំណែកពីរ គុណធម៌ដែលបានត្រាស់ដឹងហើយ ឈ្មោះថា បើកផ្លូវចំពោះខ្លួន ។ ព្រះ ពុទ្ធវចនៈ គឺព្រះត្រៃបិដក ឈ្មោះថា វត្ថុដែលបើកផ្លូវដោយទូទៅ ។^{១៣៣}

អដ្ឋកថា បដិច្ចន្ទសូត្រទី ៩ ចប់



សុត្តន្តបិដក

លេខសូត្រទី ១០

[១៣៤] ម្ចាស់ភិក្ខុទាំងឡាយ បុគ្គល ៣ ពួកនេះ មានប្រាកដក្នុង
 លោក ។ បុគ្គល ៣ ពួក ដូចម្តេចខ្លះ ។ គឺបុគ្គលប្រៀបដូចគំនូសថ្ម ១ បុគ្គល
 ប្រៀបដូចគំនូសផែនដី ១ បុគ្គលប្រៀបដូចគំនូសទឹក ១ ។ ម្ចាស់ភិក្ខុទាំងឡាយ
 ចុះបុគ្គលប្រៀបដូចគំនូសថ្ម តើដូចម្តេច ។ ម្ចាស់ភិក្ខុទាំងឡាយ បុគ្គលពួក
 ខ្លះ ក្នុងលោកនេះ រមែងក្រោធរឿយៗ ឯសេចក្តីក្រោធរបស់គេនោះ រមែង
 ដេកត្រាំនៅអស់កាលយូរអង្វែង ។ ម្ចាស់ភិក្ខុទាំងឡាយ គំនូសថ្ម រមែងមិន
 ឆាប់រលុបដោយខ្យល់ ឬដោយទឹកទេ ជាគំនូសតាំងនៅអស់កាលយូរ យ៉ាង
 ណាមិញ ម្ចាស់ភិក្ខុទាំងឡាយ បុគ្គលពួកខ្លះ ក្នុងលោកនេះ រមែងក្រោធរ
 រឿយៗ ឯសេចក្តីក្រោធរបស់គេនោះ រមែងដេកត្រាំនៅអស់កាលយូរអង្វែង
 ក៏យ៉ាងនោះដែរ ។ ម្ចាស់ភិក្ខុទាំងឡាយ នេះហៅថា បុគ្គលប្រៀបដូចគំនូសថ្ម ។
 ម្ចាស់ភិក្ខុទាំងឡាយ ចុះបុគ្គលប្រៀបដូចគំនូសផែនដី តើដូចម្តេច ។ ម្ចាស់
 ភិក្ខុទាំងឡាយ បុគ្គលពួកខ្លះ ក្នុងលោកនេះ រមែងក្រោធរឿយៗ តែសេចក្តី
 ក្រោធរបស់គេនោះ មិនបានដេកត្រាំនៅអស់កាលយូរអង្វែង ។ ម្ចាស់ភិក្ខុ
 ទាំងឡាយ គំនូសផែនដី រមែងឆាប់រលុបដោយខ្យល់ ឬដោយទឹក ជាគំនូស
 មិនតាំងនៅអស់កាលយូរ យ៉ាងណាមិញ ម្ចាស់ភិក្ខុទាំងឡាយ បុគ្គលពួក
 ខ្លះ ក្នុងលោកនេះ រមែងក្រោធរឿយៗ តែសេចក្តីក្រោធរបស់គេនោះ មិន
 បានដេកត្រាំនៅអស់កាលយូរអង្វែង ក៏យ៉ាងនោះដែរ ។ ម្ចាស់ភិក្ខុទាំងឡាយ

នេះហៅថា បុគ្គលប្រៀបដូចគំនូសផែនដី ។ ម្នាលភិក្ខុទាំងឡាយ ចុះ
 បុគ្គលប្រៀបដូចគំនូសទឹក តើដូចម្តេច ។ ម្នាលភិក្ខុទាំងឡាយ បុគ្គលពួកខ្លះ
 ក្នុងលោកនេះ ដែលគេនិយាយពាក្យរឿងរូសក្តី និយាយពាក្យអាក្រក់ក្តី
 និយាយពាក្យមិនជាទីគាប់ចិត្តក្តី តែងឆាប់និយាយតបតទៅវិញ ឆ្លើយឆ្លង
 ស្រួលវិញ រីករាយរកវិញ ។ ម្នាលភិក្ខុទាំងឡាយ គំនូសទឹក រមែងរលុប
 ឆាប់ មិនតាំងនៅអស់កាលយូរ យ៉ាងណាមិញ ម្នាលភិក្ខុទាំងឡាយ បុគ្គល
 ពួកខ្លះ ក្នុងលោកនេះ ដែលគេនិយាយពាក្យរឿងរូសក្តី និយាយពាក្យអាក្រក់ក្តី
 និយាយពាក្យមិនជាទីគាប់ចិត្តក្តី រមែងឆាប់និយាយតបតទៅវិញ ឆ្លើយឆ្លង
 ស្រួលវិញ រីករាយរកវិញ ក៏យ៉ាងនោះដែរ ។ ម្នាលភិក្ខុទាំងឡាយ នេះ
 ហៅថា បុគ្គលប្រៀបដូចគំនូសទឹក ។ ម្នាលភិក្ខុទាំងឡាយ បុគ្គល ៣ ពួក
 នេះឯង មានប្រាកដក្នុងលោក ។

កុសិនារវគ្គទី ៣ ចប់

ឧទាននៃកុសិនារវគ្គនោះ គឺ

និយាយអំពីព្រះដ៏មានព្រះភាគ គង់ជិតក្រុងកុសិនារា ១
 អំពីពួកភិក្ខុបង្គំហេតុ ទាស់ទែងគ្នា ១ អំពីព្រះដ៏មាន
 ព្រះភាគ គង់នៅក្នុងគោតមកថេតិយ ១ អំពីភវណ្ណ-
 កាលាមតាបស ១ អំពីហត្ថកទេវបុត្ត ១ អំពីភិក្ខុធ្វើ
 ខនឲ្យស្អុយ ១ អំពីព្រះអនុរុទ្ធ ២ លើក អំពីវត្ថុដែល
 បិទបាំង ១ អំពីគំនូស ១ រូបរមត្រូវជា ១០ ។

អដ្ឋកថា

លេខសូត្រ

[១៣៤] គប្បីជ្រាបវិនិច្ឆ័យក្នុងលេខសូត្រទី ១០ ដូចតទៅនេះ បទថា អភិណ្ឌំ សេចក្តីថា ជានិច្ច គឺជានិច្ចនិរន្តរ ។ បទថា អតាន្តោ សេចក្តីថា ដោយពាក្យធ្ងន់ គឺពាក្យគ្រោតគ្រាត ។ បទថា វរុសេន សេចក្តីថា ដោយពាក្យគ្រោតគ្រាត អធិប្បាយថា ត្រូវប្រកែកយ៉ាងធ្ងន់ យ៉ាងគ្រោតគ្រាត ដូច្នេះ ។ បទថា អមនាបេន សេចក្តីថា ដោយពាក្យដែលមិនគាប់ចិត្ត គឺមិនត្រេកអរនៃចិត្ត ។ បទថា សន្ធិយតិយេវ សេចក្តីថា នៅធ្វើឲ្យជាប់តគ្នា ។ បទថា សំសន្ធិតិយេវ សេចក្តីថា នៅដូចក្នុងកាលមុននោះឯង ។ បទថា សម្មោទតិយេវ សេចក្តីថា ដល់នូវភាពតែមួយ ជាមួយគ្នានោះឯង ។ ពាក្យដ៏សេស ក្នុងបទទាំងពួង ងាយយល់ហើយ ដូច្នេះ ។^{១៣៥}

អដ្ឋកថា លេខសូត្រទី ១០ ចប់

កុសិនារវត្តទី ៣ ចប់



សុត្តន្តបិដក យោធាជីវវគ្គទី ២

យោធសូត្រទី ១

[១៣៥] ម្ចាស់ភិក្ខុទាំងឡាយ យោធាជីវៈ (អ្នករស់នៅដោយឋានៈ
ជាទាហាន) ប្រកបដោយអង្គ ៣ ទើបគួរជាយោធាជីវៈរបស់ព្រះរាជា អ្នក
បម្រើរបស់ព្រះរាជា ដល់នូវការរាប់ថាជាអង្គរបស់ព្រះរាជា ។ ប្រកបដោយ
អង្គ ៣ តើដូចម្តេចខ្លះ ។ ម្ចាស់ភិក្ខុទាំងឡាយ យោធាជីវៈក្នុងលោកនេះ ជា
អ្នកបាញ់បានឆ្ងាយ ១ ជាអ្នកបាញ់មិនខុស ១ ជាអ្នកទម្លាយគំនរធំៗ បាន ១ ។
ម្ចាស់ភិក្ខុទាំងឡាយ យោធាជីវៈប្រកបដោយអង្គ ៣ នេះឯងទើបគួរជារបស់
ព្រះរាជា ជាអ្នកបម្រើនៃព្រះរាជា ដល់នូវការរាប់ថា ជាអង្គរបស់ព្រះរាជា ។
ម្ចាស់ភិក្ខុទាំងឡាយ ចំណែកភិក្ខុប្រកបដោយធម៌ ៣ យ៉ាង ទើបជាអ្នកគួរ
ទទួលនូវទានដែលគេនាំមកបូជា ។ បេ។ ជាស្រែបុណ្យដ៏ប្រសើររបស់សត្វ
លោក ក៏យ៉ាងនោះដែរ ។ ប្រកបដោយធម៌ ៣ យ៉ាង តើដូចម្តេចខ្លះ ។
ម្ចាស់ភិក្ខុទាំងឡាយ ភិក្ខុក្នុងសាសនានេះ ជាអ្នកបាញ់បានឆ្ងាយ ១ ជាអ្នក
បាញ់មិនខុស ១ ជាអ្នកទម្លាយគំនរធំៗ បាន ១ ។ ម្ចាស់ភិក្ខុទាំងឡាយ ចុះ
ភិក្ខុជាអ្នកបាញ់បានឆ្ងាយ តើដូចម្តេច ។ ម្ចាស់ភិក្ខុទាំងឡាយ រូបណាមួយ
ជាអតីត អនាគត បច្ចុប្បន្ន ខាងក្នុងក្តី ខាងក្រៅក្តី គ្រោតគ្រោតក្តី ល្អិតក្តី
ថោកទាបក្តី ឧត្តមក្តី រូបណាជិតក្តី ឆ្ងាយក្តី ភិក្ខុក្នុងសាសនានេះ ពិចារណា
ឃើញនូវរូបទាំងអស់នេះ ដោយបញ្ញាដ៏ប្រពៃ តាមសេចក្តីពិត យ៉ាងនេះថា

នុ៎ះមិនមែនរបស់អញ នុ៎ះមិនមែនជាអញ នុ៎ះមិនមែនជាខ្លួនរបស់អញ ។
 វេទនាណាមួយ ជាអតីត អនាគត បច្ចុប្បន្ន ខាងក្នុងក្តី ខាងក្រៅក្តី
 គ្រោតគ្រោតក្តី ល្អិតក្តី ថោកទាបក្តី ឧត្តមក្តី វេទនាណា ជិតក្តី ឆ្ងាយក្តី
 ភិក្ខុពិចារណាលើញនូវវេទនាទាំងអស់នុ៎ះ ដោយបញ្ញាដ៏ប្រពៃ តាមសេចក្តី
 ពិតយ៉ាងនេះថា នុ៎ះមិនមែនរបស់អញ នុ៎ះមិនមែនជាអញ នុ៎ះមិនមែនជាខ្លួន
 របស់អញ ។ សញ្ញាណាមួយជាអតីត អនាគត បច្ចុប្បន្ន ខាងក្នុងក្តី ខាង
 ក្រៅក្តី គ្រោតគ្រោតក្តី ល្អិតក្តី ថោកទាបក្តី ឧត្តមក្តី សញ្ញាណា ជិតក្តី
 ឆ្ងាយក្តី ភិក្ខុពិចារណាលើញនូវសញ្ញាទាំងអស់នុ៎ះ ដោយបញ្ញាដ៏ប្រពៃ តាម
 ពិតយ៉ាងនេះថា នុ៎ះមិនមែនរបស់អញ នុ៎ះមិនមែនជាអញ នុ៎ះមិនមែនជាខ្លួន
 របស់អញ ។ សង្ខារទាំងឡាយណាមួយជាអតីត អនាគត បច្ចុប្បន្ន ខាងក្នុង
 ក្តី ខាងក្រៅក្តី គ្រោតគ្រោតក្តី ល្អិតក្តី ថោកទាបក្តី ឧត្តមក្តី សង្ខារទាំងឡាយ
 ណា ជិតក្តី ឆ្ងាយក្តី ភិក្ខុពិចារណាលើញនូវសង្ខារទាំងអស់នុ៎ះ ដោយបញ្ញា
 ដ៏ប្រពៃ តាមសេចក្តីពិតយ៉ាងនេះថា នុ៎ះមិនមែនរបស់អញ នុ៎ះមិនមែនជា
 អញ នុ៎ះមិនមែនជាខ្លួនរបស់អញ ។ វិញ្ញាណាណាមួយជាអតីត អនាគត
 បច្ចុប្បន្ន ខាងក្នុងក្តី ខាងក្រៅក្តី គ្រោតគ្រោតក្តី ល្អិតក្តី ថោកទាបក្តី ឧត្តមក្តី
 វិញ្ញាណាណា ជិតក្តី ឆ្ងាយក្តី ភិក្ខុពិចារណាលើញនូវវិញ្ញាណទាំងអស់នុ៎ះ
 ដោយបញ្ញាដ៏ប្រពៃ តាមសេចក្តីពិតយ៉ាងនេះថា នុ៎ះមិនមែនរបស់អញ នុ៎ះ
 មិនមែនជាអញ នុ៎ះមិនមែនជាខ្លួនរបស់អញ ។ ម្នាលភិក្ខុទាំងឡាយ ភិក្ខុជា
 អ្នកបាញ់បានឆ្ងាយ យ៉ាងនេះឯង ។ ម្នាលភិក្ខុទាំងឡាយ ចុះភិក្ខុជាអ្នកបាញ់

មិនខុស តើដូចម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះ ដឹងច្បាស់
តាមសេចក្តីពិតថា នេះជាទុក្ខ ដឹងច្បាស់តាមសេចក្តីពិតថា នេះជាហេតុនាំឲ្យ
កើតទុក្ខ ដឹងច្បាស់តាមសេចក្តីពិតថា នេះជាសេចក្តីរលត់ទុក្ខ ដឹងច្បាស់
តាមសេចក្តីពិតថា នេះជាសេចក្តីប្រតិបត្តិ ជាដំណើរទៅកាន់ទីរលត់ទុក្ខ ។
ម្នាលភិក្ខុទាំងឡាយ ភិក្ខុជាអ្នកបាញ់មិនខុស យ៉ាងនេះឯង ។ ម្នាលភិក្ខុ
ទាំងឡាយ ចុះភិក្ខុជាអ្នកទម្លាយគំនរធំៗ តើដូចម្តេច ។ ម្នាលភិក្ខុទាំងឡាយ
ភិក្ខុក្នុងសាសនានេះ ទម្លាយគំនរនៃអវិជ្ជាដ៏ធំបាន ។ ម្នាលភិក្ខុទាំងឡាយ
ភិក្ខុជាអ្នកទម្លាយគំនរធំៗ យ៉ាងនេះឯង ។ ម្នាលភិក្ខុទាំងឡាយ ភិក្ខុប្រកប
ដោយធម៌ ៣ យ៉ាងនេះឯង ទើបជាអ្នកគួរទទួលនូវទានដែលបុគ្គលនាំមក
បូជា ។ បេ ។ ជាស្រែបុណ្យដ៏ប្រសើររបស់សត្វលោក ។



អដ្ឋកថា
យោធាជីវវគ្គទី ៤

យោធសូត្រ

[១៣៥] គប្បីជ្រាបវិនិច្ឆ័យក្នុងយោធសូត្រទី ១ នៃយោធាជីវវគ្គទី ៤ ដូចតទៅ បុគ្គលដែលចូលទៅអាស្រ័យការច្បាំងដើម្បីចិញ្ចឹមជីវិត ឈ្មោះថា យោធាជីវា ។ បទថា រាជារមោ សេចក្តីថា គួរដល់ព្រះរាជា ។ បទថា រាជាកោត្តោ សេចក្តីថា ជាបុគ្គលដែលព្រះរាជាគប្បីប្រើប្រាស់ ។ បទថា អង្គន្តរ សង្ខំ ឥន្ទ្រតិ សេចក្តីថា រមែងរាប់ថា ជាអង្គប្រកប ព្រោះចាំបាច់ ដោយពិត ដូចដៃ និងជើង ។ បទថា ទ្វរ ទាតិ ហោតិ សេចក្តីថា បាញ់ ព្រួញទៅបានឆ្ងាយយ៉ាងនេះ គឺក្នុងទឹកចម្ងាយប្រមាណមួយឧសភៈ លើគោក ចម្ងាយប្រមាណ ៨ ឧសភៈ ឬឆ្ងាយជាងនោះ ។ ពិតហើយ ទាហានរបស់ ព្រះបាទទុដ្ឋតាមណីអភ័យ យិតផ្ទុបាញ់បានចម្ងាយ ៩ ឧសភៈ ។ ក្នុងភព ចុងក្រោយ ព្រះពោធិសត្វបាញ់បានចម្ងាយ ១ យោជន៍ ។ បទថា អក្ខណវេធិ បានដល់ បាញ់មិនខុស ម្យ៉ាងទៀត អធិប្បាយថា អាចបាញ់បានរហ័សទាន់ ផ្នែកបន្ទោរ ។ បទថា មហានោ កាយស្ស បណាលោ អធិប្បាយថា អាចបាញ់ទម្ងន់បន្ទុះក្តារ ១០០ បន្ទុះដែលតម្រួតគ្នាខ្លះ បន្ទុះស្បែកក្របី ១០០ បន្ទុះដែលតម្រួតគ្នាខ្លះ បន្ទុះកោហៈកម្រាស់ប្រមាណមេដៃខ្លះ បន្ទុះក្តារដែល ធ្វើដោយឈើធ្នង់កម្រាស់ ៤ ធ្នាប់ខ្លះ បន្ទុះក្តារដែលធ្វើដោយដើមល្វាកម្រាស់ ១

ធ្លាប់ខ្លះ រទេះដែលដាក់ខ្សាច់បានទម្ងន់តាមបណ្តោយខ្លះ ។ បទថា យន្តិក្ខំ
 រូបំ ជាដើម បានឲ្យពិស្តារហើយ ក្នុងគម្ពីរឈ្មោះវិសុទ្ធិមគ្គនោះឯង ។ បទថា
 នេតំ មម ជាដើម ព្រះមានព្រះភាគត្រាស់ដោយអំណាចនៃការហាមតណ្ហា
 មានៈ និងទិដ្ឋិ ។ បទថា សម្មប្បញ្ញាយ បស្សតិ សេចក្តីថា ពិចារណា
 ឃើញដោយមគ្គប្បញ្ញា មួយអន្លើដោយវិបស្សនាដោយប្រពៃ គឺដោយហេតុ
 ដោយការណ៍ ។ បទថា បណាលេតិ សេចក្តីថា រមែងទម្លាយដោយ
 អរហត្តមគ្គ ។^{១៣៣}

អដ្ឋកថា យោធាសូត្រទី ១ ចប់

សុត្តន្តបិដក

បរិសាសូត្រទី ២

[១៣៦] ម្នាលភិក្ខុទាំងឡាយ បរិសទ្យនេះ មាន ៣ ពួក ។ បរិសទ្យ
 ៣ ពួក គឺអ្វីខ្លះ ។ គឺបរិសទ្យដែលសិក្សាផ្ដេសផ្ដាស ១ បរិសទ្យដែលសាក
 សួររួច ទើបសិក្សា ១ បរិសទ្យដែលសិក្សាតាមកំណត់ ១ ។ ម្នាលភិក្ខុ
 ទាំងឡាយ បរិសទ្យមាន ៣ ពួកនេះឯង ។

អដ្ឋកថា

បរិសាស្ត្រ

[១៣៦] គប្បីជ្រាបវិនិច្ឆ័យក្នុងបរិសាស្ត្រទី ២ ដូចតទៅនេះ បទថា ឧក្កាចិតវិនិច្ឆ័យ បានដល់ បរិស័ទដែលដឹកនាំដោយមិនបានសាកសួរ គឺ បរិស័ទដែលទូន្មានបានលំបាក ។ បទថា បដិបុច្ឆាវិនិច្ឆ័យ បានដល់ បរិស័ទដែលណែនាំដោយសាកសួរ គឺបរិស័ទដែលទូន្មានបានងាយ ។ បទថា យាវតជ្ឈាវិនិច្ឆ័យ បានដល់ បរិស័ទដែលណែនាំដោយគោលដែលគួរណែនាំ ល្មមប្រមាណ អធិប្បាយថា បានដល់ បរិស័ទដែលត្រូវទូន្មានដោយដឹង ប្រមាណ ។ អត្ថនៃព្រះបាលីថា យាវតជ្ឈា ស្មើគ្នានឹង យាវ អដ្ឋាសយា ប្រែថា គ្រប់គ្រាន់ដល់អធិប្បាយ អធិប្បាយថា បរិស័ទដែលបានទទួលការ ទូន្មានដោយដឹងអធិប្បាយ ។

អដ្ឋកថា បរិសាស្ត្រទី ២ ចប់



សុត្តន្តបិដក

មិត្តសូត្រទី ៣

[១៣៧] ម្ចាស់ភិក្ខុទាំងឡាយ មិត្តប្រកបដោយអង្គ ៣ គួរសេពគប់ ។
ប្រកបដោយអង្គ ៣ គឺអ្វីខ្លះ ។ គឺមិត្តឲ្យវត្ថុដែលគេឲ្យបានដោយក្រ ១
ធ្វើនូវអំពើដែលគេធ្វើបានដោយក្រ ១ អត់ធន់នូវហេតុដែលគេអត់ធន់បាន
ដោយក្រ ១ ។ ម្ចាស់ភិក្ខុទាំងឡាយ មិត្តប្រកបដោយអង្គ ៣ នេះឯង
គួរសេពគប់ ។

អដ្ឋកថា

មិត្តសូត្រ

ក្នុងមិត្តសូត្រទី ៣ មានអត្ថន័យយល់ហើយ ។

អដ្ឋកថាមិត្តសូត្រទី ៣ ចប់

សុត្តន្តបិដក

ឧប្បាទសូត្រទី ២

[១៣៨] ម្ចាស់ភិក្ខុទាំងឡាយ កាលព្រះតថាគតទាំងឡាយកើតឡើង ក្តី ព្រះតថាគតទាំងឡាយ មិនទាន់កើតឡើងក្តី ធាតុនោះ ធម្មដ្ឋិតិនោះ ធម្មនិយាមនោះ តែងស្ថិតនៅជាធម្មតា គឺថាសង្ខារទាំងឡាយទាំងពួងមិនទៀង ។

ព្រះតថាគតត្រាស់ដឹង យល់ច្បាស់នូវធាតុជាដើមនោះ លុះត្រាស់ដឹងយល់ច្បាស់ហើយ ក៏ប្រាប់ សម្តែង បញ្ញត្ត តាំងផ្ដើម បើកបង្ហើប ចែករំលែក ធ្វើឲ្យរាក់ថា សង្ខារទាំងពួងមិនទៀង ។ ម្ចាស់ភិក្ខុទាំងឡាយ កាលព្រះតថាគតទាំងឡាយកើតឡើងក្តី ព្រះតថាគតទាំងឡាយមិនទាន់កើតឡើងក្តី ធាតុនោះ ធម្មដ្ឋិតិនោះ ធម្មនិយាមនោះ តែងស្ថិតនៅជាធម្មតា គឺថាសង្ខារទាំងពួងជាទុក្ខ ។

ព្រះតថាគតរមែងត្រាស់ដឹង យល់ច្បាស់នូវធាតុជាដើមនោះ លុះត្រាស់ដឹង យល់ច្បាស់ហើយ ក៏ប្រាប់សម្តែង បញ្ញត្ត តាំងផ្ដើម បើកបង្ហើប ចែករំលែក ធ្វើឲ្យរាក់ថា សង្ខារទាំងពួងជាទុក្ខ ។ ម្ចាស់ភិក្ខុទាំងឡាយ កាលព្រះតថាគតទាំងឡាយកើតឡើងក្តី ព្រះតថាគតទាំងឡាយមិនទាន់កើតឡើងក្តី ធាតុនោះ ធម្មដ្ឋិតិនោះ ធម្មនិយាមនោះ តែងស្ថិតនៅជាធម្មតា គឺថាធម៌ទាំងឡាយទាំងពួងជាអនត្តា ។

ព្រះតថាគតត្រាស់ដឹង យល់ច្បាស់នូវធាតុជាដើមនោះ លុះត្រាស់ដឹង យល់ច្បាស់ហើយ ក៏ប្រាប់ សម្តែង បញ្ញត្ត តាំងផ្ដើម បើកបង្ហើប ចែករំលែក ធ្វើឲ្យរាក់ថា ធម៌ទាំងឡាយ ទាំងពួងជាអនត្តា ។

អដ្ឋកថា

ឧប្បាទសូត្រ

[១៣៨] គប្បីជ្រាបវិនិច្ឆ័យក្នុងឧប្បាទសូត្រទី ៤ ដូចតទៅនេះ បទថា ធម្មដ្ឋិតតា បានដល់ ភាវៈដែលទ្រទ្រង់បានឯង តាមសភាវៈ ។ បទថា ធម្មនិយាមតា បានដល់ ពិតប្រាកដដោយសភាវៈ ។ បទថា សព្វេសង្ខារា បានដល់ សង្ខារដែលប្រព្រឹត្តទៅក្នុងភូមិ ៤ ។ បទថា អនិច្ចា សេចក្តីថា ឈ្មោះថា អនិច្ចា ដោយអត្ថថា មានហើយ ត្រឡប់ជាមិនមាន ។ បទថា ទុក្ខា សេចក្តីថា ឈ្មោះថា ទុក្ខ ព្រោះអត្ថថា គ្របសង្កត់ជានិច្ច ។ បទថា អនត្តា សេចក្តីថា ឈ្មោះថា អនត្តា ព្រោះអត្ថថា មិនប្រព្រឹត្តទៅតាម អំណាច ។ ក្នុងព្រះសូត្រនេះ ព្រះមានព្រះភាគត្រាស់លក្ខណៈទាំង ៣ លាយគ្នា ដូចពណ៌នាមក ដូច្នេះ ។^{១៣៨}

អដ្ឋកថា ឧប្បាទសូត្រទី ៤ ចប់

សុត្តន្តបិដក

កេសកម្ពលសូត្រទី ៥

[១៣៩] ម្នាលភិក្ខុទាំងឡាយ សំពត់ទាំងឡាយណាមួយ ដែលគេ
 ត្បាញដោយតម្បាញ សំពត់កម្ពលដែលគេត្បាញដោយសក់មនុស្ស ប្រាកដ
 ជាអាក្រក់បំផុតជាងសំពត់ទាំងនោះ ម្នាលភិក្ខុទាំងឡាយ សំពត់កម្ពលដែល
 គេត្បាញដោយសក់មនុស្ស ត្រជាក់ក្នុងពេលត្រជាក់ ក្ដៅក្នុងពេលក្ដៅ មាន
 សម្បុរអាក្រក់ មានក្លិនអាក្រក់ មានសម្ផស្សអាក្រក់ យ៉ាងណាមិញ ម្នាល
 ភិក្ខុទាំងឡាយ វាទះនៃសមណៈច្រើននាក់ណាមួយ វាទះនៃគ្រូឈ្មោះមក្ខុលិ
 ប្រាកដជាអាក្រក់ជាងវាទះនៃសមណៈទាំងនោះ ក៏យ៉ាងនោះដែរ ម្នាលភិក្ខុ
 ទាំងឡាយ មក្ខុលិ ជាមោឃបុរស មានសេចក្ដីប្រកាន់យ៉ាងនេះ មានការ
 យល់ឃើញយ៉ាងនេះថា កម្មមិនមាន អំពើដែលត្រូវធ្វើមិនមាន សេចក្ដី
 ព្យាយាមមិនមាន ។ ម្នាលភិក្ខុទាំងឡាយ ព្រះអរហន្តសម្មាសម្ពុទ្ធទាំងឡាយ
 ណា ក្នុងអតីតកាល ព្រះអរហន្តសម្មាសម្ពុទ្ធដ៏មានព្រះភាគទាំងនោះ ជា
 កម្មវាទផង ជាកិរិយាវាទផង ជាវិរិយាវាទផង ។ ម្នាលភិក្ខុទាំងឡាយ មក្ខុលិ
 ជាមោឃបុរស ហាមឃាត់នូវព្រះអរហន្តសម្មាសម្ពុទ្ធនោះថា កម្មមិនមាន
 អំពើដែលត្រូវធ្វើមិនមាន សេចក្ដីព្យាយាមមិនមាន ។ ម្នាលភិក្ខុទាំងឡាយ
 ព្រះអរហន្តសម្មាសម្ពុទ្ធទាំងឡាយណា ក្នុងអនាគតកាល ព្រះអរហន្តសម្មា-
 សម្ពុទ្ធដ៏មានព្រះភាគទាំងនោះ ជាកម្មវាទផង ជាកិរិយាវាទផង ជាវិរិយាវាទ
 ផង ។ ម្នាលភិក្ខុទាំងឡាយ មក្ខុលិជាមោឃបុរស ឈ្មោះថា ហាមឃាត់នូវ

ព្រះអរហន្តសម្មាសម្ពុទ្ធទាំងនោះថា កម្មមិនមាន អំពើដែលត្រូវធ្វើមិនមាន សេចក្តីព្យាយាមមិនមាន ។ ម្នាលភិក្ខុទាំងឡាយ សូម្បីតថាគត ដែលជា អរហន្តសម្មាសម្ពុទ្ធក្នុងកាលឥឡូវនេះ ជាកម្មវាទ ជាកិរិយាវាទ ជាវិរិយាវាទ ដែរ ។ ម្នាលភិក្ខុទាំងឡាយ មកូលិ ជាមោឃបុរស ហាមឃាត់នូវតថាគត ដែរថា កម្មមិនមាន អំពើដែលត្រូវធ្វើមិនមាន សេចក្តីព្យាយាមមិនមាន ។ ម្នាលភិក្ខុទាំងឡាយ បុគ្គលដាក់លបក្នុងមាត់ស្ទឹង ដើម្បីមិនជាប្រយោជន៍ ដើម្បីសេចក្តីទុក្ខ ដើម្បីសេចក្តីមិនចម្រើន ដើម្បីសេចក្តីវិនាសដល់ត្រីជាច្រើន យ៉ាងណាមិញ ម្នាលភិក្ខុទាំងឡាយ មកូលិ ជាមោឃបុរស កើតឡើងក្នុង លោក ដូចជាលបសម្រាប់ដាក់មនុស្ស ដើម្បីមិនជាប្រយោជន៍ ដើម្បីសេចក្តី ទុក្ខ ដើម្បីសេចក្តីមិនចម្រើន ដើម្បីសេចក្តីវិនាស ដល់សត្វមានប្រមាណ ច្រើន ក៏យ៉ាងនោះដែរ ។

អដ្ឋកថា

កេសកម្ពលសូត្រ

[១៣៩] គប្បីជាបរិនិច្ឆ័យក្នុងកេសកម្ពលសូត្រទី ៥ ដូចតទៅនេះ បទថា តន្ត្រាវុតានំ វត្ថានំ ជាឆដ្ឋិវិភត្តិ ចុះក្នុងអត្ថនៃបឋមាវិភត្តិ អធិប្បាយ ថា បានដល់ សំពត់ដែលត្បាញដោយអំបោះ ។ សំពត់កម្ពលដែលត្បាញ

ដោយសកមនុស្ស ឈ្មោះថា កេសកម្ពលោ ។ បទថា បវាទានំ នេ៖
 ជាតិវិភត្តិ បុគ្គលអត្ថនៃបឋមាវិភត្តិ ។ បទថា បដិកិដ្ឋោ សេចក្តីថា លទ្ធិ
 ក្រោយអាក្រក់ ។ បទថា មោឃបុរិសោ ប្រែថា បុរសទេ គឺបុរសដែល
 វង្វេង ។ បទថា បដិពាហនិ ប្រែថា បដិសេធ ។ បទថា ទិបំ ឧទ្ទយ្យ
 បានដល់ ជាក់លប ។^{១២១}

អដ្ឋកថា កេសកម្ពលសូត្រទី ៥ ចប់

សុត្តន្តបិដក

សម្បទាសូត្រទី ៦

[១៤០] ម្ចាស់ភិក្ខុទាំងឡាយ សម្បទានេះមាន ៣ យ៉ាង ។ សម្បទា
 ៣ យ៉ាង ដូចម្តេចខ្លះ ។ គឺសទ្ធាសម្បទា ១ សីលសម្បទា ១ បញ្ញាសម្បទា
 ១ ។ ម្ចាស់ភិក្ខុទាំងឡាយ សម្បទាមាន ៣ យ៉ាងនេះឯង ។

អដ្ឋកថា

សម្បទាសូត្រ

ក្នុងសម្បទាសូត្រទី ៦ មានអត្ថន័យយល់ហើយ ។

អដ្ឋកថាសម្បទាសូត្រទី ៦ ចប់

សុត្តន្តបិដក

វុទ្ធសូត្រទី ៧

[១៤១] ម្ចាស់ភិក្ខុទាំងឡាយ វុទ្ធិ (សេចក្តីចម្រើន) នេះមាន ៣ យ៉ាង ។ វុទ្ធិ ៣ យ៉ាង ដូចម្តេចខ្លះ ។ គឺសទ្ធាវុទ្ធិ ១ សីលវុទ្ធិ ១ បញ្ញាវុទ្ធិ ១ ។ ម្ចាស់ភិក្ខុទាំងឡាយ វុទ្ធិមាន ៣ យ៉ាងនេះឯង ។

អដ្ឋកថា

វុទ្ធសូត្រ

ក្នុងវុទ្ធសូត្រទី ៧ មានអត្ថន័យយល់ហើយ ។

អដ្ឋកថាវុទ្ធសូត្រទី ៧ ចប់

សុត្តន្តបិដក

បឋមអស្សសូត្រទី ៨

[១៤២] ម្នាលភិក្ខុទាំងឡាយ តថាគតនឹងសម្តែងនូវគោត្រនៃសេះ ៣ យ៉ាង នូវគោត្រនៃបុរស ៣ យ៉ាង ចូរអ្នកទាំងឡាយស្តាប់នូវធម៌នោះ ចូរធ្វើទុកក្នុងចិត្តដោយប្រពៃចុះ តថាគតនឹងសម្តែង ។ ភិក្ខុទាំងនោះ ក៏ទទួលព្រះតម្រាស់នៃព្រះដ៏មានព្រះភាគថា ព្រះករុណាព្រះអង្គ ។ ព្រះដ៏មានព្រះភាគទ្រង់ត្រាស់ដូច្នេះថា ម្នាលភិក្ខុទាំងឡាយ ចុះគោត្រនៃសេះ ៣ យ៉ាង តើដូចម្តេច ។

ម្នាលភិក្ខុទាំងឡាយ គោត្រនៃសេះខ្លះ ក្នុងលោកនេះ ជាវាហនៈ បរិបូណ៌ដោយល្បឿន តែមិនបរិបូណ៌ដោយសម្បុរ មិនបរិបូណ៌ដោយកម្ពស់ និង

មាឌ ១ ម្នាលភិក្ខុទាំងឡាយ គោត្រនៃសេះខ្លះ ក្នុងលោកនេះ ជាវាហនៈ បរិបូណ៌ដោយល្បឿនផង បរិបូណ៌ដោយសម្បុរផង តែមិនបរិបូណ៌ដោយកម្ពស់ និងមាឌ ១ ម្នាលភិក្ខុទាំងឡាយ គោត្រនៃសេះខ្លះ ក្នុងលោកនេះ ជាវាហនៈ បរិបូណ៌ដោយល្បឿនផង បរិបូណ៌ដោយសម្បុរផង បរិបូណ៌ដោយកម្ពស់ និងមាឌផង ១ ។ ម្នាលភិក្ខុទាំងឡាយ គោត្រនៃសេះមាន ៣ យ៉ាងនេះឯង ។

ម្នាលភិក្ខុទាំងឡាយ ចុះគោត្រនៃបុរស ៣ យ៉ាង តើដូចម្តេច ។ ម្នាលភិក្ខុទាំងឡាយ គោត្រនៃបុរស ក្នុងលោកនេះ ជាអ្នកបរិបូណ៌ដោយល្បឿន តែមិនបរិបូណ៌ដោយសម្បុរ មិនបរិបូណ៌ដោយកម្ពស់ និង

មាឌ ១ ម្នាលភិក្ខុទាំងឡាយ គោត្រនៃបុរសខ្លះ ក្នុងលោកនេះ ជាអ្នកបរិបូណ៌ដោយល្បឿនផង បរិបូណ៌ដោយសម្បុរផង តែមិនបរិបូណ៌ដោយ

កម្មស្គំ និន្ទាមាឌ ១ ម្នាលភិក្ខុទាំងឡាយ គោត្រនៃបុរសខ្លះ ក្នុងលោកនេះ ជាអ្នកបរិបូណ៌ដោយល្បឿនផង បរិបូណ៌ដោយសម្បុរផង បរិបូណ៌ដោយកម្មស្គំ និន្ទាមាឌផង ១ ។ ម្នាលភិក្ខុទាំងឡាយ ចុះគោត្រនៃបុរស ជាអ្នកបរិបូណ៌ដោយល្បឿន តែមិនបរិបូណ៌ដោយសម្បុរ មិនបរិបូណ៌ដោយកម្មស្គំ និន្ទាមាឌ តើដូចម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះ ដឹងច្បាស់តាមសេចក្តីពិតថា នេះជាទុក្ខ ។ បេ។ ដឹងច្បាស់តាមសេចក្តីពិតថា នេះជាបដិបទា ជាដំណើរទៅកាន់សេចក្តីរលត់ទុក្ខ ។ តថាគតហៅថា នេះជាល្បឿនរបស់ភិក្ខុនោះ ។ តែបើភិក្ខុនោះ ត្រូវគេសាកសួរប្រស្នាក្នុងអភិធម្មក្នុងអភិវិន័យ រមែងស្ងៀមស្ងាត់ ដោះស្រាយមិនរួច ។ តថាគតហៅថា នេះមិនមែនជាសម្បុររបស់ភិក្ខុនោះ ។ ទាំងភិក្ខុនោះក៏ជាអ្នកឆ្កែងលាក់ ចំពោះចីវរ បិណ្ឌបាត សេនាសនៈ និងបរិក្ខារ គឺថ្នាំជាបច្ច័យដល់អ្នកជំងឺ ។ តថាគតហៅថា នេះមិនមែនជាកម្មស្គំ និន្ទាមាឌរបស់ភិក្ខុនោះ ។ ម្នាលភិក្ខុទាំងឡាយ គោត្រនៃបុរស ជាអ្នកបរិបូណ៌ដោយល្បឿន តែមិនបរិបូណ៌ដោយសម្បុរ មិនបរិបូណ៌ដោយកម្មស្គំ និន្ទាមាឌយ៉ាងនេះឯង ។ ម្នាលភិក្ខុទាំងឡាយ ចុះគោត្រនៃបុរស ជាអ្នកបរិបូណ៌ដោយល្បឿនផង បរិបូណ៌ដោយសម្បុរផង តែមិនបរិបូណ៌ដោយកម្មស្គំ និន្ទាមាឌ តើដូចម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះ ដឹងច្បាស់តាមសេចក្តីពិតថា នេះជាទុក្ខ ។ បេ។ ដឹងច្បាស់តាមសេចក្តីពិតថា នេះជាបដិបទា ជាដំណើរទៅកាន់ទីរលត់ទុក្ខ ។ តថាគតហៅថា នេះជាល្បឿនរបស់ភិក្ខុនោះ ។ ភិក្ខុនោះកាលបើគេសាកសួរ

ប្រស្នាក្នុងអភិធម្ម ក្នុងអភិវិន័យ រមែងដោះស្រាយរួច មិនស្ងៀមស្ងាត់ ។
 តថាគតហៅថា នេះជាសម្បុររបស់ភិក្ខុនោះ ។ តែភិក្ខុនោះ ជាអ្នកឆ្លើងលាក់
 ចំពោះចីវរ បិណ្ឌបាត សេនាសនៈ និងបរិក្ខារ គឺថ្នាំជាបច្ច័យដល់អ្នកជំងឺ ។
 តថាគតហៅថា នេះមិនមែនជាកម្ពស់ និងមាឌរបស់ភិក្ខុនោះ ។ ម្នាលភិក្ខុ
 ទាំងឡាយ គោត្រនៃបុរស ជាអ្នកបរិបូណ៌ដោយល្បឿនផង បរិបូណ៌ដោយ
 សម្បុរផង តែមិនបរិបូណ៌ដោយកម្ពស់ និងមាឌយ៉ាងនេះឯង ។ ម្នាលភិក្ខុ
 ទាំងឡាយ ចុះគោត្រនៃបុរស ជាអ្នកបរិបូណ៌ដោយល្បឿនផង បរិបូណ៌
 ដោយសម្បុរផង បរិបូណ៌ដោយកម្ពស់ និងមាឌផង តើដូចម្តេច ។ ម្នាល
 ភិក្ខុទាំងឡាយ ភិក្ខុក្នុងសាសនានេះ ដឹងច្បាស់តាមសេចក្តីពិតថា នេះជាទុក្ខ
 ។ បេ ដឹងច្បាស់តាមសេចក្តីពិតថា នេះជាបដិបទា ជាដំណើរទៅកាន់ទី
 រលត់ទុក្ខ ។ តថាគតហៅថា នេះជាល្បឿនរបស់ភិក្ខុនោះ ។ ភិក្ខុនោះកាល
 បើគេសាកសួរប្រស្នាក្នុងអភិធម្ម ក្នុងអភិវិន័យ រមែងដោះស្រាយរួច មិន
 ស្ងៀមស្ងាត់ ។ តថាគតហៅថា នេះជាសម្បុររបស់ភិក្ខុនោះ ។ ទាំងភិក្ខុនោះ
 ក៏ជាអ្នកស្ងាត់លាក់ ចំពោះចីវរ បិណ្ឌបាត សេនាសនៈ និងបរិក្ខារ គឺថ្នាំជា
 បច្ច័យដល់អ្នកជំងឺ ។ តថាគតហៅថា នេះជាកម្ពស់ និងមាឌរបស់ភិក្ខុនោះ ។
 ម្នាលភិក្ខុទាំងឡាយ គោត្រនៃបុរស ជាអ្នកបរិបូណ៌ដោយល្បឿនផង បរិបូណ៌
 ដោយសម្បុរផង បរិបូណ៌ដោយកម្ពស់ និងមាឌផង យ៉ាងនេះឯង ។ ម្នាល
 ភិក្ខុទាំងឡាយ គោត្រនៃបុរស មាន ៣ យ៉ាងនេះឯង ។



អដ្ឋកថា

បឋមអស្សសូត្រ

[១៤២] គប្បីជ្រាបវិនិច្ឆ័យក្នុងបឋមអស្សសូត្រទី ៨ ដូចតទៅនេះ
 បទថា អស្សុខលុត្តោ បានដល់ ពុជសេះខ្ពក ។ បទថា ឥន្ទមស្ស ជវស្មី
 វនាមិ សេចក្តីថា តថាគតពោលថា នេះជាសម្មៈ គឺញាណរបស់ភិក្ខុនោះ ។
 បទថា ឥន្ទមស្ស វណ្ណស្មី វនាមិ សេចក្តីថា តថាគតពោលថា នេះ
 ជាពណ៌ គឺគុណរបស់ភិក្ខុនោះ ។ បទថា ឥន្ទមស្ស អាភោយវិណាហស្មី
 សេចក្តីថា តថាគតពោលថា នេះជាកម្ពស់ ការស្រស់ស្អាតរបស់ភិក្ខុនោះ
 ដូច្នេះឯង ។^{១២៣}

អដ្ឋកថា បឋមអស្សសូត្រទី ៨ ចប់

សុត្តន្តបិដក

ទុតិយអស្សសូត្រទី ៩

[១៤៣] ម្ចាស់ភិក្ខុទាំងឡាយ តថាគតនឹងសម្តែងនូវសេះរាបសា ៣
 ពួកផង នូវបុរសរាបសា ៣ ពួកផង ចូរអ្នកទាំងឡាយស្តាប់នូវធម៌នោះ
 ចូរធ្វើទុកក្នុងចិត្ត ដោយប្រពៃចុះ តថាគតនឹងសម្តែង ។ ភិក្ខុទាំងនោះ
 ទទួលព្រះតម្រាស់នៃព្រះដ៏មានព្រះភាគថា ព្រះករុណាព្រះអង្គ ។ ទើបព្រះដ៏

មានព្រះភាគ ទ្រង់ត្រាស់ដូច្នេះថា ម្ចាស់ភិក្ខុទាំងឡាយ ចុះសេះរាបសា ៣ ពួក តើដូចម្តេច ។ ម្ចាស់ភិក្ខុទាំងឡាយ សេះរាបសាខ្លះ ក្នុងលោកនេះ បរិបូណ៌ ដោយល្បឿន តែមិនបរិបូណ៌ដោយសម្បុរ មិនបរិបូណ៌ដោយកម្ពស់ និងមាឌ

១ ម្ចាស់ភិក្ខុទាំងឡាយ សេះរាបសាខ្លះ ក្នុងលោកនេះ បរិបូណ៌ដោយ ល្បឿនផង បរិបូណ៌ដោយសម្បុរផង តែមិនបរិបូណ៌ដោយកម្ពស់ និងមាឌ

១ ម្ចាស់ភិក្ខុទាំងឡាយ សេះរាបសាខ្លះ ក្នុងលោកនេះ បរិបូណ៌ដោយ ល្បឿនផង បរិបូណ៌ដោយសម្បុរផង បរិបូណ៌ដោយកម្ពស់ និងមាឌផង ១ ។

ម្ចាស់ភិក្ខុទាំងឡាយ សេះរាបសា មាន ៣ ពួកនេះឯង ។ ម្ចាស់ភិក្ខុទាំងឡាយ ចុះបុរសរាបសា ៣ ពួក តើដូចម្តេច ។ ម្ចាស់ភិក្ខុទាំងឡាយ បុរស រាបសាខ្លះ ក្នុងលោកនេះ ជាអ្នកបរិបូណ៌ដោយល្បឿន តែមិនបរិបូណ៌ដោយ សម្បុរ មិនបរិបូណ៌ដោយកម្ពស់ និងមាឌ ១ ម្ចាស់ភិក្ខុទាំងឡាយ បុរស រាបសាខ្លះ ក្នុងលោកនេះ បរិបូណ៌ដោយល្បឿនផង បរិបូណ៌ដោយសម្បុរផង តែទាស់មិនបរិបូណ៌ដោយកម្ពស់ និងមាឌ ១ ម្ចាស់ភិក្ខុទាំងឡាយ បុរស រាបសាខ្លះ ក្នុងលោកនេះ បរិបូណ៌ដោយល្បឿនផង បរិបូណ៌ដោយសម្បុរ ផង បរិបូណ៌ដោយកម្ពស់ និងមាឌផង ១ ។ ម្ចាស់ភិក្ខុទាំងឡាយ ចុះ បុរសរាបសា ជាអ្នកបរិបូណ៌ដោយល្បឿន តែមិនបរិបូណ៌ដោយសម្បុរ មិន បរិបូណ៌ដោយកម្ពស់ និងមាឌ តើដូចម្តេច ។ ម្ចាស់ភិក្ខុទាំងឡាយ ភិក្ខុក្នុង សាសនានេះ ជាឱបបាតិកកំណើត (កើតក្នុងសុទ្ធាវាស) បរិនិព្វានក្នុង សុទ្ធាវាសនោះ មានសភាពមិនត្រឡប់ចាកលោកនោះមកវិញឡើយ ព្រោះ

អស់ទៅនៃឱរម្ពាគិយសញ្ញាជនៈ ៥ តថាគតហៅថា នេះជាល្បឿនរបស់ភិក្ខុ
 នោះ ។ តែបើភិក្ខុនោះត្រូវគេសាកសួរប្រស្នាក្នុងអភិធម្ម ក្នុងអភិវិន័យ រមែង
 ស្ងៀមស្ងាត់ ដោះស្រាយមិនរួច ។ តថាគតហៅថា នេះមិនមែនជាសម្បុរ
 របស់ភិក្ខុនោះ ។ ទាំងភិក្ខុនោះ ជាអ្នកឆ្លើងលាក់ ចំពោះចីវរ បិណ្ឌបាត
 សេនាសនៈ និងបរិក្ខារ គឺថ្នាំជាបច្ច័យដល់អ្នកជំងឺ ។ តថាគតហៅថា នេះ
 មិនមែនកម្ពស់ និងមាឌរបស់ភិក្ខុនោះ ។ ម្នាលភិក្ខុទាំងឡាយ បុរសរាបសា
 ជាអ្នកបរិបូណ៌ដោយល្បឿន តែមិនបរិបូណ៌ដោយសម្បុរ មិនបរិបូណ៌ដោយ
 កម្ពស់ និងមាឌ យ៉ាងនេះឯង ។ ម្នាលភិក្ខុទាំងឡាយ ចុះបុរសរាបសា ជា
 អ្នកបរិបូណ៌ដោយល្បឿនផង បរិបូណ៌ដោយសម្បុរផង តែមិនបរិបូណ៌
 ដោយកម្ពស់ និងមាឌ តើដូចម្តេច ។ ម្នាលភិក្ខុទាំងឡាយ ភិក្ខុក្នុងសាសនា
 នេះ ជាឱបបាតិកកំណើត (កើតក្នុងសុទ្ធាវាស) បរិនិព្វានក្នុងសុទ្ធាវាស
 នោះ មានសភាពមិនត្រឡប់ចាកលោកនោះមកវិញឡើយ ព្រោះអស់ទៅនៃ
 ឱរម្ពាគិយសញ្ញាជនៈ ៥ ។ តថាគតហៅថា នេះជាល្បឿនរបស់ភិក្ខុនោះ ។
 ភិក្ខុនោះ បើត្រូវគេសាកសួរប្រស្នាក្នុងអភិធម្ម ក្នុងអភិវិន័យ រមែងដោះ
 ស្រាយរួច មិនស្ងៀមស្ងាត់ ។ តថាគតហៅថា នេះជាសម្បុររបស់ភិក្ខុនោះ ។
 តែភិក្ខុនោះឯង ជាអ្នកឆ្លើងលាក់ ចំពោះចីវរ បិណ្ឌបាត សេនាសនៈ និង
 បរិក្ខារ គឺថ្នាំជាបច្ច័យដល់អ្នកជំងឺ ។ តថាគតហៅថា នេះមិនមែនជាកម្ពស់
 និងមាឌរបស់ភិក្ខុនោះ ។ ម្នាលភិក្ខុទាំងឡាយ បុរសរាបសា ជាអ្នកបរិបូណ៌
 ដោយល្បឿនផង បរិបូណ៌ដោយសម្បុរផង តែទាស់មិនបរិបូណ៌ដោយ

កម្ពស់ និងមាឌ យ៉ាងនេះឯង ។ ម្នាលភិក្ខុទាំងឡាយ ចុះបុរសរាបសា ជា
អ្នកបរិបូណ៌ដោយល្បឿនផង បរិបូណ៌ដោយសម្បុរផង បរិបូណ៌ដោយកម្ពស់
និងមាឌផង តើដូចម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះ ជា
ឱបបាតិកកំណើត (កើតក្នុងសុទ្ធាវាស) បរិនិព្វានក្នុងសុទ្ធាវាសនោះ មាន
សភាពមិនត្រឡប់ចាកលោកនោះមកវិញឡើយ ព្រោះអស់ទៅនៃឱវម្ពាគិយ-
សញ្ញាជនៈ ៥ ។ តថាគតហៅថា នេះជាល្បឿនរបស់ភិក្ខុនោះ ។ ភិក្ខុនោះ
បើត្រូវគេសាកសួរប្រស្នាក្នុងអភិធម្ម ក្នុងអភិវិន័យ រមែងដោះស្រាយរួច មិន
ស្ងៀមស្ងាត់ ។ តថាគតហៅថា នេះជាគុណរបស់ភិក្ខុនោះ ។ ទាំងភិក្ខុនោះ
ជាអ្នកស្វាកលាភ ចំពោះចីវរ បិណ្ឌបាត សេនាសនៈ និងបរិក្ខារ គឺថ្នាំជា
បច្ច័យដល់អ្នកជំងឺ ។ តថាគតហៅថា នេះជាកម្ពស់ និងមាឌរបស់ភិក្ខុនោះ ។
ម្នាលភិក្ខុទាំងឡាយ បុរសរាបសា ជាអ្នកបរិបូណ៌ដោយល្បឿនផង បរិបូណ៌
ដោយសម្បុរផង បរិបូណ៌ដោយកម្ពស់ និងមាឌផង យ៉ាងនេះឯង ។ ម្នាល
ភិក្ខុទាំងឡាយ បុរសរាបសា មាន ៣ ពួកនេះឯង ។



អដ្ឋកថា

ទុតិយអស្សសូត្រ

[១៤៣] គប្បីជាបរិនិច្ឆ័យក្នុងទុតិយអស្សសូត្រទី ៩ ដូចតទៅនេះ
 បទថា អស្សសទស្សេ សេចក្តីថា ក្នុងសេសល ក្នុងចំនួនសេសទាំងឡាយ
 បទថា បុរិសសទស្សេ សេចក្តីថា ក្នុងបុគ្គលដែលដូចគ្នានឹងសេសល ក្នុង
 បុរសទាំងឡាយ អធិប្បាយថា បានដល់ សុភាពបុរស ក្នុងព្រះសូត្រនេះ
 ត្រាស់មគ្គផល ៣ យ៉ាង ។ ក្នុងបណ្ណាបុគ្គល ៣ ប្រភេទនោះ បុគ្គលល្អ
 នេះ គប្បីជាបទថា ដល់ព្រមដោយសម្មះ គឺញាណដោយមគ្គ ៣ ។^{១២៣}

អដ្ឋកថាទុតិយអស្សសូត្រទី ៩ ចប់

សុត្តន្តបិដក

តតិយអស្សសូត្រទី ១០

[១៤៤] ម្ចាស់ភិក្ខុទាំងឡាយ តថាគតនឹងសម្តែងនូវសេសអាជានេយ្យ
 ដ៏ល្អ ៣ ពួកផង នូវបុរសអាជានេយ្យដ៏ល្អ ៣ ពួកផង ចូរអ្នកទាំងឡាយ
 ស្តាប់ធម៌នោះ ចូរធ្វើទុកក្នុងចិត្តដោយប្រពៃចុះ តថាគតនឹងសម្តែង ។ ភិក្ខុ
 ទាំងនោះ ទទួលព្រះតម្រាស់នៃព្រះដ៏មានព្រះភាគថា ព្រះករុណា ព្រះអង្គ ។
 ព្រះដ៏មានព្រះភាគ ទ្រង់ត្រាស់ដូច្នេះថា ចុះសេសអាជានេយ្យដ៏ល្អ ៣ ពួក តើ

ដូចម្តេច ។ ម្នាលភិក្ខុទាំងឡាយ សេះអាជានេយ្យដ៏ល្អៗ ក្នុងលោកនេះ ។ បេ។ ជាវាហនៈ បរិបូណ៌ដោយល្បឿនផង បរិបូណ៌ដោយសម្បុរផង បរិបូណ៌ដោយកម្ពស់ និងមាឌផង ១ ។ ម្នាលភិក្ខុទាំងឡាយ សេះអាជានេយ្យដ៏ល្អមាន ៣ ពួកនេះឯង ។ ម្នាលភិក្ខុទាំងឡាយ ចុះបុរសអាជានេយ្យ ៣ ពួកតើដូចម្តេច ។ ម្នាលភិក្ខុទាំងឡាយ បុរសអាជានេយ្យដ៏ល្អៗ ក្នុងលោកនេះ ។ បេ។ បរិបូណ៌ដោយល្បឿនផង បរិបូណ៌ដោយសម្បុរផង បរិបូណ៌ដោយកម្ពស់ និងមាឌផង ១ ។ បេ។ ម្នាលភិក្ខុទាំងឡាយ ចុះបុរសអាជានេយ្យដ៏ល្អជាអ្នកបរិបូណ៌ដោយល្បឿនផង បរិបូណ៌ដោយសម្បុរផង បរិបូណ៌ដោយកម្ពស់ និងមាឌផង តើដូចម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះធ្វើឲ្យជាក់ច្បាស់សម្រេចនូវចេតោវិមុត្តិ បញ្ញាវិមុត្តិ ដែលមិនមានអាសវៈព្រោះអស់អាសវៈដោយបញ្ញាដ៏ឧត្តម ដោយខ្លួនឯង ក្នុងបច្ចុប្បន្ន សម្រេចសម្រាន្តនៅ ។ តថាគតហៅថា នេះជាល្បឿនរបស់ភិក្ខុនោះ ។ ភិក្ខុនោះ បើគេសាកសួរប្រស្នា ក្នុងអភិធម្ម ក្នុងអភិវិន័យ រមែងដោះស្រាយរួច មិនស្ងៀមស្ងាត់ ។ តថាគតហៅថា នេះជាសម្បុររបស់ភិក្ខុនោះ ។ ទាំងភិក្ខុនោះជាអ្នកស្ងាត់លាភ ចំពោះចីវរ បិណ្ឌបាត សេនាសនៈ និងបរិក្ខារ គឺថ្នាំជាបច្ច័យដល់អ្នកជំងឺ ។ តថាគតហៅថា នេះជាកម្ពស់ និងមាឌរបស់ភិក្ខុនោះ ។ ម្នាលភិក្ខុទាំងឡាយ បុរសអាជានេយ្យដ៏ល្អ ជាអ្នកបរិបូណ៌ដោយល្បឿនផង បរិបូណ៌ដោយសម្បុរផង បរិបូណ៌ដោយកម្ពស់ និងមាឌផង យ៉ាងនេះឯង ។ ម្នាលភិក្ខុទាំងឡាយ បុរសអាជានេយ្យដ៏ល្អមាន ៣ ពួកនេះឯង ។

អដ្ឋកថា

តតិយអស្សសូត្រ

[១៤៤] គប្បីជ្រាបវិនិច្ឆ័យក្នុងតតិយអស្សសូត្រទី ១០ ដូចតទៅ
នេះ បទថា កន្ទេ បានដល់ សេះអាជានេយ្យដ៏ចម្រើន ។ សេះដែលដឹង
ហេតុគួរ និងមិនគួរ ឈ្មោះថា សេះអាជានេយ្យ សូម្បីក្នុងបុរសអាជានេយ្យ
ក៏មានន័យនេះដូចគ្នា ។ ក្នុងសូត្រនេះ ព្រះមានព្រះភាគត្រាស់អរហត្តផល ។
បណ្ឌិតបុគ្គល ៣ ប្រភេទ បុរសអាជានេយ្យ គប្បីជ្រាបថា ជាអ្នកសម្បូរ
ដោយសម្មៈ គឺញាណ ព្រោះអរហត្តមគ្គ ។^{១២៣}

អដ្ឋកថា តតិយអស្សសូត្រទី ១០ ចប់

សុត្តន្តបិដក

បឋមមោរាជិវាបសូត្រទី ១១

[១៤៥] សម័យមួយ ព្រះដ៏មានព្រះភាគ ទ្រង់គង់ក្នុងបរិព្វាជការាម
ជាមោរាជិវាបស្ថាន ជិតក្រុងរាជគ្រឹះ ។ ក្នុងទីនោះឯង ព្រះដ៏មានព្រះភាគ
ទ្រង់ត្រាស់ហៅភិក្ខុទាំងឡាយថា ម្ចាស់ភិក្ខុទាំងឡាយ ។ ភិក្ខុទាំងនោះទទួល
ព្រះតម្រាស់នៃព្រះដ៏មានព្រះភាគថា ព្រះករុណាព្រះអង្គ ។ ព្រះដ៏មានព្រះភាគ
ទ្រង់ត្រាស់ដូច្នេះថា ម្ចាស់ភិក្ខុទាំងឡាយ ភិក្ខុប្រកបដោយធម៌ ៣ យ៉ាង

ឈ្មោះថា ជាអ្នកមានសេចក្តីចូលចិត្តជាច្រើន មានសេចក្តីក្សេមចាក
 ឈោគៈជាច្រើន មានព្រហ្មចរិយៈជាច្រើន មានទីបំផុតជាច្រើន
 ប្រសើរបំផុតជាងទេវតា និងមនុស្សទាំងឡាយ ។ ប្រកបដោយធម៌ ៣ យ៉ាង
 គឺអ្វីៗ ។ គឺប្រកបដោយអសេក្ខសីលក្ខន្ធ ១ អសេក្ខសមាធិក្ខន្ធ ១ អសេក្ខ-
 បញ្ញាខន្ធ ១ ។ ម្នាលភិក្ខុទាំងឡាយ ភិក្ខុប្រកបដោយធម៌ ៣ យ៉ាងនេះឯង
 ឈ្មោះថាជាអ្នកមានសេចក្តីចូលចិត្តជាច្រើន មានសេចក្តីក្សេមចាកឈោគៈ
 ជាច្រើន មានព្រហ្មចរិយៈជាច្រើន មានទីបំផុតជាច្រើន ជាអ្នក
 ប្រសើរបំផុតជាងទេវតា និងមនុស្សទាំងឡាយ ។

អដ្ឋកថា

បឋមមោរាជិវាបសូត្រ

[១៤៥] គប្បីជ្រាបវិនិច្ឆ័យក្នុងបឋមមោរាជិវាបសូត្រទី ១១ ដូចតទៅ
 បទថា អនុន្តនិដ្ឋោ សេចក្តីថា សម្រេចដោយការឈានកន្លងទីបំផុតនៃទុក្ខ
 អធិប្បាយថា សម្រេចអកុព្វធម៌ (ធម៌មិនញាប់ញ័រ) ។ ពាក្យដ៏សេស
 ក៏ដូចគ្នានឹងពាក្យដែលពោលហើយនោះឯង ។^{១២៣}

អដ្ឋកថាបឋមមោរាជិវាបសូត្រទី ១១ ចប់

សុត្តន្តបិដក

ទុតិយមោរាជិវាបសូត្រទី ១២

[១៤៦] ម្ចាស់ភិក្ខុទាំងឡាយ ភិក្ខុប្រកបដោយធម៌ ៣ យ៉ាង ឈ្មោះថាជាអ្នកមានសេចក្តីចូលចិត្តដាច់ស្រេច មានសេចក្តីក្សេមចាក ឈោគៈដាច់ស្រេច មានព្រហ្មចរិយៈដាច់ស្រេច មានទីបំផុតដាច់ស្រេច ជាអ្នកប្រសើរបំផុត ជាងទេវតានិង មនុស្សទាំងឡាយ ។ ប្រកបដោយធម៌ ៣ យ៉ាង គឺអ្វីខ្លះ ។ គឺប្រកបដោយឥទ្ធិប្បាដិហារ្យ ១ អាទេសនាបាដិហារ្យ ១ អនុសាសនីបាដិហារ្យ ១ ។ ម្ចាស់ភិក្ខុទាំងឡាយ ភិក្ខុប្រកបដោយធម៌ ៣ យ៉ាងនេះឯង ឈ្មោះថាជាអ្នកមានសេចក្តីចូលចិត្តដាច់ស្រេច មានព្រហ្មចរិយៈដាច់ស្រេច មានទីបំផុតដាច់ស្រេច ជាអ្នកប្រសើរបំផុត ជាងទេវតា និងមនុស្សទាំងឡាយ ។

អដ្ឋកថា

ទុតិយមោរាជិវាបសូត្រ

[១៤៦] គប្បីជាបរិនិច្ឆ័យក្នុងទុតិយមោរាជិវាបសូត្រទី ១២ ដូច្នេះ បទថា ឥទ្ធិប្បាដិហារិយេន បានដល់ ដោយការសម្តែងឫទ្ធិដ៏អស្ចារ្យ ។ បទថា អាទេសនាបាដិហារិយេន បានដល់ ដោយការពោលចង្អុលបង្ហាញ អានដល់ដ៏អស្ចារ្យ ។

អដ្ឋកថា ទុតិយមោរាជិវាបសូត្រទី ១២ ចប់

សុត្តន្តបិដក

តតិយមោរាជវាសសូត្រទី ១៣

[១៤៧] ម្ចាស់ភិក្ខុទាំងឡាយ ភិក្ខុប្រកបដោយធម៌ ៣ យ៉ាង ឈ្មោះថា ជាអ្នកមានសេចក្តីចូលចិត្តដាច់ស្រេច មានសេចក្តីក្សេមចាកយោគៈដាច់ស្រេច មានព្រហ្មចរិយៈដាច់ស្រេច មានទីបំផុតដាច់ស្រេច ជាអ្នកប្រសើរបំផុតជាងទេវតា និងមនុស្សទាំងឡាយ ។ ប្រកបដោយធម៌ ៣ យ៉ាងគឺអ្វីខ្លះ ។ គឺប្រកបដោយសម្មាទិដ្ឋិ (ការយល់ប្រពៃ) ១ សម្មាញាណ (ការដឹងប្រពៃ) ១ សម្មាវិមុត្តិ (ការរួចចាកកិលេសដោយប្រពៃ) ១ ។ ម្ចាស់ភិក្ខុទាំងឡាយ ភិក្ខុប្រកបដោយធម៌ ៣ យ៉ាងនេះឯង ឈ្មោះថា ជាអ្នកមានសេចក្តីចូលចិត្តដាច់ស្រេច មានសេចក្តីក្សេមចាកយោគៈដាច់ស្រេច មានព្រហ្មចរិយៈដាច់ស្រេច មានទីបំផុតដាច់ស្រេច ជាអ្នកប្រសើរបំផុត ជាងទេវតា និងមនុស្សទាំងឡាយ ។

យោធាជីវវគ្គទី ៤ ចប់

ឧទាននៃយោធាជីវវគ្គនោះ គឺ

និយាយអំពីយោធាជីវៈ ១ អំពីបរិសទ្យ ១ អំពីមិត្ត ១ អំពីព្រះតថាគតកើតឡើង ១ អំពីសំពត់កម្ពុលដែលត្បាញដោយសក់មនុស្ស ១ អំពីសម្បទាមានសទ្ធាជាដើម ១ អំពីវុឌ្ឍិ ១ អំពីសេះមាន ៣ លើក ១ អំពីព្រះដ៏មានបុណ្យនៅក្នុងបរិព្វាជការាម ជាមោរាជវាសស្ថាន មាន ៣ លើក ១ ។

អដ្ឋកថា

តតិយមោរាជវាបសូត្រ

[១៤៧] គប្បីជ្រាបវិនិច្ឆ័យក្នុងតតិយមោរាជវាបសូត្រទី ១៣ ដូច្នេះ
បទថា សម្មាទិដ្ឋិយា បានដល់ ដោយសម្មាទិដ្ឋិដែលកើតអំពីវិបស្សនា
ដើម្បីជាប្រយោជន៍ដល់ផលសមាបត្តិ ។ បទថា សម្មាញាណោ ន បានដល់
ដោយផលញ្ញាណ ។ បទថា សម្មាវិមុត្តិយា បានដល់ ធម៌ គឺផល-
សមាបត្តិដ៏សេស ។ ក្នុងសូត្រទាំង ៣ នេះ ព្រះមានព្រះភាគត្រាស់សំដៅ
ដល់ព្រះខ័ណ្ឌស្រពតែម្យ៉ាង ដូច្នេះឯង ។^{១៧៧}

អដ្ឋកថា តតិយមោរាជវាបសូត្រទី ១៣ ចប់

យោធាជីវវគ្គទី ៤ ចប់

— ❧ —

សុត្តន្តបិដក

មជ្ឈិមវគ្គ ៥

អកុសលសូត្រ ១

[១៤៨] ម្ចាស់ភិក្ខុទាំងឡាយ បុគ្គលប្រកបដោយធម៌ ៣ យ៉ាង រមែងទៅកើតក្នុងនរក ដូចជាគេនាំយកទៅទម្លាក់ ។ ប្រកបដោយធម៌ ៣ យ៉ាង គឺអ្វីខ្លះ ។ គឺប្រកបដោយកាយកម្មជាអកុសល ១ វចីកម្មជាអកុសល ១ មនោកម្មជាអកុសល ១ ។ ម្ចាស់ភិក្ខុទាំងឡាយ បុគ្គលប្រកបដោយធម៌ ៣ យ៉ាងនេះឯង រមែងទៅកើតក្នុងនរក ដូចគេនាំយកទៅទម្លាក់ ។ ម្ចាស់ភិក្ខុទាំងឡាយ បុគ្គលប្រកបដោយធម៌ ៣ យ៉ាង រមែងទៅកើតក្នុងស្ថានសួគ៌ ដូចជាគេនាំយកទៅតម្កល់ទុក ។ ប្រកបដោយធម៌ ៣ យ៉ាង គឺអ្វីខ្លះ ។ គឺប្រកបដោយកាយកម្មជាអកុសល ១ វចីកម្មជាអកុសល ១ មនោកម្មជាអកុសល ១ ។ ម្ចាស់ភិក្ខុទាំងឡាយ បុគ្គលប្រកបដោយធម៌ ៣ យ៉ាងនេះឯង រមែងទៅកើតក្នុងស្ថានសួគ៌ ដូចជាគេនាំយកទៅតម្កល់ទុក ។



អដ្ឋកថា

មង្គលវគ្គទី ៥

អកុសលសូត្រ

[១៤៨] គប្បីជ្រាបវិនិច្ឆ័យក្នុងអកុសលសូត្រទី ១ នៃមង្គលវគ្គទី ៥ ដូចតទៅ បទថា យថាភតំ និក្ខត្តោ សេចក្តីថា តាមដែលនាំមក រក្សា ។^{១២៣}

អដ្ឋកថា អកុសលសូត្រទី ១ ចប់

សុត្តន្តបិដក

សាវជ្ជសូត្រទី ២

[១៤៩] ម្ចាស់ភិក្ខុទាំងឡាយ បុគ្គលប្រកបដោយធម៌ ៣ យ៉ាង ។ បេ។ គឺកាយកម្មប្រកបដោយទោស ១ វចីកម្មប្រកបដោយទោស ១ មនោកម្មប្រកបដោយទោស ១ ។ បេ។ គឺកាយកម្មមិនមានទោស ១ វចីកម្មមិនមានទោស ១ មនោកម្មមិនមានទោស ១ ។ បេ។

អដ្ឋកថា

សាវជ្ជសូត្រ

[១៤៩] គប្បីជ្រាបវិនិច្ឆ័យក្នុងសាវជ្ជសូត្រទី ២ ដូចតទៅនេះ បទថា
សាវជ្ជេន បានដល់ កម្មដែលមានទោស ។^{១២៣}

អដ្ឋកថា សាវជ្ជសូត្រទី ២ ចប់

សុត្តន្តបិដក

វិសមសូត្រទី ៣

[១៥០] ម្ចាស់ភិក្ខុទាំងឡាយ បុគ្គលប្រកបដោយធម៌ ៣ យ៉ាង ។ បេ។
គឺកាយកម្មមិនរាបសា ១ វចីកម្មមិនរាបសា ១ មនោកម្មមិនរាបសា ១ ។ បេ។

អដ្ឋកថា

វិសមសូត្រ

[១៥០] គប្បីជ្រាបវិនិច្ឆ័យក្នុងវិសមសូត្រទី ៣ ដូចតទៅនេះ បទថា
វិសមេន បានដល់ ដោយកម្មដែលមានការភ្លាំងភ្លាត់ ។ បទថា សមេន
បានដល់ ដោយកម្មដែលប្រាសចាកសេចក្តីភ្លាំងភ្លាត់ ។^{១២៣}

អដ្ឋកថា វិសមសូត្រទី ៣ ចប់

សុត្តន្តបិដក

អសុចិស្សត្រទី ៤

[១៥១] ម្ចាស់ភិក្ខុទាំងឡាយ បុគ្គលប្រកបដោយធម៌ ៣ យ៉ាង ។ បេ។ គឺកាយកម្មមិនស្អាត ១ វចីកម្មមិនស្អាត ១ មនោកម្មមិនស្អាត ១ ។ បេ។ គឺកាយកម្មស្អាត ១ វចីកម្មស្អាត ១ មនោកម្មស្អាត ១ ។ ម្ចាស់ភិក្ខុទាំងឡាយ បុគ្គលប្រកបដោយធម៌ ៣ យ៉ាងនេះឯង រមែងទៅកើតក្នុងស្ថានសួគ៌ដូចជាគេនាំយកទៅតម្កល់ទុក ។

អដ្ឋកថា

អសុចិស្សត្រ

[១៥១] គប្បីជ្រាបវិនិច្ឆ័យក្នុងអសុចិស្សត្រទី ៤ ដូចតទៅនេះ បទថា អសុចិនា បានដល់ ដោយកម្មដែលមិនស្អាត ដូចគ្នានឹងលាមក ។ បទថា សុចិនា បានដល់ ដោយកម្មដែលស្អាត ។ ॐ

អដ្ឋកថា អសុចិស្សត្រទី ៤ ចប់

សុត្តន្តបិដក

បឋមខតសូត្រទី ៥

[១៥២] ម្ចាស់ភិក្ខុទាំងឡាយ បុគ្គលពាល ជាអ្នកមិនឆ្លៀវឆ្លាស ជា
អសប្បុរស ប្រកបដោយធម៌ ៣ យ៉ាង រមែងរក្សាខ្លួនដែលខ្លួនគាស់រម្ងើង
ផ្តាច់ផ្តិល (នូវគុណ) ជាអ្នកប្រកបដោយទោសផង ប្រកបដោយដំណៀល
របស់អ្នកប្រាជ្ញផង រមែងបាននូវបាបជាច្រើនផង ។ ប្រកបដោយធម៌ ៣
យ៉ាង គឺអ្វីខ្លះ ។ គឺប្រកបដោយកាយកម្មជាអកុសល ១ វចីកម្មជាអកុសល
១ មនោកម្មជាអកុសល ១ ។ ម្ចាស់ភិក្ខុទាំងឡាយ បុគ្គលពាល ជាអ្នកមិន
ឆ្លៀវឆ្លាស ជាអសប្បុរស ប្រកបដោយធម៌ ៣ យ៉ាងនេះឯង រមែងរក្សាខ្លួន
ដែលខ្លួនគាស់រម្ងើងផ្តាច់ផ្តិល (នូវគុណ) ជាអ្នកប្រកបដោយទោសផង
ប្រកបដោយដំណៀលរបស់អ្នកប្រាជ្ញផង រមែងបាននូវបាបជាច្រើនផង ។
ម្ចាស់ភិក្ខុទាំងឡាយ បណ្ឌិតជាអ្នកឆ្លៀវឆ្លាស ជាសប្បុរស ប្រកបដោយធម៌
៣ យ៉ាង រមែងរក្សាខ្លួនដែលមិនគាស់រម្ងើង មិនផ្តាច់ផ្តិល (នូវគុណ)
ជាអ្នកមិនមានទោសផង មិនមានដំណៀលរបស់អ្នកប្រាជ្ញផង រមែងបាននូវ
បុណ្យជាច្រើនផង ។ ប្រកបដោយធម៌ ៣ យ៉ាង គឺអ្វីខ្លះ ។ គឺប្រកបដោយ
កាយកម្មជាអកុសល ១ វចីកម្មជាអកុសល ១ មនោកម្មជាអកុសល ១ ។ បេ។



អដ្ឋកថា

បឋមខតសូត្រ

[១៥២] ក្នុងបឋមខតសូត្រទី ៥ មានអត្ថន័យយល់ហើយ ។
អដ្ឋកថាបឋមខតសូត្រទី ៥ ចប់

សុត្តន្តបិដក

ទុតិយខតសូត្រទី ៦

[១៥៣] ម្ចាស់ភិក្ខុទាំងឡាយ បុគ្គលពាលប្រកបដោយធម៌ ៣ យ៉ាង
។ បេ។ គឺកាយកម្មប្រកបដោយទោស ១ វចីកម្មប្រកបដោយទោស ១
មនោកម្មប្រកបដោយទោស ១ ។ បេ។ គឺកាយកម្មមិនមានទោស ១ វចីកម្ម
មិនមានទោស ១ មនោកម្មមិនមានទោស ១ ។ បេ។

អដ្ឋកថា

ទុតិយខតសូត្រ

[១៥៣] ក្នុងទុតិយខតសូត្រទី ៦ មានអត្ថន័យយល់ហើយ ។
អដ្ឋកថាទុតិយខតសូត្រទី ៦ ចប់

សុត្តន្តបិដក
តតិយខតសូត្រទី ៧

[១៥៤] ម្ចាស់ភិក្ខុទាំងឡាយ បុគ្គលពាលប្រកបដោយធម៌ ៣ យ៉ាង ។ បេ។ គឺកាយកម្មមិនរាបសា ១ វចីកម្មមិនរាបសា ១ មនោកម្មមិនរាបសា ១ ។ បេ។ គឺកាយកម្មរាបសា ១ វចីកម្មរាបសា ១ មនោកម្មរាបសា ១ ។ បេ។

អដ្ឋកថា
តតិយខតសូត្រ

[១៥៥] ក្នុងតតិយខតសូត្រទី ៧ មានអត្ថន័យយល់ហើយ ។
 អដ្ឋកថាតតិយខតសូត្រទី ៧ ចប់

សុត្តន្តបិដក
ចតុត្ថខតសូត្រទី ៨

[១៥៥] ម្ចាស់ភិក្ខុទាំងឡាយ បុគ្គលប្រកបដោយធម៌ ៣ យ៉ាង ។ បេ។ គឺកាយកម្មមិនស្អាត ១ វចីកម្មមិនស្អាត ១ មនោកម្មមិនស្អាត ១ ។ បេ។ គឺកាយកម្មស្អាត ១ វចីកម្មស្អាត ១ មនោកម្មស្អាត ១ ។ ម្ចាស់ភិក្ខុទាំងឡាយ

បណ្ឌិតជាអ្នកធ្វើវិជ្ជាស ជាសប្បុរស ប្រកបដោយធម៌ ៣ យ៉ាងនេះឯង
 រមែងរក្សាខ្លួនដែលមិនបានគាស់រមែង មិនផ្តាច់ផ្តិល (នូវគុណ) ជាអ្នក
 មិនមានទោសផង មិនមានដំណៀលរបស់អ្នកប្រាជ្ញផង រមែងបាននូវបុណ្យ
 ជាច្រើនផង ។

អដ្ឋកថា

ចតុត្ថខតសូត្រ

[១៥៥] ក្នុងចតុត្ថខតសូត្រទី ៨ មានអត្ថន័យយល់ហើយ ។

អដ្ឋកថាចតុត្ថខតសូត្រទី ៨ ចប់

សុត្តន្តបិដក

វណ្ណសូត្រទី ៩

[១៥៦] ម្ចាស់កិក្ខុទាំងឡាយ ការថ្វាយបង្គំនេះមាន ៣ យ៉ាង ។ ការ
 ថ្វាយបង្គំ ៣ យ៉ាង ដូចម្តេចខ្លះ ។ គឺថ្វាយបង្គំដោយកាយ ១ ដោយវាចា ១
 ដោយចិត្ត ១ ។ ម្ចាស់កិក្ខុទាំងឡាយ ការថ្វាយបង្គំមាន ៣ យ៉ាងនេះឯង ។

អដ្ឋកថា

វន្តនាសូត្រ

[១៥៦] ក្នុងវន្តនាសូត្រទី ៩ មានអត្ថន័យយល់ហើយ ។

អដ្ឋកថាវន្តនាសូត្រទី ៩ ចប់



សុត្តន្តបិដក

សុបបុព្វន្តាសូត្រទី ១០

[១៥៧] ម្ចាស់ភិក្ខុទាំងឡាយ សត្វទាំងឡាយណា ប្រព្រឹត្តសុចរិត
ដោយកាយ ប្រព្រឹត្តសុចរិតដោយវាចា ប្រព្រឹត្តសុចរិតដោយចិត្ត ក្នុងបុព្វណ្ណ-
សម័យ ម្ចាស់ភិក្ខុទាំងឡាយ សត្វទាំងនោះ ឈ្មោះថាមានបុព្វណ្ណសម័យដ៏ល្អ
ម្ចាស់ភិក្ខុទាំងឡាយ សត្វទាំងឡាយណា ប្រព្រឹត្តសុចរិតដោយកាយ ប្រព្រឹត្ត
សុចរិតដោយវាចា ប្រព្រឹត្តសុចរិតដោយចិត្ត ក្នុងមជ្ឈន្តិកសម័យ ម្ចាស់ភិក្ខុ
ទាំងឡាយ សត្វទាំងនោះ ឈ្មោះថា មានមជ្ឈន្តិកសម័យដ៏ល្អ ម្ចាស់ភិក្ខុ
ទាំងឡាយ សត្វទាំងឡាយណា ប្រព្រឹត្តសុចរិតដោយកាយ ប្រព្រឹត្តសុចរិត
ដោយវាចា ប្រព្រឹត្តសុចរិតដោយចិត្ត ក្នុងសាយណ្ឌសម័យ ម្ចាស់ភិក្ខុទាំង-
ឡាយ សត្វទាំងនោះ ឈ្មោះថា មានសាយណ្ឌសម័យដ៏ល្អ ។

ពេលណាដែលសត្វទាំងឡាយ ប្រព្រឹត្តល្អដោយកាយ

វាចាចិត្ត ពេលនោះ ឈ្មោះថា នក្ខត្តប្បក្សល្អ មង្គលល្អ

ពេលភ្លឺស្វាងល្អ ពេលនៃអរុណារះឡើងល្អ ខណៈល្អ
 យាមល្អ (ទានដែលបុគ្គលបូជា) ដល់ព្រហ្មចារីបុគ្គល
 ទាំងឡាយ (ក្នុងពេលនោះ) ឈ្មោះថាជាគ្រឿងបូជា
 ល្អ (ក្នុងថ្ងៃនោះ) កាយកម្មឈ្មោះថា នាំឲ្យមានសេចក្តី
 ចម្រើន វចីកម្ម ក៏ឈ្មោះថា នាំឲ្យមានសេចក្តីចម្រើន
 មនោកម្ម ក៏ឈ្មោះថា នាំឲ្យមានសេចក្តីចម្រើន សេចក្តី
 ប្រាថ្នាទាំងឡាយ របស់អ្នកទាំងនោះ ក៏ឈ្មោះថានាំឲ្យ
 មានសេចក្តីចម្រើន បុគ្គលដែលបានធ្វើនូវកាយកម្ម
 វចីកម្ម មនោកម្ម គួរដល់សេចក្តីចម្រើនហើយ រមែង
 បាននូវប្រយោជន៍ដ៏ចម្រើនទាំងឡាយ ។ អ្នកទាំងឡាយ
 នោះ ចូរបាននូវប្រយោជន៍ បាននូវសេចក្តីសុខ ចូរ
 ចម្រើនក្នុងព្រះពុទ្ធសាសនា ចូរកុំឲ្យមានរោគ ឲ្យបាន
 នូវសេចក្តីសុខ ព្រមទាំងញាតិទាំងឡាយគ្រប់គ្នា ។

មង្គលវគ្គទី ៥ ចប់

ឧទាននៃមង្គលវគ្គនោះ គឺ

និយាយអំពីបុគ្គលដែលប្រកបដោយកម្មជាអកុសល ១
 អំពីកម្មប្រកបដោយទោស ១ ព្រមទាំងកម្មមិនរាបសា
 ១ កម្មមិនស្អាត ១ អំពីបុគ្គលរក្សាខ្លួន ដែលគាត់

រម្ងីង (គុណ) ៤ លើក ១ អំពីការថ្វាយបង្គំ ១

អំពីបុព្វណ្ណសម័យល្អ ១ ត្រូវជា ១០ ។

តតិយបណ្ណាសក ចប់

អដ្ឋកថា

សុបុព្វណ្ណសូត្រ

[១៥៧] គប្បីជ្រាបវិនិច្ឆ័យក្នុងសុបុព្វណ្ណសូត្រទី ១០ ដូចតទៅនេះ ក្នុងពាក្យជាដើមថា **សុនក្ខតំ** ថ្ងៃដែលមនុស្សទាំងឡាយបំពេញសុចរិតធម៌ ទាំង ៣ ឲ្យបរិបូណ៌ ឈ្មោះថា ជាថ្ងៃដែលបាននូវការប្រកបនក្ខត្តបក្ស ព្រោះ ដូច្នោះ ទើបព្រះមានព្រះភាគត្រាស់ថា ថ្ងៃនោះ មានបុក្សល្អគ្រប់កាល ។

ថ្ងៃនោះឯង ឈ្មោះថា ជាថ្ងៃធ្វើមង្គលហើយ ព្រោះដូច្នោះ ទើបព្រះមានព្រះភាគ ត្រាស់ថា ថ្ងៃនោះ មានមង្គលល្អគ្រប់កាល ។ ថ្ងៃដែលមានពន្លឺពេញមួយថ្ងៃ ឈ្មោះថា **សុបកាតំ** មានការភ្លឺជាប្រចាំ ។ សូម្បីការក្រោកឡើងអំពីការ ដេកនៃថ្ងៃនោះ ក៏ឈ្មោះថា **សុហុដ្ឋិតំ** គឺក្រោកឡើងដោយល្អ ។ ខណៈនៃ ថ្ងៃនោះ ក៏ឈ្មោះថា **សុក្កុណោ** គឺខណៈល្អ ។ យាមនៃថ្ងៃនោះ ក៏ឈ្មោះថា **សុមហុត្ថោ** គឺយាមល្អ ។

ក្នុងបទថា **សុមហុត្ថោ** នេះ គប្បីជ្រាបការចែកពេលដូច្នេះ វេលា

ប្រមាណ ១០ ធ្លាប់ ឈ្មោះថា ខណៈ វេលា ១០ ធ្លាប់ដោយខណៈនោះ
 ឈ្មោះថា លយ វេលា ១០ លយៈ ដោយលយៈនោះ ឈ្មោះថា ខណៈ-
 លយ ។ វេលា ១០ ដង ដោយខណៈលយៈនោះ ឈ្មោះថា មុហុត្ត ។
 វេលា ១០ ដងដោយមុហុត្តនោះ ឈ្មោះថា ខណៈមុហុត្ត ។

បទថា សុយំដ្ឋំ ព្រហ្មចារិសុ សេចក្តីថា ទានដែលបុគ្គលឲ្យក្នុងអ្នក
 ប្រព្រឹត្តធម៌ដ៏ប្រសើរ ក្នុងថ្ងៃដែលបំពេញសុចរិត ៣ ឲ្យបរិបូណ៌ហើយ ឈ្មោះ
 ថា សុយំដ្ឋំ ។ បទថា បទត្ថុណំ កាយកម្មំ សេចក្តីថា កាយកម្មដែល
 បុគ្គលធ្វើហើយក្នុងថ្ងៃនោះ ឈ្មោះថា ជាកាយកម្មប្រកបដោយសេចក្តីចម្រើន
 ក្នុងបទដ៏សេស ក៏មានន័យនេះដូចគ្នា ។ បទថា បទត្ថុណានិ កត្វាន
 សេចក្តីថា កាលធ្វើកាយកម្មជាដើមដែលប្រកបដោយសេចក្តីចម្រើនហើយ ។
 បទថា លកន្តត្ថេ បទត្ថុណេ សេចក្តីថា នឹងបានប្រយោជន៍ដែលជា
 ប្រទក្សិណ គឺប្រយោជន៍ដែលប្រកបដោយសេចក្តីចម្រើននោះឯង ។ អត្ថដ៏
 សេសក្នុងព្រះសូត្រនេះ ឆាយយល់ទាំងអស់ហើយ ដូច្នេះ ។^{១៣៣}

អដ្ឋកថាសុបប្បណ្ណសូត្រទី ១០ ចប់

មង្គលវគ្គទី ៥ ចប់

តតិយបណ្ណាសក ចប់



សុត្តន្តបិដក

សូត្រមិនសង្ខារេច្ចលក្ខណ៍បណ្ណាសក

[១៥៨] ម្នាលភិក្ខុទាំងឡាយ បដិបទានេះមាន ៣ យ៉ាង ។ បដិបទា ៣ យ៉ាង គឺអ្វីខ្លះ ។ គឺអាគារ្យប្បដិបទា (ប្រតិបត្តិគ្រោតគ្រោត) ១ និជ្ឈាមប្បដិបទា (ប្រតិបត្តិដុតកម្ដៅខ្លួនហួសហេតុ) ១ មជ្ឈិមប្បដិបទា (ប្រតិបត្តិយ៉ាងកណ្តាល) ១ ។ ម្នាលភិក្ខុទាំងឡាយ ចុះអាគារ្យប្បដិបទា តើដូចម្តេច ។ ម្នាលភិក្ខុទាំងឡាយ បុគ្គលខ្លះ ក្នុងលោកនេះ ជាអ្នកមាន សេចក្តីប្រកាន់យ៉ាងនេះ មានសេចក្តីយល់ឃើញយ៉ាងនេះថា ទោសក្នុងកាម ទាំងឡាយមិនមាន ដូច្នេះ បុគ្គលនោះ រមែងដល់នូវសភាពជាអ្នកធ្លាក់ចុះក្នុង កាមទាំងឡាយ ។ ម្នាលភិក្ខុទាំងឡាយ នេះហៅថា អាគារ្យប្បដិបទា ។ ម្នាលភិក្ខុទាំងឡាយ ចុះនិជ្ឈាមប្បដិបទា តើដូចម្តេច ។ ម្នាលភិក្ខុទាំងឡាយ បុគ្គលខ្លះ ក្នុងលោកនេះ គ្មានសំពត់ (អាគ្រាត) លះបង់មារយាទល្អ ស៊ីលិទ្ធិដៃ ឬជម្រះឧច្ចារៈដោយម្រាមដៃ បើគេអញ្ជើញថា ចូរមក ក៏មិនមក គេឃាត់ថា ឈប់ ក៏មិនឈប់ មិនត្រេកអរនឹងភត្តដែលគេនាំមកមុន មិន ត្រេកអរនឹងភត្តដែលគេនាំមកចំពោះខ្លួន មិនត្រេកអរនឹងការនិមន្តន៍ បុគ្គល នោះមិនទទួលភត្តអំពីមាត់ផ្ទាំង មិនទទួលភត្តអំពីមាត់កញ្ជើ មិនទទួលភត្ត ដែលគេនាំមកកន្លងធរណីទ្វារ មិនទទួលភត្តដែលគេនាំមក កន្លងកំណាត់ ឈើ មិនទទួលភត្តដែលគេនាំមក កន្លងអង្រែ មិនទទួលភត្តរបស់មនុស្ស ពីរនាក់ ដែលកំពុងបរិភោគ មិនទទួលភត្តរបស់ស្រ្តីមានគភ៌ មិនទទួលភត្ត

របស់ស្រ្តីដែលកំពុងបំបៅកូន មិនទទួលកត្តារបស់ស្រ្តីដែលកំពុងនៅរួមនឹង
 បុរស មិនទទួលកត្តក្នុងទីដែលពួកគ្នាឯងណែនាំ មិនទទួលកត្តក្នុងទីដែល
 មានភ្លែតនៅចាំ មិនទទួលកត្តក្នុងទីដែលមានរុយរោម មិនស៊ីត្រី មិនស៊ីសាច់
 មិនផឹកសុរា មិនផឹកមេរ័យ មិនផឹកទឹកត្រាំថ្នាំ បុគ្គលនោះ ទទួលកត្តចំពោះ
 តែក្នុងផ្ទះមួយ ញ៉ាំងអត្តភាពឲ្យប្រព្រឹត្តទៅ ដោយដុំបាយមួយពំនូតខ្លះ ទទួល
 កត្តចំពោះតែក្នុងផ្ទះពីរ ញ៉ាំងអត្តភាពឲ្យប្រព្រឹត្តទៅដោយដុំបាយពីរពំនូតខ្លះ
 ទទួលកត្តចំពោះតែក្នុងផ្ទះ ៧ ញ៉ាំងអត្តភាពឲ្យប្រព្រឹត្តទៅដោយដុំបាយ ៧
 ពំនូតខ្លះ ញ៉ាំងអត្តភាពឲ្យប្រព្រឹត្តទៅដោយកត្តក្នុងកាជន៍ ១ ខ្លះ ញ៉ាំង
 អត្តភាពឲ្យប្រព្រឹត្តទៅដោយកត្តក្នុងកាជន៍ ២ ខ្លះ ... ញ៉ាំងអត្តភាពឲ្យ
 ប្រព្រឹត្តទៅដោយកត្តក្នុងកាជន៍ ៧ ខ្លះ ... ស៊ីអាហាររំលង ១ ថ្ងៃខ្លះ ស៊ី
 អាហាររំលង ២ ថ្ងៃខ្លះ ... ស៊ីអាហាររំលង ៧ ថ្ងៃខ្លះ បុគ្គលនោះប្រកប
 ដោយសេចក្តីព្យាយាម ក្នុងការផ្លាស់ប្តូរនូវការបរិភោគកត្ត រំលងកន្លះខែ
 មានសភាពដូច្នេះឯង ។ បុគ្គលនោះមានបន្ថែមស្រស់ជាអាហារខ្លះ មានអង្ករ
 ស្រងើងជាអាហារខ្លះ មានស្ពឺយជាអាហារខ្លះ មានកម្ទេចស្បែកជាអាហារខ្លះ
 មានជ័រជាអាហារខ្លះ មានស្នែ ឬសារាយជាអាហារខ្លះ មានកន្ទក់ជាអាហារខ្លះ
 មានបាយក្តាំងជាអាហារខ្លះ មានម្សៅជាអាហារខ្លះ មានស្មៅជាអាហារខ្លះ
 មានអាចម៍គោជាអាហារខ្លះ មានមើមឈើ និងផ្លែឈើ ក្នុងព្រៃជាអាហារខ្លះ
 បរិភោគតែផ្លែឈើដែលជ្រុះស្រាប់ខ្លះ បុគ្គលនោះស្ងៀក ដណ្តប់សំពត់សម្បក
 ផ្ទៃខ្លះ ស្ងៀកដណ្តប់សំពត់ដែលគេត្បាញលាយគ្នាខ្លះ ស្ងៀកដណ្តប់សំពត់

ដែលបកចេញអំពីសាកសពខ្លះ ស្លៀកដណ្តប់សំពត់បង្អួកល្អខ្លះ ស្លៀក
 ដណ្តប់សម្បកឈើខ្លះ ស្លៀកដណ្តប់ស្បែកខ្លះ ស្លៀកដណ្តប់ស្បែកខ្លាទាំង
 ក្រចកខ្លះ ស្លៀកដណ្តប់ស្បូវក្លាំងខ្លះ ស្លៀកដណ្តប់សំពត់ត្បាញដោយ
 សម្បកក្រចៅខ្លះ ស្លៀកដណ្តប់ចម្រៀកក្តារខ្លះ ស្លៀកដណ្តប់សំពត់កម្ពល
 ដែលត្បាញដោយសក់មនុស្សខ្លះ ស្លៀកដណ្តប់សំពត់កម្ពលដែលត្បាញ
 ដោយរោមកន្ទុយសត្វខ្លះ ស្លៀកដណ្តប់សំពត់ដែលត្បាញដោយស្លាបមៀមខ្លះ
 ទុកសក់ និងពុកមាត់ ប្រព្រឹត្តកាន់វត្ថុក្នុងការព្យាយាមទុកសក់ និងពុកមាត់ខ្លះ
 ឈរសម្រឹងហាមឃាត់នូវអាសនៈខ្លះ អង្គុយច្រហោង ប្រព្រឹត្តកាន់វត្ថុក្នុងការ
 ព្យាយាមអង្គុយច្រហោងខ្លះ ដេកលើបន្ទា សម្រេចការដេកលើបន្ទាខ្លះ
 ប្រព្រឹត្តកាន់វត្ថុចុះត្រាំទឹក ១ ថ្ងៃ ៣ ជន គឺព្រឹក ថ្ងៃត្រង់ ល្ងាចខ្លះ បុគ្គល
 នោះប្រព្រឹត្តកាន់វត្ថុកម្តៅកាយជាច្រើន មានសភាពយ៉ាងនេះ ដោយប្រការ
 ដូច្នេះឯង ម្នាលភិក្ខុទាំងឡាយ នេះហៅថា និជ្ឈាមប្បដិបទា ។ ម្នាលភិក្ខុ
 ទាំងឡាយ ចុះមជ្ឈិមប្បដិបទា តើដូចម្តេច ។ ម្នាលភិក្ខុទាំងឡាយ ភិក្ខុ
 ក្នុងសាសនានេះ ពិចារណានូវកាយក្នុងកាយ មានព្យាយាមជាគ្រឿងដុតកម្តៅ
 កិលេស មានប្រាជ្ញាស្មារតី បន្ទោបង់នូវអភិជ្ឈា និងទោមនស្ស ក្នុងលោកក្នុង
 វេទនាទាំងឡាយ ... ក្នុងចិត្ត ... ពិចារណានូវធម៌ក្នុងធម៌ទាំងឡាយ មាន
 ព្យាយាមជាគ្រឿងដុតកម្តៅនូវកិលេស មានប្រាជ្ញាស្មារតី បន្ទោបង់នូវអភិជ្ឈា
 និងទោមនស្សក្នុងលោក ។ ម្នាលភិក្ខុទាំងឡាយ នេះហៅថា មជ្ឈិមប្បដិបទា ។
 ម្នាលភិក្ខុទាំងឡាយ បដិបទាមាន ៣ យ៉ាងនេះឯង ។

[១៤៩] ម្នាលភិក្ខុទាំងឡាយ បដិបទានេះមាន ៣ យ៉ាង ។ បដិបទា ៣ យ៉ាង គឺអ្វីខ្លះ ។ គឺអាគាឡប្បដិបទា ១ និជ្ឈាមប្បដិបទា ១ មជ្ឈិមប្បដិបទា ១ ។ ម្នាលភិក្ខុទាំងឡាយ ចុះអាគាឡប្បដិបទាដូចម្តេច ។ បេ។ ម្នាលភិក្ខុទាំងឡាយ នេះហៅថា អាគាឡប្បដិបទា ។ ម្នាលភិក្ខុទាំងឡាយ ចុះនិជ្ឈាមប្បដិបទា តើដូចម្តេច ។ បេ។ ម្នាលភិក្ខុទាំងឡាយ នេះហៅថា និជ្ឈាមប្បដិបទា ។ ម្នាលភិក្ខុទាំងឡាយ ចុះមជ្ឈិមប្បដិបទា តើដូចម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះ បណ្តុះឆន្ទៈឲ្យកើត ព្យាយាមប្រាព្វសេចក្តីព្យាយាម ផ្តន្ទតម្កល់ចិត្តទុក ដើម្បីញ៉ាំងអកុសលធម៌ដ៏លាមកដែលមិនទាន់កើត មិនឲ្យកើតឡើង បណ្តុះឆន្ទៈឲ្យកើត ព្យាយាមប្រាព្វសេចក្តីព្យាយាម ផ្តន្ទតម្កល់ចិត្តទុក ដើម្បីលះបង់អកុសលធម៌ដ៏លាមកដែលកើតឡើងហើយ បណ្តុះឆន្ទៈឲ្យកើត ព្យាយាមប្រាព្វសេចក្តីព្យាយាម ផ្តន្ទតម្កល់ចិត្តទុក ដើម្បីញ៉ាំងកុសលធម៌ដែលមិនទាន់កើត ឲ្យកើតឡើង បណ្តុះឆន្ទៈឲ្យកើតឡើង ព្យាយាមប្រាព្វសេចក្តីព្យាយាម ផ្តន្ទតម្កល់ចិត្តទុក ដើម្បីស្ថិតស្ថេរ ដើម្បីមិនវិនាស ដើម្បីលូតលាស់ ដើម្បីធូលាយ ដើម្បីចម្រើនឡើង ដើម្បីបរិបូណ៌នៃកុសលធម៌ដែលកើតឡើងហើយ ... ចម្រើនឥទ្ធិបាទដែលប្រកបដោយឆន្ទសមាធិ និងបធានសង្ខារ ចម្រើនឥទ្ធិបាទដែលប្រកបដោយវិរិយសមាធិ និងបធានសង្ខារ ចម្រើនឥទ្ធិបាទដែលប្រកបដោយចិត្តសមាធិ និងបធានសង្ខារ ចម្រើនឥទ្ធិបាទដែលប្រកបដោយវិមសាសមាធិ និងបធានសង្ខារ ... ចម្រើនសទ្ធិន្ទ្រិយ ចម្រើនវិរិយន្ទ្រិយ ចម្រើនសតិទ្ធិន្ទ្រិយ

ចម្រើនសមាធិន្ទ្រិយ ចម្រើនបញ្ញាទ្រិយ ... ចម្រើនសទ្ធាពល ចម្រើនវិរិយពល
 ចម្រើនសតិពល ចម្រើនសមាធិពល ចម្រើនបញ្ញាពល ... ចម្រើនសតិ-
 សម្ពោជ្ឈង្គ ចម្រើនធម្មវិចយសម្ពោជ្ឈង្គ ចម្រើនវិរិយសម្ពោជ្ឈង្គ ចម្រើន
 បីតិសម្ពោជ្ឈង្គ ចម្រើនបស្សន្តិសម្ពោជ្ឈង្គ ចម្រើនសមាធិសម្ពោជ្ឈង្គ ចម្រើន
 ឧបេក្ខាសម្ពោជ្ឈង្គ ... ចម្រើនសម្មាទិដ្ឋិ ចម្រើនសម្មាសង្កប្បៈ ចម្រើន
 សម្មាវាចា ចម្រើនសម្មាកម្មន្តៈ ចម្រើនសម្មាអាជីវៈ ចម្រើនសម្មាវាយាមៈ
 ចម្រើនសម្មាសតិ ចម្រើនសម្មាសមាធិ ។ ម្នាលភិក្ខុទាំងឡាយ នេះហៅថា
 មជ្ឈិមប្បដិបទា ។ ម្នាលភិក្ខុទាំងឡាយ បដិបទាមាន ៣ យ៉ាងនេះឯង ។

(អរិយកវគ្គទី ៦ ចប់)

ឧទាននៃអរិយកវគ្គនោះ គឺ

និយាយអំពីសតិប្បដ្ឋាន ១ ឥទ្ធិបាទ ១ ឥន្ទ្រិយ ១ ពល
 ១ ពោជ្ឈង្គ ១ មគ្គ ១ ដែលលោកប្រកបហៅថាបដិបទា
 (ផ្លូវប្រតិបត្តិ) ។)

[១៦០] ម្នាលភិក្ខុទាំងឡាយ បុគ្គលប្រកបដោយធម៌ ៣ យ៉ាង រមែង
 ទៅកើតក្នុងនរក ដូចជាគេនាំយកទៅទម្លាក់ ។ ប្រកបដោយធម៌ ៣ យ៉ាង
 គឺអ្វីខ្លះ ។ គឺបុគ្គលជាអ្នកសម្លាប់សត្វដោយខ្លួនឯង ១ ដឹកនាំបុគ្គលដទៃ
 ក្នុងការសម្លាប់សត្វ ១ ពេញចិត្តក្នុងការសម្លាប់សត្វ ១ ។ ម្នាលភិក្ខុទាំងឡាយ
 បុគ្គលប្រកបដោយធម៌ ៣ យ៉ាងនេះឯង រមែងទៅកើតក្នុងនរក ដូចជាគេ
 នាំយកទៅទម្លាក់ ។ ម្នាលភិក្ខុទាំងឡាយ បុគ្គលប្រកបដោយធម៌ ៣ យ៉ាង

រមែងទៅកើតក្នុងស្ថានសួគ៌ ដូចជាគេនាំយកទៅតម្កល់ទុក ។ ប្រកបដោយធម៌
 ៣ យ៉ាង គឺអ្វីខ្លះ ។ គឺបុគ្គលវៀរចាកការសម្លាប់សត្វដោយខ្លួនឯង ១ ដឹកនាំ
 បុគ្គលដទៃក្នុងការវៀរចាកការសម្លាប់សត្វ ១ ពេញចិត្តក្នុងការវៀរចាកការ
 សម្លាប់សត្វ ១ ។ បេ។ កាន់យកទ្រព្យដែលគេមិនបានឲ្យដោយខ្លួនឯង ១
 ដឹកនាំបុគ្គលដទៃក្នុងការកាន់យកទ្រព្យដែលគេមិនបានឲ្យ ១ ពេញចិត្តក្នុង
 ការកាន់យកទ្រព្យដែលគេមិនបានឲ្យ ១ ... ជាអ្នកវៀរចាកការកាន់យកទ្រព្យ
 ដែលគេមិនបានឲ្យដោយខ្លួនឯង ១ ដឹកនាំបុគ្គលដទៃក្នុងការវៀរចាកការកាន់
 យកទ្រព្យដែលគេមិនបានឲ្យ ១ ពេញចិត្តក្នុងការវៀរចាកការកាន់យកទ្រព្យ
 ដែលគេមិនបានឲ្យ ១ ... ជាអ្នកប្រព្រឹត្តខុសក្នុងកាមទាំងឡាយដោយខ្លួនឯង
 ១ ដឹកនាំបុគ្គលដទៃក្នុងការប្រព្រឹត្តខុសក្នុងកាមទាំងឡាយ ១ ជាអ្នកពេញ
 ចិត្តក្នុងការប្រព្រឹត្តខុសក្នុងកាមទាំងឡាយ ១ ... ជាអ្នកវៀរចាកការប្រព្រឹត្ត
 ខុសក្នុងកាមទាំងឡាយដោយខ្លួនឯង ១ ដឹកនាំបុគ្គលដទៃក្នុងការវៀរចាកការ
 ប្រព្រឹត្តខុសក្នុងកាមទាំងឡាយ ១ ជាអ្នកត្រេកអរក្នុងការវៀរចាកការប្រព្រឹត្ត
 ខុសក្នុងកាមទាំងឡាយ ១ ... ជាអ្នកពោលពាក្យកុហកដោយខ្លួនឯង ១ ដឹកនាំ
 បុគ្គលដទៃក្នុងការពោលពាក្យកុហក ១ ជាអ្នកពេញចិត្តក្នុងការពោលពាក្យ
 កុហក ១ ... ជាអ្នកវៀរចាកការពោលពាក្យកុហកដោយខ្លួនឯង ១ ដឹកនាំ
 បុគ្គលដទៃក្នុងការវៀរចាកការពោលពាក្យកុហក ១ ជាអ្នកពេញចិត្តក្នុងការ
 វៀរចាកការពោលពាក្យកុហក ១ ... ជាអ្នកពោលពាក្យញុះញង់ដោយខ្លួនឯង
 ១ ដឹកនាំបុគ្គលដទៃក្នុងការពោលពាក្យញុះញង់ ១ ជាអ្នកពេញចិត្តក្នុងការ

ពោលពាក្យញ្ចះញង់ ១ ... ជាអ្នកវៀរចាកការពោលពាក្យញ្ចះញង់ដោយខ្លួន
 ឯង ១ ដឹកនាំបុគ្គលដទៃក្នុងការវៀរចាកការពោលពាក្យញ្ចះញង់ ១ ជាអ្នក
 ពេញចិត្តក្នុងការវៀរចាកការពោលពាក្យញ្ចះញង់ ១ ... ជាអ្នកពោលពាក្យ
 អាក្រក់ដោយខ្លួនឯង ១ ដឹកនាំបុគ្គលដទៃក្នុងការពោលពាក្យអាក្រក់ ១ ជា
 អ្នកពេញចិត្តក្នុងការពោលពាក្យអាក្រក់ ១ ... ជាអ្នកវៀរចាកការនិយាយ
 ពាក្យអាក្រក់ ១ ដឹកនាំបុគ្គលដទៃក្នុងការវៀរចាកការនិយាយពាក្យអាក្រក់ ១
 ជាអ្នកពេញចិត្តក្នុងការវៀរចាកការនិយាយពាក្យអាក្រក់ ១ ... ជាអ្នកនិយាយ
 ពាក្យឥតប្រយោជន៍ដោយដោយខ្លួនឯង ១ ជាអ្នកដឹកនាំបុគ្គលដទៃក្នុងការ
 និយាយពាក្យឥតប្រយោជន៍ ១ ជាអ្នកពេញចិត្តក្នុងការនិយាយពាក្យឥត
 ប្រយោជន៍ ១ ... ជាអ្នកវៀរចាកការនិយាយពាក្យឥតប្រយោជន៍ដោយខ្លួន
 ឯង ១ ដឹកនាំបុគ្គលដទៃក្នុងការវៀរចាកការនិយាយពាក្យឥតប្រយោជន៍ ១
 ជាអ្នកពេញចិត្តក្នុងការវៀរចាកការនិយាយពាក្យឥតប្រយោជន៍ ១ ... ជាអ្នក
 សម្លឹងរំពៃនូវទ្រព្យបុគ្គលដទៃដោយខ្លួនឯង ១ ដឹកនាំបុគ្គលដទៃក្នុងការសម្លឹង
 រំពៃនូវទ្រព្យបុគ្គលដទៃ ១ ជាអ្នកពេញចិត្តក្នុងការសម្លឹងរំពៃនូវទ្រព្យបុគ្គល
 ដទៃ ១ ... ជាអ្នកមិនសម្លឹងរំពៃនូវទ្រព្យបុគ្គលដទៃដោយខ្លួនឯង ១ ដឹកនាំ
 បុគ្គលដទៃក្នុងការមិនសម្លឹងរំពៃទ្រព្យបុគ្គលដទៃ ១ ជាអ្នកពេញចិត្តក្នុងការមិន
 សម្លឹងរំពៃទ្រព្យបុគ្គលដទៃ ១ ... ជាអ្នកមានចិត្តគំកូនដោយខ្លួនឯង ១ ដឹកនាំ
 បុគ្គលដទៃក្នុងការគំកូន ១ ជាអ្នកពេញចិត្តក្នុងការគំកូន ១ ... ជាអ្នកមិន
 មានចិត្តគំកូនដោយខ្លួនឯង ១ ដឹកនាំបុគ្គលដទៃក្នុងការមិនគំកូន ១ ជាអ្នក

ពេញចិត្តក្នុងការមិនគំក្អ ១ ... ជាអ្នកមានសេចក្តីយល់ខុសដោយខ្លួនឯង ១
 ដឹកនាំបុគ្គលដទៃក្នុងការយល់ខុស ១ ជាអ្នកពេញចិត្តក្នុងការយល់ខុស ១ ...
 ជាអ្នកមានសេចក្តីយល់ត្រូវដោយខ្លួនឯង ១ ដឹកនាំបុគ្គលដទៃក្នុងសេចក្តី
 យល់ត្រូវ ១ ជាអ្នកពេញចិត្តក្នុងសេចក្តីយល់ត្រូវ ១ ។ ម្នាលភិក្ខុទាំងឡាយ
 បុគ្គលប្រកបដោយធម៌ ៣ យ៉ាងនេះឯង រមែងទៅកើតក្នុងស្ថានសួគ៌ ដូច
 ជាគេនាំយកទៅតម្កល់ទុក ។

(កម្មបថបេយ្យាល ចប់

ឧទាននៃកម្មបថបេយ្យាលនោះ គឺ

និយាយអំពីការសម្លាប់សត្វ ១ កាន់យកទ្រព្យដែលគេ
 មិនឲ្យ ១ ប្រព្រឹត្តខុសក្នុងកាម ១ និយាយកុហក ១
 និយាយញុះញង់ ១ និយាយអាក្រក់ ១ និយាយពាក្យ
 ឥតប្រយោជន៍ ១ សម្លឹងរំពៃចំពោះទ្រព្យបុគ្គលដទៃ ១
 សេចក្តីគំក្អ ១ សេចក្តីយល់ខុស ១ បណ្ឌិតគប្បី
 បញ្ចូលកម្មបថទាំងឡាយ ឲ្យគ្រប់ជា ៣ ត្រង់បេយ្យាល
 ផងចុះ ។)

[១៦១] ម្នាលភិក្ខុទាំងឡាយ ធម៌ ៣ យ៉ាង បុគ្គលគប្បីចម្រើនដើម្បី
 ដឹងច្បាស់នូវរាគៈ ។ ធម៌ ៣ យ៉ាង ដូចម្តេច ។ គឺសុញ្ញតសមាធិ ១
 អនិមិត្តសមាធិ ១ អប្បណិហិតសមាធិ ១ ។ ម្នាលភិក្ខុទាំងឡាយធម៌ ៣
 យ៉ាងនេះឯង បុគ្គលគប្បីចម្រើន ដើម្បីដឹងច្បាស់នូវរាគៈ ម្នាលភិក្ខុទាំងឡាយ

ធម៌ ៣ យ៉ាងនេះ បុគ្គលគប្បីចម្រើន ដើម្បីកំណត់ដឹង ។ បេ ។ ដើម្បីអស់
 រលឹង ដើម្បីលះបង់ ដើម្បីអស់ទៅ ដើម្បីសូន្យទៅ ដើម្បីវិនាស ដើម្បី
 រលត់ ដើម្បីផ្តាច់បង់ ដើម្បីរលាស់ចោលនូវរាគៈ ។ ធម៌ ៣ យ៉ាងនេះ
 បុគ្គលគប្បីចម្រើន ដើម្បីដឹងច្បាស់ ដើម្បីកំណត់ដឹង ដើម្បីអស់រលឹង
 ដើម្បីលះបង់ ដើម្បីអស់ទៅ ដើម្បីសូន្យទៅ ដើម្បីវិនាស ដើម្បីរលត់
 ដើម្បីផ្តាច់បង់ ដើម្បីរលាស់ ចោលនូវទោសៈ មោហៈ កោធនៈ ឧបនាហៈ
 មក្ខៈ បឡាសៈ ឥស្សា មច្ឆរិយៈ មាយា សាថយ្យៈ ចម្កៈ សារម្កៈ មានៈ
 អតិមានៈ មទៈ បមាទៈ ។

ពួកសូត្រដែលមិនសង្ខេបក្នុងបណ្ណាសក ចប់

ឧទាននៃរាគបេយ្យាលនោះ គឺ

និយាយអំពីធម៌ ដែលអាស្រ័យនៅក្នុងរាគបេយ្យាល
 ដែលលោកពោលហើយថា មាន ១៧ គឺរាគៈ ១
 ទោសៈ ១ មោហៈ ១ កោធនៈ ១ ឧបនាហៈ ១ ជា
 គម្រប់ ៥ មក្ខៈ ១ បឡាសៈ ១ ឥស្សា ១ មច្ឆរិយៈ
 ១ មាយា ១ សាថយ្យៈ ១ ចម្កៈ ១ សារម្កៈ ១
 មានៈ ១ អតិមានៈ ១ មទៈ ១ បមាទៈ ១ ។ អំពី
 សមាធិ ៣ យ៉ាង គឺសុញ្ញតសមាធិ ១ អនិមិត្តសមាធិ
 ១ អប្បណិហិតសមាធិ ១ ដែលលោកកំណត់ទុកក្នុង
 សមាធិមូលកាបេយ្យាល ដោយហេតុជាជំនួយដែល

ប្រកបដោយសេចក្តីឧបមា ដើម្បីដឹងច្បាស់ ១ ដើម្បី
 កំណត់ដឹង ១ ដើម្បីអស់រលីង ១ ដើម្បីលះបង់ ១
 ដើម្បីអស់ទៅ ១ ដើម្បីសូន្យទៅ ១ ដើម្បីវិនាស ១
 ដើម្បីរលត់ ១ ដើម្បីផ្តាច់បង់ ១ ដើម្បីរលាស់ចោល
 ១ រួមត្រូវជា ១០ ។

តិកនិបាត ចប់



អដ្ឋកថា

សូត្រដែលមិនសង្គ្រោះចូលក្នុងបណ្ណាសក

ក្នុងសូត្រទាំងឡាយ បន្ទាប់អំពីនេះទៅ គប្បីជ្រាបវិនិច្ឆ័យដូចតទៅនេះ

[១៥៨] បទថា អាតាន្ត្រា បដិបទា បានដល់ បដិបទាដែលធូរ
ថយ គឺធូររលុង បានដល់ ប្រកាន់ដ៏មាំដោយអំណាចលោភៈ ។ បទថា
និដ្ឋាមា បានដល់ បដិបទាដែលតឹងពេក គឺដុតខ្លួន ធ្វើខ្លួនឲ្យក្តៅ ដោយ
អំណាចនៃអត្តកិលមថានុយោគ ។ បទថា មជ្ឈិមា បានដល់ បដិបទាដែល
មិនធូរថយ មិនតឹង នៅត្រង់កណ្តាល ។

បទថា អចេលកោ គឺមិនមានសំពត់ បានដល់ ជាមនុស្សអាក្រាត ។
បទថា មុត្តាចារោ បានដល់ លះបង់អាចារៈ ។ បុគ្គលនោះវៀរចាកអាចារៈ
របស់កុលបុត្រ ក្នុងផ្ទះលោកៈ ក្នុងកិច្ចផ្ទាល់ខ្លួនទាំងឡាយ មានការបន្ទោបង់
ឧច្ចារៈជាដើម ឈរបន្ទោបង់ឧច្ចារៈ ឈរបន្ទោបង់បស្សាវៈ ឈរទំពា ឈរ
បរិកោគ ។ បទថា ហត្ថាវលេខនោ សេចក្តីថា កាលដុំបាយក្នុងដៃអស់
ហើយ អ្នកបួសអាក្រាត ដែលបដិបត្តិតឹងនោះ ក៏ប្រើអណ្តាតលិទ្ធិដៃ ឬបើ
មិនដូច្នោះទេ បន្ទោបង់ឧច្ចារៈហើយ ជាអ្នកមានសេចក្តីសម្គាល់ក្នុងដៃនោះ
ឯងថាជាទឹក យកដៃជូតសម្អាត ។ អ្នកបួសអាក្រាត ឈ្មោះថា ន ឯហិ-
កទន្តិកោ ព្រោះអត្ថថា កាលមហាជនពោលថា អ្នកដ៏ចម្រើន សូមអ្នកមក
ដើម្បីកិក្ខាចារ ដូច្នេះ ក៏មិនមក អ្នកបួសអាក្រាត ឈ្មោះថា ន តិដ្ឋកទន្តិកោ
ព្រោះអត្ថថា កាលមហាជនពោលថា បើយ៉ាងនោះ និមន្តឈររង់ចាំសិន ក៏

មិនព្រមឈរ ។ បានឮថា អ្នកបួសអាក្រាតនោះ មិនព្រមធ្វើទាំងការមក
និងការឈប់ឈរទាំង ២ នោះ ព្រោះខ្លាច និងជាការធ្វើតាមពាក្យរបស់
និគ្រន្តនោះ ។ បទថា អភិបាដំ បានដល់ ភិក្ខុដែលបុគ្គលនោះកាន់មកឲ្យ
មុនខ្លួនទៅដល់ ។ បទថា ឧទ្ទិស្សកតំ បានដល់ ភិក្ខុដែលបុគ្គលនោះ
ប្រាប់ថា មនុស្សទាំងនេះធ្វើឧទ្ទិសដល់ពួកអ្នក ។ បទថា និមន្តនំ សេចក្តីថា
អ្នកបួសអាក្រាតត្រូវគេនិមន្តយ៉ាងនេះថា សូមនិមន្តចូលទៅកាន់ត្រកូល វិថី
ឬភូមិឈ្មោះនោះ ក៏មិនត្រេកអរ គឺមិនទទួលភិក្ខុ ។ បទថា ន កុម្មិមុខា
បានដល់ មិនទទួលភិក្ខុដែលគេជួសអំពីឆ្នាំងមកឲ្យ ។ បទថា កឡោបិ
ក្នុងពាក្យថា ន កឡោបិមុខា បានដល់ ឆ្នាំងបាយ ឬល្អី ។ អ្នកបួស
អាក្រាតមិនទទួលភិក្ខុហារអំពីឆ្នាំង ឬល្អីនោះ សួរថា ព្រោះហេតុអ្វី ទើប
មិនទទួល ។ ឆ្លើយថា ព្រោះគិតថា ឆ្នាំង និងល្អី អាស្រ័យអាត្មាអញ ទើប
ប៉ះខ្ទប់ជាមួយវែក ។ បទថា ន ឯលកមន្តរំ សេចក្តីថា មិនទទួលភិក្ខុ
ដែលបុគ្គលឈរត្រង់ធរណីទ្វារឲ្យ ។ សួរថា ព្រោះហេតុអ្វី ឆ្លើយថា បុគ្គល
នេះ អាស្រ័យអញហើយ ទើបបាននូវការឈរត្រង់ធរណីទ្វារ ។ ក្នុង
កំណាត់ឈើ និងអង្រែ ក៏មានន័យនេះឯង ។

បទថា ទិដ្ឋំ សេចក្តីថា កាលបុគ្គល ២ នាក់កំពុងបរិភោគ កាល
មនុស្សម្នាក់ក្រោកឡើងឲ្យ ក៏មិនទទួល ។ សួរថា ព្រោះហេតុអ្វី ឆ្លើយថា
ព្រោះគិតថា មានអន្តរាយអំពីដុំបាយ ។ ចំណែកក្នុងបទថា ន គត្តិនិយា
ជាដើម គប្បីជ្រាបវិនិច្ឆ័យដូចតទៅនេះ សម្រាប់ស្រីមានគភ៌ ទារកដែលនៅ

ក្នុងផ្ទៃបានទទួលការប៉ះទង្គិច ។ សម្រាប់ស្រីដែលកំពុងឲ្យកូនបៅដោះ អន្តរាយ
 ដោយការបៅដោះ នឹងមានដល់ទារក សម្រាប់ស្រីដែលនៅជាមួយបុរសដទៃ
 អន្តរាយនៃតម្រេកនឹងមាន ព្រោះហេតុដូចពោលមកនេះ ទើបអ្នកបួស
 អាក្រាត មិនទទួលកិក្ខុអំពីស្រីទាំងនេះ ។ បទថា ន សន្តិវត្ថុសុ បានដល់
 ក្នុងកត្តដែលគេប្រារព្ធឲ្យធ្វើ ។

បានឮថា ក្នុងសម័យស្រូវអង្ករ រកបានដោយលំបាក សាវ័ករបស់
 អចេលក៍ ក៏ប្រមូលយកអង្ករជាដើមអំពីទីនោះៗ មកចម្អិនជាបាយ ដើម្បីជា
 ប្រយោជន៍ដល់អចេលក៍ទាំងឡាយ អចេលក៍ដែលរង្ស៊ីស ក៏មិនព្រមទទួល
 អំពីកត្តនោះ ។ បទថា ន យត្ថ សា សេចក្តីថា ក្នុងទីណាឆ្នែប្រាកដខ្លួន
 ដោយសង្ឃឹមថា នឹងបានជុំបាយ ក្នុងទីនោះ អចេលក៍ក៏មិនព្រមទទួលកិក្ខុ
 ដែលមិនទាន់បានឲ្យដល់ឆ្នែនោះ ហើយនាំមកឲ្យខ្លួន សួរថា ព្រោះហេតុអ្វី
 ឆ្លើយថា ព្រោះគិតថា អន្តរាយនៃជុំបាយ នឹងមានដល់ឆ្នែនោះ ។ បទថា
 សណ្ឋាសណ្ឋាចារនី បានដល់ រុយហើរទៅជាក្រុមៗ ។ អធិប្បាយថា មនុស្ស
 ទាំងឡាយឃើញអចេលក៍ហើយ ចូលទៅកាន់រោងបាយ ដោយគិតថា ឲ្យ
 ដល់អចេលក៍នេះ កាលបុគ្គលទាំងនោះចូលទៅ រុយដែលទំត្រង់មាត់ល្អី
 ជាដើម ក៏ហើរឡើងទៅជាក្រុមៗ អចេលក៍មិនទទួលកិក្ខុ ដែលនាំមកអំពី
 ទីដែលរុយហើរឡើងនោះ សួរថា ព្រោះហេតុអ្វី ឆ្លើយថា ព្រោះគិតថា
 អន្តរាយក្នុងទីរកស៊ីរបស់រុយ កើតព្រោះអាស្រ័យអាត្មាអញ ។ បទថា ន
 ជូសោនកំ បានដល់ ទឹកផឹកដែលធ្វើដោយគ្រឿងផ្សំ គឺស្រូវគ្រប់ប្រភេទ ។

ក្នុងទីនេះ ការជីកស្រាប៉ុណ្ណោះមានទោស ។ តែអចេលក៏នេះ មានការសម្គាល់
 ក្នុងទីកជីកគ្រប់ប្រភេទថា មានទោស ។ អចេលក៏ណាទទួលភិក្ខុក្នុងផ្ទះមួយ
 ហើយត្រឡប់ អចេលក៏នោះ ឈ្មោះថា **ឯកាគារិក** អចេលក៏ចិញ្ចឹម
 អត្តភាពដោយបាយមួយដុំប៉ុណ្ណោះ អចេលក៏នោះ ឈ្មោះថា **ឯកាលោមិក**
 ក្នុងអចេលក៏ប្រភេទ **ធនាគារិក** ជាដើម ក៏មានន័យនេះឯង ។

បទថា **ឯកិស្សាបិ ទត្ថិយា** បានដល់ ក្នុងថាសមួយ ឈ្មោះថា **ទត្ថិ**
 បានដល់ ថាសតូចៗ មួយ ដែលបុគ្គលដាក់ភិក្ខុជ័ប្រណីត ។ បទថា
ឯកាហិកំ បានដល់ អាហារដែលរៀបការបរិភោគមួយពេល ។ បទថា
អឡមាសិកំ បានដល់ អាហារដែលរៀបការទទួលទានកន្លះខែ ។ បទថា
បរិយាយភត្តកោជនំ បានដល់ បរិភោគកត្តដែលគេឲ្យតាមវារៈ គឺការ
 បរិភោគកត្តដែលគេនាំមកឲ្យតាមវារៈនៃគ្នាយ៉ាងនេះ គឺតាមវារៈ ១ ថ្ងៃ តាម
 វារៈ ២ ថ្ងៃ តាមវារៈ ៧ ថ្ងៃ តាមវារៈកន្លះខែ ។ បទថា **សាកកក្កោ**
 ជាដើម មានអត្ថដូចពោលហើយនេះឯង ។ បទថា **ឧត្តដ្ឋកោ** ប្រែថា ជា
 អ្នកឈរនៅខាងលើ ។ បទថា **ឧត្តុជិកប្បធានមនុយុត្តោ** បានដល់
 ប្រកបសេចក្តីព្យាយាម ក្នុងឥរិយាបថអង្គុយច្រហោង កាលបរិភោគ ដើរ
 ទៅ ក៏ច្រហោង គឺលោតទៅ ។ បទថា **កណ្តកាបស្សយិកោ** សេចក្តីថា
 បោះបន្ទាដែក ឬបន្ទាធម្មជាតិក្នុងដី ហើយក្រាលបន្ទះស្បែកលើបន្ទានោះ ធ្វើ
 ការកម្រើកឥរិយាបថ មានការឈរ និងការចង្រ្កមជាដើម ។ បទថា **សេយ្យំ**
 បានដល់ កាលដេកក៏សម្រេចការដេកតែម្យ៉ាងដូចគ្នា ។ បទថា **សាយត-**

តិយមកំ បានដល់ ប្រកបសេចក្តីព្យាយាមចុះផ្ចិតទឹកមានពេលល្ងាចជា
គម្រប់ ៣ គីមួយថ្ងៃ ៣ ដង ពេលព្រឹក ពេលថ្ងៃ និងពេលល្ងាច ដោយគិត
ថា អាត្មាអញនឹងបន្សាត់នូវបាប ។

បទថា កាយេ កាយានុបស្សី ជាដើម គប្បីជ្រាបតាមន័យដែល
ពោលហើយ ក្នុងអដ្ឋកថាឯកនិបាតខាងដើម ។ បទថា អយំ វុច្ចតិ ភិក្ខុវេ
មជ្ឈិមប្បដិបទា សេចក្តីថា ម្នាលភិក្ខុទាំងឡាយ បដិបទានេះមិនចូលទៅ
កៀកកិតនឹងអន្តជមិ ២ យ៉ាង គឺកាមសុខល្អិតានុយោគ និងអត្តកិលមថា-
នុយោគ ។ ម្យ៉ាងទៀត បដិបទាដែលផុតអំពីអន្តជមិ គឺសស្សតទិដ្ឋិ និង
ឧច្ឆេទទិដ្ឋិ គប្បីជ្រាបថា មជ្ឈិមប្បដិបទា ។

[១៦០] បទថា សមនុញ្ញោ បានដល់ មានអធ្យាស្រ័យស្មើគ្នា ។

[១៦១] បទថា រាគស្ស បានដល់ រាគៈទាក់ទងក្នុងបញ្ចកាមគុណ ។
បទថា អភិញ្ញាយ ប្រែថា ដើម្បីដឹងក្រែលែង ។ វិបស្សនា ព្រះមាន
ព្រះភាគត្រាស់ដោយសមាធិទាំង ៣ មានបទថា សុញ្ញតោសមាធិ ជាដើម ។
ពិតហើយ វិបស្សនាបានឈ្មោះទាំងនេះ ក៏ព្រោះមិនមានការប្រកាន់ថាទៀង
និមិត្តថាទៀង និងសេចក្តីប្រាថ្នាថាទៀង ។ បទថា បរិញ្ញាយ ប្រែថា
ដើម្បីកំណត់ដឹង ។ ក្នុងបទដ៏សេស ក៏មានន័យនេះឯង ។^{១២៣}

តិកនិបាតវណ្ណនា ក្នុងអដ្ឋកថាអង្គត្ថនិកាយ
ឈ្មោះមនោរថបូរណី ចប់

សុត្តន្តបិដក
អង្គត្ថរនិកាយ ចតុក្កនិមាត
វត្ថុយកាគ

សូមនមស្ការព្រះដ៏មានព្រះភាគ ជាអរហន្តសម្មាសម្ពុទ្ធព្រះអង្គនោះ

បឋមបណ្ណាសក
កណ្ណគ្រាមវគ្គទី ១

អនុពុទ្ធសូត្រទី ១

[១] ខ្ញុំបានស្តាប់មកយ៉ាងនេះ ។ សម័យមួយ ព្រះដ៏មានព្រះភាគ ទ្រង់គង់ក្នុងកណ្ណគ្រាម ក្នុងដែនវជ្ជី ។ ក្នុងទីនោះឯង ព្រះដ៏មានព្រះភាគ ត្រាស់នឹងភិក្ខុទាំងឡាយថា ម្ចាស់ភិក្ខុទាំងឡាយ ។ ភិក្ខុទាំងនោះទទួលស្តាប់ ព្រះពុទ្ធដីកាព្រះដ៏មានព្រះភាគថា ព្រះករុណា ព្រះអង្គ ។ ព្រះដ៏មានព្រះភាគ ទ្រង់ត្រាស់ដូច្នេះថា ម្ចាស់ភិក្ខុទាំងឡាយ កាលដែលតថាគតក្តី អ្នកទាំងឡាយ ក្តី អន្ទោលទៅ ត្រាច់រង្គាត់ទៅ អស់កាលដ៏វែងយ៉ាងនេះ ព្រោះមិនបាន ត្រាស់ដឹង មិនបានចាក់ធ្លុះនូវធម៌ ៤ ។ ធម៌ ៤ តើដូចម្តេចខ្លះ ។ ម្ចាស់ភិក្ខុ ទាំងឡាយ កាលដែលតថាគតក្តី អ្នកទាំងឡាយក្តី អន្ទោលទៅ ត្រាច់រង្គាត់ ទៅ អស់កាលដ៏វែងយ៉ាងនេះ ព្រោះមិនបានត្រាស់ដឹង មិនបានចាក់ធ្លុះនូវ

អរិយសីល (សីលដ៏ប្រសើរ) ១ ម្ចាស់ភិក្ខុទាំងឡាយ កាលដែល
 តថាគតក្តី អ្នកទាំងឡាយក្តី អន្ទោលទៅ ត្រាច់រង្គាត់ទៅ អស់កាលដ៏វែង
 យ៉ាងនេះ ព្រោះមិនបានត្រាស់ដឹង មិនបានចាក់ធ្លុះនូវអរិយសមាធិ (សមាធិ
 ដ៏ប្រសើរ) ១ ម្ចាស់ភិក្ខុទាំងឡាយ កាលដែលតថាគតក្តី អ្នកទាំងឡាយ
 ក្តី អន្ទោលទៅ ត្រាច់រង្គាត់ទៅ អស់កាលដ៏វែងយ៉ាងនេះ ព្រោះមិនបាន
 ត្រាស់ដឹង មិនបានចាក់ធ្លុះនូវអរិយបញ្ញា (បញ្ញាដ៏ប្រសើរ) ១ ម្ចាស់ភិក្ខុ
 ទាំងឡាយ កាលដែលតថាគតក្តី អ្នកទាំងឡាយក្តី អន្ទោលទៅ ត្រាច់រង្គាត់
 ទៅ អស់កាលដ៏វែងយ៉ាងនេះ ព្រោះមិនបានត្រាស់ដឹង មិនបានចាក់ធ្លុះនូវ
 អរិយវិមុត្តិ (វិមុត្តិដ៏ប្រសើរ) ១ ។ ម្ចាស់ភិក្ខុទាំងឡាយ អរិយសីលនោះ
 តថាគតក្តី អ្នកទាំងឡាយក្តី បានត្រាស់ដឹងហើយ ចាក់ធ្លុះហើយ អរិយ-
 សមាធិក៏បានត្រាស់ដឹងហើយ ចាក់ធ្លុះហើយ អរិយបញ្ញាក៏បានត្រាស់ដឹង
 ហើយ ចាក់ធ្លុះហើយ អរិយវិមុត្តិក៏បានត្រាស់ដឹងហើយ ចាក់ធ្លុះហើយ
 សេចក្តីប្រាថ្នាក្នុងភពក៏បានកាត់ចោលហើយ តណ្ហាជាគ្រឿងនាំទៅក្នុងភព
 ក៏អស់ហើយ ឥឡូវនេះ ការកើតតទៅទៀតមិនមានឡើយ ។ ព្រះដ៏មាន
 ព្រះភាគ ទ្រង់ត្រាស់នូវពាក្យនេះ លុះព្រះសុគតជាសាស្តា ទ្រង់ត្រាស់នូវ
 ពាក្យនេះរួចហើយ ទើបទ្រង់ត្រាស់នូវព្រះគាថានេះតទៅទៀតថា

សីល សមាធិ បញ្ញា និងវិមុត្តិជាធម៌រកគុណជាតិដទៃប្រសើរ
 ជាងគ្មាន ធម៌ទាំងអម្បាលនេះ ព្រះគោតមមានយសបានត្រាស់
 ដឹងហើយ ។ ព្រះពុទ្ធសម្តែងធម៌ដល់ភិក្ខុទាំងឡាយ ព្រោះត្រាស់

ដឹងច្បាស់ដោយប្រការដូច្នេះ សាស្តាមានចក្ខុធ្វើនូវទីបំផុតនៃទុក្ខ
ហើយ ចេញចាកវានៈ គឺតណ្ហាហើយ ។



អដ្ឋកថា

អង្គត្ថរនិកាយ ឈ្មោះ មនោរថប្បវណ្ណ

ចតុក្កនិបាត

បឋមបណ្ណាសក

កណ្ឌគ្គាមវគ្គទី ១

ធមោ តស្ស ភគវតោ អរហតោ សម្មាសម្ពុទ្ធស្ស

អនុពុទ្ធសូត្រ

[១] គប្បីជាបរិនិច្ឆ័យក្នុងអនុពុទ្ធសូត្រទី ១ នៃចតុក្កនិបាតដូច្នេះ ក្នុងបទថា អននុពោធា បានដល់ ព្រោះមិនដឹង ព្រោះមិនជ្រាប ។ បទថា អប្បជិវេធា បានដល់ ព្រោះមិនចាក់ធ្លុះ គឺព្រោះមិនធ្វើឲ្យប្រចក្ស ។ បទថា ធិយមទ្ធានំ ប្រែថា អស់កាលយូរ ។ បទថា សន្ធាវិតំ បានដល់ ស្កុះទៅ ដោយទៅអំពីភព ។ បទថា សំសរិតំ បានដល់ អន្ទោលទៅ ដោយមិន មករឿយៗ ។ បទថា មមពោរ តុម្កាកញ្ច ប្រែថា ដែលតថាគត និងអ្នក ទាំងឡាយ ។ ម្យ៉ាងទៀត ក្នុងបទថា សន្ធាវិតំ សំសរិតំ នេះ គប្បីជាប អត្ថយ៉ាងនេះថា ការស្កុះទៅ ការអន្ទោលទៅ មានហើយដល់តថាគត និង អ្នកទាំងឡាយ ។ បទថា អរិយស្ស បានដល់ មិនមានទោស ។ ធម៌ទាំង

៣ គឺសីល សមាធិ និងបញ្ញា គប្បីជ្រាបថា សម្បយុត្តដោយមគ្គនិងផល ។
 ផលប៉ុណ្ណោះ លោកសម្តែងដោយ ឈ្មោះថា វិមុត្តិ ។ បទថា កវតណ្ហា
 បានដល់ តណ្ហាក្នុងភពទាំងឡាយ ។ បទថា កវនេត្តិ បានដល់ តណ្ហា
 ដូចខ្សែចងសត្វទុកក្នុងភព ។ បទនោះ ជាឈ្មោះរបស់តណ្ហានោះឯង ។
 ពិតហើយ តណ្ហានោះ នាំសត្វទាំងឡាយទៅកាន់ភពនោះៗ ដូចចង-កគោ
 ព្រោះដូច្នោះ ទើបតណ្ហានោះ លោកហៅថា កវនេត្តិ ។ បទថា អនុត្តរា
 បានដល់ លោកុត្តរ ។ បទថា ទុក្ខស្សន្តករោ បានដល់ ទ្រង់ធ្វើទីបំផុតនៃ
 វដ្តទុក្ខ ។ បទថា ចក្ខុមា បានដល់ ទ្រង់មានចក្ខុដោយចក្ខុទាំង ៥ ។
 បទថា បរិនិព្វតោ បានដល់ បរិនិព្វានហើយ ដោយកិលេសប្បវិនិព្វាន ។
 ទ្រង់បញ្ចប់ទេសនាតាមលំដាប់អនុសន្និថា នេះជាបរិនិព្វានលើកទី ១ របស់
 ព្រះសាស្តា ត្រង់ពោធិមណ្ឌលដ្ឋាន ។ តែខាងក្រោយ ទ្រង់បរិនិព្វានដោយ
 អនុបាទិសេសនិព្វានជាតុ រម្ងត់ខន្ធ ត្រង់ចន្លោះដើមរាំងទាំងគូ ដូច្នេះ ។^{១៣៣}

អដ្ឋកថា អនុពុទ្ធសូត្រទី ១ ចប់

សុត្តន្តបិដក

បឋមសូត្រទី ២

[២] ម្ចាស់ភិក្ខុទាំងឡាយ បុគ្គលមិនបានប្រកបដោយធម៌ ៤ យ៉ាង តថាគតហៅថា ឃ្លាតចាកធម្មវិន័យនេះ ។ ធម៌ ៤ យ៉ាង តើដូចម្តេចខ្លះ ។ ម្ចាស់ភិក្ខុទាំងឡាយ បុគ្គលមិនបានប្រកបដោយអរិយសីល តថាគតហៅថា ឃ្លាតចាកធម្មវិន័យនេះ ១ ម្ចាស់ភិក្ខុទាំងឡាយ បុគ្គលមិនបានប្រកបដោយអរិយសមាធិ តថាគតហៅថាឃ្លាតចាកធម្មវិន័យនេះ ១ ម្ចាស់ភិក្ខុទាំងឡាយ បុគ្គលមិនបានប្រកបដោយអរិយបញ្ញា តថាគតហៅថា ឃ្លាតចាកធម្មវិន័យនេះ ១ ម្ចាស់ភិក្ខុទាំងឡាយ បុគ្គលមិនបានប្រកបដោយអរិយវិមុត្តិ តថាគតហៅថាឃ្លាតចាកធម្មវិន័យនេះ ១ ។ ម្ចាស់ភិក្ខុទាំងឡាយ បុគ្គលមិនបានប្រកបដោយធម៌ ៤ យ៉ាងនេះឯង តថាគតហៅថាឃ្លាតចាកធម្មវិន័យនេះ ។ ម្ចាស់ភិក្ខុទាំងឡាយ បុគ្គលប្រកបដោយធម៌ ៤ យ៉ាង ទើបតថាគតហៅថា មិនឃ្លាតចាកធម្មវិន័យនេះ ។ ធម៌ ៤ យ៉ាង តើដូចម្តេចខ្លះ ។ ម្ចាស់ភិក្ខុទាំងឡាយ បុគ្គលប្រកបដោយអរិយសីល តថាគតហៅថា មិនឃ្លាតចាកធម្មវិន័យនេះ ១ ម្ចាស់ភិក្ខុទាំងឡាយ បុគ្គលប្រកបដោយអរិយសមាធិ តថាគតហៅថា មិនឃ្លាតចាកធម្មវិន័យនេះ ១ ម្ចាស់ភិក្ខុទាំងឡាយ បុគ្គលប្រកបដោយអរិយបញ្ញា តថាគតហៅថា មិនឃ្លាតចាកធម្មវិន័យនេះ ១ ម្ចាស់ភិក្ខុទាំងឡាយ បុគ្គលប្រកបដោយអរិយវិមុត្តិ តថាគតហៅថា មិនឃ្លាតចាកធម្មវិន័យនេះ ១ ។ ម្ចាស់ភិក្ខុទាំងឡាយ បុគ្គលប្រកបដោយធម៌ ៤ យ៉ាងនេះឯង តថាគតហៅថា មិនឃ្លាតចាកធម្មវិន័យនេះ ។

បុគ្គលដែលឃ្លាតចាក (ធម្មវិន័យ) រមែងធ្លាក់ចុះ បុគ្គលដែល
 ធ្លាក់ចុះ ជាអ្នកជាប់ជំពាក់ដោយរាគៈ រមែងមក (កាន់ជាតិ ជរា
 ព្យាធិ មរណៈ) ម្តងទៀត (បើ) កិច្ច (ដោយមគ្គទាំង ៤)
 បុគ្គលនោះបានធ្វើស្រេចហើយ បានត្រេកអរហើយ ក្នុងគុណ-
 ជាតិដែលបុគ្គលគប្បីត្រេកអរ សេចក្តីសុខបានមក ដោយសេចក្តី
 សុខ (រមែងមានដល់បុគ្គលនោះ) ។

អដ្ឋកថា

បបតិសូត្រ

[២] បទថា គប្បីជ្រាបវិនិច្ឆ័យក្នុងបបតិសូត្រទី ២ ដូចតទៅនេះ
 បបតិសោ បានដល់ ដែលឃ្លាតទៅ ។ បទថា អប្បបតិសោ បានដល់
 ដែលតាំងនៅហើយ ។ បណ្តាបុគ្គលទាំងនោះ លោកិយមហាជន ឈ្មោះ
 ថា ធ្លាក់ទៅទាំងអស់ ។ ព្រះអរិយបុគ្គល មានព្រះសោតាបន្នជាដើម ឈ្មោះ
 ថា ធ្លាក់ទៅក្នុងខណៈកើតកិលេស ។ ព្រះខីណាស្រព ឈ្មោះថា តាំងនៅ
 ហើយដោយចំណែកមួយ ។ បទថា ចុត្តា បតន្តិ សេចក្តីថា ជនពួកណា
 ឃ្លាតទៅ ជនទាំងនោះ ឈ្មោះថា ធ្លាក់ ។ បទថា បតិសោ សេចក្តីថា ជន
 ទាំងឡាយណាធ្លាក់ទៅ ជនទាំងនោះ ឈ្មោះថា ឃ្លាតទៅ ។ អធិប្បាយថា

ឈ្មោះថា ធ្លាក់ ព្រោះឃ្លាតទៅ ឈ្មោះថា ឃ្លាតទៅ ព្រោះធ្លាក់ ដូច្នេះ ។
 បទថា តិទ្ធា បានដល់ បុគ្គលដែលតម្រេកព្រោះរាគៈ ។ បទថា បុណ្យាគតា
 សេចក្តីថា រមែងឈ្មោះថាជាអ្នកមកកាន់ជាតិ ជរា ព្យាធិ មរណៈទៀត ។
 បទថា កតតិច្ឆំ សេចក្តីថា ធ្វើកិច្ចដែលគួរធ្វើដោយមគ្គ ៤ ។ បទថា រតំ
 រម្មំ សេចក្តីថា ត្រេកអរហើយក្នុងគុណជាតិដែលគួរត្រេកអរ ។ បទថា
 សុខោនាឆ្វាតតំ សុខំ សេចក្តីថា អំពីសេចក្តីសុខមកតាម គឺដល់ព្រមនូវ
 សុខ អធិប្បាយថា អំពីសុខរបស់មនុស្សមកដល់ គឺសម្រេចសុខទិព្វ អំពី
 សុខក្នុងឈាន មកដល់សុខក្នុងវិបស្សនា អំពីសុខក្នុងវិបស្សនា មកដល់
 សុខក្នុងមគ្គ អំពីសុខក្នុងមគ្គ មកដល់សុខក្នុងផល អំពីសុខក្នុងផល ក៏មក
 ដល់សុខក្នុងនិព្វាន ។ ១៣៣

អដ្ឋកថា បឋតិសុត្តន្ត ២ ចប់

សុត្តន្តបិដក

បឋមខតសុត្តន្ត ៣

[៣] ម្ចាស់ភិក្ខុទាំងឡាយ បុគ្គលពាលមិនឈ្លាសវៃ ជាអសប្បុរស
 ប្រកបដោយធម៌ ៤ យ៉ាង រមែងរក្សាខ្លួនដែលខ្លួនជីកគាស់កម្ចាត់គុណចោល
 ហើយ ជាអ្នកប្រកបដោយទោសផង ប្រកបដោយសេចក្តីតិះដៀលរបស់អ្នក

ប្រាជ្ញទាំងឡាយផង បាននូវបាបដ៏ច្រើនផង ។ ធម៌ ៤ យ៉ាងតើដូចម្តេចខ្លះ ។ គឺបុគ្គលនោះ មិនបានពិចារណា ស្ទាបស្ទង់មើល ហើយពោលសរសើរ បុគ្គលដែលគួរតិះដៀល ១ មិនបានពិចារណា ស្ទាបស្ទង់មើល ហើយពោល តិះដៀលបុគ្គលដែលគួរសរសើរ ១ មិនបានពិចារណា ស្ទាបស្ទង់មើលហើយ កើតសេចក្តីជ្រះថ្លាក្នុងហេតុដែលមិនគួរជ្រះថ្លា ១ មិនបានពិចារណា ស្ទាបស្ទង់ មើលហើយ កើតសេចក្តីមិនជ្រះថ្លាក្នុងហេតុដែលគួរជ្រះថ្លា ១ ។ ម្នាលភិក្ខុ ទាំងឡាយ បុគ្គលពាលមិនឈ្លាសវៃ ជាអសប្បុរសប្រកបដោយធម៌ទាំង ៤ យ៉ាងនេះឯង រមែងរក្សាខ្លួន ដែលខ្លួនដឹកគាស់កម្ចាត់គុណចោលហើយ ជា អ្នកប្រកបដោយទោសផង ប្រកបដោយសេចក្តីតិះដៀលរបស់អ្នកប្រាជ្ញ ទាំងឡាយផង រមែងបាននូវបាបដ៏ច្រើនផង ។ ម្នាលភិក្ខុទាំងឡាយ បុគ្គល ជាបណ្ឌិត ឈ្លាសវៃ ជាសប្បុរសប្រកបដោយធម៌ ៤ យ៉ាង រមែងរក្សា ខ្លួនដែលខ្លួនមិនបានដឹកគាស់ មិនបានកម្ចាត់គុណចោល ជាអ្នកមិនមាន ទោសផង មិនមានសេចក្តីតិះដៀលរបស់អ្នកប្រាជ្ញទាំងឡាយផង តែងបាន នូវបុណ្យដ៏ច្រើនផង ។ ធម៌ ៤ តើដូចម្តេចខ្លះ ។ គឺបុគ្គលនោះ ពិចារណា ស្ទាបស្ទង់មើល រួចហើយ ទើបពោលតិះដៀលបុគ្គលដែលគួរតិះដៀល ១ ពិចារណា ស្ទាបស្ទង់មើលរួចហើយ ទើបពោលសរសើរបុគ្គលដែលគួរ សរសើរ ១ ពិចារណាស្ទាបស្ទង់មើលរួចហើយ ទើបកើតសេចក្តីមិនជ្រះថ្លា ក្នុងហេតុដែលមិនគួរជ្រះថ្លា ១ ពិចារណាស្ទាបស្ទង់មើលរួចហើយ ទើបកើត សេចក្តីជ្រះថ្លាក្នុងហេតុដែលគួរជ្រះថ្លា ១ ។ ម្នាលភិក្ខុទាំងឡាយ បុគ្គលជា

បណ្ឌិតឈ្មោះវៃ ជាសប្បុរសប្រកបដោយធម៌ ៤ យ៉ាងនេះឯង រមែងរក្សា
 ខ្លួនដែលខ្លួនមិនបានជីកគាស់ មិនបានកម្ចាត់គុណចោល ជាអ្នកមិនមាន
 ទោសផង មិនមានសេចក្តីតិះដៀលរបស់អ្នកប្រាជ្ញទាំងឡាយផង តែងបាន
 នូវបុណ្យដ៏ច្រើនផង ។

បុគ្គលណាសរសើរបុគ្គលដែលគួរតិះដៀលក្តី តិះដៀលបុគ្គលដែល
 គួរសរសើរក្តី បុគ្គលនោះឈ្មោះថាជ្រើសរើសយកកំហុសដោយមាត់
 ពាក្យ រមែងមិនបានសេចក្តីសុខ ព្រោះកំហុសនោះឡើយ ។ ការ
 ចាញ់ដោយទ្រព្យណា ព្រមទាំងទ្រព្យរបស់ខ្លួនក្តី ទាំងខ្លួនក្តី ព្រោះ
 ល្បែងភ្នាល់ ការចាញ់ដោយទ្រព្យនេះ ជាកំហុសមានប្រមាណតិច
 ទេ បុគ្គលណាញ៉ាំងចិត្តឲ្យប្រទូស្តក្នុងពួកបុគ្គល ដែលស្រុះស្រួល
 មូលមិត្តភ្នំ កំហុសរបស់បុគ្គលនោះឯង ទើបធំជាង បុគ្គលដែល
 តម្កល់វាបានចិត្តដ៏លាមក តិះដៀលព្រះអរិយៈ រមែងទៅកើតក្នុង
 នរកអស់ ១ សែននិរត្ថុទៈ និង ៣៦ និរត្ថុទៈផង និង ៥
 អព្វទៈ ផង ។



អដ្ឋកថា

បឋមខតសូត្រ

[៣] បឋមខតសូត្រទី ៣ ពោលក្នុងអដ្ឋកថាទុកនិបាតហើយ ។
 ឯក្នុងគាថា គប្បីជ្រាបវិនិច្ឆ័យដូច្នេះ បទថា **និទ្ទិយំ** បានដល់ បុគ្គលដែល
 គួរនិន្ទា ។ បទថា **និទ្ទតិ** បានដល់ រមែងតិះដៀល ។ បទថា **បសំសិយោ**
 បានដល់ បុគ្គលគួរសរសើរ ។ បទថា **វិចិនាតិ** មុខន សោ កលី
 សេចក្តីថា បុគ្គលនោះប្រព្រឹត្តយ៉ាងនេះហើយ ឈ្មោះថា រមែងជ្រើសរើស
 ដោយមាត់នោះ ។ បទថា **កលិនា តេន សុខំ ន វិនុតិ** សេចក្តីថា បុគ្គល
 នោះរមែងមិនបាននូវសេចក្តីសុខ ព្រោះទោសនោះ ។ បទថា **សព្វស្សាបិ**
សហាបិ អត្តនា សេចក្តីថា ការចាក់ក្តាល់ ខូចទាំងទ្រព្យរបស់ខ្លួនគ្រប់
 យ៉ាងផង ទាំងខ្លួនឯងផង ឈ្មោះថា ជាទោសប្រមាណតិចតួច ។ បទថា
 យោ **សុគតេសុ** សេចក្តីថា ឯបុគ្គលណា គប្បីធ្វើចិត្តគិតប្រទូស្តក្នុងបុគ្គល
 ទាំងឡាយ ដែលប្រព្រឹត្តទៅដោយប្រពៃហើយ ការមានចិត្តប្រទូស្តរបស់
 បុគ្គលនោះឯង មានទោសច្រើនជាងទោសនោះ ។ ឥឡូវនេះ កាលទ្រង់
 សម្តែងការមានចិត្តប្រទូស្តនោះ មានទោសច្រើនជាង ទើបត្រាស់ថា **សតំ**
សហស្សានំ ជាដើម ។ បណ្តាបទទាំងនោះ បទថា **សតំ សហស្សានំ**
 បានដល់ អស់សែនដោយការរាប់តាមនិរុត្តរៈ ។ បទថា **ធន្តីសតិ** បានដល់
 ៣៦ និរុត្តរៈ ។ បទថា **បញ្ច ច គី ៥** អត្ថនៈ ដោយការរាប់តាមអត្ថនៈ ។
 បទថា **យមរិយំ គរហិ** សេចក្តីថា បុគ្គលកាលតិះដៀលព្រះអរិយៈទាំង-
 ឡាយ រមែងចូលដល់នរកណា ក្នុងនរកនោះ ប្រមាណអាយុមានប៉ុណ្ណោះ ។

សុត្តន្តបិដក
ទុតិយខតសូត្រទី ៤

[៤] ម្ចាស់ភិក្ខុទាំងឡាយ បុគ្គលពាលមិនឈ្លាសវៃ ជាអសប្បុរស កាលប្រតិបត្តិខុសក្នុងបុគ្គល ៤ ពួក ឈ្មោះថា រក្សាខ្លួនដែលខ្លួនជីកគាស់ កម្ចាត់គុណចោលហើយ ជាអ្នកប្រកបដោយទោសផង ប្រកបដោយសេចក្តី តិះដៀលរបស់អ្នកប្រាជ្ញទាំងឡាយផង បាននូវបាបដ៏ច្រើនផង ។ បុគ្គល ៤ ពួក តើដូចម្តេចខ្លះ ។ ម្ចាស់ភិក្ខុទាំងឡាយ បុគ្គលពាល មិនឈ្លាសវៃ ជា អសប្បុរស កាលបើប្រតិបត្តិខុសក្នុងមាតា ឈ្មោះថា រក្សាខ្លួនដែលខ្លួនជីក គាស់កម្ចាត់គុណចោលហើយ ជាអ្នកប្រកបដោយទោសផង ប្រកបដោយ សេចក្តីតិះដៀលរបស់អ្នកប្រាជ្ញទាំងឡាយផង តែងបានបាបដ៏ច្រើនផង ម្ចាស់ ភិក្ខុទាំងឡាយ កាលបុគ្គលពាលប្រតិបត្តិខុសក្នុងបិតា ។ បេ។ ម្ចាស់ភិក្ខុទាំង- ឡាយ កាលប្រតិបត្តិខុសក្នុងព្រះតថាគត ។ បេ។ ម្ចាស់ភិក្ខុទាំងឡាយ បុគ្គល ពាលមិនឈ្លាសវៃ ជាអសប្បុរស កាលប្រតិបត្តិខុសក្នុងសាវ័ករបស់ព្រះ តថាគត ឈ្មោះថា រក្សាខ្លួនដែលខ្លួនជីកគាស់កម្ចាត់គុណចោលហើយ ជា អ្នកប្រកបដោយទោសផង ប្រកបដោយសេចក្តីតិះដៀលរបស់អ្នកប្រាជ្ញទាំង- ឡាយផង តែងបាននូវបាបដ៏ច្រើនផង ។ ម្ចាស់ភិក្ខុទាំងឡាយ បុគ្គលពាល មិនឈ្លាសវៃ ជាអសប្បុរស កាលប្រតិបត្តិខុសក្នុងបុគ្គល ៤ ពួកនេះឯង ឈ្មោះថា រក្សាខ្លួនដែលខ្លួនជីកគាស់កម្ចាត់គុណចោលហើយ ជាអ្នកប្រកប ដោយទោសផង ប្រកបដោយសេចក្តីតិះដៀលរបស់អ្នកប្រាជ្ញទាំងឡាយផង តែងបាននូវបាបដ៏ច្រើនផង ។ ម្ចាស់ភិក្ខុទាំងឡាយ បុគ្គលជាបណ្ឌិត ឈ្លាសវៃ

ជាសប្បុរស កាលប្រតិបត្តិត្រូវក្នុងបុគ្គល ៤ ពួក ឈ្មោះថា រក្សាខ្លួនដែល
 ខ្លួនមិនបានជីកគាស់ មិនបានកម្ចាត់គុណចោល ជាអ្នកមិនមានទោសផង
 មិនមានសេចក្តីតិះដៀលរបស់អ្នកប្រាជ្ញទាំងឡាយផង តែងបាននូវបុណ្យដ៏
 ច្រើនផង ។ បុគ្គល ៤ ពួក តើដូចម្តេចខ្លះ ។ ម្នាលភិក្ខុទាំងឡាយ គឺបុគ្គល
 ជាបណ្ឌិតឈ្លាសវៃ ជាសប្បុរស កាលប្រតិបត្តិត្រូវក្នុងមាតា ឈ្មោះថា រក្សា
 ខ្លួនដែលខ្លួនមិនបានជីកគាស់ មិនបានកម្ចាត់គុណចោល ជាអ្នកមិនមាន
 ទោសផង មិនមានសេចក្តីតិះដៀលរបស់អ្នកប្រាជ្ញទាំងឡាយផង តែងបាននូវ
 បុណ្យដ៏ច្រើនផង ម្នាលភិក្ខុទាំងឡាយ កាលប្រតិបត្តិត្រូវក្នុងបិតា ។ បេ ។
 ម្នាលភិក្ខុទាំងឡាយ កាលប្រតិបត្តិត្រូវក្នុងព្រះតថាគត ។ បេ ។ ម្នាលភិក្ខុទាំង-
 ឡាយ បុគ្គលជាបណ្ឌិតឈ្លាសវៃ ជាសប្បុរស កាលប្រតិបត្តិត្រូវក្នុងសាវ័ក
 នៃព្រះតថាគត ឈ្មោះថា រក្សាខ្លួនដែលខ្លួនមិនបានជីកគាស់ មិនបានកម្ចាត់
 គុណចោល ជាអ្នកមិនមានទោសផង មិនមានសេចក្តីតិះដៀលរបស់អ្នកប្រាជ្ញ
 ទាំងឡាយផង តែងបាននូវបុណ្យដ៏ច្រើនផង ។ ម្នាលភិក្ខុទាំងឡាយ បុគ្គល
 ជាបណ្ឌិតឈ្លាសវៃ ជាសប្បុរស កាលប្រតិបត្តិត្រូវក្នុងបុគ្គល ៤ ពួកនេះ
 ឯង ឈ្មោះថា រក្សាខ្លួនដែលខ្លួនមិនបានជីកគាស់ មិនបានកម្ចាត់គុណចោល
 ជាអ្នកមិនមានទោសផង មិនមានសេចក្តីតិះដៀលរបស់អ្នកប្រាជ្ញទាំងឡាយ
 ផង តែងបាននូវបុណ្យដ៏ច្រើនផង ។

ជនណាប្រតិបត្តិខុសក្នុងមាតា ១ ក្នុងបិតា ១ ក្នុងព្រះតថាគត
 ជាសម្មាសម្ពុទ្ធ ១ ក្នុងសាវ័ករបស់ព្រះតថាគតនោះ ១ ជនដូច្នោះនោះ

រមែងបាននូវបាបដ៏ច្រើន ។ ក្នុងលោកនេះ បណ្ឌិតទាំងឡាយ
 រមែងតិះដៀលបុគ្គលនោះ លុះបុគ្គលនោះទៅកាន់លោកខាងមុខ
 ហើយ រមែងទៅកាន់អបាយទៀត ព្រោះការប្រព្រឹត្តមិនត្រូវតាម
 ធម៌នោះ ក្នុងមាតា និងបិតាទាំងឡាយ ។ ជនណាប្រតិបត្តិត្រូវ
 ក្នុងមាតា ១ ក្នុងបិតា ១ ក្នុងព្រះតថាគតជាសម្ពុទ្ធ ១ ក្នុងសាវ័ក
 របស់ព្រះតថាគតនោះ ១ ជនដូច្នោះនោះ រមែងបាននូវបុណ្យដ៏
 ច្រើន ។ ក្នុងលោកនេះ បណ្ឌិតទាំងឡាយ រមែងសរសើរ ជន
 នោះ លុះជននោះទៅកាន់លោកខាងមុខហើយ រមែងរីករាយក្នុង
 ស្ថានសួគ៌ ព្រោះការប្រព្រឹត្តត្រូវតាមធម៌នោះ ចំពោះមាតា និង
 បិតាទាំងឡាយ ។



អដ្ឋកថា

ទុតិយខតសូត្រ

[៤] គប្បីជ្រាបវិនិច្ឆ័យក្នុងទុតិយខតសូត្រទី ៤ ដូចតទៅនេះ បទថា
 មាតិ បិតិ ច ជាដើម នាយមិត្តវិនុកៈ ឈ្មោះថា បដិបត្តិខុសក្នុងមាតា ។
 ព្រះបាទអជាតសត្ត ឈ្មោះថា បដិបត្តិខុសក្នុងបិតា ។ ទេវទត្ត ឈ្មោះថា
 បដិបត្តិខុសក្នុងព្រះតថាគត ។ កោកាលិកៈ ឈ្មោះថា បដិបត្តិខុសក្នុងសាវ័ក
 របស់ព្រះតថាគត ។ បទថា តហុញ្ច ប្រែថា ច្រើន ។ បទថា បសវតិ

ប្រែថា រមែងបាន ។ បទថា តាយ សេចក្តីថា ដោយការប្រព្រឹត្តធម៌ ពោល
 គឺបដិបត្តិខុសនោះ ។ បទថា បេច្ច គឺទៅអំពីលោកនេះ ។ បទថា
 អទាយព្វ ឥច្ចតិ គឺបុគ្គលកាលកើតឡើងក្នុងនរកជាដើមណាមួយ ។ ឯ
 ក្នុងសុក្កបក្ខ ក៏មានន័យដូចគ្នា ។^{១២៣}

អដ្ឋកថា ទុតិយខតសូត្រទី ៤ ចប់

សុត្តន្តបិដក

អនុសោតសូត្រទី ៥

[៥] ម្នាលភិក្ខុទាំងឡាយ បុគ្គល ៤ ពួកនេះរមែងមាននៅក្នុងលោក ។
 បុគ្គល ៤ ពួក តើដូចម្តេចខ្លះ ។ គឺបុគ្គលមានដំណើរទៅបណ្តោយតាមខ្សែ
 ទឹក ១ បុគ្គលមានដំណើរទៅច្រាសខ្សែទឹក ១ បុគ្គលមានសភាពជាអ្នក
 ឈរនៅ ១ បុគ្គលបានឆ្លងទៅដល់ត្រើយនាយហើយ ជាព្រាហ្មណ៍វិធីនៅ
 លើគោក ១ ។ ម្នាលភិក្ខុទាំងឡាយ ចុះបុគ្គលមានដំណើរទៅបណ្តោយតាម
 ខ្សែទឹក តើដូចម្តេច ។ ម្នាលភិក្ខុទាំងឡាយ បុគ្គលពួកខ្លះ ក្នុងលោកនេះ
 តែងសេពកាមទាំងឡាយផង តែងធ្វើអំពើអាក្រក់ផង ។ ម្នាលភិក្ខុទាំងឡាយ
 នេះហៅថា បុគ្គលមានដំណើរទៅបណ្តោយតាមខ្សែទឹក ។ ម្នាលភិក្ខុទាំង-
 ឡាយ បុគ្គលមានដំណើរទៅច្រាសខ្សែទឹក តើដូចម្តេច ។ ម្នាលភិក្ខុទាំង-

ឡាយ បុគ្គលពួកខ្លះ ក្នុងលោកនេះ មិនសេពកាមទាំងឡាយផង មិនធ្វើ
 អំពើអាក្រក់ផង តែជាអ្នកប្រកបដោយទុក្ខ និងទោមនស្ស មានមុខទឹក
 ដោយទឹកភ្នែក ឡាយ ខំប្រព្រឹត្តព្រហ្មចរិយធម៌ឲ្យបរិបូណ៌បរិសុទ្ធ ។ ម្នាល
 ភិក្ខុទាំងឡាយ នេះហៅថា បុគ្គលមានដំណើរទៅច្រាសខ្សែទឹក ។ ម្នាល
 ភិក្ខុទាំងឡាយ ចុះបុគ្គលមានសភាពជាអ្នកឈរនៅ តើដូចម្តេច ។ ម្នាលភិក្ខុ
 ទាំងឡាយ បុគ្គលពួកខ្លះក្នុងលោកនេះ ជាឱបបាតិកបរិនិព្វានក្នុងលោកនោះ
 មានការមិនបានត្រឡប់ចាកលោកនោះជាធម្មតា ព្រោះអស់ទៅនៃឱរម្ភាគិយ-
 សំយោជនៈទាំង ៥ ។ ម្នាលភិក្ខុទាំងឡាយ នេះហៅថា បុគ្គលមានសភាព
 ជាអ្នកស្ថិតនៅ ។ ម្នាលភិក្ខុទាំងឡាយ ចុះបុគ្គលបានឆ្លងទៅដល់ត្រើយនាយ
 ជាព្រាហ្មណ៍ ស្ថិតនៅលើគោក តើដូចម្តេច ។ ម្នាលភិក្ខុទាំងឡាយ បុគ្គល
 ពួកខ្លះក្នុងលោកនេះ បានធ្វើឲ្យជាក់ច្បាស់នូវចេតោវិមុត្តិ និងបញ្ញាវិមុត្តិដែល
 មិនមានអាសវៈ ព្រោះអស់ទៅនៃអាសវៈទាំងឡាយ ដោយប្រាជ្ញាដ៏ឧត្តមខ្ពង់
 ឯង ហើយសម្រេចសម្រាន្តនៅក្នុងបច្ចុប្បន្ននេះ ។ ម្នាលភិក្ខុទាំងឡាយ នេះ
 ហៅថា បុគ្គលបានឆ្លងទៅដល់ត្រើយនាយហើយ ជាព្រាហ្មណ៍ ស្ថិតនៅលើ
 គោក ។ ម្នាលភិក្ខុទាំងឡាយ បុគ្គល ៤ ពួកនេះឯង រមែងមាននៅក្នុង
 លោក ។

ជនទាំងឡាយណានីមួយ មិនសង្រួមក្នុងកាមទាំងឡាយ មិន
 បានប្រាសចាករាគៈ ជាអ្នកបរិភោគកាមក្នុងលោកនេះ ជន
 ទាំងនោះឯង តែងចូលទៅកាន់ជាតិ និងជរាជារឿយៗ ត្រូវ

តណ្ហាគ្របសង្កត់ ឈ្មោះថា ជាអ្នកមានដំណើរទៅបណ្តោយ
តាមខ្សែទឹក ។ ព្រោះហេតុនោះ បុគ្គលអ្នកមានប្រាជ្ញាក្នុង
លោកនេះ ជាអ្នកមានសតិធម្មលំខ្ចាប់ មិនសេពកាមទាំង-
ឡាយផង មិនធ្វើនូវអំពើអាក្រក់ទាំងឡាយផង តែជាអ្នក
ប្រកបដោយទុក្ខ លះបង់កាម ទើបអ្នកប្រាជ្ញទាំងឡាយ ហៅ
បុគ្គលនោះថា ជាអ្នកមានដំណើរទៅច្រាសខ្សែទឹក។ ជនណា
លះបង់នូវកិលេសទាំង ៥ មានការសិក្សាបរិបូណ៌ហើយ មាន
សភាពមិនបានសាបសូន្យ ជាអ្នកដល់នូវការស្ងាត់ជំនាញ
ដោយចិត្ត មានឥន្ទ្រិយតម្កល់មាំ ជននោះឯង ហៅថា មាន
សភាពជាអ្នកស្ថិតនៅ ។ ធម៌ទាំងឡាយ ដ៏ឧត្តម និងលាមក
ដែលខ្លួនបានត្រាស់ដឹងហើយ បានកម្ចាត់ចោលហើយ ដល់
នូវសេចក្តីវិនាសទៅ មិនមានដល់បុគ្គលណា បុគ្គលនោះហៅ
ថា អ្នកចេះចប់នូវត្រៃវេទ មានមគ្គព្រហ្មចរិយៈ នៅស្រេច
ហើយ ដល់នូវទីបំផុតនៃត្រៃលោក ដល់នូវត្រើយហើយ ។



អដ្ឋកថា

អនុសោតសូត្រ

[៥] គប្បីជ្រាបវិនិច្ឆ័យ ក្នុងអនុសោតសូត្រទី ៥ ដូចតទៅនេះ បុគ្គលឈ្មោះថា អនុស្សោតតាមី ព្រោះទៅតាមក្រសែ ។ ឈ្មោះថា បដិស្សោតតាមី ព្រោះទៅប្រាសក្រសែ គឺកិលេស ដោយរបដិបត្តិដែលជា សត្រូវ ។ បទថា ឋិតត្ថោ គឺមានការៈតាំងខ្លួនបានហើយ ។ បទថា តិណ្ណោ បានដល់ ឆ្លងឱ្យៈតាំងនៅហើយ ។ បទថា ចារុតតោ បានដល់ ដល់នូវ ត្រើយដទៃ ។ បទថា ឝលេ តិដ្ឋតិ បានដល់ នៅលើគោក គឺ និព្វាន ។ បទថា ព្រាហ្មណោ បានដល់ ជាបុគ្គលប្រសើរ មិនមានទោស ។ បទថា សង ប្រែថា ក្នុងលោកនេះ ។ បទថា កាមេ ច បដិសេវតិ បានដល់ សេព វត្ថុកាម ដោយកិលេសកាម ។ បទថា ចាបព្វា កម្មំ ករោតិ បានដល់ រមែងធ្វើកម្ម មានបាណាតិបាតជាដើម ដែលជាបាប ។ បទថា ចាបព្វា កម្មំ ន ករោតិ បានដល់ មិនធ្វើកម្ម គឺពៀវ ៥ ។ បទថា អយំ វុច្ឆតិ ភិក្ខុវេ ឋិតត្ថោ សេចក្តីថា អនាគាមិបុគ្គលនោះ ឈ្មោះថា តម្កល់ខ្លួនបានហើយ ដោយអំណាចការមិនត្រឡប់អំពីលោកនោះ ដោយកាន់យកបដិសន្ធិទៀត ។ បទថា តណ្ហាធិបន្នា សេចក្តីថា ពួកជនដែលត្រូវតណ្ហាគ្របសង្កត់ គឺគ្រប សង្កត់ ឬចូលដល់ គឺឈមចុះកាន់តណ្ហា ។ បទថា បរិបុណ្ណាសេក្ខោ បានដល់ តាំងនៅក្នុងភាពបរិបូណ៌ដោយសិក្ខា ។ បទថា អបរិហានធម្មោ បានដល់ មានការមិនវិនាសជាសភាវៈ ។ បទថា ចេតោវសិប្បត្ថោ បានដល់ ជាអ្នក

ជំនាញផ្លូវចិត្ត ។ បុគ្គលបែបនេះ រមែងជាព្រះខីណាស្រព ។ តែក្នុងសេចក្តី
 នេះ ត្រាស់ដល់អនាគាមិបុគ្គល ។ បទថា សមាហិតន្ទ្រិយោ បានដល់
 ដែលមានឥន្ទ្រិយមាំទាំហើយ ។ បទថា បរោបរា បានដល់ ធម៌យ៉ាងឧត្តម
 និងធម៌យ៉ាងថោកទាប អធិប្បាយថា កុសលធម៌ និងអកុសលធម៌ ។ បទ
 ថា សមេច្ច បានដល់ មកព្រមគ្នាដោយញាណ ។ បទថា វិជ្ជបិទា បានដល់
 ដែលលោកកម្ចាត់ ឬដុតហើយ ។ បទថា វុសិតព្រហ្មចរិយោ សេចក្តីថា
 នៅចប់មគ្គព្រហ្មចរិយៈ ។ បទថា លោកន្តគូ សេចក្តីថា ដល់នូវទីបំផុតនៃ
 លោកទាំង ៣ ។ បទថា ចារុតតោ សេចក្តីថា ជាអ្នកដល់នូវត្រើយដោយ
 អាការ ៦ ។ ក្នុងសេចក្តីនេះ ត្រាស់តែព្រះខីណាស្រពប៉ុណ្ណោះ តែវដ្តៈ និង
 វិវដ្តៈ គឺលោកិយ និងលោកុត្តរ ត្រាស់ក្នុងសូត្រផង ក្នុងគាថាផង ដោយ
 ប្រការដូច្នេះ ។^{១២៣}

អដ្ឋកថា អនុសោតសូត្រទី ៥ ចប់

សុត្តន្តបិដក

អប្បសុតសូត្រទី ៦

[៦] ម្នាលភិក្ខុទាំងឡាយ បុគ្គល ៤ ពួកនេះ រមែងមាននៅក្នុង
 លោក ។ បុគ្គល ៤ ពួក តើដូចម្តេចខ្លះ ។ គឺបុគ្គលចេះដឹងតិច មិនបាន

ប្រកបដោយការចេះដឹង ១ មានសេចក្តីចេះដឹងតិច បានប្រកបដោយការចេះដឹង ១ មានសេចក្តីចេះដឹងច្រើន មិនបានប្រកបដោយការចេះដឹង ១ មានសេចក្តីចេះដឹងច្រើន ហើយបានប្រកបដោយការចេះដឹង ១ ។ ម្នាលភិក្ខុទាំងឡាយ ចុះបុគ្គលមានសេចក្តីចេះដឹងតិច មិនបានប្រកបដោយការចេះដឹង តើដូចម្តេច ។ ម្នាលភិក្ខុទាំងឡាយ ពុទ្ធវចនៈ គឺសុត្តៈ គេយ្យៈ វេយ្យាករណៈ គាថា ឧទាន ឥតិវុត្តកៈ ជាតក អព្ពតធម្មៈ វេទល្លៈ មានតិចដល់បុគ្គលពួកខ្លះ ក្នុងលោកនេះ បុគ្គលនោះមិនចេះអដ្ឋកថា មិនចេះបាលីនៃពុទ្ធវចនៈ មានប្រមាណតិចនោះ មិនប្រតិបត្តិធម៌ដ៏សមគួរដល់ធម៌ ។ ម្នាលភិក្ខុទាំងឡាយ យ៉ាងនេះឯង ឈ្មោះថា បុគ្គលមានសេចក្តីចេះដឹងតិច មិនបានប្រកបដោយការចេះដឹង ។ ម្នាលភិក្ខុទាំងឡាយ ចុះបុគ្គលមានសេចក្តីចេះដឹងតិច បានប្រកបដោយការចេះដឹង តើដូចម្តេច ។ ម្នាលភិក្ខុទាំងឡាយ ពុទ្ធវចនៈ គឺសុត្តៈ គេយ្យៈ វេយ្យាករណៈ គាថា ឧទាន ឥតិវុត្តកៈ ជាតក អព្ពតធម្មៈ វេទល្លៈ មានតិចដល់បុគ្គលពួកខ្លះ ក្នុងលោកនេះ បុគ្គលនោះចេះអដ្ឋកថា ចេះបាលីនៃពុទ្ធវចនៈ មានប្រមាណតិចនោះ ប្រតិបត្តិធម៌ដ៏សមគួរដល់ធម៌ ។ ម្នាលភិក្ខុទាំងឡាយ យ៉ាងនេះឯងឈ្មោះថា បុគ្គលមានសេចក្តីចេះដឹងតិច បានប្រកបដោយការចេះដឹង ។ ម្នាលភិក្ខុទាំងឡាយ ចុះបុគ្គលមានសេចក្តីចេះដឹងច្រើន តែមិនបានប្រកបដោយការចេះដឹង តើដូចម្តេច ។ ម្នាលភិក្ខុទាំងឡាយ ពុទ្ធវចនៈ គឺសុត្តៈ គេយ្យៈ វេយ្យាករណៈ គាថា ឧទាន ឥតិវុត្តកៈ ជាតក អព្ពតធម្មៈ វេទល្លៈ មានច្រើនដល់បុគ្គលពួកខ្លះក្នុងលោកនេះ បុគ្គលនោះមិនចេះអដ្ឋកថា មិនចេះបាលីនៃពុទ្ធវចនៈ មានប្រមាណច្រើននោះ មិនប្រតិបត្តិធម៌ដ៏សមគួរដល់ធម៌ ។

ម្នាលភិក្ខុទាំងឡាយ យ៉ាងនេះឯងឈ្មោះថា បុគ្គលមានសេចក្តីចេះដឹងច្រើន តែមិនបានប្រកបដោយការចេះដឹង ។ ម្នាលភិក្ខុទាំងឡាយ ចុះបុគ្គលមានសេចក្តីចេះច្រើន ប្រកបដោយការចេះដឹង តើដូចម្តេច ។ ម្នាលភិក្ខុទាំងឡាយ ពុទ្ធវចនៈ គឺសុត្តៈ គេយ្យៈ វេយ្យាករណៈ គាថា ឧទាន ឥតិវុត្តកៈ ជាតកៈ អព្ពតធម្មៈ វេទល្លៈ មានច្រើនដល់បុគ្គលពួកខ្លះ ក្នុងលោកនេះ បុគ្គលនោះចេះអង្កេតថា ចេះបាលីនៃពុទ្ធវចនៈ មានប្រមាណច្រើននោះ ហើយប្រតិបត្តិធម៌ដ៏សមគួរដល់ធម៌ ។ ម្នាលភិក្ខុទាំងឡាយ យ៉ាងនេះឈ្មោះថា បុគ្គលមានសេចក្តីចេះដឹងច្រើន ប្រកបដោយការចេះដឹង ។ ម្នាលភិក្ខុទាំងឡាយ បុគ្គល ៤ ពួកនេះឯង រមែងមាននៅក្នុងលោក ។

បើបុគ្គលមានសេចក្តីចេះដឹងតិច ទាំងមិនបានស្ថិតនៅក្នុងសីលទាំងឡាយ អ្នកប្រាជ្ញទាំងឡាយ រមែងតិះដៀលបុគ្គលនោះដោយហេតុទាំង ២ គឺសីល ១ សេចក្តីចេះដឹង ១ ។ បើបុគ្គលមានសេចក្តីចេះដឹងតិច តែស្ថិតនៅខាងខ្លះក្នុងសីលទាំងឡាយ អ្នកប្រាជ្ញទាំងឡាយ តែងសរសើរបុគ្គលនោះតែដោយសីល ប៉ុន្តែសេចក្តីចេះ ដឹងមិនសម្រេចដល់បុគ្គលនោះទេ ។ បើបុគ្គលមានសេចក្តីចេះដឹងច្រើន តែមិនស្ថិតនៅក្នុងសីលទាំងឡាយទេ អ្នកប្រាជ្ញទាំងឡាយ រមែងតិះដៀលបុគ្គលនោះដោយសីល ប៉ុន្តែសេចក្តីចេះដឹង តែងសម្រេចដល់បុគ្គលនោះ ។ បើបុគ្គលមានសេចក្តីចេះដឹងច្រើន ទាំងតាំងនៅខាងខ្លះ ក្នុងសីលទាំងឡាយ

អ្នកប្រាជ្ញទាំងឡាយ រមែងសរសើរបុគ្គលនោះ ដោយហេតុទាំង
 ២ គឺសីល ១ សេចក្តីចេះដឹង ១ ។ អ្នកណាគួរនិទាបុគ្គលអ្នក
 មានសេចក្តីចេះដឹងច្រើន ទ្រទ្រង់នូវធម៌ ប្រកបដោយបញ្ញា ជា
 ពុទ្ធសាវ័កនោះ ដែលដូចជាដុំនៃមាសជម្រុះបាន ទេវតា និង
 មនុស្សទាំងឡាយ រមែងសរសើរបុគ្គលនោះ សូម្បីព្រហ្មក៏
 សរសើរដែរ។

អដ្ឋកថា

អប្បសុតសូត្រ

អធិប្បាយ សុត្តៈ និងគេយ្យៈជាដើម

[៦] គប្បីជ្រាបវិនិច្ឆ័យក្នុងអប្បសុតសូត្រទី ៦ ដូចតទៅនេះ បទថា
 អនុបបន្នោ ប្រែថា មិនចូលដល់ ។ ក្នុងបទថា សុត្តំ ជាដើមនេះ ឧកតោ
 វិកង្គំ និទ្ទេស ខន្ធកៈ បរិវារ សុត្តនិបាត មង្គលសូត្រ រតនសូត្រ នាលក-
 សូត្រ តុវដ្ឋកសូត្រ ព្រះតម្រាស់របស់ព្រះគតាគតដទៃ មានឈ្មោះថាសូត្រ
 គប្បីជ្រាបថា សុត្ត ។ ព្រះសូត្រដែលមានគាថាទាំងអស់ គប្បីជ្រាបថា
 គេយ្យៈ ។ ដោយចំពោះយ៉ាងក្រៃលែង ក្នុងសំយុត្តនិកាយ សគាថវគ្គ
 ទាំងអស់ អភិធម្មបិដកទាំងអស់ សូត្រដែលមិនមានគាថា ព្រះពុទ្ធវចនៈដទៃ

ដែលមិនសង្គ្រោះនឹងអង្គ ៨ ដទៃ គប្បីជ្រាបថា វេយ្យាករណ៍ ។ ធម្មបទ
 ថេរគាថា ថេរីគាថា និងគាថាសុទ្ធ មិនមានឈ្មោះព្រះសូត្រ ក្នុងសុត្តនិបាត
 គប្បីជ្រាបថា ជាគាថា ។ ព្រះសូត្រ ៨២ ដែលប្រកបដោយគាថា ដែល
 សម្រេចមកអំពីសោមនស្សញ្ញាណ គប្បីជ្រាបថា ឧទាន ។ ព្រះសូត្រ ១១០
 ដែលប្រព្រឹត្តទៅដោយន័យជាដើមថា វុត្ថមិនំ ភគវតា ដូច្នេះ គប្បីជ្រាបថា
 ជា ឥតិវុត្តក ។ ជាតក ៥៥០ មានអបណ្ណកជាតកជាដើម គប្បីជ្រាបថា
 ជាតក ។ ព្រះសូត្រដែលប្រកបដោយធម៌ដែលគួរអស្ចារ្យ មិនធ្លាប់មានទាំង
 អស់ ដែលប្រព្រឹត្តទៅដោយន័យជាដើមថា ចត្តារោ មេ ភិក្ខុវេ អច្ឆរិយា
 អពុតធម្មា អានន្តេ គប្បីជ្រាបថា អពុតធម៌ ។ ព្រះសូត្រទាំងពួងដែល
 សួរហើយ បាននូវការចេះដឹង និងការត្រេកអរ មានចូឡវេទលូសូត្រ
 មហាវេទលូសូត្រ និងសម្មាទិដ្ឋិសូត្រ សក្កប្បញ្ញសូត្រ សន្ធិារកាជនីយសូត្រ
 មហាបុណ្ណមសូត្រជាដើម គប្បីជ្រាបថា វេទលូ ។

បទថា ន អត្ថមញ្ញាយ ធម្មញ្ញាយ សេចក្តីថា មិនដឹងអង្គកថា
 និងបាលី ។

បទថា ធម្មានុធម្មប្បដិបន្នោ សេចក្តីថា រមែងមិនបដិបត្តិធម៌សមគួរ
 ដល់លោកុត្តរធម៌ ៩ គឺបដិបទាខាងដើម មួយអន្លើដោយសីល ។ គប្បី
 ជ្រាបអត្ថក្នុងវារៈទាំងអស់ដោយឧបាយនេះ ។ ឯវារៈទី ១ ក្នុងព្រះសូត្រនេះ
 ត្រាស់ដល់បុគ្គលដែលមានសុតតិច ទ្រុស្តសីល ក្នុងវារៈទី ២ ត្រាស់ដល់
 បុគ្គលដែលមានសុតតិច តែជាព្រះខ័ណ្ឌាស្រព ក្នុងវារៈទី ៣ ត្រាស់ដល់

បុគ្គលដែលមានសុតច្រើន តែទ្រុស្តសីល ក្នុងវារៈទី ៤ ត្រាស់ដល់បុគ្គល
 ដែលមានសុតច្រើនផង ជាព្រះខ័ណ្ឌាស្រពផង ។ បទថា សីលេសុ អសមា-
 ហិតោ សេចក្តីថា មិនធ្វើឲ្យបរិបូណ៌ក្នុងសីលទាំងឡាយ ។ បទថា សីលតោ
 ច សុតេន ច សេចក្តីថា អ្នកប្រាជ្ញទាំងឡាយ រមែងតិះដៀលបុគ្គលនោះ
 ដោយចំណែកនៃសីលផង ដោយចំណែកសុតផង យ៉ាងនេះថា បុគ្គលនេះ
 ទ្រុស្តសីល មានសុតតិច ។ បទថា តស្ស សម្បជ្ជតេ សុតំ សេចក្តីថា
 សុតៈនៃបុគ្គលនោះ ឈ្មោះថា សម្បរ ព្រោះហេតុដែលកិច្ច គឺសុតៈដែល
 បុគ្គលនោះ ធ្វើហើយដោយសុតៈនោះ ។ បទថា នាស្ស សម្បជ្ជតេ
 សេចក្តីថា សុតកិច្ច ឈ្មោះថា មិនសម្បរ ព្រោះកិច្ច គឺសុតៈដែលបុគ្គល
 មិនបានធ្វើ ។ បទថា ធម្មធារំ បានដល់ ជាបុគ្គលទ្រទ្រង់នូវធម៌ដែលស្តាប់
 ហើយបាន ។ បទថា សប្បញ្ញំ បានដល់ មានបញ្ញាល្អ ។ បទថា នេកុំ
 ជម្ពាននស្សេវ សេចក្តីថា មាសតាមធម្មជាតិ គេហៅថា ជម្ពន្ធ ដូចជុំនៃ
 ជម្ពន្ធទេនោះ គឺដូចមាសទឹក ៥ ។^{១៣៣}

អដ្ឋកថា អប្បសុតសូត្រទី ៦ ចប់



អដ្ឋកថា

សង្ឃសោភណសូត្រ

[៧] ឥឡូវប្រាប់វិនិច្ឆ័យក្នុងសង្ឃសោភណសូត្រទី ៧ ដូចតទៅនេះ បទថា វិយត្តា បានដល់ បុគ្គលដែលប្រកបដោយបញ្ញាក្លៀវក្លា ។ បទថា វិនិតា សេចក្តីថា បុគ្គលចូលដល់វិន័យដែលលោកទូន្មានល្អ ។ បទថា វិសារទា សេចក្តីថា ប្រកបដោយសេចក្តីក្លាហាន គឺញាណសហគតៈដោយសោមនស្ស ។ បទថា ធម្មធារា គឺទ្រទ្រង់នូវធម៌ដែលស្តាប់មកហើយបាន ។ បទថា ភិក្ខុ ច សីលសម្បជ្ជោ សេចក្តីថា ក្នុងគាថាត្រាស់គុណតែម្យ៉ាងដល់បុគ្គលមួយក៏ពិត តែគុណធម៌ទាំងពួង ក៏រមែងគួរទាំងអស់ដល់លោកទាំងនោះ ។^{២៧៣}

អដ្ឋកថា សង្ឃសោភណសូត្រទី ៧ ចប់

សុត្តន្តបិដក

វេសារជ្ជសូត្រទី ៨

[៨] ម្ចាស់ភិក្ខុទាំងឡាយ តថាគតប្រកបដោយវេសារជ្ជញ្ញាណ (ប្រាជ្ញាក្លៀវក្លា) បែបណា តែងប្តេជ្ញានូវទីដ៏ប្រសើរ បន្ទីនូវសីហនាទក្នុងពួកបរិស័ទ ញ៉ាំងព្រហ្មចក្រ (ចក្រ គឺធម៌ដ៏ប្រសើរ) ឲ្យប្រព្រឹត្តទៅបាន

វេសារជ្ជញ្ញាណនេះ របស់តថាគតមាន ៤ យ៉ាង ។ វេសារជ្ជញ្ញាណ ៤ យ៉ាង តើដូចម្តេច ។ ម្នាលភិក្ខុទាំងឡាយ តថាគតមិនឃើញនូវនិមិត្ត គឺធម៌ ឬបុគ្គលនុ៎ះថា សមណៈក្តី ព្រាហ្មណ៍ក្តី ទេវតាក្តី មារក្តី ព្រហ្មក្តី បុគ្គល ណាមួយក្នុងលោកក្តី នឹងចោទតថាគតដោយពាក្យប្រកបដោយធម៌ក្នុងហេតុ នោះថា លោកប្តេជ្ញាខ្លួនថាជាអ្នកត្រាស់ដឹងឯងដោយប្រពៃ ប៉ុន្តែ ធម៌ទាំង អម្បាលនេះ លោកមិនបានត្រាស់ដឹងទេ ម្នាលភិក្ខុទាំងឡាយ កាលតថាគត មិនឃើញនូវនិមិត្តនុ៎ះឯង ទើបដល់នូវសេចក្តីក្សេម ដល់នូវភាពជាអ្នកមិន មានភ័យ ដល់នូវភាពជាអ្នកភ្លៀវក្លា ១ ។ ម្នាលភិក្ខុទាំងឡាយ តថាគត មិនឃើញនូវនិមិត្ត គឺធម៌ ឬបុគ្គលនុ៎ះថា សមណៈក្តី ព្រាហ្មណ៍ក្តី ទេវតាក្តី មារក្តី ព្រហ្មក្តី បុគ្គលណាមួយក្នុងលោកក្តី នឹងចោទតថាគតដោយពាក្យ ប្រកបដោយធម៌ក្នុងហេតុនោះថា លោកប្តេជ្ញាខ្លួនថាជាអ្នកអស់អាសវៈហើយ ប៉ុន្តែអាសវៈទាំងអម្បាលនេះ មិនទាន់អស់ទេ ម្នាលភិក្ខុទាំងឡាយ កាល តថាគតមិនឃើញនូវនិមិត្តនុ៎ះឯង ទើបដល់នូវសេចក្តីក្សេម ដល់នូវភាពជា អ្នកមិនមានភ័យ ដល់នូវភាពជាអ្នកភ្លៀវក្លា ១ ។ ម្នាលភិក្ខុទាំងឡាយ តថាគតមិនឃើញនូវនិមិត្ត គឺធម៌ ឬបុគ្គលនុ៎ះថា សមណៈក្តី ព្រាហ្មណ៍ក្តី ទេវតាក្តី មារក្តី ព្រហ្មក្តី បុគ្គលណាមួយក្នុងលោកក្តី នឹងចោទតថាគត ដោយពាក្យប្រកបដោយធម៌ក្នុងហេតុនោះថា ធម៌ទាំងឡាយណាដែលលោក ពោលថា ធម៌ជាគ្រឿងធ្វើនូវអន្តរាយ ធម៌ទាំងអម្បាលនោះ មិនអាចធ្វើ អន្តរាយដល់បុគ្គលអ្នកសេពបានទេ ម្នាលភិក្ខុទាំងឡាយ កាលតថាគតមិន

ឃើញនូវនិមិត្តន្ត្រះឯង ទើបដល់នូវសេចក្តីក្សេម ដល់នូវភាពជាអ្នកមិនមាន
 ភ័យ ដល់នូវភាពជាអ្នកក្លៀវក្លា ១ ។ ម្នាលភិក្ខុទាំងឡាយ តថាគតមិន
 ឃើញនូវនិមិត្ត គឺធម៌ ឬបុគ្គលនេះថា សមណៈក្តី ព្រាហ្មណ៍ក្តី ទេវតាក្តី
 មារក្តី ព្រហ្មក្តី បុគ្គលណាមួយក្នុងលោកក្តី នឹងចោទតថាគតដោយពាក្យ
 ប្រកបដោយធម៌ក្នុងហេតុនោះថា ធម៌ដែលលោកសម្តែងហើយ ដើម្បីប្រ-
 យោជន៍ដល់គុណវិសេសណា គុណវិសេសនោះមិនអាចស្រោចស្រង់ ដើម្បី
 ឲ្យអស់ទៅនៃទុក្ខដោយប្រពៃ ដល់អ្នកធ្វើតាមនូវធម៌នោះទេ ម្នាលភិក្ខុទាំង-
 ឡាយ កាលតថាគតឃើញនូវនិមិត្តន្ត្រះឯង ទើបដល់នូវសេចក្តីក្សេម ដល់នូវ
 ភាពជាអ្នកមិនមានភ័យ ដល់នូវភាពជាអ្នកក្លៀវក្លា ១ ។ ម្នាលភិក្ខុទាំងឡាយ
 តថាគតប្រកបដោយវេសារជ្ជញ្ញាណណា តែងប្តេជ្ញានូវទីដ៏ប្រសើរ បន្តិចនូវ
 សីហនាទ ក្នុងពួកបរិស័ទ ញ៉ាំងព្រហ្មចក្រឲ្យប្រព្រឹត្តទៅបាន វេសារជ្ជញ្ញាណ
 នោះរបស់តថាគត មាន ៤ យ៉ាងនេះឯង ។

គន្លងនៃពាក្យណានីមួយដ៏ច្រើន ដែលគេរៀបរៀងទុកហើយក្តី
 ពួកសមណព្រាហ្មណ៍ ដែលអាស្រ័យនូវគន្លងនៃពាក្យណាក្តី
 គន្លងពាក្យទាំងនោះ លុះមកដល់ព្រះតថាគត ដែលជាអ្នក
 មានសេចក្តីក្លៀវក្លា គ្របសង្កត់នូវគន្លងនៃពាក្យហើយ ក៏រមែង
 វិនាសសាបសូន្យទៅ ព្រះតថាគតណា គ្របសង្កត់នូវធម៌
 ទាំងអស់ មានសេចក្តីអនុគ្រោះដល់សត្វទាំងអស់ ហើយ
 ញ៉ាំងធម្មចក្រឲ្យប្រព្រឹត្តទៅ ពួកសត្វតែងថ្វាយបង្គំនូវព្រះ

តថាគត ប្រាកដដូច្នោះនោះ ព្រះអង្គប្រសើរជាងទេវតា និង
មនុស្ស ទ្រង់ឆ្លងដល់ត្រើយនៃកត ។

អដ្ឋកថា

វេសារជ្ជសូត្រ

[៨] គប្បីជ្រាបវិនិច្ឆ័យក្នុងវេសារជ្ជសូត្រទី ៨ ដូចតទៅនេះ បទថា
វេសារជ្ជានិ នេះ ធម៌ដែលជាបដិបក្ខចំពោះការខ្ជាប់ ឈ្មោះថា វេសារជ្ជៈ គឺ
ញាណជាហេតុឲ្យអង្គអាច ។ វេសារជ្ជៈនេះ ជាឈ្មោះនៃសោមនស្សញាណ
ដែលកើតឡើងដល់ព្រះតថាគត បុគ្គលពិចារណាលើញការមិនមាននូវការ
អង្គអាចនោះក្នុងឋានៈ ៤ ។ បទថា អាសកណ្ណានំ សេចក្តីថា ឋានៈដ៏
ប្រសើរ គឺឋានៈដ៏ឧត្តមក្តី ព្រះពុទ្ធទាំងឡាយក្នុងកាលមុន ជាអ្នកអង្គអាចក្តី ។
ឋានៈរបស់ព្រះពុទ្ធទាំងឡាយនោះ ។ ន័យម្យ៉ាងទៀត មេហ្វូននៃគោ ១០០
ឈ្មោះថា ឧសកៈ មេហ្វូននៃគោ ១០០០ ឈ្មោះថា វសកៈ ឬគោឧសកៈ
ជាមេក្រោលគោ ១០០ ក្រោល គោវសកៈ ជាមេក្រោលគោ ១០០០ ក្រោល
គោនិសកៈ ប្រសើរបំផុតនៃគោទាំងអស់ អត់ធន់ចំពោះអន្តរាយគ្រប់យ៉ាង
ជាគោ-សគួរស្រឡាញ់ នាំការទៅបានច្រើនផង មិនញាប់ញ័រដោយសំឡេង
រន្ទះ ១០០ ដង ១០០០ ដងផង គោនិសកៈនោះ លោកបំណងយកគោឧសកៈ

ក្នុងទីនេះ នេះជាពាក្យហៅគោឧសភៈ នោះដោយបរិយាយ ។ ឈ្មោះថា អាសភៈ ព្រោះឋានៈនេះជារបស់គោឧសភៈ ។ បទថា ឋានំ បានដល់ ការយកជើងទាំង ៤ កាយផែនដីឈរ ។ ឯឋានៈនេះ ឈ្មោះថា អាសភៈ ព្រោះដូចការឈររបស់គោឧសភៈ ។ គោឧសភៈដែលរាប់ថា គោនិសភៈ យកជើង ៤ កាយផែនដី ហើយឈរដោយមិនញាប់ញ័រ យ៉ាងណា តថាគត ក៏កាយនូវផែនដី គឺបរិស័ទ ៨ ដោយព្រះបាទ គឺវេសារជ្ជញ្ញាណ ៤ មិនញាប់ ញ័រដោយសត្រូវ និងបច្ចាមិត្រណាមួយក្នុងលោក ព្រមទាំងទេវលោក ឈរ ដោយមិនញាប់ញ័រ ក៏ដូច្នោះ ។ តថាគតកាលឈរយ៉ាងនេះ ទើបប្តេជ្ញាឋានៈ របស់បុគ្គលអង្គអាចចូលដល់ មិនសម្តែងត្រឡប់លើកឡើងទុកក្នុងព្រះកាយ ដោយហេតុនោះ ទើបត្រាស់ថា អាសកណ្ណានំ បដិជានាតិ ដូច្នេះ ។

បទថា បរិសាសុ បានដល់ ក្នុងបរិស័ទទាំង ៨ ។ បទថា សីហនាធំ ឆនតិ សេចក្តីថា បន្ទីសំឡេងសម្តែងអំណាចដ៏ប្រសើរបំផុត សំឡេងសម្តែង អំណាចរបស់រាជសីហ៍ ឬបន្ទីសំឡេងសម្តែងអំណាច ដូចការបន្ទីសីហនាទ នៃរាជសីហ៍ ។ សេចក្តីនេះ គប្បីសម្តែងដោយសីហនាទសូត្រ ។ រាជសីហ៍ ហៅថា សីហៈ ព្រោះអត់ធន់ និងព្រោះចាប់ចំណី យ៉ាងណា តថាគតក៏ដូច្នោះ ហៅថា សីហៈ ព្រោះទ្រង់អត់ធន់នូវលោកធម៌ទាំងឡាយ និងព្រោះទ្រង់កម្ចាត់ លទ្ធិដទៃ ។ ការបន្ទីរបស់សីហៈដែលលោកពោលយ៉ាងនេះ ហៅថា សីហនាទ ។ ក្នុងសីហនាទនោះ រាជសីហ៍ ប្រកបដោយកម្លាំងរបស់រាជសីហ៍ ក្លាហាន ក្នុងទីទាំងពួង ប្រាសចាកការព្រើររោម ព្រើរស្បែក បន្ទីសីហនាទ

យ៉ាងណា សីហៈ គឺតថាគតក៏ដូច្នោះ ប្រកបដោយកម្លាំងរបស់តថាគត ជា
អ្នកក្លាហានក្នុងបរិស័ទទាំង ៨ ប្រាសចាកការព្រើរោម រមែងបន្ទីសីហនាទ
ដែលប្រកបដោយលម្អនៃទេសនា នៃបែបផ្សេងៗ ដោយន័យជាដើមថា
យ៉ាងនេះរូប ។ ដោយហេតុនោះ ទើបត្រាស់ថា បរិសាសុ សីហនាទំ
ននតិ ដូច្នេះ ។

បទថា ព្រហ្មំ ក្នុងបទថា ព្រហ្មចក្កំ បរត្ថេតិ នេះ បានដល់ ចក្រដ៏
ប្រសើរឧត្តមដ៏បរិសុទ្ធ ចក្ក សព្វនេះ រមែងប្រើក្នុងអត្ថថា សម្បត្តិ លក្ខណៈ
ចំណែកនៃរថ ឥរិយាបថ ទាន រតនចក្រ ធម្មចក្ក និងខុរចក្រ បហរចក្រ
អសនិមណ្ឌលជាដើម ក្នុងទីនេះ ប្រើក្នុងអត្ថថា ធម្មចក្ក គប្បីធ្វើធម្មចក្កឲ្យ
ជាក់ច្បាស់ ចែកជា ២ ប្រការ ។

ពិតហើយ ចក្ក សព្វនេះ រមែងប្រាកដក្នុងសម្បត្តិ ដូចក្នុងប្រយោគ
ទាំងឡាយថា ចត្តារីមាណិ ភិក្ខុវេ ចក្កាណិ យេហិ សមន្នាគតានំ ទេវ-
មនុស្សានំ ម្ចាស់ភិក្ខុទាំងឡាយ ចក្កនេះមាន ៤ យ៉ាង ចក្កនេះ តែងប្រព្រឹត្ត
ទៅដល់ពួកទេវតា និងមនុស្សដែលប្រកបព្រមដោយចក្ក ... ។ ប្រើក្នុង
អត្ថថា លក្ខណៈ ដូចក្នុងប្រយោគជាដើមថា ចានតលេសុ ចក្កាណិ ជាតានិ
ចក្កទាំងឡាយកើតមានត្រង់ផ្ទៃព្រះបាទនៃព្រះរាជកុមារនេះ ។ ប្រើក្នុងអត្ថថា
អង្គនៃរថ ដូចក្នុងប្រយោគជាដើមថា ចក្កំវ វហតោ បទំ ដូចកងរទេះវិល
តាមជានជើងគោ ដែលកំពុងអូសទៅ ។ ប្រើក្នុងអត្ថថា ឥរិយាបថ ដូចក្នុង
ប្រយោគជាដើមថា ចតុចក្កំ នវទ្វារំ សរីរៈមានចក្ក ៤ មានទ្វារ ៩ ។ ប្រើ

ក្នុងអត្ថថា ទាន ដូចក្នុងប្រយោគជាដើមថា ធនំ ភុញ្ញ ច មា ច បមាទោ
 ចក្កំ បវត្ថយ សព្វទាណំ សូមព្រះអង្គទ្រង់ឲ្យទាន ហើយសឹមទ្រង់សោយ
 សូមព្រះអង្គកុំប្រមាទ (ក្នុងបុណ្យទាំងឡាយ) សូមព្រះអង្គញ៉ាំងចក្កធម៌
 ឲ្យប្រព្រឹត្តទៅ ។ ប្រើក្នុងអត្ថថា រតនចក្ក ដូចក្នុងប្រយោគជាដើមថា ធិតំ
 ចក្កាតនំ មាតុរហោសិ ចក្កវត្ថនំជាទិព្វមានកាំ ១០០០ ព្រមទាំងខ្នង និងដុំ
 បរិបូណ៌ដោយអាការទាំងពួង ក៏កើតប្រាកដហើយ ។ ប្រើក្នុងអត្ថថា ធម្មចក្ក
 ដូចក្នុងប្រយោគជាដើមថា មយាបវត្ថតំ ចក្កំ ញ៉ាំងធម្មចក្ក ជាចក្កដ៏ប្រសើរ
 ដែលតថាគតឲ្យប្រព្រឹត្តទៅហើយ ។ ប្រើក្នុងអត្ថថា ខុរចក្ក ដូចក្នុងប្រយោគ
 ជាដើមថា ឥន្ទ្រាបាតស្ស មោសស្ស ចក្កំ មតិ មត្តកេ ចក្កវិលកិនអំបែង
 ក្បាលបុគ្គលដែលឥស្សាគ្របសង្កត់ហើយ ។ ប្រើក្នុងអត្ថថា បហរចក្ក ដូច
 ក្នុងប្រយោគជាដើមថា ខុរិយន្តេន ចេថិ ចក្កេន ដោយគ្រឿងចក្ក មាន
 ខ្នងកង់ដ៏មុត ដូចជាកាំបិតកោរ ។ ប្រើក្នុងអត្ថថា អសនិមណ្ឌល ដូចក្នុង
 ប្រយោគជាដើមថា អសនិចក្កំ (ម្នាលភិក្ខុទាំងឡាយ) កម្មន្ទះធ្លាក់ចំ
 លើបុគ្គលណា ។ តែសព្វ ចក្ក នេះ ក្នុងទីនេះ លោកសំដៅយកធម្មចក្ក ។
 ធម្មចក្កនេះមាន ២ គឺបដិវេធពញ្ញាណ ១ ទេសនាញ្ញាណ ១ ។ បណ្តា
 ធម្មចក្ក ២ នោះ ញ្ញាណដែលបញ្ញាអប់រំ នាំអរិយផលមកឲ្យខ្លួនឯង ឈ្មោះ
 ថា បដិវេធពញ្ញាណ ។ ញ្ញាណដែលករុណាអប់រំ នាំអរិយផលមកឲ្យសាវ័ក
 ទាំងឡាយ ឈ្មោះថា ទេសនាញ្ញាណ ។ បណ្តាញ្ញាណ ២ យ៉ាងនោះ
 បដិវេធពញ្ញាណមាន ២ គឺដែលកំពុងកើតឡើង ១ ដែលកើតឡើងហើយ ១ ។

បដិវេធចញ្ញាណនោះ ឈ្មោះថា កំពុងកើតឡើង រាប់តាំងអំពីទ្រង់ចេញបួស
 រហូតដល់អរហត្តមគ្គ ឈ្មោះថា កើតឡើងហើយក្នុងខណៈនៃអរហត្តផល ។
 ម្យ៉ាងទៀត ឈ្មោះថា កំពុងកើតឡើង រាប់តាំងអំពីកាលនៅក្នុងតុសិតពិភព
 រហូតដល់អរហត្តមគ្គ ក្នុងមហាពោធិបល្ល័ង្ក ឈ្មោះថា កើតឡើងហើយ ក្នុង
 ខណៈនៃអរហត្តផល ។ ម្យ៉ាងទៀត ឈ្មោះថា កំពុងកើតឡើង រាប់តាំងអំពី
 ព្រះពុទ្ធទីបង្អួរ រហូតដល់អរហត្តមគ្គ នាពោធិបល្ល័ង្ក ឈ្មោះថា កើតឡើង
 ហើយ ក្នុងខណៈនៃអរហត្តផល ។ ទេសនាញ្ញាណក៏មាន ២ គឺដែលកំពុង
 ប្រព្រឹត្តទៅ ១ ដែលប្រព្រឹត្តទៅហើយ ១ ។ ទេសនាញ្ញាណនោះ ឈ្មោះថា
 កំពុងប្រព្រឹត្តទៅហើយ រហូតដល់សោតាបត្តិមគ្គ របស់ព្រះអញ្ញាកោណ្ឌញ្ញៈ
 ឈ្មោះថា ប្រព្រឹត្តទៅហើយ ក្នុងខណៈនៃសោតាបត្តិផល ។ បណ្ឌាញ្ញាណ
 ទាំង ២ បដិវេធចញ្ញាណជាលោកុត្តរ ទេសនាញ្ញាណជាលោកិយ ។ ញ្ញាណ
 ទាំង ២ នោះ មិនទូទៅដល់សាវ័កដទៃឡើយ ជាឱរសញ្ញាណ ធ្វើឱ្យកើត
 ឱរស គឺសាវ័ក សម្រាប់ព្រះពុទ្ធទាំងឡាយប៉ុណ្ណោះ ។

បទថា សម្មាសម្ពុទ្ធស្បតេបដិជានតោ សេចក្តីថា លោកប្តេជ្ញាយ៉ាង
 នេះថា អាត្មាអញជាសម្មាសម្ពុទ្ធ ធម៌ទាំងឡាយទាំងពួង អាត្មាអញត្រាស់
 ដឹងហើយ ដូច្នេះ ។ បទថា អនភិសម្ពុទ្ធា សេចក្តីថា ធម៌ទាំងឡាយនេះ
 លោកមិនទាន់ដឹងឡើយ ។ បទថា តត្រ វត្ថុ គឺក្នុងធម៌ដែលលោកសម្តែង
 នោះយ៉ាងនេះថា អនភិសម្ពុទ្ធា ។ បទថា សហធម្មេន បានដល់ ដោយ
 ពាក្យសម្តី ព្រមទាំងដោយហេតុ ដោយការណ៍ ។ បុគ្គលក្តី ធម៌ក្តី លោក

បំណងថាជានិមិត្ត ក្នុងបទថា **និមិត្តមេតំ** នេះ ។ ក្នុងសេចក្តីនេះ មាន
 អត្ថដូច្នេះថា បុគ្គលណាចោទតថាគតៗ ក៏មិនទាន់ឃើញបុគ្គលនោះ បុគ្គល
 សម្តែងធម៌ណាហើយ នឹងចោទតថាគតថា ធម៌ឈ្មោះនេះ លោកមិនទាន់ដឹង
 ឡើយ ដូច្នេះ តថាគតក៏មិនទាន់ឃើញធម៌នោះ ។ បទថា **ទេមប្បត្តោ** បាន
 ដល់ ដល់នូវភាពក្សេម ។ ពីរបទដ៏សេស ក៏ជាវេវចនៈនៃបទនេះឯង ។
 ពាក្យទាំងអស់ ទ្រង់ត្រាស់សំដៅដល់វេសារជួញណាតែម្យ៉ាង ។ ដ្បិតថា
 ព្រះទេសពល កាលទ្រង់មិនឃើញបុគ្គលដែលចោទ ឬធម៌ដែលមិនដឹង ជា
 ហេតុឲ្យចោទថា ធម៌នេះ លោកមិនទាន់ដឹង ដូច្នេះ ពិចារណាឃើញថា
 តថាគតដឹងតាមសេចក្តីពិតហើយ ទើបពោលថា តថាគតជាព្រះពុទ្ធ ដូច្នេះ
 ទើបកើតសោមនស្សដែលមានកម្លាំងជាងញាណ ដែលប្រកបដោយសោម-
 នស្សនោះ ឈ្មោះថា វេសារជួរ ។ ទ្រង់សំដៅដល់វេសារជួញណានោះ
 ទើបត្រាស់ពាក្យជាដើមថា **ទេមប្បត្តោ** ដូច្នេះ ។ ក្នុងបទទាំងអស់ គប្បី
 ជ្រាបអត្ថយ៉ាងនេះ ។

ក្នុងបទថា **អន្តរាយិកា ធម្មា** នេះ ឈ្មោះថា អន្តរាយិកធម៌ ព្រោះ
 ធ្វើនូវអន្តរាយ ។ អន្តរាយិកធម៌ទាំងនេះ ដោយអត្ថ ក៏បានដល់អាបត្តិ ៧
 កងដែលជាកំចិត្តប្រព្រឹត្តល្មើស ។ សេចក្តីពិត ទោសដែលក្លែងល្មើសដោយ
 ហោច សូម្បីត្រឹមអាបត្តិទុក្ខដ និងទុក្ខាសិត ក៏រមែងធ្វើអន្តរាយដល់មគ្គ និង
 ផលបាន ។ តែក្នុងទីនេះ បំណងយកមេថ្មនធម្ម ។ ព្រោះថា កាលភិក្ខុ
 រូបណាមួយសេពមេថ្មនធម្ម រមែងជាអន្តរាយចំពោះមគ្គ និងផល ដោយ

ចំណែកមួយ ។ បទថា យស្ស ទោ បន តេ អន្តាយ សេចក្តីថា ដើម្បី
 ប្រយោជន៍ដល់ធម៌ឯណា ក្នុងបណ្តាធម៌ដែលជាទីអស់រាគៈជាដើម ។ បទថា
 ធម្មោ ទេសិកោ សេចក្តីថា លោកពោលធម៌ មានអសុភការវនាជាដើម ។
 បទថា តត្រ វត មំ គឺក្នុងធម៌ដែលមិននាំសត្វចេញចាកទុក្ខនោះ ។ បទ
 ដ៏សេស គប្បីជ្រាបដោយន័យដែលពោលក្នុងវិន័យ ។

បទថា វាទបថា គឺគន្លងនៃវាទៈទាំងឡាយនោះឯង ។ បទថា បុដ្ឋ
 ប្រែថា ច្រើន ។ បទថា សិកា គឺបុគ្គលដែលចង់បញ្ញាឡើង ។ ម្យ៉ាងទៀត
 បទថា បុដ្ឋស្សិកា បានដល់ វាទៈដែលត្រៀម គឺរៀបចំច្រើន ។ ម្យ៉ាងទៀត
 ឈ្មោះថា បុដ្ឋស្សិកា ព្រោះសមណព្រាហ្មណ៍ជាច្រើនចង់ ។ បទថា យំ
 និស្សិកា សេចក្តីថា ឥឡូវនេះ សមណព្រាហ្មណ៍អាស្រ័យនូវគន្លងវាទៈ
 ណា ។ បទថា ន តេ ភវន្តិ សេចក្តីថា គន្លងវាទៈទាំងនោះ រមែងមិនមាន
 គឺវិនាសទៅ ។ បទថា ធម្មចក្កំ នោះ ជាឈ្មោះរបស់ទេសនាញាណក៏មាន
 បដិវេធាញាណក៏មាន ។ បណ្តាញាណទាំង ២ នោះ ទេសនាញាណជា
 លោកិយ បដិវេធាញាណជាលោកុត្តរ ។ បទថា កេវលី បានដល់ ទ្រង់
 ដល់ព្រមដោយលោកុត្តរ ដោយឥតសេសសល់ ។ បទថា តាទិសំ គឺ
 លោកជាបុគ្គលយ៉ាងនោះ ។^{១៣៣}

អដ្ឋកថាវេសារជ្ជសូត្រទី ៨ ចប់

សុត្តន្តបិដក

តណ្ហាសូត្រទី ៩

[៩] ម្ចាស់ភិក្ខុទាំងឡាយ តណ្ហាកាលកើតឡើងដល់ភិក្ខុ រមែងកើតឡើងព្រោះបច្ច័យណា បច្ច័យនោះឈ្មោះថា ជាទីកើតឡើងនៃតណ្ហាមាន ៤ យ៉ាងនេះ ។ បច្ច័យជាទីកើតឡើងនៃតណ្ហា ៤ យ៉ាង តើដូចម្តេច ។ ម្ចាស់ភិក្ខុទាំងឡាយ តណ្ហាកាលកើតឡើងដល់ភិក្ខុ រមែងកើតឡើងព្រោះហេតុច្រើន ១ ម្ចាស់ភិក្ខុទាំងឡាយ តណ្ហាកាលកើតឡើងដល់ភិក្ខុ រមែងកើតឡើងព្រោះហេតុបីបួន ១ ម្ចាស់ភិក្ខុទាំងឡាយ តណ្ហាកាលកើតឡើងដល់ភិក្ខុ រមែងកើតឡើងព្រោះហេតុបីបួន ១ ម្ចាស់ភិក្ខុទាំងឡាយ តណ្ហាកាលកើតឡើងដល់ភិក្ខុ រមែងកើតឡើងព្រោះហេតុសេនាសនៈ ១ ម្ចាស់ភិក្ខុទាំងឡាយ តណ្ហាកាលកើតឡើងដល់ភិក្ខុ រមែងកើតឡើង ព្រោះហេតុភេសជ្ជៈឧត្តម និងថ្លៃថ្នាដូច្នេះៗ ១ ។ ម្ចាស់ភិក្ខុទាំងឡាយ តណ្ហាកាលកើតឡើងដល់ភិក្ខុ រមែងកើតឡើងព្រោះបច្ច័យណា បច្ច័យនោះ ឈ្មោះថា ជាទីកើតឡើងនៃតណ្ហាមាន ៤ យ៉ាងប៉ុណ្ណោះ ។

បុរសមានតណ្ហាជាគម្រប់ពីរ អន្ទោលទៅ (ក្នុងសង្សារវដ្ត) អស់កាលដ៏វែង រមែងមិនប្រព្រឹត្តកន្លងនូវសង្សារ គឺខន្ធជាតុ អាយតនៈ ដែលមានក្នុងអត្តភាពនេះ និងខាងមុខ ។ លុះភិក្ខុដឹងច្បាស់នូវតណ្ហានេះ ថាជាទោស ជាដែនកើតព្រមនៃទុក្ខហើយ ជាអ្នកប្រាសចាកតណ្ហា មិនមានសេចក្តីប្រកាន់មាំ មានស្មារតី នៅគ្រប់ឥរិយាបថ ។



អដ្ឋកថា

តណ្ហាសូត្រ

[៩] គប្បីជាបរិនិច្ឆ័យក្នុងតណ្ហាសូត្រទី ៩ ដូចតទៅនេះ ឈ្មោះថា ឧប្បាទា ព្រោះជាទីកើតឡើងនៃតណ្ហាទាំងនោះ ។ សួរថា អ្វីកើត ។ ឆ្លើយថា តណ្ហា ។ ការកើតឡើងនៃតណ្ហា ឈ្មោះថា តណ្ហាប្បាទា អធិប្បាយថា វត្ថុនៃតណ្ហា ហេតុនៃតណ្ហា ។ បទថា ចីវរហេតុ សេចក្តីថា តណ្ហារមែងកើត ព្រោះមានចីវរជាហេតុថា អាត្មាអញនឹងបានចីវរដែលគួរពេញចិត្តក្នុងទីណា ។ សព្វថា សតិ ក្នុងបទថា សតិកវាភវហេតុ នេះ ជានិបាត ចុះ ក្នុងអត្ថថា ឧទាហរណ៍ អធិប្បាយថា តណ្ហារមែងកើតឡើង ព្រោះការមានតិច មានច្រើនជាហេតុ ដូចកើតឡើងព្រោះមានចីវរជាដើមជាហេតុ ឯក្នុងបទថា កវាភវា នេះ បំណងយកសប្បី និងនវនីតជាដើមដែលប្រណីតនិងប្រណីតជាងគ្នា ។ អាចារ្យពួកខ្លះពោលថា ភពដែលប្រណីតជាង និងប្រណីតបំផុត ក្នុងសម្បត្តិភព ដូច្នេះក៏មាន ។

បទថា តណ្ហាទុតិយោ សេចក្តីថា សត្វនេះ អន្ទោលទៅក្នុងសង្សារវដ្ត ដែលសត្វខ្លួនឯងមិនដឹងទីបញ្ចប់ មិនមែនអន្ទោលទៅតាមទំនើងប៉ុណ្ណោះ តែនៅបានតណ្ហាជាសម្ងាញ់អន្ទោលទៅផង ដោយហេតុនោះ ទើបត្រាស់ថា តណ្ហា ទុតិយោ ដូច្នេះ ។ ក្នុងបទថា សត្តការវញ្ញាថាភារំ នេះ បានដល់ អត្តភាពនេះ ឈ្មោះថា សត្តការៈយ៉ាងនេះ អត្តភាពក្នុងអនាគត ឈ្មោះថា អញ្ញាថាភារៈដទៃ ម្យ៉ាងទៀត អត្តភាពដទៃយ៉ាងនេះ ឈ្មោះថា

ឥត្តការៈយ៉ាងនេះ ដែលមិនមែនយ៉ាងនេះ ឈ្មោះថា អញ្ញថាការៈដទៃ ។
 ដែលជាយ៉ាងនេះ នឹងយ៉ាងដទៃ ។ បទថា សំសារំ បានដល់ លំដាប់ខន្ធ
 ធាតុ អាយតនៈ ។ បទថា នាតិវត្ថុតិ ប្រែថា មិនកន្លងផុតទៅ ។ បទថា
 ឯតមាធិនំ ញត្វា សេចក្តីថា ភិក្ខុដឹងដល់ទោស ក្នុងខន្ធដែលជាអតីត
 អនាគត បច្ចុប្បន្នយ៉ាងនេះហើយ ។ បទថា តណ្ហំ ទុក្ខស្ស សម្ពុរំ សេចក្តី
 ថា ដឹងដល់តណ្ហាយ៉ាងនេះថា តណ្ហានេះជាហេតុកើត ជាដែនកើត ជាហេតុ
 នៃវដ្តទុក្ខ ។ ភាពដែលភិក្ខុនេះចម្រើនវិបស្សនា ហើយសម្រេចអរហត្ត ទ្រង់
 សម្តែងដោយហេតុប្រមាណប៉ុណ្ណោះ ។ ឥឡូវនេះ កាលទ្រង់សរសើរភិក្ខុ
 ខ័ណ្ឌស្រពនោះ ទើបត្រាស់ថា វិវត្តតណ្ហា ជាដើម ។ បណ្តាបទទាំងនោះ
 បទថា អនាធានោ បានដល់ មិនប្រកាន់មាំ ។ បទថា សតោ ភិក្ខុ បរិព្វជេ
 សេចក្តីថា ភិក្ខុដែលជាខ័ណ្ឌស្រព ដល់នូវការបរិបូណ៌ដោយសតិសម្បជញ្ញៈ
 គប្បីមានសតិសម្បជញ្ញៈត្រាច់ទៅ ។ ដូច្នោះ ក្នុងសូត្រត្រាស់ដល់វដ្តៈ ក្នុង
 គាថាត្រាស់ដល់វដ្តៈផង វិវដ្តៈផង ដោយប្រការដូច្នេះ ។^{១៣៣}

អដ្ឋកថា តណ្ហាសូត្រទី ៩ ចប់

សុត្តន្តបិដក

យោគសូត្រទី ១០

[១០] ម្ចាស់ភិក្ខុទាំងឡាយ យោគៈ (កិលេសជាគ្រឿងប្រកបសត្វ
 ទុក្ខក្នុងវដ្តៈ) នេះ មាន ៤ យ៉ាង ។ យោគៈ ៤ យ៉ាង តើដូចម្តេច ។
 គឺកាមយោគៈ ១ ភវយោគៈ ១ ទិដ្ឋិយោគៈ ១ អវិជ្ជាយោគៈ ១ ។ ម្ចាស់
 ភិក្ខុទាំងឡាយ កាមយោគៈ តើដូចម្តេច ។ ម្ចាស់ភិក្ខុទាំងឡាយ បុគ្គលពួកខ្លះ
 ក្នុងលោកនេះ មិនដឹងច្បាស់តាមពិត នូវហេតុជាទីកើតឡើងផង សេចក្តី
 វិនាសផង អានិសង្សផង ទោសផង ការរលាស់ចេញផង នូវកាមទាំង-
 ឡាយ កាលបើបុគ្គលនោះ មិនដឹងច្បាស់តាមពិតនូវហេតុជាទីកើតឡើងផង
 សេចក្តីវិនាសផង អានិសង្សផង ទោសផង ការរលាស់ចេញផង នូវកាម
 ទាំងឡាយ ក៏កើតមានតម្រេកក្នុងកាម សេចក្តីរីករាយក្នុងកាម សេចក្តីស្នេហា
 ក្នុងកាម សេចក្តីឯបំនៅក្នុងកាម សេចក្តីស្រេកឃ្លានក្នុងកាម សេចក្តីអន្ទះ
 អន្ទែងព្រោះកាម សេចក្តីជ្រុលជ្រប់ក្នុងកាម សេចក្តីប្រាថ្នាក្នុងកាមទាំងឡាយ
 ម្ចាស់ភិក្ខុទាំងឡាយ នេះហៅថា កាមយោគៈ ។ កាមយោគៈដូច្នេះឯង ។
 ភវយោគៈ តើដូចម្តេច ។ ម្ចាស់ភិក្ខុទាំងឡាយ បុគ្គលពួកខ្លះ ក្នុងលោកនេះ
 មិនដឹងច្បាស់តាមពិត នូវហេតុជាទីកើតឡើងផង សេចក្តីវិនាសផង អានិសង្ស
 ផង ទោសផង ការរលាស់ចេញផង នូវភពទាំងឡាយ កាលបើបុគ្គលនោះ
 មិនដឹងច្បាស់តាមពិតនូវហេតុជាទីកើតឡើងផង សេចក្តីវិនាសផង អានិសង្ស
 ផង ទោសផង ការរលាស់ចេញផង នូវភពទាំងឡាយ ក៏កើតមានតម្រេក

ក្នុងភព សេចក្តីរីករាយក្នុងភព សេចក្តីស្នេហាក្នុងភព សេចក្តីរស់នៅក្នុងភព
 សេចក្តីស្រេកឃ្លានក្នុងភព សេចក្តីអន្ទះអន្ទែងព្រោះភព សេចក្តីជ្រុលជ្រប់
 ក្នុងភព សេចក្តីប្រាថ្នាក្នុងភព ក្នុងភពទាំងឡាយ ម្ចាស់ភិក្ខុទាំងឡាយ នេះ
 ហៅថា ភវយោគៈ ។ កាមយោគៈ និងភវយោគៈ ដូច្នេះឯង ។ ទិដ្ឋិយោគៈ
 តើដូចម្តេច ។ ម្ចាស់ភិក្ខុទាំងឡាយ បុគ្គលពួកខ្លះ ក្នុងលោកនេះ មិនដឹង
 ច្បាស់តាមពិតនូវហេតុជាទីកើតឡើងផង សេចក្តីវិនាសផង អានិសង្សផង
 ទោសផង ការរលាស់ចេញផង នូវទិដ្ឋិទាំងឡាយ កាលបើបុគ្គលនោះមិន
 ដឹងច្បាស់តាមពិត នូវហេតុជាទីកើតឡើងផង សេចក្តីវិនាសផង អានិសង្ស
 ផង ទោសផង ការរលាស់ចេញផង នូវទិដ្ឋិទាំងឡាយ ក៏កើតមានតម្រេក
 ក្នុងទិដ្ឋិ សេចក្តីរីករាយក្នុងទិដ្ឋិ សេចក្តីស្នេហាក្នុងទិដ្ឋិ សេចក្តីរស់នៅក្នុងទិដ្ឋិ
 សេចក្តីស្រេកឃ្លានក្នុងទិដ្ឋិ សេចក្តីអន្ទះអន្ទែងព្រោះទិដ្ឋិ សេចក្តីជ្រុលជ្រប់ក្នុង
 ទិដ្ឋិ សេចក្តីប្រាថ្នាក្នុងទិដ្ឋិ ក្នុងទិដ្ឋិទាំងឡាយ ម្ចាស់ភិក្ខុទាំងឡាយ នេះហៅ
 ថា ទិដ្ឋិយោគៈ ។ កាមយោគៈ ភវយោគៈ និងទិដ្ឋិយោគៈ ដូច្នេះឯង ។
 អវិជ្ជាយោគៈ តើដូចម្តេច ។ ម្ចាស់ភិក្ខុទាំងឡាយ បុគ្គលពួកខ្លះក្នុងលោកនេះ
 មិនដឹងច្បាស់តាមពិតនូវហេតុជាទីកើតឡើងផង សេចក្តីវិនាសផង អានិសង្ស
 ផង ទោសផង ការរលាស់ចេញផង នូវផស្សៈតនៈទាំង ៦ កាលបើ
 បុគ្គលនោះមិនដឹងច្បាស់តាមពិត នូវហេតុជាទីកើតឡើងផង សេចក្តីវិនាស
 ផង អានិសង្សផង ទោសផង ការរលាស់ចេញផង នូវផស្សៈតនៈទាំង
 ៦ ក៏កើតមានសេចក្តីល្ងង់ មិនដឹងក្នុងផស្សៈតនៈទាំង ៦ ម្ចាស់ភិក្ខុទាំង-

ឡាយ នេះហៅថា អវិជ្ជាយោគៈ ។ កាមយោគៈ ភវយោគៈ ទិដ្ឋិយោគៈ
និងអវិជ្ជាយោគៈ ដូច្នេះឯង ។ បុគ្គលប្រកបដោយអកុសលធម៌ដ៏លាមក ជា
គ្រឿងសៅហ្មង ជាគ្រឿងនាំឲ្យកើតក្នុងភពថ្មីទៀត ប្រកបដោយសេចក្តី
ក្រវល់ក្រវាយ មានទុក្ខជាវិបាក ជាគ្រឿងនាំឲ្យកើតជាតិ ជរា មរណៈតទៅ
ព្រោះហេតុនោះ (បុគ្គលនោះ) ហៅថា ជាអ្នកមិនមានសេចក្តីក្សេមចាក
យោគៈទេ ។ ម្នាលភិក្ខុទាំងឡាយ យោគៈមាន ៤ យ៉ាងនេះឯង ។ ម្នាល
ភិក្ខុទាំងឡាយ ការមិនប្រកបដោយយោគៈនេះ មាន ៤ យ៉ាង ។ ៤ យ៉ាង
តើដូចម្តេចខ្លះ ។ គឺការមិនប្រកបដោយកាមយោគៈ ១ ការមិនប្រកបដោយ
ភវយោគៈ ១ ការមិនប្រកបដោយទិដ្ឋិយោគៈ ១ ការមិនប្រកបដោយ
អវិជ្ជាយោគៈ ១ ។ ម្នាលភិក្ខុទាំងឡាយ ចុះការមិនប្រកបដោយកាមយោគៈ
តើដូចម្តេច ។ ម្នាលភិក្ខុទាំងឡាយ បុគ្គលពួកខ្លះ ក្នុងលោកនេះ ដឹងច្បាស់
តាមពិតនូវហេតុជាទីកើតឡើងផង សេចក្តីវិនាសផង អានិសង្សផង ទោស
ផង ការរលាស់ចេញផង នូវកាមទាំងឡាយ កាលបើបុគ្គលនោះដឹងច្បាស់
តាមពិតនូវហេតុជាទីកើតឡើងផង សេចក្តីវិនាសផង អានិសង្សផង ទោស
ផង ការរលាស់ចេញផង នូវកាមទាំងឡាយ ក៏មិនកើតមានតម្រេកក្នុងកាម
សេចក្តីរីករាយក្នុងកាម សេចក្តីស្នេហាក្នុងកាម សេចក្តីងប់នៅក្នុងកាម
សេចក្តីស្រេកឃ្លានក្នុងកាម សេចក្តីអន្ទះអន្ទែងព្រោះកាម សេចក្តីជ្រុលជ្រប់
ក្នុងកាម សេចក្តីប្រាថ្នាក្នុងកាម ក្នុងកាមទាំងឡាយ ម្នាលភិក្ខុទាំងឡាយ នេះ
ហៅថា ការមិនប្រកបដោយកាមយោគៈ ។ ការមិនប្រកបដោយកាមយោគៈ

ដូច្នេះឯង ។ ចុះការមិនប្រកបដោយភវយោគៈ តើដូចម្តេច ។ ម្នាលភិក្ខុ ទាំងឡាយ បុគ្គលពួកខ្លះ ក្នុងលោកនេះ ដឹងច្បាស់តាមពិត នូវហេតុជាទី កើតឡើងផង សេចក្តីវិនាសផង អានិសង្សផង ទោសផង ការរលាស់ចេញ ផង នូវភពទាំងឡាយ កាលបើបុគ្គលនោះដឹងច្បាស់តាមពិត នូវហេតុជាទី កើតឡើងផង សេចក្តីវិនាសផង អានិសង្សផង ទោសផង ការរលាស់ចេញ ផង នូវភពទាំងឡាយ ក៏មិនកើតមានតម្រេកក្នុងភព សេចក្តីរីករាយក្នុងភព សេចក្តីស្នេហាក្នុងភព សេចក្តីឯបំនៅក្នុងភព សេចក្តីស្រេកឃ្លានក្នុងភព សេចក្តីអន្ទះអន្ទែងព្រោះភព សេចក្តីជ្រុលជ្រប់ក្នុងភព សេចក្តីប្រាថ្នាក្នុងភព ក្នុងភពទាំងឡាយ ម្នាលភិក្ខុទាំងឡាយ នេះហៅថា ការមិនប្រកបដោយ ភវយោគៈ ។ ការមិនប្រកបដោយកាមយោគៈ និងការមិនប្រកបដោយភវ- យោគៈ ដូច្នេះឯង ។ ចុះការមិនប្រកបដោយទិដ្ឋិយោគៈ តើដូចម្តេច ។ ម្នាល ភិក្ខុទាំងឡាយ បុគ្គលពួកខ្លះ ក្នុងលោកនេះ ដឹងច្បាស់តាមពិតនូវហេតុជាទី កើតឡើងផង សេចក្តីវិនាសផង អានិសង្សផង ទោសផង ការរលាស់ចេញ ផង នូវទិដ្ឋិទាំងឡាយ កាលបើបុគ្គលនោះដឹងច្បាស់តាមពិត នូវហេតុជាទី កើតឡើងផង សេចក្តីវិនាសផង អានិសង្សផង ទោសផង ការរលាស់ចេញ ផង នូវទិដ្ឋិទាំងឡាយ ក៏មិនកើត មានតម្រេកក្នុងទិដ្ឋិ សេចក្តីរីករាយក្នុងទិដ្ឋិ សេចក្តីស្នេហាក្នុងទិដ្ឋិ សេចក្តីឯបំនៅក្នុងទិដ្ឋិ សេចក្តីស្រេកឃ្លានក្នុងទិដ្ឋិ សេចក្តីអន្ទះអន្ទែងព្រោះទិដ្ឋិ សេចក្តីជ្រុលជ្រប់ក្នុងទិដ្ឋិ សេចក្តីប្រាថ្នាក្នុងទិដ្ឋិ ក្នុងទិដ្ឋិទាំងឡាយ ម្នាលភិក្ខុទាំងឡាយ នេះហៅថា ការមិនប្រកបដោយទិដ្ឋិ

យោគៈ ។ ការមិនប្រកបដោយកាមយោគៈ ការមិនប្រកប ដោយភវយោគៈ
និងការមិនប្រកបដោយទិដ្ឋិយោគៈ ដូច្នេះឯង ។ ចុះការមិនប្រកបដោយអវិជ្ជា
យោគៈ តើដូចម្តេច ។ ម្នាលភិក្ខុទាំងឡាយ បុគ្គលពួកខ្លះ ក្នុងលោកនេះ
ដឹងច្បាស់តាមពិត នូវហេតុជាទីកើតឡើងផង សេចក្តីវិនាសផង អានិសង្ស
ផង ទោសផង ការរលាស់ចេញផង នូវផស្សៈយតនៈទាំង ៦ កាលបើ
បុគ្គលនោះដឹងច្បាស់តាមពិត នូវហេតុជាទីកើតឡើងផង សេចក្តីវិនាសផង
អានិសង្សផង ទោសផង ការរលាស់ចេញផង នូវផស្សៈយតនៈទាំង ៦ ក៏
មិនមានសេចក្តីល្ងង់ សេចក្តីមិនដឹងក្នុងផស្សៈយតនៈទាំង ៦ ឡើយ ម្នាល
ភិក្ខុទាំងឡាយ នេះហៅថា ការមិនប្រកបដោយអវិជ្ជាយោគៈ ។ ការមិនប្រកប
ដោយកាមយោគៈ ការមិនប្រកបដោយភវយោគៈ ការមិនប្រកបដោយទិដ្ឋិ-
យោគៈ និងការមិនប្រកបដោយអវិជ្ជាយោគៈ ដូច្នេះឯង ។ បុគ្គលប្រាស
ចាកអកុសលធម៌ដ៏លាមក ជាគ្រឿងសៅហ្មង ជាហេតុនាំឲ្យកើតក្នុងភពថ្មី
ទៀត ប្រកបដោយសេចក្តីក្រវល់ក្រវាយ មានទុក្ខជាវិបាក ជាហេតុនាំឲ្យ
កើតជាតិ ជរា មរណៈតទៅ ព្រោះហេតុនោះ (បុគ្គលនោះ) ទើបហៅ ថា
ជាអ្នកមានសេចក្តីក្សេមចាកយោគៈ ។ ម្នាលភិក្ខុទាំងឡាយ ការមិនប្រកប
ដោយយោគៈ មាន ៤ យ៉ាងប៉ុណ្ណោះ ។

ពួកសត្វប្រកបដោយកាមយោគៈ និងភវយោគៈទាំង ២
ប្រកបដោយទិដ្ឋិយោគៈ ត្រូវអវិជ្ជាយោគៈចោមរោម ជា
អ្នកមានដំណើរទៅកាន់ជាតិ (ជរា) និងមរណៈជា

ប្រក្រតី រមែងអន្ទោលទៅរកសង្សារ ។ ចំណែកពួកជន
 ណា បានកំណត់ដឹងនូវកាមយោគៈផង កវយោគៈដោយ
 អាការទាំងពួងផង ដកឡើងនូវទិដ្ឋិយោគៈផង លះបង់នូវ
 អវិជ្ជាយោគៈផង ជាអ្នកប្រាសចាកយោគៈទាំងពួង ជន
 ទាំងនោះ ឈ្មោះថា ជាអ្នកប្រាជ្ញកន្លងផុតនូវយោគៈ ។

កណ្ឌគ្គាមវគ្គទី ១ ចប់

ឧទាននៃកណ្ឌគ្គាមវគ្គនោះគឺ

និយាយអំពីការត្រាស់ដឹងធម៌ ៤ យ៉ាង ១ អំពីភិក្ខុជាអ្នក
 ធ្លាក់ចុះចាកធម្មវិន័យ ១ អំពីការដឹករំលើងគុណមាន ២
 លើក ១ ជាគម្រប់ ៥ និងបុគ្គលមានដំណើរទៅតាមខ្សែ
 ទឹក ១ អំពីបុគ្គលមានសេចក្តីចេះដឹងតិច ១ អំពីបុគ្គល
 ញ៉ាំងសង្ឃឲ្យរុងរឿង ១ (អំពីវេសារជួញដូរ) អំពី
 ការកើតឡើងនៃតណ្ហា ១ និងយោគៈ ១ ទៀតជា ១០ ។



អដ្ឋកថា

យោគសូត្រ

[១០] គប្បីជ្រាបវិនិច្ឆ័យក្នុងយោគសូត្រទី ១០ ដូចតទៅនេះ កិលេស
 ឈ្មោះថា យោគា ព្រោះចង់សត្វទុកក្នុងវដ្តៈ ។ ក្នុងបទថា កាមយោគោ
 ជាដើម ការត្រេកប្រកបដោយកាមគុណ ៥ ឈ្មោះថា កាមយោគ ។
 តម្រេកដោយអំណាចការពេញចិត្តក្នុងរូបភព និងអរូបភព ឈ្មោះថា ភវ-
 យោគោ ។ ការជាប់ចិត្តក្នុងឈានក៏យ៉ាងនោះ ។ រាគៈប្រកបដោយសស្សត-
 ទិដ្ឋិ និងទិដ្ឋិ ៦២ ឈ្មោះថា ទិដ្ឋិយោគ ។ ការមិនដឹងក្នុងសច្ចៈ ៤ ឈ្មោះថា
 អវិជ្ជាយោគោ ។ ម្យ៉ាងទៀត ឈ្មោះថា កាមយោគោ ព្រោះប្រកបសត្វ
 ក្នុងកាម ។ ឈ្មោះថា ភវយោគោ ព្រោះប្រកបសត្វក្នុងភព ឈ្មោះថា
 ទិដ្ឋិយោគោ ព្រោះប្រកបសត្វក្នុងទិដ្ឋិ ។ ឈ្មោះថា អវិជ្ជាយោគោ ព្រោះ
 ប្រកបសត្វក្នុងអវិជ្ជា ។ ពាក្យដូចពោលមកនេះ ជាឈ្មោះរបស់ធម៌ ដែល
 បានពោលហើយខាងដើម ។ ឥឡូវនេះ កាលទ្រង់សម្តែងពង្រីកធម៌ទាំង
 នោះឲ្យពិស្តារ ទើបត្រាស់ថា កតមោ ច ភិក្ខុវេ ជាដើម ។ បណ្តាបទ
 ទាំងនោះ បទថា សមុទយំ គឺការកើត ។ បទថា អដ្ឋង្គមំ គឺការរលត់ ។
 បទថា អស្សាទំ គឺត្រេកអរ ។ បទថា អាទីនំ គឺទោសដែលមិន
 ត្រេកអរ ។ បទថា និស្សរណំ គឺការចេញទៅ ។

បទថា កាមេសុ គឺក្នុងវត្ថុកាម ។ បទថា កាមរាគោ គឺរាគៈកើត
 ព្រោះប្រាព្វកាម ។ ក្នុងបទដ៏សេស ក៏មានន័យនេះឯង ។ បទថា អនុសេតិ

គឺកើតឡើង ។ គប្បីជ្រាបអត្ថក្នុងបទគ្រប់យ៉ាង យ៉ាងនេះថា បទថា អយំ
វិច្ឆតិ ភិក្ខុវេ កាមយោនោ សេចក្តីថា ម្នាលភិក្ខុទាំងឡាយ នេះហៅថា
ហេតុនៃការប្រកបគ្រឿងចងសត្វក្នុងកាម ។ បទថា ឧស្សាយតនានំ បាន
ដល់ ហេតុ មានចក្ខុសម្ផស្សជាដើម សម្រាប់អាយតនៈទាំងឡាយ មានចក្ខុ
ជាដើម ។ បទថា អវិជ្ជា អញ្ញាណំ សេចក្តីថា អវិជ្ជា គឺការមិនដឹង
ព្រោះជាបដិបក្ខចំពោះការដឹង ។ ឥតិ សព្វ ក្នុងបទនេះថា ឥតិ កាម-
យោនោ គប្បីប្រកបជាមួយយោគៈទាំង ៤ ថា កាមយោគ ដូច្នេះ
ភវយោគ ដូច្នេះជាដើម ។

បទថា សម្បយុត្តោ បានដល់ ដែលចោមរោមហើយ ។ បទថា
វាចកេហិ បានដល់ ដែលលាមក ។ បទថា អកុសលេហិ បានដល់
កើតអំពីការមិនឈ្លាស ។ បទថា សង្គិលេសិកេហិ គឺមានការសៅហ្មង
អធិប្បាយថា ប្រទូស្តនឹងការបរិសុទ្ធនៃចិត្តដែលបរិសុទ្ធហើយ ។ បទថា
ទោនោត្តរិកេហិ បានដល់ ជាហេតុឲ្យកើតក្នុងភពថ្មី ។ បទថា សនរេហិ
បានដល់ មានការក្តៅក្រហាយ ។ បទថា ទុក្ខវិទាកេហិ បានដល់ ឲ្យទុក្ខ
កើតឡើងក្នុងពេលឲ្យផល ។ បទថា អាយតីជាតិ ជរាមរណិកេហិ បាន
ដល់ ឲ្យកើតជាតិ ជរា មរណៈក្នុងអនាគតរឿយៗ ។ បទថា តស្មា
អយោគក្ខេមិទិ វិច្ឆតិ សេចក្តីថា ព្រោះហេតុដែលបុគ្គលលះយោគៈមិន
ទាន់បាន រមែងជាបុគ្គលប្រកបដោយធម៌ទាំងនោះ ដូច្នេះ ទើបតថាគត
ហៅថា អាយោគក្ខេមី ព្រោះបុគ្គលមិនសម្រេចព្រះនិព្វានដែលក្សេមចាក

យោគៈ ទាំង ៤ នោះ ។

បទថា វិសំយោគា គឺហេតុនៃការប្រាសចាកយោគ ។ បទថា កាម-
 យោគវិសំយោគោ គឺហេតុនៃការប្រាសចាកកាមយោគ ។ ក្នុងបទដ៏សេស
 ក៏មានន័យនេះឯង ។ បណ្តាបទទាំងនោះ ការសម្ង័ន្ធអសុកកម្មដ្ឋាន ជាការ
 ប្រាសចាកកាមយោគៈ អនាគាមិមគ្គ ធ្វើអសុកជ្ឈាននោះឲ្យជាបាទហើយ
 សម្រេច ឈ្មោះថា ប្រាសចាកកាមយោគៈដោយចំណែកមួយ ។ អរហត្តមគ្គ
 ឈ្មោះថា ប្រាសចាកកវយោគៈ សោតាបត្តិមគ្គ ឈ្មោះថា ប្រាសចាក
 ទិដ្ឋិយោគៈ អរហត្តមគ្គ ឈ្មោះថា ប្រាសចាកអវិជ្ជាយោគៈ ។ ឥឡូវនេះ
 កាលទ្រង់សម្តែងពង្រីកវិសំយោគធម៌ទាំងនោះ ឲ្យពិស្តារ ទើបត្រាស់ថា
 កតមោ ច ភិក្ខុវេ ជាដើម ។ សេចក្តីនៃព្រះតម្រាស់នោះ គប្បីជ្រាបដោយ
 ន័យដែលពោលហើយ ។ បទថា កវយោគេន ច្ចកយំ សេចក្តីថា ចង
 ដោយកវយោគៈ នឹងចងដោយកវយោគៈ ទិដ្ឋិយោគៈទាំង ២ ក្រែលែង
 ឡើង គឺប្រកបដោយយោគៈណាមួយ ។ បទថា បុរុក្ខតា បានដល់ ត្រូវ
 នាំទៅខាងមុខ ឬត្រូវចោមរោម ។ បទថា កាមេ បរិញ្ញាយ បានដល់
 កំណត់ដឹងកាមទាំង ២ ។ បទថា កវយោគត្ថា សព្វសោ បានដល់
 កំណត់ដឹងកវយោគៈទាំងអស់នោះឯង ។ បទថា សម្មហច្ច បានដល់ ដក
 ចោលអស់ហើយ ។ បទថា វិរាជយំ បានដល់ កំពុងប្រាសចាក ឬប្រាស
 ចាកហើយ ។ កាលពោលថា វិរាជេន្លោ ក៏ឈ្មោះថា ពោលដល់មគ្គ
 កាលពោលថា វិរាជេត្វា ក៏ឈ្មោះថា ពោលដល់ផល ។ បទថា មុនិ

បានដល់ ព្រះមុនី គឺព្រះខ័ណ្ឌាស្រព ។ ដូច្នោះ ក្នុងសូត្រនេះក្តី ក្នុងគាថាក្តី
ទើបត្រាស់ទាំងវដ្តៈ ទាំងវិវដ្តៈ ។ ៖

អដ្ឋកថា យោគសូត្រទី ១០ ចប់

កណ្ឌគាមវគ្គទី ១ ចប់



សុត្តន្តបិដក

ចរវគ្គទី ២

ចរសូត្រទី ១

[១១] ម្ចាស់ភិក្ខុទាំងឡាយ ប្រសិនបើកាមវិតក្កក្តី ព្យាបាទវិតក្កក្តី វិហីសាវិតក្កក្តី កើតឡើងដល់ភិក្ខុកំពុងដើរទៅ បើភិក្ខុតាំងចិត្តទទួលមិនលះបង់ មិនបន្ទោបង់ មិនធ្វើឲ្យអស់ទៅ មិនឲ្យដល់នូវសេចក្តីវិនាស នូវវិតក្កក្តីទាំងនោះទេ ម្ចាស់ភិក្ខុទាំងឡាយ ភិក្ខុកាលដើរទៅមានសភាពយ៉ាងនេះ ហៅថា មិនមានព្យាយាមដុតកម្ដៅកិលេស មិនខ្ជាចពាក្យតិះដៀល ខ្ជិលច្រអូស មានព្យាយាមថោកថយជានិច្ចនិរន្តរ៍ ។ ម្ចាស់ភិក្ខុទាំងឡាយ ប្រសិនបើកាមវិតក្កក្តី ព្យាបាទវិតក្កក្តី វិហីសាវិតក្កក្តី កើតឡើងដល់ភិក្ខុកំពុងឈរ បើភិក្ខុតាំងចិត្តទទួល មិនលះបង់ មិនបន្ទោបង់ មិនធ្វើឲ្យអស់ទៅ មិនឲ្យដល់នូវសេចក្តីវិនាសនូវវិតក្កក្តីទាំងនោះទេ ម្ចាស់ភិក្ខុទាំងឡាយ ភិក្ខុដែលឈរមានសភាពយ៉ាងនេះ ហៅថា មិនមានព្យាយាមដុតកម្ដៅកិលេស មិនខ្ជាចពាក្យតិះដៀល ខ្ជិលច្រអូស មានព្យាយាមថោកថយជានិច្ចនិរន្តរ៍ ។ ម្ចាស់ភិក្ខុទាំងឡាយ ប្រសិនបើកាមវិតក្កក្តី ព្យាបាទវិតក្កក្តី វិហីសាវិតក្កក្តី កើតឡើងដល់ភិក្ខុកំពុងអង្គុយ បើភិក្ខុតាំងចិត្តទទួល មិនលះបង់ មិនបន្ទោបង់ មិនធ្វើឲ្យអស់ទៅ មិនឲ្យដល់នូវសេចក្តីវិនាស នូវវិតក្កក្តីទាំងនោះទេ ម្ចាស់ភិក្ខុទាំងឡាយ ភិក្ខុដែលអង្គុយមានសភាពយ៉ាងនេះ ហៅថា មិនមានព្យាយាម

ដុតកម្ដៅកិលេស មិនខ្លាចពាក្យតិះដៀល ខ្ជិលច្រអូស មានព្យាយាមថោក
 ថយជានិច្ចនិរន្តរ៍ ។ ម្នាលភិក្ខុទាំងឡាយ ប្រសិនបើកាមវិតក្កក្ដី ព្យាបាទ-
 វិតក្កក្ដី វិហឹសាវិតក្កក្ដី កើតឡើងដល់ភិក្ខុកំពុងដេក កំពុងភ្ញាក់រឭក បើភិក្ខុ
 តាំងចិត្តទទួល មិនលះបង់ មិនបន្ទោបង់ មិនធ្វើឲ្យអស់ទៅ មិនឲ្យដល់នូវ
 សេចក្ដីវិនាសនូវវិតក្កទាំងនោះទេ ម្នាលភិក្ខុទាំងឡាយ ភិក្ខុដែលដេក ភ្ញាក់
 រឭកមានសភាពយ៉ាងនេះ ហៅថា មិនមានព្យាយាមដុតកម្ដៅកិលេស មិន
 ខ្លាចពាក្យតិះដៀល ខ្ជិលច្រអូស មានព្យាយាមថោកថយជានិច្ចនិរន្តរ៍ ។
 ម្នាលភិក្ខុទាំងឡាយ ប្រសិនបើកាមវិតក្កក្ដី ព្យាបាទវិតក្កក្ដី វិហឹសាវិតក្កក្ដី
 កើតឡើងដល់ភិក្ខុកំពុងដើរ បើភិក្ខុមិនបានតាំងចិត្តទទួល ខំលះបង់ បន្ទោ
 បង់ចេញ ធ្វើឲ្យអស់ទៅ ឲ្យដល់នូវសេចក្ដីវិនាស នូវវិតក្កទាំងនោះ ម្នាល
 ភិក្ខុទាំងឡាយ ភិក្ខុកាលដើរមានសភាពយ៉ាងនេះ ហៅថា មានព្យាយាមដុត
 កម្ដៅកិលេស មានសេចក្ដីខ្លាចពាក្យតិះដៀល មានព្យាយាមប្រារព្ធហើយ
 មានចិត្តបញ្ជូនទៅកាន់ព្រះនិព្វានជានិច្ចនិរន្តរ៍ ។ ម្នាលភិក្ខុទាំងឡាយ ប្រសិនបើ
 កាមវិតក្កក្ដី ព្យាបាទវិតក្កក្ដី វិហឹសាវិតក្កក្ដី កើតឡើងដល់ភិក្ខុកំពុងឈរ
 បើភិក្ខុមិនបានតាំងចិត្តទទួល ខំលះបង់ បន្ទោបង់ ធ្វើឲ្យអស់ទៅ ឲ្យដល់នូវ
 សេចក្ដីវិនាសនូវវិតក្កទាំងនោះ ម្នាលភិក្ខុទាំងឡាយ ភិក្ខុឈរមានសភាព
 យ៉ាងនេះ ហៅថា មានព្យាយាមដុតកម្ដៅកិលេស មានសេចក្ដីខ្លាចពាក្យ
 តិះដៀល មានព្យាយាមប្រារព្ធហើយ មានចិត្តបញ្ជូនទៅកាន់ព្រះនិព្វានជា
 និច្ចនិរន្តរ៍ ។ ម្នាលភិក្ខុទាំងឡាយ ប្រសិនបើកាមវិតក្កក្ដី ព្យាបាទវិតក្កក្ដី

វិហីសាវិតក្កក្ខី កើតឡើងដល់ភិក្ខុកំពុងអង្គុយ បើភិក្ខុមិនបានតាំងចិត្តទទួល
 ខំលះបង់ បន្ទោបង់ ធ្វើឲ្យអស់ទៅ ឲ្យដល់នូវសេចក្តីវិនាស នូវវិតក្កទាំង
 នោះ ម្នាលភិក្ខុទាំងឡាយ ភិក្ខុអង្គុយមានសភាពយ៉ាងនេះ ហៅថា មាន
 ព្យាយាមដុតកម្ដៅកិលេស មានសេចក្តីខ្លាចពាក្យតិះដៀល មានព្យាយាម
 ប្រារព្ធហើយ មានចិត្តបញ្ជូនទៅកាន់ព្រះនិព្វានជានិច្ចនិរន្តរ៍ ។ ម្នាលភិក្ខុទាំង-
 ឡាយ ប្រសិនបើកាមវិតក្កក្ខី ព្យាបាទវិតក្កក្ខី វិហីសាវិតក្កក្ខី កើតឡើងដល់
 ភិក្ខុកំពុងដេក កំពុងភ្ញាក់រឭក បើភិក្ខុមិនបានតាំងចិត្តទទួល ខំលះបង់ បន្ទោ
 បង់ ធ្វើឲ្យអស់ទៅ ឲ្យដល់នូវសេចក្តីវិនាស នូវវិតក្កទាំងនោះ ម្នាលភិក្ខុ
 ទាំងឡាយ ភិក្ខុកាលដេក ភ្ញាក់រឭកមានសភាពយ៉ាងនេះ ហៅថា មាន
 ព្យាយាមដុតកម្ដៅកិលេស មានសេចក្តីខ្លាចពាក្យតិះដៀល មានព្យាយាម
 ប្រារព្ធហើយ មានចិត្តបញ្ជូនទៅកាន់ព្រះនិព្វានជានិច្ចនិរន្តរ៍ ។

ភិក្ខុណាកាលដើរក្តី ឈរក្តី អង្គុយក្តី ដេកក្តី តែងត្រិះរិះនូវ
 វិតក្ក ដែលអាស្រ័យនូវផ្ទះ គឺកិលេសដ៏លាមក ភិក្ខុប្រាកដ
 ដូច្នោះនោះ ឈ្មោះថា ដើរទៅកាន់ផ្លូវដែលបណ្ឌិតគប្បីខ្ពើម
 ជ្រប់នៅក្នុងអារម្មណ៍ជាគ្រឿងវង្វេង មិនអាចពាល់ត្រូវនូវ
 ញាណជាគ្រឿងត្រាស់ដឹងដ៏ឧត្តមទេ ។ ភិក្ខុណាកាលដើរក្តី
 ឈរក្តី អង្គុយក្តី ដេកក្តី បានម្យ៉ាងនូវវិតក្ក ត្រេកអរក្នុង
 ធម៌ ជាគ្រឿងម្យ៉ាងនូវវិតក្ក ភិក្ខុប្រាកដដូច្នោះនោះ ទើប
 អាចពាល់ត្រូវនូវញាណ ជាគ្រឿងត្រាស់ដឹងដ៏ឧត្តមបាន ។

អដ្ឋកថា

ចរវគ្គទី២

ចរសូត្រ

[១១] គប្បីជ្រាបវិនិច្ឆ័យក្នុងចរសូត្រទី ១ នៃចរវគ្គទី ២ ដូច្នេះ ក្នុងបទថា អធិវាសេតិ បានដល់ លើកឡើងឲ្យនៅក្នុងចិត្ត ។ បទថា ឧប្បជហតិ បានដល់ មិនលះបង់ ។ បទថា ន វិនោទេតិ បានដល់ មិន នាំចេញ ។ បទថា ន ព្យាប្បិករោតិ បានដល់ មិនធ្វើឲ្យអស់ គឺកាត់ផ្ដុំ ។ បទថា ន អនការំ គមេតិ បានដល់ មិនធ្វើឲ្យដល់នូវការមិនចម្រើន គឺ ដល់នូវសេចក្ដីលំបាក ។ បទថា ចរម្បិ គឺកំពុងដើរ ។ បទថា អនាតាបិ គឺមិនមានសេចក្ដីព្យាយាម ។ បទថា អនោត្តាបិ គឺរៀបចំកសេចក្ដីខ្លាចនូវ ការតិះដៀល ។ បទថា សតតំ គឺជានិច្ច ។ បទថា សមិតំ គឺមិនមាន ចន្លោះ អ្នកសិក្សាជ្រាបអត្ថក្នុងបទទាំងអស់យ៉ាងនេះហើយ គប្បីជ្រាបតាម បរិយាយដែលពោលហើយ ក្នុងសុក្កបក្ខ គឺធម៌ចំណែក-ស ។

ក្នុងគាថា គប្បីជ្រាបវិនិច្ឆ័យដូចតទៅនេះ បទថា តេហានិស្ស័តំ បានដល់ អាស្រ័យកិលេស ។ បទថា មោហានេយ្យសុ បានដល់ ក្នុងអារម្មណ៍ដែល ឲ្យកើតសេចក្ដីវង្វេង ។ បទថា អភព្វោ បានដល់ មិនដូចកាជនៈដែល ទទួលទ្រ ។ បទថា ដុដ្ឋំ សម្ពោធិមុត្តមំ បានដល់ ដើម្បីពាល់ត្រូវ ឧត្តមញ្ញាណ ពោល គឺអរហត្ត ។^{២៧៣}

អដ្ឋកថា ចរសូត្រទី ១ ចប់

សុត្តន្តបិដក

សីលសូត្រទី ២

[១២] ម្នាលភិក្ខុទាំងឡាយ ចូរអ្នកទាំងឡាយ បរិបូណ៌ដោយសីល បរិបូណ៌ដោយបាតិមោក្ខ សង្រួមក្នុងបាតិមោក្ខសំរេច បរិបូណ៌ដោយអាចារៈ និងគោចរ ឃើញភ័យក្នុងទោស សូម្បីបន្តិចបន្តួច សមាទានសិក្សាក្នុង សិក្ខាបទទាំងឡាយ ។ ម្នាលភិក្ខុទាំងឡាយ កាលបើអ្នកទាំងឡាយ បរិបូណ៌ ដោយសីល បរិបូណ៌ដោយបាតិមោក្ខ សង្រួមក្នុងបាតិមោក្ខសំរេច បរិបូណ៌ ដោយអាចារៈ និងគោចរ ឃើញភ័យក្នុងទោសសូម្បីបន្តិចបន្តួច សមាទាន សិក្សាក្នុងសិក្ខាបទទាំងឡាយ តើគប្បីមានកិច្ចអ្វី ដែលគួរធ្វើឲ្យក្រៃលែង ឡើងទៀត ។ ម្នាលភិក្ខុទាំងឡាយ ប្រសិនបើភិក្ខុកាលដើរមានអភិជ្ឈា ... មានព្យាបាទទៅប្រាសហើយ មានសេចក្តីងងឹត និងងោកងក់ ... មានសេចក្តី រវើរវាយ និងសេចក្តីរំខានចិត្ត ... មានសេចក្តីសង្ស័យលះបង់ហើយ មាន ព្យាយាមប្រារព្ធហើយ មិនបានឮញា មានស្មារតីប្រុងខ្ជាប់ មិនបានវង្វេងភ្លេច មានកាយស្ងប់រម្ងាប់ មិនបានក្រវល់ក្រវាយ មានចិត្តតម្កល់មាំនៅក្នុងអា- រម្មណ៍តែមួយ ម្នាលភិក្ខុទាំងឡាយ ភិក្ខុកាលដើរ មានសភាពយ៉ាងនេះ ហៅ ថា មានព្យាយាមដុតកម្ដៅកិលេស មានសេចក្តីខ្ជាចពាក្យតិះដៀល មាន ព្យាយាមប្រារព្ធហើយ មានចិត្តបញ្ជូនទៅកាន់ព្រះនិព្វានជានិច្ចនិរន្តរ៍ ។ ម្នាល ភិក្ខុទាំងឡាយ ប្រសិនបើភិក្ខុឈរ ... ម្នាលភិក្ខុទាំងឡាយ ប្រសិនបើភិក្ខុ អង្គុយ ... ម្នាលភិក្ខុទាំងឡាយ ប្រសិនបើភិក្ខុកំពុងដេក កំពុងក្អាករពូក

មានអភិជ្ឈា ... មានព្យាបាទទៅប្រាសហើយ មានសេចក្តីឆ្ងល់ និងឆោក
 ឆក់ ... មានសេចក្តីរើរវាយ និងសេចក្តីរំខានចិត្ត ... មានសេចក្តីសង្ស័យ
 លះបង់ហើយ មានព្យាយាមប្រារព្ធហើយ មិនបានរួញរា មានស្មារតីប្រង
 ខ្ជាប់ មិនបានវង្វេងភ្លេច មានកាយស្ងប់រម្ងាប់ហើយ មិនបានក្រវល់ក្រវាយ
 មានចិត្តតម្កល់មាំ នៅក្នុងអារម្មណ៍តែមួយ ម្នាលភិក្ខុទាំងឡាយ ភិក្ខុកាល
 ដេក ភ្ញាក់រឭកមានសភាពដូច្នេះ ហៅថា មានព្យាយាមដុតកម្ដៅកិលេស
 មានសេចក្តីខ្លាចពាក្យតិះដៀល មានព្យាយាមប្រារព្ធហើយ មានចិត្តបញ្ជូន
 ទៅកាន់ព្រះនិព្វានជានិច្ចនិរន្តរ៍ ។

ភិក្ខុគប្បីដើរសង្រួម គប្បីឈរសង្រួម គប្បីអង្គុយសង្រួម
 គប្បីដេកសង្រួម គប្បីបត់ (នូវអវយវៈតូចធំ) សង្រួម
 គប្បីលានូវអវយវៈតូចធំនុះសង្រួម គតិនៃសត្វលោកទាំង
 ខាងលើ កណ្តាល និងខាងក្រោម មានកំណត់ត្រឹមណា
 អ្នកប្រាជ្ញទាំងឡាយ ពិចារណាលើញនូវកិរិយាកើតឡើង
 និងវិនាសទៅនៃធម៌ គឺខន្ធទាំងឡាយ មានកំណត់ត្រឹមណោះ
 ទើបពោលថា ភិក្ខុមានសភាពដូច្នេះ ជាអ្នកសិក្សានូវបដិបទា
 ដ៏សមគួរដល់នូវសេចក្តីស្ងប់រម្ងាប់ចិត្ត មានសតិសព្វកាល
 ឈ្មោះថា ជាអ្នកមានចិត្តបញ្ជូនទៅកាន់ព្រះនិព្វានជានិច្ច ។



អដ្ឋកថា

សីលសូត្រ

[១២] គប្បីជ្រាបវិនិច្ឆ័យក្នុងសីលសូត្រទី ២ ដូចតទៅនេះ បទថា សម្បជ្ជសីលា បានដល់ អ្នកទាំងឡាយមានសីលបរិបូណ៌ ។ បទថា សម្បជ្ជប្បាតិមោក្ខា បានដល់ មានបាតិមោក្ខបរិបូណ៌ ។ បទថា ចាតិ-មោក្ខសំវេសំវុត្ថា សេចក្តីថា អ្នកទាំងឡាយ ចូរជាអ្នកសង្រួម ប្រកបដោយបាតិមោក្ខសំវេសីលចុះ ។ បទថា អាចារគោចរសម្បជ្ជា សេចក្តីថា អ្នកទាំងឡាយ ចូរជាអ្នកដល់ព្រម គឺប្រកបដោយអាចារៈ និងគោចរចុះ ។ បទថា អណ្តមត្ថេសុ វជ្ជេសុ បានដល់ ក្នុងទោសទាំងឡាយមានប្រមាណតិច បទថា ភយទស្សវិនោ សេចក្តីថា ជាអ្នកមានប្រក្រតីឃើញទោសដែលមានប្រមាណតិចទាំងនោះ ដោយជាក់យ ។ បទថា សមាធាយសិក្ខុថ សិក្ខាបទេសុ សេចក្តីថា អ្នកទាំងឡាយ ចូរសមាទាន កាន់យកសិក្ខាបទដែលគួរសមាទាននោះៗ ក្នុងចំណែកនៃសិក្ខាទាំងអស់ សិក្សា ។ កាលទ្រង់ដឹកនាំ និងត្រាស់សរសើរក្នុងគុណដែលបានហើយ ដោយការត្រាស់ធម៌ប្រមាណប៉ុណ្ណោះថា សម្បជ្ជសីលានំ ។បេ។ សិក្ខាបទេសុ ឥឡូវនេះ កាលទ្រង់សម្តែងប្រយោជន៍ដែលគប្បីធ្វើឲ្យក្រៃលែងឡើង ទើបត្រាស់ថា តិមស្ស ដូច្នេះជាដើម ។ ក្នុងបទនោះ បទថា តិមស្ស ប្រែថា គប្បីមានអ្វីហ្ន៎ ។

បទថា យតំ ចរេ សេចក្តីថា ភិក្ខុគប្បីដើរ គឺដើរសង្រួម ។ ក្នុងបទ

ទាំងពួងក៏មានន័យដូច្នេះ ។ បទថា អន្ធទ្ធ ប្រែថា គប្បីអង្គុយ ។ បទថា
 យតមេតំ បសារយេ សេចក្តីថា គប្បីលាអវយវៈតូចធំ ដោយសង្រួម គឺ
 រៀបរយ ។ បទថា ឧត្តំ ប្រែថា ខាងលើ ។ បទថា តិរិយំ ប្រែថា
 ត្រង់កណ្តាល ។ បទថា អចាដ្ឋនំ ប្រែថា ខាងក្រោម ។ បញ្ចក្ខន្ធ ទោះ
 អតីតក្តី បច្ចុប្បន្នក្តី អនាគតក្តី ត្រាស់ដោយហេតុប្រមាណប៉ុណ្ណោះ ។ ពាក្យ
 ថា យាវតា ជាពាក្យដែលសម្តែងការកំណត់ ។ បទថា ជនតោ គតិ
 បានដល់ ការសម្រេចនៃលោក ។ បទថា សមវេត្តិតា ច ធម្មានំ ឧប្បាសំ
 ឧទយត្ថយំ សេចក្តីថា ពិចារណាមើលការកើតឡើង ការវិនាសទៅនៃធម៌
 គឺបញ្ចក្ខន្ធ មានអតីតជាដើមនោះ ក្នុងលោកទាំងពួង គឺបានពិចារណាយឺញ
 ដោយប្រពៃដោយលក្ខណៈ ៥០ ដែលពោលថា កាលឃើញការកើតនៃ
 បញ្ចក្ខន្ធ ក៏ពិចារណាយឺញលក្ខណៈ ២៥ បាន ។ កាលឃើញការវិនាស
 ក៏ពិចារណាយឺញលក្ខណៈ ២៥ បាន ។ បទថា ធម្មោសមថសាមីចី បាន
 ដល់ បដិបទាដែលសមគួរដល់ការស្ងប់ចិត្ត ។ បទថា សិក្ខមាសំ សេចក្តីថា
 កាលបដិបត្តិ គឺបំពេញ ។ បទថា បហិតតោ បានដល់ មានចិត្តឯក ។
 បទថា អហំ ប្រែថា ពោល ។ បទដ៏សេសក្នុងសូត្រនេះ ងាយយល់ហើយ
 ក្នុងសូត្រនេះ ត្រាស់លាយឡំគ្នានឹងសីល ក្នុងគាថាត្រាស់ដល់ភិក្ខុដែលជា
 ខ្ញុំណាស្រព ។ ២១

អដ្ឋកថាសីលសូត្រទី ២ ចប់

សុត្តន្តបិដក

បធានសូត្រទី ៣

[១៣] ម្នាលភិក្ខុទាំងឡាយ សម្មប្បធាន (សេចក្តីព្យាយាមប្រពៃ) នេះមាន ៤ យ៉ាង ។ សម្មប្បធាន ៤ យ៉ាង តើដូចម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះ ញ៉ាំងឆន្ទៈឲ្យកើត ប្រឹងប្រែង ប្រារព្ធព្យាយាម ផ្តងចិត្តទុក តាំងព្យាយាមមាំ ដើម្បីញ៉ាំងអកុសលធម៌ដ៏លាមក ដែលមិនទាន់កើតឡើង មិនឲ្យកើតឡើងបាន ១ ញ៉ាំងឆន្ទៈឲ្យកើត ប្រឹងប្រែង ប្រារព្ធព្យាយាម ផ្តងចិត្តទុក តាំងព្យាយាមមាំ ដើម្បីលះបង់នូវអកុសលធម៌ដ៏លាមក ដែលកើតឡើងហើយ ១ ញ៉ាំងឆន្ទៈឲ្យកើត ប្រឹងប្រែង ប្រារព្ធព្យាយាម ផ្តងចិត្តទុក តាំងព្យាយាមមាំ ដើម្បីញ៉ាំងកុសលធម៌ ដែលមិនទាន់កើតឡើង ឲ្យកើតឡើង ១ ញ៉ាំងឆន្ទៈឲ្យកើត ប្រឹងប្រែង ប្រារព្ធព្យាយាម ផ្តងចិត្តទុក តាំងព្យាយាមមាំ ដើម្បីញ៉ាំងកុសលធម៌ ដែលកើតឡើងហើយ ឲ្យស្ថិតនៅ មិនឲ្យក្លេចភ្លាំងទៅ ឲ្យចម្រើនធំទូលាយ បរិបូណ៌ក្រៃលែងឡើង ១ ម្នាលភិក្ខុទាំងឡាយ សម្មប្បធានមាន ៤ យ៉ាងប៉ុណ្ណេះ ។

ព្រះខ័ណ្ឌាស្រពទាំងនោះ ជាអ្នកមានព្យាយាមដោយប្រពៃ គ្របសង្កត់នូវមារ គឺវដ្តៈបាន ជាអ្នកមិនបានអាស្រ័យ ជាអ្នកដល់ត្រើយនៃភ័យ គឺជាតិ និងមរណៈ ត្រេកអរបាន ឈ្នះនូវមារ ព្រមទាំងវាហនៈ គឺសេនារបស់មារ ព្រះខ័ណ្ឌាស្រពនោះ មិនបានញាប់ញ័រដោយតណ្ហា កន្លងបង់នូវពលនៃមារទាំងអស់បាន (លោកដល់នូវសេចក្តីសុខ

ហើយ) ។

អដ្ឋកថា

បធានសូត្រ

[១៣] គប្បីជ្រាបវិនិច្ឆ័យក្នុងបធានសូត្រទី ៣ ដូចតទៅនេះ បទថា សម្មប្បធានានិ បានដល់ ការត្រេកអរ គឺការព្យាយាមដ៏ខ្ពង់ខ្ពស់ ។ បទថា សម្មប្បធានា បានដល់ ព្រះខ័ណ្ឌស្រពដែលមានសេចក្តីព្យាយាមបរិបូណ៌ ។ បទថា មារធម្យាភិក្ខុតា សេចក្តីថា ព្រះខ័ណ្ឌស្រពទាំងនោះ គ្របសង្កត់ ឆ្លងនូវដែនមារ គឺតេក្ខមិកវដ្ត ។ បទថា តេ អសិទ្ធាបានដល់ ព្រះខ័ណ្ឌស្រពទាំងឡាយដែលជាអ្នកមានកិលេសមិនអាស្រ័យហើយ ។ បទថា ជាតិ-មរណភយស្ស បានដល់ ភ័យដែលកើតឡើង ព្រោះអាស្រ័យការកើត និងការស្លាប់ ឬភ័យ ពោល គឺការកើត និងការស្លាប់ ។ បទថា ចារត្ថុ ប្រែថា ដល់នូវត្រើយ ។ បទថា តេ តុសិទ្ធា សេចក្តីថា ព្រះខ័ណ្ឌស្រពទាំងនោះ ឈ្មោះថា ត្រេកអរហើយ ។ បទថា ជេត្វា មារំ សវាហនំ បានដល់ ឈ្នះមារ មួយអន្លើនឹងកងទ័ពហើយ ។ បទថា តេ អនេជា សេចក្តីថា ព្រះខ័ណ្ឌស្រពទាំងនោះមិនញាប់ញ័រ ដោយការញាប់ញ័រ គឺ តណ្ហា ឈ្មោះថា មិនញាប់ញ័រ ។ បទថា នមុចិត្តំ ប្រែថា ពលរបស់

មារ ។ បទថា ឧចារិវត្តា ប្រែថា ឈានកន្លង ។ បទថា តេ សុខិតា
 បានដល់ ព្រះខ្នងស្រពទាំងនោះ ឈ្មោះថា មានសេចក្តីសុខ ដោយ
 លោកុត្តរសុខ ។ ដោយហេតុនោះ ទើបលោកពោលថា

សុខិនោវត អរហន្តោ តណ្ហា តេសំ នវិជ្ជតិ
 អស្មិមាធា សមុទ្ធន្នោ មោហជាលំ បទាលិតំ ។
 ពួកអរហន្តមានសេចក្តីសុខណាស់ ពួកអរហន្តទាំងនោះ
 មិនមានតណ្ហាទេ អស្មិមានៈ លោកផ្តាច់បង់ហើយ
 បណ្តាញ គឺមោហៈ លោកទម្លាយចោលហើយ ។^{១៣៣}

អដ្ឋកថា បធានសូត្រទី ៣ ចប់

សុត្តន្តបិដក

សំវេសូត្រទី ៤

[១៤] ម្នាលភិក្ខុទាំងឡាយ បធាន (សេចក្តីព្យាយាម) នេះ
 មាន ៤ យ៉ាង ។ បធានទាំង ៤ យ៉ាង តើដូចម្តេច ។ គឺសំវេប្បធាន ១
 បហានប្បធាន ១ ការវេនបធាន ១ អនុក្ខនបធាន ១ ។ ម្នាលភិក្ខុទាំង-
 ឡាយ សំវេប្បធាន តើដូចម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះ
 ឃើញរូបដោយភ្នែកហើយ មិនបានកាន់យកនូវនិមិត្ត មិនបានកាន់យកនូវ

អនុព្យញ្ជនៈ អភិជ្ឈា និន្ទោមនស្ស ជាអកុសលធម៌ដ៏លាមក គប្បីគ្របសង្កត់នូវបុគ្គល ដែលមិនបានសង្រួមនូវចក្ខុន្ទ្រិយន្ត្រៈ ព្រោះហេតុមិនបានសង្រួមនូវចក្ខុន្ទ្រិយណា ក៏ប្រតិបត្តិដើម្បីសង្រួមនូវចក្ខុន្ទ្រិយនោះ រក្សានូវចក្ខុន្ទ្រិយ ដល់នូវសេចក្តីសង្រួមក្នុងចក្ខុន្ទ្រិយ ឮសំឡេងដោយត្រចៀក ... ជុំក្លិនដោយច្រមុះ ... ជញ្ជាបរសដោយអណ្តាត ... ពាល់ត្រូវនូវផ្សព្វដោយកាយ ... ដឹងនូវធម្មារម្មណ៍ដោយចិត្ត មិនបានកាន់យកនូវនិមិត្ត មិនបានកាន់យកនូវអនុព្យញ្ជនៈ អភិជ្ឈា និន្ទោមនស្ស ជាអកុសលធម៌ដ៏លាមក គប្បីគ្របសង្កត់នូវបុគ្គលដែលមិនបានសង្រួមនូវមនិន្ទ្រិយន្ត្រៈ ព្រោះហេតុមិនបានសង្រួមនូវមនិន្ទ្រិយណា ក៏ប្រតិបត្តិដើម្បីសង្រួមនូវមនិន្ទ្រិយនោះ រក្សានូវមនិន្ទ្រិយ ដល់នូវសេចក្តីសង្រួមក្នុងមនិន្ទ្រិយ ។ ម្នាលភិក្ខុទាំងឡាយ នេះហៅថា សំវេប្បធាន ។ ម្នាលភិក្ខុទាំងឡាយ បហានប្បធាន តើដូចម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះ មិនបានតាំងចិត្តទទួល ខំលះបង់ បន្ទោបង់ ធ្វើឲ្យអស់ទៅ ឲ្យដល់នូវសេចក្តីវិនាស នូវកាមវិតក្កដែលកើតឡើងហើយ ព្យាបាទវិតក្កដែលកើតឡើងហើយ ... វិហឹសាវិតក្កដែលកើតឡើងហើយ ... មិនបានតាំងចិត្តទទួល ខំលះបង់ បន្ទោបង់ ធ្វើឲ្យអស់ទៅ ឲ្យដល់នូវសេចក្តីវិនាស នូវអកុសលធម៌ដ៏លាមក ដែលកើតឡើងហើយ កើតឡើងហើយ ។ ម្នាលភិក្ខុទាំងឡាយ នេះហៅថា បហានប្បធាន ។ ម្នាលភិក្ខុទាំងឡាយ ការវិនាបធាន តើដូចម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះ ចម្រើននូវសតិសម្មោជ្ឈង្គ ដែលអាស្រ័យនូវសេចក្តី

ស្ងាត់ អាស្រ័យនូវការប្រាសចាកតម្រេក អាស្រ័យនូវសេចក្តីរលត់ មាន
 កិរិយាបង្កាន់ទៅដើម្បីលះបង់ ចម្រើននូវធម្មវិចយសម្ពោជ្ឈង្គ ... ចម្រើន
 នូវវិរិយសម្ពោជ្ឈង្គ ... ចម្រើននូវបីតិសម្ពោជ្ឈង្គ ... ចម្រើននូវបស្សន្និ-
 សម្ពោជ្ឈង្គ ... ចម្រើននូវសមាធិសម្ពោជ្ឈង្គ ... ចម្រើននូវឧបេក្ខាសម្ពោជ្ឈង្គ
 ដែលអាស្រ័យនូវសេចក្តីស្ងាត់ អាស្រ័យនូវការប្រាសចាកតម្រេក អាស្រ័យ
 នូវសេចក្តីរលត់ មានកិរិយាបង្កាន់ទៅដើម្បីលះបង់ ។ ម្នាលភិក្ខុទាំងឡាយ
 នេះហៅថា ការវនាបធាន ។ ម្នាលភិក្ខុទាំងឡាយ អនុរក្ខនាបធាន តើដូច
 ម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះ រក្សាទុកនូវសមាធិនិមិត្ត
 គឺអដ្ឋកសញ្ញា បុឡវកសញ្ញា វិនិលកសញ្ញា វិបុលកសញ្ញា វិច្ឆិទ្កកសញ្ញា
 ឧទ្ទមាតកសញ្ញាដ៏ល្អ ដែលកើតឡើងហើយ ។ ម្នាលភិក្ខុទាំងឡាយ នេះ
 ហៅថា អនុរក្ខនាបធាន ។ ម្នាលភិក្ខុទាំងឡាយ បធានមាន ៤ យ៉ាង
 ប៉ុណ្ណោះ ។

សំវរប្បធាន ១ បហានប្បធាន ១ ការវនាបធាន ១ អនុ-
 រក្ខនាបធាន ១ បធានទាំង ៤ យ៉ាងនេះ ព្រះពុទ្ធជា
 ផៅពង្សនៃព្រះអាទិត្យ ទ្រង់សម្តែងហើយ ដែលភិក្ខុក្នុង
 សាសនានេះ មានព្យាយាមដុតកម្ដៅកិលេស បានដល់នូវ
 អរហត្ត ជាធម៌អស់ទៅនៃទុក្ខ ។



អដ្ឋកថា

សំវរសូត្រ

[១៤] គប្បីជ្រាបវិនិច្ឆ័យក្នុងសំវរសូត្រទី ៤ ដូចតទៅនេះ សេចក្តីព្យាយាម ឈ្មោះថា បធាន ។ សេចក្តីព្យាយាមដែលកើតឡើងដល់អ្នកសង្រួមចក្ខុជាដើម ឈ្មោះថា សំវរបធាន ។ សេចក្តីព្យាយាមដែលកើតឡើងដល់បុគ្គលដែលលះកាមវិតក្កជាដើម ឈ្មោះថា បហានបធាន ។ សេចក្តីព្យាយាមដែលកើតឡើងដល់បុគ្គលដែលចម្រើនសម្មោជ្ឈន្ត ឈ្មោះថា ការវធាបធាន ។ សេចក្តីព្យាយាមដែលកើតឡើងដល់ភិក្ខុដែលតាមរក្សាសមាធិនិមិត្ត ឈ្មោះថា អនុរក្ខនាបធាន ។ ក្នុងបទថា វិវេកនិស្ស័តំ ជាដើម មានវិនិច្ឆ័យដូច្នេះថា បទទាំង ៣ គឺវិវេក វិរាគ និងរោធន ជាឈ្មោះរបស់និព្វាន ពិតហើយ និព្វាន ឈ្មោះថា វិវេក ព្រោះស្ងាត់ចាកឧបធិ ឈ្មោះថា វិរាគ ព្រោះរាគៈជាដើម អាស្រ័យនិព្វាននោះ ទើបប្រាសទៅ ។ ឈ្មោះថា និរោធន ព្រោះរាគៈជាដើមអាស្រ័យនិព្វាននោះ ក៏រលត់ទៅ ព្រោះដូច្នេះក្នុងបទថា វិវេកនិស្ស័តំ ជាដើម ទើបមានអត្ថថា អាស្រ័យនិព្វាន ដោយជាអារម្មណ៍ខ្លះ ដោយជាធម៌ដែលគប្បីសម្រេចខ្លះ ។

ក្នុងបទថា វោស្សគ្គបរិណាមី នេះ វោស្សគ្គមាន ២ គឺបរិច្ចាគវោស្សគ្គ ១ បក្ខន្ធវោស្សគ្គ ១ ។ ក្នុង ២ យ៉ាងនោះ វិបស្សនា ឈ្មោះថា បរិច្ចាគ-វោស្សគ្គ ព្រោះលះបង់រាគៈក្នុងកិលេស និងខន្ធ ដោយអំណាចតទ្រង់ប្បហានមគ្គ ឈ្មោះថា បក្ខន្ធវោស្សគ្គ ព្រោះស្តុះទៅកាន់និព្វាន ដោយអំណាច

អារម្មណ៍ ។ ព្រោះដូច្នេះ ក្នុងបទថា វេស្សន្តបរិណាមី នេះ ទើបមានអត្ថ
 ដូច្នេះថា សតិសម្ពោជ្ឈន្តដែលភិក្ខុចម្រើនដោយប្រការណា រមែងបង្ហាត់ទៅ
 ដើម្បីលះបង់ រមែងដល់វិបស្សនាការវនា និងមគ្គការវនា ភិក្ខុរមែងចម្រើន
 សតិសម្ពោជ្ឈន្តនោះ ដោយប្រការនោះ ក្នុងបទដ៏សេសក៏មានន័យនេះឯង ។
 បទថា ភទ្ទកំ បានដល់ ដែលបានហើយ ។ សមាធិដែលបានហើយ ដោយ
 អំណាចអដ្ឋិកសញ្ញាជាដើម ហៅថា សមាធិនិមិត្ត ។ បទថា អនុរក្ខតិ
 បានដល់ ដែលជាធម៌ធ្វើរាគៈ ទោសៈ មោហៈ ដែលជាសត្រូវចំពោះ
 សមាធិឲ្យរឹងស្អាតទៅរក្សាទុក ។ សញ្ញា ៥ មានអដ្ឋិកសញ្ញាជាដើម ត្រាស់
 ក្នុងសេចក្តីនេះ តែក្នុងទីនេះ គប្បីពោលអសុកសញ្ញា ១០ ឲ្យពិស្តារផង
 ដែរ ។ សេចក្តីពិស្តាររបស់អសុកសញ្ញានោះ ពោលហើយក្នុងវិសុទ្ធិមគ្គ ។

ក្នុងគាថា លោកពោលសេចក្តីព្យាយាមតែម្យ៉ាងដែលឲ្យសម្រេចសំរវៈ
 ជាដើម ដោយឈ្មោះ ឈ្មោះថា សំរវ ។ បទថា ខយំ ទុក្ខស្ស ទាហុណោ
 គឺគប្បីសម្រេចអរហត្ត ពោល គឺធម៌ជាទីអស់ទៅនៃទុក្ខ ។ ១៧

អដ្ឋកថា សំរវសូត្រទី ៤ ចប់



សុត្តន្តបិដក

បញ្ញត្តិសូត្រទី ៥

[១៥] ម្នាលភិក្ខុទាំងឡាយ អគ្គប្បញ្ញត្តិ (បញ្ញត្តិដ៏ប្រសើរ) នេះ មាន ៤ យ៉ាង ។ អគ្គប្បញ្ញត្តិ ៤ យ៉ាង តើដូចម្តេច ។ ម្នាលភិក្ខុទាំងឡាយ រាហុអសុរិន្ទនេះ ជំលើសជាងពួកសត្វមានអត្តភាព ១ ម្នាលភិក្ខុទាំងឡាយ ព្រះបាទមន្ទាតុនេះ ប្រសើរជាងបុគ្គលអ្នកបរិភោគកាមទាំងឡាយ ១ ម្នាលភិក្ខុទាំងឡាយ មានចិត្តបាបនេះ ប្រសើរជាងពួកសត្វដែលមានតំណែងធំៗ ១ ម្នាលភិក្ខុទាំងឡាយ ព្រះតថាគតជាអរហន្តសម្មាសម្ពុទ្ធ ប្រាកដជាប្រសើរ ក្នុងមនុស្សលោក ព្រមទាំងទេវលោក មារលោក ព្រហ្មលោក ក្នុងពពួកសត្វ ព្រមទាំងសមណព្រាហ្មណ៍ ទាំងមនុស្សជាសម្មតិទេព និងមនុស្សដ៏សេស ១ ។ ម្នាលភិក្ខុទាំងឡាយ អគ្គប្បញ្ញត្តិមាន ៤ យ៉ាងប៉ុណ្ណេះ ។ រាហុជំលើសពួកសត្វដែលមានអត្តភាព ស្តេចមន្ទាតុប្រសើរជាងបុគ្គលអ្នកបរិភោគកាមទាំងឡាយ មានប្រសើរជាងពួកសត្វ ដែលមានតំណែងធំៗ ជាអ្នករុះរើដោយឫទ្ធិ គឺការសម្រេចដោយទិព្វសម្បត្តិ និងដោយយសបរិវារគតិនៃសត្វលោកមានកំណត់ត្រឹមណា ទោះជាន់ខាងលើក្តី កណ្តាលក្តី ខាងក្រោមក្តី ព្រះពុទ្ធដែលអ្នកប្រាជ្ញទាំងឡាយពោលថា ប្រសើរជាងមនុស្សលោក ព្រមទាំងទេវលោក មានកំណត់ត្រឹមណោះ ។



អដ្ឋកថា

បញ្ញត្តិសូត្រ

[១៥] គប្បីជ្រាបវិនិច្ឆ័យក្នុងបញ្ញត្តិសូត្រទី ៥ ដូចតទៅនេះ បទថា អគ្គប្បញ្ញត្តិយោ បានដល់ ការបញ្ញត្តិដ៏ឧត្តម ។ បទថា អត្តការីនំ បានដល់ មានអត្តភាពទាំងឡាយ ។ បទថា យទិទំ រាហុ អសុរិន្ទោ បានដល់ អសុរិន្ទរាហុនេះ ឈ្មោះថាជាកំពូល ។ បានឮថា ក្នុងសេចក្តីនេះ អសុរិន្ទរាហុកម្ពស់ ៤៨០០ យោជន៍ ចន្លោះដើមដៃ ១២០០ យោជន៍ បាតដៃ បាតជើង ទំហំ ៣០០ យោជន៍ ថ្នាំងម្រាមដៃ ៥០ យោជន៍ ចន្លោះចិញ្ចើមម្ខាងទៅម្ខាង ៥០ យោជន៍ ថ្នាស់ទំហំ ៣០០ យោជន៍ ក្បាលទំហំ ៩០០ យោជន៍ ។

បទថា កាមកោគិនំ យទិទំ រាជា មន្ទាតា សេចក្តីថា ព្រះបាទមន្ទាតុនេះ ឈ្មោះថា ជាកំពូលរបស់សត្វដែលបរិភោគកាមរបស់ទិព្វផ្សេង ជា របស់មនុស្សផ្សេង ។ ពិតហើយ ព្រះបាទមន្ទាតុនោះ កើតក្នុងមនុស្សទាំងឡាយ មានអាយុមួយអសន្នេយ្យ ធ្វើភ្លៀងឲ្យធ្លាក់ចុះជាប្រាក់ ក្នុងខណៈដែលប្រាថ្នាបរិភោគកាមដែលជារបស់មនុស្សអស់កាលដ៏យូរ ។ ឯក្នុងទេវលោក ក៏បរិភោគកាមដ៏ប្រណីត រហូតដល់ព្រះឥន្ទអស់អាយុ ៣៦ អង្គ ព្រោះដូច្នោះ ទើបលោកឈ្មោះថា ជាកំពូលនៃបុគ្គលដែលបរិភោគកាមទាំងឡាយ ។ បទថា អធិបតេយ្យានំ សេចក្តីថា នៃបណ្តាបុគ្គលដែលគ្រប់គ្រងតំណែងអធិបតី គឺតំណែងជាប្រធាន ។ បទថា តថាគតោ អគ្គមក្ខាយតិ

សេចក្តីថា អ្នកប្រាជ្ញហៅព្រះតថាគតថាជាអគ្គបុគ្គលដោយគុណ ដែលជា
លោកីយ និងលោកុត្តរ ។

បទថា ឥន្ទ្រិយា យសសា ជលំ សេចក្តីថា បុគ្គលរុងរឿងដោយ
សេចក្តីសម្រេចនៃទិព្វសម្បត្តិ និងដោយយស ពោល គឺបរិវារ ។ បទថា ឧទ្ទុ
តិរយំ អចាចិនំ បានដល់ ក្នុងខាងលើ កណ្តាល និងខាងក្រោម ។ បទថា
យាវតា ជគតោ គតិ បានដល់ ភូមិសម្រេចនៃលោកត្រឹមប៉ុណ្ណា ។^{២៣៣}

អដ្ឋកថា បញ្ញត្តិសូត្រទី ៥ ចប់

សុត្តន្តបិដក

សោខុម្ពសូត្រទី ៦

[១៦] ម្នាលភិក្ខុទាំងឡាយ ញាណជាគ្រឿងចាក់ឆ្កូវលក្ខណៈដ៏
ល្អិតនេះ មាន ៤ យ៉ាង ។ ញាណជាគ្រឿងចាក់ឆ្កូវលក្ខណៈដ៏ល្អិត ៤
យ៉ាង តើដូចម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះ ប្រកប
ដោយញាណជាគ្រឿងកំណត់លក្ខណៈដ៏ល្អិត ក្នុងរូបក្រៃលែង ប៉ុន្តែមិន
ពិចារណាយើញនូវញាណជាគ្រឿងកំណត់ នូវលក្ខណៈដ៏ល្អិត ក្នុងរូបដទៃ
ទៀត ដែលលើសលុបជាង ឬថ្លៃថ្លាជាងញាណ ជាគ្រឿងកំណត់នូវ
លក្ខណៈដ៏ល្អិត ក្នុងរូបនោះ ទាំងមិនបានប្រាថ្នានូវញាណ ជាគ្រឿងកំណត់

នូវលក្ខណៈដ៏ល្អិត ក្នុងរូបដទៃទៀត ដែលលើសលុបជាង ឬថ្លៃថ្លាជាង
 ញាណជាគ្រឿងកំណត់នូវលក្ខណៈដ៏ល្អិត ក្នុងរូបនោះឯង ១ ប្រកបដោយ
 ញាណជាគ្រឿងកំណត់នូវលក្ខណៈដ៏ល្អិតក្នុងវេទនា ១ ប្រកបដោយញាណ
 ជាគ្រឿងកំណត់នូវលក្ខណៈដ៏ល្អិតក្នុងសញ្ញា ១ ប្រកបដោយញាណជាគ្រឿង
 កំណត់នូវលក្ខណៈដ៏ល្អិតក្នុងសង្ខារដ៏ក្រៃលែង ប៉ុន្តែមិនពិចារណាលើញាណ
 ញាណជាគ្រឿងកំណត់នូវលក្ខណៈដ៏ល្អិតក្នុងសង្ខារដទៃ ដែលលើសលុប
 ជាង ឬថ្លៃថ្លាជាងញាណជាគ្រឿងកំណត់នូវលក្ខណៈដ៏ល្អិតក្នុងសង្ខារនោះ
 ទាំងមិនបានប្រាថ្នានូវញាណ ជាគ្រឿងកំណត់នូវលក្ខណៈដ៏ល្អិត ក្នុងសង្ខារ
 ដទៃទៀតដែលលើសលុបជាង ឬថ្លៃថ្លាជាងញាណជាគ្រឿងកំណត់នូវលក្ខណៈ
 ដ៏ល្អិតក្នុងសង្ខារនោះឯង ១ ។ ម្នាលភិក្ខុទាំងឡាយ ញាណជាគ្រឿងចាក់ធ្លុះ
 នូវលក្ខណៈដ៏ល្អិត មាន ៤ យ៉ាងប៉ុណ្ណោះ ។

ភិក្ខុណាដឹងសភាពដ៏ល្អិត នូវរូបក្នុងផង នូវហេតុជាដែនកើត
 ឡើងនៃវេទនាខន្ធផង សញ្ញាខន្ធតាំងឡើងដោយហេតុណា
 ដល់នូវការរលត់ទៅក្នុងទីណា (ដឹងច្បាស់នូវហេតុនោះ
 ដឹងទីនោះ) ផង ដឹងនូវសង្ខារក្នុងថា ជាបស្ចឹមអ្នកដទៃ គឺ
 មិនទៀង ជាទុក្ខ មិនមែនជាបស្ចឹមខន្ធផង ភិក្ខុនោះឈ្មោះថា
 ឃើញដោយប្រពៃ ជាអ្នកស្ងប់រម្ងាប់ ត្រេកអរក្នុងសន្តិបទ
 គឺព្រះនិព្វាន បានឈ្នះនូវមារ ព្រមទាំងវាហនៈ គឺសេនា
 ហើយ រមែងទ្រទ្រង់ទុកនូវរាងកាយ ក្នុងភពជាទីបំផុត ។

អដ្ឋកថា

សោខុម្ពសូត្រ

[១៦] គប្បីជ្រាបវិនិច្ឆ័យក្នុងសោខុម្ពសូត្រទី ៦ ដូចតទៅនេះ បទថា សោខុម្ពានិ បានដល់ ញាណដែលជាគ្រឿងចាក់ធ្លុះបានរហូត ។ បទថា រូបសោខុម្ពេន សមន្នាគតោ ហោតិ បានដល់ ជាអ្នកប្រកបដោយញាណ ដែលកំណត់ដឹងលក្ខណៈសុខុម ល្អិតក្នុងរូប ។ បទថា បរមេន បានដល់ ឧត្តម ។ បទថា តេន ច រូបសោខុម្ពេន សេចក្តីថា ដោយញាណដែល កំណត់ដឹងសុខុមលក្ខណៈ រហូតដល់អនុលោមញាណនោះ ។ បទថា ន សមនុបស្សតិ បានដល់ មិនពិចារណាយើងដោយការមិនមាន ។ បទថា ន បត្តេតិ បានដល់ មិនប្រាថ្នាដោយការមិនមាន ។ ក្នុងវេទនាដែលសុខុម ជាដើម ក៏មានន័យដូចគ្នា ។

បទថា រូបសោខុម្ពតំ ញាត្វា សេចក្តីថា ភិក្ខុដឹងរូបក្នុងដែលជាបស់ សុខុម ដោយញាណជាគ្រឿងកំណត់សុខុមលក្ខណៈដែលល្អិត ។ បទថា វេទនាធាតុ សម្ពុរំ សេចក្តីថា ដឹងដល់ដែនកើតនៃវេទនាខន្ធ ។ បទថា សញ្ញា យតោ សមុទេតិ សេចក្តីថា ដឹងហេតុដែលសញ្ញាខន្ធកើត គឺកើតឡើង ។ បទថា អត្តំគច្ឆតិ យត្ថ ច សេចក្តីថា ដឹងដល់សញ្ញាខន្ធរលត់ ។ បទថា សង្ខារេ បរតោ ញាត្វា សេចក្តីថា ដឹងដល់សង្ខារក្នុងដែលប្រែប្រួលទៅជា ដទៃ ដោយអំណាចការទ្រុឌទ្រោម ព្រោះជាបស់មិនទៀង ។ អនិច្ចានុ- បស្សនា ត្រាស់ដោយបទនេះ ។ ត្រាស់ទុក្ខានុបស្សនា និងអនត្តានុបស្សនា

ដោយបទនេះថា ទុក្ខតោ នោ ច អត្តតោ ។ បទថា សន្តោ សេចក្តីថា
 ឈ្មោះថា ស្ងប់ ព្រោះកិលេសស្ងប់ ។ បទថា សន្តិបទេ រតោ បានដល់
 ត្រេកអរក្នុងព្រះនិព្វាន ។ ក្នុងសូត្រនេះ ត្រាស់វិបស្សនាក្នុងឋានៈ ៤ ប៉ុណ្ណោះ
 ក្នុងគាថា ត្រាស់លោកុត្តរធម៌ផងដែរ ។^{២៣៣}

អដ្ឋកថា សោខុម្ពសូត្រទី ៦ ចប់

សុត្តន្តបិដក

បឋមអគតិសូត្រទី ៧

[១៧] ម្នាលភិក្ខុទាំងឡាយ ការលុះអគតិ (សេចក្តីលម្អៀង)
 នេះមាន ៤ យ៉ាង ។ អគតិ ៤ យ៉ាង តើដូចម្តេច ។ គឺលុះអគតិព្រោះសេចក្តី
 ស្រឡាញ់ ១ លុះអគតិព្រោះសេចក្តីស្អប់ ១ លុះអគតិព្រោះសេចក្តីល្ងង់ ១
 លុះអគតិព្រោះសេចក្តីខ្លាច ១ ។ ម្នាលភិក្ខុទាំងឡាយ ការលុះអគតិមាន ៤
 យ៉ាងប៉ុណ្ណោះ ។

បុគ្គលណាកន្លងនូវសុចរិតធម៌ ព្រោះសេចក្តីស្រឡាញ់ សេចក្តី
 ស្អប់ សេចក្តីខ្លាច សេចក្តីល្ងង់ យសរបស់បុគ្គលនោះ រមែង
 សាបសូន្យទៅ ដូចជាព្រះចន្ទ្រក្នុងការឡូបក្ស គឺខាងរនោច ។

អដ្ឋកថា

បឋមអគតិសូត្រ

[១៧] គប្បីជ្រាបវិនិច្ឆ័យក្នុងបឋមអគតិសូត្រទី ៧ ដូចតទៅនេះ បទថា អគតិគមនាទិ បានដល់ សេចក្តីលម្អៀង ។ បទថា ធន្ទាគតិ គច្ឆតិ សេចក្តីថា បុគ្គលលម្អៀង ព្រោះពេញចិត្ត គឺធ្វើវត្ថុដែលមិនគួរធ្វើ ។ ក្នុងបទដ៏សេសក៏ន័យនេះឯង ។

បទថា ធន្ទា ទោសា ភយា មោហា សេចក្តីថា បុគ្គលធ្វើនូវសេចក្តី លម្អៀង ព្រោះការពេញចិត្ត ព្រោះស្អប់ ព្រោះខ្លាច ព្រោះល្ងង់ ។ បទថា អតិវត្ថតិ បានដល់ ល្មើសក្នុងធម៌ ។^{១៣៣}

អដ្ឋកថា បឋមអគតិសូត្រទី ៧ ចប់

សុត្តន្តបិដក

ទុតិយអគតិសូត្រទី ៨

[១៨] ម្ចាស់ភិក្ខុទាំងឡាយ ការមិនលុះអគតិនេះមាន ៤ យ៉ាង ។ ឯការមិនលុះអគតិ ៤ យ៉ាង តើដូចម្តេចខ្លះ ។ គឺមិនលុះអគតិព្រោះសេចក្តី ស្រឡាញ់ ១ មិនលុះអគតិព្រោះសេចក្តីស្អប់ ១ មិនលុះអគតិព្រោះសេចក្តី ល្ងង់ ១ មិនលុះអគតិព្រោះសេចក្តីខ្លាច ១ ។ ម្ចាស់ភិក្ខុទាំងឡាយ ការមិន

លុះអគតិ មាន ៤ យ៉ាងប៉ុណ្ណោះ ។

បុគ្គលណាមិនបានកន្លងនូវសុចរិតធម៌ ព្រោះសេចក្តីស្រឡាញ់
សេចក្តីស្អប់ សេចក្តីខ្លាច សេចក្តីល្ងង់ យសរបស់បុគ្គលនោះ
រមែងពេញបរិបូណ៌ ដូចជាព្រះចន្ទ្រក្នុងសក្កបក្ស គឺខាងឆ្នើត ។

អដ្ឋកថា

ទុតិយអគតិសូត្រ

ក្នុងទុតិយអគតិសូត្រទី ៨ មានអត្ថន័យយល់ហើយ ។

អដ្ឋកថាទុតិយអគតិសូត្រទី ៨ ចប់

សុត្តន្តបិដក

ទុតិយអគតិសូត្រទី ៩

[១៩] ម្ចាស់ភិក្ខុទាំងឡាយ ការលុះអគតិនេះមាន ៤ យ៉ាង ។
ការលុះអគតិ ៤ យ៉ាង តើដូចម្តេច ។ គឺលុះអគតិព្រោះសេចក្តីស្រឡាញ់ ១
លុះអគតិព្រោះសេចក្តីស្អប់ ១ លុះអគតិព្រោះសេចក្តីល្ងង់ ១ លុះអគតិ
ព្រោះសេចក្តីខ្លាច ១ ។ ម្ចាស់ភិក្ខុទាំងឡាយ ការលុះអគតិ ៤ យ៉ាងប៉ុណ្ណោះ ។

បុគ្គលណាកន្លងនូវសុចរិតធម៌ ព្រោះសេចក្តីស្រឡាញ់ សេចក្តី
ស្អប់ សេចក្តីខ្លាច សេចក្តីល្ងង់ យសរបស់បុគ្គលនោះ រមែង
សាបសូន្យទៅ ដូចជាព្រះចន្ទ្រក្នុងកាឡបក្ស ។

[២០] ម្ចាស់ភិក្ខុទាំងឡាយ ការមិនលុះអគតិនេះមាន ៤ យ៉ាង ។
ការមិនលុះអគតិ ៤ យ៉ាង តើដូចម្តេច ។ គឺមិនលុះអគតិព្រោះសេចក្តី
ស្រឡាញ់ ១ មិនលុះអគតិព្រោះសេចក្តីស្អប់ ១ មិនលុះអគតិព្រោះសេចក្តី
ល្ងង់ ១ មិនលុះអគតិព្រោះសេចក្តីខ្លាច ១ ។ ម្ចាស់ភិក្ខុទាំងឡាយ ការមិន
លុះអគតិ មាន ៤ យ៉ាងប៉ុណ្ណោះ ។

បុគ្គលណា មិនប្រព្រឹត្តកន្លងនូវសុចរិតធម៌ ព្រោះសេចក្តី
ស្រឡាញ់ សេចក្តីស្អប់ សេចក្តីខ្លាច សេចក្តីល្ងង់ យសរបស់
បុគ្គលនោះ រមែងពេញបរិបូណ៌ដូចព្រះចន្ទ្រក្នុងស្កក្ស ។

អដ្ឋកថា

តតិយអគតិសូត្រ

[១៩-២០] តតិយអគតិសូត្រទី ៩ ត្រាស់ដោយន័យទាំង ២
ដោយអំណាចនៃបុគ្គលដែលត្រាស់ដឹងដូចគ្នា ។ ១៣៣

អដ្ឋកថា តតិយអគតិសូត្រទី ៩ ចប់

សុត្តន្តបិដក

ភត្តទេសកសូត្រទី ១០

[២១] ម្ចាស់ភិក្ខុទាំងឡាយ ភិក្ខុជាភត្តទេសកៈ (អ្នកសម្តែងនូវ
 ភត្ត) ប្រកបដោយធម៌ ៤ យ៉ាង រមែងធ្លាក់ចុះទៅក្នុងនរក ដូចជាគេនាំទៅ
 ទម្លាក់ចោល ។ ប្រកបដោយធម៌ ៤ យ៉ាង តើដូចម្តេច ។ គឺលុះអគតិព្រោះ
 សេចក្តីស្រឡាញ់ ១ លុះអគតិព្រោះសេចក្តីស្អប់ ១ លុះអគតិព្រោះសេចក្តី
 ល្ងង់ ១ លុះអគតិព្រោះសេចក្តីខ្លាច ១ ។ ម្ចាស់ភិក្ខុទាំងឡាយ ភិក្ខុជា
 ភត្តទេសកៈ ប្រកបដោយធម៌ ៤ យ៉ាងនេះឯង រមែងធ្លាក់ទៅក្នុងនរក ដូច
 ជាគេនាំយកទៅទម្លាក់ចោល ។ ម្ចាស់ភិក្ខុទាំងឡាយ ភិក្ខុជាភត្តទេសកៈ
 ប្រកបដោយធម៌ ៤ យ៉ាង រមែងទៅកើតក្នុងស្ថានសួគ៌ ដូចជាគេនាំយកទៅ
 ដាក់ ។ ប្រកបដោយធម៌ ៤ យ៉ាង តើដូចម្តេច ។ គឺមិនលុះអគតិព្រោះ
 សេចក្តីស្រឡាញ់ ១ មិនលុះអគតិព្រោះសេចក្តីស្អប់ ១ មិនលុះអគតិព្រោះ
 សេចក្តីល្ងង់ ១ មិនលុះអគតិព្រោះសេចក្តីខ្លាច ១ ។ ម្ចាស់ភិក្ខុទាំងឡាយ
 ភិក្ខុជាភត្តទេសកៈ ប្រកបដោយធម៌ ៤ យ៉ាងនេះ រមែងទៅកើតក្នុង
 ស្ថានសួគ៌ ដូចជាគេនាំយកទៅដាក់ ។

ជនណានីមួយមិនសង្រួមក្នុងកាម មិនប្រកបដោយធម៌
 មិនគោរពក្នុងធម៌ លុះអគតិព្រោះសេចក្តីស្រឡាញ់
 សេចក្តីស្អប់ សេចក្តីខ្លាច (សេចក្តីល្ងង់) ជននោះ
 ហៅថាជាមនុស្សកាកក្នុងបរិស័ទ ព្រោះព្រះពុទ្ធសមណៈ

អ្នកត្រាស់ដឹង ទ្រង់សម្តែងទុកយ៉ាងនេះ ព្រោះហេតុ
 នោះ ជនទាំងឡាយណា ស្ថិតនៅក្នុងធម៌ មិនធ្វើអំពើ
 លាមក មិនលុះអគតិព្រោះសេចក្តីស្រឡាញ់ សេចក្តី
 ស្អប់ សេចក្តីខ្លាច (សេចក្តីល្ងង់) ជនទាំងនោះ ជា
 សប្បុរស ដែលអ្នកប្រាជ្ញគប្បីសរសើរ ។ ជននោះហៅ
 ថាជាអ្នកផ្សេងក្នុងបរិស័ទ ព្រោះព្រះពុទ្ធសមណៈអ្នក
 ត្រាស់ដឹង ទ្រង់សម្តែងទុកហើយយ៉ាងនេះ ។

ចរវគ្គទី ២ ចប់

ឧទាននៃចរវគ្គនោះ គឺ

និយាយអំពីការដើរជាដើម ១ អំពីសីល ១ អំពីសេចក្តី
 ព្យាយាម ១ អំពីសេចក្តីសង្រួម ១ អគ្គប្បញ្ញត្តិ ១ ទៀត
 ជាគម្រប់ ៥ អំពីញាណជាគ្រឿងកំណត់ដឹងនូវលក្ខណៈ
 ដ៏ល្អិត ១ អំពីអគតិមាន ៣ លើក និងភិក្ខុជាអ្នកសម្តែង
 នូវកត្តាមួយទៀត ត្រូវជា ១០ ។



អដ្ឋកថា

ភត្តទ្កេសកសូត្រ

[២១] គប្បីជ្រាបវិនិច្ឆ័យក្នុងភត្តទ្កេសកសូត្រទី ១០ ដូចតទៅនេះ បទថា ភត្តទ្កេសកោ បានដល់ ភិក្ខុអ្នកចែកសលាកកត្តជាដើម ។ បទថា កាមេសុ អសញ្ញតា សេចក្តីថា ពួកជនដែលមានកិលេសកាមមិនសង្រួម ក្នុងវត្ថុកាមទាំងឡាយ ។ បទថា បរិសាកសដោ ច បនេស វុច្ឆតិ សេចក្តីថា បរិស័ទបែបនេះ ឈ្មោះថា បរិស័ទកាកសំណល់ ។ បទថា សមណោ ន បានដល់ ព្រះពុទ្ធសមណៈដែលជាអ្នកត្រាស់ដឹង ។ បទថា បរិសាយ មណ្ឌា ច បនេស វុច្ឆតិ សេចក្តីថា បរិស័ទបែបនេះ ហៅថា ជាអ្នកផ្សេងផងក្នុងបរិស័ទ ព្រោះការបរិសុទ្ធ ។

អដ្ឋកថា ភត្តទ្កេសកសូត្រទី ១០ ចប់

ចរវគ្គទី ២ ចប់

សុត្តន្តបិដក
ឧបាល័យវគ្គទី ៣

បឋមឧបាល័យសូត្រទី ១

[២២] សម័យមួយ ព្រះដ៏មានព្រះភាគគង់នៅក្នុងវត្តជេតពនរបស់
អនាថបិណ្ឌិកសេដ្ឋី ទៀបក្រុងសាវត្ថី ។ ក្នុងទីនោះ ព្រះដ៏មានព្រះភាគត្រាស់
ហៅភិក្ខុទាំងឡាយថា ម្ចាស់ភិក្ខុទាំងឡាយ ។ ពួកភិក្ខុទាំងនោះ ទទួលស្តាប់
ព្រះដ៏មានព្រះភាគថា ព្រះករុណាព្រះអង្គ ។ ព្រះដ៏មានព្រះភាគ ទ្រង់ត្រាស់
ដូច្នេះថា ម្ចាស់ភិក្ខុទាំងឡាយ សម័យមួយ តថាគតបានត្រាស់ដឹងជាដំបូង
ហើយនៅក្រោមដើមអជ្ជាលនិគ្រោធច ក្បែរឆ្នេរស្ទឹងនេរញ្ចរ ក្នុងឧបាល័យ-
និគមឯណោះ ។ ម្ចាស់ភិក្ខុទាំងឡាយ តថាគតនោះ សម្លឹងនៅក្នុងទីស្ងាត់
តែម្នាក់ឯង មានចិត្តត្រិះរិះយ៉ាងនេះថា បុគ្គលមិនមានសេចក្តីគោរពកោត
ក្រែង រមែងនៅបានទាំងលំបាកណាស់ តថាគតគួរចូលទៅធ្វើសក្ការៈ ធ្វើ
សេចក្តីគោរពសមណៈ ឬព្រាហ្មណ៍ណាហ្ន៎ ។ ម្ចាស់ភិក្ខុទាំងឡាយ តថាគត
នោះមានសេចក្តីត្រិះរិះថា តថាគតគប្បីចូលទៅធ្វើសក្ការៈ ធ្វើសេចក្តីគោរព
សមណៈ ឬព្រាហ្មណ៍ឯទៀត ដើម្បីបំពេញនូវសីលក្ខន្ធរបស់តថាគតដែល
មិនទាន់ពេញ តែក្នុងលោក ព្រមទាំងទេវលោក មារលោក ព្រហ្មលោក
ក្នុងពពួកសត្វ ព្រមទាំងសមណព្រាហ្មណ៍ ព្រមទាំងមនុស្សជាសម្មតិទេព
និងមនុស្សដ៏សេស តថាគតមិនឃើញសមណៈ ឬព្រាហ្មណ៍ឯទៀត ដែល
បរិបូណ៌ដោយសីលជាងតថាគត គួរឲ្យតថាគតចូលទៅធ្វើសក្ការៈ ធ្វើសេចក្តី

គោរពបានឡើយ នូវសមាធិក្នុងរបស់តថាគតដែលមិនទាន់ពេញ ... នូវបញ្ញា
 ខន្ធ ... តថាគតគួរបូលទៅធ្វើសក្ការៈ ធ្វើសេចក្តីគោរពសមណៈ ឬព្រាហ្មណ៍
 ឯទៀត ដើម្បីបំពេញវិមុត្តិក្នុង តែក្នុងលោក ព្រមទេវលោក មារលោក
 ព្រហ្មលោក ក្នុងពពួកសត្វ ព្រមទាំងសមណព្រាហ្មណ៍ ព្រមទាំងមនុស្សជា
 សម្មតិទេព និងមនុស្សដ៏សេស តថាគតមិនឃើញសមណៈ ឬព្រាហ្មណ៍
 ឯទៀត ឲ្យបរិបូណ៌ដោយវិមុត្តិជាងតថាគត ល្មមឲ្យតថាគតបូលទៅធ្វើ
 សក្ការៈ ធ្វើសេចក្តីគោរពបានឡើយ ។ ម្នាលភិក្ខុទាំងឡាយ តថាគតនោះ
 មានសេចក្តីត្រិះរិះថា បើដូច្នោះ គួរតែតថាគតបូលទៅធ្វើសក្ការៈ ធ្វើសេចក្តី
 គោរពធម៌ ដែលតថាគតត្រាស់ដឹងហើយនោះ ។ ម្នាលភិក្ខុទាំងឡាយ គ្រា
 នោះឯង សហម្បតិព្រហ្ម បានដឹងសេចក្តីត្រិះរិះក្នុងចិត្តរបស់តថាគត ក៏បាត់
 អំពីព្រហ្មលោក មកប្រាកដក្នុងទីចំពោះមុខតថាគត ដូចជាបុរសមានកម្លាំង
 លាងដៃដែលខ្លួនបត់ ឬបត់ដៃដែលខ្លួនលាចេញ ។ ម្នាលភិក្ខុទាំងឡាយ
 លំដាប់នោះ សហម្បតិព្រហ្មបង្អកសំពត់ចៀងស្នាម្នាង លុតជង្គង់ខាងស្តាំ
 លើប្រិច្ចតី ប្រណម្យអញ្ជូលចំពោះតថាគត និយាយនឹងតថាគត យ៉ាងនេះថា
 បពិត្រព្រះដ៏មានព្រះភាគ ការនុ៎ះយ៉ាងនេះហើយ បពិត្រព្រះសុគត ការនុ៎ះ
 យ៉ាងនេះហើយ បពិត្រព្រះអង្គដ៏ចម្រើន ព្រះដ៏មានព្រះភាគជាអរហន្ត-
 សម្មាសម្ពុទ្ធទាំងឡាយណាមានហើយ ក្នុងកាលអតីតក្តី ព្រះដ៏មានព្រះភាគ
 ទាំងឡាយនោះ បូលទៅធ្វើសក្ការៈ ធ្វើសេចក្តីគោរពចំពោះធម៌តែប៉ុណ្ណោះ
 បពិត្រព្រះអង្គដ៏ចម្រើន ព្រះដ៏មានព្រះភាគ ជាអរហន្តសម្មាសម្ពុទ្ធទាំងឡាយ

ណា នឹងមានក្នុងកាលអនាគតក្តី ព្រះដ៏មានព្រះភាគទាំងនោះ នឹងចូលទៅធ្វើ
 សក្ការៈ ធ្វើសេចក្តីគោរពចំពោះព្រះធម៌ដែរ បពិត្រព្រះអង្គដ៏ចម្រើន សូម
 ព្រះដ៏មានព្រះភាគ ជាអរហន្តសម្មាសម្ពុទ្ធ ក្នុងកាលឥឡូវនេះ ចូលទៅធ្វើ
 សក្ការៈ ធ្វើសេចក្តីគោរពចំពោះព្រះធម៌ដែរចុះ ។ សហម្បតិព្រហ្ម បាន
 ពោលពាក្យនេះហើយ លុះពោលពាក្យនេះហើយ ក៏ពោលពាក្យជាគាថាព័ន្ធ
 យ៉ាងនេះតទៅទៀតថា

ព្រះសម្ពុទ្ធទាំងឡាយណា ក្នុងកាលជាអតីតក្តី ព្រះសម្ពុទ្ធ
 ទាំងឡាយណា ក្នុងកាលអនាគតក្តី ព្រះសម្ពុទ្ធនា ក្នុងកាល
 ឥឡូវនេះក្តី ព្រះអង្គបានញ៉ាំងសេចក្តីសោករបស់ពួកជនច្រើន
 ឲ្យវិនាស ព្រះសម្ពុទ្ធគ្រប់អង្គនោះ គោរពព្រះសទ្ធម្មហើយផង
 កំពុងគោរពព្រះសទ្ធម្មផង នឹងគោរពព្រះសទ្ធម្មផង នេះជា
 ធម្មតារបស់ព្រះពុទ្ធទាំងឡាយ ហេតុនោះបុគ្គលអ្នកត្រូវការ
 ប្រយោជន៍ផ្ទាល់ខ្លួន ប្រាថ្នានូវការៈនៃខ្លួនជាធំ កាលព្រឹកពាក្យ
 ប្រៀនប្រដៅរបស់ព្រះពុទ្ធទាំងឡាយ ត្រូវតែគោរពព្រះសទ្ធម្ម ។

ម្ចាស់ភិក្ខុទាំងឡាយ សហម្បតិព្រហ្មបាននិយាយពាក្យនេះ លុះនិយាយ
 ពាក្យនេះហើយ ក៏ថ្វាយបង្គំតថាគត រួចធ្វើប្រទក្សិណហើយបាត់ពីទីនោះ
 ទៅ ។ ម្ចាស់ភិក្ខុទាំងឡាយ តថាគតបានដឹងច្បាស់នូវការនិមន្តន៍របស់

សហម្បត្តិព្រហ្មផង នូវការដ៏សមគួរដល់តថាគតផង ក្នុងទីឯណោះហើយ
 ក៏ធ្វើសក្ការៈ ធ្វើសេចក្តីគោរពចំពោះធម៌ ដែលតថាគតត្រាស់ដឹងហើយនោះ
 ម្ចាស់ភិក្ខុទាំងឡាយ បើសង្ឃដែលប្រកបដោយគុណដ៏ធំក្នុងកាលណា កាល
 នោះ តថាគតមានសេចក្តីគោរពចំពោះសង្ឃដែរ ។



អដ្ឋកថា

ឧបេសាទគ្គី ៣

បឋមឧបេសាទសូត្រ

[២២] គប្បីជ្រាបវិនិច្ឆ័យក្នុងបឋមឧបេសាទសូត្រទី ១ នៃឧបេសាទគ្គី
 ៣ ដូចតទៅ បទថា ឧបេសាទ ក្នុងបទថា ឧបេសាទយំ នេះ បានដល់ ទីដែល
 មានខ្សាច់គំនរធំ អធិប្បាយថា គំនរខ្សាច់ធំ ។ ម្យ៉ាងទៀត គប្បីឃើញ
 អត្ថក្នុងសេចក្តីនេះយ៉ាងនេះថា ខ្សាច់ ហៅថា ឧប ព្រំដែន ហៅថា បេសា ។
 ខ្សាច់ដែលពួកតាបសជញ្ជូនមក ព្រោះល្មើសនឹងកតិកាជាហេតុ ឈ្មោះថា
 ឧបេសា ។ បានឮថា ក្នុងអតីតកាល កាលព្រះពុទ្ធមិនទាន់កើតឡើង
 កុលបុត្រមួយមុននាក់បួសជាតាបសនៅក្នុងទីនោះ ថ្ងៃមួយ ប្រជុំព្រមគ្នាហើយ
 បានតាំងកតិកាគ្នាថា ឈ្មោះថា កាយកម្ម វចីកម្ម រមែងប្រាកដដល់ជនដទៃ
 បាន ឯមនោកម្មមិនប្រាកដ ព្រោះដូច្នេះ បុគ្គលណាត្រិះរិះដល់កាមវិតក្ក
 ព្យាបាទវិតក្ក ឬវិហិង្សាវិតក្ក បុគ្គលដទៃ ឈ្មោះថា ជាសំតឿនបុគ្គលនោះ
 មិនមាន បុគ្គលនោះត្រូវជាសំតឿនខ្លួនដោយខ្លួនឯង ត្រូវយកស្លឹកឈើខ្ទប់
 ខ្សាច់ នាំមកគរក្នុងទីនេះ នេះចាត់ជាទណ្ឌកម្មរបស់បុគ្គលនោះ ។ តាំងអំពី
 នោះមក បុគ្គលណាត្រិះរិះនូវវិតក្កដូច្នេះ បុគ្គលនោះយកស្លឹកឈើខ្ទប់ខ្សាច់
 មកចាក់ក្នុងទីនោះ ទើបកើតជាគំនរខ្សាច់ធំដោយលំដាប់ក្នុងទីនោះ ដោយ
 ប្រការដូច្នេះ បន្ទាប់មក ពួកបុគ្គលដែលកើតខាងក្រោយ ទើបឮគំនរខ្សាច់
 នោះ ធ្វើឲ្យជាចេតិយដ្ឋាន លោកសំដៅដល់ចេតិយដ្ឋាននោះ ទើបពោលថា

ខុរុវេលាតិ មហាវាលា មហាវាលិការាសីតិ អន្តោ ដូច្នេះ លោកសំដៅ
 ដល់សេចក្តីនោះឯង ទើបពោលម្យ៉ាងទៀត គប្បីឃើញអត្តក្នុងសេចក្តីនេះ
 យ៉ាងនេះថា ខ្សាច់ លោកហៅថា ខុរុ ព្រំដែន ហៅថា វេលា ខ្សាច់
 ដែលគេនាំមក ព្រោះហេតុក្នុងល្មើសកតិកាជាហេតុ ឈ្មោះ ខុរុវេលា ។
 ដោយបទថា នង្គា នេរញ្ញារាយ តិរេ សេចក្តីថា តថាគតអាស្រ័យខុរុ-
 វេលតាម នៅសម្រាកទៀបឆ្នេរស្ទឹងនេរញ្ញរា ។ បទថា អជ្ជបាលនិគ្រោធន
 សេចក្តីថា ពួកអ្នកចិញ្ចឹមពពែអង្គុយខ្លះ ឈរខ្លះ ក្នុងម្លប់របស់ដើមនិគ្រោធន
 នោះ ព្រោះហេតុនោះ ទើបដើមនិគ្រោធនោះ ហៅថា អជ្ជបាលនិគ្រោធន ។
 អធិប្បាយថា ខាងក្រោមដើមអជ្ជបាលនិគ្រោធនោះ ។

បទថា បឋមាភិសម្ពុទ្ធោ សេចក្តីថា ជាអ្នកត្រាស់ជឿដំបូង ។ បទថា
 ឧទទាធិ សេចក្តីថា វិតក្កនេះកើតក្នុងសន្តាហ៍ទី ៥ សួរថា ព្រោះហេតុអ្វី
 ទើបកើតឡើង ឆ្លើយថា ព្រោះជាអាចិណបដិបត្តិ និងអាសេវនប្បច្ច័យជាតិ
 មុនរបស់ព្រះពុទ្ធគ្រប់អង្គ ក្នុងហេតុនោះ គប្បីនាំតិគ្គិរជាតកមកសម្តែងដើម្បី
 ប្រកាសអាសេវនៈ ការសេពក្នុងជាតិមុន បានឮថា សត្វទទា ស្វា និងដំរី
 កាលនៅក្នុងប្រទេសមួយ ទើបបង្ហាញដើមព្រៃ បណ្តាពួកយើង បុគ្គលណា
 ជាអ្នកចាស់ យើងទាំងឡាយនឹងគោរពក្នុងបុគ្គលនោះ ។ ពិចារណាថយ
 ក្រោយថា បណ្តាពួកយើង បុគ្គលណាហ្ន៎ជាអ្នកចាស់ ។ ដឹងថា សត្វទទា
 ជាបុគ្គលចាស់ ទើបធ្វើការឱនលំទោនចំពោះទទានោះ ជាអ្នកព្រមព្រៀង
 ត្រេកអរដល់គ្នានិងគ្នា ក៏មានស្មារតីស្មគិជាទីទៅខាងមុខ ។ ទេវតាដែលស្ថិត

នៅក្នុងដើមឈើ ជ្រាបហេតុនោះ ទើបពោលគាថានេះថា

យេ វុឡមបចាយន្តិ នវា ធម្មស្ស កោវិទា
 ធិន្នេ ធម្មេ ច វាសំសា សម្បរាយោ ច សុគតិ ។
 ពួកជនណា ជាអ្នកឈ្លាសក្នុងធម៌ ប្រព្រឹត្តកោតក្រែង
 ចំពោះបុគ្គលដែលចម្រើនហើយ ពួកជននោះ អ្នកផង
 គប្បីសរសើរ ក្នុងបច្ចុប្បន្នផង សម្បរលោក គឺសុគតិ
 ក៏កើត (ដល់ពួកជននោះ) ផង ។

ព្រះគាថាគតកើតក្នុងកំណើតអហេតុកតិរប្លានយ៉ាងនេះ គង់ពេញចិត្ត
 ដោយការនៅក្នុងការមានសេចក្តីគោរព ឥឡូវនេះ ហេតុអ្វី ទ្រង់មិនពេញព្រះ
 ហឫទ័យនោះ ។ បទថា អគារវោ គឺរឿងការគោរពក្នុងបុគ្គលដទៃ ។
 អធិប្បាយថា មិនតាំងបុគ្គលណាក្នុងឋានៈគួរគោរព ។ បទថា អប្បតិស្សោ
 គឺរឿងការកោតក្រែង អធិប្បាយថា មិនតាំងបុគ្គលណាក្នុងឋានៈដែលជាធំ ។
 ក្នុងបទថា សមណំ វា ព្រាហ្មណំ វា នេះ លោកបំណងយកសមណៈ
 និងព្រាហ្មណ៍ដែលស្ងប់បាប ដែលបន្សាត់បាបហើយប៉ុណ្ណោះ ។

បទថា សក្កត្វា គរុំ កត្វា សេចក្តីថា ធ្វើសក្ការៈ និងចូលទៅតាំង
 ការគោរព ។ ក្នុងបទថា សនេវកេ លោកេ ជាដើម គប្បីជ្រាបវិនិច្ឆ័យ
 ដូច្នេះថា សនេវកេ ប្រែថា ព្រមជាមួយទេវតាទាំងឡាយ បណ្តាមារ និង
 ព្រហ្មទាំងឡាយ ដែលទ្រង់កាន់យកដោយ នេវ សព្វ ក្នុងបទនេះ ឈ្មោះថា
 មារ អ្នកមានអំណាច រមែងប្រើអំណាចលើសត្វទាំងពួង ឈ្មោះថា មហា-

ព្រហ្ម ជាអ្នកមានអានុភាពធំ រមែងផ្សាយពន្លឺទៅក្នុងចក្រវាលមួយដោយ
 ម្រាមដៃ ១ ក្នុងចក្រវាល ២ ដោយម្រាមដៃ ២ រមែងផ្សាយពន្លឺទៅក្នុង
 ចក្រវាលមួយម៉ឺន ដោយម្រាមដៃទាំង ១០ ទើបទ្រង់ត្រាស់ញែកថា
 សមារកេ សព្វធាតុ ដោយព្រះតម្រិះថា ជនទាំងឡាយកុំពោលថា
 បុគ្គលនោះ ជាអ្នកមានសីល សម្បូរជាន់ដោយសីលនេះ ។ ឈ្មោះថា
 សមណៈទាំងឡាយក៏ដូចគ្នា ជាពហុសូត ដោយអំណាច ១ និកាយជាដើម
 មានសីល ជាបណ្ឌិត ។ សូម្បីព្រាហ្មណ៍ទាំងឡាយជាពហុសូត ដោយ
 អំណាចវិជ្ជាមើលផែនដីជាដើម ជាបណ្ឌិត ទើបត្រាស់ថា សស្សមណ-
 ព្រាហ្មណិយា បដាយ ដោយទ្រង់ព្រះតម្រិះថា ជនទាំងឡាយកុំបីពោលថា
 សមណៈ និងព្រាហ្មណ៍ទាំងនោះ ជាអ្នកមានសីលសម្បូរជាន់ ដោយសីល
 នេះ ។ ចំណែកបទថា សនេមនុស្សាយ នេះ ទ្រង់កាន់យកដើម្បីទ្រង់
 សម្តែងមិនឲ្យសេសសល់ កាលទ្រង់កាន់យកហើយ ទើបត្រាស់ម្យ៉ាងទៀត
 ក្នុងពាក្យនេះ បីបទដំបូង ត្រាស់ដោយអំណាចលោក ពីរបទក្រោយត្រាស់
 ដោយអំណាចពួកសត្វ ។ បទថា សីលសម្បូន្ទតរំ សេចក្តីថា បុគ្គល
 សម្បូរជាន់ គឺក្រែលែងជាន់ដោយសីល ក្នុងសេចក្តីនេះ ធម៌ ៤ មានសីល
 ជាដើម ត្រាស់ទាំងលោកិយ ទាំងលោកុត្តរ ។

វិមុត្តិញ្ញាណទស្សនៈ និងបច្ចវេក្ខណញ្ញាណជាលោកិយតែម្យ៉ាង ។
 បទថា វាតុរហោសិ សេចក្តីថា សហម្បត្តិព្រហ្មគិតថា ព្រះសាស្តានេះ
 កាលទ្រង់មិនឃើញបុគ្គលដែលក្រែលែងជាន់ទ្រង់ដោយសីលជាដើម តាំង

អំពីអវិចី រហូតដល់កវគ្គព្រហ្ម ត្រង់ត្រិះរិះថា តថាគតនឹងធ្វើសក្ការៈដល់
 លោកុត្តរធម៌ ៩ ដែលតថាគតត្រាស់ដឹងហើយ ចូលអាស្រ័យ ព្រះមាន
 ព្រះភាគទ្រង់ត្រិះរិះដល់ហេតុ ទ្រង់ត្រិះរិះដល់ប្រយោជន៍ គុណវុឌ្ឍិពិសេស
 ចាំអាត្មាអញ្ចេញទៅធ្វើឧស្សាហ៍ឲ្យកើតដល់ព្រះអង្គ ដូច្នេះ ទើបប្រាកដក្នុង
 ទីចំពោះព្រះកក្ក ។ អធិប្បាយថា បានឈរនៅចំពោះព្រះកក្ក ។ ក្នុងបទថា
 វិហំសុ វិហរន្តិ ច នេះ គប្បីជ្រាបវិនិច្ឆ័យដូច្នេះ បុគ្គលណាគប្បីពោលថា
 ព្រះពុទ្ធទាំងឡាយដ៏ច្រើនក្នុងបច្ចុប្បន្ន ព្រោះព្រះបាលីថា វិហរន្តិ ដូច្នេះ
 បុគ្គលនោះ គប្បីត្រូវជំទាស់ដោយបាលីនេះថា បពិត្រព្រះអង្គដ៏ចម្រើន ព្រះ
 មានព្រះភាគ ទ្រង់ជាព្រះអរហន្តសម្មាសម្ពុទ្ធក្នុងកាលឥឡូវនេះ ដូច្នេះ ។
 គប្បីសម្តែងការមិនមានព្រះពុទ្ធទាំងឡាយដទៃដល់បុគ្គលនោះ ដោយសូត្រ
 ទាំងឡាយជាដើមថា

ន មេ អាចរិយោ អត្ថិ សទិសោ មេ ន វិជ្ជតិ
 សនេវកស្មិ លោកស្មិ នត្ថិ មេ បដិបុគ្គលោ។
 តថាគតមិនមានអាចារ្យទេ មិនមានបុគ្គលដទៃ ស្មើនឹង
 តថាគតក្នុងលោកនេះ ព្រមទាំងវេទលោក មិនមាន
 បុគ្គលប្រៀបដូចនឹងតថាគតបានឡើយ ។

បទថា តស្មា សេចក្តីថា ព្រោះដូច្នេះ ទើបព្រះពុទ្ធព្រះអង្គទ្រង់សម្តែង
 សេចក្តីគោរពព្រះសទ្ធម្ម ។ បទថា មហាត្ថមភិក្ខុន្តរា សេចក្តីថា ប្រាថ្នានូវ
 ភាពជាធំ ។ បទថា សរំ ពុទ្ធាន សាសនំ សេចក្តីថា កាលមានព្រឹកដល់

ពាក្យប្រៀនប្រដៅនៃព្រះពុទ្ធទាំងឡាយ ។ បទថា យតោ ប្រែថា ក្នុងកាល
 ណា ។ បទថា មហាតេជ សមន្មាគតោ សេចក្តីថា សូម្បីសង្ឃប្រកប
 ដោយភាពជាធំ ៤ យ៉ាង គឺភាពជាធំដោយវត្តញ្ញ គឺអ្នកដឹងរាត្រីយូរ ១
 ភាពជាធំដោយភាពបរិបូណ៌ ១ ភាពជាធំដោយព្រហ្មចរិយៈ ១ ភាពជាធំ
 ដោយភាពជាកំពូលដោយលាភ ១ ។ បទថា អថ មេ សង្ឃេបិ គារវោ
 សេចក្តីថា កាលនោះតថាគតក៏កើតសេចក្តីគោរពក្នុងសង្ឃ ។ សួរថា ព្រះ
 មានព្រះភាគទ្រង់ធ្វើសេចក្តីគោរពក្នុងសង្ឃក្នុងកាលណា ។ ឆ្លើយថា ក្នុង
 កាលព្រះនាងបជាបតីថ្វាយគូនៃសំពត់ ។ ពិតហើយ ក្នុងកាលនោះ ព្រះ
 មានព្រះភាគ កាលត្រាស់ដល់គូនៃសំពត់ ដែលព្រះនាងមហាបជាបតីបង្ហោន
 ចូលទៅថ្វាយដល់ព្រះអង្គថា នៃនាងគោតមី ចូរនាងថ្វាយដល់សង្ឃចុះ កាល
 ព្រះនាងថ្វាយក្នុងសង្ឃហើយ តថាគតផង សង្ឃផង ឈ្មោះថា នាងបូជា
 ហើយ ឈ្មោះថា ទ្រង់ធ្វើសេចក្តីគោរពក្នុងសង្ឃ ។^{២០៣៣}

អដ្ឋកថាបឋមខុរុវេលសូត្រទី ១ ចប់



សុត្តន្តបិដក
ទុតិយឧបសគ្គសូត្រទី ២

[២៣] ម្ចាស់ភិក្ខុទាំងឡាយ សម័យមួយ កាលតថាគតទើបនឹងបាន
ត្រាស់ដឹងជាដំបូង នៅក្រោមដើមអដបាលនិគ្រោធរ ក្បែរឆ្នេរស្ទឹងនេរព្យា
ក្នុងឧបសគ្គសូត្រនោះ ។ ម្ចាស់ភិក្ខុទាំងឡាយ ត្រានោះឯង ពួកព្រាហ្មណ៍
ច្រើនគ្នា ចាស់គ្រាំគ្រា ព្រឹទ្ធាចារ្យ មានអាយុច្រើន រស់នៅយូរឆ្នាំមកហើយ
មានអាយុក៏ជ្រុលចូលមកក្នុងបច្ច័យវ័យហើយ បានចូលទៅរកតថាគត លុះ
ចូលទៅដល់ហើយ ក៏ធ្វើសេចក្តីរីករាយជាមួយនឹងតថាគត លុះបញ្ចប់ពាក្យ
ដែលគួររីករាយ និងពាក្យដែលគួររព្យាករហើយ ក៏អង្គុយក្នុងទីសមគួរ ។
ម្ចាស់ភិក្ខុទាំងឡាយ លុះពួកព្រាហ្មណ៍ទាំងនោះ អង្គុយក្នុងទីសមគួរហើយ
បាននិយាយនឹងតថាគតដូច្នេះថា បពិត្រព្រះគោតមដ៏ចម្រើន យើងខ្ញុំបានឮ
យ៉ាងនេះថា ព្រះសមណគោតមមិនសំពះ មិនក្រោកទទួលពួកព្រាហ្មណ៍
ដែលចាស់គ្រាំគ្រា ព្រឹទ្ធាចារ្យ មានអាយុច្រើន រស់នៅបានយូរឆ្នាំមកហើយ
មានអាយុក៏ជ្រុលចូលមកក្នុងបច្ច័យវ័យហើយ ទោះបីគ្រាន់តែអញ្ជើញហៅរក
នូវព្រាហ្មណ៍ទាំងនោះ ឲ្យអង្គុយលើអាសនៈ (ព្រះអង្គក៏មិនធ្វើផង)
បពិត្រព្រះគោតមដ៏ចម្រើន ពាក្យដែលយើងខ្ញុំបានឮមកនោះជាប្រាកដថា
ព្រះគោតមដ៏ចម្រើន មិនសំពះ មិនក្រោកទទួលពួកព្រាហ្មណ៍ដែលចាស់
គ្រាំគ្រា ព្រឹទ្ធាចារ្យ មានអាយុច្រើន រស់នៅយូរឆ្នាំមកហើយ មានអាយុ
ក៏ជ្រុលចូលមកក្នុងបច្ច័យវ័យហើយថា សូម្បីត្រឹមតែអញ្ជើញ ហៅរកពួក

ព្រាហ្មណ៍ទាំងនោះ ឲ្យអង្គុយលើអាសនៈ (ព្រះអង្គក៏មិនធ្វើ) បពិត្រព្រះ
 គោតមដ៏ចម្រើន កិច្ចមានការមិនសំពះជាដើមនោះ ជាទំនងពុំសមគួរឡើយ ។
 ម្នាលភិក្ខុទាំងឡាយ តថាគតនោះមានសេចក្តីត្រិះរិះដូច្នេះថា អ្នកដ៏មានអាយុ
 ទាំងឡាយនេះ មិនស្គាល់នូវបុគ្គលចាស់ផង នូវធម៌ទាំងឡាយដែលធ្វើខ្លួនឲ្យ
 ជាបុគ្គលចាស់ផង ម្នាលភិក្ខុទាំងឡាយ បើបុគ្គលចម្រើនដោយវ័យតាំងពី
 កើតមក មានអាយុ ៨០ ឆ្នាំក្តី ៩០ ឆ្នាំក្តី ១០០ ឆ្នាំក្តី តែបុគ្គលនោះជា
 អ្នកនិយាយខុសកាល និយាយពាក្យមិនពិត និយាយពាក្យឥតប្រយោជន៍
 និយាយពាក្យមិនមែនធម៌ និយាយពាក្យមិនមែនវិន័យ និយាយពាក្យដែល
 មិនគួរ ឲ្យតម្កល់ទុកក្នុងហឫទ័យខុសកាល ប្រាសចាកគ្រឿងអាន ជាពាក្យ
 មិនមានទីបំផុត មិនប្រកបដោយប្រយោជន៍ កាលបើដូច្នោះ បុគ្គលពាល
 នោះក៏ដល់នូវការរាប់ថា ជាបុគ្គលចាស់ខ្មៅ ម្នាលភិក្ខុទាំងឡាយ បុគ្គលនៅ
 ក្មេងកំលោះ ជំទង់ មានសក់ខ្មៅ ប្រកបដោយវ័យចម្រើន គឺបឋមវ័យមែន
 តែបុគ្គលនោះជាអ្នកនិយាយពាក្យត្រូវកាល និយាយពាក្យពិត និយាយពាក្យ
 ជាប្រយោជន៍ និយាយពាក្យជាធម៌ និយាយពាក្យជាវិន័យ និយាយសម្តីគួរ
 តម្កល់ទុកក្នុងហឫទ័យ ត្រូវតាមកាល មានគ្រឿងអាន មានទីបំផុត ប្រកប
 ដោយប្រយោជន៍ កាលបើដូច្នោះ បុគ្គលនោះ ក៏រាប់ថាជាចាស់ ចេះដឹង ។
 ម្នាលភិក្ខុទាំងឡាយ ធម៌ទាំង ៤ នេះ ជាធម៌សម្រាប់ធ្វើឲ្យជាថេរៈ (បុគ្គល
 ចាស់) ។ ម្នាលភិក្ខុទាំងឡាយ ធម៌ទាំង ៤ តើដូចម្តេច ។ ម្នាលភិក្ខុទាំង-
 ឡាយ ភិក្ខុក្នុងសាសនានេះ ជាអ្នកមានសីល សង្រួមក្នុងបាតិមោក្ខសំរិះ

បរិបូណ៌ដោយអាចារៈ នឹងគោចរ ឃើញភ័យក្នុងទោសគ្រាន់តែបន្តិចបន្តួច សមាទានសិក្សាក្នុងសិក្ខាបទទាំងឡាយ ១ ជាពហុស្សត ទ្រទ្រង់សុតៈ មិន ភ្លេច សន្សំទុកនូវសុតៈ ពួកធម៌ណាមានលម្អបទខាងដើម លម្អបទកណ្តាល លម្អបទចុង ប្រកាសនូវព្រហ្មចារ្យដ៏បរិសុទ្ធបរិបូណ៌ទាំងអស់ ប្រកបដោយ អត្ថ ព្រមទាំងព្យញ្ជនៈ ធម៌ទាំងឡាយមានសភាពដូច្នោះ ភិក្ខុនោះចេះចាំ ច្រើន ទ្រទ្រង់រត់មាត់ ពិចារណាបានតាមចិត្ត ដឹងដោយប្រពៃដោយទិដ្ឋិ គឺបញ្ញា ១ ជាអ្នកបានតាមប្រាថ្នា បានដោយមិនលំបាក បានដោយមិនខុស វេលា នូវឈានទាំង ៤ ដែលកើតក្នុងចិត្តដ៏ថ្លៃថ្លា ជាគ្រឿងនៅជាសុខក្នុង បច្ចុប្បន្ន ១ ជាអ្នកធ្វើឲ្យជាក់ច្បាស់ បានដល់ដោយប្រាជ្ញាដ៏ឧត្តម ដោយខ្លួន ឯងក្នុងបច្ចុប្បន្ន នូវចេតោវិមុត្តិ បញ្ញាវិមុត្តិដែលមិនមានអាសវៈ ព្រោះអស់ អាសវៈទាំងឡាយ ១ ។ ម្នាលភិក្ខុទាំងឡាយ ធម៌ទាំង ៤ នេះ ជាធម៌ធ្វើ ឲ្យបានឋានៈជាថេរៈ ។

អ្នកណាមានចិត្តអណ្តែតអណ្តូង ច្រើនតែនិយាយពាក្យឥត ប្រយោជន៍ មានគំនិតមិនតម្កល់សិបស្មន មិនត្រេកអរនឹង ព្រះសទ្ធម្ម ប្រហែលគ្នានឹងសត្វម្រឹក អ្នកដែលមានទិដ្ឋិដ៏ លាមក មិនមានសេចក្តីអើពើនោះ (តែងតែ) ឆ្ងាយចាក សភាវៈមាំទាំ ។ បើអ្នកណាបរិបូណ៌ដោយសីល មានសុតៈ មានសេចក្តីធ្លៀវធ្លាស ប្រកបក្នុងធម៌ទាំងឡាយ ដែលធ្វើឲ្យ ជាថេរៈ ឃើញច្បាស់នូវសេចក្តីនៃសច្ចៈទាំង ៤ ដោយ

មគ្គបុព្វញ្ញា ព្រមទាំងវិបស្សនា ជាអ្នកចង់ផុតនូវធម៌ទាំងអស់
 (មានខន្ធជាដើម) បានមានចិត្តមិនជាប់ជំពាក់ (មានការ
 មិនជាប់ជំពាក់ព្រោះរាគៈជាដើម) បរិបូណ៌ដោយសេចក្តី
 ឆ្លៀវឆ្លាស ។ អ្នកណាលះបង់ជាតិ និងមរណៈបានហើយ
 មានព្រហ្មចារ្យគ្រប់គ្រាន់ តថាគតហៅអ្នកនោះថា ជាថេរៈ
 ភិក្ខុណាមិនមានអាសវៈទាំងឡាយ ព្រោះអស់អាសវៈទាំង-
 ឡាយ តថាគតហៅភិក្ខុនោះថា ជាថេរៈ ។

អដ្ឋកថា

ទុតិយឧបាលវសូត្រ

[២៣] គប្បីជាបរិនិច្ឆ័យក្នុងទុតិយឧបាលវសូត្រទី ២ ដូចតទៅនេះ
 បទថា សម្ពុហុលា គឺព្រាហ្មណ៍ដ៏ច្រើន ។ បទថា ព្រាហ្មណ៍ សេចក្តីថា
 ពួកព្រាហ្មណ៍មកហើយ ព្រមគ្នានឹងព្រាហ្មណ៍ដែលជាអ្នកពោលពាក្យគ្រោត
 គ្រាត ។ បទថា ជិណ្ឌា វុឡា បានដល់ ជាអ្នកគ្រាំគ្រាដោយជរា ចម្រើន
 ដោយវ័យ ។ បទថា មហាលូកា បានដល់ ចាស់ដោយជាតិ ។ បទថា
 អទូគតា បានដល់ កន្លងកាល កន្លងវ័យទាំង ៣ ទៅហើយ ។ បទថា
 សុតំ មេតំ បានដល់ សេចក្តីនេះ ពួកយើងស្តាប់មកហើយ ។ បទថា តយិទំ

ភោ ភោតម តថេវ សេចក្តីថា បពិត្រព្រះគោតម សេចក្តីនេះ ពួកខ្ញុំព្រះ
 អង្គស្តាប់មកហើយ ការណ៍ក៏ពិតយ៉ាងនោះ ។ បទថា តយំទំ ភោ ភោតម
 ន សម្បជ្ជមេវ សេចក្តីថា ការមិនធ្វើអភិវាទជាដើមនេះមិនសមគួរឡើយ ។

ក្នុងបទជាដើមថា អកាលវាទី មានវិនិច្ឆ័យដូច្នេះ ឈ្មោះថា អកាល-
 វាទី ព្រោះពោលមិនស្គាល់កាល ។ ឈ្មោះថា អភូតវាទី ព្រោះនិយាយតែ
 រឿងដែលមិនពិត ។ ឈ្មោះថា អនត្តវាទី ព្រោះពោលតែរឿងដែលមិន
 ជាប្រយោជន៍ មិនពោលរឿងដែលជាប្រយោជន៍ ។ ឈ្មោះថា អធម្មវាទី
 ព្រោះពោលមិនជាធម៌ មិនពោលជាធម៌ ។ ឈ្មោះថា អវិនយវាទី ព្រោះ
 ពោលមិនជាវិន័យ មិនពោលជាវិន័យ ។ បទថា អនិធានវតី វាចំ ភាសិតា
 បានដល់ មិនពោលវាចាដែលគួរចាំទុកក្នុងហឫទ័យ ។ បទថា អកាលេន
 បានដល់ ដោយកាលមិនគួរពោល ។ បទថា អនបទេសំ បានដល់ ពោល
 មិនមានគោលអាន គឺមិនមានហេតុផល ។ បទថា អបរិយន្តវតី បានដល់
 និយាយមិនចេះចប់ ពោលមិនមានកំណត់ ។ បទថា អនត្តសញ្ញាតំ បាន
 ដល់ មិនសម្តែងឲ្យអាស្រ័យប្រយោជន៍ដែលជាលោកិយ និងលោកុត្តរ ។
 បទថា ពាលោ ថេរោត្រូវ សង្ខំ ឧច្ឆតិ សេចក្តីថា រាប់បានថាជាថេរៈ
 អន្ធពាល គឺបុគ្គលល្ងង់ខ្លៅ ខ្វាក់ឆ្គង ។ បទជាដើមថា កាលវាទី គប្បី
 ជ្រាបដោយអំណាចនៃធម៌ ដែលផ្ទុយគ្នាដែលពោលមកហើយ ។

បទថា បណ្ឌិតោ ថេរោត្រូវ សង្ខំ ឧច្ឆតិ សេចក្តីថា ឈ្មោះថា
 បណ្ឌិត ព្រោះប្រកបដោយការឈ្លាស ឈ្មោះថា ថេរៈ ព្រោះដល់នូវភាពជា

អ្នកមាំទាំ ។ បទថា តហុស្សតោ ហោតិ សេចក្តីថា ភិក្ខុនោះមានសុតៈ
ច្រើន អធិប្បាយថា នវន្តសត្តសាសនៈដែលភិក្ខុនោះរៀនហើយ ដោយ
អំណាចខាងដើម និងខាងចុងនៃបាលី និងអនុសន្និ ។ បទថា សុត្តជរោ
បានដល់ ជាអ្នកទ្រទ្រង់នូវសុតៈបាន ។ ពិតហើយ ព្រះពុទ្ធរូបនេះដែលភិក្ខុ
ណារៀនតែបាលីបទេសនេះ សាបសូន្យទៅចាកបាលីបទេសនេះ មិនគង់នៅ
ដូចទឹកក្នុងឆ្នាំងធូរ លោកមិនអាចពោល ឬប្រាប់សូត្រ ឬជាតកណាមួយក្នុង
កណ្តាលបរិស័ទបាន ភិក្ខុនេះ ឈ្មោះថា ទ្រទ្រង់នូវសុតៈក៏មិនមែន ។ ឯព្រះ
ពុទ្ធរូបនេះដែលភិក្ខុបានរៀនហើយ រមែងដូចជាពោលដែលខ្លួនរៀនមកហើយ
នោះឯង កាលលោកមិនធ្វើការស្វាធម្យាយអស់ ១០ ឆ្នាំក្តី ២០ ឆ្នាំក្តី ក៏មិន
ភ្លេចភ្លាំង ភិក្ខុនេះ ឈ្មោះថា ជាអ្នកទ្រទ្រង់នូវសុតៈ ។ បទថា សុត្តសន្និ-
ធម្មោ បានដល់ ជាអ្នកសន្សំសុតៈ ។ សុតៈដែលភិក្ខុណាសន្សំទុកក្នុង
ប្រអប់ គឺហេតុយៈ រមែងតាំងនៅដូចគំនូសចារិកត្រង់ថ្ម និងដូចខ្លាញ់រាជសីហ៍
ដែលគេដាក់ក្នុងកាជន៍មាស ភិក្ខុនេះឈ្មោះថា សន្សំសុតៈ ។ បទថា ធនា
គឺទ្រទ្រង់ចាំបានស្ងាត់ជំនាញ ។ ពិតហើយ ព្រះពុទ្ធរូបនេះដែលភិក្ខុរូបខ្លះរៀន
ហើយ មិនទ្រទ្រង់ចាំឲ្យស្ងាត់ជំនាញ មិនឆ្លងក្នុងចិត្ត កាលអ្នកដទៃពោលថា
សូមលោកម្ចាស់ពោលសូត្រនោះ ជាតកនោះ ដូច្នេះ លោកក៏ពោលថា
អាត្មានឹងស្វាធម្យាយសាកល្បងពិចារណាសិន សឹមដឹងព្រះពុទ្ធរូបនេះដែលភិក្ខុ
រូបខ្លះទ្រទ្រង់ស្ងាត់ជំនាញហើយ ប្រៀបដូចកវ្តីសោត កាលបុគ្គលត្រូវ
ពោលថា សូមលោកម្ចាស់ពោលសូត្រ ឬជាតកនោះ ដូច្នេះ លោកនឹងលើក

ឡើងពោលសូត្រ ឬជាតកនោះបានភ្លាម ។ ទ្រង់ត្រាស់ថា ធនា ព្រោះ
 សំដៅដល់សេចក្តីនោះ ។ បទថា វចសា បរិចិត្តា បានដល់ ស្វាធយាយ
 ដោយវាចាបាននូវសូត្រ ១០ វគ្គ ១០ បណ្ណាសក ១០ ។ បទថា
 មនសានុបេត្តិកា បានដល់ សម្មីន៍ដោយចិត្ត ។ ព្រះពុទ្ធវចនៈដែលភិក្ខុណា
 ស្វាធយាយហើយដោយវាចា ប្រាកដច្បាស់ក្នុងទីនោះៗ ដល់បុគ្គលដែលជាប់
 ដោយចិត្ត ដូចរូបប្រាកដច្បាស់ដល់បុគ្គលដែលឈរអុជប្រទីបធំ ដូច្នោះ ។
 ទ្រង់សំដៅយកព្រះពុទ្ធវចនៈនៃភិក្ខុ ទើបត្រាស់ពាក្យនេះ ។ បទថា ទិដ្ឋិយា
 សុប្បដិវត្តា បានដល់ ប្រើក្នុងបញ្ញាដែលបែកធ្លាយ ទាំងហេតុ ទាំងផល ។

បទថា អភិចេតសិកានំ សេចក្តីថា ចិត្តដែលបរិសុទ្ធ គួរប្រាថ្នា ឬ
 អធិចិត្ត លោកហៅថា អភិចេត ឈាន ៤ កើតក្នុងអភិចិត្ត ឈ្មោះថា
 អភិចេតសិក ម្យ៉ាងទៀត ឈាន ៤ អាស្រ័យអភិចេត ហេតុនោះ ទើប
 ឈ្មោះថា អភិចេតសិក ។ បទថា ទិដ្ឋធម្មសុខិហារាវនំ បានដល់ ដែល
 ជាធម៌គ្រឿងនៅជាសុខក្នុងបច្ចុប្បន្ន ។ អត្តភាពដែលប្រចក្ស លោកហៅថា
 ទិដ្ឋធម៌ ។ អធិប្បាយថា ជាគ្រឿងនៅជាសុខក្នុងទិដ្ឋធម៌នោះ ពាក្យនេះជា
 ឈ្មោះរបស់រូបាវចរជ្ឈានទាំងឡាយ ។ ពិតហើយ បុគ្គលបានឈាន អង្គុយ
 ចូលឈានទាំងនោះ រមែងបាននេក្ខម្មសុខដែលមិនសៅហ្មង ក្នុងអត្តភាពនេះ
 ឯង ។ ព្រោះដូច្នោះ ទើបត្រាស់ថា ទិដ្ឋធម្មសុខិហារាវនំ ដូច្នោះ ។ បទថា
 និកាមលាភី បានដល់ បានតាមត្រូវការ បានតាមអំណាចការប្រាថ្នារបស់
 ខ្លួន លោកអធិប្បាយថា អាចចូលឈានបានក្នុងខណៈដែលប្រាថ្នាហើយ ។

បទថា អភិច្ឆលាភិ លោកអធិប្បាយថា អាចសង្កត់ធម៌ដែលជាសត្រូវ ហើយចូលឈានបានដោយស្រួល ។ បទថា អកសិរលាភិ បានដល់ បាន នូវការមិនលំបាក គឺស្ងាត់ជំនាញ លោកអធិប្បាយថា អាចចេញអំពីឈាន បានតាមកំណត់ ។ ពិតហើយ បុគ្គលខ្លះបានឈានប៉ុណ្ណោះ មិនអាចចូលបាន ក្នុងខណៈដែលប្រាថ្នា ។ បុគ្គលខ្លះអាចចូលយ៉ាងនោះបាន តែក៏សង្កត់សង្កិន ធម៌ដែលធ្វើអន្តរាយបានដោយលំបាក ។ បុគ្គលខ្លះអាចចូលបានយ៉ាងនោះ ផង សង្កត់ធម៌ដែលធ្វើអន្តរាយបានផង ដោយមិនលំបាកឡើយ តែក៏មិន អាចចេញអំពីឈានបានតាមកំណត់ ដូចនាឡិកាយន្ត ។ សម្បទា ៣ យ៉ាង នេះ មានដល់បុគ្គលណា បុគ្គលនោះលោកហៅថា អកសិរលាភិ ដូច្នេះ ។

បទជាដើមថា អាសវានំ ឧយា មានអត្ថដូចពោលមកហើយនោះ ឯង ។ ក្នុងទីនេះ សូម្បីសីលក៏ត្រាស់ដល់សីលរបស់ព្រះខីណាស្រពប៉ុណ្ណោះ សូម្បីពាហុសច្ចៈ ក៏ត្រាស់ពាហុសច្ចៈរបស់ព្រះខីណាស្រពប៉ុណ្ណោះ សូម្បី ឈាន ក៏ត្រាស់ឈានដែលប្រើសម្រាប់ព្រះខីណាស្រពប៉ុណ្ណោះ ។ ចំណែក អរហត្ត ត្រាស់ដោយបទជាដើមថា អាសវានំ ឧយា ដូច្នេះ ។ តែកិច្ច របស់មគ្គក្នុងទីនេះ គប្បីជ្រាបថា ទ្រង់ប្រកាសដោយផល ។

បទថា ឧទ្ធពេន បានដល់ ប្រកបដោយឧទ្ធច្ចៈ ។ បទថា សម្ពត្តា បានដល់ ពាក្យរោយរាយ ។ បទថា អសមាហិតសង្គហ្មោ បានដល់ មានការត្រិះរិះមិនតាំងមាំ ។ បទថា មតោ បានដល់ ដូចម្រឹគ ។ បទថា អារា ប្រែថា ក្នុងទីឆ្ងាយ ។ បទថា ថាវេយ្យម្ហា បានដល់ ចាកការមាំទាំ ។

បទថា វាសនិដ្ឋិ បានដល់ ការយល់ឃើញអាក្រក់ ។ បទថា អនាទារ
បានដល់ វៀរចាកការអើពើ ។ បទថា សុត្វា បានដល់ ចូលដល់ដោយ
សូត្រ ។ បទថា បដិកាលាវា សេចក្តីថា បុគ្គលប្រកបដោយបដិកាលា ២
យ៉ាង ។ បទថា បញ្ញាយត្ថំ វិបស្សតិ សេចក្តីថា រមែងឃើញទូលំទូលាយ
នូវអត្តសច្ចៈ ៤ ដោយមគ្គប្បញ្ញា មួយអន្លើដោយវិបស្សនា ។ បទថា វារគូ
សព្វធម្មានំ សេចក្តីថា ដល់នូវត្រើយនៃធម៌ មានខន្ធជាដើម ជាអ្នកដល់នូវ
ត្រើយ គឺទីបំផុតនៃធម៌ទាំងពួង ដោយការដល់ត្រើយ ៦ យ៉ាង គឺត្រើយ
នៃអភិញ្ញា ១ ត្រើយនៃបរិញ្ញា ១ ត្រើយនៃការវនា ១ ត្រើយនៃបហាន ១
ត្រើយនៃសច្ចិកិរិយា ១ ត្រើយនៃសមាបត្តិ ១ ។ បទថា អទិលោ បាន
ដល់ វៀរចាកបង្គោល មានរាគៈជាដើម ។ បទថា បដិកាលាវា បានដល់
ប្រកបដោយបដិកាលា ២ យ៉ាង ។ បទថា ព្រហ្មចរិយស្ស កេវលី បាន
ដល់ នៅចប់ព្រហ្មចរិយៈ ។ ពាក្យដ៏សេស ក្នុងសូត្រនេះ ងាយយល់
ទាំងអស់ហើយ ។ ^{១២៣}

អដ្ឋកថា ទុតិយទុរុវេលសូត្រទី ២ ចប់



សុត្តន្តបិដក

លោកសូត្រទី ៣

[២៤] ម្ចាស់ភិក្ខុទាំងឡាយ លោក (គឺទុក្ខសច្ច) តថាគតបានត្រាស់ដឹងហើយ តថាគតផុតចាកលោក (គឺទុក្ខសច្ច) ហើយ ម្ចាស់ភិក្ខុទាំងឡាយ លោកសមុទេយៈ តថាគតបានត្រាស់ដឹងហើយ លោកសមុទេយៈ តថាគតបានលះបង់ហើយ ម្ចាស់ភិក្ខុទាំងឡាយ លោកនិរោធិ តថាគតបានត្រាស់ដឹងហើយ លោកនិរោធិតថាគតបានធ្វើឲ្យជាក់ច្បាស់ហើយ ម្ចាស់ភិក្ខុទាំងឡាយ លោកនិរោធិគាមិនីបដិបទា តថាគតបានត្រាស់ដឹងហើយ លោកនិរោធិគាមិនីបដិបទា តថាគតបានចម្រើនហើយ ។ ម្ចាស់ភិក្ខុទាំងឡាយ អារម្មណ៍ណា ដែលលោក ព្រមទាំងទេវលោក មារលោក ព្រហ្មលោក ដែលពពួកសត្វ ព្រមទាំងសមណព្រាហ្មណ៍ ព្រមទាំងមនុស្សជាសម្មតិទេព និងមនុស្សដ៏សេសយើង ឮ ពាល់ត្រូវ ដឹងច្បាស់ បានដល់ ស្វែងរកត្រាចរន្តាត់រកអារម្មណ៍នោះ តថាគតបានដឹងជាក់ស្តែងហើយ ដោយសារចិត្តព្រោះហេតុនោះ បានជាគេហៅថា តថាគត ។ ម្ចាស់ភិក្ខុទាំងឡាយ តថាគតបានត្រាស់ក្នុងរាត្រីណា បរិនិព្វានក្នុងរាត្រីណា តែងពោលចរថា សម្តែងចេញនូវវាចាណាក្នុងចន្លោះនោះ កិច្ចមានការត្រាស់ដឹងជាដើមទាំងនោះ ដូច្នោះមែន មិនមែនជាមិនមែនទេ ព្រោះហេតុនោះ បានជាគេហៅថា តថាគត ។ ម្ចាស់ភិក្ខុទាំងឡាយ តថាគតថាយ៉ាងណា ធ្វើយ៉ាងនោះ ធ្វើយ៉ាងណា ថាយ៉ាងនេះ ថាយ៉ាងណា ធ្វើយ៉ាងនោះ ធ្វើយ៉ាងណា ថាយ៉ាងនោះ ហេតុនោះ

ទើបបានជាគេហៅថា តថាគត ។ ម្ចាស់ភិក្ខុទាំងឡាយ តថាគតជាអ្នកគ្របសង្កត់ អង្គអាច ជាអ្នកឃើញពិត មានអំណាចគ្របសង្កត់លោក ព្រមទាំងទេវលោក មារលោក ព្រហ្មលោក ក្នុងពពួកសត្វ ព្រមទាំងសមណ-ព្រាហ្មណ៍ ព្រមទាំងមនុស្សជាសម្មតិទេព និងមនុស្សដ៏សេសបាន ហេតុនោះ បានជាគេហៅថា តថាគត ។

បុគ្គលណាដឹងច្បាស់នូវលោកទាំងអស់ ដឹងច្បាស់ក្នុងលោកទាំងអស់តាមពិត ផុតចាកលោកទាំងអស់ មិនមានការកព្វនក្នុងលោកទាំងអស់ បុគ្គលនោះឯងជាអ្នកប្រាជ្ញ គ្របសង្កត់នូវអារម្មណ៍ទាំងអស់បាន ជាអ្នករួចចាកគន្លងទាំងអស់ ព្រះនិព្វានបុគ្គលនោះពាល់ត្រូវហើយ ព្រះនិព្វានមិនមានភ័យមកពីណាទេ បុគ្គលនោះជាខ្លាចស្លាប់ បានត្រាស់ដឹងហើយ ជាអ្នកមិនមានទុក្ខ អ្នកផ្តាច់នូវសេចក្តីសង្ស័យហើយ ដល់នូវការអស់ទៅនៃកម្មទាំងអស់ រួចស្រឡះ (ដោយផលវិមុត្តិដែលមានអារម្មណ៍) ក្នុងធម៌ជាគ្រឿងអស់ទៅនៃឧបធិក្កិលេស បុគ្គលនោះ ជាកតវន្ត អ្នកត្រាស់ដឹង បុគ្គលនេះ ជាសីហៈ មិនមានបុគ្គលដទៃស្មើ ញ៉ាំងចក្រដ៏ប្រសើរឲ្យប្រព្រឹត្តទៅក្នុងលោកព្រមទាំងទេវលោក ដោយប្រការដូច្នេះឯង ។ ពួកទេវតា និងពួកមនុស្ស ដែលបានដល់ព្រះពុទ្ធជាទីរព្វក តែងនាំគ្នាមកនមស្ការព្រះតថាគតនោះ អ្នកមានគុណធំ ប្រាសចាកសេចក្តី

ញាញើតញាញើម ។ តថាគតមានខ្លួនទូន្មានល្អហើយ ប្រសើរ
 ជាងពួកបុគ្គលអ្នកទូន្មានខ្លួន ពុទ្ធសីដែលមានចិត្តស្ងប់រម្ងាប់
 ហើយ ប្រសើរជាងពួកបុគ្គលអ្នកទូន្មានខ្លួន តថាគតមានចិត្ត
 ផុតស្រឡះហើយ ខ្ពង់ខ្ពស់ជាងពួកបុគ្គលអ្នកមានចិត្តផុតស្រឡះ
 ហើយ តថាគតឆ្លងផុតហើយ ប្រសើរជាងពួកបុគ្គលអ្នកឆ្លង
 ពួកទេវតា និងមនុស្សតែងនាំគ្នាមកនមស្ការ តថាគតនោះមាន
 គុណដ៏ធំ ប្រាសចាកសេចក្តីញាញើតញាញើម ដោយប្រការ
 ដូច្នេះ ។ ក្នុងលោកនេះ ព្រមទាំងទេវលោក មិនមានបុគ្គល
 ប្រៀបនឹងតថាគតបានទេ ។

អដ្ឋកថា

លោកសូត្រ

[២៤] គប្បីជ្រាបវិនិច្ឆ័យក្នុងលោកសូត្រទី ៣ ដូចតទៅនេះ បទថា
 លោកោ បានដល់ ទុក្ខសច្ច ។ បទថា អភិសម្ពុទ្ធោ បានដល់ ធ្វើឲ្យ
 ប្រចក្សហើយដោយញាណ ។ បទថា លោកស្មា បានដល់ ចាកទុក្ខសច្ច ។
 បទថា បហីនោ បានដល់ លះបានហើយ ដោយអរហត្តមគ្គញាណ ត្រង់
 មហាពោធិមណ្ឌល ។ បទថា តថាគតស្ស ភាវិតា ប្រែថា ដែលតថាគត

ធ្វើឲ្យមានហើយ ។

ព្រះមានព្រះភាគ កាលត្រាស់ភាពដែលទ្រង់ជាពុទ្ធៈ ដោយសច្ចៈ ៤
 ដោយឋានៈមានប្រមាណប៉ុណ្ណោះយ៉ាងនេះហើយ ឥឡូវនេះ ទើបត្រាស់ពាក្យ
 ជាដើមថា យំ ភិក្ខុវេ ដើម្បីត្រាស់ភាពដែលទ្រង់ជាតថាគត ។ ក្នុងបទទាំង
 នោះ បទថា ទិដ្ឋំ បានដល់ រូបាយតនៈ ។ បទថា សុតំ បានដល់
 សទ្ធាយតនៈ ។ បទថា មុតំ បានដល់ អាយតនៈ គឺក្លិន រស ផោដ្ឋព្វៈ
 ព្រោះជាអារម្មណ៍ដែលមកដល់ហើយ ទទួលទុក ។ បទថា វិញ្ញាតំ បាន
 ដល់ ធម្មារម្មណ៍ មានសុខ និងទុក្ខជាដើម ។ បទថា បត្តំ បានដល់
 ស្វែងរក ឬមិនស្វែងរក ក៏មកដល់ហើយ ។ បទថា បរិយេសិតំ សេចក្តីថា
 មកដល់ ឬមិនមកដល់ ក៏ស្វែងរកហើយ ។ បទថា អនុវិចិតំ មនសា
 បានដល់ គិតគ្នាដោយចិត្ត ។ ដោយបទថា តថាគតេន អភិសម្ពុទ្ធំ នេះ
 ទ្រង់សម្តែងសេចក្តីនេះថា រូបារម្មណ៍ជាដើម មានពណ៌ខៀវ ពណ៌លឿង
 ឯណាប្រាកដក្នុងចក្ខុទ្ធរបស់លោក ព្រមទាំងទេវលោកនេះ ក្នុងលោកធាតុ
 ដែលមិនមានប្រមាណ តថាគតត្រាស់ដឹងរូបារម្មណ៍ទាំងឡាយនោះ យ៉ាង
 នេះថា សត្វនេះឃើញរូបារម្មណ៍នេះ ក្នុងខណៈនេះហើយ កើតចិត្តត្រេកអរ
 ខ្លះ ទោមនស្សខ្លះ ជាកណ្តាលខ្លះ ដូច្នេះ ។ ម្យ៉ាងទៀត សទ្ធារម្មណ៍ជាដើម
 មានសំឡេងស្តួរ ប្រាកដក្នុងសោតទ្ធរបស់លោក ព្រមទាំងទេវលោកនេះ
 ក្នុងលោកធាតុដែលមិនមានប្រមាណក៏ដូចគ្នា គន្ធារម្មណ៍ជាដើម មានក្លិន
 ឬស ក្លិនសម្បក ប្រាកដក្នុងយានទ្ធរ រសារម្មណ៍ជាដើម មានរសឬស

រសដើម ប្រាកដក្នុងជីវិតវិញ ដោយដឹងថា មានធាតុដី ធាតុភ្លើង ធាតុ
 ខ្យល់ជាដើមថា រឹង ទន់ ប្រាកដក្នុងកាយវិញ តថាគតត្រាស់ដឹងនូវដោយដឹងព្រា-
 រម្មណ៍ទាំងអស់នោះ យ៉ាងនេះថា សត្វនេះពាល់ត្រូវដោយដឹងព្រា-
 រម្មណ៍នេះហើយ កើតចិត្តត្រេកអរខ្លះ ទោមនស្សខ្លះ ជាកណ្តាលខ្លះ ដូច្នេះ ។
 ម្យ៉ាងទៀត ធម្មារម្មណ៍ មានសុខ និងទុក្ខជាដើម ប្រាកដក្នុងមនោវិញ្ញាណរបស់
 សត្វលោក ព្រមទាំងទេវលោក ក្នុងលោកធាតុ ដែលមិនមានប្រមាណ
 តថាគតត្រាស់ដឹងធម្មារម្មណ៍ទាំងអស់នោះ យ៉ាងនេះថា សត្វនេះដឹងធម្មា-
 រម្មណ៍នេះ ក្នុងខណៈនេះហើយ កើតចិត្តត្រេកអរខ្លះ ទោមនស្សខ្លះ ជា
 កណ្តាលខ្លះ ដូច្នេះ ។ ម្នាលភិក្ខុទាំងឡាយ អារម្មណ៍ឯណា ដែលសត្វទាំង
 នេះឃើញហើយ បានឮហើយ ជ្រាបហើយ រកហើយ ក្នុងអារម្មណ៍នោះ
 តថាគតមិនឃើញ មិនបានឮ មិនជ្រាប និងមិនដឹង មិនមាន ឯអារម្មណ៍
 ដែលមហាជននេះស្វែងរកហើយ តែមិនដល់ក៏មាន មិនស្វែងរកហើយ មិន
 ដល់ក៏មាន ស្វែងរកហើយដល់ក៏មាន មិនស្វែងរកហើយ តែដល់ក៏មាន
 អារម្មណ៍ទាំងអស់ ឈ្មោះថា មិនដល់ដល់តថាគត តថាគតមិនធ្វើឲ្យជាក់
 ច្បាស់ដោយញាណ មិនមាន ។ បទថា តស្មា តថាគតោតិ វុច្ចតិ
 សេចក្តីថា ហៅថា តថាគត ព្រោះលោកទៅយ៉ាងណា តថាគតក៏ទៅយ៉ាង
 នោះឯង ។

ឯក្នុងបាលី លោកពោលថា អភិសម្ពុទ្ធំ បទនោះ ក៏មានអត្ថន័យម្យ៉ាង
 និង តថាគត សព្វនោះឯង ។ គប្បីជ្រាបអត្ថនៃពាក្យនិគមចុងក្រោយថា

តថាគតោ ក្នុងវារៈទាំងអស់ដោយន័យនេះ ។ យុត្តិ គឺការពាល់ត្រូវនៃ
 តថាគត សព្វនោះ ពោលដោយពិស្តារនៃ តថាគត សព្វ ក្នុងអដ្ឋកថា
 ដែលពោលដោយឯកបុគ្គល ។ ម្យ៉ាងទៀត ក្នុងសេចក្តីនេះ សព្វថា អញ្ញ-
 ទត្ថុ ជានិបាត ចុះក្នុងអត្ថថា ចំណែកមួយ ។ ឈ្មោះថា ទស ព្រោះ
 ឃើញ ។ ឈ្មោះថា វសវត្ថុ ព្រោះប្រើអំណាច ។

បទថា សព្វលោក អភិញ្ញាយ សេចក្តីថា ដឹងនូវលោកសន្និវាស
 ដែលជាត្រៃធាតុ គឺធាតុ ៣ ។ បទថា សព្វលោកេ យថាទមំ សេចក្តីថា
 វត្ថុណាមួយ គប្បីដឹងបានក្នុងលោកសន្និវាសដែលជាធាតុ ៣ នោះ ទ្រង់
 ដឹងវត្ថុនោះតាមពិត មិនវិបតិ ។ បទថា វិសំយុត្តោ សេចក្តីថា ប្រាសចាក
 យោគៈ ព្រោះទ្រង់លះយោគៈ ៤ បាន ។ បទថា អនុស្សយោ សេចក្តីថា
 វៀរបង់នូវតណ្ហា ទិដ្ឋិ និងឧស្សយា គឺសេចក្តីច្រណែន ។ បទថា សព្វាភិក្ខុ
 សេចក្តីថា ជាអ្នកគ្របសង្កត់អារម្មណ៍ទាំងពួង មានរូបជាដើមបានហើយ ។
 បទថា ធិរោ គឺដែលដល់ព្រមដោយជិតប្បញ្ញា ។ បទថា សព្វគន្ថប្ប-
 មោចនោ សេចក្តីថា ដោះនូវកិលេស ដែលជាគ្រឿងចង ៤ យ៉ាងបាន ។
 បទថា ដុដ្ឋស្ស កាត់បទជា ដុដ្ឋា អស្ស ។ បទនេះជាឆដ្ឋីវិភត្តិ ចុះក្នុងអត្ថ
 នៃតតិយាវិភត្តិ ។ បទថា បរមា សន្តិ បានដល់ និព្វាន ។ ពិតហើយ
 និព្វាននោះ ជីវជនពាល់ត្រូវដោយការពាល់ត្រូវដោយញាណនោះ ដោយ
 ហេតុនោះ ទើបលោកពោលថា និព្វានំ អកុតោ ភយំ ដូច្នេះ ។ ម្យ៉ាង
 ទៀត បទថា បរមាសន្តិ បានដល់ ឧត្តមសន្តិ ។ សួរថា សន្តិដ៏ឧត្តមនោះ

គឺអ្វី ។ ឆ្លើយថា បរមសន្តិនោះឯង គឺនិព្វាន ។ ពិតហើយ ព្រោះហេតុក្នុង
 និព្វាន មិនមានភ័យអំពើណា ដូច្នេះ ទើបនិព្វាននោះលោកហៅថា មិនមាន
 ភ័យអំពើណាឡើយ ។ បទថា វិមុត្តោ ឧបសម្ព័ន្ធយេ សេចក្តីថា រួចផុត
 ហើយ ព្រោះនិព្វាន ពោលគឺ ធម៌ដែលជាទីបំផុតឧបសម្ព័ន្ធ ដោយផលវិមុត្តិ
 ដែលមាននិព្វាននោះជាអារម្មណ៍ ។ បទថា សីហោ អនុត្តរោ សេចក្តីថា
 តថាគត ឈ្មោះថា សីហា គឺបុគ្គលកំពូល ព្រោះអត្ថថា អត់សង្កត់នូវ
 អន្តរាយទាំងឡាយ និងព្រោះអត្ថថា កម្ចាត់កិលេសទាំងឡាយ ។ បទថា
 ព្រហ្មំ ប្រែថា ប្រសើរ ។ បទថា ឥតិ សេចក្តីថា ដឹងគុណរបស់តថាគត
 យ៉ាងនេះ ។ បទថា សង្កម្ម បានដល់ មកប្រជុំគ្នាហើយ ។ បទថា នំ គឺ
 ព្រះតថាគត ។ បទថា នមស្សន្តិ សេចក្តីថា ទេវតា និងមនុស្សទាំងនោះ
 ដល់នូវព្រះតថាគតនោះជាសរណៈ ហើយនមស្ការ ។ ឥឡូវនេះ ដើម្បីទ្រង់
 សម្តែងដល់បុគ្គលដែលទេវតា និងមនុស្សនមស្ការពោលដល់ ទើបត្រាស់
 ពាក្យជាដើមថា ធនោ ដូច្នេះ ។ ពាក្យនោះ មានអត្ថន័យយល់ទាំង
 អស់ហើយ ។^{១៣៣}

អដ្ឋកថាលោកសូត្រទី ៣ ចប់

សុត្តន្តបិដក

កាណ្ឌកសូត្រទី ៤

[២៥] សម័យមួយ ព្រះមានព្រះភាគ ទ្រង់គង់នៅក្នុងកាឡការាម ជិតក្រុងសាកេត ។ ក្នុងទីនោះ ព្រះមានព្រះភាគទ្រង់ត្រាស់ហៅពួកភិក្ខុថា ម្ចាស់ភិក្ខុទាំងឡាយ ។ ភិក្ខុទាំងនោះទទួលស្តាប់ព្រះដ៏មានព្រះភាគថា ព្រះ ករុណាព្រះអង្គ ។ ទើបព្រះមានព្រះភាគ ទ្រង់ត្រាស់ដូច្នេះថា ម្ចាស់ភិក្ខុ ទាំងឡាយ អារម្មណ៍ណា ដែលលោក ព្រមទាំងទេវលោក មារលោក ព្រហ្មលោក និងពពួកសត្វ ព្រមទាំងសមណព្រាហ្មណ៍ និងមនុស្សជា សម្មតិទេព និងមនុស្សដ៏សេស បានឃើញ ឮ ពាល់ត្រូវ ដឹងច្បាស់ បាន ដល់ ស្វែងរក ពិចារណារឿយៗ ដោយចិត្ត តថាគតដឹងច្បាស់នូវអារម្មណ៍ នោះ ម្ចាស់ភិក្ខុទាំងឡាយ អារម្មណ៍ណា ដែលលោក ព្រមទាំងទេវលោក មារលោក ព្រហ្មលោក និងពពួកសត្វ ព្រមទាំងសមណព្រាហ្មណ៍ និង មនុស្សជាសម្មតិទេព និងមនុស្សដ៏សេស បានឃើញ ឮ ពាល់ត្រូវ ដឹង ច្បាស់ បានដល់ ស្វែងរក ពិចារណារឿយៗ ដោយចិត្ត តថាគតដឹងច្បាស់ នូវអារម្មណ៍នោះ ឯអារម្មណ៍នោះ តថាគតដឹងប្រាកដហើយ អារម្មណ៍នោះ មិនស្ថិតនៅក្នុងតថាគតទេ ។ ម្ចាស់ភិក្ខុទាំងឡាយ អារម្មណ៍ណា ដែល លោក ព្រមទាំងទេវលោក ... បានឃើញ ឮ ពាល់ត្រូវ ដឹងច្បាស់ បាន ដល់ ស្វែងរក ពិចារណារឿយៗ ដោយចិត្ត ប្រសិនបើតថាគតពោលថា អាត្មាអញដឹងនូវអារម្មណ៍នោះ ពាក្យនោះ គប្បីជាពាក្យកុហករបស់តថាគត ...

ប្រសិនបើគេថាគតពោលថា អាត្មាអញដឹងខ្លះ មិនដឹងខ្លះនូវ អារម្មណ៍នោះ
 ពាក្យនោះ គប្បីជាពាក្យកុហកដែរ ... ប្រសិនបើគេថាគតពោលថា អាត្មា
 អញមិនមែនដឹង មិនមែនជាមិនដឹងនូវអារម្មណ៍នោះ ពាក្យនោះ គប្បីជា
 ទោសរបស់គេថាគត ម្នាលភិក្ខុទាំងឡាយ តថាគតមិនសម្គាល់នូវអារម្មណ៍
 ដែលមហាជនឃើញហើយថា គួរឃើញ ព្រោះបានឃើញ មិនសម្គាល់នូវ
 អារម្មណ៍ដែលមហាជនមិនឃើញ មិនសម្គាល់នូវអារម្មណ៍ដែលមហាជន
 គប្បីឃើញ មិនសម្គាល់នូវបុគ្គលអ្នកឃើញ មិនសម្គាល់នូវសំឡេងដែល
 មហាជនឮហើយ ថាគួរឮ ព្រោះបានឮ មិនសម្គាល់នូវសំឡេងដែល
 មហាជនមិនបានឮហើយ មិនសម្គាល់នូវសំឡេងដែលមហាជនត្រូវឮ មិន
 សម្គាល់នូវបុគ្គលអ្នកឮសំឡេង មិនសម្គាល់នូវអារម្មណ៍ដែលមហាជន
 ពាល់ត្រូវហើយ ថាគួរពាល់ត្រូវ ព្រោះបានពាល់ត្រូវ មិនសម្គាល់នូវ
 អារម្មណ៍ដែលមហាជនមិនពាល់ត្រូវហើយ មិនសម្គាល់នូវអារម្មណ៍ដែល
 មហាជនគប្បីពាល់ត្រូវ មិនសម្គាល់នូវបុគ្គលអ្នកពាល់ត្រូវ មិនសម្គាល់នូវ
 អារម្មណ៍ដែលមហាជនដឹងច្បាស់ហើយ ថាគួរដឹងច្បាស់ ព្រោះបានដឹង
 ច្បាស់ មិនសម្គាល់នូវអារម្មណ៍ដែលមហាជនមិនដឹងច្បាស់ មិនសម្គាល់នូវ
 អារម្មណ៍ដែលមហាជនត្រូវដឹងច្បាស់ មិនសម្គាល់នូវបុគ្គលអ្នកដឹងច្បាស់
 ម្នាលភិក្ខុទាំងឡាយ តថាគតជាតាទិបុគ្គលប្រាកដដូចនោះ ក្នុងធម៌ គឺអា-
 រម្មណ៍ទាំងឡាយ ដែលមហាជនត្រូវឃើញ ឮ ពាល់ត្រូវ ដឹងច្បាស់
 តថាគតហៅថា តាទិបុគ្គលឯទៀត មិនថ្លៃថ្នូរផង មិនវិសេសវិសាលផង

ជាតតថាគតជាតាទិបុគ្គលនោះ ដោយប្រការដូច្នេះឡើយ ។

អារម្មណ៍ណាមួយ ដែលពួកជនបានឃើញក្តី បានឮក្តី បាន
ពាល់ត្រូវក្តី ដឹងច្បាស់ក្តី អារម្មណ៍នោះ ពួកជនដទៃសម្គាល់
ថាជាបសព៌តហើយប្រកាន់មាំ ។ បណ្តាពួកជនសង្រួមដោយ
ខ្លួនឯង ព្រះតថាគតជាតាទិបុគ្គល មិនគប្បីជឿពាក្យដទៃ
ដែលពិតក្តី មិនពិតក្តី ។ ពួកសត្វឃើញសរ គឺទិដ្ឋិនោះមុន
បំផុត ហើយជ្រុលជ្រប់ជាប់នៅក្នុងអារម្មណ៍ណា តថាគតដឹង
ច្បាស់ ឃើញច្បាស់នូវសរ គឺអារម្មណ៍នោះ ដូច្នោះ សេចក្តី
ជ្រុលជ្រប់ (ដោយសរ គឺទិដ្ឋិ) នោះ មិនមានដល់ព្រះ
តថាគតទាំងឡាយឡើយ ។

អដ្ឋកថា

កាឡកសូត្រ

[២៥] កាឡកសូត្រទី ៤ តាំងឡើងព្រោះអត្ថប្បតិហេតុ សួរថា
អត្ថប្បតិហេតុដូចម្តេច ។ ឆ្លើយថា ព្រោះរឿងព្រះគុណរបស់ព្រះទេសពល ។
បានឮថា នាងចូឡសុភក្ខកូនស្រីរបស់អនាថបិណ្ឌិក មានបំណងនឹង
ទៅជាមេផ្ទះរបស់កូនប្រុសកាឡកសេដ្ឋី ក្នុងនគរសាកេត ទើបចូលទៅគាល់

ព្រះសាស្តា ទូលថា បពិត្រព្រះអង្គដ៏ចម្រើន ខ្ញុំព្រះអង្គនឹងទៅមានស្វាមីក្នុង
ត្រកូលរបស់បុគ្គលមិច្ឆាទិដ្ឋិ បើខ្ញុំម្ចាស់បានទទួលការរាប់អានក្នុងត្រកូលនោះ
កាលនឹងបញ្ជូនបុរសម្នាក់មក ក៏នឹងយឺតយូរ បពិត្រព្រះមានព្រះភាគ សូម
ទ្រង់មេត្តានឹកដល់ខ្ញុំម្ចាស់ខ្លះ ដូច្នេះ បានទទួលការធានាហើយក៏ទៅ កាឡក-
សេដ្ឋីគិតថា កូនប្រសាស្រីរបស់អញមកហើយ កាលនឹងរៀបមង្គល ទើប
បានរៀបចំរបស់បរិកោត និងរបស់ទំពាជ័យច្រើន បានអញ្ជើញអ្នកបួសអាក្រាត
៥០០ នាក់មក អ្នកបួសអាក្រាតទាំងនោះអង្គុយហើយ ទើបលោកសេដ្ឋី
បញ្ជូនមនុស្សទៅប្រាប់នាងចូឡសុភទ្ធាថា កូនស្រី ចូរមកថ្វាយបង្គំព្រះ
អរហន្ត ។ អរិយសាវិកាដែលសម្រេចផលហើយ គ្រាន់តែគេពោលថា ព្រះ
អរហន្តប៉ុណ្ណោះ ក៏ក្រោកឡើងដោយគិតថា លាភរបស់អញហ្ន៎ ។ លុះបាន
ឃើញអ្នកបួសអាក្រាតមិនមានសិរីទាំងនោះ ទើបពោលថា បពិត្រលោក
ឪពុក ធម្មតាសមណៈទាំងឡាយ មិនមែនមិនមានហិរិខាងក្នុង មិនមែនមិន
មានឱត្តប្បៈខាងក្រៅឡើយ គិតថា ជនទាំងនេះ មិនមែនសមណៈ ទើប
ស្មោះទឹកមាត់ ដើរត្រឡប់ទៅកាន់កន្លែងរបស់ខ្លួន ។

គ្រានោះ ពួកអ្នកបួសអាក្រាតពោលថា នែលោកសេដ្ឋី ស្រីកាឡ-
កណ្តីបែបនេះ លោកបានមកអំពីណា ក្នុងជម្ពូទីប មិនមានស្រីដទៃឬ ហើយ
នាំគ្នាជេរសេដ្ឋី ។ ទើបលោកសេដ្ឋីសំណូមពរថា បពិត្រលោកអាចារ្យ កម្ម
ដែលខ្ញុំដឹង ឬមិនដឹង ក៏បានធ្វើទៅហើយ ខ្ញុំនឹងដឹងរឿងនោះ ដូច្នេះ បញ្ជូន
ពួកអ្នកបួសអាក្រាតទៅហើយ ក៏បានទៅរកនាងសុភទ្ធា សួរថា នែនាង

ហេតុអ្វី ទើបនាងធ្វើយ៉ាងនេះ ហេតុអ្វី ទើបធ្វើឲ្យព្រះអរហន្តអាប្រមុខមាត់ ។
 នាងឆ្លើយថា បពិត្រលោកឪពុក ធម្មតាព្រះអរហន្តមិនមែនយ៉ាងនេះ ។ គ្រា
 នោះ ទើបលោកសេដ្ឋីពោលនឹងនាងថា សមណៈរបស់នាងដូចម្តេច ទើប
 នាងសរសើរលោកពន់ពេក សមណៈរបស់នាងមានសីលដូចម្តេច មាន
 មារយាទដូចម្តេច នាងកាលបើយើងសួរហើយ ចូរប្រាប់សេចក្តីនោះដល់
 យើង ។ នាងសុភទ្ធាពោលថា លោកមានឥន្ទ្រិយស្ងប់ ចិត្តស្ងប់ តាំងនៅ
 ក្នុងមគ្គ មានគុណដ៏ស្ងប់ មានភ្នែកដាក់ចុះ និយាយតែល្មមប្រមាណ
 សមណៈរបស់កូនយ៉ាងនេះ សមណៈទាំងនោះ កាត់នូវចំណង ចូលកាន់ព្រៃ
 នៅតាមទំនើង មិនមានសម្លាញ់ ដូចដំរីកាត់នូវចំណង សមណៈរបស់កូន
 ដូច្នេះឯង ។

កាលពោលយ៉ាងនេះហើយ ទើបឈរពោលគុណរបស់ព្រះរតនត្រ័យ
 ចំពោះមុខសេដ្ឋី ។ សេដ្ឋីស្តាប់ពាក្យរបស់នាងហើយ ទើបពោលថា បើយ៉ាង
 នោះ យើងនឹងនាំសមណៈរបស់នាងមកធ្វើមង្គល ដូច្នេះ ។ នាងសួរថា
 លោកឪពុកនឹងធ្វើក្នុងកាលណា ។ សេដ្ឋីគិតថា កាលអញប្រាប់ថា ២-៣ ថ្ងៃ
 នាងក៏បញ្ជូនទូតទៅឲ្យហៅមក ដូច្នេះ កាលបើដូច្នោះ ទើបពោលនឹងនាងថា
 នៃកូន ក្នុងថ្ងៃស្អែកនេះឯង ។ ក្នុងពេលល្ងាច នាងឡើងប្រាសាទជាន់លើ
 កាន់កាជនៈធំ ដាក់ផ្កាលឿ រព្វកដល់ព្រះគុណរបស់ព្រះសាស្តាហើយ ទើប
 បាចផ្កា ៨ ក្តាប់ទៅ ដើម្បីព្រះទេសពល ហើយផ្តល់អញ្ជាប ឈរនមស្ការ ។
 នាងបានពោលយ៉ាងនេះថា ស្អែកនេះ សូមទ្រង់ទទួលភិក្ខុការរបស់ខ្ញុំម្ចាស់

មួយអន្លើដោយភិក្ខុសង្ឃ ៥០០ រូប ។ ផ្កាទាំងនោះ បានទៅប្រតិស្ឋានជា
 ពិភានខាងលើព្រះទេសពល ។ ព្រះសាស្តាភាលទ្រង់នឹកដល់ ក៏បានឃើញ
 ហេតុនោះ ក្នុងវេលាចប់ព្រះធម្មទេសនា អនាថបិណ្ឌិកមហាសេដ្ឋី នមស្ការ
 ព្រះទេសពល ហើយទូលថា បពិត្រព្រះអង្គដ៏ចម្រើន ស្តេចនេះ សូមទ្រង់
 ទទួលភិក្ខុក្នុងផ្ទះរបស់ខ្ញុំព្រះអង្គ មួយអន្លើដោយភិក្ខុ ៥០០ រូប ។ ព្រះ
 សាស្តាត្រាស់ថា លោកសេដ្ឋី តថាគតទទួលនិមន្តនាងចូលសុភទ្វាហើយ
 លោកសេដ្ឋីទូលថា បពិត្រព្រះអង្គដ៏ចម្រើន ខ្ញុំព្រះអង្គមិនឃើញអ្នកណា
 មក ។ ព្រះសាស្តាត្រាស់ថា ត្រូវហើយលោកសេដ្ឋី ឧបាសិកាដែលជា
 សប្បុរស នៅចម្ងាយ សូម្បី ១០០០ យោជន៍ ក៏រមែងប្រាកដបានដូច
 ភ្នំហិមពាន្ត ទើបត្រាស់គាថានេះថា

ពួកសប្បុរស រមែងប្រាកដក្នុងទីឆ្ងាយ ដូចភ្នំហិមពាន្តដូច្នោះ
 ពួកអសប្បុរស (ទុកជាបិតានៅ) ក្នុងទីជិត ក៏រមែងមិន
 ប្រាកដ ដូចព្រួញដែលបុគ្គលបាញ់ក្នុងវេលាយប់ ។

អនាថបិណ្ឌិកទូលថា សូមទ្រង់មេត្តាសង្រ្គោះជីវិតរបស់ខ្ញុំព្រះអង្គចុះ
 ដូច្នេះ ថ្វាយបង្គំហើយ ត្រឡប់ទៅ ។

ព្រះសាស្តាត្រាស់នឹងព្រះអានន្ទថា អានន្ទ តថាគតនឹងទៅនគរសាកេត
 អ្នកចូរឲ្យស្វាគដល់ភិក្ខុ ៥០០ តែកាលឲ្យ គប្បីឲ្យដល់ពួកភិក្ខុដែលបាន
 អភិញ្ញា ៦ ប៉ុណ្ណោះ ។ ព្រះថេរៈក៏បានធ្វើយ៉ាងនោះ ។ ក្នុងពេលយប់ជ្រៅ
 នៃរាត្រី នាងចូលសុភទ្វាគិតថា ធម្មតាព្រះពុទ្ធទាំងឡាយ ទ្រង់មានកិច្ចច្រើន

ទ្រង់មានករណីច្រើន ទ្រង់កំណត់ ឬទ្រង់មិនកំណត់ក៏មិនដឹង អញនឹងធ្វើដូច
 ម្តេចហ្ន៎ ។ ខណៈនោះ ស្តេចវេស្សវណ្ណមហាបាទបានពោលនឹងនាងចូឡ-
 សុភទ្ធថា នែនាងសុភទ្ធ នាងកុំគិតថ្វីឡើយ កុំទោមនស្សឡើយ ព្រះមាន
 ព្រះភាគ និងភិក្ខុសង្ឃ ទ្រង់ទទួលនិមន្តដើម្បីសោយកត្តក្នុងថ្ងៃស្អែកនេះហើយ
 នាងក៏ត្រេកអរ ត្រៀមរៀបចំទានតែម្យ៉ាង ។ សក្កទេវរាជ ទ្រង់ហៅវិស្សកម្ម
 មកត្រាស់ថា នែបា ព្រះទេសពលនឹងយាងទៅកាន់សម្មាភ័យរបស់នាងចូឡ-
 សុភទ្ធ ឯនគរសាកេត អ្នកចូរធ្វើផ្ទះកំពូល ៥០០ ។ វិស្សកម្មទេវបុត្រនោះ
 ក៏បានធ្វើតាមទេវាង្គារ ។ ព្រះសាស្តាដែលភិក្ខុអ្នកបានអភិញ្ញា ៦ ចំនួន
 ៥០០ រូប ចោមរោមហើយ បានទៅកាន់នគរសាកេត ដោយក្រុងគោរ យាន
 មានផ្ទះកំពូល ហាក់ដូចគូសនូវអាកាស មានពណ៌ដូចកែវមណី ។

នាងចូឡសុភទ្ធ ថ្វាយទានដល់ព្រះភិក្ខុសង្ឃ មានព្រះសម្មាសម្ពុទ្ធជាប្រធាន
 ថ្វាយព្រះបង្គំព្រះសាស្តា ទូលថា ចំណែកឪពុកក្មេករបស់ខ្ញុំម្ចាស់ ជាមិច្ឆាទិដ្ឋិ
 សូមទ្រង់ត្រាស់ធម៌ដែលសមគួរដល់ជនទាំងនោះផងចុះ ។ ព្រះសាស្តា ទ្រង់
 សម្តែងធម៌ហើយ ។ កាឡកសេដ្ឋីក៏បានជាសោតាបន្នបុគ្គល បានថ្វាយ
 ឧទ្យានរបស់ខ្លួនដល់ព្រះទេសពល ។ ពួកអ្នកបួសអាក្រាតមិនប្រាថ្នានឹងចេញ
 ទៅ ដោយគិតថា លោកសេដ្ឋីឲ្យដល់ពួកយើងមុនហើយ ដូច្នេះ សេដ្ឋីបញ្ជា
 ឲ្យនាំពួកអ្នកបួសអាក្រាតទាំងអស់ចេញទៅ ដោយពោលថា ពួកអ្នកចូរទៅ
 នាំពួកអ្នកអាក្រាតទាំងនោះទៅ ដោយវិធីការដែលគប្បីនាំចេញទៅឲ្យខាន
 តែបាន ដូច្នេះហើយ ទើបឲ្យសាងវិហារក្នុងទីត្រង់នោះឯង ហើយច្រូចទឹក

ធ្វើឲ្យជាព្រហ្មទេយ្យឧទ្ទិសថ្វាយ ទើបវិហារនោះ ឈ្មោះថា កាឡកាវាម
 ព្រោះកាឡកសេដ្ឋីបានឲ្យសាង ។ សម័យនោះ ព្រះមានព្រះភាគប្រថាប់នៅ
 ក្នុងកាឡកាវាមនោះ ដោយហេតុនោះ ទើបលោកពោលថា សាកេត
 វិហារតិ កាឡកាវាមេ ដូច្នេះ ។

បទថា ភិក្ខុ អាមន្តេសិ បានដល់ ព្រះមានព្រះភាគត្រាស់ហៅភិក្ខុ
 ៥០០ រូបមក ។ បានឮថា ភិក្ខុទាំងនោះ ជាកុលបុត្រអ្នកនគរសាកេត
 ស្តាប់ធម្មទេសនារបស់ព្រះសាស្តាហើយ ឬសក្កន្ធសម្មាសម្ពុទ្ធព្រះសាស្តា អង្គុយ
 ក្នុងសាលា ដែលគាល់ពោលគុណរបស់ព្រះទេសពលថា ឱ ! ឈ្មោះថា
 គុណរបស់ព្រះពុទ្ធទាំងឡាយ ធំពិតហ្ន៎ ព្រះសាស្តាទ្រង់ដោះកាឡកសេដ្ឋី
 ដែលជាមិត្តាទិដ្ឋិបែបនេះចេញអំពីមិត្តាទិដ្ឋិ គឺការឃើញខុសបាន ឲ្យសម្រេច
 សោតាបត្តិផល ទ្រង់ធ្វើនគរទាំងមូលឲ្យដូចជាស្ថានទេវលោក ព្រះសាស្តា
 ទ្រង់ពិនិត្យពិចារណាដល់ចិត្ត របស់ភិក្ខុពោលសរសើរទាំងនោះ ទើបទ្រង់
 ត្រិះរិះថា កាលតថាគតទៅ ទេសនាកណ្តឹងនឹងតាំងឡើង វេលាចប់ទេសនា
 ភិក្ខុទាំង ៥០០ រូបនេះ តាំងនៅក្នុងអរហត្ត ផែនដីធំនឹងញាប់ញ័រដល់ទឹកទ្រ
 ផែនដី ដូច្នេះ ទ្រង់ចូលកាន់ធម្មសកា ប្រថាប់គង់លើបវរពុទ្ធាសនៈ ដែល
 គេរៀបចំថ្វាយ ទ្រង់ធ្វើភិក្ខុទាំងនោះឲ្យជាខាងដើមហើយ ទើបទ្រង់ផ្ដើម
 ទេសនានេះថា យំ ភិក្ខុវេ សនេកស្ស លោកស្ស ដូច្នេះ ។ សូត្រនេះ
 គប្បីជ្រាបថា តាំងឡើងព្រោះរឿងព្រះគុណ ដោយប្រការដូច្នេះ ។ ចប់
 ទេសនា ផែនដីធំបានញាប់ញ័រដល់ទឹកទ្រផែនដីហើយ ។

បទថា អត្តញ្ញាសី បានដល់ បានដឹងដោយបញ្ញាដ៏ក្រៃលែង អធិប្បាយថា ត្រាស់ដឹងហើយ ។ បទថា វិទិតំ បានដល់ ដឹងហើយ ធ្វើឲ្យ ប្រាកដបាន ។ ដោយបទនេះ ទ្រង់សម្តែងសេចក្តីនេះថា ជនដទៃដឹងតែម្យ៉ាង តែអាត្មាអញដឹងហើយ ធ្វើឲ្យប្រាកដផងដែរ ។ ឈ្មោះថា ភូមិនៃព្រះ សព្វញ្ញតញ្ញាណ ត្រាស់ដោយបទទាំង ៣ នេះ ។ បទថា តំ តថាគតេន ន ឧបជ្ជាសិ សេចក្តីថា អារម្មណ៍ដែលប្រព្រឹត្តទៅក្នុងទ្វារ ៦ នោះ មិនប្រាកដ គឺមិនចូលទៅដល់តថាគតដោយតណ្ហា ឬដោយទិដ្ឋិ ។ ពិតហើយ ព្រះមាន ព្រះភាគអង្គនេះ ទ្រង់ឃើញរូបដោយចក្ខុ ព្រះមានព្រះភាគ ទ្រង់មិនមាន ឆន្ទរាគៈ ព្រះមានព្រះភាគអង្គនោះ ទ្រង់មានចិត្តរួចផុតល្អហើយ ព្រះមាន ព្រះភាគ ទ្រង់ស្តាប់សំឡេងដោយសោតៈ ទ្រង់ហិតក្លិនដោយយានៈ ទ្រង់ លិទ្ធករដោយជីវា ទ្រង់ពាល់ត្រូវផោដ្ឋព្វដោយកាយ ទ្រង់ដឹងធម៌ដោយ មនសៈ ព្រះមានព្រះភាគទ្រង់មិនមានឆន្ទរាគៈ គឺតម្រេកដោយអំណាចការ ពេញចិត្ត ព្រះមានព្រះភាគអង្គនោះ ទ្រង់មានចិត្តរួចផុតល្អហើយ ដោយ ហេតុនោះ ទើបត្រាស់ថា តំ តថាគតេន ន ឧបជ្ជាសិ ដូច្នេះ ។ ឯភូមិ នៃព្រះវិណាស្រព គប្បីជ្រាបថា ត្រាស់ដោយបទនេះ ។ បទថា តំ មមស្ស មុសា សេចក្តីថា ពាក្យនោះឯង គប្បីឈ្មោះថា មុសាវាទ ។ បទថា តំ មិស្ស តាទិសមេវ សេចក្តីថា ពាក្យនោះ គប្បីជាមុសាវាទ ។ បទថា តំ មមស្ស កលិ សេចក្តីថា ពាក្យនោះ គប្បីជាទោសដល់យើង ។ ឈ្មោះថា សច្ចភូមិ គប្បីជ្រាបថា ត្រាស់ដោយហេតុមានប្រមាណប៉ុណ្ណោះ ។

បទថា ទិដ្ឋា ទិដ្ឋតំ បានដល់ ឃើញរូបដែលឃើញ ហើយគួរឃើញ ។

បទថា ទិដ្ឋំ ន មញ្ញតិ សេចក្តីថា រមែងមិនសម្គាល់អាយតនៈ គឺរូបដែល ឃើញហើយនោះ ដោយតណ្ហា មានៈ ទិដ្ឋិថា អញក៏ឃើញរូបដែលមហាជន ឃើញហើយដូចគ្នា ។ បទថា អទិដ្ឋំ ន មញ្ញតិ សេចក្តីថា រមែងមិនសម្គាល់ ដោយតណ្ហាជាដើមយ៉ាងនេះថា អាត្មាអញឃើញរូបនោះ ដែលមហាជនមិន ទាន់ឃើញ ។ បទថា ទិដ្ឋតំ ន មញ្ញតិ សេចក្តីថា រមែងមិនសម្គាល់ដោយ ការសម្គាល់ទាំងនោះយ៉ាងនេះថា អាត្មាអញក៏ឃើញរូបដែលមហាជនឃើញ ហើយ ដូច្នេះ ។ សេចក្តីពិត រូបដែលគួរឃើញ ជារូបដែលមហាជនឃើញ ហើយនោះឯង ។ ពាក្យបែបនេះ អ្នកសិក្សារមែងរកបានក្នុងកាលទាំង ៣ ។ អត្ថនៃពាក្យទាំងនោះ ត្រាស់ហើយ ដោយបទនោះ ។ បទថា ទិដ្ឋារំ ន មញ្ញតិ សេចក្តីថា រមែងមិនសម្គាល់បុគ្គលឃើញនេះ ឈ្មោះថា សត្វម្នាក់ ដោយការសម្គាល់ទាំងនោះ ។ សូម្បីក្នុងឋានៈដ៏សេស ក៏គប្បីជ្រាបអត្ថ ដោយន័យនេះឯង ។ ឈ្មោះថា សុញ្ញតាក្ខមិ គឺការទេទេ ក៏ត្រាស់ដោយ ឋានៈប្រមាណប៉ុណ្ណោះ ។

បទថា ឥតិ ខោ ភិក្ខុវេ ប្រែថា ម្នាលភិក្ខុទាំងឡាយ យ៉ាងនេះឯង ។

បទថា តាធិសោវ តាធិ សេចក្តីថា ភាពហាក់ដូចតែមួយ ឈ្មោះថា តាធិ ។

ពិតហើយ ព្រះតថាគត យ៉ាងណា ក្នុងឥដ្ឋារម្មណ៍ មានលាភជាដើម ក្នុងអនិដ្ឋារម្មណ៍ មានការវិនាសលាភជាដើម ក៏មានន័យដូច្នោះ ។ ដោយ ហេតុនោះ ទើបលោកពោលថា តថាគតជាតាទីបុគ្គលទាំងក្នុងលាភ ទាំងក្នុង

ការវិនាសលាភ ជាតាទិបុគ្គលក្នុងយស និងក្នុងការវិនាសយស ជាតាទិ-
 បុគ្គលក្នុងនិរុទ្ធផង ក្នុងសរសើរផង ជាតាទិបុគ្គលក្នុងសុខផង ក្នុងទុក្ខផង
 ដូច្នេះ ។ តថាគត ឈ្មោះថា តាទិ ដូច្នោះ ក៏ព្រោះភាពជាតាទិបុគ្គលនេះ ។
 បទថា តម្លា ច បន តាទិតម្លា សេចក្តីថា ឈ្មោះថា ក្នុងនៃតាទិបុគ្គល
 ត្រាស់ដោយពាក្យប្រមាណប៉ុណ្ណោះថា មិនមានតាទិបុគ្គលដទៃក្រៃលែងជាង
 ឬប្រណីតជាងតាទិបុគ្គលរបស់តថាគត ដូច្នេះ ។ ព្រះមានព្រះភាគ កាល
 ទ្រង់ពង្រីកទេសនាដោយក្រមទាំង ៥ នេះ មហាប្រិច័ត្តីក៏បានញាប់ញ័រជា
 បន្ទាល់ក្នុងឋានៈ ៥ ។ វេលាចប់ទេសនា សត្វ គឺទេវតា និងមនុស្សចំនួន
 ៨៤០០០ មកដល់ទីនោះ រួមទាំងកុលបុត្រ ៥០០ ដែលបួសថ្មីទាំងនោះ
 ជាដើម ក៏នាំគ្នាជីកទឹកបាន គឺអមតធម៌ហើយ ។

ព្រះមានព្រះភាគ ទ្រង់បញ្ចប់ព្រះសូត្រហើយ កាលទ្រង់កាន់យក
 កំពូលធម៌ ដោយគាថាទាំងឡាយ ទើបត្រាស់ថា យន្តិញ្ចី ជាដើម ។ ក្នុង
 បទទាំងនោះ បទថា អន្លោសិតំ សច្ចមុតំ បរេសំ សេចក្តីថា វត្ថុដែល
 បានឃើញជាដើម ដែល បុគ្គលដទៃសម្គាល់ថាពិត ហើយជាបច្ច័ត្តដោយ
 ការជឿ ដែលប្រព្រឹត្តតាមអ្នកដទៃ គឺលេបយកសព្វយ៉ាង ។ បទថា
 សយសំវុតេសុ សេចក្តីថា ក្នុងការកាន់យកវត្ថុដែលខ្លួនរាំងប្រយ័ត្ននោះឯង
 គឺប្រព្រឹត្តកាន់យកហើយ អធិប្បាយថា ក្នុងបុគ្គលដែលមានទិដ្ឋិជាគតិ ។
 ដ្បិតពួកបុគ្គលដែលមានទិដ្ឋិជាគតិ ក៏ហៅបុគ្គលនោះថា សយសំវុតា គឺ
 ដែលសង្រួមនោះឯង ។ បទថា សច្ចំ មុសា វាមិ បរំ ធមោយ្យ សេចក្តីថា

តថាគតជាតាទិបុគ្គល ក្នុងបុគ្គលដែលមានទិដ្ឋិជាគតិ ពោល គឺដែលខ្លួនរាំង
 ប្រយ័ត្នទាំងនោះឯង មិនគប្បីកាន់យក មិនគប្បីជឿ មិនគប្បីប្រព្រឹត្តតាម
 ពាក្យនៃបុគ្គលទាំងនោះថា ពិត ឬមិនពិត ឲ្យប្រាប់ទៅ គឺឲ្យឧត្តង្គឧត្តម
 យ៉ាងនេះថា នេះប៉ុណ្ណោះពិត ដទៃមិនពិត ដូច្នេះ ។ បទថា ឯតេស្វ សល្លំ
 គឺតថាគតឃើញព្រហ្ម គឺទិដ្ឋិនេះ ។ បទថា បដិកក្ខ ទិស្វា សេចក្តីថា
 តថាគតឃើញមកអំពីមុនក្នុងមណ្ឌលពោធិព្រឹក្ស ។ បទថា វិសត្តា សេចក្តី
 ថា ប្រជាជនជាប់ជំពាក់រូបរិត ។ ក្នុងបទថា ជានាមិ បស្សាមិ តថេវ ឯតំ
 នេះ សេចក្តីថា ពួកសត្វនេះជាប់ចិត្តលេបនូវវត្ថុសព្វយ៉ាង ក៏ជាប់ជំពាក់ដល់
 គ្នានឹងគ្នា សូម្បីតថាគតក៏បានដឹង ឃើញវត្ថុទាំងនោះ វត្ថុនោះក៏ដូចដែល
 ពួកសត្វនេះប្រកាន់គ្នា តែតថាគតទាំងឡាយ មិនជាប់ជំពាក់យ៉ាងនោះ ។^{២៣៣}

អដ្ឋកថាកាឡកសូត្រទី ៤ ចប់



សុត្តន្តបិដក
ព្រហ្មចរិយសូត្រទី ៥

[២៦] ម្នាលភិក្ខុទាំងឡាយ តថាគតនឹងប្រព្រឹត្តព្រហ្មចរិយធម៌នេះ
ដើម្បីកុហកមហាជនក៏ទេ ដើម្បីល្បួងល្បួងមហាជនក៏ទេ ដើម្បីលាភសក្ការៈ
និងសេចក្តីសរសើរជាអាទិសង្ស័យក៏ទេ ដើម្បីបានអាទិសង្ស័យ ព្រោះការដោះនូវ
ពាក្យជនដទៃ ដូច្នេះ ដូច្នោះថា មហាជនចូរស្គាល់នូវតថាគតដូច្នេះក៏ទេ ។
ម្នាលភិក្ខុទាំងឡាយ តថាគតប្រព្រឹត្តព្រហ្មចារ្យនេះ ដើម្បីសង្រួម ដើម្បីលះ
ដើម្បីប្រាសចាករាគៈ ដើម្បីរួមតែប៉ុណ្ណោះឯង ។

ព្រះដ៏មានព្រះភាគនោះ ទ្រង់បានសម្តែងនូវព្រហ្មចារ្យ មិនបាន
ជឿអ្នកដទៃ ដើម្បីសង្រួម ដើម្បីលះបង់ ជាដំណើរទៅក្នុងព្រះ
និព្វាន ផ្លូវហ្នឹង ដែលព្រះពុទ្ធជាចម្បងយាត្រាទៅ ។ បើពួក
ជនណា ដើរតាមផ្លូវដែលព្រះពុទ្ធសម្តែងហើយនោះ បើពួក
ជននោះ ធ្វើតាមពាក្យប្រៀនប្រដៅរបស់ព្រះសាស្ត្រានោះ ទើប
នឹងធ្វើទីបំផុតទុក្ខបាន ។



អដ្ឋកថា

ព្រហ្មចរិយសូត្រ

[២៦] គប្បីជាបរិនិច្ឆ័យ ក្នុងព្រហ្មចរិយសូត្រទី ៥ ដូចតទៅនេះ បទថា ជនកុហនត្ថំ សេចក្តីថា ដើម្បីការបោកបញ្ឆោតបុគ្គល ដោយរឿង កុហនវត្ថុ ៣ យ៉ាង ។ បទថា ន ជនលបនត្ថំ បានដល់ មិនមែនដើម្បី ល្បងល្បងបុគ្គល ។ បទថា ន លាភសក្ការសិលោកានិសំសត្ថំ បានដល់ មិនមែនដើម្បីលាភសក្ការៈ មានចីវរជាដើម និងពាក្យសរសើរឡើយ ។ បទ ថា ន ឥតិវាទប្បមោក្ខានិសំសត្ថំ បានដល់ មិនមែនដើម្បីអានិសង្សជា មេលទ្ធិ ដោយហេតុនោះៗ មិនមែនដើម្បីអានិសង្ស និងដោះនូវលទ្ធិ ។ បទថា ន ឥតិ មំ ជនោ ជាធាតុ បានដល់ មិនមែនដើម្បីឲ្យអ្នកដទៃ ស្គាល់ថា បានឮថា ភិក្ខុនោះយ៉ាងនេះ ។ បទថា សំវរត្ថំ បានដល់ ដើម្បី ការសង្រួមដោយសំវរៈ ៥ ។ បទថា បហានត្ថំ បានដល់ ដើម្បីលះដោយ បហាន ៣ ។ បទថា វិរាគត្ថំ បានដល់ ដើម្បីប្រាសចាកកិលេស មាន រាគៈជាដើម ។ បទថា និរោធត្ថំ បានដល់ ដើម្បីម្ចាត់កិលេសទាំងនោះឯង ។ បទថា អនិទិចំ បានដល់ វៀរឥតិហាសៈ ដែលពោលតាមគ្នាមកតាម បរេណី មិនដើរតាមអ្នកដទៃ ។ បទថា និព្វានោគធាមិនំ សេចក្តីថា ជា ផ្លូវឈមចុះកាន់ខាងក្នុងព្រះនិព្វាន ។ សេចក្តីពិត មគ្គព្រហ្មចរិយៈ ធ្វើនិព្វាន ឲ្យជាអារម្មណ៍ តែងប្រព្រឹត្តទៅ គឺប្រព្រឹត្តទៅខាងក្នុងនិព្វាននោះឯង ។ បទ ថា បដិបទ្ធន្តិ បានដល់ ដើរតាមផ្លូវទាំង ២ ។ ក្នុងព្រះសូត្រនេះត្រាស់

វដ្តៈផង វិវដ្តៈផង ក្នុងគាថាត្រាស់វិវដ្តៈតែម្យ៉ាង ។^{១៣៣}

អដ្ឋកថា ព្រហ្មចរិយសូត្រទី ៥ ចប់

សុត្តន្តបិដក

កុហសូត្រទី ៦

[២៧] ម្ចាស់ភិក្ខុទាំងឡាយ ពួកភិក្ខុណា ជាអ្នកកុហក រឺឆ្អែស រឡេះរឡោះ មានកិលេសលេចឡើងប្រាកដដូចជាស្មែង ដំឡើងមានៈ មាន ចិត្តមិននឹងធឹង ម្ចាស់ភិក្ខុទាំងឡាយ ពួកភិក្ខុទាំងនោះ មិនមែនជាអ្នករាប់អាន តថាគតទេ ម្ចាស់ភិក្ខុទាំងឡាយ ពួកភិក្ខុទាំងនោះ ជាអ្នកប្រាសចាកធម្មវិន័យ នេះ ពួកភិក្ខុទាំងនោះមិនដល់នូវសេចក្តីចម្រើន ដុះដាលធំទូលាយក្នុងធម៌- វិន័យនេះបានឡើយ ។ ម្ចាស់ភិក្ខុទាំងឡាយ ពួកភិក្ខុណា ជាអ្នកមិនកុហក មិនរឡេះរឡោះ ជាអ្នកខ្ជាប់ខ្ជួន មិនរឺឆ្អែស មានចិត្តនឹងធឹង ម្ចាស់ភិក្ខុទាំង- ឡាយ ពួកភិក្ខុទាំងនោះ ឈ្មោះថា ជាអ្នករាប់អានតថាគតផង ម្ចាស់ភិក្ខុ ទាំងឡាយ ពួកភិក្ខុទាំងនោះ មិនប្រាសចាកធម្មវិន័យនេះផង ពួកភិក្ខុទាំង នោះ តែងដល់នូវសេចក្តីចម្រើន ដុះដាលធំទូលាយ ក្នុងធម្មវិន័យនេះផង ។

ពួកភិក្ខុណាកុហក រឺឆ្អែស រឡេះរឡោះ មានកិលេសលេចឡើង ប្រាកដដូចជាស្មែង ដំឡើងមានៈ មានចិត្តមិននឹងធឹង ភិក្ខុទាំង

នោះ រមែងមិនដុះដាលក្នុងធម៌ ដែលព្រះសម្មាសម្ពុទ្ធ ទ្រង់
 សម្តែងហើយទេ ។ ភិក្ខុណាជាអ្នកមិនកុហក មិនរឿងរឿង
 ជាអ្នកខ្ជាប់ខ្ជួន មិនរើសរូស មានចិត្តនឹងជឿ ភិក្ខុទាំងនោះ ទើប
 ដុះដាលក្នុងធម៌ ដែលព្រះសម្មាសម្ពុទ្ធសម្តែងហើយ ។

អដ្ឋកថា

កុហសូត្រ

[២៧] គប្បីជាបរិនិច្ឆ័យក្នុងកុហសូត្រទី ៦ ដូចតទៅនេះ បទថា
 កុហា ប្រែថា បោកបញ្ឆោត ។ បទថា ឥន្ទ្រ បានដល់ រឿងរូស ដោយ
 សេចក្តីក្រោធ និងមានៈ ។ បទថា លទា បានដល់ និយាយរឿងរឿង ។
 បទថា សិទ្ធិ សេចក្តីថា ជាអ្នកប្រកបដោយកិលេសដែលប្រាកដដូចស្មែង
 សត្វ ដែលលោកពោលយ៉ាងនេះថា បណ្តាធម៌ទាំងនោះ កិលេសជាតដូច
 ស្មែង តើដូចម្តេច ។ កិលេសជាតដូចស្មែង សេចក្តីស្រឡាញ់ ការឈ្លាន
 វៃ ការឆ្លៀវឈ្លាន ការបិនប្រសប់ សេចក្តីបិនប្រសប់ណា នេះហៅថា
 កិលេសជាតដូចស្មែង ។

បទថា ឧទ្ធច្យា សេចក្តីថា ដូចដើមបុសដែលខំលូតឡើង គឺលើក

មានតាំងឡើង ។ បទថា អសមាហិតា សេចក្តីថា មិនបានត្រឹមតែ
 ឯកគ្គតាចិត្ត ។ បទថា ន មេ តេ ភិក្ខុវេ ភិក្ខុ មាមកា សេចក្តីថា ភិក្ខុ
 ទាំងនោះរបស់តថាគត មិនមែនជាសម្បត្តិរបស់តថាគត ។ បទថា របស់
 តថាគត ត្រាស់ ព្រោះបួសឧទ្ទិសព្រះសាស្តា ។ បទថា តេ ទោ មេ
 ភិក្ខុវេ ភិក្ខុ មាមកា សេចក្តីថា ត្រាស់ព្រោះបួសឧទ្ទិសខ្លួនក្នុងសាសនានេះ
 តែត្រាស់ថា មាមកា ព្រោះជាអ្នកបដិបត្តិប្រពៃ ។ បទថា វុឡី វិរុឡី
 វេបុល្លំ អាបជ្ឈន្តិ សេចក្តីថា ភិក្ខុទាំងនោះ រមែងដល់នូវការចម្រើន
 ព្រោះចម្រើនដោយសីលាទិគុណ ការដុះដាល ព្រោះមិនញាប់ញ័រ ការ
 បរិបូណ៌ ព្រោះផ្សាយទៅក្នុងទីគ្រប់ស្ថាន ។ ភិក្ខុទាំងនេះ រមែងដុះដាលរហូត
 ដល់អរហត្តមគ្គ កាលសម្រេចអរហត្តផលហើយ ឈ្មោះថា ដុះដាល ។
 ទាំងក្នុងព្រះសូត្រនេះ ទាំងក្នុងគាថា ត្រាស់ទាំងវដ្តៈ ទាំងវិវដ្តៈ ដោយ
 ប្រការដូច្នេះ ។^{១៣៣}

អដ្ឋកថា កុហសូត្រទី ៦ ចប់



សុត្តន្តបិដក

សន្តជ្ជសូត្រទី ៧

[២៨] ម្នាលភិក្ខុទាំងឡាយ វត្ថុ ៤ យ៉ាងនេះ ជាបេសកកម្ម បានដោយឆាយផង មិនមានទោសផង ។ វត្ថុ ៤ តើដូចម្តេចខ្លះ ។ ម្នាលភិក្ខុទាំងឡាយ បណ្តាចីវរទាំងឡាយ បំសុក្ខលចីវរជាបេសកកម្ម បានដោយឆាយផង មិនមានទោសផង ១ ម្នាលភិក្ខុទាំងឡាយ បណ្តាកោជនទាំងឡាយ ដុំបាយដែលភិក្ខុបានដោយកម្លាំងនៃកំកួនជើង ជាបេសកកម្ម បានដោយឆាយផង មិនមានទោសផង ១ ម្នាលភិក្ខុទាំងឡាយ បណ្តាសេនាសនៈទាំងឡាយ រុក្ខមូលសេនាសនៈជាបេសកកម្ម បានដោយឆាយផង មិនមានទោសផង ១ ម្នាលភិក្ខុទាំងឡាយ បណ្តាកេសជ្ជៈទាំងឡាយ ឬតិមុត្តកេសជ្ជៈជាបេសកកម្ម បានដោយឆាយផង មិនមានទោសផង ១ ។ ម្នាលភិក្ខុទាំងឡាយ វត្ថុទាំង ៤ នេះជាបេសកកម្ម បានដោយឆាយផង មិនមានទោសផង ម្នាលភិក្ខុទាំងឡាយ កាលណាភិក្ខុជាអ្នកសន្តោសដោយវត្ថុតិចផង បានដោយឆាយផង តថាគតហៅថា នេះជាអង្គរបស់សមណៈដ៏ប្រសើរ ។

សេចក្តីបង្ហាញតបង្គំលំចិត្ត តែងមិនមានដល់ភិក្ខុអ្នកត្រេកអរ ដោយរបស់មិនមានទោសផង តិចផង បានដោយឆាយផង ព្រោះប្រាព្វនូវសេនាសនៈផង ចីវរផង កេសជ្ជៈផង កោជនផង ទាំងទិសក៏មិនបៀតបៀន (ភិក្ខុនោះ) ។

មួយទៀត ពួកធម៌ណា ដែលតថាគតសម្តែងហើយ ជាធម៌
 សមគួរដល់សមណភាព ធម៌នោះតាំងនៅខាងក្នុង (ចិត្ត)
 របស់ភិក្ខុអ្នកមានសេចក្តីសន្តោស អ្នកមិនប្រមាទនោះ ។

អដ្ឋកថា

សន្តដ្ឋសូត្រ

[២៨] គប្បីជ្រាបវិនិច្ឆ័យក្នុងសន្តដ្ឋសូត្រទី ៧ ដូចតទៅនេះ បទថា
 អប្បានិ ប្រែថា របស់តិចតួច ។ បទថា សុលកានិ ប្រែថា គប្បីបាន
 ដោយងាយ គឺបុគ្គលណាក៏អាចបានក្នុងទីណាមួយ ។ បទថា អនវដ្ឋានិ
 ប្រែថា មិនមានទោស ។ បទថា បិណ្ឌិយាលោបកោជនំ បានដល់
 អាហារដែលត្រាច់ទៅដោយកម្លាំងស្នូង បានមក គ្រាន់តែជាដុំបាយ ។ បទថា
 បូតិមុត្តំ បានដល់ ទឹកមុត្រណាមួយ ។ កាយសូម្បីមានពណ៌ដូចមាស ក៏
 ហៅថា កាយស្អុយ យ៉ាងណា ទឹកមុត្រ សូម្បីថ្លោងថ្មី ក៏ហៅថា ទឹកមុត្រ
 ស្អុយ ដូច្នោះ ។ បទថា វិយាតោ បានដល់ ការចង្អៀតចង្អល់ អធិប្បាយ
 ថា ចិត្តមិនមានទុក្ខ (មិនច្រាស់ច្រាល់) ។ បទថា ទិសា នប្បដិបាញាតិ
 សេចក្តីថា ភិក្ខុណាកើតការគិតឡើងថា អាត្មាអញទៅទីឈ្មោះនោះ នឹងបាន
 ចីវរជាដើម ចិត្តរបស់ភិក្ខុនោះ ឈ្មោះថា រមែងក្តៅក្រហាយ សព្វទិស ។

ភិក្ខុណាមិនកើតការគិតយ៉ាងនោះ ចិត្តរបស់ភិក្ខុនោះ ឈ្មោះថា មិនក្តៅ
 ក្រហាយ សព្វទិស ។ បទថា ធម្មា គឺបដិបត្តិធម៌ ។ បទថា សាមញ្ញស្សា-
 នុលោមិកា បានដល់ សមគួរដល់សមណធម៌ ។ បទថា អធិគ្គហិតា
 សេចក្តីថា ធម៌ទាំងអស់នោះ រមែងឈ្មោះថា ភិក្ខុដែលមានចិត្តសន្តោស
 កំណត់នៅខាងក្នុង មិនទៅខាងក្រៅ ។^{២៨៣}

អដ្ឋកថា សន្តដ្ឋិសូត្រទី ៧ ចប់

សុត្តន្តបិដក

អរិយវង្សសូត្រទី ៨

[២៩] ម្ចាស់ភិក្ខុទាំងឡាយ អរិយវង្ស ៤ យ៉ាងនេះ ជាច្បាប់ទម្លាប់
 ដឹងអស់រាត្រីដ៏វែង ជាបវេណី ជាច្បាប់ចាស់ មិនច្រឡំក្រឡំ មិនដែល
 ច្រឡំក្រឡំ មិនរតាត់រតាយ មិនរត់រាយ ដែលសមណព្រាហ្មណ៍ទាំង-
 ឡាយ ជាអ្នកប្រាជ្ញមិនអាចតិះដៀលបាន ។ ៤ យ៉ាង តើដូចម្តេច ។ ម្ចាស់
 ភិក្ខុទាំងឡាយ ភិក្ខុក្នុងសាសនានេះ ជាអ្នកសន្តោសដោយចីវរ តាមមាន
 តាមបាន ជាអ្នកសរសើរគុណនៃសេចក្តីសន្តោសដោយចីវរ តាមមានតាម
 បាន មិនដល់នូវការស្វែងរកដ៏មិនសមគួរ ព្រោះហេតុតែចីវរ មិនច្រាស់
 ច្រាលព្រោះមិនបានចីវរ បានចីវរហើយ មិនរីករាយ មិនជ្រុលជ្រប់ មិនទម្រង់

ឲ្យតណ្ហាគ្របសង្កត់ចិត្ត ជាអ្នកឃើញទោសជាប្រក្រតី មានប្រាជ្ញាជាគ្រឿង
 រលាស់ចេញ បរិភោគមិនលើកតម្កើងខ្លួនឯង មិនបន្ទុះបង្ហាប់បុគ្គលដទៃ
 ព្រោះតែសេចក្តីសន្តោសដោយចីវរ តាមមានតាមបាននោះ ។ មែនពិត
 ភិក្ខុណាឈ្លាសវៃ មិនខ្ជិលច្រអូស ជាអ្នកដឹងខ្លួន មានស្មារតីតម្កល់មាំក្នុង
 សេចក្តីសន្តោសនោះ ម្នាលភិក្ខុទាំងឡាយ ភិក្ខុនេះ គប្បីគិតហៅថា អ្នក
 តាំងនៅក្នុងអរិយវង្ស ជាច្បាប់ទម្លាប់ចាស់ ១ ។ ម្នាលភិក្ខុទាំងឡាយ មួយ
 ទៀត ភិក្ខុជាអ្នកសន្តោសដោយបិណ្ឌបាតតាមមានតាមបាន ជាអ្នកសរសើរ
 គុណនៃសេចក្តីសន្តោសដោយបិណ្ឌបាត មិនដល់នូវការស្វែងរកដ៏មិនសមគួរ
 ព្រោះហេតុតែបិណ្ឌបាត មិនច្រាស់ច្រាលព្រោះតែមិនបានចង្ហាន់បិណ្ឌបាត
 បានចង្ហាន់បិណ្ឌបាតហើយ មិនរីករាយ មិនជ្រុលជ្រប់ មិនទម្រង់ឲ្យតណ្ហា
 គ្របសង្កត់ ឃើញទោសជាប្រក្រតី មានប្រាជ្ញាជាគ្រឿងរលាស់ចេញ
 បរិភោគ មិនលើកតម្កើងខ្លួនឯង មិនបន្ទុះបង្ហាប់បុគ្គលដទៃ ព្រោះតែសេចក្តី
 សន្តោសដោយបិណ្ឌបាត តាមមានតាមបាននោះឡើយ ។ ពិតហើយ ភិក្ខុ
 ណាឈ្លាសវៃ មិនខ្ជិលច្រអូស ជាអ្នកដឹងខ្លួន មានស្មារតីតម្កល់មាំក្នុង
 សេចក្តីសន្តោសនោះ ម្នាលភិក្ខុទាំងឡាយ ភិក្ខុនេះ គប្បីគិតហៅថា អ្នកតាំង
 នៅក្នុងអរិយវង្ស ជាច្បាប់ទម្លាប់ចាស់ ១ ។ ម្នាលភិក្ខុទាំងឡាយ មួយទៀត
 ភិក្ខុជាអ្នកសន្តោសដោយសេនាសនៈតាមមានតាមបាន ជាអ្នកសរសើរគុណ
 នៃសេចក្តីសន្តោសដោយសេនាសនៈ តាមមាន តាមបាន មិនដល់នូវការ
 ស្វែងរកដ៏មិនសមគួរ ព្រោះហេតុតែសេនាសនៈ មិនច្រាស់ច្រាល ព្រោះតែ

មិនបានសេនាសនៈ បានសេនាសនៈហើយ ក៏មិនរីករាយ មិនជ្រុលជ្រប់
 មិនទម្រង់ឲ្យតណ្ហាគ្របសង្កត់ ឃើញទោសជាប្រក្រតី មានប្រាជ្ញាជាគ្រឿង
 រលាស់ចេញ បរិភោគមិនលើកតម្កើងខ្លួនឯង មិនបន្តុះបង្ហាប់បុគ្គលដទៃ
 ព្រោះតែសេចក្តីសន្តោសដោយសេនាសនៈ តាមមានតាមបាននោះឡើយ ។
 មែនពិត ភិក្ខុណាឈ្លាសវៃ មិនខ្ជិលច្រអូស ជាអ្នកដឹងខ្លួន មានស្មារតី
 តម្កល់មាំក្នុងសេចក្តីសន្តោសនោះ ម្នាលភិក្ខុទាំងឡាយ ភិក្ខុនេះ តថាគត
 ហៅថា អ្នកតាំងនៅក្នុងអរិយវង្សជាច្បាប់ទម្លាប់ចាស់ ១ ។ ម្នាលភិក្ខុទាំង-
 ឡាយ មួយទៀត ភិក្ខុជាអ្នកមានការចម្រើន ជាទីត្រេកអរ ជាអ្នកត្រេកអរ
 ក្នុងការចម្រើន មានការលះបង់កិលេសទាំងពួង ជាទីត្រេកអរ ជាអ្នកត្រេកអរ
 ក្នុងការលះ មិនលើកតម្កើងខ្លួនឯង មិនបន្តុះបង្ហាប់បុគ្គលដទៃ ព្រោះតែការ
 ចម្រើនជាទីត្រេកអរ ត្រេកអរក្នុងការចម្រើន មានការលះជាទីត្រេកអរ
 ត្រេកអរក្នុងការលះនោះឡើយ ។ មែនពិត ភិក្ខុណាឈ្លាសវៃ មិនខ្ជិលច្រអូស
 ជាអ្នកដឹងខ្លួន មានស្មារតីតាំងមាំក្នុងការត្រេកអរនោះ ម្នាលភិក្ខុទាំងឡាយ
 ភិក្ខុនេះ តថាគតហៅថា អ្នកតាំងនៅក្នុងអរិយវង្សជាច្បាប់ទម្លាប់ចាស់ ១ ។
 ម្នាលភិក្ខុទាំងឡាយ អរិយវង្ស ៤ យ៉ាងនេះ ជាច្បាប់ទម្លាប់ ដឹងអស់រាត្រី
 ដ៏វែង ជាបវេណី ជាច្បាប់ចាស់ មិនច្រឡកច្រឡំ មិនដែលច្រឡកច្រឡំ
 មិនរតាត់តាយ មិនរាត់រាយ ដែលសមណព្រាហ្មណ៍ទាំងឡាយ ជាអ្នក
 ប្រាជ្ញមិនអាចតិះដៀលបាន ។ ម្នាលភិក្ខុទាំងឡាយ បើភិក្ខុបរិបូណ៌ដោយ
 អរិយវង្សទាំង ៤ នេះ ទុកណាជានៅក្នុងបុរាណមនិស ភិក្ខុនោះឯង អាចអត់

សង្កត់នូវសេចក្តីអផ្សុកបាន សេចក្តីអផ្សុក ក៏មិនអាចគ្របសង្កត់ភិក្ខុនោះ
បានឡើយ ទុកណាជានៅក្នុងបច្ច័មទិស ... ទុកណាជានៅក្នុងឧត្តរទិស ...
ទុកណាជានៅក្នុងទិសឧត្តរទិស ភិក្ខុនោះឯង អាចគ្របសង្កត់នូវសេចក្តីអផ្សុក
សេចក្តីអផ្សុក ក៏មិនគ្របសង្កត់ភិក្ខុនោះបានឡើយ ។ ដំណើរនោះ ព្រោះ
ហេតុអ្វី ។ ម្ចាស់ភិក្ខុទាំងឡាយ ព្រោះថា ភិក្ខុជាអ្នកខាប់ខ្លួន អាចអត់សង្កត់
នូវសេចក្តីអផ្សុក និងសេចក្តីត្រេកអរ (ក្នុងកាមគុណទាំង ៥) បាន ។

សេចក្តីអផ្សុកមិនអាចគ្របសង្កត់ នូវភិក្ខុអ្នកខាប់ខ្លួនបាន ទាំង
សេចក្តីអផ្សុក មិនអាចគ្របសង្កត់ភិក្ខុអ្នកខាប់ខ្លួនបាន ភិក្ខុ
អ្នកខាប់ខ្លួន ក៏អាចគ្របសង្កត់នូវសេចក្តីអផ្សុកបាន ភិក្ខុអ្នក
ខាប់ខ្លួន គ្របសង្កត់នូវសេចក្តីអផ្សុកបាន ។ រាគៈ ទោសៈ
ដូចម្តេច ឃាត់នូវបុគ្គលអ្នកលះបង់នូវកម្មទាំងពួង អ្នកបន្ទោ
បង់នូវកិលេសទាំងឡាយបាន អ្នកណាគួរនឹងនិន្ទា នូវបុគ្គល
ដែលប្រាកដស្មើដោយឆ្ពោះ នៃមាសជម្ពូនទនោះបាន ពួក
ទេវតា និងមនុស្សក៏សរសើរ សូម្បីតែព្រហ្មក៏សរសើរបុគ្គល
នោះដែរ ។



អដ្ឋកថា

អរិយវង្សសូត្រ

[២៩] អរិយវង្សសូត្រទី ៨ តាំងឡើង មានអធ្យាស្រ័យរបស់
 ព្រះអង្គជាអត្ថប្បត្តិហេតុ ។ បានឮថា ព្រះមានព្រះភាគប្រថាប់គង់លើបវរ
 ពុទ្ធសនៈ ដែលគេរៀបចំថ្វាយក្នុងធម្មសភាជេតពនមហាវិហារ ត្រាស់ហៅ
 ភិក្ខុ ៤ ម៉ឺនរូប ដែលអង្គុយចោមរោមថា ភិក្ខុវេ ដូច្នេះហើយ ទើបទ្រង់
 ផ្ដើមមហាអរិយវង្សសូត្រនេះថា ចត្តារោមេ ភិក្ខុវេ អរិយវិសា ជាដើម
 ដោយអំណាចអធ្យាស្រ័យរបស់ទ្រង់ផង របស់បុគ្គលដទៃផង ។ ក្នុងបទ
 ទាំងនោះ បទថា អរិយវិសា គឺវង្សរបស់ព្រះអរិយៈទាំងឡាយ ។ អរិយ-
 វង្សទី ៨ នេះ ជាខ្សែស្រឡាយរបស់ព្រះអរិយៈ ឈ្មោះថា ជាបវេណីរបស់
 ព្រះអរិយៈ ដូចខត្តិយវង្ស ព្រាហ្មណវង្ស វេស្សវង្ស សុទ្ធុវង្ស សមណវង្ស
 កុលវង្ស រាជវង្ស ដូច្នោះ ។ វង្សនេះ លោកពោលថា ជាកំពូលនៃវង្ស
 ទាំងនោះ ដូចក្លិនក្លាតក់ជាដើម ជាកំពូលនៃឈើដែលមានក្លិនកើតអំពី
 ឫសជាដើម ។

សួរថា បុគ្គលពួកណា គឺអរិយៈ វង្សរបស់អរិយៈ ។ ឆ្លើយថា ព្រះ
 សម្មាសម្ពុទ្ធទាំងឡាយ ព្រះបច្ចេកពុទ្ធទាំងឡាយ និងសាវ័ករបស់ព្រះតថាគត
 ទាំងឡាយ លោកហៅថា ព្រះអរិយៈ វង្សរបស់ព្រះអរិយៈទាំងនោះ ទើប
 រួមហៅថា អរិយវង្ស ។ មុនអំពីកាលនេះទៅ ក្នុងទីបំផុត ៤ អសង្ខេយ្យ
 និងមួយសែនកប្ប ព្រះពុទ្ធកើតឡើង ៤ អង្គ គឺព្រះតណ្ហង្គរ ១ មេធាង្គរ ១

សរណង្ករ ១ ទីបង្ក ១ ដូច្នេះ ។ វង្សរបស់ព្រះអរិយៈទាំងនោះ ឈ្មោះថា អរិយវង្ស ។ ខាងក្រោយអំពីបរិនិព្វានរបស់ព្រះពុទ្ធទាំងនោះ កន្លងទៅមួយ អសង្ខេបយ្យ មានព្រះពុទ្ធព្រះនាមកោណ្ឌញ្ញៈ ។ បេ។ ក្នុងកប្បនេះ ព្រះពុទ្ធ កើតឡើង ៤ អង្គ គឺព្រះកកុសន្ទៈ ១ ព្រះកោនាគមនៈ ១ ព្រះកស្សបៈ ១ ព្រះមានព្រះភាគគោតមនៃពួកយើង ១ ដូច្នេះ វង្សរបស់ព្រះអរិយៈទាំងនោះ រួមឈ្មោះថា អរិយវង្ស ។ ម្យ៉ាងទៀត វង្សរបស់ព្រះអរិយៈទាំងឡាយ គឺ ព្រះពុទ្ធគ្រប់អង្គ បច្ចេកពុទ្ធ និងពុទ្ធសាវ័ក ទាំងអតីត អនាគត និងបច្ចុប្បន្ន ឈ្មោះថា អរិយវង្ស ។

វង្សនៃព្រះអរិយៈទាំងនោះ ឈ្មោះថា អត្តញ្ញា បានដល់ គប្បីដឹងថា ប្រសើរក្រៃលែង ។ ឈ្មោះថា រត្តញ្ញា បានដល់ គប្បីដឹងថា ប្រព្រឹត្តមក យូរហើយ ។ ឈ្មោះថា វិសញ្ញា បានដល់ គប្បីដឹងថា ជាវង្ស គឺខ្សែ ស្រឡាយ ។ ឈ្មោះថា ខោរាណា បានដល់ មិនមែនកើតឡើងឥឡូវនេះ ឡើយ ។ ឈ្មោះថា អសំគិល្លា បានដល់ មិនមែនខ្ចាត់ខ្ចាយ មិនមែនត្រូវ បោះចោល ។ បទថា អសំគិល្លាបុត្រា បានដល់ មិនធ្លាប់ខ្ចាត់ខ្ចាយ ព្រះពុទ្ធ ក្នុងអតីតមិនធ្លាប់បោះបង់ ដោយយល់ថា ប្រយោជន៍អ្វី ដោយអរិយវង្ស ទាំងនេះ ។ បទថា ន សំគិយន្តិ បានដល់ ឥឡូវនេះ លោកទាំងនោះក៏មិន បោះបង់ ។ បទថា ន សំគិយស្សន្តិ បានដល់ ព្រះពុទ្ធក្នុងអនាគត ក៏មិន បោះបង់ ។ សមណព្រាហ្មណ៍ពួកណា ជាអ្នកចេះដឹងក្នុងលោក អរិយវង្ស ទាំងនេះ ដែលសមណព្រាហ្មណ៍ទាំងនោះ មិនជំទាស់ហើយ គឺសមណ-

ព្រាហ្មណ៍ដែលជាអ្នកប្រាជ្ញ មិននិន្ទា មិនតិះដៀលហើយ ។

បទថា សន្តុដ្ឋោ ហោតិ សេចក្តីថា ជាអ្នកសន្តោសដោយបច្ច័យ សន្តោស ។ បទថា ឥត្ថវិគរេន សេចក្តីថា ជាអ្នកសន្តោសដោយបច្ច័យ គ្រោតគ្រោត ល្អិត សៅហ្មង ប្រណីត ថាវរៈ និងចាស់ណាមួយ ។ ដោយពិត ភិក្ខុរមែងជាអ្នកសន្តោសដោយបច្ច័យតាមដែលបានហើយជាដើម តាមមានតាមបាន គឺយ៉ាងណានីមួយ ក្នុងចំរុះសន្តោស មាន ៣ គឺយថា- លោកសន្តោស ១ យថាពលសន្តោស ១ យថាសរុបសន្តោស ១ ។ ក្នុង បិណ្ឌបាតជាដើម ក៏ន័យនេះដូចគ្នា ។ រឿងពិស្តារនៃសន្តោសទាំងនោះ គប្បី ជ្រាបដោយន័យដែលលោកពោលហើយ ក្នុងព្រះសូត្រនេះថា ម្ចាស់ភិក្ខុ ទាំងឡាយ កុសលធម៌ ដែលមិនទាន់កើតឡើង រមែងកើតឡើង ដល់ភិក្ខុ ដែលសន្តោស ដូច្នេះជាដើម ។

ដូច្នេះ លោកសំដៅដល់សន្តោស ៣ យ៉ាងនេះ ទើបពោលថា ភិក្ខុជាអ្នកសន្តោសដោយចិវរតាមមានតាមបាន គឺជាអ្នកសន្តោសដោយចិវរ តាមដែលបានពោលហើយជាដើមឯណានីមួយ ដូច្នេះ ។ ចិវរសន្តោសនេះ ភិក្ខុគប្បីស្គាល់ចិវរ គប្បីស្គាល់ខេត្តចិវរ គប្បីស្គាល់បង្សកូលចិវរ គប្បី ស្គាល់សន្តោសដោយចិវរ គប្បីស្គាល់ធុត្ថន្តដែលទាក់ទងជាមួយចិវរ ក្នុង សេចក្តីនោះ ពាក្យថា គប្បីស្គាល់ចិវរ បានដល់ គប្បីស្គាល់កប្បិយចិវរ ១២ ប្រភេទ គឺចិវរ ៦ ដែលធ្វើដោយសម្បកឈើជាដើម និងចិវរដែលអនុលោម ៦ ដែលធ្វើដោយសំពត់សាច់ល្អជាដើម ។ និងគប្បីស្គាល់អកប្បិយចិវរ

ជាដើមយ៉ាងនេះ គឺចីវរដែលធ្វើដោយក្រុងសម្បកលេយ្យី ចីវរដែលធ្វើដោយផ្ទៃ
 ចីវរដែលធ្វើដោយក្រុងបន្ទុះលេយ្យី សំពត់កម្ពលដែលធ្វើដោយសក់មនុស្ស
 សំពត់ដែលធ្វើដោយស្លឹករឹត ស្បែកខ្លា ស្លាបមៀម និងសំពត់ធ្វើដោយដើម
 លេយ្យី សំពត់ធ្វើដោយវល្លិ សំពត់ធ្វើដោយដើមវៃទឹក សំពត់ធ្វើដោយ
 ដើមចេក សំពត់ធ្វើដោយឫស្សី ។

ពាក្យថា គប្បីស្គាល់ខេត្តនៃចីវរ បានដល់ គប្បីស្គាល់ខេត្ត ៦ ដោយ
 ការកើតឡើងយ៉ាងនេះ គឺកើតដោយសង្ឃខ្លះ គណៈខ្លះ ញាតិខ្លះ មិត្តខ្លះ
 ទ្រព្យរបស់ខ្លួនខ្លះ បង្សកូលខ្លះ និងគប្បីស្គាល់ខេត្ត ៨ ដោយមាតិកា ៨ ។
 ពាក្យថា គប្បីស្គាល់បង្សកូលចីវរ បានដល់ គប្បីដឹងក្នុងសំពត់បង្សកូល
 ២៣ យ៉ាង គឺសំពត់ដែលគេចោលក្នុងព្រៃខ្ទោច ១ សំពត់ដែលគេចោលក្នុង
 ផ្សារ ១ សំពត់ដែលគេចោលតាមផ្លូវរថ ១ សំពត់ដែលគេចោលក្នុងគំនរ
 សំរាម ១ សំពត់ជូតមន្ទិលគភីរបស់ស្រីដែលកើតកូន ១ សំពត់ងូតទឹក ១
 សំពត់ដែលគេចោលតាមកំពង់ងូតទឹក ឬកំពង់ឆ្នង ១ សំពត់ដែលគេរុំអ្នក
 ស្លាប់ទៅព្រៃខ្ទោច ហើយនាំត្រឡប់មក ១ សំពត់ដែលត្រូវភ្លើងឆេះហើយ
 គេចោល ១ សំពត់ដែលគេទំពាហើយគេចោល ១ សំពត់ដែលកណ្តៀវ
 កាត់ហើយគេចោល ១ សំពត់ដែលកណ្តុរកាត់ហើយគេចោល ១ សំពត់
 ដែលដាច់ជុំវិញហើយគេចោល ១ សំពត់ដាច់ដោយហើយគេចោល ១ សំពត់
 ដែលគេធ្វើជាទង់ ១ សំពត់ដែលគេបូជាត្រង់ដំបូក ១ សំពត់របស់ភិក្ខុផងគ្នា
 ១ សំពត់ដែលរលកបក់ឡើងមកលើច្រាំង ១ សំពត់ក្នុងទីដែលគេបង្អកក្នុងទី

រាជាកិសេក ១ សំពត់ដែលធ្លាក់នៅក្នុងផ្លូវ ១ សំពត់ដែលត្រូវខ្យល់ក្អួចទៅ
 ១ សំពត់ដែលសម្រេចដោយឫទ្ធិ ១ សំពត់ដែលទេវតាប្រគេន ១ ក្នុងរឿង
 សំពត់ គប្បីជ្រាបវិនិច្ឆ័យដូចតទៅនេះ បទថា សោត្តិយំ គឺសំពត់ដែលគេ
 ខ្ទប់មន្ទិលគកិចោល ១ ។ បទថា គតបច្ឆាគតំ សេចក្តីថា សំពត់ដែល
 គេរុំអ្នកស្លាប់នាំទៅកាន់ព្រៃហើយនាំត្រឡប់មក ។ បទថា ធជាហដំ គឺ
 សំពត់ដែលគេឲ្យលើកជាទង់ឡើងហើយនាំត្រឡប់មកអំពីទីនោះ ។ បទថា
 ជូបំ គឺសំពត់ដែលបូជាត្រង់ដំបូក ។ បទថា សាមុទ្ទិយំ គឺសំពត់ដែល
 រលកបក់ឡើងលើច្រាំង ។ បទថា បទិកំ គឺសំពត់ដែលពួកមនុស្សអ្នកដើរ
 ផ្លូវវាយដោយដុំថ្ម ដណ្តប់ទៅ ព្រោះខ្លាចចោរ ។ បទថា សទ្ធិមយំ គឺចីវរ
 របស់ឯហិកិក្ខុ ។ បទដ៏សេសជាក់ច្បាស់ហើយ ដូច្នេះ ។

ពាក្យថា គប្បីស្គាល់ចីវរសន្តោស សេចក្តីថា សន្តោសក្នុងចីវរ ២០
 គឺសន្តោសដោយការត្រិះរិះ ១ សន្តោសដោយការដើរផ្លូវ ១ សន្តោស
 ដោយការស្វែងរក ១ សន្តោសដោយការបាន ១ សន្តោសដោយការទទួល
 ល្មមប្រមាណ ១ សន្តោសដោយការរៀបចាកការឡេះឡោះ ១ សន្តោស
 តាមមានតាមបាន ១ សន្តោសតាមកម្លាំង ១ សន្តោសតាមសមគួរ ១
 សន្តោសដោយទឹក ១ សន្តោសដោយការបោកគក់ ១ សន្តោសដោយការ
 ធ្វើ ១ សន្តោសដោយការប៉ាន់ប្រមាណ ១ សន្តោសដោយអំបោះ ១
 សន្តោសដោយការដេរ ១ សន្តោសដោយការជ្រលក់ ១ សន្តោសដោយ
 ការធ្វើកប្ប ១ សន្តោសដោយការប្រើប្រាស់ ១ សន្តោសដោយការរៀរ

ចាកការសន្សំ ១ សន្តោសដោយការលះបង់ ១ ។

ក្នុងសន្តោស ២០ នោះ ភិក្ខុដែលត្រេកអរនៅចាំវិស្សាមស័ត្រមាស ហើយ ត្រិះរិះត្រឹមមួយខែក៏គួរ ព្រោះថា លោកបវារណាហើយ រមែងធ្វើចីវរ ក្នុងខែដែលកើតចីវរ ។ ភិក្ខុដែលសមាទានសំពត់បង្កកូលជាវត្ថុ រមែងធ្វើ បានក្នុងកន្លះខែប៉ុណ្ណោះ ការត្រិះរិះអស់កាលមួយខែ ឬកន្លះខែ ដោយប្រការ ដូច្នេះ ឈ្មោះថា វិតក្កសន្តោស ។ ភិក្ខុដែលត្រេកអរដោយវិតក្កសន្តោស គប្បីដូចព្រះថេរៈដែលសមាទានសំពត់បង្កកូលជាវត្ថុ នៅត្រង់បាចិនខណ្ឌ- រាជវិហារ ។

បានឮថា ព្រះថេរៈមកដោយបំណងថា នឹងថ្វាយបង្គំព្រះចេតិយ ក្នុង ចេតិយបពិត្រវិហារ ថ្វាយបង្គំព្រះចេតិយហើយ គិតថា ចីវរបស់អាត្មាអញ ចាស់ អញនឹងបានក្នុងលំនៅរបស់ភិក្ខុច្រើនរូប លោកទៅកាន់មហាវិហារ ជួបព្រះសង្ឃត្រូវហើយ ទើបសួរដល់ទិសម្រាក ហើយនៅក្នុងវិហារនោះ ក្នុងថ្ងៃស្អែកឡើង ទើបកាន់ចីវរមកថ្វាយបង្គំព្រះថេរៈ ព្រះថេរៈពោលថា មានការអ្វីអាវុសោ ។ លោកឆ្លើយថា បពិត្រលោកម្ចាស់ ខ្ញុំនឹងទៅកាន់ទ្វារ ស្រុក ។ ព្រះថេរៈពោលថា អាវុសោ ខ្ញុំក៏ទៅ ។ លោកទទួលថា សាធុ លោកម្ចាស់ ហើយទើបដើរទៅឈរ នៅត្រង់ខ្លោងទ្វារនៃមហាពោធិ៍ គិតថា អាត្មាអញនឹងបានចីវរដែលពេញចិត្ត ក្នុងលំនៅរបស់អ្នកមានបុណ្យទាំង- ឡាយ ហើយគិតថា ការត្រិះរិះរបស់អាត្មាអញ មិនបរិសុទ្ធ ទើបត្រឡប់ អំពីទីនោះឯង ក្នុងថ្ងៃស្អែកឡើង ទៅកាន់ទីជិតទួលឈ្មោះបេននម្ពនៈ ក្នុង

ថ្ងៃស្អែកឡើង ត្រឡប់អំពីខ្មោងទ្វារទិសខាងជើងនៃមហាចេតិយយ៉ាងនោះដូច
 គ្នា ក្នុងថ្ងៃទី ៤ ក៏បានទៅកាន់សម្លាកព្រះថេរៈ។ គិតថា ការត្រិះរិះរបស់
 ភិក្ខុនេះ នឹងមិនបរិសុទ្ធ ដូច្នេះហើយ កាន់យកចីវរស្បូវបញ្ញា ចូលទៅកាន់
 ស្រុកជាមួយភិក្ខុនោះឯង ក្នុងរាត្រីនោះ មនុស្សម្នាក់ឈឺបន្ទោបង់ឧច្ចារៈ
 ហើយបន្ទោបង់ឧច្ចារៈលើសំពត់ ទើបចោលសំពត់នោះក្នុងគំនរសំរាម ព្រះ
 ថេរៈអ្នកសមាទានបង្សក្បាលជាវត្ថុ ឃើញសំពត់នោះ ដែលពួករុយក្បាល
 ខៀវចោមរោម ទើបផ្គងអញ្ចូលី ព្រះថេរៈសួរថា អារុសោ ហេតុអ្វី ទើប
 លោកផ្គងអញ្ចូលីដល់គំនរសំរាម ។ ព្រះថេរៈនោះឆ្លើយថា បពិត្រលោក
 ម្ចាស់ ខ្ញុំមិនមែនផ្គងអញ្ចូលីដល់គំនរសំរាម ខ្ញុំផ្គងអញ្ចូលីដល់ព្រះទេសពល
 បិការបស់ខ្ញុំ ព្រះទេសពលទ្រង់កាន់យកសំពត់ដែលគេរុស្សនាឯបុណ្ណទានី
 ហើយធ្វើជាសំពត់បង្សក្បាល ទ្រង់រលាស់សត្វតូចៗ ប្រមាណមួយតុម្ក
 ហើយទ្រង់កាន់យកអំពីព្រៃខ្មោច ទ្រង់ធ្វើកិច្ចដែលធ្វើបានលំបាកហើយ ។
 ព្រះមហាថេរៈគិតថា ការត្រិះរិះរបស់ព្រះថេរៈអ្នកសមាទានសំពត់បង្សក្បាល
 ជាវត្ថុបរិសុទ្ធហើយ សូម្បីព្រះថេរៈដែលសមាទានសំពត់បង្សក្បាលជាវត្ថុ ក៏
 ឈរនៅក្នុងទីនោះឯង ចម្រើនវិបស្សនា សម្រេចផលទាំង ៣ ហើយ
 កាន់យកសំពត់នោះ ធ្វើជាចីវរដណ្តប់ ហើយទៅកាន់បាចិនខណ្ឌរាជវិហារ
 បានសម្រេចអរហត្តដែលជាអគ្គផលហើយ ។

ការដែលភិក្ខុកាលទៅដើម្បីចីវរ មិនគិតថា អាត្មាអញនឹងបានក្នុងទីណា
 ទៅដោយមានកម្មដ្ឋានជាធំប៉ុណ្ណោះ ឈ្មោះថា គមនសន្តោស គឺសន្តោស

ដោយការទៅ ។ បើភិក្ខុស្វែងរកចីវរ មិនស្វែងរកជាមួយភិក្ខុធម្មតា នាំភិក្ខុ
 ដែលមានការខ្មាស គួរស្រឡាញ់ទៅស្វែងរក ឈ្មោះថា **បរិយេសន-**
សន្តោស គឺសន្តោសដោយការស្វែងរក ។ ការដែលភិក្ខុស្វែងរកយ៉ាងនេះ
 ឃើញចីវរដែលទាយកនាំមកអំពីចម្ងាយ មិនត្រិះរិះយ៉ាងនេះថា ចីវរនោះនឹង
 គួរពេញចិត្ត ចីវរនោះនឹងគួរពេញចិត្ត ហើយត្រេកអរដោយចីវរដែលគ្រោត
 គ្រាត ឬល្អិតជាដើម តាមដែលខ្លួនបានហើយប៉ុណ្ណោះ ឈ្មោះថា **បដិសាក-**
សន្តោស គឺការសន្តោសដោយការបាន ។ ភិក្ខុកាលកាន់យកចីវរដែលខ្លួន
 បានហើយយ៉ាងនេះ ត្រេកអរដោយចីវរត្រឹមតែគួរដល់ខ្លួនឯងថា សំពត់ទាំង
 នេះ នឹងជាចីវរ ២ ជាន់ សំពត់ទាំងនេះ នឹងជាចីវរ ១ ជាន់ ដូច្នេះប៉ុណ្ណោះ
 ឈ្មោះថា **មត្តបដិគ្គហណសន្តោស** គឺសន្តោសដោយការទទួលយកល្មម
 ប្រមាណ ។ ម្យ៉ាងទៀត ការដែលភិក្ខុស្វែងរកចីវរ មិនគិតថា អាត្មាអញ
 នឹងបានចីវរដែលគួរពេញចិត្តត្រង់ទ្វារផ្ទះរបស់បុគ្គលនោះ ហើយត្រាច់ទៅ
 តាមលំដាប់ទ្វារ ឈ្មោះថា **លោលុប្បវិវដ្ឋនសន្តោស** គឺសន្តោសដោយការ
 វៀរបង់នូវការឡេះឡោះ ។

ភិក្ខុអាចញ៉ាំងអត្តភាពឲ្យប្រព្រឹត្តទៅ ដោយចីវរដែលសៅហ្មង ឬ
 ប្រណីតណាមួយ ញ៉ាំងអត្តភាពឲ្យប្រព្រឹត្តទៅ ដោយចីវរដែលខ្លួនបានហើយ
 យ៉ាងនោះឯង ឈ្មោះថា **យថាសាកសន្តោស** គឺសន្តោសដោយបច្ច័យតាម
 បាន ។ ការស្គាល់កម្លាំងរបស់ខ្លួន ហើយញ៉ាំងអត្តភាពឲ្យប្រព្រឹត្តទៅដោយ
 ចីវរដែលអាចឲ្យប្រព្រឹត្តទៅបាន ឈ្មោះថា **យថាពលសន្តោស** គឺសន្តោស

ដោយបច្ច័យតាមកម្លាំង ។ ការដែលភិក្ខុប្រគេនចីវរដែលគាប់ចិត្តដល់ភិក្ខុដទៃ ហើយ ញ៉ាំងអត្តភាពឲ្យប្រព្រឹត្តទៅ ដោយចីវរណាមួយរបស់ខ្លួន ឈ្មោះថា យថាសារុប្បសន្តោស គឺសន្តោសដោយបច្ច័យតាមសមគួរ ។

ការមិនជ្រើសរើសថា ទឹកក្នុងទីណាពេញចិត្ត ក្នុងទីណាមិនពេញចិត្ត ដូច្នេះហើយ បោកចីវរដោយទឹកដែលសមគួរបានណាមួយ ឈ្មោះថា ឧទក-សន្តោស គឺសន្តោសដោយទឹក ។ ភិក្ខុគួររៀនទឹកដែលល្អក៏ដោយដីក្រហម ជ័រឈើ និងស្លឹកឈើស្អុយ ។ ឯការដែលភិក្ខុបោកចីវរ មិនវាយដោយដំបង ជាដើម ញ្ជីដោយដៃ ឈ្មោះថា វូរនសន្តោស គឺសន្តោសដោយការបោក ។ ម្យ៉ាងទៀត នឹងបោកចីវរដែលមិនស្អាតដោយទឹកដែលថ្លា ដាក់ស្លឹកឈើស្មៅ ឲ្យក្តៅក៏គួរ ការដែលភិក្ខុអ្នកបោកចីវរធ្វើយ៉ាងនេះ ក៏មិនញ៉ាំងចិត្តឲ្យកម្រើក ថា ចីវរនេះគ្រោតគ្រោត ចីវរនេះល្អិត ដូច្នេះហើយ ធ្វើដោយវិធីដែលឲ្យ ត្រឹមតែល្មមប្រមាណប៉ុណ្ណោះ ឈ្មោះថា ករណសន្តោស គឺសន្តោសដោយ ការធ្វើ ។ ការធ្វើចីវរល្មមបិទមណ្ឌល ៣ ប៉ុណ្ណោះ ឈ្មោះថា បរិមាណ-សន្តោស គឺសន្តោសដោយប្រមាណ ។ ម្យ៉ាងទៀត ការដែលមិនត្រាច់ទៅ ដោយគិតថា អញនឹងស្វែងរកអំបោះដែលពេញចិត្ត ដើម្បីធ្វើចីវរ ហើយ កាន់យកអំបោះប្រភេទណាមួយនោះឯង ដែលបុគ្គលនាំមកទុកត្រង់ផ្លូវជាដើម ឬត្រង់ទេវស្ថានក្តី ដែលគេនាំមកទុកទៀបបាតជើងក្តី ហើយធ្វើ ឈ្មោះថា សុត្តសន្តោស គឺសន្តោសដោយអំបោះ ។

ក្នុងពេលក្លាប់សំពត់កុសិ គប្បីដែរ ៧ ដង ក្នុងទីមានប្រមាណ ១

ធ្លាប់ ព្រោះថា កាលបើលោកធ្វើយ៉ាងនេះ ភិក្ខុណាមិនមានសម្លាញ់ ភិក្ខុ
 នោះ ក៏មិនខូចទំនៀម ។ តែក្នុងទីប្រមាណ ៣ ធ្លាប់ ក៏គួរដេរ ៧ ដង ។
 កាលភិក្ខុធ្វើយ៉ាងនេះ សូម្បីភិក្ខុអ្នកដើរផ្លូវ ក៏គប្បីជាសម្លាញ់ពិត ។ ភិក្ខុណា
 មិនជាសម្លាញ់ ភិក្ខុនោះ រមែងខូចទំនៀម នេះឈ្មោះថា **សិព្វនសន្តោស**
 គឺសន្តោសដោយការដេរ ។ ភិក្ខុដែលជ្រលក់ច័រ មិនគួរស្វែងរកទឹកជ្រលក់
 អំពីដើមជ្រៃខ្មៅជាដើមឡើយ លោកបានទឹកជ្រលក់ដែលធ្វើអំពីដើមសោម-
 ពក្កលជាដើមណាមួយ ក៏គប្បីជ្រលក់ដោយទឹកជ្រលក់នោះ ។ កាលមិនបាន
 យ៉ាងនោះ គប្បីកាន់យកទឹកជ្រលក់ផ្ទៃ ដែលពួកអ្នកស្រុកកាន់យក រួចទុក
 ក្នុងព្រៃ ឬកាកទឹកជ្រលក់ដែលពួកភិក្ខុស្មារចោល ហើយទើបជ្រលក់ នេះ
 ឈ្មោះថា **រជនសន្តោស** គឺសន្តោសដោយការជ្រលក់ ។ ការដែលភិក្ខុកាន់
 យកពណ៌ខៀវ ពណ៌កក់ ពណ៌ខ្មៅ និងពណ៌ខ្មៅជាំណាមួយ ធ្វើកប្ប គឺ
 ពិន្ទុ ដែលប្រាកដច្បាស់ដល់បុគ្គលដែលអង្គុយនៅលើខ្នងដំរី ឈ្មោះថា
កប្បសន្តោស គឺសន្តោសដោយកប្ប ។

ការប្រើប្រាស់ គ្រាន់តែបិទបាំងអវយវៈដែលធ្វើសេចក្តីខ្មាសឲ្យកម្រើក
 ប៉ុណ្ណោះ ឈ្មោះថា **បរិភោគសន្តោស** គឺសន្តោសដោយការប្រើប្រាស់ ។
 ព្រះមហាសិវត្ថេរពោលថា ភិក្ខុបានសំពត់ហើយ តែមិនទាន់បានអំបោះក្តី
 មូលក្តី អ្នកធ្វើក្តី រក្សាទុកក៏គួរ តែកាលបានមូលជាដើម រក្សាទុកមិនគួរ
 សូម្បីច័រដែលធ្វើហើយ បើលោកបំណងនឹងឲ្យដល់សហធម្មិក មានអន្តេ-
 វាសិកជាដើម តែអន្តេវាសិកទាំងនោះមិននៅព្រមគ្នា រក្សាទុករង់ចាំការមក

ក៏គួរ កាលអន្តោវាសិកជាដើមមកដល់ហើយ គួរឲ្យនោះឯង បើមិនអាចឲ្យ
 គួរអធិដ្ឋានទុក កាលត្រៃចីវរដទៃមាន ទោះអធិដ្ឋានជាសំពត់ក្រាលដេកក៏គួរ
 ព្រោះថា ចីវរដែលមិនអធិដ្ឋាននោះឯង រមែងជាសន្និធិពិត ចីវរដែល
 អធិដ្ឋានហើយ មិនជាសន្និធិឡើយ នេះឈ្មោះថា សន្និធិបរិវត្តនសន្តោស
 គឺសន្តោសដោយការរៀនរូបការសន្សំ ។ ម្យ៉ាងទៀត ភិក្ខុកាលលះបង់ មិន
 គួរឲ្យព្រោះយល់មុខ គប្បីតាំងនៅក្នុងសារាណីយធម៌ ហើយលះបង់ឲ្យ
 ដូច្នេះនេះ ឈ្មោះថា វិសង្ខនសន្តោស សន្តោសដោយការលះបង់ ។ ពាក្យ
 ថា គប្បីស្គាល់ធុតុទាំងឡាយដែលទាក់ទងដោយចីវរ បានដល់ ចំសុ-
 ក្ខានិកង្គ អង្គនៃភិក្ខុដែលទ្រទ្រង់សំពត់បង្អួកូលជាវត្ថុ និង តេជីវកង្គ នៃ
 ភិក្ខុអ្នកទ្រទ្រង់ចីវរ ៣ ជាវត្ថុ គប្បីជ្រាបរឿងពិស្តារនៃធុតុទាំងនោះក្នុងគម្ពីរ
 វិសុទ្ធិមគ្គ ភិក្ខុកាលបំពេញមហាអរិយវង្ស ដែលទាក់ទងដោយចីវរសន្តោស
 ឈ្មោះថា រមែងរក្សាធុតុ ២ នេះបាន កាលរក្សាធុតុទាំងនេះ រមែងជា
 បុគ្គលសន្តោសដោយមហាអរិយវង្ស គឺចីវរសន្តោស ដោយប្រការដូច្នេះ ។

បទថា វណ្ណាវាទី សេចក្តីថា ភិក្ខុមួយរូបជាអ្នកសន្តោស តែមិន
 ពោលសរសើរសន្តោស ។ ភិក្ខុមួយរូបមិនសន្តោស តែពោលសរសើរ
 សន្តោស មួយរូបមិនសន្តោសផង មិនពោលសរសើរសន្តោសផង ។ ភិក្ខុ
 មួយរូបជាអ្នកសន្តោសផង ពោលសរសើរសន្តោសផង កាលទ្រង់សម្តែង
 សន្តោសនោះ ទើបត្រាស់ថា សត្វវិចារិយសន្តិយា ច វណ្ណាវាទី ដូច្នេះ ។

បទថា អនេសនំ សេចក្តីថា មិនធ្វើការស្វែងរកដែលមិនសមគួរច្រើន

ប្រការ មានការធ្វើទុត គឺទទួលបម្រើដោយនាំដំណឹង ។ បទថា អប្បដិវបំ
 ប្រែថា មិនសមគួរ ។ បទថា អលទ្ធា ច ប្រែថា មិនបានហើយ ។ ភិក្ខុ
 រូបខ្លះគិតថា អញនឹងបានចីវរដូចម្តេចហ្ន៎ នៅរួមជាមួយពួកភិក្ខុដែលមាន
 បុណ្យទាំងឡាយ ធ្វើនូវការបោកបញ្ឆោត រមែងតក់ស្លុត យ៉ាងណា ភិក្ខុជា
 អ្នកសន្តោស មិនបានចីវរ រមែងមិនតក់ស្លុត យ៉ាងនោះ ។ បទថា លទ្ធា
 ច សេចក្តីថា បានដោយធម៌ ដោយស្មោះស្មើ ។ បទថា អគធិតោ គឺ
 ប្រាសចាកគ្រឿងដោតក្រង គឺលោកៈ ។ បទថា អមុច្ឆិតោ សេចក្តីថា មិន
 ដល់នូវការងប់ជ្រប់ដោយតណ្ហា ដែលមានប្រមាណក្រៃលែង ។ បទថា
 អនដ្ឋាបន្នោ សេចក្តីថា ជាបុគ្គលដែលតណ្ហាមិនគ្របសង្កត់ មិនបានដោត
 ក្រង ។ បទថា អាទិនវទស្សាវី សេចក្តីថា ឃើញទោសក្នុងអាបត្តិដែល
 ទាក់ទងដោយអនេសនា និងការបរិភោគលាភដែលជាប់ជំពាក់ ។ បទថា
 និស្សរណាប្បញ្ញោ សេចក្តីថា ដឹងច្បាស់ដល់ឧបាយដែលដកខ្លួនចេញ
 ដែលលោកពោលថា ត្រឹមតែដើម្បីកម្ចាត់បង្គំនូវរងាប៉ុណ្ណោះ ។

បទថា ឥតវិភវចីវរសន្តដិយា សេចក្តីថា ព្រោះសន្តោសដោយចីវរ
 ណាមួយ ។ បទថា នេវត្តានុកំសេតិ សេចក្តីថា រមែងមិនលើកខ្លួនថា
 អាត្មាអញ ទ្រទ្រង់សំពត់បង្អួកូលជាប្រក្រតី អាត្មាអញជាតំណវង្សរបស់ភិក្ខុ
 ដែលទ្រទ្រង់សំពត់បង្អួកូលជាប្រក្រតី ក្នុងរោងឧបសម្បទា បុគ្គលណាហ្ន៎
 ស្មើនឹងអាត្មាអញ ដូច្នេះ ។ បទថា នោ បរំ វម្កេតិ សេចក្តីថា មិន
 សង្កត់សង្កិនអ្នកដទៃយ៉ាងនេះថា ភិក្ខុដទៃទាំងនេះ មិនទ្រទ្រង់បង្អួកូលិក ឬ

ថា ភិក្ខុទាំងនោះ មិនមានសូម្បីត្រឹមតែទ្រទ្រង់សំពត់បង្អួក ។ បទថា យោ ហិ វត្ថុ ធុត្តោ សេចក្តីថា ភិក្ខុណាមានទ្វារៈ គឺការឈ្លាស អាច ក្នុងការពេលសរសើរជាដើមក្នុងចំរើនសន្តោសនោះ ។ បទថា អនលសោ សេចក្តីថា រឿនរុញការខ្ជិលច្រអូសដោយការធ្វើជាប់តគ្នា ។ បទថា សម្ម- ជានោ បតិស្សតោ សេចក្តីថា ប្រកបដោយបញ្ញា គឺសម្បជញ្ញៈ និង សតិ ។ បទថា អរិយវសេ វិទោ បានដល់ តាំងមាំហើយក្នុងអរិយវង្ស ។

បទថា ឥតិវត្ថេន បិណ្ឌចាតេន គឺដោយបិណ្ឌបាតណាមួយ ។ ក្នុង បិណ្ឌបាតសន្តោសនេះ ភិក្ខុគប្បីស្គាល់បិណ្ឌបាត គប្បីស្គាល់ខេត្តរបស់ បិណ្ឌបាត គប្បីស្គាល់សន្តោសដោយបិណ្ឌបាត គប្បីស្គាល់ធុត្តន្តដែល ទាក់ទងដោយបិណ្ឌបាត។ ក្នុងសេចក្តីទាំងនោះ ពាក្យថា បិណ្ឌបាត បានដល់ បិណ្ឌបាត ១៦ គឺបាយ នំស្រស់ សត្ត ត្រី សាច់ ទឹកដោះស្រស់ ទឹកដោះជួរ សប្បិ នវនីត ប្រេង ទឹកឃ្មុំ ទឹកអំពៅ បបរ របស់គួរទំពា របស់គួរលិល របស់គួរក្អក្ស ។

ពាក្យថា ខេត្តរបស់បិណ្ឌបាត បានដល់ ខេត្តរបស់បិណ្ឌបាត ១៥ គឺ សង្ឃកត្ត ១ ឧទ្ទេសកត្ត ១ និមន្តនកត្ត ១ សលាកកត្ត ១ បក្ខិកកត្ត ១ ឧបោសថិកកត្ត ១ បាដិបទិកកត្ត ១ អាគន្ធកកត្ត ១ គមិកកត្ត ១ គិលានកត្ត ១ គិលានុប្បជ្ជាកកត្ត ១ ជុរកត្ត ១ កុដិកត្ត ១ វារកកត្ត ១ វិហារកត្ត ១ ។

ពាក្យថា បិណ្ឌចាតសន្តោស បានដល់ សន្តោសក្នុងបិណ្ឌបាត ១៥

គីរិតក្កសន្តោស ១ គមនសន្តោស ១ បរិយេសនសន្តោស ១ បដិលាភ-
 សន្តោស ១ បដិគ្គហនសន្តោស ១ មគ្គបដិគ្គហនសន្តោស ១ លោលុប្ប-
 វិសជ្ជនសន្តោស ១ យថាសន្តោស ១ យថាពលសន្តោស ១ យថា-
 សារុប្បសន្តោស ១ ឧបការសន្តោស ១ បរិមាណសន្តោស ១ បរិភោគ-
 សន្តោស ១ សន្និធិបរិវជ្ជនសន្តោស ១ វិសជ្ជនសន្តោស ១ ។

ក្នុងសន្តោសទាំងនោះ ភិក្ខុដែលត្រេកអរ លុបមុខស្រេចហើយ ទើប
 ត្រិះរិះ ។ ឯបិណ្ឌបាតិកភិក្ខុ ទៅព្រមដោយគណៈក្នុងពេលបម្រើព្រះថេរៈ
 ក្នុងពេលល្ងាច គិតប៉ុណ្ណោះថា ស្មែកនេះនឹងត្រាច់ទៅបិណ្ឌបាតក្នុងទីណា
 ក្នុងស្រុកនោះ ដូច្នេះហើយ មិនគប្បីត្រិះរិះបន្តអំពីនោះ ។ ភិក្ខុដែលត្រាច់ទៅ
 មួយរូប គប្បីឈរត្រិះរិះក្នុងរោងវិតក្ក ។ កាលត្រិះរិះបន្ទាប់អំពីនោះ ឈ្មោះ
 ថា ឃ្លាតឆ្ងាយអំពីអរិយវង្ស នេះឈ្មោះថា វិតក្កសន្តោស គឺសន្តោស
 ដោយការត្រិះរិះ ។

កាលចូលទៅដើម្បីបិណ្ឌបាត ក៏មិនគិតថា អញនឹងបានក្នុងទីណា
 គប្បីទៅដោយប្រាថ្នាកម្មដ្ឋានជាធំ នេះឈ្មោះថា គមនសន្តោស គឺសន្តោស
 ដោយការទៅ ។ កាលស្វែងរកក៏មិននាំភិក្ខុធម្មតាទៅ គប្បីនាំភិក្ខុដែលខ្មាស
 គួរស្រឡាញ់ប៉ុណ្ណោះទៅស្វែងរក នេះឈ្មោះថា បរិយេសនសន្តោស គឺ
 សន្តោសដោយការស្វែងរក ។ លោកឃើញបិណ្ឌបាតដែលគេនាំមកអំពី
 ចម្ងាយ មិនគប្បីកើតចិត្តគិតថា នុ៎ះរបស់គាប់ចិត្ត មិនគាប់ចិត្ត ដូច្នេះ នេះ
 ឈ្មោះថា បដិលាភសន្តោស គឺសន្តោសដោយការបាន ។ លោកមិនគិតថា

អញ្ជើញទទួលវត្ថុនេះដែលពេញចិត្ត នឹងមិនទទួលវត្ថុ ដែលមិនពេញចិត្ត
 ដូច្នេះហើយ គប្បីទទួលណាមួយ ដែលល្មមញ៉ាំងអត្តភាពឲ្យប្រព្រឹត្តទៅ
 ប៉ុណ្ណោះ នេះឈ្មោះថា បដិគ្គហនសន្តោស គឺសន្តោសដោយការទទួល ។
 ក្នុងបដិគ្គហនសន្តោសប្បច្ច័យនេះ ទេយ្យធម៌មានច្រើន ទាយកបំណងនឹង
 ប្រគេនតិច លោកគប្បីទទួលតិច ទេយ្យធម៌មានច្រើន ទាយកក៏បំណងឲ្យ
 ច្រើន គប្បីទទួលល្មមប្រមាណប៉ុណ្ណោះ ។ ទេយ្យធម៌មិនមានច្រើនផង
 ទាយកបំណងនឹងឲ្យតិចផង លោកគប្បីទទួលតែបន្តិច ។ ទេយ្យធម៌មិនមាន
 ច្រើន ចំណែកទាយកបំណងនឹងប្រគេនច្រើន លោកគប្បីទទួលដោយ
 ប្រមាណ ។ ដ្បិតថា ភិក្ខុដែលមិនដឹងប្រមាណក្នុងការទទួល រមែងទម្លាយ
 នូវសេចក្តីជ្រះថ្លារបស់ពួកមនុស្ស ញ៉ាំងសទ្ធាទេយ្យឲ្យធ្លាក់ចុះ ។ មិនធ្វើតាម
 ពាក្យប្រៀនប្រដៅ រមែងមិនអាចទាញចិត្ត សូម្បីរបស់មាតាបានឡើយ ។
 លោកស្គាល់ប្រមាណហើយ គប្បីទទួលដោយអាការយ៉ាងនេះឯង នេះឈ្មោះ
 ថា មត្តបដិគ្គហនសន្តោស គឺសន្តោសដោយការទទួលល្មមប្រមាណ ។
 ភិក្ខុមិនទៅចំពោះត្រកូលស្តុកស្តម្ភប៉ុណ្ណោះ ដើរទៅតាមលំដាប់ទ្វារ នេះ
 ឈ្មោះថា លោលុប្បវិវដ្ឋនសន្តោស គឺសន្តោសដោយការរៀបចាកការឡេះ
 ឡោះ ។ យថាលោកសន្តោសជាដើម មានន័យដូចពោលក្នុងចំរើនហើយ ។

ការបរិភោគបិណ្ឌបាតហើយ ដឹងនូវឧបការៈយ៉ាងនេះថា អាត្មាអញនឹង
 រក្សាសមណធម៌ ដូច្នេះ បរិភោគ ឈ្មោះថា ឧបការសន្តោស គឺសន្តោស
 ដោយឧបការៈ ។ លោកមិនគប្បីទទួលបាតដែលបុគ្គលដាក់ពេញមកប្រគេន

កាលអនុបសម្បន្នមាន គប្បីឲ្យអនុបសម្បន្ននោះទទួល កាលមិនមាន លោក
 ឲ្យបុគ្គលនោះយកចេញខ្លះ ទទួលតែល្មមទទួលបាន នេះឈ្មោះថា **បរិ-
 មាណសន្តោស** គឺសន្តោសដោយប្រមាណ ។ ការបរិភោគដោយគិតយ៉ាង
 នេះថា ជាការបន្ទោបង់នូវការឃ្លាន នេះជាឧបាយបន្ទោបង់ក្នុងការឃ្លាននេះ
 នេះឈ្មោះថា **បរិភោគសន្តោស** គឺសន្តោសដោយការបរិភោគ ។ លោក
 មិនគប្បីរក្សាទុកបរិភោគ នេះឈ្មោះថា **សន្មិធិបរិវន្តនសន្តោស** គឺសន្តោស
 ដោយការរៀបចំការសន្សំ ។ លោកមិនយល់មុខ តាំងនៅក្នុងសារណី-
 យធម៌ គប្បីលះបង់ នេះឈ្មោះថា **វិសន្តនសន្តោស** គឺសន្តោសដោយការ
 លះបង់ ។ ឯធុត្តន្ត ៥ ដែលទាក់ទងដោយបិណ្ឌបាត គឺបិណ្ឌបាតិក្នុង
 សបទានចារិក្នុង ឯកាសាសនិក្នុង បត្តបិណ្ឌិក្នុង ខលុបច្ឆាកត្តិក្នុង ។ ធុត្តន្ត
 ទាំងនោះមានរឿងពិស្តារ បានពោលហើយ ក្នុងគម្ពីរវិសុទ្ធិមគ្គ ។ ភិក្ខុបំពេញ
 មហាអរិយវង្ស ទាក់ទងដោយបិណ្ឌបាតសន្តោស រមែងរក្សាធុត្តន្ត ៥ នេះ
 កាលរក្សាធុត្តន្ត ៥ នេះ ឈ្មោះថាជាអ្នកសន្តោសដោយអរិយវង្ស ទាក់ទង
 ដោយបិណ្ឌបាតសន្តោស ។ បទថា **វណ្ណាវាទី** ដូច្នេះជាដើម គប្បីជ្រាប
 ដោយន័យដែល ពោលហើយ ។

ក្នុងបទថា **សេនាសនន** នេះ គប្បីស្គាល់សេនាសនៈ គប្បីស្គាល់
 ខេត្តសេនាសនៈ គប្បីស្គាល់សន្តោសដោយសេនាសនៈ គប្បីស្គាល់ធុត្តន្ត
 ដែលទាក់ទងដោយសេនាសនៈ ក្នុងសេចក្តីទាំងនោះ ពាក្យថា **សេនាសន**
 បានដល់ សេនាសនៈទាំងឡាយ ១៥ គឺគ្រៃ ១ តាំង ១ ពួក ១ ឡើយ ១

វិហារ ១ អង្គរយោគ ១ ប្រាសាទ ១ ប្រាសាទដំបូលត្រងីល ១ គុហា ១
លេណ (ទីសម្ងំ) ១ ប៉ម ១ បង្គំ ១ គុម្មបុស្សី ១ គល់ឈើ ១ ឬទី
ដែលពួកភិក្ខុចៀសចេញទៅ ១ ។

ពាក្យថា ខេត្តនៃសេនាសនៈ បានដល់ ខេត្ត ៦ គឺដោយសង្ឃក្តី គណៈ
ក្តី ញាតិក្តី មិត្តក្តី ទ្រព្យរបស់ខ្លួនក្តី សំពត់បង្អួកូលក្តី ។

ពាក្យថា សេនាសនសន្តោស បានដល់ សន្តោសក្នុងសេនាសនៈ
១៥ មានវិតក្កសន្តោសជាដើម ។ សន្តោសទាំងនោះ គប្បីជ្រាបដោយន័យ
ដែលពោលហើយក្នុងបិណ្ឌបាត ។ ឯធុត្ថន្ត ៥ ដែលទាក់ទងដោយសេនាសនៈ
គឺអវញ្ញក្កន្ត ១ រុក្ខមូលិក្កន្ត ១ អព្ពោកាសិក្កន្ត ១ សោសានិក្កន្ត ១ យថា-
សណ្ឋាតិក្កន្ត ១ ។ រឿងពិស្តាររបស់ឯធុត្ថន្តទាំងនោះបានពោលហើយ ក្នុង
គម្ពីរវិសុទ្ធិមគ្គ ។ ភិក្ខុដែលបំពេញមហាអរិយវង្ស ទាក់ទងដោយសេនា-
សនសន្តោស រមែងរក្សាធុត្ថន្តទាំង ៥ នេះបាន កាលរក្សាធុត្ថន្តទាំងនេះ
រមែងឈ្មោះថាអ្នកសន្តោសដោយមហាអរិយវង្ស ដែលទាក់ទងដោយ
សេនាសនសន្តោស ឯគិលានប្បច្ច័យ ក៏នៅក្នុងបិណ្ឌបាតនោះឯង ។ ភិក្ខុ
គប្បីត្រេកអរក្នុងគិលានប្បច្ច័យនោះ ដោយយថាសាសន្តោស យថា-
ពលសន្តោស យថាសារុប្បសន្តោសប៉ុណ្ណោះ ។ នេសជ្ជិក្កន្ត រមែងចាត់ចូល
ក្នុងអរិយវង្ស គឺត្រេកអរក្នុងការវិនា ដោយប្រការដូច្នេះ សមដូចលោក
ពោលថា

បញ្ច សេនាសនេ វុត្តា

បញ្ច អាហារានិស្សិតា

ឯកោ វិរយសញ្ញត្តោ

ទ្វេ ច ចីវរនិស្សិតា ។

ធុតន្ត ៥ យ៉ាង លោកពោលទុកក្នុងសេនាសនៈ អាស្រ័យ

អាហារ ៥ យ៉ាង ប្រកបដោយសេចក្តីព្យាយាម ១ និង

អាស្រ័យចីវរ ២ យ៉ាង ដូច្នេះ ។

ព្រះមានព្រះភាគ ត្រាស់អរិយវង្ស គឺចីវរសន្តោសដោយប្រការដំបូង ដូចទ្រង់ក្រាលផែនដី ដូចទ្រង់ធ្វើមហាសមុទ្រឲ្យពេញ ដូចទ្រង់ពង្រីកអាកាស ឲ្យទូលាយចេញហើយ ទើបត្រាស់បិណ្ឌបាតសន្តោសជាលំដាប់ទី ២ ដូចទ្រង់ ឲ្យព្រះចន្ទរះឡើង និងដូចទ្រង់ធ្វើព្រះអាទិត្យឲ្យស្ទុះឡើង ត្រាស់អរិយវង្ស គឺ សេនាសនសន្តោសជាប្រការទី ៣ ដូចទ្រង់លើកភ្នំសិរីនេរុឡើង ឥឡូវនេះ កាលត្រាស់អរិយវង្ស គឺត្រេកអរក្នុងការវិនាជាប្រការទី ៤ ដែលប្រកបដោយ ន័យ ១០០០ ទ្រង់ផ្តើមទេសនាថា បុន ច បរំ ភិក្ខុវេ ភិក្ខុ ការវិនាហោ ហោតិ ជាដើម ។

ក្នុងបទថា ការវិនាហោ នោះ សេចក្តីត្រេកអរ ឈ្មោះថា អារាម អធិប្បាយថា ត្រេកអរក្រៃលែង ។ ឈ្មោះថា ការវិនាហម ព្រោះភិក្ខុនោះ ត្រេកអរក្នុងការវិនា ឈ្មោះថា ការវិនាត ព្រោះត្រេកអរហើយក្នុងការវិនា ។ ដែលឈ្មោះថា បហាវាហម ព្រោះត្រេកអរក្នុងបហាន គឺការលះ ៥ យ៉ាង ម្យ៉ាងទៀត ឈ្មោះថា ការវិនាម ព្រោះចម្រើន ទើបត្រេកអរ ឈ្មោះថា បហាវាហម ព្រោះលះបង់ ទើបត្រេកអរ ។ ក្នុងការវិនា និងបហាននេះ

គប្បីជ្រាបយ៉ាងនេះថា ។ ពិតហើយ ភិក្ខុនេះចម្រើនសតិប្បដ្ឋាន ៤ រមែង
ត្រេកអរ អធិប្បាយថា រមែងបាននូវការត្រេកអរ ចម្រើនសម្មប្បធាន ៤
ក៏ដូចគ្នា កាលចម្រើនឥទ្ធិបាទ ៤ ឥន្ទ្រិយ ៥ ពល ៥ ពោជ្ឈង្គ ៧ អនុ-
បស្សនា ៧ មហាវិបស្សនា ១៨ ពោធិបក្ខិយធម៌ ៣៧ ចម្រើនការចែក
អារម្មណ៍ ៣៨ រមែងត្រេកអរ រមែងបាននូវការត្រេកអរ ។ ម្យ៉ាងទៀត លះ
កិលេស មានកាមច្ចន្ទៈជាដើម ក៏ត្រេកអរ បាននូវការត្រេកអរ ។ ឯក្នុង
អរិយវង្ស ៤ នេះ វិនយបិដកទាំងមូល ជាការត្រាស់ដោយធុតង្គ ១៣ និង
សន្តោសដោយបច្ច័យ ៤ ដោយអរិយវង្សប្រការដំបូង បិដក ២ ដ៏សេស
ត្រាស់ដោយអរិយវង្ស គឺការត្រេកអរក្នុងការវិនា ។ ភិក្ខុកាលពោលអរិយវង្ស
គឺការត្រេកអរក្នុងការវិនានេះ គប្បីពោលដោយនេក្ខម្មបាលី ក្នុងបដិសម្ពិទាមគ្គ
គប្បីពោលដោយបរិយាយនៃទសុត្តរសូត្រ ក្នុងទីយនិកាយ គប្បីពោល
ដោយបរិយាយនៃសតិប្បដ្ឋានសូត្រ ក្នុងមជ្ឈិមនិកាយ គប្បីពោលដោយ
បរិយាយនៃនិទ្ទេសក្នុងអភិធម្ម ។

បណ្តាពាក្យទាំងនោះ ពាក្យថា គប្បីពោលដោយនេក្ខម្មបាលី ក្នុង
បដិសម្ពិទាមគ្គ បានដល់ គប្បីពោលតាមនេក្ខម្មបាលី ក្នុងបដិសម្ពិទាមគ្គ
យ៉ាងនេះថា លោកកាលចម្រើននេក្ខម្មៈក៏ត្រេកអរ លះកាមច្ចន្ទៈក៏ត្រេកអរ
កាលចម្រើនអព្យាបាទក៏ត្រេកអរ លះព្យាបាទក៏ត្រេកអរ កាលចម្រើន
អាសោកសញ្ញាក៏ត្រេកអរ លះបីនមិទ្ធាៈក៏ត្រេកអរ កាលចម្រើនការមិន
អណ្តែតអណ្តូងក៏ត្រេកអរ លះឧទ្ធច្ចៈក៏ត្រេកអរ កាលចម្រើនការកំណត់នូវ

ធម៌ក៏ត្រេកអរ លះវិចិត្រក៏ត្រេកអរ កាលចម្រើនញាណក៏ត្រេកអរ លះ
 អវិជ្ជាក៏ត្រេកអរ កាលចម្រើនបាមុជ្ជក៏ត្រេកអរ លះអតីក៏ត្រេកអរ កាល
 ចម្រើនបឋមជ្ឈានក៏ត្រេកអរ លះនិវរណៈក៏ត្រេកអរ កាលចម្រើនទុតិ-
 យជ្ឈានក៏ត្រេកអរ លះវិតក្ក និងវិចារក៏ត្រេកអរ កាលចម្រើនតតិយជ្ឈាន
 ក៏ត្រេកអរ លះបីតិក៏ត្រេកអរ កាលចម្រើនចតុត្ថជ្ឈានក៏ត្រេកអរ លះសុខ
 និងទុក្ខក៏ត្រេកអរ កាលចម្រើនអាកាសានញាយតនសមាបត្តិក៏ត្រេកអរ លះ
 រូបសញ្ញា បដិមសញ្ញា នាគសញ្ញាក៏ត្រេកអរ កាលចម្រើនវិញ្ញាណញា-
 យតនសមាបត្តិ ។ បេ។ នេវសញ្ញានាសញ្ញាយតនសមាបត្តិក៏ត្រេកអរ លះ
 អាកិញ្ញាញាយតនសមាបត្តិក៏ត្រេកអរ ។

កាលចម្រើនអនិច្ចានុបស្សនាក៏ត្រេកអរ លះនិច្ចសញ្ញាក៏ត្រេកអរ
 កាលចម្រើនទុក្ខានុបស្សនាក៏ត្រេកអរ លះសុខសញ្ញាក៏ត្រេកអរ កាលចម្រើន
 អនត្តានុបស្សនាក៏ត្រេកអរ លះអត្តសញ្ញាក៏ត្រេកអរ កាលចម្រើននិព្វិទា-
 នុបស្សនាក៏ត្រេកអរ លះនន្ទិក៏ត្រេកអរ កាលចម្រើនវិរាគានុបស្សនា
 ក៏ត្រេកអរ លះរាគៈក៏ត្រេកអរ កាលចម្រើននិរោធានុបស្សនាក៏ត្រេកអរ
 លះសមុទយៈក៏ត្រេកអរ កាលចម្រើនបដិនិស្សគ្គានុបស្សនាក៏ត្រេកអរ លះ
 ការប្រកាន់មាំក៏ត្រេកអរ កាលចម្រើនឧយានុបស្សនាក៏ត្រេកអរ លះសេចក្តី
 សម្គាល់ថាជាប់នៅវិងប្តឹងក៏ត្រេកអរ កាលចម្រើនវេយ្យានុបស្សនាក៏ត្រេកអរ
 លះការប្រមូលមកក៏ត្រេកអរ កាលចម្រើនវិបរិណាមាណុបស្សនាក៏ត្រេកអរ
 លះការសម្គាល់ថាមាំមួនក៏ត្រេកអរ កាលចម្រើនអនិមិត្តានុបស្សនាក៏ត្រេកអរ

លះការកំណត់ថាទៀងក៏ត្រេកអរ កាលចម្រើនអប្បណិហិតានុបស្សនាភី
ត្រេកអរ លះសេចក្តីប្រាថ្នាក៏ត្រេកអរ កាលចម្រើនសុញ្ញតានុបស្សនាភី
ត្រេកអរ លះសេចក្តីប្រកាន់ក៏ត្រេកអរ កាលចម្រើនអធិប្បញ្ញា និងធម្ម-
វិបស្សនាភីត្រេកអរ លះសេចក្តីប្រកាន់មាំ និងការប្រកាន់ស្អិត ថាមានខ្លឹម
ក៏ត្រេកអរ កាលចម្រើនយថាភូតញ្ញាណទស្សនៈក៏ត្រេកអរ លះសេចក្តី
ប្រកាន់ដោយការវង្វេងខ្វែងក៏ត្រេកអរ កាលចម្រើនអាទិនវានុបស្សនាភី
ត្រេកអរ លះសេចក្តីប្រកាន់ដោយអាល័យក៏ត្រេកអរ កាលចម្រើនបដិ-
សន្ធិានុបស្សនាភីត្រេកអរ លះការមិនពិចារណាក៏ត្រេកអរ កាលចម្រើន
វិវដ្តានុបស្សនាភីត្រេកអរ លះសេចក្តីប្រកាន់ដោយការប្រកប ក៏ត្រេកអរ
កាលចម្រើនសោតាបត្តិមគ្គក៏ត្រេកអរ លះកិលេសទាំងឡាយដែលបិតនៅ
ក្នុងទីតែមួយជាមួយ និងទីដ្ឋីក៏ត្រេកអរ កាលចម្រើនសកទាគាមិមគ្គក៏ត្រេកអរ
លះកិលេសទាំងឡាយដ៏គ្រោតគ្រោតក៏ត្រេកអរ កាលចម្រើនអនាគាមិមគ្គ
ក៏ត្រេកអរ លះកិលេសទាំងឡាយដ៏ល្អិតក៏ត្រេកអរ កាលចម្រើនអរហត្តមគ្គ
ក៏ត្រេកអរ លះកិលេសទាំងអស់ក៏ត្រេកអរ ដូច្នេះ ។^(១)

ពាក្យថា ដោយបរិយាយនៃទសុត្តរសូត្រ ក្នុងទីយនិកាយ បានដល់
គប្បីពោលដោយបរិយាយនៃទសុត្តរសូត្រ ក្នុងទីយនិកាយយ៉ាងនេះថា កាល
ចម្រើនធម៌មួយក៏ត្រេកអរ លះធម៌មួយក៏ត្រេកអរ ។ បេ។ កាលចម្រើនធម៌

១- បិដក ៦៩ ឃ្លាប ៧៣ ។ តែក្នុងទីនេះ លោកគ្រាន់តែកាន់យកន័យហើយលើកយក
មកប៉ុណ្ណោះ ។

១០ ក៏ត្រេកអរ លះធម៌ ១០ ក៏ត្រេកអរ កាលចម្រើនធម៌ ១ ក៏ត្រេកអរ តើដូចម្តេច គឺកាយគតាសតិដែលប្រកបដោយសេចក្តីត្រេកអរ (សេចក្តីសុខ) ឈ្មោះថា ចម្រើនធម៌ ១ ក៏ត្រេកអរ កាលលះបង់ធម៌ ១ ក៏ត្រេកអរ តើដូចម្តេច គឺអស្មិមានៈ ឈ្មោះថា លះធម៌ ១ ក៏ត្រេកអរ កាលចម្រើនធម៌ ២ ក៏ត្រេកអរ តើដូចម្តេច ។ បេ។ កាលចម្រើនធម៌ ១០ ក៏ត្រេកអរ តើដូចម្តេច គឺកសិណាយតនៈ ១០ ។ ឈ្មោះថា ចម្រើនធម៌ ១០ ទាំងនេះ ក៏ត្រេកអរ ។ កាលលះធម៌ ១០ ក៏ត្រេកអរ តើដូចម្តេច គឺសភាពដែលខុស ១០ យ៉ាង ឈ្មោះថា លះធម៌ ១០ ទាំងនេះក៏ត្រេកអរ ភិក្ខុជាអ្នកមានការវេទនាជាទីត្រេកអរយ៉ាងនេះឯង ។^(១)

ពាក្យថា គប្បីពោលដោយបរិយាយនៃសតិប្បដ្ឋានសូត្រ ក្នុងមជ្ឈិម-និកាយ បានដល់ គប្បីពោលដោយបរិយាយនៃសតិប្បដ្ឋានសូត្រ ក្នុងមជ្ឈិម-និកាយយ៉ាងនេះថា ម្ចាស់ភិក្ខុទាំងឡាយ ផ្លូវ គឺសតិប្បដ្ឋានទាំង ៤ ជាផ្លូវមូលតែមួយ ។ បេ។ ល្មមតែកំណត់ដើម្បីឲ្យចម្រើនប្រាជ្ញា ដើម្បីឲ្យចម្រើនស្មារតីប៉ុណ្ណោះ ភិក្ខុនោះមានចិត្តមិនអាស្រ័យ (តណ្ហានិស្ស័យ និងទិដ្ឋិ-និស្ស័យ) គ្រប់ឥរិយាបថទាំង ៤ មិនប្រកៀកប្រកាន់អ្វីតិចតួចក្នុងលោកផង ។ ម្ចាស់ភិក្ខុទាំងឡាយ ភិក្ខុដែលជាបុគ្គលមានការវេទនាជាទីត្រេកអរ ត្រេកអរហើយ ក្នុងការវេទនាយ៉ាងនេះឯង ។ ជាអ្នកមានបហានជាទីត្រេកអរ

១- ក្នុងទីនេះ លោកមិនបានលើកយកទស្សត្ថសូត្រទាំងស្រុងនោះឡើយ លោកលើកយកតែន័យមកប៉ុណ្ណោះ ។

ត្រេកអរហើយក្នុងបហាន ។ ម្នាលភិក្ខុទាំងឡាយ មួយទៀត ភិក្ខុទោះ
 ដើរក្តី ក៏ដឹងច្បាស់ថា អាត្មាអញកំពុងដើរ ។ បេ ។ ម្នាលភិក្ខុទាំងឡាយ
 មួយទៀត ភិក្ខុគប្បីឃើញសរីរៈស្លាប់ ដែលគេចោលក្នុងព្រៃសួសាន ។ បេ ។
 នៅសល់តែរាងឆ្អឹងទេ ពុកផុយខូចខ្ចី ផុយជាលម្អិតតូចលម្អិតធំ ។ ភិក្ខុ
 នោះ (បង្គោនសរីរៈស្លាប់នោះ) មកប្រៀបផ្ទឹមនឹងកាយនេះឯងថា សូម្បី
 កាយនេះសោត ក៏គង់នឹងសភាពជាបស់គួរខ្ពើមយ៉ាងនោះ គង់នឹងមាន
 ប្រភេទកាយទៅជាយ៉ាងនោះ នឹងកន្លងចាកសភាពយ៉ាងនោះពុំបានឡើយ ។
 ភិក្ខុពិចារណារឿយៗ នូវកាយក្នុងកាយជាខាងក្នុង ។ បេ ។ ម្នាលភិក្ខុទាំង-
 ឡាយ ភិក្ខុជាអ្នកមានការវិនាសជាទីត្រេកអរ យ៉ាងនេះ ។

ពាក្យថា គប្បីពោលដោយបរិយាយនៃនិទ្ទេសក្នុងអភិធម្ម បណ្ឌិត
 គប្បីពោលដោយបរិយាយនៃនិទ្ទេសយ៉ាងនេះថា លោកកាលឃើញសង្ខ-
 តធម៌ទាំងពួង ដោយភាពជាវត្ថុមិនទៀង ជាទុក្ខ ជាអនត្តា ជាឫស ។ បេ ។
 មានគ្រឿងសៅហ្មងជាធម្មតា រមែងត្រេកអរ ។ ភិក្ខុដែលជាអ្នកមានការវិនា-
 សជាទីត្រេកអរយ៉ាងនេះឯង ។

បទថា នេវត្តានុក្កំសេតិ សេចក្តីថា ភិក្ខុរមែងមិនធ្វើការលើកខ្លួនយ៉ាង
 នេះថា កាលអាត្មាអញ ធ្វើកម្មក្នុងវិបស្សនាថាមិនទៀង ជាទុក្ខ ជាអនត្តាមក
 អស់កាល ៦០-៧០ ឆ្នាំ សូម្បីបច្ចុប្បន្ននេះ បុគ្គលណាហ្ន៎ ដែលជាអ្នកស្នើ
 អាត្មាអញ ដូច្នេះ ។ បទថា នោ បរំ វម្កេតិ សេចក្តីថា រមែងមិនធ្វើការ
 សង្កត់អ្នកដទៃយ៉ាងនេះថា សូម្បីត្រឹមវិបស្សនាថាមិនទៀង ជាទុក្ខ ដូច្នេះ ក៏

មិនមាន ហេតុអ្វី ទើបជនទាំងនេះរំលងកម្មដ្ឋានត្រាច់ទៅ ដូច្នេះ ។ បទ
ដ៏សេស មានន័យដូចពោលហើយនោះឯង ។

បទថា សមេ ទោ ភិក្ខុវេ ចត្តារោ អរិយវំសា សេចក្តីថា
ព្រះមានព្រះភាគទ្រង់បញ្ជាក់ព្រះសូត្រថា ម្នាលភិក្ខុទាំងឡាយ អរិយវង្ស
ទាំងឡាយ ៤ ជាវង្សរបស់ព្រះអរិយៈ ជាខ្សែស្រឡាយរបស់ព្រះអរិយៈ
ជាផ្លូវរបស់ព្រះអរិយៈ ជាគន្លងរបស់ព្រះអរិយៈ ដូច្នេះ ។ ឥឡូវនេះ
កាលទ្រង់សម្តែងឥស្សរៈ ដោយភិក្ខុដែលជាអ្នកបំពេញមហាអរិយវង្ស ទើប
ត្រាស់ថា សមេហិ ច បន ភិក្ខុវេ ជាដើម ។ ក្នុងបទទាំងនោះ បទថា ស្សវ
អរតិ សហតិ សេចក្តីថា អ្នកប៉ុណ្ណោះ រមែងគ្របសង្កត់បាននូវការមិន
ត្រេកអរ ការមិនត្រេកអរក្រៃលែង ការធុញទ្រាន់ចេញបាន ។ បទថា ន តំ
អរតិ សហតិ សេចក្តីថា ឈ្មោះថា ការមិនត្រេកអរ ក្នុងការចម្រើនអធិ-
កុសល ក្នុងសេនាសនៈដ៏ស្ងាត់នោះឯណា ការមិនត្រេកអរនោះ រមែងមិន
អាចគ្របសង្កត់ភិក្ខុនោះបាន ។ បទថា អរតិវតិសហោ សេចក្តីថា ភិក្ខុ
អ្នកមានបញ្ញាបំបាក់បង់ អាចគ្របសង្កត់នូវការមិនត្រេកអរ និងការត្រេកអរ
ក្នុងកាមគុណ ៥ ។

បុគ្គលនេះ កាលទ្រង់កាន់យកកំពូលធម៌ដោយគាថាទាំងឡាយ ទើប
ត្រាស់ពាក្យថា នារតិ ជាដើម ។ ក្នុងបទទាំងនោះ បទថា ធិរំ គឺជាអ្នក
មានសេចក្តីព្យាយាម ។ បទថា នារតិ ធិរសំហតិ នេះ ជាពាក្យពោល
ហេតុនៃបទដំបូង ។ ព្រោះហេតុដែលការមិនត្រេកអរ មិនញាំញីភិក្ខុដែល

មានបញ្ញា គឺរមែងមិនអាចញាំញី គឺគ្របសង្កត់ភិក្ខុដែលមានបញ្ញាបាន
 ដូច្នោះ ទើបការមិនត្រេកអរមិនញាំញីភិក្ខុដែលមានបញ្ញាឡើយ ។ បទថា
 ធិរោ ហិ អរតិសហោ សេចក្តីថា ព្រោះហេតុដែលភិក្ខុជាអ្នកសង្កត់សង្កិន
 ការមិនត្រេកអរបាន ឈ្មោះថា ជាអ្នកមានបញ្ញា ព្រោះសង្កត់ការមិនត្រេកអរ
 បាន ដូច្នោះ ទើបលោកសង្កត់ការមិនត្រេកអរបាន ។ បទថា សព្វកម្ម-
 វិហាយិនំ សេចក្តីថា ភិក្ខុលះនូវកម្ម ប្រព្រឹត្តទៅក្នុងក្រមី ៣ ទាំងពួងហើយ
 គឺកាត់ផ្តាច់ផ្លូវជុំវិញហើយ ។ បទថា បនុណ្ណំ កោ និវារយេ សេចក្តីថា
 រាគៈក្តី ទោសៈក្តី អ្វីនឹងមករារាំងបុគ្គលដែលបន្ទោបង់កិលេសទាំងឡាយបាន
 ហើយ ។ បទថា នេកុំ ជម្ពោននស្សេវ កោ តំ និន្ទិតុមរហាតិ សេចក្តីថា
 បុគ្គលណាហ្ន៎នឹងតិះដៀលបុគ្គលនោះ ដែលរួចផុតចាកទោស ដែលគប្បី
 តិះដៀល ដូចជុំមាសធម្មជាតិ ដែលហៅថា ជម្ពុនុទ ។ បទថា ព្រហ្មធាបិ
 បសំសិកោ សេចក្តីថា សូម្បីព្រហ្មក៏សរសើរបុគ្គលនោះ ។ ក្នុងវេលាចប់
 ទេសនា ភិក្ខុ ៤ មុនរូបក៏តាំងនៅក្នុង ព្រះអរហត្ត ។^{១៧៧}

អដ្ឋកថាអរិយវង្សសូត្រទី ៨ ចប់



សុត្តន្តបិដក

ធម្មបទសូត្រទី ៩

[៣០] ម្នាលភិក្ខុទាំងឡាយ ធម្មបទ ៤ យ៉ាងនេះ ជាច្បាប់ទម្លាប់ គប្បីដឹងអស់រាត្រីដ៏វែង ជាបវេណី ជាច្បាប់ចាស់ មិនបានច្រឡំច្រឡំ មិន ដែលច្រឡំច្រឡំ មិនរតាត់តាយ មិនរត់រាយ ដែលពួកសមណព្រាហ្មណ៍ ជាអ្នកប្រាជ្ញមិនអាចតិះដៀលបាន ។ ធម្មបទ ៤ តើដូចម្តេច ។ ម្នាលភិក្ខុ ទាំងឡាយ គឺអនកិជ្ឈា ជាធម្មបទ ជាច្បាប់ទម្លាប់ គប្បីដឹងអស់រាត្រីដ៏វែង ជាបវេណី ជាច្បាប់ចាស់ មិនច្រឡំច្រឡំ មិនដែលច្រឡំច្រឡំ មិន រតាត់តាយ មិនរត់រាយ ដែលសមណព្រាហ្មណ៍ទាំងឡាយ ជាអ្នកប្រាជ្ញ មិនអាចតិះដៀលបាន ១ ម្នាលភិក្ខុទាំងឡាយ អព្យាបាទជាធម្មបទ ... ម្នាល ភិក្ខុទាំងឡាយ សម្មាសតិជាធម្មបទ ... ម្នាលភិក្ខុទាំងឡាយ សម្មាសមាធិ ជាធម្មបទ ជាច្បាប់ទម្លាប់ គប្បីដឹងអស់រាត្រីដ៏វែង ជាបវេណី ជាច្បាប់ចាស់ មិនច្រឡំច្រឡំ មិនដែលច្រឡំច្រឡំ មិនរតាត់តាយ មិនរត់រាយ ដែល ពួកសមណព្រាហ្មណ៍ជាអ្នកប្រាជ្ញ មិនអាចតិះដៀលបាន ១ ។ ម្នាលភិក្ខុ ទាំងឡាយ ធម្មបទ ៤ យ៉ាងនេះឯង ជាច្បាប់ទម្លាប់ គប្បីដឹងអស់រាត្រីដ៏វែង ជាបវេណី ជាច្បាប់ចាស់ មិនច្រឡំច្រឡំ មិនដែលច្រឡំច្រឡំ មិន រតាត់តាយ មិនរត់រាយ ដែលពួកសមណព្រាហ្មណ៍ជាអ្នកប្រាជ្ញ មិនអាច តិះដៀលបានឡើយ ។

ភិក្ខុ គប្បីជាអ្នកមិនមានអភិជ្ឈា មានចិត្តមិនប្រកបដោយ
 ព្យាបាទ បរិបូណ៌ដោយស្មារតី មានចិត្តតាំងនៅនឹងក្នុង
 អារម្មណ៍ តែមួយ មានចិត្តតាំងនៅមាំជាកណ្តាល ។

អដ្ឋកថា

ធម្មបទសូត្រ

[៣០] គប្បីជ្រាបវិនិច្ឆ័យក្នុងធម្មបទសូត្រទី ៩ ដូចតទៅនេះ បទថា
 ធម្មបទានិ គឺចំណែកនៃធម៌ ។ ក្នុងបទថា អនភិជ្ឈា ជាដើម គប្បីជ្រាប
 អនភិជ្ឈានដោយជាសត្រូវរបស់អភិជ្ឈា ។ អព្យាចាន ដោយជាសត្រូវ
 របស់ព្យាបាទ សម្មាសតិ ដោយជាសត្រូវរបស់មិច្ឆាសតិ គប្បីជ្រាប
 សម្មាសមាធិ ដោយជាសត្រូវរបស់មិច្ឆាសមាធិ ។

បទថា អនភិជ្ឈាលុ គឺមិនមានតណ្ហា ។ បទថា អព្យាបន្នេន
 ចេតសា សេចក្តីថា មានចិត្តមិនលះប្រក្រតីភាពអស់កាលទាំងពួង ។ បទ
 ថា សតោ ឯកគ្គចិត្តសង្ឃ សេចក្តីថា បុគ្គលប្រកបដោយសតិ មានចិត្ត
 ពិតប្រាកដក្នុងអារម្មណ៍តែមួយ ។ បទថា អដ្ឋង្គំ សុសមាហិតោ សេចក្តី
 ថា បុគ្គលមានចិត្តតាំងមាំដោយលក្ខណៈខាងក្នុងពិតប្រាកដ ។ ទ្រង់ត្រាស់វង្វះ
 នឹងវិវដ្តៈទុកក្នុងព្រះសូត្រផង ក្នុងគាថាផង ។^{១៣៣}

សុត្តន្តបិដក
បរិព្វាជកសូត្រទី ១០

[៣១] សម័យមួយ ព្រះដ៏មានព្រះភាគ ទ្រង់គង់នៅលើភ្នំគិដ្ឋក្នុង
ទៀបក្រុងរាជគ្រឹះ ។ សម័យនោះ ពួកបរិព្វាជកដ៏ច្រើន ជាអ្នកចេះដឹងអាស្រ័យ
នៅក្នុងអារាមនៃបរិព្វាជក ក្បែរឆ្នេរស្ទឹងឈ្មោះសិប្បិនី បរិព្វាជកទាំងនោះ
គឺអន្តការបរិព្វាជក ១ វេជរបរិព្វាជក ១ សកុលុទាយិបរិព្វាជក ១ និងពួក
បរិព្វាជកជាអ្នកចេះដឹងឯទៀត ។ គ្រានោះ ព្រះដ៏មានព្រះភាគ ទ្រង់ចេញ
អំពីទីសម្ងំ ក្នុងវេលាថ្ងៃរសៀល ក៏យាងចូលទៅឯអារាមនៃបរិព្វាជក ក្បែរ
ឆ្នេរស្ទឹង ឈ្មោះសិប្បិនី លុះយាងចូលទៅដល់ហើយ ក៏គង់លើអាសនៈ
ដែលគេតាក់តែងថ្វាយ ។ លុះព្រះដ៏មានព្រះភាគគង់រួចហើយ បានត្រាស់
នឹងពួកបរិព្វាជកទាំងនោះដូច្នេះថា ម្ចាស់បរិព្វាជកទាំងឡាយ ធម្មបទ ៤
យ៉ាងនេះ ជាច្បាប់ទម្លាប់ គប្បីដឹងអស់រាត្រីដ៏យូរ ជាបវេណី ជាច្បាប់ចាស់
មិនច្រឡកច្រឡំ មិនដែលច្រឡកច្រឡំ មិនរតាត់រតាយ មិនរត់រាយ ដែល
ពួកសមណព្រាហ្មណ៍ ជាអ្នកប្រាជ្ញមិនអាចតិះដៀលបាន ។ ធម្មបទ ៤ តើ
ដូចម្តេច ។ ម្ចាស់បរិព្វាជកទាំងឡាយ អនកិដ្ឋជាធម្មបទ ជាច្បាប់ទម្លាប់
គប្បីដឹងអស់រាត្រីដ៏យូរ ជាបវេណី ជាច្បាប់ចាស់ មិនច្រឡកច្រឡំ មិន
ដែលច្រឡកច្រឡំ មិនរតាត់រតាយ មិនរត់រាយ ដែលពួកសមណព្រាហ្មណ៍
ជាអ្នកប្រាជ្ញ មិនអាចតិះដៀលបាន ១ ។ ម្ចាស់បរិព្វាជកទាំងឡាយ អព្យា-
បាទជាធម្មបទ ... ម្ចាស់បរិព្វាជកទាំងឡាយ សម្មាសតិជាធម្មបទ ... ម្ចាស់

បរិព្វាជកទាំងឡាយ សម្មាសមាធិជាធម្មបទ ... ជាច្បាប់ទម្លាប់ គប្បីដឹង
 អស់រាត្រីយ្យ ជាបវេណី ជាច្បាប់ចាស់ មិនច្រឡំច្រឡំ មិនដែលច្រឡំ
 ច្រឡំ មិនរតាត់តាយ មិនរត់រាយ ដែលពួកសមណព្រាហ្មណ៍ជាអ្នកប្រាជ្ញ
 មិនអាចតិះដៀលបាន ១ ។ ម្នាលបរិព្វាជក ធម្មបទទាំងឡាយ ៤ យ៉ាងនេះ
 ជាច្បាប់ទម្លាប់ គប្បីដឹងអស់រាត្រីយ្យ ជាបវេណី ជាច្បាប់ចាស់ មិន
 ច្រឡំច្រឡំ មិនដែលច្រឡំច្រឡំ មិនរតាត់តាយ មិនរត់រាយ ដែល
 ពួកសមណព្រាហ្មណ៍ជាអ្នកប្រាជ្ញ ក៏មិនអាចតិះដៀលបាន ។ ម្នាលបរិព្វាជក
 ទាំងឡាយ អ្នកណាគប្បីនិយាយយ៉ាងនេះថា អាត្មាអញនឹងឃាត់ហាមនូវ
 អនកិជ្ឈជាធម្មបទនុ៎ះ ហើយបញ្ញត្តបុគ្គលអ្នកមានអកិជ្ឈ អ្នកមានតម្រេក
 ដ៏ក្លៀវក្លាភ្នំកាមទាំងឡាយ ថាជាសមណៈ ឬព្រាហ្មណ៍ កាលបើអ្នកនោះ
 និយាយដូច្នេះហើយ តថាគតត្រូវនិយាយនឹងអ្នកនោះ ចំពោះហេតុនោះយ៉ាង
 នេះថា អ្នកចូរមក ចូរនិយាយដោះស្រាយទៅមើល តថាគតនឹងមើលអានុ-
 ភាពរបស់អ្នក ម្នាលបរិព្វាជកទាំងឡាយ អ្នកនោះ នឹងឃាត់ហាមនូវ
 អនកិជ្ឈ ជាធម្មបទហើយ បញ្ញត្តបុគ្គលណាមួយ ដែលមានអកិជ្ឈ អ្នក
 មានតម្រេកដ៏ក្លៀវក្លាភ្នំកាមទាំងឡាយ ថាជាសមណៈ ឬព្រាហ្មណ៍ ដូច្នេះ
 ហេតុនោះ មិនមានឡើយ ។ ម្នាលបរិព្វាជកទាំងឡាយ អ្នកណាគប្បី
 និយាយយ៉ាងនេះថា អាត្មាអញនឹងឃាត់ហាមនូវអព្យាបាទ ជាធម្មបទនុ៎ះហើយ
 បញ្ញត្តបុគ្គលណាមួយ អ្នកមានចិត្តព្យាបាទ មានគំនិតដែលទោសប្រទូស្ត
 ហើយ ថាជាសមណៈ ឬព្រាហ្មណ៍ កាលបើអ្នកនោះនិយាយដូច្នេះហើយ

តថាគតត្រូវនិយាយនឹងអ្នកនោះ ចំពោះហេតុនោះ យ៉ាងនេះថា អ្នកចូរមក
 ចូរនិយាយដោះស្រាយទៅមើល តថាគតនឹងមើលអានុភាពរបស់អ្នក ។ ម្នាល
 បរិព្វាជកទាំងឡាយ អ្នកនោះឯងនឹងឃាត់ហាមនូវអព្យាបាទ ជាធម្មបទ
 ហើយបញ្ញត្តបុគ្គលណាមួយ អ្នកមានចិត្តព្យាបាទ អ្នកមានគំនិតដែលទោស
 ប្រទូស្តហើយ ថាជាសមណៈ ឬព្រាហ្មណ៍ដូច្នេះ ហេតុនេះមិនមានឡើយ ។
 ម្នាលបរិព្វាជកទាំងឡាយ អ្នកណាគប្បីនិយាយយ៉ាងនេះថា អាត្មាអញនឹង
 ឃាត់ហាមនូវសម្មាសតិ ជាធម្មបទនោះហើយ បញ្ញត្តបុគ្គលណាមួយដែល
 មិនមានសតិ មិនមានសម្បជញ្ញៈ ថាជាសមណៈ ឬព្រាហ្មណ៍ កាលបើអ្នក
 នោះនិយាយដូច្នេះហើយ តថាគតត្រូវនិយាយនឹងអ្នកនោះ ចំពោះហេតុនេះ
 យ៉ាងនេះថា អ្នកចូរមក ចូរនិយាយដោះស្រាយទៅមើល តថាគតនឹងមើល
 អានុភាពរបស់អ្នក ។ ម្នាលបរិព្វាជកទាំងឡាយ អ្នកនោះឯងនឹងឃាត់ហាម
 នូវសម្មាសតិ ជាធម្មបទ ហើយបញ្ញត្ត បុគ្គលណាមួយ ដែលមិនមានសតិ
 មិនមានសម្បជញ្ញៈ ថាជាសមណៈ ឬព្រាហ្មណ៍ដូច្នេះ ហេតុនេះមិនមានឡើយ ។
 ម្នាលបរិព្វាជកទាំងឡាយ អ្នកណាគប្បីនិយាយយ៉ាងនេះថា អាត្មាអញនឹង
 ឃាត់ហាមសម្មាសមាធិ ជាធម្មបទនេះ ហើយបញ្ញត្តបុគ្គលណាមួយ ដែល
 មិនមានចិត្តតម្កល់មាំ ដែលមានចិត្តរវើរវាយ ថាជាសមណៈ ឬព្រាហ្មណ៍
 កាលបើអ្នកនោះនិយាយដូច្នេះហើយ តថាគតត្រូវនិយាយចំពោះហេតុនេះ
 យ៉ាងនេះថា អ្នកចូរមក ចូរនិយាយដោះស្រាយទៅមើល តថាគតនឹងមើល
 អានុភាពរបស់អ្នក ។ ម្នាលបរិព្វាជកទាំងឡាយ អ្នកនោះឯងឃាត់ហាម

សម្មាសមាធិ ជាធម្មបទ ហើយបញ្ញត្តបុគ្គលណាមួយ ដែលមិនមានចិត្ត
តម្កល់មាំ ដែលមានចិត្តរើរវាយ ថាជាសមណៈ ឬព្រាហ្មណ៍ ដូច្នេះ ហេតុ
នេះមិនមានឡើយ ។ ម្នាលបរិព្វាជកទាំងឡាយ អ្នកណាគប្បីសម្គាល់នូវ
ធម្មបទទាំង ៤ នេះថា ជារបស់ដែលគួរតិះដៀល គួរឃាត់ហាមឆន្ទនៃ
ពាក្យប្រកបដោយហេតុទាំង ៤ យ៉ាង ក៏មកកាន់ហេតុដែលគេគួរតិះដៀល
ចំពោះអ្នកនោះក្នុងបច្ចុប្បន្ន ។ ធម្មបទ ៤ តើដូចម្តេច ។ បើអ្នកដ៏ចម្រើន
តិះដៀលឃាត់ហាមអនកិជ្ឈា ជាធម្មបទថា សមណៈ ឬព្រាហ្មណ៍ទាំងឡាយ
ណា ជាអ្នកប្រកបដោយតណ្ហា អ្នកមានតម្រេកដ៏ក្រាសក្នុងកាមទាំងឡាយ
សមណៈ ឬព្រាហ្មណ៍ទាំងឡាយនោះ ជាទីបូជារបស់អ្នកដ៏ចម្រើន សមណៈ
ឬព្រាហ្មណ៍ទាំងឡាយនោះ ជាទីសរសើររបស់អ្នកដ៏ចម្រើន ១ ។ បើអ្នក
ដ៏ចម្រើនតិះដៀលឃាត់ហាមអព្យាបាទ ជាធម្មបទថា សមណៈ ឬព្រាហ្មណ៍
ទាំងឡាយណា មានចិត្តព្យាបាទ មានគំនិតដែលទោសប្រទូស្តហើយ
សមណៈ ឬព្រាហ្មណ៍ទាំងឡាយនោះ ជាទីបូជារបស់អ្នកដ៏ចម្រើន សមណៈ
ឬព្រាហ្មណ៍ទាំងឡាយនោះ ជាទីសរសើររបស់អ្នកដ៏ចម្រើន ១ ។ បើអ្នកដ៏
ចម្រើនតិះដៀលឃាត់ហាមសម្មាសតិ ជាធម្មបទថា សមណៈ ឬព្រាហ្មណ៍
ទាំងឡាយណា ជាអ្នកភ្លេចស្មារតី មិនមានសម្បជញ្ញៈ សមណៈ ឬ
ព្រាហ្មណ៍ទាំងឡាយនោះ ជាទីបូជារបស់អ្នកដ៏ចម្រើន សមណៈ ឬព្រាហ្មណ៍
ទាំងឡាយនោះ ជាទីសរសើររបស់អ្នកដ៏ចម្រើន ១ ។ បើអ្នកដ៏ចម្រើន
តិះដៀល ឃាត់ហាមសម្មាសមាធិជាធម្មបទថា សមណៈ ឬព្រាហ្មណ៍ទាំង-

ឡាយណា មានចិត្តមិនតម្កល់មាំ មានចិត្តរវើរវាយ សមណៈ ឬព្រាហ្មណ៍
 ទាំងឡាយនោះ ជាទីបូជារបស់អ្នកដ៏ចម្រើន សមណៈ ឬព្រាហ្មណ៍ទាំង-
 ឡាយនោះ ជាទីសរសើររបស់អ្នកដ៏ចម្រើន ១ ។ ម្នាលបរិព្វាជកទាំងឡាយ
 អ្នកណាគប្បីសម្គាល់នូវធម្មបទទាំង ៤ នេះថា ជារបស់ដែលគេគួរតិះដៀល
 គួរឃាត់ហាមឆន្ទនៃពាក្យប្រកបដោយហេតុទាំង ៤ នេះ ក៏មកកាន់ហេតុ
 ដែលគេគួរតិះដៀលចំពោះអ្នកនោះក្នុងបច្ចុប្បន្ននេះ ។ ម្នាលបរិព្វាជកទាំង-
 ឡាយ ជនទាំងឡាយពីរនាក់ គឺវិស្សៈ ១ ភញ្ញៈ ១ ជាអ្នកនៅក្នុងឧក្គល-
 ជនបទ ជាអហេតុកវាទ អភិរិយវាទ និងនត្តិកវាទ ក៏ជនទាំងពីរនាក់នោះ
 បានសម្គាល់នូវធម្មបទទាំង ៤ នេះថា ជារបស់ដែលមិនត្រូវតិះដៀល ថាជា
 របស់ដែលមិនត្រូវហាមឃាត់ឡើយ ។ ដំណើរនោះ ព្រោះហេតុអ្វី ។
 ព្រោះខ្លាចគេនិន្ទា ពេបជ្រាយ តិះដៀលដល់ខ្លួន ។

បុគ្គលអ្នកមិនមានចិត្តព្យាបាទ មានស្មារតីគ្រប់កាល មានចិត្ត
 តម្កល់មាំ ប្រព្រឹត្តទៅក្នុងខាងក្នុង សិក្សាក្នុងការបន្ទោបង់នូវ
 អភិជ្ឈា តថាគត ហៅថា អ្នកមិនប្រមាទ ។

ឧរុវេលវគ្គទី ៣ ចប់

ឧទាននៃឧរុវេលវគ្គនោះ គឺ

ព្រះដ៏មានព្រះភាគ ទ្រង់គង់ក្នុងឧរុវេលនិគមពីរជង ១ លោក
 គឺទុក្ខជាដើម ដែលព្រះតថាគតត្រាស់ដឹងហើយ ១ ព្រះអង្គ

គង់ក្នុងកាឡកាម ១ ព្រហ្មចរិយធម៌ជាគម្រប់ប្រាំ ១ ពួក
 កុហកជាដើម ១ សេចក្តីសន្តោស ១ អរិយវង្ស ១ ធម្មបទ
 (ជាច្បាប់ចាស់) ១ ធម្មបទ ទ្រង់សម្តែងចំពោះពួក
 បរិព្វាជក ១ ។

អដ្ឋកថា

បរិព្វាជកសូត្រ

[៣១] គប្បីជ្រាបវិនិច្ឆ័យក្នុងបរិព្វាជកសូត្រទី ១០ ដូចតទៅនេះ
 បទថា អភិញ្ញាតា បានដល់ បុគ្គលមានឈ្មោះដែលស្គាល់ គឺប្រាកដ ។
 បទថា អន្ធការោ ជាដើម ជាឈ្មោះរបស់បរិព្វាជកទាំងនោះ ។ បទថា
 បដិសល្លាធា វុដ្ឋិតោ បានដល់ ព្រះមានព្រះភាគទ្រង់ចេញអំពីផល-
 សមាបត្តិ ។ ផលសមាបត្តិនោះ លោកបំណងយកថា ជាទីសម្ងក់ក្នុងទីនេះ ។
 បទថា បច្ចក្កាយ គឺជំទាស់ ។ បទថា អភិជ្ឈាសុំ គឺបុគ្គលមានតណ្ហា ។
 បទថា កាមេសុ វិព្វសារាតំ សេចក្តីថា បុគ្គលមានរាគៈ ត្រេកអរ
 ច្រើនក្នុងវត្ថុកាម ។ បទថា តមហំ តត្ថ ឯវំ វឌ្ឍេយ្យំ សេចក្តីថា កាល
 បុគ្គលពោលពាក្យនោះ ព្រោះពោលយ៉ាងនេះក្នុងហេតុនោះ ។ បទថា
 បដិក្កោសិតព្វំ មញ្ញេយ្យ សេចក្តីថា បុគ្គលណាសម្គាល់ថា គួរជំទាស់ គឺ

គួរឃាត់ ។ បទថា សហធម្មិកា បានដល់ ព្រមទាំងហេតុ ។ បទថា វាទានុចារា សេចក្តីថា ជាអ្នកបៀតបៀនវាទៈដែលប្រកបដោយធម៌ ក៏ ធ្លាក់ទៅតាមវាទៈដែលមិនប្រកបដោយធម៌ អធិប្បាយថា ប្រព្រឹត្តតាមវាទៈ ។ បទថា គារយ្ហា ថាវា គឺបច្ច័យដែលគួរតិះដៀល ។ បទថា អាគច្ឆន្តិ គឺរមែងចូលដល់ ។

បទថា ឧក្កលា គឺអ្នកជនបទឧក្កលៈ ។ បទថា វស្សកញ្ញា គឺ បរិព្វាជក ២ នាក់ ឈ្មោះថា វស្សៈ និងធួញ្ញៈ ។ បទថា អហោតុកវាទា សេចក្តីថា ទាំង ២ នាក់ ជាអ្នកមានវាទៈជាដើមយ៉ាងនេះថា ហេតុមិនមាន បច្ច័យមិនមាន ដើម្បីការបរិសុទ្ធនៃសត្វទាំងឡាយ ដូច្នេះ ។ បទថា អភិ- យវាទា សេចក្តីថា បុគ្គលមានវាទៈបដិសេធកិរិយវាទៈយ៉ាងនេះថា កាល បុគ្គលធ្វើបាប មិនឈ្មោះថា បុគ្គលធ្វើ ដូច្នេះ ។ បទថា នត្តិកវាទា សេចក្តីថា បុគ្គលមានវាទៈជាដើមយ៉ាងនេះថា ទានដែលទាយកឲ្យហើយមិន មានផល ដូច្នេះ ។ បុគ្គលទាំង ២ នោះ ជាអ្នកមុជចុះក្នុងទស្សនៈទាំង ៣ នេះ ។ សួរថា ក្នុងអ្នកទាំងនោះ កំណត់បានដូចម្តេច ។ ឆ្លើយថា បុគ្គល ណាកាន់យកលទ្ធិបែបនេះ អង្គុយស្វាធ្យាយពិចារណា ក្នុងទីសម្រាកពេល យប់ និងទីសម្រាកពេលថ្ងៃ មិច្ឆាសតិរបស់បុគ្គលនោះ រមែងតាំងមាំក្នុង អារម្មណ៍នោះថា ហេតុមិនមាន បច្ច័យមិនមាន កាលបុគ្គលធ្វើបាប រមែង មិនឈ្មោះថា បុគ្គលធ្វើ ។ បេ។ ទានដែលទាយកឲ្យហើយ មិនមានផល ។ បេ។ ព្រោះកាយបែកធ្លាយ រមែងដាច់ស្បូន ដូច្នេះ ចិត្តរមែងចុះស៊ប់

ជវនចិត្តទាំងឡាយ រមែងស្ទុះទៅក្នុងជវនចិត្តទី ១ បុគ្គលនោះនៅកែបាន
 ក្នុងជវនចិត្តទី ២ ជាដើម ក៏យ៉ាងនោះ ក្នុងជវនចិត្តទី ៧ បុគ្គលនោះ
 សូម្បីព្រះពុទ្ធទាំងឡាយ ក៏កែមិនបាន មិនត្រឡប់មក រមែងដូចគ្នានឹង
 អវិជ្ជាភិក្ខុ និងកណ្តកសាមណេរ ។ បណ្ណាទស្សនៈ ៣ យ៉ាងនោះ បុគ្គល
 ខ្វះឈមចុះកាន់ទស្សនៈ ១ បុគ្គលខ្វះឈមចុះកាន់ទស្សនៈ ២ បុគ្គលខ្វះ
 ឈមចុះកាន់ទស្សនៈ ៣ បុគ្គលនោះ រមែងឈ្មោះថា និយតមិច្ឆាទិដ្ឋិក
 ទាំងអស់ បុគ្គលទាំងនោះត្រូវឃាត់ស្ម័គ្រ និងឃាត់ព្រះនិព្វាន មិនគួរទៅកាន់
 ស្ថានសួគ៌ក្នុងលំដាប់នៃអត្តភាពនោះ នឹងពោលថ្វីដល់ព្រះនិព្វាននោះ ។
 អធិប្បាយថា សត្វនេះ ជាអ្នកយាមផែនដី ឈ្មោះថា ជាដង្កត់ក្នុងវដ្តៈ ។
 ដោយច្រើន សត្វបែបនេះ មិនចេញអំពីភព សូម្បីវស្សៈ និងភព្វាបរិព្វាជក
 ក៏ដូច្នេះ ។ បទថា និទ្ទាត្យារោសនធុរាម្ពកយា សេចក្តីថា ព្រោះខ្លួនខ្លាច
 នូវសេចក្តីនិន្ទា ខ្លាចសេចក្តីស្អប់ខ្ពើម និងខ្លាចបុគ្គលពោលអាក្រក់ ដូច្នេះ ។
 បទថា អភិជ្ឈាវិនយេ សិក្ខុ សេចក្តីថា អរហត្ត ហៅថា ធម៌ជាគ្រឿង
 កម្ចាត់អភិជ្ឈា អ្នកសិក្សាក្នុងព្រះអរហត្ត ហៅថា ជាអ្នកមិនប្រមាទ ដូច្នេះ ។
 ត្រាស់ទាំងវដ្តៈ ទាំងវិវដ្តៈ ក្នុងព្រះសូត្រហើយ ទើបត្រាស់ផលសមាបត្តិ
 ក្នុងព្រះគាថា ដោយប្រការដូច្នេះ ។

អដ្ឋកថា បរិព្វាជកសូត្រទី ១០ ចប់

ខុរុវេលវគ្គទី ៣ ចប់



សុត្តន្តបិដក

ចក្កវគ្គទី ៤

ចក្កសូត្រទី ១

[៣២] ម្ចាស់ភិក្ខុទាំងឡាយ ចក្កនេះមាន ៤ ចក្ក ៤ តែងប្រព្រឹត្តទៅ (ដើម្បីជាប្រយោជន៍) ដល់ពួកទេវតា និងមនុស្ស ដែលប្រកបដោយចក្ក ពួកទេវតា និងមនុស្សដែលប្រកបដោយចក្កហើយ មិនយូរប៉ុន្មាន ក៏បានដល់ នូវភាពនៃខ្លួនជាធូលីទូលាយ ក្នុងកោតៈទាំងឡាយ ។ ចក្ក ៤ ដូចម្តេចខ្លះ ។ គឺការនៅក្នុងប្រទេសដ៏សមគួរ ១ ការចូលទៅសេពគប់នឹងពួកសប្បុរស ១ ការតម្កល់ទុកខ្លួនដោយល្អ ១ បុណ្យដែលបានធ្វើទុកហើយក្នុងកាលមុន ១ ។ ម្ចាស់ភិក្ខុទាំងឡាយ ចក្កនេះមាន ៤ យ៉ាង ចក្ក ៤ នេះតែងប្រព្រឹត្តទៅដល់ ពួកទេវតា និងមនុស្ស ដែលប្រកបព្រមដោយចក្ក ពួកទេវតា និងមនុស្ស ដែលប្រកបដោយចក្កហើយ មិនយូរប៉ុន្មាន គង់បានដល់នូវការៈនៃខ្លួនជាធូលី ទូលាយក្នុងកោតៈទាំងឡាយ ។

ជនណានៅក្នុងប្រទេសដ៏សមគួរ សេពគប់នូវមិត្តដ៏ប្រសើរ
ប្រកបដោយការតម្កល់ទុកនូវខ្លួនដោយល្អ បានធ្វើបុណ្យទុក
ក្នុងកាលមុន ធម្មជាតិ ទ្រព្យយស សេចក្តីសរសើរសុខ
តែងយុំគ្រងនូវជននោះ ។

អដ្ឋកថា

ចក្កវគ្គទី ៤

ចក្កសូត្រ

[៣២] ឥឡូវជ្រាបវិនិច្ឆ័យក្នុងចក្កសូត្រទី ១ នៃចក្កវគ្គទី ៤ ដូចតទៅ
នេះ បទថា ចក្កានិ គឺសម្បត្តិ ។ បទថា ចតុច្ចក្កំ វត្ថុតិ សេចក្តីថា ចក្រ
គឺសម្បត្តិ ៤ រមែងវិល គឺបន្តគ្នាទៅ ។ បរិស័ទ ៤ រមែងប្រាកដព្រម ក្នុង
ទឹកដីណា កាលនៅក្នុងទឹកដីដ៏សមគួរបែបនោះ ឈ្មោះថា បដិរូបទេសវាស
គឺការនៅក្នុងប្រទេសដ៏សមគួរ ។ ការសេពគប់សប្បុរស មានព្រះពុទ្ធជាដើម
ឈ្មោះថា សប្បុរិសូបស្សយ គឺការសេពគប់សប្បុរស ។ ការតាំងខ្លួនប្រពៃ
គឺបើជាបុគ្គលប្រកបដោយការមិនមានសទ្ធាជាដើមអំពីមុន ការលះនូវការមិន
មានសទ្ធាទាំងនោះចេញ ហើយតាំងនៅក្នុងសទ្ធាជាដើម ឈ្មោះថា អត្ត-
សម្មាបណិធិ គឺការតាំងខ្លួនទុកប្រពៃ ។ ភាពជាបុគ្គលមានកុសលសន្សំ
ក្នុងកាលមុន ឈ្មោះថា បុព្វេ ច កតបុញ្ញតា ភាពជាអ្នកធ្វើបុណ្យទុកក្នុង
កាលមុន ។ សេចក្តីនេះឯង កាន់យកជាប្រមាណក្នុងចក្ក ៤ នេះ ។ ព្រោះ
ថា កុសលកម្មប៉ុណ្ណោះ ដែលបុគ្គលណាធ្វើដោយចិត្ត ដែលសម្បយុត្ត
ដោយញាណឯណា កុសលចិត្តនោះឯង រមែងនាំបុគ្គលនោះ ចូលទៅក្នុង
ទឹកដីដែលសមគួរឲ្យបុគ្គលនោះ គប់រកសប្បុរស បុគ្គលនោះ ឈ្មោះថា
តាំងខ្លួនប្រពៃដោយអាការយ៉ាងនេះ ។ បទថា បុញ្ញកតោ ប្រែថា បានធ្វើ

បុណ្យទុកហើយ ។ បទថា សុខពោតំ អធិវត្ថុតិ សេចក្តីថា សេចក្តីសុខ
រមែងឃុំគ្រង គឺផ្សាយចុះមកកាន់បុគ្គលនោះ ដូច្នេះ ។^{១៣៣}

អដ្ឋកថា ចក្កសូត្រទី ១ ចប់

សុត្តន្តបិដក

សង្គហសូត្រទី ២

[៣៣] ម្ចាស់ភិក្ខុទាំងឡាយ សង្ឃហវត្ថុនេះមាន ៤ ។ សង្ឃហវត្ថុ ៤
តើដូចម្តេចខ្លះ ។ គឺការឲ្យទាន ១ ការពោលពាក្យគួរស្រឡាញ់បាន ១ ការ
ប្រព្រឹត្តជាប្រយោជន៍ ១ ភាពនៃបុគ្គលអ្នកមានខ្លួនស្មើ ១ ។ ម្ចាស់ភិក្ខុ
ទាំងឡាយ សង្ឃហវត្ថុមាន ៤ យ៉ាងនេះឯង ។

ការឲ្យទាន ១ ការពោលពាក្យគួរស្រឡាញ់បាន ១ ការ
ប្រព្រឹត្តជាប្រយោជន៍ ១ ភាពនៃបុគ្គលអ្នកមានខ្លួនស្មើ ១
ដែលមានក្នុងលោកនេះ តាមសមគួរក្នុងធម៌ទាំងឡាយនោះៗ
បើសង្ឃហវត្ថុទាំងឡាយនេះ មានក្នុងលោក ដូចជាក្បាលរបស់
រថ ដែលអាចវិលទៅបាន ។ បើពួកសង្ឃហៈនេះ មិនមានទេ
មាតាមិនគួរបាននូវសេចក្តីរាប់អាន ឬការបូជាអំពីបុត្រ បិតា
ក៏មិនគួរបាននូវសេចក្តីរាប់អាន ឬការបូជាអំពីបុត្រ (ប្រស

ស្រី) ឡើយ ព្រោះហេតុណា ហេតុនោះ បានជាបណ្ឌិតទាំង-
 ឡាយ តែងសម្លឹងមើលនូវសង្គហៈទាំងឡាយនេះ បណ្ឌិត
 ទាំងឡាយនោះ ក៏បានដល់នូវភាពនៃខ្លួនជាជំផង ជាបុគ្គល
 គួរសរសើរផង ។

អដ្ឋកថា

សង្គហសូត្រ

[៣៣] គប្បីជ្រាបវិនិច្ឆ័យក្នុងសង្គហសូត្រទី ២ ដូចតទៅនេះ បទថា
សង្គហវត្ថុនិ គឺហេតុនៃការសង្គ្រោះគ្នា ។ ក្នុងបទថា **ធានញ្ច** ជាដើម
 គប្បីជ្រាបវិនិច្ឆ័យដូច្នេះ បុគ្គលពួកខ្លះ គួរទទួលសង្គ្រោះដោយទានតែម្យ៉ាង
 គប្បីឲ្យទានតែម្យ៉ាងដល់បុគ្គលនោះ ។ បទថា **មេយ្យវន្តំ** គឺពោលពាក្យគួរ
 ស្រឡាញ់ ។ ពិតហើយ បុគ្គលខ្លះពោលថា បុគ្គលនេះឲ្យវត្ថុដែលគួរឲ្យ
 តែដោយពាក្យមួយ បុគ្គលនោះក៏ពោលលុប ធ្វើឲ្យវិនាសទៅ បុគ្គលនោះឲ្យ
 ធ្វើអ្វី ដូច្នេះ បុគ្គលខ្លះពោលថា បុគ្គលនេះមិនឲ្យទានក៏ពិត តែបុគ្គលនោះ
 ក៏ពោលបានអរិល ដូចយកប្រេងលាប ។ បុគ្គលនោះទោះឲ្យក្តី មិនឲ្យក្តី
 តែពាក្យរបស់បុគ្គលនោះ រមែងមានតម្លៃរាប់ពាន់ ។ បុគ្គលបែបនេះ រមែង
 មិនទទួលនូវការឲ្យ រមែងទទួលតែពាក្យដែលគួរស្រឡាញ់តែម្យ៉ាង គួរពោល

តែពាក្យស្រឡាញ់ដល់បុគ្គលនោះប៉ុណ្ណោះ ។ បទថា អត្ថចរិយា គឺពោល
 តែរឿងដែលជាប្រយោជន៍ និងធ្វើនូវសេចក្តីចម្រើន ។ ពិតហើយ បុគ្គលខ្លះ
 មិនមែនបំណងតែការឲ្យ មិនមែនបំណងតែបិយវាចា ពាក្យដែលគួរ
 ស្រឡាញ់ ត្រូវការតែពាក្យដែលជាប្រយោជន៍ ការពោលដែលធ្វើនូវការ
 ចម្រើនដល់ខ្លួនតែម្យ៉ាង ។ គប្បីពោលតែរឿងបំពេញប្រយោជន៍ដល់បុគ្គល
 បែបនោះ យ៉ាងនេះថា អ្នកគួរធ្វើកិច្ចនេះ មិនគួរធ្វើកិច្ចនេះ បុគ្គលនេះ គួរ
 គប់រក បុគ្គលនេះ មិនគួរគប់រក ។ បទថា សមាធិត្ថតា គឺភាពជាអ្នក
 មានសេចក្តីសុខ មានទុក្ខស្មើគ្នា ។ បុគ្គលពួកខ្លះ រមែងមិនទទួលសង្ឃឹហៅតុ
 មានទានជាដើម សូម្បីតែមួយ បើទទួលនូវការរួមសុខ រួមទុក្ខយ៉ាងនេះ គឺ
 អង្គុយលើអាសនៈ ១ ដេកលើគ្រែ ១ បរិភោគរួមគ្នា ១ ។ បើបុគ្គលនោះ
 ជាគ្រហស្ថ រមែងស្មើគ្នាដោយជាតិ បព្វជិតរមែងស្មើគ្នាដោយសីល ការ
 ជាក់ខ្លួនស្មើនេះ គួរធ្វើដល់បុគ្គលនោះ ។

បទថា តត្ថ តត្ថ យថាវហំ សេចក្តីថា ជាក់ខ្លួនស្មើក្នុងធម៌នោះៗ
 តាមសមគួរ ។ បទថា រដស្សាលីវ យាយតោ សេចក្តីថា សង្គហធម៌ទាំង
 នេះ រមែងទាញយកនូវលោកបាន ដូចគន្លឹះត្រង់ផ្លូវរមែងទាញរថដែលស្ទុះទៅ
 គឺរមែងទាញយានបាន ដូច្នោះ ។ បទថា ន មាតា បត្តការណា សេចក្តី
 ថា បើមាតាមិនគប្បីធ្វើការសង្គ្រោះដល់បុត្រសោត លោកក៏មិនគប្បីបាន
 ទទួលនូវការរាប់អាន ឬបូជា ព្រោះបុត្រជាហេតុ ។ បទថា សង្គហា ឯតេ
 ជាបឋមាវិភត្តិ ប្រើក្នុងអត្តទុតិយាវិភត្តិ ម្យ៉ាងទៀត បាបៈថា សង្គហោ ឯតេ

ក៏មាន ។ បទថា សមវេក្ខន្តិ គឺរមែងពិចារណាលើញ្ញាដោយប្រពៃ ។
 បទថា វាសំសារ ច កវន្តិ គឺរមែងជាបុគ្គលគួរសរសើរ ។^{១៣៣}

អដ្ឋកថាសង្គហសូត្រទី ២ ចប់

សុត្តន្តបិដក

សីហសូត្រទី ៣

[៣៤] ម្ចាស់ភិក្ខុទាំងឡាយ វេលាថ្ងៃរសៀល សត្វសីហៈជាស្ដេច
 ម្រឹគ រមែងចេញអំពីដំណេក លុះចេញអំពីដំណេកហើយ ក៏មីតត់ខ្លួន
 លុះមីតត់ខ្លួនហើយ ក៏ក្រឡេកមៀងមើលទិសទាំង ៤ ជុំវិញ លុះក្រឡេក
 មៀងមើលទិសទាំង ៤ ជុំវិញ រួចក៏បន្លឺសីហនាទ ៣ ដង លុះបន្លឺសីហនាទ
 ៣ ដងហើយ ទើបដើរចេញទៅរកចំណី ។ ម្ចាស់ភិក្ខុទាំងឡាយ ពួកសត្វ
 តិរច្ឆានណា ឮសំឡេងសត្វសីហៈ ជាស្ដេចម្រឹគកំពុងបន្លឺ ពួកសត្វតិរច្ឆាន
 នោះ ក៏ភិតភ័យ សង្វេគ ញ័រចំប្រប់រាល់គ្នា ពួកសត្វនៅក្នុងរូង រមែងស្ទុះ
 ចូលទៅកាន់រូង ពួកសត្វអាស្រ័យនៅនឹងទឹក ក៏ស្ទុះទៅរកទឹក ពួកសត្វ
 អាស្រ័យនៅក្នុងព្រៃ ក៏ចូលព្រៃ ពួកសត្វបក្សីហើរទៅឯអាកាស ។ ម្ចាស់ភិក្ខុ
 ទាំងឡាយ ពួកដំរីណា របស់ស្ដេច ដែលគេចង់ដោយចំណង់ព្រំត្រដីមាំក្នុង
 ស្រុក និគម នឹងរាជធានីទាំងឡាយ ក៏ពួកដំរីទាំងនោះ ស្ទុះផ្ដាច់ចំណង់ទាំង

អម្បាលនោះហើយ ភិតភ័យរាករោម រាកអាចម៍ បោលប្រាសទៅខាងណោះ
 ខ្លះ ខាងណោះខ្លះ ។ ម្នាលភិក្ខុទាំងឡាយ សត្វសីហៈជាស្តេចនៃម្រឹគ មាន
 ឫទ្ធិច្រើនយ៉ាងនេះ មានយសសក្តិធំយ៉ាងនេះ មានអានុភាពច្រើនយ៉ាងនេះ
 ជាងពួកសត្វតិរច្ឆាន មានឧបមាយ៉ាងណា ។ ម្នាលភិក្ខុទាំងឡាយ កាលណា
 ព្រះតថាគតបានត្រាស់ឡើងក្នុងលោក ជាអ្នកឆ្ងាយចាកកិលេស ត្រាស់ដឹង
 នូវញោយរូធម៌ទាំងពួងដោយប្រពៃ បរិបូណ៌ដោយវិជ្ជា និងចរណៈ មាន
 ដំណើរល្អ ជាបច្ច្យាសនូវត្រៃលោក ប្រសើរដោយសីលាទិគុណ រកបុគ្គល
 ដទៃប្រៀបផ្ទឹមមិនបាន ជាអ្នកទូន្មាននូវបុរស ដែលគួរទូន្មានបាន ជាគ្រូនៃ
 ទេវតា និងមនុស្សទាំងឡាយ បានត្រាស់ដឹងនូវអរិយសច្ចធម៌ លែងវិល
 ត្រឡប់មកកាន់ភពថ្មីទៀត ព្រះតថាគតនោះ ទ្រង់សម្តែងធម៌ថា សក្កាយ
 ដូច្នេះ ការកើតនៃសក្កាយ ដូច្នេះ ការរលត់នៃសក្កាយ ដូច្នេះ បដិបទា
 ដំណើរទៅកាន់ទីរលត់នៃសក្កាយ ដូច្នេះ ។ ម្នាលភិក្ខុទាំងឡាយ ពួកទេវតា
 ណា ដែលមានអាយុវែង មានសម្បុរល្អ មានសេចក្តីសុខច្រើន បិតានៅលើ
 វិមានទាំងឡាយ ដ៏ខ្ពស់អស់កាលយូរ ពួកទេវតាទាំងនោះ បានស្តាប់នូវធម៌
 ទេសនារបស់ព្រះតថាគតហើយ ច្រើនតែភិតភ័យ សង្វេគ ញ័រចំប្រប់គ្រប់
 គ្នាថា ម្នាលអ្នកដ៏ចម្រើន ពួកយើងមិនទៀងទេតើ តែពួកយើង សម្គាល់ថា
 ទៀង ម្នាលអ្នកដ៏ចម្រើន ពួកយើងមិនមាំមួនទេតើ តែពួកយើង សម្គាល់
 ថាមាំមួន ម្នាលអ្នកដ៏ចម្រើន ពួកយើងមិនស្ថិតស្ថេរទេតើ តែពួកយើង
 សម្គាល់ថាស្ថិតស្ថេរ ម្នាលអ្នកដ៏ចម្រើន ពួកយើងមិនទៀង មិនមាំមួន មិន

ស្ថិតស្ថេរទេ (ព្រោះ) រាប់បញ្ចូលក្នុងសក្កាយ គឺខន្ធទាំង ៥ ម្ចាស់ភិក្ខុ
 ទាំងឡាយ ព្រះតថាគត មានឫទ្ធិច្រើនយ៉ាងនេះ មានយសសក្តិធំយ៉ាងនេះ
 មានអានុភាពច្រើនយ៉ាងនេះ ជាងសត្វលោក ព្រមទាំងទេវលោក ក៏មាន
 ឧបមេយ្យយ៉ាងនោះដែរ ។

កាលព្រះពុទ្ធបានត្រាស់ដឹងហើយ ទ្រង់ធ្វើធម្មចក្កឲ្យប្រព្រឹត្ត
 ទៅដល់សត្វលោក ព្រមទាំងទេវលោក ជាសាស្ត្រា មិនមាន
 បុគ្គលដទៃប្រៀបដូចស្មើបាន ទ្រង់សម្តែងនូវសក្កាយផង នូវ
 សេចក្តីរលត់ទៅនៃសក្កាយផង នូវហេតុជាទីកើតឡើងនៃ
 សក្កាយផង នូវមគ្គប្រកបដោយអង្គ ៨ ដ៏ប្រសើរ ជាដំណើរ
 ទៅកាន់ទីរលត់ទុក្ខផង ពួកទេវតាដែលមានអាយុវែង មាន
 សម្បុរល្អ មានយសសក្តិ ដែលមិនទាន់ផុតអំពីសក្កាយ
 លុះឮព្រះពុទ្ធដីការបស់ព្រះអរហន្តជាតាទីបុគ្គល ដែលរួច
 ស្រឡះ (ចាកអកុសលធម៌) ហើយក៏ភិតភ័យដល់នូវ
 សេចក្តីតក់ស្លុត ថាពួកយើងមិនទៀងទេតើ ដូចពួកម្រឹគដទៃ
 ខ្លាចសីហៈ ។



អដ្ឋកថា

សីហសូត្រ

[៣៤] ឥឡូវប្រាសាទនិច្ឆ័យក្នុងសីហសូត្រទី ៣ ដូចតទៅនេះ បទថា សីហោ បានដល់ រាជសីហ៍ ៤ ប្រភេទ គឺតិណរាជសីហ៍ ១ កាឡរាជសីហ៍ ១ បណ្ឌរាជសីហ៍ ១ កេសររាជសីហ៍ ១ ។ ក្នុងរាជសីហ៍ទាំងនោះ តិណរាជសីហ៍ ស៊ីស្មៅដូចគ្នានឹងមេគោ មានពណ៌ដូចសត្វព្រាប កាឡរាជសីហ៍ ដូចគ្នានឹងមេគោខ្មៅ ។ បណ្ឌរាជសីហ៍ ស៊ីសាច់ មានពណ៌ដូចមេគោពណ៌ស្លឹកឈើទុំ កេសរសីហ៍ប្រកបដោយមុខ ចុងកន្ទុយ និងចុងជើងទាំង ៤ ដែលធម្មជាតិកាត់តែងដោយល្អ តាំងអំពីក្បាលរបស់កេសរសីហ៍នោះ ស្ទាម ៣ ធ្នូត ដូចគេគូរដោយល្អ ត្រង់កណ្តាលខ្នង ជាក្រយៅនៅត្រង់គល់ក្តៅ ។ ចំណែកត្រង់ករបស់វា មានកេសរស្រដៀងនឹងរង្វង់ដែលគេចង ដោយសំពត់កម្ពុលក្រហមមានតម្លៃរាប់សែន ។ ឯអវយវៈដ៏សេស មានខ្លួនដូចជុំស្រូវសាលីសុទ្ធ ឬដូចជុំលម្អិតនៃខ្យងស័ន្ទ ក្នុងរាជសីហ៍ ៤ នេះ លោកបំណងយកកេសរសីហ៍ក្នុងទីនេះ ។

បទថា មិត្តរាជា ជាស្តេចនៃហ្លួងម្រឹកទាំងអស់ ។ បទថា អាសយា បានដល់ ចេញអំពីលំនៅ ។ លោកអធិប្បាយថា រមែងចេញអំពីគុហាមាស ឬគុហាប្រាក់ គុហាកែវមណី គុហាកែវផលិត ឬគុហាមនោសិលា ។ កាលនឹងចេញ រមែងចេញដោយហេតុ ៤ គឺភាពងងឹតគ្របសង្កត់ ចេញដើម្បីពន្លឺ ១ ឈឺបន្ទោបង់ឧច្ចារបស្សាវៈ ចេញដើម្បីបន្ទោបង់ឧច្ចារបស្សាវៈ ១ ត្រូវ

សេចក្តីឃ្លានគ្របសង្កត់ ចេញដើម្បីរកចំណី ១ ត្រូវការបន្តពូជគ្របសង្កត់ ចេញដើម្បីមេបុរស ១ តែក្នុងទីនេះ សំដៅយកចេញដើម្បីរកចំណី ។ បទថា **វិជម្ពតិ** សេចក្តីថា រាជសីហ៍ លាតជើងទាំង ២ ឲ្យស្មើគ្នា លើផ្ទៃគុហា មាស ឬលើផ្ទៃគុហាប្រាក់ គុហាកែវមណី គុហាកែវផលិក ឬគុហាមនោសិវាណាមួយ សណ្តូកជើងមុខត្រង់ទៅមុខ ធ្វើដងខ្លួនខាងក្រោយឲ្យត្រង់ បន្ទប់ចំណែកខាងមុខ បង្ហាត់ខ្លួន អើត-កឡើង រលាស់នូវធូលីដែលជាប់ នៅត្រង់ខ្លួន រលាស់ហាក់បីដូចសំឡេងនេះ ។ ចំណែកធូលី រមែងវិលលើ ផែនដីដែលរលាស់ ដូចកូនគោជំទង់ ចំណែកធូលីនោះ ដែលកំពុងវិល ប្រាកដដូចគ្នានឹងភ្លើងដែលវិលនៅក្នុងទីងងឹត ។ បទថា **អនុវិលោកេតិ** សួរថា ព្រោះហេតុអ្វី ទើបរាជសីហ៍សម្លឹងមើល ។ ឆ្លើយថា ព្រោះអាណិត សត្វដទៃ ។ បានឮថា កាលរាជសីហ៍បញ្ចេញសំឡេង សត្វទាំងឡាយ មានជីវី គោ ក្របីជាដើម ដើរក្បែរជ្រោះ ឬអណ្តូងក៏ធ្លាក់ទៅក្នុងជ្រោះខ្លះ ក្នុងអណ្តូងខ្លះ ទើបក្រឡេកមើល ព្រោះការអាណិតអាសូរសត្វទាំងនោះ ។ សួរថា រាជសីហ៍ជាសត្វកាច សុីសាច់របស់សត្វដទៃ នៅមានការអាណិត អាសូរឬ ។ ឆ្លើយថា មាន ។ ពិតហើយ រាជសីហ៍មិនចាប់សត្វតូចៗ ដើម្បី ជាអាហាររបស់ខ្លួន ដោយគិតថា ប្រយោជន៍អ្វីរបស់អញដោយសត្វជាច្រើន ដែលត្រូវសម្លាប់ ដូច្នេះ ។ រាជសីហ៍ធ្វើការអាណិតអាសូរ ដោយអាការ យ៉ាងនេះ ។ សេចក្តីនោះ សមដូចលោកពោលថា អាត្មាអញកុំសម្លាប់សត្វ តូចតាចដែលនៅក្នុងទីមិនរាបស្មើឡើយ ។

បទថា សីហនាធំ ននតិ សេចក្តីថា គ្រាដំបូង បញ្ចេញសំឡេងដែល
សត្វខ្លាច ៣ ដង ។ កាលរាជសីហ៍ឈរលើទីសម្រាប់រលាស់ បន្ទីសំឡេង
សំឡេងកងរំពងតែម្យ៉ាង ដោយជុំវិញអស់ទីប្រមាណ ៣ យោជន៍ ពួកសត្វ
ជើង ២ និងជើង ៤ ដែលនៅខាងក្នុងទី ៣ យោជន៍ បានឮសំឡេងកងរំពង
របស់រាជសីហ៍ហើយ រមែងឈរក្នុងទីដើមមិនបាន ។ បទថា គោធរាយ
បក្កមតិ បានដល់ រមែងចេញទៅដើម្បីរកចំណី ។ សួរថា ចេញទៅដូច
ម្តេច ។ ឆ្លើយថា រាជសីហ៍ឈរលើទីសម្រាប់រលាស់ខ្លួន លោតទៅខាងស្តាំ
ខាងឆ្វេង ខាងក្រោយ រមែងស្ទុះទៅអស់ទីប្រមាណ ១ ឧសកៈ កាលនឹង
លោតខ្ពស់ ក៏លោតបាន ៤ ឧសកៈខ្លះ ៨ ឧសកៈខ្លះ កាលរត់ទៅក្នុង
ទីរាបស្មើ ក៏រត់ទៅបានរហូតចម្ងាយប្រមាណ ១៦ ឧសកៈខ្លះ ២០ ឧសកៈ
ខ្លះ កាលរត់ចុះអំពីទីទួល ឬភ្នំ ក៏រត់បាន អស់ទីប្រមាណ ៦០ ឧសកៈខ្លះ
៨០ ឧសកៈខ្លះ ឃើញដើមឈើ ឬភ្នំក្នុងចន្លោះផ្លូវ ក៏គេចដើមឈើ ឬភ្នំនោះ
ចៀសទៅទីកម្ពស់ប្រមាណ ១ ឧសកៈ ខាងស្តាំខ្លះ ខាងឆ្វេងខ្លះ រាជសីហ៍
បន្ទីសំឡេងលើកទី ៣ រមែងប្រាកដខ្លួនក្នុងទី ៣ យោជន៍ មួយអន្លើដោយ
សំឡេងនោះ រាជសីហ៍ទៅបាន ៣ យោជន៍ ត្រឡប់មកឈរ គង់បានពន្លូវ
សំឡេងកងរំពងរបស់ខ្លួននោះឯង ។ រាជសីហ៍ រមែងស្ទុះទៅដោយកម្លាំង
ជើងដ៏រហ័សយ៉ាងនេះ ។

បទថា យេកុយ្យន ប្រែថា ដោយច្រើន ។ បទថា ភយំ សន្តាសំ
សំរេតំ គ្រប់បទ ជាឈ្មោះរបស់ការភ័យខ្លាចនៃចិត្តដូចគ្នា ។ ពិតហើយ

សត្វ និងមនុស្សបានឮសំឡេងរបស់រាជសីហ៍ ចំណែកច្រើន ជាអ្នកខ្លាច
ចំណែកតិច ជាអ្នកមិនខ្លាច ។ សួរថា សត្វមានចំនួនតិចទាំងនោះ គឺនរណា
ឆ្លើយថា គឺរាជសីហ៍ដែលមានជាតិស្មើគ្នា ដំរីអាជានេយ្យ សេះអាជានេយ្យ
គោឧសកអាជានេយ្យ បុរសអាជានេយ្យ ព្រះខ័ណ្ឌាស្រព ។ សួរថា ព្រោះ
ហេតុអ្វី ទើបសត្វ និងមនុស្សទាំងនោះមិនខ្លាច ។ ឆ្លើយថា ជាដំបូង
រាជសីហ៍ដែលស្មើគ្នា រមែងមិនខ្លាច ព្រោះគិតថា អញស្មើគ្នាដោយជាតិ
គោត្រ ត្រកូល និងសេចក្តីអង់អាច ។ ដំរីអាជានេយ្យជាដើមមិនខ្លាច ព្រោះ
ថា ខ្លួនមានសក្កាយទិដ្ឋិជាកម្លាំង ព្រះខ័ណ្ឌាស្រពមិនខ្លាច ព្រោះលះសក្កាយ-
ទិដ្ឋិបានហើយ ។ បទថា តិលាសយា បានដល់ សត្វដែលដេកនៅក្នុងរន្ធ
ក្នុងរូង មានពស់ ស្ការ និងទន្សឹងជាដើម ។ បទថា ឧទកាសយា បាន
ដល់ សត្វក្នុងទឹក មានត្រី និងអណ្តើកជាដើម ។ បទថា វលាសយា
បានដល់ សត្វក្នុងព្រៃ មានដំរី សេះ គោ ម្រឹគជាដើម ។ បទថា បរិសន្តិ
សេចក្តីថា សត្វទាំងឡាយសម្លឹងមើលផ្លូវដោយគិតថា ឥឡូវនេះ អ្នកណា
នឹងមកចាប់ ដូច្នេះ ទើបចូលទៅ ។ បទថា ធន្យេហិ គឺដែលមាំទាំ ។ បទ
ថា វរត្ថេហិ គឺដោយខ្សែស្បែក ។ ក្នុងបទថា មហិទ្ធិកោ ជាដើម គប្បី
ជ្រាបថា ការដែលរាជសីហ៍មានឫទ្ធិច្រើន ដោយអំណាចឈរក្នុងទីសម្រាប់
រលាស់ខ្លួន លោតបាន ១ ឧសកៈ ទៅខាងស្តាំជាដើម លោតត្រង់ទៅមុខ
បានប្រមាណ ២០ ឧសកៈជាដើម ។ គប្បីជ្រាបកាតដែលសត្វមានសក្តិធំ
ព្រោះជាម្ចាស់ ជាធំជាងម្រឹគដ៏សេស ។ គប្បីជ្រាបកាតដែលរាជសីហ៍មាន

អានុភាពច្រើន ដោយអំណាចនៃសត្វទាំងឡាយ បានឮសំឡេងក្នុងទី ៣ យោជន៍ដោយជុំវិញ ហើយនាំគ្នាគេចទៅ ។

បទថា ឯវមេវ ទោ សេចក្តីថា ព្រះមានព្រះភាគត្រាស់ដល់ព្រះអង្គ ក្នុងព្រះសូត្រនោះៗ ដោយប្រការនោះៗ ត្រាស់ដល់ព្រះអង្គ ប្រៀបដូចរាជ- សីហ៍ក្នុងព្រះសូត្រនេះថា ម្ចាស់ភិក្ខុទាំងឡាយ ត្រង់ពាក្យថា សត្វសីហ៍នេះ ជាឈ្មោះរបស់ព្រះតថាគតអរហន្តសម្មាសម្ពុទ្ធ ។ ប្រៀបដូចគ្រូពេទ្យ ក្នុង ព្រះសូត្រនេះថា ម្ចាស់សុនក្ខន្ធទាំងឡាយ ពាក្យថា ភិសក្កៈ (គ្រូពេទ្យវះ កាត់) នោះ ឈ្មោះរបស់តថាគតជាអរហន្តសម្មាសម្ពុទ្ធ ដូច្នេះ ។ លោក ប្រដូចនឹងព្រាហ្មណ៍ ដូចក្នុងព្រះសូត្រនេះថា ម្ចាស់ភិក្ខុទាំងឡាយ ពាក្យថា ព្រាហ្មណ៍ (អ្នកបន្យាត់បង្គំនូវបាប) នេះ ជាឈ្មោះរបស់តថាគត ជា អរហន្តសម្មាសម្ពុទ្ធ ដូច្នេះ ។ ប្រៀបដូចបុគ្គលដែលនាំផ្លូវ ក្នុងសូត្រនេះថា ម្ចាស់តិស្សៈ ពាក្យថា បុរសស្ងាត់ក្នុងផ្លូវនោះ ជាឈ្មោះរបស់ព្រះតថាគត- អរហន្តសម្មាសម្ពុទ្ធ ដូច្នេះ ។ ប្រដូចនឹងព្រះរាជា ក្នុងសូត្រនេះថា ម្ចាស់ សេលព្រាហ្មណ៍ តថាគតជាស្តេចព្រោះធម៌ ដូច្នេះ ។ ក្នុងព្រះសូត្រនេះ ទ្រង់ប្រៀបព្រះអង្គដូចរាជសីហ៍ ទើបត្រាស់យ៉ាងនោះ ។

ក្នុងពាក្យនេះ មានការប្រៀបដូច្នេះ ពេលដែលព្រះតថាគតបំពេញនូវ អភិនិហារទៀបបាទមូលរបស់ព្រះពុទ្ធទីបង្អីរ ទ្រង់បំពេញបារមីទាំងឡាយអស់ កាលកំណត់រាប់មិនបាន ធ្វើមុនលោកធាតុឲ្យញាប់ញ័រ ដោយបដិសន្ធិ និង ដោយការប្រសូតិចាកគភ៌របស់មាតាក្នុងភពចុងក្រោយ ទ្រង់ចម្រើនវ័យហើយ

សោយសម្បត្តិដូចទិព្វសម្បត្តិ ប្រថាប់នៅក្នុងប្រាសាទទាំង ៣ គប្បីជ្រាប
 ដូចកាលរាជសីហ៍ នៅក្នុងកាព្វនគុហជាដើម ។ ពេលដែលតថាគតឡើង
 ដែលសេះកណ្តុកៈ មាននាយឆន្ទជាសម្លាញ់ ស្តេចយាងចេញតាមទ្វារដែល
 បើក ក្នុងវេលាមានព្រះជន្មាយុ ២៩ វស្សា ឈានកន្លងរាជសម្បត្តិទាំង ៣
 (៣ នគរ) ទ្រង់គ្រងសំពត់កាសាវពស្រ្ត ដែលព្រហ្មថ្វាយនាឆ្នេរស្ទឹង
 អនោមា ទ្រង់ព្រះផ្នួសហើយ ក៏យាងទៅកាន់ក្រុងរាជគ្រឹះ ក្នុងថ្ងៃទី ៧ ត្រាច់
 បិណ្ឌបាតក្នុងក្រុងរាជគ្រឹះនោះ ទ្រង់ធ្វើភត្តកិច្ចត្រង់ញកភ្នំបណ្ណវៈ រហូតទ្រង់
 ថ្វាយប្តេជ្ញាដល់ព្រះបាទពិម្ពិសារថា ទ្រង់សម្រេចព្រះសម្មាសម្ពោធិញ្ញាណ
 ហើយ នឹងយាងមកដៃនមគធៈមុនទីដទៃ គប្បីជ្រាបដូចកាលរាជសីហ៍ចេញ
 អំពីកាព្វនគុហជាដើម ។

កាលព្រះតថាគត ទ្រង់ថ្វាយប្តេជ្ញាហើយ ទ្រង់យាងចូលទៅរក
 អាឡារតាបសកាលាមគោត្រជាដើម រហូតដល់សោយមធ្យមណ្ឌស ៤៩
 ពុទ្ធាតុ ដែលនាងសុជាតាថ្វាយ គប្បីជ្រាបដូចពេលរាជសីហ៍រលាស់ខ្លួន ។

ការដែលព្រះតថាគត ទ្រង់ទទួលស្មៅ គឺស្លា ៨ ក្តាប់ដែលព្រាហ្មណ៍
 ឈ្មោះថាសោត្តិយៈថ្វាយក្នុងវេលាល្ងាច ទេវតាក្នុងមុនចក្រវាលសរសើរបូជា
 ដោយគ្រឿងក្រអូបជាដើម ទ្រង់ធ្វើប្រទក្សិណពោធិព្រឹក្ស ៣ ដុំ ហើយឡើង
 កាន់ពោធិមណ្ឌលដ្ឋាន ទ្រង់ក្រាលកម្រាលស្មៅ គឺស្លាក្នុងទឹកម្តស់ ១៤ ហត្ថ
 ប្រថាប់គង់អធិដ្ឋានសេចក្តីព្យាយាមដែលមានអង្គ ៤ ទ្រង់កម្ចាត់មារ និង
 ពលមារក្នុងខណៈនោះឯង ទ្រង់ជម្រះវិជ្ជា ៣ ក្នុងយាមទាំង ៣ ទ្រង់កូរនូវ

មហាសមុទ្រ គឺបដិច្ចសមុប្បាទ ទាំងអនុលោម ទាំងបដិលោម ដោយឈើ
 សម្រាប់កូរ គឺយមកញ្ញាណ គឺព្រះញ្ញាណដែលប្រព្រឹត្តទៅជាគូៗ កាលទ្រង់
 សម្រេចសព្វញ្ញតញ្ញាណហើយ លោកធាតុទាំងមួយមុនក៏ញាប់ញ័រ ដោយ
 អានុភាពព្រះសព្វញ្ញតញ្ញាណនោះ គប្បីជ្រាបដូចការកម្ចាត់ធូលីក្នុងខ្នុររបស់
 រាជសីហ៍ ។

ការដែលព្រះតថាគត ទ្រង់សម្រេចព្រះសព្វញ្ញតញ្ញាណ នៅប្រថាប់
 ក្នុងពោធិមណ្ឌលដ្ឋាន ៧ សព្វហ៍ សោយមធុបាយាសជាព្រះក្រយាហារ
 ទ្រង់ទទួលអារាធនាសម្តែងធម៌របស់មហាព្រហ្ម នាគល់អដបាលនិគ្រោធន
 ប្រថាប់នៅក្នុងទីនោះ ក្នុងថ្ងៃទី ១១ ទ្រង់រឭកថា ស្តេចនេះ ជាថ្ងៃអាសាឡ-
 បុណ្ណមី ក្នុងវេលាទៀបភ្លឺ ទ្រង់ប្រមើលមើលថា តថាគតគប្បីសម្តែងធម៌
 ដល់បុគ្គលណាមុនឬ ទ្រង់ជ្រាបថា អាឡារតាបស និងឧទេកតាបសអស់
 ជីវិតហើយ ទ្រង់ឃើញបញ្ចវគ្គិយសមគួរទទួលព្រះធម្មទេសនាមុន គប្បី
 ឃើញដូចការក្រឡេកមើលក្នុងទិសទាំង ៤ របស់រាជសីហ៍ ។

វេលាដែលព្រះតថាគត ទ្រង់កាន់យកបាត្រ និងចីវររបស់ព្រះអង្គ
 ទ្រង់ក្រោកអំពីដើមអដបាលនិគ្រោធន យាងទៅអស់ទីចម្ងាយ ១៨ យោជន៍
 ខាងក្រោយសោយព្រះក្រយាហារ ដោយព្រះហឫទ័យបំណងប្រកាស
 ធម្មចក្រដល់បញ្ចវគ្គិយ គប្បីជ្រាបដូចកាលរាជសីហ៍ចេញរកចំណី ទៅបាន
 ៣ យោជន៍ ។

កាលទ្រង់ទៅអស់ចម្ងាយផ្លូវ ១៨ យោជន៍ ទ្រង់ធ្វើបញ្ចវគ្គិយភិក្ខុឲ្យ

យល់ច្បាស់ ហើយប្រថាប់គង់លើអចលបល្ល័ង្ក ដែលពួកទេវតាប្រជុំព្រមគ្នា ក្នុងមុនចក្រវាលចោមរោមហើយ ទើបប្រកាសធម្មចក្រ ដោយន័យជាដើម ថា អន្តធម៌ ២ ដែលអ្នកបួសមិនគួរសេព ដូច្នេះ គប្បីជ្រាបដូចកាល រាជសីហ៍បន្ទីសីហនាទ ។ កាលព្រះតថាគតទ្រង់សម្តែងធម្មចក្រនេះ សំឡេង ឧត្តោសនៃធម៌របស់រាជសីហ៍ គឺព្រះតថាគត ក៏គ្របដណ្តប់នូវមុនលោកធាតុ ខាងក្រោមដល់អរិចី ខាងលើទល់កវគ្គព្រហ្ម ។ កាលព្រះតថាគតទ្រង់ សម្តែងលក្ខណៈ ៣ ត្រាស់ធម៌ចែកសច្ចៈ ៤ ព្រមដោយអាការ ១៦ រហូត ដល់ពាន់ន័យ ពួកទេវតាដែលមានអាយុវែង ក៏កើតតក់ស្លុតដោយញ្ញាណ គប្បីជ្រាបដូចកាលពួកសត្វតូចៗ តក់ស្លុត ព្រោះសំឡេងរបស់រាជសីហ៍ ។

ម្យ៉ាងទៀត ព្រះតថាគតទ្រង់សម្រេចព្រះសព្វញ្ញតញ្ញាណ ដូចរាជសីហ៍ ពេលដែលទ្រង់ចេញចាកព្រះគន្ធកុដិ ដូចរាជសីហ៍ចេញចាកគុហាមាស ដែល នៅអាស្រ័យ កាលទ្រង់ចូលទៅកាន់ធម្មសកា ដូចរាជសីហ៍រលាស់ខ្លួន ទ្រង់សម្លឹងមើលបរិស័ទ ដូចការសម្លឹងមើលទិស ពេលទ្រង់សម្តែងធម៌ ដូច ការបន្ទីសីហនាទ ការយាងទៅបង្គ្រាបលទ្ធិដទៃ ដូចការចេញរកចំណី ។

ម្យ៉ាងទៀត ព្រះតថាគតដូចរាជសីហ៍ ការចេញអំពីផលសមាបត្តិ ដែលអាស្រ័យនិព្វានដោយអារម្មណ៍ ក៏ដូចការចេញអំពីកាព្វនគុហា ដែល អាស្រ័យហិនវន្តបពិត្រ បច្ចវេក្ខណញ្ញាណ ដូចការរលាស់ខ្លួន កាលប្រមើល មើលវេនេយ្យសត្វ ក៏ដូចការសម្លឹងមើលទិស ការសម្តែងធម៌ដល់បរិស័ទ ដែលមកដល់ហើយ ក៏ដូចការបន្ទីសីហនាទ ការចូលទៅរកវេនេយ្យសត្វ

ដែលមកមិនទាន់ដល់ គប្បីជ្រាបដូចការចេញទៅរកចំណី ។

បទថា យថា ប្រែថា ក្នុងកាលណា ។ បទថា តថាគតោ បានដល់
ឈ្មោះថា តថាគតដោយហេតុ ៨ ដែលពោលហើយខាងដើម ។ បទថា
លោកេ គឺក្នុងសត្វលោក ។ បទថា ឧប្បជ្ជតិ សេចក្តីថា តថាគតឈ្មោះថា
កំពុងកើតឡើង តាំងអំពីអភិនិហារបំពេញមក រហូតដល់ពោធិបល្ល័ង្ក ឬ
អរហត្តមគ្គញ្ញាណ តែកាលសម្រេចអរហត្តផល ឈ្មោះថា កើតឡើង
ហើយ ។ បទថា អរហំ សម្មាសម្ពុទ្ធោ ជាដើម លោកពង្រីកពិស្តារហើយ
ក្នុងនិទ្ទេស ពោលដោយពុទ្ធានុស្សតិ ក្នុងគម្ពីរវិសុទ្ធិមគ្គ ។

បទថា ឥតិ សក្កាយោ សេចក្តីថា នេះជាសក្កាយ គឺប្រមាណ
ប៉ុណ្ណេះ ជាសក្កាយក្រៃលែងជាងនេះមិនមាន ឧបាទានក្ខន្ធ ៥ ទាំងពួង
ឈ្មោះថា លោកសម្តែងហើយ ដោយសភាវៈ ដោយកិច្ច ដោយទីបំផុត
ដោយកំណត់ ដោយផ្លូវជុំវិញ ដោយហេតុប្រមាណប៉ុណ្ណេះ ។ បទថា ឥតិ
សក្កាយស្ស សមុទយោ បានដល់ នេះឈ្មោះសក្កាយសមុទយៈ ។ ពាក្យ
ថា ព្រោះអាហារកើត ទើបរូបកើត ដូច្នេះជាដើម ឈ្មោះថា លោកសម្តែង
ហើយ ដោយហេតុ មានប្រមាណប៉ុណ្ណេះ ។ បទថា ឥតិ សក្កាយស្ស
អដ្ឋង្គមោ សេចក្តីថា នេះជាសក្កាយនិរោធគឺការរម្ងត់សក្កាយ ។ ពាក្យថា
ព្រោះអាហាររលត់ ទើបរូបរលត់ដូច្នេះជាដើមទាំងអស់ ឈ្មោះថា លោក
សម្តែងហើយដោយបទនេះ ។ បទថា វណ្ណវន្តោ បានដល់ បុគ្គលមាន
វណ្ណៈស្អាត ដោយវណ្ណៈនៃសរីរៈ ។ បទថា ធម្មទេសនំ សុត្វា សេចក្តីថា

ទេវតាទាំងនោះ បានស្តាប់ព្រះធម្មទេសនារបស់ព្រះតថាគត ដែលប្រដាប់
 ដោយលក្ខណៈ ៥០ ក្នុងបញ្ចក្ខន្ធ ។ បទថា យេភុយ្យេន សេចក្តីថា សួរ
 ថា វៀរទេវតាពួកណាក្នុងទីនេះ ។ ឆ្លើយថា វៀរទេវតាដែលជាអរិយសាវ័ក ។
 ព្រោះទេវតាដែលជាអរិយសាវ័កទាំងនោះ មិនកើតត្រឹមតែការខ្លាច ដោយ
 ការខ្លាចនៃចិត្ត ព្រោះលោកអស់អាសវៈហើយ សេចក្តីសង្ខេបដោយញ្ញាណ
 រមែងកើតឡើងដល់បុគ្គលដែលសង្ខេបហើយ ព្រោះលោកសម្រេចធម៌ដែល
 គប្បីសម្រេច ដោយសេចក្តីព្យាយាម ដោយឧបាយក៏មាន សេចក្តីខ្លាច
 ដោយការខ្លាចនៃចិត្តតែងកើតឡើងដល់ទេវតាពួកនេះ បុគ្គលធ្វើទុកក្នុងចិត្ត
 ដោយការមិនទៀងក៏មាន ការខ្លាចដោយញ្ញាណ រមែងកើតឡើងក្នុងកាល
 វិបស្សនាមានកម្លាំងក៏មាន ។ បទថា ភោ នោះ ត្រឹមតែជាពាក្យហៅដោយ
 ធម៌ ។ បទថា សក្កាយ បរិយាបន្នា បានដល់ ទាក់ទងក្នុងខន្ធ ៥ ។
 ដូច្នោះ កាលព្រះសម្មាសម្ពុទ្ធទ្រង់សម្តែងទោសក្នុងវដ្តៈហើយ ទ្រង់សម្តែង
 ធម៌នាំត្រៃលក្ខណ៍មក ទេវតាទាំងនោះ ក៏កើតនូវការសង្ខេបដោយញ្ញាណ
 ដោយប្រការដូច្នេះ ។

បទថា អភិញ្ញាយ គឺទ្រង់ដឹងហើយ ។ បទថា ធម្មចក្កំ បានដល់
 បដិវេធឮណាខ្លះ ទេសនាញ្ញាណខ្លះ ។ ព្រះពុទ្ធប្រថាប់គង់ក្នុងពោធិបល្ល័ង្ក
 ទ្រង់ចាក់ផ្ទះសច្ចៈ ៤ ព្រមដោយអាការ ១៦ រហូតដល់ ១០០០ ន័យ ដោយ
 ព្រះញ្ញាណណា ព្រះញ្ញាណនោះ ឈ្មោះថា បដិវេធឮណា ។ ទ្រង់ប្រកាស
 ធម្មចក្រមានបរិវដ្តៈ ៣ អាការ ១២ ដោយព្រះញ្ញាណណា ព្រះញ្ញាណនោះ

ឈ្មោះថា ទេសនាញាណ ។ ញាណទាំង ២ យ៉ាងនោះ ជាញាណដែល
 កើតក្នុងគ្រាដំបូងរបស់ព្រះទេសពល ។ ក្នុងញាណទាំង ២ នោះ គួរកាន់យក
 ធម្មទេសនាញាណ ធម្មទេសនាញាណនោះ ឈ្មោះថា រមែងប្រព្រឹត្តទៅដរាប
 សោតាបត្តិផល ដែលមិនទាន់កើតឡើងដល់ព្រះអញ្ញាកោណ្ឌញ្ញត្ថេរ មួយ
 អន្លើដោយព្រហ្ម ១៨ កោដិ កាលសោតាបត្តិផលនោះកើតឡើងហើយ
 គប្បីជ្រាបថា ធម្មទេសនាញាណ ឈ្មោះថា ប្រព្រឹត្តទៅហើយ ដូច្នេះ ។
 បទថា អប្បដិបុគ្គលោ គឺវៀរឬគ្គលដែលអាចប្រៀបធៀប ។ បទថា
 យសស្សិនោ គឺដល់ព្រមដោយបរិវារ ។ បទថា តាធិនោ គឺឬគ្គលដែល
 នឹងធឹង ជាមួយលោកធម៌ មានលោកជាដើម ។^{២៣៣}

អដ្ឋកថាសីហសូត្រទី ៣ ចប់

សុត្តន្តបិដក

អគ្គប្បសាទសូត្រទី ៤

[៣៥] ម្នាលភិក្ខុទាំងឡាយ អគ្គប្បសាទ (សេចក្តីជ្រះថ្លាដ៏ប្រសើរ)
 នេះ មាន ៤ ។ អគ្គប្បសាទ ៤ តើដូចម្តេច ។ ម្នាលភិក្ខុទាំងឡាយ ពួក
 សត្វទាំងប៉ុន្មាន ដែលឥតជើងក្តី មានជើង ២ ក្តី មានជើង ៤ ក្តី មាន
 ជើងច្រើនក្តី មានរូបក្តី គ្មានរូបក្តី មានសញ្ញាក្តី គ្មានសញ្ញាក្តី មិនមែន

ជាមិនមានសញ្ញាក្តី ព្រះតថាគតជាអរហន្តសម្មាសម្ពុទ្ធ ប្រាកដជាប្រសើរ
 លើសជាងពួកសត្វទាំងនោះ ។ ម្នាលភិក្ខុទាំងឡាយ ពួកសត្វណាជ្រះថ្លា
 ក្នុងព្រះពុទ្ធ ពួកសត្វទាំងនោះ ឈ្មោះថា ជ្រះថ្លាក្នុងបុគ្គលប្រសើរ ផលដ៏
 ប្រសើរតែងមានដល់ពួកសត្វអ្នកជ្រះថ្លាក្នុងបុគ្គលប្រសើរ ១ ។ ម្នាលភិក្ខុ
 ទាំងឡាយ ពួកសង្ខតធម៌ ធម៌ដែលបច្ច័យតាក់តែងទាំងប៉ុន្មាន មគ្គប្រកប
 ដោយអង្គ ៨ ដ៏ប្រសើរ ប្រាកដជាប្រសើរជាងពួកសង្ខតធម៌ទាំងនោះ ។
 ម្នាលភិក្ខុទាំងឡាយ ពួកសត្វណាជ្រះថ្លា ក្នុងមគ្គប្រកបដោយអង្គ ៨ ដ៏
 ប្រសើរ ពួកសត្វនោះ ឈ្មោះថា ជ្រះថ្លាក្នុងព្រះធម៌ដ៏ប្រសើរ ផលដ៏ប្រសើរ
 តែងមានដល់ពួកសត្វ អ្នកជ្រះថ្លាក្នុងធម៌ដ៏ប្រសើរ ១ ។ ម្នាលភិក្ខុទាំង-
 ឡាយ ធម៌ទាំងប៉ុន្មាន ជាសង្ខតធម៌ក្តី អសង្ខតធម៌ក្តី វិរាគធម៌ ប្រាកដជា
 ប្រសើរជាងពួកធម៌ទាំងនោះ ព្រោះថា វិរាគធម៌នេះ ជាធម៌សម្រាប់បន្ទោបង់
 នូវសេចក្តីស្រវឹង ជាធម៌កម្ចាត់បង់នូវសេចក្តីស្រេកឃ្លាន ជាធម៌អាចដកនូវ
 សេចក្តីអាល័យ ជាធម៌ផ្តាច់បង់នូវវដ្តៈ ជាធម៌អស់ទៅនៃតណ្ហា ជាធម៌
 ប្រាសចាកតម្រេក ជាធម៌រលត់ ជាធម៌មិនមានគ្រឿងចាក់ស្រែះ ។ ម្នាលភិក្ខុ
 ទាំងឡាយ ពួកសត្វណាជ្រះថ្លាក្នុងវិរាគធម៌ ពួកសត្វនោះ ឈ្មោះថា ជ្រះថ្លា
 ក្នុងធម៌ដ៏ប្រសើរ ផលដ៏ប្រសើរ តែងមានដល់ពួកសត្វ អ្នកជ្រះថ្លាក្នុងធម៌ដ៏
 ប្រសើរ ១ ។ ម្នាលភិក្ខុទាំងឡាយ សង្ឃក្តី គណៈក្តី ទាំងប៉ុន្មាន សង្ឃ-
 សាវ័កនៃតថាគត បើរាប់ជាគូបាន ៤ គូ បើរាប់រៀងជាបុរសបុគ្គលមាន ៨
 នេះជាសង្ឃសាវ័ករបស់ព្រះដ៏មានព្រះភាគ គួរទទួលរបស់ដែលគេនាំមកបូជា

គួរទទួលនូវអាគន្ធក្រាន គួរទទួលនូវទិដ្ឋិណាទាន គួរដល់អញ្ចាលីកម្មដែល
 សត្វលោកគប្បីធ្វើ ជាស្រែបុណ្យដ៏ប្រសើរ នៃសត្វលោក ប្រាកដជាប្រសើរ
 ជាងសង្ឃ ឬគណៈទាំងនោះ ។ ម្នាលភិក្ខុទាំងឡាយ ពួកសត្វណាជ្រះថ្លា
 ក្នុងព្រះសង្ឃ ពួកសត្វនោះ ឈ្មោះថា ជ្រះថ្លាក្នុងព្រះសង្ឃដ៏ប្រសើរ ផល
 ដ៏ប្រសើរតែងមានដល់ពួកសត្វ អ្នកជ្រះថ្លាក្នុងព្រះសង្ឃដ៏ប្រសើរ ១ ។ ម្នាល
 ភិក្ខុទាំងឡាយ អគ្គប្បសាទ (សេចក្តីជ្រះថ្លាដ៏ប្រសើរ) មាន ៤ យ៉ាង
 នេះឯង ។

បុណ្យដ៏ប្រសើរផង អាយុដ៏ប្រសើរផង វណ្ណៈដ៏ប្រសើរផង
 យសដ៏ប្រសើរផង សេចក្តីសរសើរដ៏ប្រសើរផង សេចក្តី
 សុខដ៏ប្រសើរផង កម្លាំងដ៏ប្រសើរផង រមែងចម្រើនដល់
 បុគ្គលទាំងឡាយ អ្នកជ្រះថ្លាចំពោះវត្ថុដ៏ប្រសើរ ដឹងច្បាស់
 នូវធម៌ដ៏ប្រសើរ ជ្រះថ្លាក្នុងព្រះពុទ្ធដ៏ប្រសើរ ជាទិដ្ឋិណាយ្យ-
 បុគ្គល មិនមានបុគ្គលដទៃលើស ជ្រះថ្លាក្នុងព្រះធម៌ដ៏ប្រសើរ
 ជាធម៌ម្យាប័រភគៈ នាំមកនូវសេចក្តីសុខ ជ្រះថ្លាក្នុងព្រះសង្ឃ
 ដ៏ប្រសើរ ជាស្រែបុណ្យ មិនមានស្រែដទៃលើស ឲ្យនូវទាន
 ចំពោះបុគ្គលដ៏ប្រសើរ ។ អ្នកប្រាជ្ញដែលមានចិត្តតម្កល់មាំ
 ក្នុងធម៌ដ៏ប្រសើរ ជាអ្នកឲ្យនូវទាន ដល់បុគ្គលដ៏ប្រសើរ
 ទោះកើតជាទេវតាក្តី ជាមនុស្សក្តី តែងដល់នូវការវះដ៏ប្រសើរ
 រមែងរីករាយ ។

អដ្ឋកថា

អគ្គប្បសាទសូត្រ

[៣៥] គប្បីជាបរិនិច្ឆ័យក្នុងបសាទសូត្រទី ៤ ដូចតទៅនេះ បទថា អគ្គប្បសាទ ព្រោះអត្ថថា ជ្រះថ្លាក្នុងវត្ថុដ៏ប្រសើរ ឬការជ្រះថ្លាដ៏លើស ។ បទថា យាវតា គឺប្រមាណប៉ុនណា ។ បទថា អបទា បានដល់ ពួកសត្វ ដែលមិនមានជើង មានពស់ និងត្រីជាដើម ។ បទថា ទ្វិបទា បានដល់ ពួកសត្វជើង ២ មានមនុស្ស និងបក្សីជាដើម ។ បទថា ចតុប្បាទា បានដល់ សត្វជើង ៤ មានដំរី និងសេះជាដើម ។ បទថា ពហុប្បាទា បានដល់ ពួក សត្វជើងច្រើន មានក្អែបជាដើម ។ បទថា នេវសញ្ញានាសញ្ញានោ បានដល់ ពួកសត្វដែលកើតក្នុងកវគ្គព្រហ្ម ។ បទថា អគ្គមក្ខាយតិ សេចក្តីថា ព្រះ គតាគតដ៏ជាអ្នកប្រាជ្ញពោលថា ជាកំពូល គឺប្រសើរបំផុតដោយគុណទាំង ឡាយ ។ បទថា អសង្ខតា សេចក្តីថា លោកពោលកាន់យកព្រះនិព្វាន ប៉ុណ្ណោះ ។ បទជាដើមថា វិរាតោ ជាឈ្មោះរបស់ព្រះនិព្វានពិត ព្រោះថា មកដល់ព្រះនិព្វាននោះហើយ កិលេសទាំងឡាយ ក៏រលាយទៅអស់ ការ ស្រវឹងទាំងឡាយ មានការស្រវឹងព្រោះរាគៈជាដើម ក៏ឈប់ស្រវឹងទៅ គឺ មិនមាន ការស្រេកទាំងឡាយក៏ប្រាសទៅ អាប័យទាំងឡាយក៏ដកទៅ វដ្តៈ ទាំងឡាយក៏ដាច់ តណ្ហាក៏អស់ វដ្តទុក្ខក៏រលត់ ការក្តៅទាំងពួង ក៏រលត់ទៅ ព្រោះដូច្នោះ ទើបនិព្វានមានឈ្មោះទាំងនោះ ។ បទដ៏សេស ក្នុងសូត្រនេះ ងាយយល់ទាំងអស់ហើយ ។^{១៣៣}

អដ្ឋកថាអគ្គប្បសាទសូត្រទី ៤ ចប់

សុត្តន្តបិដក
វស្សការសូត្រទី ៥

[៣៦] សម្មយម្ហយ ព្រះមានព្រះភាគ ទ្រង់គង់នៅក្នុងវត្តវេឡូវនៃ
ជាកលន្ទកនិវាបស្ថាន ជិតក្រុងរាជគ្រឹះ ។ គ្រានោះ វស្សការព្រាហ្មណ៍ ជា
មហាមាត្យក្នុងដែនមគធៈ ចូលទៅគាល់ព្រះដ៏មានព្រះភាគ លុះចូលទៅដល់
ហើយ ក៏ធ្វើសេចក្តីរីករាយ ជាមួយនឹងព្រះដ៏មានព្រះភាគ លុះបញ្ចប់ពាក្យ
ដែលគួររីករាយ និងពាក្យដែលគួររឭកហើយ ទើបអង្គុយក្នុងទីសមគួរ ។
លុះវស្សការព្រាហ្មណ៍ជាមហាមាត្យក្នុងដែនមគធៈ អង្គុយក្នុងទីសមគួរហើយ
បានក្រាបបង្គំទូលព្រះដ៏មានព្រះភាគថា បពិត្រព្រះគោតមដ៏ចម្រើន យើងខ្ញុំ
តែងបញ្ញត្តនូវជនដែលមានបញ្ញាច្រើន ប្រកបដោយធម៌ទាំង ៤ ថា ជាមហា
បុរស ។ ប្រកបដោយធម៌ទាំង ៤ តើដូចម្តេច ។ បពិត្រព្រះគោតមដ៏ចម្រើន
ជនជាតហុស្សតក្នុងលោកនេះ រមែងដឹងច្បាស់នូវសេចក្តីនៃអ្នកចេះនោះៗ ១
នៃភាសិតនោះៗ ថា នេះជាសេចក្តីនៃភាសិតនេះ នេះជាសេចក្តីនៃភាសិតនេះ
១ ជនជាអ្នកមានស្មារតីតែងនឹករឭករឿយៗ នូវកិច្ចដែលខ្លួនធ្វើយូរហើយផង
នូវពាក្យដែលពោលយូរហើយផង ១ កិច្ចការទាំងឡាយណា ជារបស់
គ្រហស្ថ ក៏ជាអ្នកឈ្លាសវៃក្នុងកិច្ចការទាំងឡាយនោះ មិនខ្ជិល ប្រកបដោយ
បញ្ញាដែលជាឧបាយក្នុងកិច្ចនោះថា គួរធ្វើ គួរចាត់ចែង ១ ។ បពិត្រព្រះគោតម
ដ៏ចម្រើន យើងខ្ញុំតែងបញ្ញត្តនូវជនដែលមានបញ្ញាច្រើន ប្រកបដោយធម៌
ទាំង ៤ នេះឯង ថាជាមហាបុរស ។ បពិត្រព្រះគោតមដ៏ចម្រើន បើព្រះអង្គ

សព្វព្រះពុទ្ធហាប្បទ័យនឹងពាក្យខ្ញុំ សូមព្រះគោតមដ៏ចម្រើន អនុមោទនាដល់ខ្ញុំ
 ចុះ បពិត្រព្រះគោតមដ៏ចម្រើន បើព្រះអង្គត្រូវការហាមឃាត់ពាក្យរបស់ខ្ញុំ
 សូមព្រះគោតមដ៏ចម្រើន ហាមឃាត់ពាក្យរបស់ខ្ញុំចុះ ។ ម្នាលព្រាហ្មណ៍
 តថាគតមិនទទួលអនុមោទនា មិនហាមឃាត់ពាក្យរបស់អ្នកទេ ។ ម្នាល
 ព្រាហ្មណ៍ តថាគតក៏តែងបញ្ញត្តនូវបុគ្គលដែលមានបញ្ញាច្រើន ប្រកបដោយ
 ធម៌ ៤ ថា ជាមហាបុរសដែរ ។ ប្រកបដោយធម៌ ៤ តើដូចម្តេច ។ ម្នាល
 ព្រាហ្មណ៍ បុគ្គលក្នុងលោកនេះ ជាអ្នកប្រតិបត្តិដើម្បីប្រយោជន៍ដល់ជនច្រើន
 ដើម្បីសេចក្តីសុខដល់ជនច្រើន ពួកជនច្រើនគ្នាបានតម្កល់ហើយ ក្នុងផ្លូវដ៏
 ប្រសើរ គឺកល្យាណធម៌ និងកុសលធម៌ បុគ្គលនោះ ប្រាថ្នាដើម្បីត្រិះរិះនូវ
 វិតក្កណា ក៏ត្រិះរិះនូវវិតក្កនោះបាន មិនប្រាថ្នាដើម្បីត្រិះរិះនូវវិតក្កណា ក៏មិន
 ត្រិះរិះនូវវិតក្កនោះ ប្រាថ្នាដើម្បីសម្រេចនូវគំនិតណា ក៏សម្រេចនូវគំនិតនោះ
 មិនប្រាថ្នាដើម្បីសម្រេចនូវគំនិតណា ក៏មិនសម្រេចនូវគំនិតនោះឡើយ ។
 បុគ្គលជាអ្នកបានដល់នូវចេតោវសី ក្នុងផ្លូវវិតក្កទាំងឡាយ ជាអ្នកបានមិន
 បាច់ប្រាថ្នា បានដោយមិនលំបាក បានដោយមិនក្រ មិនខុសវេលាកំណត់នូវ
 ឈានទាំង ៤ ដែលកើតក្នុងចិត្តដ៏ថ្លៃថ្លា ជាគ្រឿងនៅជាសុខក្នុងបច្ចុប្បន្ន បាន
 ធ្វើឲ្យជាក់ច្បាស់ សម្រេចនូវចេតោវិមុត្តិ និងបញ្ញាវិមុត្តិដែលមិនមានអាសវៈ
 ព្រោះអស់អាសវៈទាំងឡាយក្នុងបច្ចុប្បន្ននេះ ដោយបញ្ញាដ៏ឧត្តម ដោយខ្លួន
 ឯង ។ ម្នាលព្រាហ្មណ៍ តថាគតមិនអនុមោទនា មិនហាមឃាត់ពាក្យរបស់
 អ្នកទេ ។ ម្នាលព្រាហ្មណ៍ តថាគតតែងបញ្ញត្តនូវជនដែលមានបញ្ញាច្រើន

ប្រកបដោយធម៌ទាំង ៤ នេះឯង ថាជាមហាបុរស ។ បពិត្រព្រះគោតមដ៏
 ចម្រើន ហេតុនេះ អស្ចារ្យណាស់ បពិត្រព្រះគោតមដ៏ចម្រើន ហេតុនេះ
 មិនដែលមានទេ ព្រោះថា ពាក្យដែលព្រះគោតមដ៏ចម្រើនសម្តែងហើយនេះ
 ជាពាក្យសុភាសិត ។ ខ្ញុំព្រះអង្គសូមចាំទុកនូវព្រះគោតមដ៏ចម្រើន ដែល
 ប្រកបដោយធម៌ទាំង ៤ នេះថា ព្រះគោតមដ៏ចម្រើនប្រតិបត្តិដើម្បីប្រយោជន៍
 ដល់ជនច្រើន ដើម្បីសេចក្តីសុខដល់ជនច្រើនមែន ជនច្រើននាក់បានតម្កល់
 ហើយក្នុងផ្លូវដ៏ប្រសើរ គឺកល្យាណធម៌ និងកុសលធម៌ ព្រះគោតមដ៏ចម្រើន
 ប្រាថ្នាដើម្បីត្រិះរិះនូវវិតក្កណា តែងត្រិះរិះនូវវិតក្កនោះបាន មិនប្រាថ្នាដើម្បី
 ត្រិះរិះនូវវិតក្កណា ក៏មិនត្រិះរិះនូវវិតក្កនោះ ប្រាថ្នាដើម្បីសម្រេចនូវគំនិតណា
 ក៏សម្រេចនូវគំនិតនោះ មិនប្រាថ្នាដើម្បីសម្រេចនូវគំនិតណា ក៏មិនសម្រេច
 នូវគំនិតនោះឡើយ ព្រះគោតមដ៏ចម្រើន ដល់នូវចេតាវសីក្នុងផ្លូវវិតក្ក
 ទាំងឡាយ ព្រះគោតមដ៏ចម្រើន បានមិនបាច់ប្រាថ្នា បានដោយមិនលំបាក
 បានដោយមិនក្រនូវឈានទាំង ៤ ដែលកើតក្នុងព្រះហឫទ័យដ៏ថ្លៃថ្លា ជា
 គ្រឿងនៅជាសុខក្នុងបច្ចុប្បន្ន ព្រះគោតមដ៏ចម្រើន បានធ្វើឲ្យជាក់ច្បាស់
 សម្រេចនូវចេតាវិមុត្តិ និងបញ្ញាវិមុត្តិដែលមិនមានអាសវៈ ព្រោះអស់
 អាសវៈទាំងឡាយ ដោយបញ្ញាដ៏ឧត្តមដោយខ្លួនឯង ក្នុងបច្ចុប្បន្ន ។ ម្ចាស់
 ព្រាហ្មណ៍ សម្តីនាំឲ្យចង្អៀតចង្អល់ ដែលអ្នកនិយាយហើយទាំងប៉ុន្មាន
 តថាគតនឹងព្យាករនូវសម្តីនោះឲ្យអ្នកស្តាប់ ម្ចាស់ព្រាហ្មណ៍ តថាគតប្រតិបត្តិ
 ហើយ ដើម្បីជាប្រយោជន៍ដល់ជនច្រើន ដើម្បីសេចក្តីសុខដល់ជនច្រើន

ពួកជនច្រើនគ្នាបានតម្កល់នៅក្នុងផ្នូរដ៏ប្រសើរ គឺកល្យាណធម៌ និងកុសល-
 ធម៌ ម្ចាស់ព្រាហ្មណ៍ តថាគតប្រាថ្នាដើម្បីត្រិះរិះនូវវិតក្កណា ទើបត្រិះរិះនូវ
 វិតក្កនោះ មិនប្រាថ្នាដើម្បីត្រិះរិះនូវវិតក្កណា ក៏មិនត្រិះរិះនូវវិតក្កនោះ តថាគត
 ប្រាថ្នាដើម្បីសម្រេចនូវគំនិតណា ក៏សម្រេចនូវគំនិតនោះបាន មិនប្រាថ្នា
 សម្រេចនូវគំនិតណា ក៏មិនសម្រេចនូវគំនិតនោះឡើយ ម្ចាស់ព្រាហ្មណ៍
 តថាគតដល់នូវចេតោវសីក្នុងផ្នូរវិតក្កទាំងឡាយ ម្ចាស់ព្រាហ្មណ៍ តថាគត
 បានមិនបាច់ប្រាថ្នា បានដោយមិនលំបាក បានដោយមិនក្រនូវឈានទាំង ៤
 ដែលកើតក្នុងចិត្តដ៏ថ្លៃថ្លា ជាគ្រឿងនៅជាសុខ ក្នុងបច្ចុប្បន្នហើយ ម្ចាស់
 ព្រាហ្មណ៍ តថាគតបានធ្វើឲ្យជាក់ច្បាស់ សម្រេចនូវចេតោវិមុត្តិ និងបញ្ញា-
 វិមុត្តិដែលមិនមានអាសវៈ ព្រោះអស់អាសវៈទាំងឡាយ ដោយបញ្ញាដ៏ឧត្តម
 ដោយខ្លួនឯង ក្នុងបច្ចុប្បន្ន ។

បុគ្គលណាជាអ្នកដឹងនូវឧបាយ ជាគ្រឿងរួចអំពីអន្ទាក់នៃមច្ចុមារ
 របស់ពួកសត្វទាំងពួង ប្រកាសនូវព្រួយរាជ្យធម៌ជាប្រយោជន៍ដល់
 ទេវតា និងមនុស្សទាំងឡាយ ជនច្រើនបានឃើញ បានស្តាប់
 បុគ្គលណាហើយ ជ្រះថ្លា បុគ្គលណា ជាអ្នកឈ្លាសវៃនូវមគ្គ និង
 មិនមែនមគ្គ មានសោឡសកិច្ចធ្វើស្រេចហើយ មិនមានអាសវៈ
 ដឹងនូវសច្ចៈទាំង ៤ មានសរីរៈតាំងនៅក្នុងទីបំផុត តថាគត
 ហៅបុគ្គលនោះថា ជាមហាបុរស ។



អដ្ឋកថា

វស្សការសូត្រ

[៣៦] គប្បីជ្រាបវិនិច្ឆ័យក្នុងវស្សការសូត្រទី ៥ ដូចតទៅនេះ បទថា អនុស្សវិតា បានដល់ តាមរក្សាដល់ ។ អធិប្បាយថា ជាអ្នកអាចរក្សាដល់ រឿងបន្ត គ្នាមកបាន ។ បទថា ធនោ គឺជាអ្នកឈ្លាស ។ បទថា តត្រ- ថាយាយ សេចក្តីថា ជាអ្នកប្រកបដោយបញ្ញាដែលជាឧបាយក្នុងកិច្ចនោះ។ បានយ៉ាងនេះថា ក្នុងវេលានេះ គួរធ្វើកិច្ចនេះ ដូច្នេះ ។ បទថា អនុមោ- ទិតតំ បានដល់ គួរទ្រង់ត្រេកអរ ។ បទថា បដិក្កោសិតតំ បានដល់ ការជំទាស់ ។ បទថា នេវ ទោ ត្យាហំ បានដល់ តថាគតមិនអនុមោទនា ដល់អ្នក ។ សួរថា ព្រោះហេតុអ្វី ទើបព្រះមានព្រះភាគ ទ្រង់មិនត្រេកអរ ទ្រង់មិនជំទាស់ក្នុងសេចក្តីនោះ។ ឆ្លើយថា ទ្រង់មិនត្រេកអរ ព្រោះជាលោកិយ ទ្រង់មិនជំទាស់ ព្រោះទាញយកតែប្រយោជន៍ដែលជាលោកិយ ។ បទថា តហុស្សជនតា កាត់បទជា តហុ អស្ស ជនតា ប្រែថា ប្រជុំជនដ៏ច្រើន ។ បទនេះ គប្បីជ្រាបថា ជាឆដ្ឋីវិភត្តិ ប្រើក្នុងអត្ថតតិយាវិភត្តិ ។ បទថា អវិយេ ញាយេ គឺក្នុងមគ្គ មួយអន្លើដោយវិបស្សនា ។ បទថា កល្យាណធម្មតា កុសលធម្មតា ជាឈ្មោះរបស់មគ្គទាំងនោះ ។ បទថា យំ វិតក្កំ សេចក្តីថា ត្រិះរិះនូវបណ្តានេក្ខម្មវិតក្កជាដើមណាមួយ ។ បទថា ន តំ វិតក្កំ វិតក្កេតិ សេចក្តីថា មិនត្រិះរិះបណ្តាកាមវិតក្កជាដើម សូម្បីតែវិតក្ក ១ បទក្រៅអំពី នេះ ជាវេវចនៈនៃបទថា វិតក្កំ នោះឯង វិតក្កក្នុងបទថា វិតក្កបថេសុ នេះ

បានដល់ គន្លងវិតក្ក ។ ក្នុងបទថា អហំ ហិ ព្រាហ្មណា ជាដើម គប្បីជ្រាបថា ដោយន័យទី ១ លោកពោលដល់សីល និងពហុសច្ចរបស់ព្រះខ័ណាស្រព ដោយន័យទី ២-៣ លោកពោលដល់កិរិយវិតក្ក វិតក្កដែលកើតអំពីកិរិយា និងកិរិយជ្ឈាន គឺឈានដែលកើតអំពីកិរិយារបស់ព្រះខ័ណាស្រព ដោយន័យទី ៤ លោកពោលដល់ភាពជាព្រះខ័ណាស្រពដូច្នេះ ។

បទថា មច្ចុទាសា បមោចនំ គឺផ្លូវដែលរួចផុតចាកអន្ទាក់នៃមច្ចុ ។ បទថា ញាយំ ធម្មំ គឺមគ្គ ព្រមដោយវិបស្សនា ។ បទថា ទិស្វា ច សុត្វា ច សេចក្តីថា បានឃើញ និងបានស្តាប់ហើយ ដោយញាណនោះឯង បទដ៏សេស ក្នុងសូត្រនេះ ដោយយល់ទាំងអស់ហើយ ។^{១៣៣}

អដ្ឋកថាវស្សការសូត្រទី ៥ ចប់



សុត្តន្តបិដក

ទោណសូត្រទី ៦

[៣៧] សម័យមួយ ព្រះដ៏មានព្រះភាគទ្រង់យាងទៅកាន់ផ្លូវឆ្ងាយ ក្នុងចន្លោះឧក្កជ្ជនគរ និងសេតព្យនគរ ។ ចំណែកទោណព្រាហ្មណ៍ក៏ដើរទៅកាន់ផ្លូវឆ្ងាយ ក្នុងចន្លោះឧក្កជ្ជនគរ និងសេតព្យនគរដែរ ។ ទោណព្រាហ្មណ៍

ក៏បានឃើញកងចក្រទាំងឡាយមួយពាន់ ក្នុងស្នាមព្រះបាទទាំងគូរបស់ព្រះដ៏
 មានព្រះភាគ ដែលប្រកបដោយខ្លងកង់ និងដុំ បរិបូណ៌ដោយអាការគ្រប់
 យ៉ាង លុះឃើញហើយ មានសេចក្តីត្រិះរិះដូច្នេះថា យីអើ អស្ចារ្យណាស់ហ្ន៎
 យីអើ មិនដែលមានទេ ស្នាមជើងទាំងពីរនេះ មិនដែលមានដល់មនុស្ស
 ធម្មតាទេ ។ គ្រានោះ ព្រះដ៏មានព្រះភាគ ក៏ទ្រង់យាងបែរចេញអំពីផ្នូរ
 ហើយទ្រង់គង់ផ្តាច់ព្រះភ្នែក តម្កល់ព្រះកាយឲ្យត្រង់ តម្រង់ព្រះស្មារតីឲ្យនឹង
 ក្រោមម្លប់ឈើមួយ ។ ឯទោណព្រាហ្មណ៍ ដើរទៅតាមស្នាមព្រះបាទព្រះ
 ដ៏មានព្រះភាគ ក៏បានឃើញព្រះដ៏មានព្រះភាគគួរជាទីជ្រះថ្លា ជាទីរីករាយ
 មានព្រះឥន្ទ្រិយស្ងប់រម្ងាប់ មានព្រះហឫទ័យស្ងប់ស្ងាត់ បានដល់នូវអរហត្ត-
 មគ្គ និងអរហត្តមគ្គសមាធិដ៏ឧត្តម ស្រគត់ស្រគំ រម្យទម មានឥន្ទ្រិយ
 រក្សាហើយ ជាបុគ្គលដ៏ប្រសើរ គង់ក្រោមម្លប់ឈើមួយ លុះឃើញហើយ ក៏
 ចូលទៅរកព្រះដ៏មានព្រះភាគ លុះចូលទៅដល់ហើយ បានក្រាបបង្គំទូលព្រះ
 ដ៏មានព្រះភាគដូច្នេះថា លោកដ៏ចម្រើននឹងកើតជាទេវតា ។ ព្រះអង្គតបថា
 ម្ចាស់ព្រាហ្មណ៍ តថាគតនឹងមិនកើតជាទេវតាទេ ។ លោកដ៏ចម្រើននឹងកើត
 ជាគន្ធា ។ ម្ចាស់ព្រាហ្មណ៍ តថាគតនឹងមិនកើតជាគន្ធាទេ ។ លោកដ៏
 ចម្រើននឹងកើតជាយក្ខ ។ ម្ចាស់ព្រាហ្មណ៍ តថាគតនឹងមិនកើតជាយក្ខទេ ។
 លោកដ៏ចម្រើននឹងកើតមនុស្ស ។ ម្ចាស់ព្រាហ្មណ៍ តថាគតនឹងមិនកើតជា
 មនុស្សទេ ។ ទោណព្រាហ្មណ៍ពោលថា កាលខ្ញុំសួរថា លោកដ៏ចម្រើន
 នឹងកើតជាទេវតាឬ លោកពោលថា ម្ចាស់ព្រាហ្មណ៍ តថាគតនឹងមិនកើត

ជាទេវតាទេ កាលខ្ញុំសួរថា លោកដ៏ចម្រើន នឹងកើតជាគន្ធាធម៌ លោកពោល
 ថា ម្ចាស់ព្រាហ្មណ៍ តថាគតនឹងមិនកើតជាគន្ធាធម៌ទេ កាលខ្ញុំសួរថា លោកដ៏
 ចម្រើននឹងកើតជាយក្ខធម៌ លោកពោលថា ម្ចាស់ព្រាហ្មណ៍ តថាគតនឹងមិន
 កើតជាយក្ខទេ កាលខ្ញុំសួរថា លោកដ៏ចម្រើន នឹងកើតជាមនុស្សធម៌ លោក
 ពោលថា ម្ចាស់ព្រាហ្មណ៍ តថាគតនឹងមិនកើតជាមនុស្សទេ កាលបើដូច្នេះ
 តើលោកដ៏ចម្រើន នឹងទៅកើតជាអ្វីទៅ ។ ម្ចាស់ព្រាហ្មណ៍ បើតថាគតកើត
 ជាទេវតា ព្រោះថា តថាគតមិនបានលះបង់អាសវៈទាំងឡាយណា អាសវៈ
 ទាំងឡាយនោះ តថាគតបានលះបង់ស្រឡះហើយ បានគាស់រម្ងើងឫសគល់
 អស់ហើយ បានធ្វើឲ្យនៅសល់តែទីនៅ ដូចជាទីនៅនៃដើមឆ្នោត ធ្វើមិនឲ្យ
 មានបែបភាព ជាសភាវៈមិនកើតឡើងតទៅទៀត ម្ចាស់ព្រាហ្មណ៍ បើ
 តថាគតកើតជាគន្ធាធម៌ ព្រោះតថាគតមិនទាន់បានលះបង់នូវអាសវៈទាំងឡាយ
 ណា ... បើកើតជាយក្ខ ... បើកើតជាមនុស្ស អាសវៈទាំងឡាយនោះ
 តថាគតបានលះបង់ស្រឡះហើយ បានគាស់រម្ងើងឫសគល់អស់ហើយ ធ្វើ
 ឲ្យនៅសល់តែទីនៅ ដូចជាទីនៅនៃដើមឆ្នោត ធ្វើមិនឲ្យមានបែបភាព ជា
 សភាវៈមិនកើតឡើងតទៅទៀត ។ ម្ចាស់ព្រាហ្មណ៍ ផ្កាព្រលិតក្តី ផ្កាឈូក
 ក្រហមក្តី ផ្កាឈូកសក្តី កើតឡើងក្នុងទឹក ចម្រើនឡើងក្នុងទឹក ដុះផុតអំពី
 ទឹក មិនជាប់ដោយទឹកវិញទេ យ៉ាងណាមិញ ម្ចាស់ព្រាហ្មណ៍ តថាគតដែល
 កើតឡើងក្នុងលោក ចម្រើនឡើងក្នុងលោក រមែងគ្របសង្កត់នូវលោក មិន
 បានជាប់ជំពាក់ ដោយលោកវិញក៏យ៉ាងនោះដែរ ម្ចាស់ព្រាហ្មណ៍ អ្នកចូរ

ចំណាំតថាគតថា ព្រះពុទ្ធដ្រច្នៃចុះ ។

តថាគតគប្បីកើតជាទេវតា ឬកើតជាគន្ធាត្ថ ត្រាច់ទៅតាមអាកាស
 ព្រោះអាសវៈណាក្តី គប្បីដល់នូវភាពនៃខ្លួនជាយក្ខ និងជួប
 ប្រទះនូវភាពនៃខ្លួនជាមនុស្ស ព្រោះអាសវៈណាក្តី អាសវៈទាំង
 អស់នោះ របស់តថាគតអស់ហើយ បានកម្ចាត់បង់ហើយ ធ្វើ
 ឲ្យរួចរាល់ចំណងហើយ ។ ផ្កាឈូកសដុះឡើងផុត (ពីទឹក) មិន
 ជាប់ដោយទឹក យ៉ាងណា តថាគតមិនជាប់ដោយលោកយ៉ាង
 នោះ ម្ចាស់ព្រាហ្មណ៍ ព្រោះហេតុនោះ តថាគតជាព្រះពុទ្ធ ។

អដ្ឋកថា

ទោណសូត្រ

[៣៧] គប្បីជ្រាបវិនិច្ឆ័យក្នុងទោណសូត្រទី ៦ ដូចតទៅនេះ បទថា
 អន្តរា ច ឧក្ខន្ធនំ អន្តរា ច សេតព្យំ នេះ បទថា ឧក្ខន្ធា បានដល់
 នគរដែលគេស្គាល់យ៉ាងនោះ ព្រោះគេអុជគប់ភ្លើងសាងហើយ ។ បទថា
 សេតព្យំ បានដល់ នគរដែលកើតរបស់ព្រះកស្សបសម្មាសម្ពុទ្ធ ក្នុងអតីត-
 កាល ។ ឯ អន្តរា សព្វ ប្រើក្នុងអត្ថថា ហេតុ ខណៈ ចិត្ត ត្រង់កណ្តាល
 និងចន្លោះ ប្រើក្នុងអត្ថថា ហេតុ ដូចក្នុងបាលីជាដើមថា វទននន្តរំ កោ

ជានេយ្យ អញ្ញត្រ តថាគតេន អ្នកណាគប្បីដឹងបាននូវហេតុនោះកើត
 លើកលែងតែព្រះតថាគតចេញ និងថា ជនា សង្គម្ម មន្តេន្តិ មញ្ច តញ្ច
 កិមន្តរំ ជនទាំងឡាយមកប្រជុំនិយាយគ្នា ទៀបឆ្នេរស្ទឹងទាំងឡាយផង ...
 ហើយនិយាយចំពោះខ្ញុំផង ចំពោះលោកផង តើព្រោះហេតុអ្វី ។ ប្រើក្នុងអត្ថ
 ថា ឋានៈ ដូចក្នុងបាលីជាដើមថា អន្តសា ខោ មំ កន្តេ អញ្ញត្រា ឥត្តិ
 វិជ្ជន្តរិកាយ ភាជនំ ឆោវន្តិ បពិត្រព្រះអង្គដ៏ចម្រើន ស្រីម្នាក់កំពុងលាង
 ភាជនៈ បានឃើញខ្ញុំព្រះអង្គ ក្នុងខណៈមានផ្នែកបន្ទោរដូច្នេះ ។ ប្រើក្នុងអត្ថ
 ថា ចិត្ត ដូចក្នុងបាលីជាដើម យស្សន្តរតោ ន សន្តិ កោចា សេចក្តី
 ក្រោធមិនមានក្នុងចិត្តរបស់បុគ្គលណា ដូច្នេះ ។ ប្រើក្នុងអត្ថថា កណ្តាល
 ដូចក្នុងបាលីជាដើមថា អន្តរា វេសានមាទាទិ ដល់នូវការបញ្ចប់ (បន្ទ
 បន្ថយសេចក្តីព្យាយាម) ត្រង់កណ្តាលដូច្នេះ ។ ប្រើក្នុងអត្ថថា ចន្លោះ ដូច
 ក្នុងបាលីជាដើមថា អបិចាយំ ភិក្ខុវេ តថោទា ទ្ធិន្នំ មហានិរយានំ
 អន្តរិកាយ អាគច្ឆតិ ម្នាលភិក្ខុទាំងឡាយ ប៉ុន្តែស្ទឹងតបោទានេះ មកតាម
 ចន្លោះនៃមហានរកទាំងពីរ ដូច្នេះ ។ អន្តរា សព្វនេះ ក្នុងទីនេះ ប្រើក្នុង
 អត្ថថា ចន្លោះ ព្រោះដូច្នោះ គប្បីឃើញអត្ថក្នុងពាក្យនេះយ៉ាងនេះថា ក្នុង
 ចន្លោះឧក្កជ្ជនគរ និងសេតព្យនគរ ដូច្នេះ ។ លោកធ្វើជាទុតិយាវិភក្តិ ព្រោះ
 ប្រកបដោយ អន្តរា សព្វ ។ ឯពួកអាចារ្យអ្នកលេងអក្ខរៈ ក្នុងឋានៈដូច្នេះ
 រមែងប្រកប អន្តរា សព្វណាមួយ ក្នុងពាក្យយ៉ាងនេះថា អន្តរា តាមព្រា
 ណទិព្វា យាតិ បុគ្គលដើរទៅក្នុងចន្លោះស្រុក និងស្ទឹង ដូច្នេះ អន្តរា សព្វ

នោះ គប្បីប្រកបដោយបទទី ២ កាលមិនប្រកប ក៏មិនសម្រេចជាទុតិយា-
វិភត្តិ តែក្នុងទីនេះ លោកប្រកបហើយ ទើបពោលយ៉ាងនេះ ។

បទថា អន្ធានមគ្គប្បដិបន្នោ ហោតិ គឺទ្រង់ដើរផ្លូវឆ្ងាយ អធិប្បាយ
ថា ផ្លូវវែង ។ សួរថា ទ្រង់ដើរផ្លូវឆ្ងាយ ព្រោះហេតុអ្វី ។ ឆ្លើយថា បានឮ
ថា ក្នុងថ្ងៃនោះ ព្រះមានព្រះភាគទ្រង់បានឃើញហេតុនេះថា កាលតថាគត
ដើរទៅផ្លូវនោះ ទោណព្រាហ្មណ៍ឃើញចេតិយ គឺស្នាមជើងរបស់តថាគត
ក៏នឹងដើរតាមដល់ទីដែលតថាគតអង្គុយ ហើយសួរបញ្ជា កាលបើដូច្នេះ
តថាគតនឹងសម្តែងសច្ចធម៌ដល់ទោណយ៉ាងនេះ ព្រាហ្មណ៍នឹងចាក់ធ្លុះ
សាមញ្ញផល ៣ ហើយនឹងពណ៌នាគុណ ឈ្មោះទោណគជ្ជិត ១២០០០ បទ
កាលតថាគតបរិនិព្វានហើយ នឹងរម្ងាប់ការវិវាទដ៏ធំ ដែលកើតឡើងក្នុង
ជម្ពូទ្វីប ហើយទើបចែកព្រះធាតុទាំងឡាយ ដូច្នេះ ទើបទ្រង់ធ្វើដំណើរដោយ
ហេតុនេះ ។

បទថា នោណាមិ សុខំ ព្រាហ្មណោ សេចក្តីថា ទោណព្រាហ្មណ៍
ជំនាញក្នុងត្រៃវេទ កាលបង្រៀនសិប្បៈដល់ពួកមាណព ៥០០ នាក់ ក្នុងថ្ងៃ
នោះ ក្រោកឡើងអំពីព្រលឹម ធ្វើកិច្ចផ្តល់ខ្លួនស្រេចហើយ ស្លៀកសំពត់តម្លៃ
១០០ ប្រើរបស់មានតម្លៃ ៥០០ ជំនាញដោយយញ្ញ ពាក់ស្បែកជើងខ្សែ
ក្រហម មានមនុស្ស ៥០០ ចោមរោម បានដើរទៅតាមផ្លូវនោះដូចគ្នា ។
ពាក្យនេះ លោកពោលសំដៅដល់សេចក្តីនោះ ។ បទថា ចានេសុ បានដល់
ដោយស្នាមដែលទ្រង់ជាន់ដោយព្រះបាទ ។ បទថា ចក្កានិ បានដល់ ចក្ក-

លក្ខណៈ គឺរូបចក្រ សួរថា កាលព្រះមានព្រះភាគទ្រង់យាងទៅ ស្នាមព្រះ
បាទប្រាកដក្នុងទីដែលទ្រង់ជាន់ឬ ។ ឆ្លើយថា មិនប្រាកដទេ ។ ព្រោះហេតុអ្វី
ព្រោះស្នាមព្រះបាទល្អិត មានកម្លាំងច្រើន និងព្រោះអនុគ្រោះមហាជន ។

ពិតហើយ ព្រោះព្រះពុទ្ធទាំងឡាយ ទ្រង់មានឆវីវណ្ណល្អិត ទីដែល
ទ្រង់ជាន់ ដូចទីដែលសំឡីតាំងនៅ ទើបស្នាមព្រះបាទមិនប្រាកដ ។ ស្នាម
ដែលព្រះតថាគតទ្រង់ជាន់ ក៏ត្រឹមតែជាន់ប៉ុណ្ណោះ ទើបស្នាមព្រះបាទមិន
ប្រាកដក្នុងទីនោះ ព្រោះទ្រង់ជាអ្នកមានកម្លាំងច្រើន ដូចស្នាមជើងរបស់សេះ
សិន្ធុតដែលមានកម្លាំងជើងរហ័សដូចខ្យល់ ជាន់លើស្លឹកឈូករបស់គុម្ពបុម
ក៏ត្រឹមតែជាន់ប៉ុណ្ណោះ ដូច្នោះ ។ ឯពួកមហាជនដើរតាមស្នាមព្រះបាទរបស់
ព្រះពុទ្ធទាំងឡាយទៅ កាលមហាជននោះ ឃើញស្នាមព្រះបាទរបស់ព្រះ
សាស្តា ក៏មិនអាចជាន់ពីលើ គប្បីដើរចៀសចេញ ព្រោះដូច្នោះ ស្នាមព្រះ
បាទណា គប្បីមានក្នុងទីដែលទ្រង់ជាន់ហើយ ស្នាមព្រះបាទនោះ ក៏បាត់ទៅ
ភ្លាម ចំណែកទោណព្រាហ្មណ៍ឃើញបាន ដោយអំណាចអធិដ្ឋានរបស់ព្រះ
តថាគត សូម្បីព្រះមានព្រះភាគទ្រង់បំណងសម្តែងចេតិយ គឺព្រះបាទដល់
បុគ្គលណា ប្រារព្ធដល់បុគ្គលនោះ ទ្រង់អធិដ្ឋានថា បុគ្គលឈ្មោះនោះ ចូរ
ឃើញដូច្នេះ ព្រោះដូច្នោះ ព្រាហ្មណ៍នេះ បានឃើញដោយអំណាចការ
អធិដ្ឋានរបស់ព្រះតថាគត ដូចមាគណ្ឌិយព្រាហ្មណ៍ដែរ ។

បទថា វាសាទិកំ គឺឲ្យកើតសេចក្តីជ្រះថ្លា ។ បទក្រៅអំពីនេះ ជា
វេវចនៈនៃបទថា វាសាទិកំ នោះឯង ។ ក្នុងបទថា ឧត្តមទម្ងន់សមថ-

មនុស្សតំ នេះ គប្បីជ្រាបដូច្នេះ អរហត្តមគ្គ ឈ្មោះថា ការទូន្មានយ៉ាងឧត្តម អរហត្ត មគ្គសមាធិ ឈ្មោះថា ការស្ងប់ដ៏ឧត្តម អធិប្បាយថា ទ្រង់សម្រេច ទាំង ២ យ៉ាងនោះ ។ បទថា ទន្ធី គឺអស់នូវព្យសន៍ ។ បទថា គុត្តំ គឺរក្សា ឃុំគ្រង ។ បទថា យតិទ្រិយំ គឺរក្សាឥន្ទ្រិយ ។ បទថា ឆានំ សេចក្តីថា ឈ្មោះថា នាគ ព្រោះហេតុ ៤ គឺព្រោះមិនដល់អគតិ មានឆន្ទាគតិជាដើម ១ ព្រោះមិនត្រឡប់មកកាន់កិលេសដែលលះបានហើយ ១ ព្រោះមិនធ្វើបាប ១ ព្រោះអត្តថា មានកម្លាំង ១ ។ ក្នុងបទថា ទេវោ នោ កវំ ភវិស្សតិ នេះ ការសួរគប្បីចប់ដោយពាក្យប្រមាណប៉ុណ្ណោះថា លោកដ៏ចម្រើន ជាទេវតាឬ ដូច្នេះ តែព្រាហ្មណ៍នេះ សួរដោយអនាគត កាលថា ព្រះអង្គនឹងជាទេវរាជ មួយអង្គដែលមានសក្តិធំក្នុងអនាគតកាលទេដឹង ដូច្នេះ ទើបពោលយ៉ាងនោះ ព្រះមានព្រះភាគ កាលត្រាស់ដោយប្រពៃ ដោយពាក្យសួររបស់ព្រាហ្មណ៍ នោះ ទើបត្រាស់ថា ម្ចាស់ព្រាហ្មណ៍ តថាគតមិនមែនជាទេវតាទេ ។ ក្នុងបទ ទាំងអស់ក៏មានន័យដូច្នេះ ។ បទថា អាសវានំ បានដល់ អាសវៈ ៤ មាន កាមាសវៈជាដើម ។ បទថា បហីនា សេចក្តីថា អាសវៈទាំងនោះ តថាគត លះបានហើយ ដោយការសម្រេចសព្វញ្ញតញ្ញាណនាពោធិបល្ល័ង្ក ។ បទថា អនូបលិក្ខោ លោកេន សេចក្តីថា លោក គឺសង្ខារលោកចូលមកជ្រាប ចូលក្នុងចិត្តរបស់តថាគតមិនបាន ព្រោះតថាគតលះគ្រឿងលាប គឺតណ្ហា នឹងទិដ្ឋិចេញហើយ ។ បទថា តុទ្ធោ សេចក្តីថា អ្នកចូរស្គាល់តថាគតថាជា តុទ្ធ ព្រោះត្រាស់ដឹងសច្ចៈ ៤ ដូច្នេះ ។

បទថា យេន គឺព្រោះអាសវៈណា ។ បទថា ឆ្នេរបបត្យស្ស សេចក្តី
 ថា តថាគតគប្បីបានកំណើតជាទេវតា ។ បទថា វិហង្គមោ បានដល់ ទេវតា
 ប្រភេទគន្ធា ព្រោះហោះហើរបាន ។ បទថា វិនុស្ថា ប្រែថា ទម្លាយហើយ ។
 បទថា វិនឡិកតា បានដល់ ធ្វើឲ្យប្រាសចាកគ្រឿងផ្សារភ្ជាប់ គឺប្រាសចាក
 គ្រឿងចង ។ បទថា តោយេន នុបលិប្បតិ សេចក្តីថា ផ្កាឈូកសដែល
 ផុសឡើងផុតអំពីទឹកមួយហត្ថ ដែលធ្វើឲ្យស្រះស្អាត ធ្វើហ្នឹងកមរឲ្យត្រេកអរ
 ទឹកជ្រាបចូលមិនបាន ។ បទថា តស្មា តុន្តោស្មិ ព្រាហ្មណ សេចក្តីថា
 ចប់ទេសនា ព្រាហ្មណ៍សម្រេចផល ៣ ទើបពោលគុណឈ្មោះថា ទោណ-
 គន្ធិត គឺសំឡេងគ្រហឹមរបស់ទោណព្រាហ្មណ៍ ដោយគាថា ១២០០០ បទ ។
 កាលព្រះតថាគតបរិនិព្វានហើយ ទោណព្រាហ្មណ៍រម្ងាប់នូវជម្លោះយ៉ាងធំ
 ដែលកើតឡើង ពេញផ្ទៃដុំដុំប្លើបហើយ ទើបបានចែកនូវព្រះធាតុទាំងឡាយ
 ដល់គ្នា ដូចពណ៌នាមកនេះ ។^{២៣៣}

អដ្ឋកថាទោណសូត្រទី ៦ ចប់



សុត្តន្តបិដក
អបរិបាសិសូត្រទី ៧

[៣៨] ម្ចាស់ភិក្ខុទាំងឡាយ ភិក្ខុដែលប្រកបដោយធម៌ ៤ យ៉ាងមិន
គួរសាបសូន្យ តែងនៅក្នុងទីជិតនៃព្រះនិព្វាន ។ ប្រកបដោយធម៌ ៤ តើដូច
ម្តេច ។ ម្ចាស់ភិក្ខុទាំងឡាយ ភិក្ខុក្នុងសាសនានេះ ជាអ្នកមានសីលបរិបូណ៌
១ ជាអ្នកមានទ្វារគ្រប់គ្រងហើយក្នុងឥន្ទ្រិយទាំងឡាយ ១ ជាអ្នកដឹងប្រមាណ
ក្នុងកោជន ១ ជាអ្នកប្រកបរឿយៗ នូវការក្រាក់រពក ១ ។ ម្ចាស់ភិក្ខុទាំង-
ឡាយ ចុះភិក្ខុមានសីលបរិបូណ៌ តើដូចម្តេច ។ ម្ចាស់ភិក្ខុទាំងឡាយ ភិក្ខុ
ក្នុងសាសនានេះជាអ្នកមានសីល សង្រួមក្នុងបាតិមោក្ខសំរេៈ បរិបូណ៌ដោយ
អាចារៈ និងគោចរ អ្នកឃើញនូវភ័យក្នុងទោសគ្រាន់តែបន្តិចបន្តួច សមាទាន
សិក្សាក្នុងសិក្ខាបទទាំងឡាយ ។ ម្ចាស់ភិក្ខុទាំងឡាយ ភិក្ខុជាអ្នកមានសីល
បរិបូណ៌យ៉ាងនេះឯង ។ ម្ចាស់ភិក្ខុទាំងឡាយ ចុះភិក្ខុជាអ្នកមានទ្វារគ្រប់គ្រង
ក្នុងឥន្ទ្រិយទាំងឡាយ តើដូចម្តេច ។ ម្ចាស់ភិក្ខុទាំងឡាយ ភិក្ខុក្នុងសាសនា
នេះ បានឃើញរូបដោយចក្ខុហើយ មិនក្អួចកាន់នូវនិមិត្ត មិនក្អួចកាន់នូវ
អនុព្យញ្ជនៈ អភិជ្ឈា និងទោមនស្សដែលជាអកុសលធម៌ដ៏លាមក គប្បីគ្រប
សង្កត់នូវភិក្ខុដែលមិនបានសង្រួមចក្ខុន្ទ្រិយ ព្រោះហេតុមិនបានសង្រួមនូវ
ចក្ខុន្ទ្រិយណា ក៏ប្រតិបត្តិដើម្បីសង្រួមនូវចក្ខុន្ទ្រិយនោះ រក្សានូវចក្ខុន្ទ្រិយ
ដល់នូវការសង្រួមក្នុងចក្ខុន្ទ្រិយ បានឮសំឡេងដោយត្រចៀក ... បានហិត
ក្លិនដោយច្រមុះ ... បានទទួលរសដោយអណ្តាត ... ពាល់ត្រូវវេជ្ជដូច្នេះ

ដោយកាយ ... ដឹងច្បាស់នូវធម្មារម្មណ៍ដោយចិត្ត ជាអ្នកមិនក្អេកក្អងនូវ
និមិត្ត មិនក្អេកក្អងនូវអនុព្វព្វនេះ អភិជ្ឈា និងទោមនស្សជាអកុសលធម៌ដ៏
លាមក គប្បីគ្របសង្កត់នូវភិក្ខុដែលមិនបានសង្រួមមនិន្ទ្រិយ ព្រោះហេតុមិន
បានសង្រួមនូវមនិន្ទ្រិយណា ក៏ប្រតិបត្តិដើម្បីសង្រួមនូវមនិន្ទ្រិយនោះ រក្សា
នូវមនិន្ទ្រិយ ដល់នូវការសង្រួមក្នុងមនិន្ទ្រិយ ។ ម្នាលភិក្ខុទាំងឡាយ ភិក្ខុជា
អ្នកមានទ្វារគ្រប់គ្រងហើយ ក្នុងឥន្ទ្រិយទាំងឡាយ យ៉ាងនេះឯង ។ ម្នាល
ភិក្ខុទាំងឡាយ ចុះភិក្ខុអ្នកដឹងប្រមាណក្នុងកោជន តើដូចម្តេច ។ ម្នាលភិក្ខុ
ទាំងឡាយ ភិក្ខុក្នុងសាសនានេះ ពិចារណាដោយឧបាយនៃបញ្ញា និង
បរិភោគនូវអាហារដើម្បីលេងក៏ទេ ដើម្បីស្រវឹងក៏ទេ ដើម្បីប្រដាប់តាក់តែង
រាងកាយក៏ទេ ដើម្បីឲ្យផ្លូវផងសម្បុរក៏ទេ ដើម្បីនឹងឲ្យតាំងនៅនៃកាយនេះ
ដើម្បីនឹងញ៉ាំងជីវិតន្ទ្រិយឲ្យប្រព្រឹត្តទៅ ដើម្បីនឹងបំបាត់បង់នូវសេចក្តីលំបាក
ដើម្បីនឹងអនុគ្រោះដល់ព្រហ្មចារ្យប៉ុណ្ណោះឯង អាត្មាអញនឹងឃាត់បង់នូវវេទនា
ចាស់ផង មិនឲ្យវេទនាថ្មីកើតឡើងផង កិរិយាប្រព្រឹត្តទៅនៃឥរិយាបថទាំង
៤ ក្តី សេចក្តីមិនមានទោសក្តី កិរិយានៅសប្បាយក្តីនឹងមានដល់អាត្មាអញ
ផង ។ ម្នាលភិក្ខុទាំងឡាយ ភិក្ខុជាអ្នកដឹងប្រមាណក្នុងកោជនយ៉ាងនេះឯង ។
ម្នាលភិក្ខុទាំងឡាយ ចុះភិក្ខុជាអ្នកប្រកបរឿយៗ នូវការក្រាក់ពូក តើដូច
ម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះ ចូលទៅចង្រ្កមក្នុងវេលា
ថ្ងៃ សម្អាតចិត្តចាកអារាវរណីយធម៌ទាំងឡាយ ចូលទៅចង្រ្កមអស់បឋមយាម
នៃរាត្រី សម្អាតចិត្តចាកអារាវរណីយធម៌ទាំងឡាយ សម្រេចសីហសេយ្យា

ដោយបង្កើនខាងស្តាំអស់មជ្ឈិមយាមនៃរាត្រី តម្រូវជើងលើជើង មានស្មារតី
 ជាអ្នកដឹងខ្លួន ធ្វើទុកក្នុងចិត្តនូវឧដ្ឋានសញ្ញាដល់បច្ច័យយាមនៃរាត្រី ក្រោក
 ឡើងចូលទៅចង្រ្កម សម្អាតចិត្តចាកអាវរណីយធម៌ទាំងឡាយ ។ ម្នាលភិក្ខុ
 ទាំងឡាយ ភិក្ខុជាអ្នកប្រកបរឿយៗ នូវការក្រាក់រពកយ៉ាងនេះឯង ។ ម្នាល
 ភិក្ខុទាំងឡាយ ភិក្ខុដែលប្រកបដោយធម៌ទាំង ៤ នេះ មិនគួរសាបសូន្យ
 តែងនៅក្នុងទីជិតនៃព្រះនិព្វាន ។ ភិក្ខុបិតនៅក្នុងសីលផង សង្រួមក្នុងឥន្ទ្រិយ
 ទាំងឡាយផង ដឹងប្រមាណក្នុងកោជនផង ប្រកបរឿយៗ ក្នុងការក្រាក់រពក
 ផង កាលភិក្ខុប្រកបដោយសេចក្តីព្យាយាម មិនខ្ជិលច្រអូសទាំងថ្ងៃទាំងយប់
 ចម្រើននូវកុសលធម៌ ដើម្បីដល់នូវព្រះនិព្វាន ជាទីក្សេមចាកយោគៈ យ៉ាង
 នេះ ភិក្ខុដែលមានសេចក្តីត្រេកអរ ក្នុងសេចក្តីមិនប្រមាទ ឬឃើញភ័យ
 ក្នុងសេចក្តីប្រមាទ មិនគួរដើម្បីសាបសូន្យ តែងនៅក្នុងទីជិតនៃព្រះនិព្វាន ។

អដ្ឋកថា

អបរិហានិសូត្រ

[៣៨] គប្បីជ្រាបវិនិច្ឆ័យក្នុងអបរិហានិសូត្រទី ៧ ដូចតទៅនេះ
 បទថា និព្វានស្សេវ សន្តិកេ សេចក្តីថា ភិក្ខុប្រព្រឹត្តក្នុងទីជិតព្រះនិព្វាន
 នោះឯង ។ បទថា សីលេ បតិដ្ឋិតោ បានដល់ ភិក្ខុតាំងនៅក្នុងបាតិមោក្ខ-

សីល ។ បទថា ឯវិហារី ប្រែថា កាលនៅយ៉ាងនេះ ។ បទថា អាតាបី
 គឺប្រកបដោយសេចក្តីព្យាយាម ។ បទថា យោគក្ខេមស្ស សេចក្តីថា ដើម្បី
 សម្រេចគុណដ៏ក្សេមចាកយោគៈ គឺព្រះនិព្វាន ។ បទថា បមាទេ កម-
 ទស្សី វា បានដល់ ឃើញការប្រមាទថា ជាក័យ ។^{២៧៣}

អដ្ឋកថា អបរិហានិសូត្រទី ៧ ចប់

សុត្តន្តបិដក

បដិលីនសូត្រទី ៨

[៣៩] ម្ចាស់ភិក្ខុទាំងឡាយ ភិក្ខុដែលតថាគតហៅថា អ្នកមានបច្ចេក-
 សច្ចៈបន្ទោបង់ហើយ ១ មានការស្វែងរកលះបង់ហើយដោយបរិច្ចណ៍ ១
 មានកាយសង្ខារស្ងប់រម្ងាប់ ១ ជាអ្នកពួនសម្លៀក ១ ។ ម្ចាស់ភិក្ខុទាំងឡាយ
 ចុះភិក្ខុជាអ្នកមានបច្ចេកសច្ចៈបន្ទោបង់ហើយ តើដូចម្តេច ។ ម្ចាស់ភិក្ខុទាំង-
 ឡាយ ពួកបច្ចេកសច្ចៈដ៏ច្រើនណាបស់ពួកសមណៈ និងព្រាហ្មណ៍ដ៏ច្រើន
 ដោយយល់ថា លោកទៀងដូច្នេះក៏មាន លោកមិនទៀងដូច្នេះក៏មាន លោក
 មានទីបំផុតដូច្នេះក៏មាន លោកមិនមានទីបំផុតដូច្នេះក៏មាន ជីវិតនោះគឺសរីរៈ
 នោះដូច្នេះក៏មាន ជីវិតដទៃ សរីរៈដទៃដូច្នេះក៏មាន សត្វស្លាប់ទៅកើតទៀត
 ដូច្នេះក៏មាន សត្វស្លាប់ទៅមិនកើតទៀតដូច្នេះក៏មាន សត្វស្លាប់ទៅកើតទៀត

ខ្លះ មិនកើតទៀតខ្លះដូច្នេះក៏មាន សត្វស្លាប់ទៅកើតទៀតក៏មិនមែន មិនកើត
 ទៀតក៏មិនមែនដូច្នេះក៏មាន ពួកបច្ចេកសច្ចៈទាំងអស់នោះ ភិក្ខុក្នុងសាសនា
 នេះ បន្ទោបង់ហើយ កម្ចាត់បង់ហើយ លះបង់ហើយ ខ្ចាក់ចោលហើយ
 ច្បូតចេញហើយ បណ្តេញបង់ហើយ បំបាត់បង់ហើយ ។ ម្នាលភិក្ខុទាំង-
 ឡាយ ភិក្ខុជាអ្នកមានបច្ចេកសច្ចៈបន្ទោបង់ហើយ យ៉ាងនេះឯង ។ ម្នាល
 ភិក្ខុទាំងឡាយ ចុះភិក្ខុអ្នកមានការស្វែងរកលះបង់ហើយដោយបរិបូណ៌ តើ
 ដូចម្តេច ។ ម្នាលភិក្ខុទាំងឡាយ ការស្វែងរកកាម ភិក្ខុក្នុងសាសនានេះ
 លះបង់ហើយ (ដោយអនាគាមិមគ្គ) ការស្វែងរកភព ភិក្ខុលះបង់ហើយ
 (ដោយអរហត្តមគ្គ) ការស្វែងរកព្រហ្មចារ្យ ភិក្ខុបានរម្ងាប់ហើយ (ដោយ
 អរហត្តមគ្គ) ។ ម្នាលភិក្ខុទាំងឡាយ ភិក្ខុអ្នកមានការស្វែងរក លះបង់ហើយ
 ដោយបរិបូណ៌យ៉ាងនេះឯង ។ ម្នាលភិក្ខុទាំងឡាយ ចុះភិក្ខុអ្នកមានកាយ-
 សង្ខារស្ងប់រម្ងាប់ តើដូចម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះ
 ព្រោះលះបង់សុខផង ព្រោះលះបង់ទុក្ខផង ព្រោះរលត់សោមនស្សទោម-
 នស្សក្នុងកាលមុនផង ដល់នូវចតុត្ថជ្ឈាន មិនទុក្ខមិនសុខ មានឧបេក្ខា និង
 សតិដ៏បរិសុទ្ធ ម្នាលភិក្ខុទាំងឡាយ ភិក្ខុអ្នកមានកាយសង្ខារស្ងប់រម្ងាប់ហើយ
 យ៉ាងនេះឯង ។ ម្នាលភិក្ខុទាំងឡាយ ចុះភិក្ខុអ្នកពួនសម្លៀក តើដូចម្តេច ។
 ម្នាលភិក្ខុទាំងឡាយ អស្មិមានៈ ភិក្ខុក្នុងសាសនានេះលះបង់ហើយ គាស់
 រម្ងើងឫសចោលហើយ ធ្វើឲ្យនៅសល់តែទីនៅដូចជាទីនៅនៃដើមត្នោត ធ្វើ
 មិនឲ្យមានបែបភាព ជាសភាវៈមិនកើតឡើងតទៅទៀត ។ ម្នាលភិក្ខុទាំង-

ឡាយ ភិក្ខុជាអ្នកពួនសម្លៀកឆ្អឹងនេះឯង ។ ម្នាលភិក្ខុទាំងឡាយ ភិក្ខុដែល
 តថាគតហៅថា មានបច្ចេកសច្ចៈបន្ទោបង់ហើយ មានការស្វែងរកលះបង់
 ហើយដោយបរិច្ចណ៍ មានកាយសង្ខារស្ងប់រម្ងាប់ ជាអ្នកពួនសម្លៀក
 នេះឯង ។

ការប្រកាន់ថា ពិតដូច្នេះៗ នឹងជាទីតាំងនៃទិដ្ឋិ ភិក្ខុដកចោល
 ហើយ ការស្វែងរក គឺការស្វែងរកកាម ស្វែងរកភព ព្រម
 ទាំងការស្វែងរកព្រហ្មចារ្យ និងទីតាំងនៃទិដ្ឋិ ភិក្ខុអ្នកប្រាស
 ចាកតម្រេក ក្នុងរាគៈទាំងពួង អ្នករួចផុតស្រឡះ ព្រោះអស់
 ទៅនៃតណ្ហា បានលះបង់ហើយ បានដកចោលហើយ ភិក្ខុ
 នោះឯងជាអ្នកស្ងប់រម្ងាប់ មានស្មារតី មានកាយ និងចិត្តស្ងប់
 រម្ងាប់ មិនចាញ់កិលេស ជាអ្នកដឹងនូវសច្ចៈ ព្រោះស្គាល់
 ច្បាស់នូវមានៈ តថាគតហៅថា ជាអ្នកពួនសម្លៀក ។

អដ្ឋកថា

បដិលីនសូត្រ

[៣៩] គប្បីជាបរិនិច្ឆ័យក្នុងបដិលីនសូត្រទី ៨ ដូចតទៅនេះ បទថា
 បនុណ្ហប្បច្ចេកសច្ចោ បានដល់ ភិក្ខុឈ្មោះថា ជាអ្នកមានបច្ចេកសច្ចៈដែល

ដកបានហើយ ព្រោះថា ទិដ្ឋិសច្ចៈ ពោល គឺការឃើញតែម្យ៉ាង ព្រោះ
 ទាញយកនូវការឃើញតែម្យ៉ាង យ៉ាងនេះថា ការឃើញនេះ ប៉ុណ្ណោះពិត
 លោកដក គឺកម្ចាត់បានហើយ ។ ក្នុងបទថា សមវយសង្ខេសនោ នេះ
 បទថា សមវយ ប្រែថា មិនខ្វះខាត ។ បទថា សង្ខា ប្រែថា លះបង់ហើយ ។
 ឈ្មោះថា សមវយសង្ខេសនោ ព្រោះលះការស្វែងរកដោយឥតសេសសល់
 អធិប្បាយថា បុគ្គលដែលលះការស្វែងរកគ្រប់យ៉ាង ដោយប្រពៃ ។ បទថា
 បដិសីនោ ប្រែថា ជាអ្នកពួនសម្លៀក គឺនៅម្នាក់ឯង ។ បទថា បុព្វស្ស-
 មណាព្រាហ្មណានំ បានដល់ សមណៈ នឹងព្រាហ្មណ៍ដ៏ច្រើន ក្នុងពាក្យថា
 សមណាព្រាហ្មណានំ នេះ បុគ្គលដែលចូលទៅបួស ឈ្មោះថា សមណៈ
 បុគ្គលដែលពោលថា ភោ អ្នកដ៏ចម្រើន ឈ្មោះថា ព្រាហ្មណ៍ ។

បទថា បុព្វប្បច្ចេកសច្ចានិ បានដល់ សច្ចៈតែម្យ៉ាងដ៏ច្រើន ។ បទថា
 នុល្លានិ ប្រែថា នាំចេញហើយ ។ បទថា បនុល្លានិ ប្រែថា នាំចេញល្អ
 ហើយ ។ បទថា ចត្តានិ ប្រែថា រលាស់ហើយ ។ បទថា វន្តានិ ប្រែថា
 ខ្នាក់ចេញហើយ ។ បទថា មុត្តានិ គឺធ្វើគ្រឿងចងឲ្យដាច់ហើយ ។ បទថា
 បហីនានិ ប្រែថា លះបានហើយ ។ បទថា បដិនិស្សង្ខានិ ប្រែថា លះ
 ចោលហើយ ដោយមិនដុះឡើងក្នុងចិត្តទៀត ។ បទទាំងអស់ ជាពាក្យប្រើ
 ជំនួសការលះបង់នូវការប្រកាន់ដែលប្រកាន់ហើយ ។ បទថា កាមេសនា
 បហីនា ហោតិ បានដល់ ការស្វែងរកកាម ដែលលះបានហើយ ដោយ
 អនាគាមិមគ្គ ។ ឯការស្វែងរកកត ឈ្មោះថា កំពុងលះដោយអរហត្តមគ្គ

ការស្វែងរកព្រហ្មចរិយៈ គឺអធ្យាស្រ័យដែលប្រព្រឹត្តទៅហើយយ៉ាងនេះថា អញនឹងស្វែងរកព្រហ្មចរិយៈ ដូច្នេះ ក៏ស្វបំរម្ងាប់ទៅដោយអរហត្តមគ្គនោះ ឯង ។ ឯការស្វែងរកទិដ្ឋិព្រហ្មចរិយៈ ក៏គប្បីពោលបានថា រមែងរម្ងាប់ទៅ ដោយសោតាបត្តិមគ្គតែម្យ៉ាង ។ បទថា ឯវំ ទោ ភិក្ខុវេ សេចក្តីថា កាយ- សង្ខាររម្ងាប់ហើយដោយចតុត្ថជ្ឈានយ៉ាងនេះ ក៏ឈ្មោះថា ខ្យល់អស្សាស- បស្សាសៈស្ងប់ហើយ ។ បទថា អស្មិមាឆោ បានដល់ មានៈ ៩ យ៉ាង ដែលកើតឡើងថា ជាអញ ។

គាថាទាំងឡាយ គប្បីជ្រាបវិនិច្ឆ័យដូច្នេះ ការស្វែងរកមាន ២ គឺការ ស្វែងកាម ១ ការស្វែងរកកត ១ ។ បទថា ព្រហ្មចរិយេសនា សហ សេចក្តី ថា ការស្វែងរកនោះជា ៣ គឺស្វែងរកព្រហ្មចរិយៈ រួមទាំងការស្វែងរក ២ នោះ គប្បីបញ្ជាក់ក្នុងទីនេះ ហើយប្រកបសេចក្តីនឹងបទនេះថា ឯសនា បដិទិស្សដ្ឋា លះបង់ការស្វែងរក ។ បទថា ឥតិ សច្ចបរាមាសោ ទិដ្ឋិដ្ឋានា សមុស្សយា សេចក្តីថា កាលប្រកាន់ថា នេះពិត នេះពិត នឹង ទីតាំងនៃទិដ្ឋិ ពោល គឺទិដ្ឋិនោះឯង ដែលហៅថា សមុស្សយ ព្រោះកាយ ត្រូវធាតុ ៤ សាងឡើង គឺលើកឡើង តម្កល់ទុកគ្រប់យ៉ាង ។ គប្បីបញ្ជាក់ ទីនេះ ហើយប្រកបសេចក្តីជាមួយបទនេះថា ទិដ្ឋិដ្ឋានា សមូហតា ដក នូវកាយដែលជាទីតាំងនៃទិដ្ឋិ សួរថា បុគ្គលណាវៀរនូវការស្វែងរកទាំងនោះ នឹងបុគ្គលណាដកទីតាំងនៃទិដ្ឋិទាំងនោះបានហើយ ។ ឆ្លើយថា ភិក្ខុដែល ប្រាសចាកតម្រេកទាំងពួងហើយ បាននូវវិមុត្តិ ព្រោះអស់តណ្ហា ដ្បិតថា

ភិក្ខុណាប្រាសចាកតម្រេកហើយ ចាករាគៈទាំងពួង ជាអ្នកប្រកបដោយ
 អរហត្តផលវិមុត្តិ ដែលប្រព្រឹត្តទៅ ព្រោះអស់តណ្ហា គឺព្រោះរលត់ដោយ
 ឥតសេសសល់ ភិក្ខុនោះលះបង់នូវការស្វែងរកបានហើយ និងដកកាយដែល
 ជាទីតាំងនៃទិដ្ឋិបានហើយ ។ បទថា ស វេ សន្តោ សេចក្តីថា ភិក្ខុនោះ គឺ
 ភិក្ខុបែបនេះ ឈ្មោះថា ស្ងប់ ព្រោះកិលេសស្ងប់ ។ បទថា បស្សន្តោ
 បានដល់ រម្ងាប់ហើយ ដោយកាយបស្សន្តិ និងចិត្តបស្សន្តិទាំង ២ ។ បទថា
 អបរាជិតោ សេចក្តីថា ឈ្មោះថា ដែលបុគ្គលណាមួយធ្វើឲ្យចាញ់មិនបាន
 ព្រោះឈ្នះកិលេសសព្វយ៉ាងហើយ ។ បទថា មាណាភិសមយា គឺព្រោះលះ
 មានៈបាន ។ បទថា តុន្តោ សេចក្តីថា ជាអ្នកត្រាស់ដឹងសច្ចៈទាំង ៤
 តាំងនៅ ។ ដោយហេតុនោះ ក្នុងសូត្រក្តី ក្នុងគាថាក្តី ទើបទ្រង់ត្រាស់តែ
 បុគ្គលដែលអស់អាសវៈតែម្យ៉ាង ។^{១៧៧}

អដ្ឋកថា បដិលីនសូត្រទី ៨ ចប់



សុត្តន្តបិដក

ឧដ្ឋយសូត្រទី ៩

[៤០] គ្រានោះ ឧដ្ឋយព្រាហ្មណ៍ចូលទៅគាល់ព្រះមានព្រះភាគ
 លុះចូលទៅដល់ហើយ ក៏ធ្វើសេចក្តីរករាយជាមួយនឹងព្រះមានព្រះភាគ លុះ

បញ្ចប់ពាក្យដែលគួររីករាយ និងពាក្យដែលគួររឭកហើយ ក៏អង្គុយក្នុងទី
សមគួរ ។ លុះឧជ្ឈយព្រាហ្មណ៍អង្គុយក្នុងទីសមគួរហើយ បានក្រាបបង្គំទូល
ព្រះមានព្រះភាគថា ព្រះគោតមដ៏ចម្រើន សរសើរការបូជារបស់យើងដែរ
ឬទេ ។ ម្នាលព្រាហ្មណ៍ តថាគតមិនសរសើរការបូជាទាំងអស់ទេ ម្នាល
ព្រាហ្មណ៍ តែតថាគតមិនមែនជាមិនសរសើរការបូជាទាំងអស់ទេ ។ ម្នាល
ព្រាហ្មណ៍ គេសម្លាប់គោទាំងឡាយ សម្លាប់ពពែ និងចៀមទាំងឡាយ សម្លាប់
មាន់ និងជ្រូកទាំងឡាយ សត្វទាំងឡាយផ្សេងៗ ក៏ដល់នូវសេចក្តីស្លាប់
ព្រោះការបូជាមានសភាពយ៉ាងណា ម្នាលព្រាហ្មណ៍ តថាគតមិនសរសើរ
ការបូជាប្រកបដោយសេចក្តីអន្តរាយយ៉ាងនោះឡើយ ។ ដំណើរនោះ ព្រោះ
ហេតុអ្វី ។ ម្នាលព្រាហ្មណ៍ ព្រោះថា ព្រះអរហន្តទាំងឡាយក្តី បុគ្គលទាំង-
ឡាយអ្នកដល់នូវអរហត្តមគ្គក្តី មិនដើរទៅជិតការបូជាប្រកបដោយសេចក្តី
អន្តរាយ មានសភាពយ៉ាងនេះឡើយ ។ ម្នាលព្រាហ្មណ៍ គេមិនសម្លាប់
គោទាំងឡាយ មិនសម្លាប់ពពែនិងចៀមទាំងឡាយ មិនសម្លាប់មាន់ និងជ្រូក
ទាំងឡាយ សត្វទាំងឡាយផ្សេងៗ ក៏មិនស្លាប់ ព្រោះការបូជាមានសភាព
យ៉ាងណា ម្នាលព្រាហ្មណ៍ តថាគតតែងសរសើរការបូជា ដែលមិនប្រកប
ដោយសេចក្តីអន្តរាយ មានសភាពយ៉ាងនេះ គឺនិច្ចទាន និងការបូជាតាម
លម្អានត្រកូល ។ ដំណើរនោះ ព្រោះហេតុអ្វី ។ ម្នាលព្រាហ្មណ៍ ព្រោះថា
ព្រះអរហន្តទាំងឡាយក្តី បុគ្គលទាំងឡាយអ្នកដល់នូវអរហត្តមគ្គក្តី តែងពេញ
ចិត្តការបូជាដែលមិនប្រកបដោយសេចក្តីអន្តរាយ មានសភាពយ៉ាងនេះ ។

ការបូជាធំ មានកិច្ចដែលត្រូវធ្វើច្រើន គឺការសម្លាប់សេះ
 សម្លាប់បុរស ការទុកដាក់មនុស្សដោយប្រពៃ ការពោល
 ពាក្យជាទីស្រឡាញ់ ផ្ទះមិនបាច់មានគន្លឹះទ្វារ ការបូជាធំទាំង
 នោះ មិនមានផលឡើយ គេសម្លាប់ពពែ និងចៀមក្តី គោ
 ទាំងឡាយក្តី ពួកសត្វផ្សេងៗ ក្តី ព្រោះការបូជាណា ពួក
 បុគ្គលអ្នកដល់នូវអរហត្តមគ្គ និងបុគ្គលអ្នកស្វែងរកនូវគុណ
 ដ៏ធំ (ព្រះអរហន្ត) តែងមិននិយមនូវការបូជានោះទេ ។
 ពួកជនបូជាសព្វកាល នូវយញ្ញណាដែលមិនប្រកបដោយ
 សេចក្តីអន្តរាយ តាមលម្អាននៃត្រកូលក្តី គេមិនសម្លាប់ពួក
 ពពែ និងចៀម ឬពួកគោ ឬក៏ពួកសត្វផ្សេងៗ ព្រោះការ
 បូជាណាក្តី ពួកបុគ្គលអ្នកដល់នូវអរហត្តមគ្គ និងបុគ្គលអ្នក
 ស្វែងរកនូវគុណដ៏ធំ (ព្រះអរហន្ត) ទើបពេញចិត្តការ
 បូជានោះៗ ។ អ្នកប្រាជ្ញត្រូវបូជាយ៉ាងនេះ ការបូជានុ៎ះមាន
 ផលច្រើន ។ ក៏កាលបុគ្គលបូជាយ៉ាងនេះ ទើបប្រសើរ មិន
 មានបាប ការបូជាឈ្មោះថា មានផលច្រើនផង ទេវតា
 ទាំងឡាយតែងជ្រះថ្លាផង ។



អដ្ឋកថា

ឧជ្ឈយសូត្រ

[៤០] គប្បីជ្រាបវិនិច្ឆ័យក្នុងឧជ្ឈយសូត្រទី ៩ ដូចតទៅនេះ បទថា សង្ឃាតំ អាបជ្ជន្តិ សេចក្តីថា សត្វទាំងឡាយរមែងត្រូវសម្លាប់ គឺស្លាប់ ។ បទថា និច្ចទានំ បានដល់ សលាកកត្ត ។ បទថា អនុកុលយញ្ញំ សេចក្តីថា យញ្ញ គឺទានដែលបុគ្គលគប្បីបូជា គឺគប្បីឲ្យដោយអំណាចបន្តគ្នា មកតាមត្រកូលយ៉ាងនេះ ព្រោះបុព្វបុរសយើងទាំងឡាយឲ្យមកហើយ ។

ក្នុងបទថា អស្សមេធំ ជាដើម គប្បីជ្រាបវិនិច្ឆ័យដូច្នេះ យញ្ញ ឈ្មោះថា អស្សមេធ ព្រោះក្នុងយញ្ញនេះ គេសម្លាប់សេះ ពាក្យនោះជាឈ្មោះរបស់យញ្ញ ដែលនឹងឲ្យសម្បត្តិគ្រប់យ៉ាង មិនមានសល់ រៀរលែងតែផែនដី និងមនុស្សទាំងឡាយ ដែលមានបង្គោលបូជា ២១ បង្គោល គប្បីបូជាដោយបរិយញ្ញ ២ ។ យញ្ញ ឈ្មោះថា បុរិសមេធ ព្រោះក្នុងយញ្ញនេះ គេសម្លាប់មនុស្ស ពាក្យនោះ ជាឈ្មោះរបស់យញ្ញ ដែលនឹងឲ្យសម្បត្តិដែលពោលហើយ ក្នុងអស្សមេធ មួយអន្លើដោយផែនដី ដែលគប្បីបូជាដោយបរិយញ្ញ ៤ ។ ឈ្មោះថា សម្មាទាស ព្រោះក្នុងយញ្ញនេះ គេបោះអន្ទាក់ទៅ ពាក្យនោះ ជាឈ្មោះរបស់យញ្ញទាំងអស់ ដែលគេធ្វើទេន បូជាបោះអន្ទាក់ ត្រង់ឱកាសដែលអន្ទាក់នោះធ្លាក់ ហើយដើរថយក្រោយ តាំងអំពីឱកាសដែលមុជចុះក្នុងស្ទឹងសរស្សរតី គប្បីបូជាដោយបង្គោលជាដើម ដែលលើកទៅបានរៀងរាល់ថ្ងៃ ។ ឈ្មោះថា វាជបេយ្យ ព្រោះក្នុងឥឡូវនេះ បុគ្គលផឹកវាជៈ

ពាក្យនោះ ជាឈ្មោះរបស់យញ្ញដែលឲ្យសម្បត្តិ ១៧ ពួក ដែលមានបង្គោល
 បូជា ធ្វើដោយដើមក្ដៅ ដែលគប្បីបូជាដោយសត្វចិញ្ចឹម ១៧ ប្រភេទ
 ដោយបរិយញ្ញ ១ ។ ឈ្មោះថា **និរុត្តន្ទ** ព្រោះក្នុងយញ្ញនេះ មិនមាន
 ស្មៀតបោះ ពាក្យនោះ ជាឈ្មោះរបស់យញ្ញ ដែលកំណត់ក្នុងអស្សមេធា
 ហៅឈ្មោះម្យ៉ាងទៀតថា **សព្វមេធា** ដែលឲ្យសម្បត្តិដូចពោលហើយក្នុង
 អស្សមេធា មួយអន្លើដោយផែនដី និងមនុស្សទាំងឡាយដែលគប្បីបូជាដោយ
 បរិយញ្ញ ៩ ។

បទថា **មហារម្មា** បានដល់ មានកិច្ចច្រើន មានករណីច្រើន ម្យ៉ាង
 ទៀត ឈ្មោះថា មានការចាប់ផ្ដើមធំ ក៏ព្រោះការចាប់ផ្ដើមដោយបាណាតិបាត
 ច្រើន ។ ក្នុងបទថា **ន តេ ហោន្តិ មហាបុលា** នេះ លោកសរុបផល
 របស់យញ្ញ ដែលមានចំណែកសល់ ក្នុងអត្ថថា មិនមានចំណែកសល់
 ព្រោះដូច្នោះ ទើបមានអធិប្បាយថា ពោលដោយផលដែលគួរប្រាថ្នា ក៏មិន
 មានផលឡើយ ។ ក្នុងសេចក្ដីនេះ លោកពោលសំដៅដល់ការផ្ដើមដោយ
 បាណាតិបាតនោះឯង ។ ចំណែកទានណា ដែលគេឲ្យក្នុងចន្លោះយញ្ញនោះ
 ទាននោះ រមែងមានផលមិនច្រើន ព្រោះត្រូវការចាប់ផ្ដើមនេះចូលទៅកម្ចាត់
 ហើយ អធិប្បាយថា មានផលតិច ។ បទថា **ហត្ថារេ** គឺរមែងសម្លាប់ ។
 បទថា **យជន្តិ អនុកុលំ សទា** សេចក្ដីថា ជនពួកណា រមែងបូជាយញ្ញ
 តាមត្រកូល សូម្បីជនទាំងនោះកើតខាងក្រោយ ក៏គង់បូជាតាម ព្រោះបុព្វ-
 បុរសទាំងឡាយបានបូជាមកហើយ ។ បទថា **សេយ្យោ ហោតិ** ប្រែថា

រមែងវិសេសពិត ។ បទថា ន ទាមិយោ បានដល់ មិនអាក្រក់អ្វីឡើយ ។

អដ្ឋកថា ឧទ្ទិយសូត្រទី ៩ ចប់

សុត្តន្តបិដក

ឧទាយិសូត្រទី ១០

[៤១] គ្រានោះ ឧទាយិព្រាហ្មណ៍ ចូលទៅគាល់ព្រះមានព្រះភាគ លុះចូលទៅដល់ហើយ ក៏ធ្វើសេចក្តីរីករាយជាមួយនឹងព្រះមានព្រះភាគ លុះ បញ្ចប់ពាក្យដែលគួររីករាយ និងពាក្យដែលគួររឭកហើយ អង្គុយក្នុងទី សមគួរ ។ លុះឧទាយិព្រាហ្មណ៍អង្គុយក្នុងទីសមគួរហើយ ក៏ក្រាបបង្គំទូល ព្រះមានព្រះភាគថា ព្រះគោតមដ៏ចម្រើន សរសើរការបូជារបស់យើងដែរ ឬទេ ។ ម្ចាស់ព្រាហ្មណ៍ តថាគតមិនសរសើរការបូជាទាំងអស់ទេ ម្ចាស់ ព្រាហ្មណ៍ ប៉ុន្តែតថាគតមិនមែនជាមិនសរសើរការបូជាទាំងអស់ទេ ។ ម្ចាស់ ព្រាហ្មណ៍ គេសម្លាប់គោទាំងឡាយ សម្លាប់ពពែ និងចៀមទាំងឡាយ សម្លាប់ មាន់ និងជ្រូកទាំងឡាយ សត្វទាំងឡាយផ្សេងៗ ស្លាប់ ព្រោះការបូជាមាន សកាតយ៉ាងណា ម្ចាស់ព្រាហ្មណ៍ តថាគតមិនសរសើរការបូជាប្រកបដោយ សេចក្តីអន្តរាយ មានសកាតយ៉ាងនោះឡើយ ។ ដំណើរនោះ ព្រោះហេតុអ្វី ។ ម្ចាស់ព្រាហ្មណ៍ ព្រោះថា ព្រះអរហន្តទាំងឡាយក្តី ឬគ្រូទាំងឡាយអ្នកដល់

នូវអរហត្តមគ្គក្តី មិននិយមការបូជាប្រកបដោយសេចក្តីអន្តរាយ មាន
 សភាពយ៉ាងនេះឡើយ ។ ម្នាលព្រាហ្មណ៍ គេមិនសម្លាប់គោទាំងឡាយ មិន
 សម្លាប់ពពែ និងចៀមទាំងឡាយ មិនសម្លាប់មាន់ និងជ្រូកទាំងឡាយ សត្វ
 ទាំងឡាយផ្សេងៗ មិនស្លាប់ ព្រោះការបូជាមានសភាពយ៉ាងណា ម្នាល
 ព្រាហ្មណ៍ តថាគតតែងសរសើរការបូជា មិនប្រកបដោយសេចក្តីអន្តរាយ
 មានសភាពយ៉ាងនេះ គឺនិច្ចទាន និងការបូជាតាមលម្អាននៃត្រកូល ។ ដំណើរ
 នោះ ព្រោះហេតុអ្វី ។ ម្នាលព្រាហ្មណ៍ ព្រោះថា ព្រះអរហន្តទាំងឡាយក្តី
 បុគ្គលទាំងឡាយអ្នកដល់នូវអរហត្តមគ្គក្តី តែងចូលទៅជិតការបូជា ដែល
 មិនប្រកបដោយសេចក្តីអន្តរាយ មានសភាពយ៉ាងនេះ ។

យញ្ញដែលគេតាក់តែងហើយ មិនប្រកបដោយសេចក្តីអន្តរាយ
 គួរតាមកាល ពួកព្រាហ្មចារីបុគ្គល ជាអ្នកសង្ឃឹមតែងចូលទៅ
 ជិតនូវយញ្ញ ប្រាកដដូច្នោះ ព្រះពុទ្ធទាំងឡាយ មានកិលេស
 ដូចជាគ្រឿងប្រក់បើកហើយក្នុងលោក បានប្រព្រឹត្តកន្លងនូវ
 វដ្តត្រកូល និងវដ្តគតិ ព្រះអង្គភ្ញៀវឆ្ងាសក្នុងបុណ្យ ទ្រង់
 សរសើរនូវការបូជានុ៎ះ បុគ្គលមានចិត្តជ្រះថ្លា ធ្វើនូវគ្រឿងបូជា
 ដ៏សមគួរ ទោះក្នុងយញ្ញ គឺបកតិទានក្តី ទោះក្នុងការបូជា
 ដោយសទ្ធា គឺមតកទានក្តី ហើយបូជាចំពោះព្រាហ្មចារីបុគ្គល
 ទាំងឡាយ ជាស្រែបុណ្យដ៏ល្អ យញ្ញណាដែលជនធ្វើហើយ
 ចំពោះទុក្ខិណេយ្យបុគ្គលទាំងឡាយ (យញ្ញនោះ) ឈ្មោះថា

បូជាហើយដោយប្រពៃ បូជាហើយដោយល្អ សម្រេចហើយ
 ដោយស្រួល ឈ្មោះថា យញ្ញមានផលច្រើនផង ទេវតា
 ទាំងឡាយតែងជ្រះថ្លាផង ។ បណ្ឌិតជាមេធាវី មានសទ្ធា មាន
 ចិត្តលះ (ទ្រព្យ) បូជាយ៉ាងនេះហើយ រមែងចូលទៅកាន់
 លោក ជាសុខ មិនមានការបៀតបៀន ។

ចក្កវគ្គទី ៤ ចប់

ឧទាននៃចក្កវគ្គនោះ គឺ

និយាយអំពីចក្កធម៌ ១ សង្គហវត្ថុ ១ ប្រៀបដោយសត្វសីហៈ
 ១ ការជ្រះថ្លា ១ វស្សការព្រាហ្មណ៍ ១ ជាគម្រប់ ៥ ទោណ-
 ព្រាហ្មណ៍ ១ ការមិនសាបសូន្យ (ចាកព្រះនិព្វាន) ១ ភិក្ខុ
 មានការស្ងប់ស្ងាត់ ១ ឧជ្ឈយព្រាហ្មណ៍ ១ ឧទាយិព្រាហ្មណ៍
 ១ រួមទាំងអស់ត្រូវជា ១០ ។

អដ្ឋកថា

ឧទាយិសូត្រ

[៤១] គប្បីជ្រាបវិនិច្ឆ័យក្នុងឧទាយិសូត្រទី ១០ ដូចតទៅនេះ បទថា
 អភិសង្កតំ គឺធ្វើឲ្យជាគំនរ ។ បទថា ឱវារម្ហំ គឺរៀនរូបការប្រារព្ធសត្វ ។
 បទថា យញ្ញំ គឺទេយ្យធម៌ ។ សេចក្តីពិត ទេយ្យធម៌នោះ ហៅថា យញ្ញ

ព្រោះបុគ្គលគប្បីបូជា ។ បទថា កាលេន គឺតាមកាលដ៏គួរ គឺសមគួរ ។
 បទថា ឧបសម្ព័ន្ធ គឺរមែងចូលទៅដល់ ។ បទថា កុលំ គតី សេចក្តីថា
 បុគ្គលឈានកន្លងហើយនូវត្រកូលក្នុងវដ្តៈ និងគតិក្នុងវដ្តៈ។ បទថា បុញ្ញសុ
 កោវិទា សេចក្តីថា ការឈ្លាសក្នុងបុណ្យដែលប្រព្រឹត្តទៅក្នុងក្រម ៤ ។
 បទថា យញ្ញ គឺក្នុងទានតាមប្រក្រតី ។ បទថា សន្ទេ គឺក្នុងទានឧទ្ទិស
 ដើម្បីអ្នកស្លាប់ ។ បទថា ហុញ្ញំ កត្វា សេចក្តីថា រៀបចំទេយ្យធម៌ឲ្យជា
 របស់គួរបូជា ។ បទថា សុក្កេត្ត ព្រហ្មចារិសុ សេចក្តីថា ក្នុងស្រែដែលល្អ
 ពោល គឺប្រព្រឹត្តព្រហ្មចរិយៈ ។ បទថា សម្បត្តំ គឺដល់ល្អហើយ ។ បទថា
 ទក្ខិណោយ្យសុ យំ កតំ សេចក្តីថា យញ្ញដែលសម្រេចក្នុងទក្ខិណោយ្យ-
 បុគ្គលដែលសមគួរ ដែលបុគ្គលបូជា ឬស្មន់ល្អហើយ ។ បទថា សន្ទោ
 សេចក្តីថា ឈ្មោះថា ជាអ្នកមានសទ្ធា ព្រោះជឿក្នុងគុណរបស់ព្រះពុទ្ធ
 ព្រះធម៌ និងព្រះសង្ឃ ។ បទថា មុត្តេន ចេតសា បានដល់ មានចិត្ត
 លះបង់ហើយ លោកសម្តែងការបរិច្ចាគដោយទឹកចិត្តលះបង់ ដោយបទ
 នេះឯង ។/ ១៣៣

អដ្ឋកថាឧទាយិសូត្រទី ១០ ចប់

ចក្កវគ្គទី ៤ ចប់



សុត្តន្តបិដក
រោហិតស្សវគ្គទី ៥

សមាធិសូត្រទី ១

[៤២] ម្នាលភិក្ខុទាំងឡាយ សមាធិការវនានេះ មាន ៤ យ៉ាង ។
សមាធិការវនា ៤ យ៉ាង ដូចម្តេចខ្លះ ។ ម្នាលភិក្ខុទាំងឡាយ សមាធិការវនា
ដែលបុគ្គលបានចម្រើន បានធ្វើឲ្យរឿយៗ ហើយ ប្រព្រឹត្តទៅដើម្បីនៅជាសុខ
ក្នុងបច្ចុប្បន្ន ១ ម្នាលភិក្ខុទាំងឡាយ សមាធិការវនាដែលបុគ្គលបានចម្រើន
បានធ្វើឲ្យរឿយៗ ហើយ ប្រព្រឹត្តទៅដើម្បីបាននូវញាណទស្សនៈ ១ ម្នាល
ភិក្ខុទាំងឡាយ សមាធិការវនាដែលបុគ្គលចម្រើន បានធ្វើឲ្យរឿយៗ ហើយ
ប្រព្រឹត្តទៅដើម្បីសតិ និងសម្បជញ្ញៈ ១ ម្នាលភិក្ខុទាំងឡាយ សមាធិការវនា
ដែលបុគ្គលបានចម្រើន បានធ្វើឲ្យរឿយៗ ហើយ ប្រព្រឹត្តទៅដើម្បីអស់ទៅ
នៃអាសវៈទាំងឡាយ ១ ។ ម្នាលភិក្ខុទាំងឡាយ ចុះសមាធិការវនាដែល
បុគ្គលបានចម្រើន បានធ្វើឲ្យរឿយៗ ហើយ ប្រព្រឹត្តទៅដើម្បីនៅជាសុខក្នុង
បច្ចុប្បន្ន តើដូចម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះ ស្ងាត់
ចាកកាមទាំងឡាយ ស្ងាត់ចាកធម៌ជាអកុសលទាំងឡាយហើយ បានដល់នូវ
បឋមជ្ឈាន ប្រកបដោយវិតក្ក ប្រកបដោយវិចារ មានបីតិ និងសុខ ដែល
កើតអំពីសេចក្តីស្ងប់ស្ងាត់ជាអារម្មណ៍ សម្រេចសម្រាន្តនៅ ព្រោះម្យ៉ាងនូវ
វិតក្ក និងវិចារ ក៏ចូលទៅកាន់ទុតិយជ្ឈាន ជាធម្មជាតិកើតមានក្នុងសន្តាន

នៃខ្លួន ប្រកបដោយសេចក្តីជ្រះថ្លា គឺសទ្ធា មានសភាពជាចិត្តខ្ពស់ឯក មិន
 មានវិតក្ក មិនមានវិចារ មានតែបីតិ និងសុខ កើតអំពីសមាធិ គឺបឋមជ្ឈាន
 សម្រេចសម្រាន្តនៅ ព្រោះប្រាសចាកបីតិផង ជាបុគ្គលព្រងើយកន្តើយផង
 មានសតិ និងសម្បជញ្ញៈផង ទទួលយកនូវសុខដោយនាមកាយផង ព្រះ
 អរិយៈទាំងឡាយតែងសរសើរនូវបុគ្គល ដែលបាននូវតតិយជ្ឈាននោះថា
 ប្រកបដោយឧបេក្ខា មានស្មារតី មានធម៌ជាគ្រឿងនៅជាសុខ ដូច្នេះ ព្រោះ
 តតិយជ្ឈានណា ក៏បានដល់នូវតតិយជ្ឈាននោះ សម្រេចសម្រាន្តនៅ ព្រោះ
 លះបង់នូវសេចក្តីសុខផង លះបង់នូវសេចក្តីទុក្ខផង មានសោមនស្ស និង
 ទោមនស្សអស់ទៅក្នុងកាលមុនផង ក៏បានដល់នូវចតុត្ថជ្ឈាន ជាធម្មជាតិមាន
 អារម្មណ៍ មិនមែនជាទុក្ខមិនមែនជាសុខ គឺជាឧបេក្ខា មានសតិដ៏បរិសុទ្ធ
 ដោយឧបេក្ខា សម្រេចសម្រាន្តនៅ ។ ម្នាលភិក្ខុទាំងឡាយ នេះជាសមាធិ-
 ការវនា ដែលបុគ្គលបានចម្រើន បានធ្វើឲ្យរឿយៗ ហើយ ប្រព្រឹត្តទៅដើម្បី
 នៅជាសុខក្នុងបច្ចុប្បន្ន ។ ម្នាលភិក្ខុទាំងឡាយ ចុះសមាធិការវនាដែលបុគ្គល
 បានចម្រើន បានធ្វើឲ្យរឿយៗ ហើយ ប្រព្រឹត្តទៅដើម្បីបាននូវញាណ-
 ទស្សនៈ តើដូចម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះ ធ្វើទុកក្នុង
 ចិត្តនូវអលោកសញ្ញា (សេចក្តីសម្គាល់ក្នុងពន្លឺ) អធិដ្ឋាននូវទិវាសញ្ញា
 (សេចក្តីសម្គាល់ក្នុងវេលាថ្ងៃ) គឺថា ក្នុងវេលាថ្ងៃយ៉ាងណា វេលាយប់ក៏
 យ៉ាងនោះ ក្នុងវេលាយប់យ៉ាងណា វេលាថ្ងៃក៏យ៉ាងនោះដែរ ។ ភិក្ខុមានចិត្ត
 ស្ងប់ស្ងាត់ មិនមានកិលេសជាគ្រឿងរូបរិត តែងចម្រើនចិត្តដែលប្រកបដោយ

ពន្លឺ ដោយប្រការដូច្នេះ ។ ម្នាលភិក្ខុទាំងឡាយ នេះជាសមាធិការវនាដែល
 បុគ្គលបានចម្រើន បានធ្វើឲ្យរឿយៗ ហើយ តែងប្រព្រឹត្តទៅដើម្បីបាននូវ
 ញាណទស្សនៈ ។ ម្នាលភិក្ខុទាំងឡាយ ចុះសមាធិការវនា ដែលបុគ្គលបាន
 ចម្រើន បានធ្វើឲ្យរឿយៗ ហើយ ប្រព្រឹត្តទៅដើម្បីសតិ និងសម្បជញ្ញៈ តើ
 ដូចម្តេច ។ ម្នាលភិក្ខុទាំងឡាយ វេទនាទាំងឡាយរបស់ភិក្ខុក្នុងសាសនានេះ
 តែងកើតឡើងប្រាកដ តែងស្ថិតនៅប្រាកដ តែងដល់នូវសេចក្តីអស់ទៅវិញ
 ប្រាកដសញ្ញា ... ប្រាកដវិតក្កទាំងឡាយ តែងកើតឡើងប្រាកដ តែងស្ថិត
 នៅប្រាកដ តែងដល់នូវសេចក្តីអស់ទៅវិញប្រាកដ ។ ម្នាលភិក្ខុទាំងឡាយ
 នេះជាសមាធិការវនា ដែលបុគ្គលបានចម្រើន បានធ្វើឲ្យរឿយៗ ហើយ ប្រព្រឹត្ត
 ទៅដើម្បីសតិ និងសម្បជញ្ញៈ ។ ម្នាលភិក្ខុទាំងឡាយ ចុះសមាធិការវនាដែល
 បុគ្គលបានចម្រើនហើយ បានធ្វើឲ្យរឿយៗ ហើយ ប្រព្រឹត្តទៅដើម្បីអស់ទៅ
 នៃអាសវៈទាំងឡាយ តើដូចម្តេច ។ ម្នាលភិក្ខុទាំងឡាយ ភិក្ខុក្នុងសាសនា
 នេះ ពិចារណាលើញរឿយៗ នូវទីកើត និងទីរលត់ក្នុងឧបាទានក្ខន្ធទាំង ៥
 ថា រូបដូច្នេះ ការកើតឡើងនៃរូបដូច្នេះ សេចក្តីអស់ទៅនៃរូបដូច្នេះ វេទនា
 ដូច្នេះ ការកើតឡើងនៃវេទនាដូច្នេះ សេចក្តីអស់ទៅនៃវេទនាដូច្នេះ សញ្ញា
 ដូច្នេះ ការកើតឡើងនៃសញ្ញាដូច្នេះ សេចក្តីអស់ទៅនៃសញ្ញាដូច្នេះ សង្ខារ
 ទាំងឡាយដូច្នេះ ការកើតឡើងនៃសង្ខារទាំងឡាយដូច្នេះ សេចក្តីអស់ទៅនៃ
 សង្ខារទាំងឡាយដូច្នេះ វិញ្ញាណដូច្នេះ ការកើតឡើងនៃវិញ្ញាណដូច្នេះ សេចក្តី
 អស់ទៅនៃវិញ្ញាណដូច្នេះ ។ ម្នាលភិក្ខុទាំងឡាយ នេះជាសមាធិការវនា ដែល

បុគ្គលបានចម្រើន បានធ្វើឲ្យរឿយៗ ហើយ ប្រព្រឹត្តទៅដើម្បីអស់នៃអាសវៈ
 ទាំងឡាយ ។ ម្នាលភិក្ខុទាំងឡាយ សមាធិការវនាមាន ៤ យ៉ាងនេះឯង ។
 ម្នាលភិក្ខុទាំងឡាយ សេចក្តីនេះ តថាគតបានពោលហើយ ក្នុងបុណ្ណប្បញ្ញា
 ត្រង់បរាយនវគ្គ ព្រោះសំដៅយកសមាធិការវនានុ៎ះ ។

បុគ្គលបានពិចារណា នូវសភាពធម៌ដ៏ថោកទាប និងឧត្តមក្នុង
 លោក សេចក្តីរំភើបចិត្តបន្តិចបន្តួចរបស់បុគ្គលណា មិនមាន
 ក្នុងលោក តថាគតពោលថា បុគ្គលនោះ ជាអ្នករម្ងាប់ (នូវ
 ស័កសត្រូវ គីកិលេស) មិនមានផ្សែង គឺសេចក្តីក្រោធ មិន
 មានទុក្ខ មិនមានសេចក្តីប្រាថ្នា ឈ្មោះថា ឆ្លងនូវជាតិ និង
 ជរាបាន ។



អដ្ឋកថា

រោហិតស្សវគ្គទី ៥

សមាធិសូត្រ

[៤២] គប្បីជ្រាបវិនិច្ឆ័យក្នុងសមាធិសូត្រទី ១ នៃរោហិតស្សវគ្គទី ៥ ដូចតទៅ បទថា ញាណទស្សនប្បដិសាកាយ សេចក្តីថា ដើម្បីបាន ញាណទស្សនៈ គឺទិព្វចក្ខុ ។ បទថា ធិវា សញ្ញំ អធិដ្ឋាតិ សេចក្តីថា រមែងតាំងនូវការកំណត់សម្គាល់យ៉ាងនេះថា ពេលថ្ងៃដូច្នេះ ។ បទថា យថា ធិវា តថា រត្តិ សេចក្តីថា មនសិការដល់អាណេកសញ្ញា គឺការកំណត់ សម្គាល់ថា ពន្លឺក្នុងពេលថ្ងៃយ៉ាងណា រមែងមនសិការដល់អាណេកសញ្ញា នោះ សូម្បីក្នុងពេលយប់ក៏ដូច្នោះឯង ។ ក្នុងបទទី ២ ក៏មានន័យនេះដូចគ្នា ។ បទថា សប្បកាសំ បានដល់ មានពន្លឺ គឺទិព្វចក្ខុញ្ញាណ សូម្បីធ្វើចិត្តឲ្យដូច ជាពន្លឺ បានហើយក៏ពិត តែបណ្ឌិតគប្បីកំណត់អត្ថយ៉ាងនេះ ។ តែក្នុងទីនេះ លោកបំណងយកពន្លឺ គឺទិព្វចក្ខុញ្ញាណ ។ បទថា វិទិតា បានដល់ ប្រាកដ ហើយ ។ សួរថា សេចក្តីនេះដូចម្តេច វេទនាដែលដឹងហើយ ឈ្មោះថា កើតឡើងដែលដឹងហើយ ឈ្មោះថា រលត់ទៅឬ ។ ឆ្លើយថា ភិក្ខុក្នុងធម្ម- វិន័យនេះ រមែងកំណត់វត្ថុ រមែងកំណត់អារម្មណ៍ ព្រោះភិក្ខុនោះ កំណត់វត្ថុ និងអារម្មណ៍ហើយ វេទនាដែលដឹងយ៉ាងនេះថា វេទនាកើតឡើងយ៉ាងនេះ តាំងនៅយ៉ាងនេះ រលត់ទៅយ៉ាងនេះ ឈ្មោះថា កើតឡើង ដែលដឹងហើយ

ឈ្មោះថា តាំងនៅ ដែលដឹងហើយ ឈ្មោះថា រលត់ទៅ ។ សូម្បីក្នុងសញ្ញា
និងវិតក្កក៏ន័យនេះដូចគ្នា ។ បទថា ឧទយព្វយានុបស្សី ប្រែថា ពិចារណា
ឃើញការកើត និងការវិនាស ។ បទថា ឥតិ រូបំ សេចក្តីថា រូបយ៉ាងនេះ
រូបមានប៉ុណ្ណោះ រូបដទៃក្រៅអំពីនេះមិនមាន ។ បទថា ឥតិ រូបស្ស
សមុទយោ សេចក្តីថា ការកើតឡើងនៃរូបយ៉ាងនេះ ។ ឯបទថា អដ្ឋង្គមោ
លោកសំដៅដល់ការបែកធ្លាយ ។ ក្នុងវេទនាជាដើមក៏ន័យនេះដូចគ្នា ។

បទថា ឥនត្ថា បន មេតំ ភិក្ខុវេ សន្ទាយ ភាសិតំ សេចក្តីថា ម្ចាស់
ភិក្ខុទាំងឡាយ ពាក្យជាដើមថា សន្ទាយ លោកស្មី ណា ខ្ញុំពោលហើយក្នុង
បុណ្ណកប្បញ្ញា ពាក្យនោះ តថាគតពោលសំដៅដល់ផលសមាបត្តិនេះ ។ ក្នុង
បទទាំងនោះ បទថា សន្ទាយ បានដល់ ដឹងដោយញាណ ។ បទថា
លោកស្មី បានដល់ ក្នុងលោក គឺពួកសត្វ ។ បទថា បរោបរាទិ បានដល់
ការក្រៃលែង និងជួរថយ គឺខ្ពស់ និងទាប ។ បទថា ឥញ្ញំ បានដល់ ការ
ញាប់ញ័រ ។ បទថា នត្តិ កុហិត្វា លោកេ សេចក្តីថា ការញាប់ញ័ររបស់
បុគ្គលណា ក្នុងទីណាមួយ ទោះក្នុងខន្ធ ១ ក្តី អាយតនៈ ១ ក្តី ធាតុ ១ ក្តី
អារម្មណ៍ ១ ក្តី រមែងមិនមានក្នុងលោក ។ បទថា សន្តោ សេចក្តីថា
បុគ្គលនោះជាបុគ្គលស្ងប់ ព្រោះស្ងប់កិលេសដែលជាសត្រូវ ។ បទថា
វិធូមោ សេចក្តីថា ជាអ្នកប្រាសចាកកិលេសដូចផ្សែង ព្រោះផ្សែង គឺសេចក្តី
ក្រោធ ។ ក្នុងព្រះសូត្រនេះ ត្រាស់ដល់ឯកគ្គតាក្នុងមគ្គ ក្នុងគាថា ត្រាស់
ផលសមាបត្តិតែម្យ៉ាង ដោយប្រការដូច្នេះឯង ។^{១៣៣}

សុត្តន្តបិដក

បញ្ញាសូត្រទី ២

[៤៣] ម្ចាស់ភិក្ខុទាំងឡាយ បញ្ញាព្យាករណ៍ (ការឆ្លើយប្រស្នា) នេះមាន ៤ យ៉ាង ។ បញ្ញាព្យាករណ៍ ៤ យ៉ាង តើដូចម្តេចខ្លះ ។ ម្ចាស់ភិក្ខុទាំងឡាយ បញ្ញាដែលគួរឆ្លើយទៅតែម្តង ១ ម្ចាស់ភិក្ខុទាំងឡាយ បញ្ញាដែលគួរឆ្លើយចែករំលែកឲ្យពិស្តារ ១ ម្ចាស់ភិក្ខុទាំងឡាយ បញ្ញាដែលគួរសួរតបទៅវិញ ហើយទើបឆ្លើយ ១ ម្ចាស់ភិក្ខុទាំងឡាយ បញ្ញាដែលគួរបញ្ឈប់ទុក ១ ។ ម្ចាស់ភិក្ខុទាំងឡាយ បញ្ញាព្យាករណ៍ មាន ៤ យ៉ាងនេះឯង ។

បញ្ញាទី ១ ជាពាក្យគួរឆ្លើយទៅតែម្តង បញ្ញាដទៃ (ទី ២) ជាពាក្យគួរឆ្លើយចែករំលែកឲ្យពិស្តារ បញ្ញាទី ៣ ជាពាក្យគួរសួរតបទៅវិញហើយ ទើបឆ្លើយ ចំណែកបញ្ញាទី ៤ ជាពាក្យគួរបញ្ឈប់ទុក ។ ភិក្ខុណាដឹងនូវបញ្ញាព្យាករណ៍ទាំងនោះ ដ៏សមគួរតាមធម៌ក្នុងទីនោះៗ អ្នកប្រាជ្ញទាំងឡាយ តែងពោលនូវភិក្ខុបែបនោះថា ជាអ្នកឈ្លាសវៃក្នុងបញ្ញាទាំង ៤ យ៉ាង ។ មួយទៀត ភិក្ខុដែលគេបៀតបៀនបានដោយកម្រ គ្របសង្កត់បានដោយកម្រ មានធម៌ដ៏ជ្រាលជ្រៅ ដែលគេកម្ចាត់បង់បានដោយកម្រ ជាអ្នកឈ្លាសវៃក្នុងប្រយោជន៍ទាំងពីរ គឺសេចក្តីចម្រើន ១ សេចក្តីមិនចម្រើន ១ ។ ភិក្ខុជាបណ្ឌិត តែងវៀរបង់នូវសេចក្តីមិនចម្រើន កាន់យកតែសេចក្តីចម្រើន ទើបហៅ

ថាជាអ្នកប្រាជ្ញ មានប្រាជ្ញាជាគ្រឿងទ្រទ្រង់ ព្រោះដឹងនូវ
ប្រយោជន៍(ទាំងពីរប្រការនោះ) ។

អដ្ឋកថា

បញ្ចាសូត្រ

[៤៣] គប្បីជ្រាបវិនិច្ឆ័យក្នុងបញ្ចាសូត្រទី ២ ដូចតទៅនេះ បទថា
យោ ច នេសំ តត្ថ តត្ថ ជាធាតុ អនុធម្មតំ សេចក្តីថា ភិក្ខុណាដឹងការ
ពោលស្រាយបញ្ចាទាំងនោះ ក្នុងឋានៈនោះៗ ។ បទថា ចតុប្បញ្ញាស្ស
កុសលោ អាហុ ភិក្ខុ តថាវិធំ សេចក្តីថា លោកហៅភិក្ខុបែបនោះយ៉ាង
នេះថា ជាអ្នកឈ្លាសក្នុងបញ្ចាទាំង ៤ ។ បទថា ទុរាសនោ ទុប្បសហោ
សេចក្តីថា ដែលបុគ្គលណាមួយ មិនអាចប៉ះខ្ទប់ ឬសង្កត់សង្កិនបាន ។ បទ
ថា ឥម្ពិរោ សេចក្តីថា ជាបុគ្គលជ្រាលជ្រៅ ដូចមហាសមុទ្រសីទន្លេ ៧ ។
បទថា ទុប្បដំសិយោ បានដល់ បុគ្គលដែលអ្នកណាម្នាក់ដោះបានលំបាក
អធិប្បាយថា បុគ្គលណាមួយមិនអាចឲ្យបុគ្គលនោះដោះនូវការប្រកាន់ក្នុងអ្វី
ដែលបុគ្គលនោះ ប្រកាន់ហើយបានឡើយ ។ បទថា អត្ថេ អនត្ថេ ច
បានដល់ ក្នុងការចម្រើន និងក្នុងការវិនាស ។ បទថា អត្តាភិសមយា
បានដល់ ព្រោះប្រមូលយកការចម្រើនបាន ។ បទថា ធិរោ បណ្ឌិតោតិ

បុរុវត្ថិ សេចក្តីថា បុគ្គលប្រកបដោយបញ្ញា គេហៅថា បុគ្គលនេះជា
បណ្ឌិត ដូច្នេះ ។^{១៣៣}

អដ្ឋកថា បញ្ញាសូត្រទី ២ ចប់

សុត្តន្តបិដក

បឋមកោដសូត្រទី ៣

[៤៤] ម្នាលភិក្ខុទាំងឡាយ បុគ្គល ៤ ពួកនេះ មាននៅក្នុងលោក ។
បុគ្គល ៤ ពួក តើដូចម្តេចខ្លះ ។ គឺបុគ្គលជាអ្នកធ្ងន់ក្នុងសេចក្តីក្រោធ មិនធ្ងន់
ក្នុងព្រះសទ្ធម្ម ១ ជាអ្នកធ្ងន់ក្នុងសេចក្តីលុបគុណ មិនធ្ងន់ក្នុងព្រះសទ្ធម្ម ១
ជាអ្នកធ្ងន់ក្នុងលាភ មិនធ្ងន់ក្នុងព្រះសទ្ធម្ម ១ ជាអ្នកធ្ងន់ក្នុងសក្ការៈ មិនធ្ងន់
ក្នុងព្រះសទ្ធម្ម ១ ។ ម្នាលភិក្ខុទាំងឡាយ បុគ្គល ៤ ពួកនេះឯង មាននៅក្នុង
លោក ។ ម្នាលភិក្ខុទាំងឡាយ បុគ្គល ៤ ពួកនេះមាននៅក្នុងលោក ។ បុគ្គល
៤ ពួក តើដូចម្តេចខ្លះ គឺបុគ្គលជាអ្នកធ្ងន់ក្នុងព្រះសទ្ធម្ម មិនធ្ងន់ក្នុងសេចក្តី
ក្រោធ ១ ជាអ្នកធ្ងន់ក្នុងព្រះសទ្ធម្ម មិនធ្ងន់ក្នុងសេចក្តីលុបគុណ ១ ជាអ្នក
ធ្ងន់ក្នុងព្រះសទ្ធម្ម មិនធ្ងន់ក្នុងលាភ ១ ជាអ្នកធ្ងន់ក្នុងព្រះសទ្ធម្ម មិនធ្ងន់ក្នុង
សក្ការៈ ១ ។ ម្នាលភិក្ខុទាំងឡាយ បុគ្គល ៤ ពួកនេះឯង មាននៅក្នុង
លោក ។

ភិក្ខុណាជាអ្នកធ្ងន់ក្នុងសេចក្តីក្រោធ និងសេចក្តីលុបគុណ ជា
 អ្នកធ្ងន់ក្នុងលាភសក្ការៈ ភិក្ខុទាំងនោះ រមែងមិនចម្រើនក្នុង
 ព្រះសទ្ធម្ម ដែលព្រះសម្មាសម្ពុទ្ធទ្រង់ត្រាស់សម្តែងឡើយ ។
 ភិក្ខុទាំងឡាយណា ជាអ្នកធ្ងន់ក្នុងព្រះសទ្ធម្ម នៅហើយផង
 នៅឥឡូវនេះផង ភិក្ខុទាំងនោះ រមែងចម្រើនក្នុងព្រះសទ្ធម្ម
 ដែលព្រះសម្មាសម្ពុទ្ធ ត្រាស់សម្តែងហើយ ។

អដ្ឋកថា

បឋមកោធសូត្រ

[៤៤] គប្បីជ្រាបវិនិច្ឆ័យក្នុងបឋមកោធសូត្រទី ៣ ដូចតទៅនេះ
 បទថា កោធនុ ន សទ្ធម្មនុ សេចក្តីថា បុគ្គលកាន់យកសេចក្តីក្រោធ
 ជាសំខាន់ មិនកាន់យកព្រះសទ្ធម្ម រមែងកាន់យកព្រះសទ្ធម្ម តែធ្វើឲ្យមិន
 សំខាន់ ។ ក្នុងបទដ៏សេស ក៏ន័យនេះដូចគ្នា ។ បទថា វិរូហន្តិ បានដល់
 រមែងចម្រើន ឬរមែងតាំងមាំ មិនញាប់ញ័រ ដោយសទ្ធាដែលជាមូល កើត
 ព្រមហើយ ។^{១៣៣}

អដ្ឋកថា បឋមកោធសូត្រទី ៣ ចប់

សុត្តន្តបិដក
ទុតិយកោដសូត្រទី ៤

[៤៥] ម្ចាស់ភិក្ខុទាំងឡាយ អសទ្ធម្មទាំងឡាយនេះមាន ៤ យ៉ាង ។
អសទ្ធម្ម ៤ យ៉ាង តើដូចម្តេចខ្លះ ។ គឺភាពនៃបុគ្គលជាអ្នកធ្ងន់ក្នុងសេចក្តី
ក្រោធ មិនធ្ងន់ក្នុងព្រះសទ្ធម្ម ១ ភាពនៃបុគ្គលជាអ្នកធ្ងន់ក្នុងសេចក្តីលុបគុណ
មិនធ្ងន់ក្នុងព្រះសទ្ធម្ម ១ ភាពនៃបុគ្គលជាអ្នកធ្ងន់ក្នុងលាភ មិនធ្ងន់ក្នុងព្រះ
សទ្ធម្ម ១ ភាពនៃបុគ្គលជាអ្នកធ្ងន់ក្នុងសក្ការៈ មិនធ្ងន់ក្នុងព្រះសទ្ធម្ម ១ ។
ម្ចាស់ភិក្ខុទាំងឡាយ អសទ្ធម្មមាន ៤ យ៉ាងនេះឯង ។ ម្ចាស់ភិក្ខុទាំងឡាយ
ព្រះសទ្ធម្មទាំងឡាយនេះមាន ៤ យ៉ាង ។ ព្រះសទ្ធម្ម ៤ យ៉ាង តើដូចម្តេច
ខ្លះ ។ គឺភាពនៃបុគ្គលជាអ្នកធ្ងន់ក្នុងព្រះសទ្ធម្ម មិនធ្ងន់ក្នុងសេចក្តីក្រោធ ១
ភាពនៃបុគ្គលជាអ្នកធ្ងន់ក្នុងព្រះសទ្ធម្ម មិនធ្ងន់ក្នុងសេចក្តីលុបគុណ ១ ភាព
នៃបុគ្គលជាអ្នកធ្ងន់ក្នុងព្រះសទ្ធម្ម មិនធ្ងន់ក្នុងលាភ ១ ភាពនៃបុគ្គលជាអ្នក
ធ្ងន់ក្នុងព្រះសទ្ធម្ម មិនធ្ងន់ក្នុងសក្ការៈ ១ ។ ម្ចាស់ភិក្ខុទាំងឡាយ ព្រះសទ្ធម្ម
មាន ៤ យ៉ាងនេះឯង ។

ភិក្ខុជាអ្នកធ្ងន់ក្នុងសេចក្តីក្រោធ និងសេចក្តីលុបគុណ ជាអ្នក
ធ្ងន់ក្នុងលាភ ក្នុងសក្ការៈ រមែងមិនដុះជាលឿង ក្នុងព្រះ
សទ្ធម្មបានឡើយ ដូចជាពូជដែលគេព្រោះក្នុងស្រែមិនល្អ ។
ចំណែកភិក្ខុទាំងឡាយណា ជាអ្នកធ្ងន់ក្នុងព្រះសទ្ធម្ម នៅ
ហើយផង នៅឥឡូវនេះផង ភិក្ខុទាំងនោះឯង តែងចម្រើន

ក្នុងព្រះធម៌ ដូចជា ពូជតែងដុះឡើង ព្រោះអាស្រ័យទឹក
ដូច្នោះ ។

អដ្ឋកថា

ទុតិយកោដសូត្រ

[៤៥] ក្នុងទុតិយកោដសូត្រទី ៤ បទថា កោដគរុត្ថា ប្រែថា
ជាអ្នកជូន ក្នុងសេចក្តីក្រោធ ។ ក្នុងបទទាំងពួងក៏ន័យនេះឯង ។^{២៣៣}

អដ្ឋកថា ទុតិយកោដសូត្រទី ៤ ចប់

សុត្តន្តបិដក

បឋមរោហិតសូស្សូត្រទី ៥

[៤៦] សម័យមួយ ព្រះមានព្រះភាគ ទ្រង់គង់នៅក្នុងវត្តជេតពន
របស់អនាថបិណ្ឌិកសេដ្ឋី ទៀបក្រុងសាវត្ថី ។ លំដាប់នោះឯង រោហិតសូ-
ទេវបុត្ត កាលវេលារាត្រី (បឋមយាម) កន្លងទៅហើយ មានពន្លឺដ៏រុងរឿង
ញ៉ាំងវត្តជេតពនទាំងមូលឲ្យភ្លឺស្វាង ក៏ចូលទៅគាល់ព្រះដ៏មានព្រះភាគ លុះ

ចូលទៅដល់ ក្រាបថ្វាយបង្គំព្រះដ៏មានព្រះភាគ ហើយស្ថិតនៅក្នុងទីសមគួរ ។
 លុះរោហិតសូត្រទៅបុគ្គស្ថិតនៅក្នុងទីសមគួរហើយ បានក្រាបបង្គំទូលព្រះដ៏
 មានព្រះភាគថា បពិត្រព្រះអង្គដ៏ចម្រើន បុគ្គលមិនកើត មិនចាស់ មិនស្លាប់
 មិនច្បុត មិនបដិសន្ធិ ក្នុងឱកាសនៃចក្រវាលលោកណា បពិត្រព្រះអង្គដ៏
 ចម្រើន បុគ្គលអាចដើម្បីជីវិត ដើម្បីឃើញ ឬដើម្បីដល់នូវទីបំផុតនៃលោក
 (នោះ) ដោយកិរិយាដើរទៅ (ដោយជើង) បានដែរឬ ។ ព្រះដ៏មានព្រះ
 ភាគត្រាស់ថា ម្ចាស់អាវុសោ បុគ្គលមិនកើត មិនចាស់ មិនស្លាប់ មិនច្បុត
 មិនបដិសន្ធិ ក្នុងសង្ខារលោកណា តថាគតមិនបានពោលថា បុគ្គលគប្បីជីវិត
 គប្បីឃើញ គប្បីដល់នូវទីបំផុតនៃសង្ខារលោកនោះ ដោយកិរិយាដើរទៅ
 (ដោយជើង) បានឡើយ ។ រោហិតសូត្រទៅបុគ្គ ក្រាបបង្គំទូលថា បពិត្រ
 ព្រះអង្គដ៏ចម្រើន អស្ចារ្យណាស់ បពិត្រព្រះអង្គដ៏ចម្រើន ចម្លែកពេកណាស់
 បពិត្រព្រះអង្គដ៏ចម្រើន ព្រោះថា ព្រះតម្រាស់នេះ ដែលព្រះដ៏មានព្រះភាគ
 ត្រាស់ប្រពៃហើយថា ម្ចាស់អាវុសោ បុគ្គលមិនកើត មិនចាស់ មិនស្លាប់
 មិនច្បុត មិនបដិសន្ធិ ក្នុងសង្ខារលោកណា តថាគតមិនពោលថា បុគ្គល
 គប្បីជីវិត គប្បីឃើញ គប្បីដល់នូវទីបំផុតនៃសង្ខារលោកនោះ ដោយកិរិយា
 ដើរទៅ (ដោយជើង) បានឡើយ បពិត្រព្រះអង្គដ៏ចម្រើន កាលពីព្រេង
 នាយមក ខ្ញុំព្រះអង្គធ្លាប់កើតជាឥសីឈ្មោះរោហិតសូត្រ ជាបុត្ររបស់ព្រាន
 ព្រៃ មានឫទ្ធិទៅដោយអាកាសវេហាស៍បាន ។ បពិត្រព្រះអង្គដ៏ចម្រើន សម្តុះ
 មានសភាពយ៉ាងនេះ បានកើតដល់ខ្ញុំព្រះអង្គនោះ ប្រៀបដូចនាយខ្មាន់ផ្ទូ

មានធនុធម៌ដ៏មាំ បានសិក្សាដោយប្រពៃហើយ មានដៃដ៏ស្អាត មានការបាញ់
ដ៏ស្អាត បានយកព្រួញដ៏ស្រាល (បាញ់) ឲ្យឆ្លងរំលងទទឹងស្រមោលដើម
ភ្លោត ដោយមិនលំបាក ជំហានឈានដើរទៅដោយជើង មានសភាពយ៉ាង
នេះ បានកើត (ដល់ខ្ញុំព្រះអង្គ) ប្រៀបដូចសមុទ្រទិសខាងលិច (ឆ្ងាយ
អំពី) សមុទ្រទិសខាងកើត ។ បពិត្រព្រះអង្គដ៏ចម្រើន កាលខ្ញុំព្រះអង្គនោះ
ប្រកបដោយសម្បត្តិមានសភាពយ៉ាងនេះ ដោយការឈានដើរទៅ (ដោយ
ជើង) មានសភាពយ៉ាងនេះហើយ សេចក្តីប្រាថ្នាមានសភាពយ៉ាងនេះ ក៏
កើតឡើងថា អាត្មាអញនឹងដល់នូវទីបំផុតនៃលោក ដោយការដើរទៅ (ដោយ
ជើង) បាន ។ បពិត្រព្រះអង្គដ៏ចម្រើន ខ្ញុំព្រះអង្គនោះ លើកលែងតែពេល
ស៊ីជីក ទំពាហុតស្រូប (នូវអាហារជាដើម) លើកលែងតែពេលធ្វើនូវឧប្បារៈ
និងបស្សៈ លើកលែងតែពេលដេក និងបន្ទោបង់នូវសេចក្តីទុក្ខលំបាក
ទាំងប្រកបដោយអាយុ ១០០ ឆ្នាំ មានជីវិតរស់នៅបាន ១០០ ឆ្នាំ ដើរទៅ
អស់ ១០០ ឆ្នាំ ក៏គង់មិនដល់នូវទីបំផុតនៃលោកបានឡើយ ធ្វើមរណកាល
ក្នុងចន្លោះនោះឯង ។ បពិត្រព្រះអង្គដ៏ចម្រើន អស្ចារ្យពេកណាស់ បពិត្រ
ព្រះអង្គដ៏ចម្រើន ចម្លែកពេកណាស់ បពិត្រព្រះអង្គដ៏ចម្រើន ព្រោះថា ព្រះ
តម្រាស់នេះ ដែលព្រះដ៏មានព្រះភាគត្រាស់ប្រពៃហើយថា ម្ចាស់អារុសោ
បុគ្គលមិនកើត មិនចាស់ មិនស្លាប់ មិនច្យុត មិនបដិសន្ធិក្នុងសង្ខារលោក
ណា តថាគតមិនបានពោលថា បុគ្គលគប្បីដឹង គប្បីឃើញ គប្បីដល់នូវទី
បំផុតនៃសង្ខារលោកនោះ ដោយកិរិយាដើរទៅ (ដោយជើង) បានឡើយ ។

ម្នាលអារុសោ បុគ្គលមិនកើត មិនចាស់ មិនស្លាប់ មិនច្បុក មិនបដិសន្ធិ
 ក្នុងសង្ខារលោកណា តថាគតមិនបានពោលថា បុគ្គលគប្បីដឹង គប្បីឃើញ
 គប្បីដល់នូវទីបំផុតនៃលោកនោះ ដោយកិរិយាដើរទៅ (ដោយជើង)
 បានឡើយ ម្នាលអារុសោ មួយទៀត បើតថាគតមិនបានដល់នូវទីបំផុត
 នៃសង្ខារលោកហើយ ក៏មិនបានពោលនូវកិរិយាធ្វើនូវទីបំផុតនៃទុក្ខឡើយ ។
 ម្នាលអារុសោ មួយទៀត តថាគតតែងបញ្ញត្តនូវលោក គឺទុក្ខផង លោក-
 សមុទយៈផង លោកនិរោធផង លោកនិរោធគាមិនីបដិបទផង ក្នុងអត្តភាព
 ប្រមាណ ១ ព្យាមនេះឯង ដែលប្រកបដោយសញ្ញាផង ប្រកបដោយចិត្តផង ។

ទីបំផុតនៃលោក បុគ្គលមិនគប្បីដល់ ដោយការដើរទៅ
 (ដោយជើង) ក្នុងកាលណាម្តងឡើយ មួយទៀត ការមិន
 ទាន់ដល់នូវទីបំផុតនៃលោក ឈ្មោះថា មិនបានរួចចាកទុក្ខ
 ឡើយ ។ ព្រោះហេតុនោះឯង ព្រះដ៏មានព្រះភាគ ទ្រង់ជ្រាប
 ច្បាស់នូវលោក ទ្រង់មានបញ្ញាល្អ ទ្រង់ដល់នូវទីបំផុតនៃ
 លោក ទ្រង់ប្រព្រឹត្តចប់ព្រហ្មចរិយៈហើយ ។ ទ្រង់មានបាប
 ម្យ៉ាងបង្អស់ហើយ ទ្រង់ជ្រាបច្បាស់នូវទីបំផុតនៃលោកហើយ
 មិនប្រាថ្នានូវលោកនេះ និងលោកខាងមុខឡើយ ។



អដ្ឋកថា

បឋមរោហិតស្សសូត្រ

[៤៦] គប្បីជ្រាបវិនិច្ឆ័យក្នុងបឋមរោហិតស្សសូត្រទី ៥ ដូច្នេះ
 បទថា យត្ថ សេចក្តីថា ផែនដីក្នុងឱកាសមួយរបស់លោកក្នុងចក្រវាល ។
 បទថា ន ចរតិ ន ឧបបន្នតិ នេះ ទ្រង់កាន់យកហើយ ដោយអំណាចចុតិ
 នឹងបដិសន្ធិបន្តគ្នាទៅ ។ បទថា គមនេន គឺដោយការប្រើជើងដើរទៅ ។
 បទថា លោកស្ស អន្តំ សេចក្តីថា ព្រះសាស្តា ត្រាស់សំដៅទីបំផុតរបស់
 សន្ធារលោក ។ ក្នុងបទថា ញាតេយ្យំ ជាដើម សេចក្តីថា ដែលបុគ្គល
 គប្បីដឹង គប្បីឃើញ គប្បីដល់ ។ ដោយហេតុនោះ ទេវបុត្រទូលសួរទីបំផុត
 នៃលោកក្នុងចក្រវាល ព្រះសាស្តាក៏ត្រាស់ឆ្លើយទីបំផុតនៃសន្ធារលោក ។
 ឯទេវបុត្រនោះ ត្រេកអរក្នុងបញ្ញាថា ការពោលដោះស្រាយរបស់ព្រះសាស្តា
 សមនឹងបញ្ហារបស់ខ្លួន ដូច្នេះ ទើបទូលថា អច្ឆរិយំ ដូច្នេះជាដើម ។

បទថា ទន្ធិធម្មោ បានដល់ ជាអ្នកសិក្សាផ្ទៀងផ្ទាត់ គឺប្រកបដោយផ្ទៀង
 មានទំហំដ៏កំពូល ។ បទថា ធនុត្តហោ បានដល់ អាចារ្យដែលបង្វឹកផ្ទៀង ។
 បទថា សុសិក្ខុតោ គឺជាអ្នកបានសិក្សាសិប្បៈធម្មក ១២ ឆ្នាំ ។ បទថា
 កតហត្ថោ សេចក្តីថា មានថ្វីដៃជំនាញហើយ អាចបាញ់ចុងរោមទ្រាយក្នុង
 ចម្ងាយមួយឧសភៈបាន ។ បទថា កត្វទាសនោ បានដល់ អ្នកបាញ់ផ្ទៀងជំនាញ
 បានសម្តែងសិប្បៈធម្មកហើយ ។ បទថា អសនេន គឺព្រួញ ។ បទថា
 អតិថាតេយ្យ គឺឆ្នាំងទៅ ។ ទេវបុត្រសម្តែងសម្បត្តិ គឺសម្ភាររបស់ខ្លួនថា

ខ្ញុំឆ្លងចក្រវាលមួយទៅ ស្មើគ្នានឹងព្រៃព្រាទាំងស្រុងស្រមោលដើមត្នោតទៅ ។

បទថា បុរុតិមា សមុទ្ទា បដិមា សេចក្តីថា ទេវបុត្រពោលថា ការ
ឈានជើងមួយទៅបានក្នុងទីឆ្ងាយ ដូចសមុទ្រទិសខាងលិច ឆ្ងាយអំពីសមុទ្រ
ទិសខាងកើតដូច្នោះ ។ បានឮថា ឥសីនោះឈរត្រង់កណ្តាប់ចក្រវាលទិស
ខាងកើត បោះជំហានឆ្លងកណ្តាប់ចក្រវាលនៃទិសខាងលិច បោះជើងទី ២
ទៅទៀត ឆ្លងកណ្តាប់ចក្រវាលដទៃ ។ បទថា ឥន្ទ្រាគតំ ប្រែថា ការប្រាថ្នា
នោះឯង ។ បទថា អញ្ញាត្រាវ គឺលោកសម្តែងការមិនយឺតយូរ ។ បានឮថា
ក្នុងពេលកិក្ខុចារ ឥសីនោះ ទំពារឈើស្ទុះនាគលតា លុបមុខក្នុងអនោ-
តត្ថស្រះ កាលបានពេល ក៏ត្រាប់បិណ្ឌបាត ក្នុងឧត្តរកុរុទ្ធិប អង្គុយត្រង់ភ្នំ
កណ្តាប់ចក្រវាល ធ្វើភត្តកិច្ច ។ ឈប់សម្រាកក្នុងទីនោះមួយស្របក់ ក៏ធ្វើ
ដំណើរទៅទៀត ។ បទថា វស្សតាយុកោ សេចក្តីថា យុគនោះ ជាសម័យ
ដែលមនុស្សមានអាយុវែង ។ ឥសីនេះ ដើរក្នុងកាលអាយុនៅសល់ ១០០
ឆ្នាំ ។ បទថា វស្សសតជីវី សេចក្តីថា គាត់មានជីវិត ១០០ ឆ្នាំ ដោយមិន
មានអន្តរាយ ។ បទថា អន្តរាយេវ កាលកតោ សេចក្តីថា មិនទាន់
ដល់ទីបំផុតនៃលោកក្នុងចក្រវាលក៏ស្លាប់មុនក្នុងចន្លោះ ។ តែគាត់ធ្វើកាល-
កិរិយាក្នុងទីនោះហើយ ទើបមកកើតក្នុងចក្រវាលនេះ ។

បទថា អប្បត្វា សេចក្តីថា មិនទាន់ដល់ទីបំផុតនៃសង្ខារលោក ។
បទថា ទុក្ខស្ស គឺវដ្តទុក្ខ ។ បទថា អន្តកិរិយំ គឺធ្វើទីបំផុត ។ បទថា
កក្កេវរេ គឺក្នុងអត្តភាព ។ បទថា សសញ្ញម្ហិ សមណកេ គឺមានសញ្ញា

មានចិត្ត ។ បទថា លោកំ គឺទុក្ខសច្ច ។ បទថា លោកសមុទយំ គឺ
 សមុទយសច្ច ។ បទថា លោកនិរោធំ គឺនិរោធសច្ច ។ បទថា បដិបទំ គឺ
 មគ្គសច្ច ព្រះមានព្រះភាគទ្រង់សម្តែងថា អារុសោ តថាគតរមែងមិនបញ្ចត្ត
 សច្ចៈ ៤ នេះចូលក្នុងស្មៅ និងឈើជាដើមឡើយ តែតថាគតរមែងបញ្ចត្ត
 ចូលក្នុងកាយនេះ ដែលមានមហាក្ខត ៤ ប៉ុណ្ណោះ ។ បទថា សមិតារិ បាន
 ដល់ មានបាបស្ងប់ហើយ ។ បទថា ឆាសីសតិ គឺរមែងមិនប្រាថ្នា ។^{២៣៣}

អដ្ឋកថា បឋមរោហិតស្សសូត្រទី ៥ ចប់

សុត្តន្តបិដក
 ទុតិយរោហិតស្សសូត្រទី ៦

[៤៧] លុះកន្លងរាត្រីនោះហើយ ព្រះដ៏មានព្រះភាគ បានត្រាស់ហៅ
 ភិក្ខុទាំងឡាយមកថា ម្ចាស់ភិក្ខុទាំងឡាយ ក្នុងរាត្រីនេះ រោហិតស្សទេវបុត្ត
 កាលដែលវេលារាត្រី (បឋមយាម) កន្លងទៅហើយ មានពន្លឺដ៏រុងរឿង
 ញ៉ាំងវត្តជេតពនទាំងមូលឲ្យភ្លឺស្វាង ក៏ចូលមករកតថាគត លុះចូលមកដល់
 ក៏ថ្វាយបង្គំតថាគត ហើយស្ថិតនៅក្នុងទីសមគួរ ។ ម្ចាស់ភិក្ខុទាំងឡាយ លុះ
 រោហិតស្សទេវបុត្ត អង្គុយក្នុងទីសមគួរហើយ បាននិយាយនឹងតថាគតថា
 បពិត្រព្រះអង្គដ៏ចម្រើន បុគ្គលមិនកើត មិនចាស់ មិនស្លាប់ មិនច្យុត មិន

បដិសន្ធិក្នុងឱកាសនៃចក្រវាលលោកណា បពិត្រព្រះអង្គដ៏ចម្រើន បុគ្គល
អាចដើម្បីជីវិត ដើម្បីឃើញ ឬដើម្បីដល់នូវទីបំផុតនៃលោកនោះ ដោយ
កិរិយាដើរទៅ (ដោយជើង) បានដែរឬ ។ ម្នាលភិក្ខុទាំងឡាយ កាល
រោហិតសូត្រទេវបុត្តពោលនឹងតថាគតយ៉ាងនេះហើយ តថាគតបានពោលទៅ
នឹងរោហិតសូត្រទេវបុត្តថា ម្នាលអារុសោ បុគ្គលមិនកើត មិនចាស់ មិនស្លាប់
មិនច្បូត មិនបដិសន្ធិក្នុងសង្ខារលោកណា តថាគតមិនបានពោលថា បុគ្គល
គប្បីជីវិត គប្បីឃើញ គប្បីដល់នូវទីបំផុតនៃសង្ខារលោកនោះ ដោយកិរិយា
ដើរទៅ (ដោយជើង) បានឡើយ ។ ម្នាលភិក្ខុទាំងឡាយ កាលតថាគត
ពោលយ៉ាងនេះហើយ រោហិតសូត្រទេវបុត្ត បាននិយាយនឹងតថាគតដូច្នេះថា
បពិត្រព្រះអង្គដ៏ចម្រើន អស្ចារ្យណាស់ បពិត្រព្រះអង្គដ៏ចម្រើន ចម្លែក
ណាស់ បពិត្រព្រះអង្គដ៏ចម្រើន ព្រោះថា ព្រះតម្រាស់នេះ ដែលព្រះដ៏មាន
ព្រះភាគ ត្រាស់ប្រពៃហើយថា ម្នាលអារុសោ បុគ្គលមិនកើត មិនចាស់
មិនស្លាប់ មិនច្បូត មិនបដិសន្ធិក្នុងសង្ខារលោកណា តថាគតមិនបានពោល
ថា បុគ្គលគប្បីជីវិត គប្បីឃើញ គប្បីដល់នូវទីបំផុតនៃសង្ខារលោកនោះ
ដោយកិរិយាដើរទៅ (ដោយជើង) បានឡើយ បពិត្រព្រះអង្គដ៏ចម្រើន
កាលពីព្រេងនាយមក ខ្ញុំព្រះអង្គធ្លាប់កើតជាឥសីឈ្មោះរោហិតសូត្រ ជាបុត្រ
របស់ព្រានព្រៃ មានប្អូនទៅដោយអាកាសវេហាស៍បាន ។ បពិត្រព្រះអង្គដ៏
ចម្រើន សម្តែងសភាពយ៉ាងនេះ បានកើតដល់ខ្ញុំព្រះអង្គនោះ ប្រៀបដូច
នាយខ្មាន់ធ្មាន់ធនុធម៌ដ៏មាំ បានសិក្សាដោយប្រពៃហើយ មានដៃដ៏ស្អាត

មានការបាញ់ដីស្អាត បានយកព្រួញដីស្រាល (បាញ់) ឲ្យឆ្លងរំលងទទឹង ស្រមោលដើមត្នោត ដោយមិនលំបាក ជំហានឈានដើរទៅដោយជើង មាន សភាពយ៉ាងនេះ បានកើតដល់ខ្ញុំព្រះអង្គនោះ ប្រៀបដូចសមុទ្រទិសខាងលិច (ឆ្ងាយ) អំពីសមុទ្រទិសខាងកើត ។ បពិត្រព្រះអង្គដ៏ចម្រើន កាលខ្ញុំព្រះ អង្គនោះ ប្រកបដោយសម្មោះមានសភាពយ៉ាងនេះ ដោយការឈានដើរទៅ (ដោយជើង) មានសភាពយ៉ាងនេះហើយ សេចក្តីប្រាថ្នាមានសភាពយ៉ាង នេះ ក៏កើតឡើងថា អាត្មាអញនឹងដល់នូវទីបំផុតនៃលោក ដោយកិរិយាដើរ ទៅ (ដោយជើង) បាន ។ បពិត្រព្រះអង្គដ៏ចម្រើន ខ្ញុំព្រះអង្គនោះ លើក លែងតែពេលស៊ីផឹក ទំពាហុតស្រួប (នូវអាហារជាដើម) លើកលែងតែ ពេលធ្វើនូវឧប្បារៈ និងបស្សៈ លើកលែងតែពេលដេក និងបន្ទោបង់នូវ សេចក្តីទុក្ខលំបាក ទាំងប្រកបដោយអាយុ ១០០ ឆ្នាំ មានជីវិតរស់នៅបាន ១០០ ឆ្នាំ ទាំងដើរទៅអស់ ១០០ ឆ្នាំ ក៏គង់មិនដល់នូវទីបំផុតនៃលោក បានឡើយ ក៏ធ្វើមរណកាលក្នុងចន្លោះនោះឯង ។ បពិត្រព្រះអង្គដ៏ចម្រើន អស្ចារ្យណាស់ បពិត្រព្រះអង្គដ៏ចម្រើន ចម្លែកណាស់ បពិត្រព្រះអង្គដ៏ ចម្រើន ព្រោះថា ព្រះតម្រាស់នេះ ដែលព្រះដ៏មានព្រះភាគ ត្រាស់ប្រពៃ ហើយថា ម្ចាស់អាវុសោ បុគ្គលមិនកើត មិនចាស់ មិនស្លាប់ មិនច្យុត មិនបដិសន្ធិក្នុងសង្ខារលោកណា តថាគតមិនបានពោលថា បុគ្គលគប្បីដឹង គប្បីឃើញ គប្បីដល់នូវទីបំផុតនៃសង្ខារលោកនោះ ដោយកិរិយាដើរទៅ (ដោយជើង) បានឡើយ ។ ម្ចាស់ភិក្ខុទាំងឡាយ កាលរោហិតស្សទេវបុត្ត

ពោលយ៉ាងនេះហើយ តថាគត បានពោលទៅនឹងរោហិតសូត្រភ្នំបុត្តថា ម្ចាស់អាវុសោ បុគ្គលមិនកើត មិនចាស់ មិនស្លាប់ មិនច្បុត មិនបដិសន្ធិ ក្នុងសង្ខារលោកណា តថាគតមិនបានពោលថា បុគ្គលគប្បីដឹង គប្បីឃើញ គប្បីដល់នូវទីបំផុតនៃសង្ខារលោកនោះ ដោយកិរិយាដើរទៅ (ដោយជើង) បានឡើយ ។ ម្ចាស់អាវុសោ មួយទៀត បើតថាគតមិនបានដល់នូវទីបំផុត នៃសង្ខារលោកហើយ ក៏មិនបានពោលនូវកិរិយាធ្វើនូវទីបំផុតនៃទុក្ខឡើយ ម្ចាស់អាវុសោ មួយទៀត តថាគតតែងបញ្ចត្តនូវលោកផង លោកសមុទយៈ ផង លោកនិរោធផង លោកនិរោធគាមិនីបដិបទាផង ក្នុងអត្តភាពប្រមាណ ១ ព្យាមនេះឯង ដែលប្រកបដោយសញ្ញាផង ប្រកបដោយចិត្តផង ។

ទីបំផុតនៃលោក បុគ្គលមិនគប្បីដល់ដោយការដើរទៅ (ដោយ ជើង) ក្នុងកាលណាម្តងឡើយ មួយទៀត ការមិនទាន់ដល់នូវទី បំផុតនៃលោក ឈ្មោះថា មិនបានរួចចាកទុក្ខឡើយ ។ ព្រោះ ហេតុនោះឯង ព្រះដ៏មានព្រះភាគ ទ្រង់ជ្រាបច្បាស់នូវលោក ទ្រង់មានបញ្ញាល្អ ទ្រង់ដល់នូវទីបំផុតនៃលោក ទ្រង់ប្រព្រឹត្ត ចប់ព្រហ្មចរិយៈហើយ ។ ទ្រង់មានបាបម្យាប័បង់ហើយ ទ្រង់ ជ្រាបច្បាស់នូវទីបំផុតនៃលោកហើយ មិនប្រាថ្នានូវលោកនេះ នឹងលោកខាងមុខឡើយ ។



អដ្ឋកថា

ទុតិយរោហិតស្សសូត្រ

[៤៧] ក្នុងទុតិយរោហិតស្សសូត្រទី ៦ មានអត្ថន័យយល់ហើយ។

អដ្ឋកថាទុតិយរោហិតស្សសូត្រទី ៦ ចប់

សុត្តន្តបិដក

សុវិន្ទរសូត្រទី ៧

[៤៨] ម្ចាស់ភិក្ខុទាំងឡាយ របស់ដែលឆ្ងាយក្រែកលែងឆ្ងាយនេះ មាន ៤ យ៉ាង ។ របស់ដែលឆ្ងាយក្រែកលែងឆ្ងាយ ៤ យ៉ាង តើដូចម្តេចខ្លះ ។ ម្ចាស់ភិក្ខុទាំងឡាយ មេឃ និងផែនដី នេះជារបស់ឆ្ងាយក្រែកលែងឆ្ងាយទី ១ ម្ចាស់ភិក្ខុទាំងឡាយ ត្រើយសមុទ្រខាងអាយ និងត្រើយសមុទ្រខាងនាយ នេះ ជារបស់ឆ្ងាយក្រែកលែងឆ្ងាយទី ២ ម្ចាស់ភិក្ខុទាំងឡាយ ព្រះអាទិត្យរះឡើង អំពីទិសណា អស្ចន្តតទៅក្នុងទិសណា នេះជារបស់ឆ្ងាយក្រែកលែងឆ្ងាយទី ៣ ម្ចាស់ភិក្ខុទាំងឡាយ ធម៌របស់ពួកសប្បុរស និងធម៌របស់ពួកអសប្បុរស នេះ ជារបស់ឆ្ងាយក្រែកលែងឆ្ងាយទី ៤ ។ ម្ចាស់ភិក្ខុទាំងឡាយ របស់ដែលឆ្ងាយ ក្រែកលែងឆ្ងាយ មាន ៤ យ៉ាងនេះឯង ។

មេឃ និងដីរមែងឆ្ងាយអំពីគ្នា ត្រើយសមុទ្រនោះ លោកពោល

ថា ឆ្ងាយអំពីគ្នា ព្រះអាទិត្យជាអ្នកធ្វើនូវពន្លឺរះឡើងអំពីទិស
ណា អស្គន្តទៅវិញក្នុងទិសណា រមែងឆ្ងាយអំពីគ្នា បណ្ឌិត
ទាំងឡាយពោលថា ធម៌របស់ពួកសប្បុរស និងធម៌របស់ពួក
អសប្បុរស ឆ្ងាយក្រែលែងឆ្ងាយជាងនោះទៅទៀត ។ សមាគម
របស់ពួកសប្បុរស មិនបានព្រាត់ប្រាសចាកគ្នា សមាគម
របស់ពួកសប្បុរស ស្ថិតនៅដរាបណា ធម៌របស់ពួកសប្បុរស
ក៏មាននៅដរាបនោះ ។ សមាគមរបស់ពួកអសប្បុរស រមែង
ព្រាត់ប្រាសទៅឆាប់ ព្រោះហេតុនោះ ធម៌ទាំងឡាយរបស់ពួក
សប្បុរស ទើបឈ្មោះថា ឆ្ងាយអំពីធម៌របស់ពួកអសប្បុរស ។

អដ្ឋកថា

សុវិន្ទរសូត្រ

[៤៨] គប្បីជាបរិនិច្ឆ័យក្នុងសុវិន្ទរសូត្រទី ៧ ដូចតទៅនេះ បទថា
សុវិន្ទរវិន្ទរាទិ សេចក្តីថា មិនជិតគ្នាដោយបរិយាយណាមួយ គឺដ៏ឆ្ងាយនោះ
ឯង ។ បទថា នកញ្ច ភិក្ខុវេ បឋវី ច បានដល់ អាកាស និងផែនដីធំ ។
ក្នុង ២ យ៉ាងនោះ ឈ្មោះថា អាកាសមិនឆ្ងាយអំពីផែនដី សូម្បីប្រមាណ
២ ធ្លាប់ តែលោកក៏នៅពោលដ៏ឆ្ងាយ ព្រោះមិនជាប់គ្នានឹងគ្នា ។

បទថា វេរោចនោ គឺព្រះអាទិត្យ ។ បទថា សតត្ស ភិក្ខុវេ ធម្មោ
 សេចក្តីថា ពោធិបក្ខិយធម៌ ៣៧ មានសតិប្បដ្ឋាន ៤ ជាដើម ។ បទថា
 អសតត្ស ធម្មោ សេចក្តីថា អសទ្ធម្ម មានទិដ្ឋិ ៦២ ជាដើម ។ បទថា
 បក្ខន្តរោ គឺព្រះអាទិត្យ ។ បទថា អព្យាយិកោ ហោតិ បានដល់ មិន
 សាបរលាបទៅជាសកាវៈ ។ បទថា សតំ សមាគមោ សេចក្តីថា ការ
 សមាគមរបស់បណ្ឌិត ដោយអំណាចការចងក្លាប់នូវមិត្ត ។ បទថា យាវម្បិ
 តិដ្ឋេយ្យ សេចក្តីថា គប្បីតាំងនៅយូរប៉ុណ្ណា ។ បទថា តថេវ ហោតិ
 សេចក្តីថា ទីលំនៅនោះគង់នៅមិនលះប្រក្រតី ។ បទថា វិប្បត្តិ វេតិ គឺ
 សាបរលាបឆាប់រហ័ស ។ ១៣៣

អដ្ឋកថា សុវិន្ទសូត្រទី ៧ ចប់

សុត្តន្តបិដក

វិសាខសូត្រទី ៨

[៤៩] សម័យមួយ ព្រះមានព្រះភាគ ទ្រង់គង់នៅក្នុងវត្តជេតពន
 របស់អនាថបិណ្ឌិកសេដ្ឋី ទៀបក្រុងសាវត្ថី ។ សម័យនោះឯង ព្រះវិសាខ-
 បញ្ចាលីបុត្រ (វិសាខភិក្ខុកូននៃនាងព្រាហ្មណ៍ ឈ្មោះបញ្ចាលី) ដ៏មានអាយុ
 ពន្យល់ភិក្ខុទាំងឡាយ ឲ្យយល់ច្បាស់ ឲ្យកាន់យកដោយល្អ ឲ្យអាចហ៊ាន ឲ្យ

រីករាយ ដោយធម្មិកថា ក្នុងរោងឆាន់ ប្រកបដោយសម្មិជារបស់អ្នកក្រុង ជា
 វាចាច្បាស់លាស់ ប្រាសចាកទោស អាចញ៉ាំងអ្នកស្តាប់ ឲ្យចូលចិត្តសេចក្តី
 ជាក់លាក់បាន រាប់បញ្ចូលក្នុងវិវដ្តៈ មិនបានអាស្រ័យនូវវិជ្ជាសង្សារ ។ គ្រា
 នោះ ព្រះដ៏មានព្រះភាគ ទ្រង់ចេញអំពីទីពួនសម្ងំ ក្នុងសាយណ្ឌសម័យហើយ
 ស្តេចចូលទៅកាន់រោងឆាន់ លុះចូលទៅដល់ ទ្រង់គង់លើអាសនៈដែលគេ
 ក្រាលថ្វាយ ។ លុះព្រះដ៏មានព្រះភាគ ទ្រង់គង់ស្រេចហើយ បានត្រាស់ហៅ
 ភិក្ខុទាំងឡាយមកថា ម្ចាស់ភិក្ខុទាំងឡាយ នរណាហ្ន៎ ពន្យល់ភិក្ខុទាំងឡាយ
 ឲ្យយល់ច្បាស់ ឲ្យកាន់យកដោយល្អ ឲ្យអាចហ៊ាន ឲ្យរីករាយដោយធម្មិកថា
 ក្នុងរោងឆាន់ ប្រកបដោយសម្មិជារបស់អ្នកក្រុង ជាវាចាច្បាស់លាស់ ប្រាស
 ចាកទោស អាចញ៉ាំងអ្នកស្តាប់ ឲ្យចូលចិត្តសេចក្តីជាក់លាក់បាន រាប់បញ្ចូល
 ក្នុងវិវដ្តៈ មិនបានអាស្រ័យនូវវិជ្ជាសង្សារ ។ ភិក្ខុទាំងឡាយ ក្រាបបង្គំទូលថា
 បពិត្រព្រះអង្គដ៏ចម្រើន ព្រះវិសាខបញ្ចាលីបុត្រដ៏មានអាយុ ពន្យល់ភិក្ខុ
 ទាំងឡាយឲ្យយល់ច្បាស់ ឲ្យកាន់យកដោយល្អ ឲ្យអាចហ៊ាន ឲ្យរីករាយ
 ដោយធម្មិកថា ក្នុងរោងឆាន់ ប្រកបដោយសម្មិជារបស់អ្នកក្រុង ជាវាចា
 ច្បាស់លាស់ ប្រាសចាកទោស អាចញ៉ាំងអ្នកស្តាប់ ឲ្យចូលចិត្តសេចក្តីជាក់
 លាក់ រាប់បញ្ចូលក្នុងវិវដ្តៈ មិនបានអាស្រ័យនូវវិជ្ជាសង្សារ ។ លំដាប់នោះ
 ព្រះមានព្រះភាគ បានត្រាស់ទៅនឹងព្រះវិសាខបញ្ចាលីបុត្រ ដ៏មានអាយុថា
 ម្ចាស់វិសាខៈ ប្រពៃណាស់ហើយ ម្ចាស់វិសាខៈ ប្រពៃណាស់ហើយ អ្នក
 ពន្យល់ភិក្ខុទាំងឡាយឲ្យយល់ច្បាស់ ឲ្យកាន់យកដោយល្អ ឲ្យអាចហ៊ាន ឲ្យ

រីករាយដោយធម្មិកថា ប្រកបដោយសម្មិជារបស់អ្នកក្រុង ជាវាចាច្បាស់
 លាស់ ប្រាសចាកទោស អាចញ៉ាំងអ្នកស្តាប់ឲ្យចូលចិត្តសេចក្តីជាក់លាក់
 បាន រាប់បញ្ចូលក្នុងវិវដ្តៈ មិនបានអាស្រ័យនូវវដ្តសង្សារ ។

បណ្ឌិតដែលនៅច្រឡំដោយពួកបុគ្គលពាល កាលបើមិនទាន់
 និយាយទេ ជនទាំងឡាយក៏មិនស្គាល់ថា (ជាបណ្ឌិតឡើយ)
 លុះតែបណ្ឌិតបាននិយាយ ឬសម្តែងនូវចំណែកនៃព្រះនិព្វាន
 ទើបជនទាំងឡាយស្គាល់បាន ។ បណ្ឌិតគួរសម្តែង គួរបំភ្លឺ គួរ
 លើកតម្កើងនូវព្រះនរណាកុត្តរធម៌ ដែលជាទង្គជ័យរបស់ពួក
 ឥសី ពួកឥសី (គឺព្រះអរិយបុគ្គល មានព្រះពុទ្ធជាដើម)
 មានសុភាសិតជាទង្គជ័យ ព្រោះថា ព្រះនរណាកុត្តរធម៌ ជា
 ទង្គជ័យរបស់ពួកឥសី ។

អដ្ឋកថា

វិសាខសូត្រ

[៤៩] គប្បីជាបរិនិច្ឆ័យក្នុងវិសាខសូត្រទី ៨ ដូចតទៅនេះ បទថា
 បញ្ចាលិបុត្តោ គឺជាកូនរបស់ព្រាហ្មណ៍ ឈ្មោះបញ្ចាលី ។ បទថា ទោរិយា
 វាចាយ គឺដោយវាចាដែលបរិបូណ៌ ។ បទថា វិស្សដ្ឋាយ គឺអណ្តាតមិន

ជាប់ ។ បទថា អនេឡុគលាយ សេចក្តីថា មិនមានទោស មិនរងកំរជុប
 ព្យញ្ជនៈមិនប្រែប្រួល ។ បទថា បរិយាបន្នាយ គឺទាក់ទងក្នុងវដ្តៈ ។
 បទថា អនិស្ស័តាយ គឺមិនអាស្រ័យវដ្តៈ ។ អធិប្បាយថា ពោលពាក្យឲ្យ
 អាស្រ័យវដ្តៈប៉ុណ្ណោះ មិនពោលពាក្យឲ្យអាស្រ័យវដ្តៈឡើយ ។

បទថា ឆាកាសមាណ្ឌ គឺមិនពោលក៏មិនមានបុគ្គលណាស្គាល់ ។ បទ
 ថា អមតំ បទំ បានដល់ បទ គឺព្រះនិព្វាន ។ បទថា ភាសយេ បានដល់
 គប្បីធ្វើឲ្យច្បាស់លាស់ ។ បទថា ជោតយេ ជាវេចនៈនៃបទថា ភាសយេ
 នុ៎ះឯង ។ បទថា បគ្គលោ ឥសីនំ ធនំ សេចក្តីថា លោកុត្តរធម៌ ៩ យ៉ាង
 ហៅថា ទង្គជ័យរបស់ពួកឥសី ព្រោះអត្ថថា ផ្សាយខ្លួនខ្លាយទៅ អធិប្បាយ
 ថា គប្បីលើកតម្កើងលោកុត្តរធម៌នោះ គឺគប្បីពោលលើកឲ្យខ្ពស់ ។ ពួកឥសី
 ឈ្មោះថា មានសុភាសិតជាទង្គ ព្រោះអត្ថថា មានសុភាសិតដែលសម្តែង
 លោកុត្តរធម៌ ៩ ជាទង្គ ។ បទថា ឥសិយោ បានដល់ ព្រះអរិយៈទាំងឡាយ
 មានព្រះពុទ្ធជាដើម ។ បទថា ធម្មោ ហិ ឥសីនំ ធនោ សេចក្តីថា
 លោកុត្តរធម៌ ឈ្មោះថា ជាទង្គរបស់ពួកឥសី ដោយន័យដែលពោលហើយ
 ខាងដើមនោះឯង ។^{១៣៣}

អដ្ឋកថាវិសាខសូត្រទី ៨ ចប់



សុត្តន្តបិដក
វិបល្លាសសូត្រទី ៩

[៥០] ម្ចាស់ភិក្ខុទាំងឡាយ សញ្ញាវិបល្លាស ចិត្តវិបល្លាស និងទិដ្ឋិ
 វិបល្លាសទាំងឡាយនេះមាន ៤ យ៉ាង ។ វិបល្លាស ៤ យ៉ាង តើដូចម្តេចខ្លះ ។
 ម្ចាស់ភិក្ខុទាំងឡាយ សញ្ញាវិបល្លាស ចិត្តវិបល្លាស និងទិដ្ឋិវិបល្លាសថាទៀង
 ក្នុងរបស់ដែលមិនទៀង ១ ម្ចាស់ភិក្ខុទាំងឡាយ សញ្ញាវិបល្លាស ចិត្តវិបល្លាស
 និងទិដ្ឋិវិបល្លាសថា ជាសុខក្នុងរបស់ដែលជាទុក្ខ ១ ម្ចាស់ភិក្ខុទាំងឡាយ
 សញ្ញាវិបល្លាស ចិត្តវិបល្លាស និងទិដ្ឋិវិបល្លាសថា ខ្លួន ក្នុងរបស់ដែលមិន
 មែនខ្លួន ១ ម្ចាស់ភិក្ខុទាំងឡាយ សញ្ញាវិបល្លាស ចិត្តវិបល្លាស និងទិដ្ឋិ-
 វិបល្លាសថា ស្អាត ក្នុងរបស់ដែលមិនស្អាត ១ ។ ម្ចាស់ភិក្ខុទាំងឡាយ
 សញ្ញាវិបល្លាស ចិត្តវិបល្លាស និងទិដ្ឋិវិបល្លាស មាន ៤ យ៉ាងនេះឯង ។
 ម្ចាស់ភិក្ខុទាំងឡាយ សញ្ញាមិនវិបល្លាស ចិត្តមិនវិបល្លាស និងទិដ្ឋិមិន
 វិបល្លាសនេះ មាន ៤ យ៉ាង ។ មិនវិបល្លាស ៤ យ៉ាង តើដូចម្តេចខ្លះ ។
 ម្ចាស់ភិក្ខុទាំងឡាយ សញ្ញាមិនវិបល្លាស ចិត្តមិនវិបល្លាស និងទិដ្ឋិមិន
 វិបល្លាសថា មិនទៀង ក្នុងរបស់ដែលមិនទៀង ១ ម្ចាស់ភិក្ខុទាំងឡាយ
 សញ្ញាមិនវិបល្លាស ចិត្តមិនវិបល្លាស និងទិដ្ឋិមិនវិបល្លាសថា ជាទុក្ខ ក្នុង
 របស់ដែលជាទុក្ខ ១ ម្ចាស់ភិក្ខុទាំងឡាយ សញ្ញាមិនវិបល្លាស ចិត្តមិន
 វិបល្លាស និងទិដ្ឋិមិនវិបល្លាសថា មិនមែនខ្លួន ក្នុងរបស់ដែលមិនមែនខ្លួន ១
 ម្ចាស់ភិក្ខុទាំងឡាយ សញ្ញាមិនវិបល្លាស ចិត្តមិនវិបល្លាស និងទិដ្ឋិមិន

វិបល្លាសថា មិនស្អាត ក្នុងរបស់ដែលមិនស្អាត ១ ។ ម្នាលភិក្ខុទាំងឡាយ
 សញ្ញាមិនវិបល្លាស ចិត្តមិនវិបល្លាស និងទិដ្ឋិមិនវិបល្លាស មាន ៤ យ៉ាង
 នេះឯង ។

សត្វទាំងឡាយ ដែលមិច្ឆាទិដ្ឋិបៀតបៀនហើយ ជាអ្នកមាន
 ចិត្តរវើវាយ មានសញ្ញាទៅប្រាសហើយ រមែងមានសេចក្តី
 សម្គាល់ថាទៀង ក្នុងរបស់ដែលមិនទៀង មានសេចក្តីសម្គាល់
 ថាសុខ ក្នុងរបស់ដែលជាទុក្ខ មានសេចក្តីសម្គាល់ថាខ្លួន ក្នុង
 របស់ដែលមិនមែនខ្លួន មានសេចក្តីសម្គាល់ថាល្អ ក្នុងរបស់
 ដែលមិនល្អ ជនទាំងនោះ ឈ្មោះថា ជាអ្នកប្រកបក្នុងយោគៈ
 របស់មារ មិនដល់នូវព្រះនិព្វាន ជាទីក្សេមចាកយោគៈបាន
 ឡើយ សត្វទាំងឡាយ តែងមានប្រក្រតី ដល់នូវជាតិ និង
 មរណៈ រមែងទៅកាន់សង្សារវដ្ត លុះព្រះពុទ្ធទាំងឡាយ ទ្រង់
 កើតឡើងក្នុងលោកវេលាណា ក៏ទ្រង់ធ្វើនូវពន្លឺ ។ ព្រះពុទ្ធ
 ទាំងនោះ ទ្រង់សម្តែងនូវព្រះធម៌ គឺសច្ចៈ ៤ នេះ ដែលជា
 ធម៌ប្រព្រឹត្តទៅកាន់ទីរម្ងត់ទុក្ខ ពួកសត្វដែលប្រកបដោយប្រាជ្ញា
 លុះបានស្តាប់ព្រះធម៌ របស់ព្រះពុទ្ធទាំងនោះហើយ ក៏ត្រឡប់
 ងាកចិត្តរបស់ខ្លួន បានឃើញនូវរបស់ដែលមិនទៀង ថាមិន
 ទៀង ឃើញនូវរបស់ដែលជាទុក្ខ ថាជាទុក្ខ បានឃើញថា
 មិនមែនខ្លួន ក្នុងរបស់ដែលមិនមែនខ្លួន បានឃើញរបស់ដែល

មិនល្អ ថាមិនល្អ (ជនទាំងនោះ) ជាអ្នកសមាទាននូវ
សម្មាទិដ្ឋិ បានរួចចាកទុក្ខទាំងពួង ។

អដ្ឋកថា

វិបល្លាសសូត្រ

[៥០] គប្បីជ្រាបវិនិច្ឆ័យក្នុងវិបល្លាសសូត្រទី ៩ ដូចតទៅនេះ
បទថា សញ្ញាវិបល្លាសា សេចក្តីថា មានសញ្ញា គឺការសម្គាល់ឃ្លៀងឃ្លាត
អធិប្បាយថា មានសញ្ញាវិបត្តិ ៤ ។ ក្នុង ២ បទដ៏សេស ក៏មានន័យនេះ
ដូចគ្នា ។ បទថា អនិច្ចេ ភិក្ខុវេ និច្ចន្តិ សញ្ញាវិបល្លាសោ សេចក្តីថា កើត
នូវការសម្គាល់ គឺប្រកាន់យ៉ាងនេះថា ទៀង ក្នុងរបស់ដែលមិនទៀង ឈ្មោះ
ថា សញ្ញាវិបល្លាស ។ បណ្ឌិតគប្បីជ្រាបអត្ថគ្រប់បទដោយន័យនេះ ។

បទថា អនត្តនិ ច អត្តា សេចក្តីថា បុគ្គលអ្នកមានសេចក្តីសម្គាល់
យ៉ាងនេះថា ជាអត្តាក្នុងវត្ថុដែលជាអនត្តា ។ បទថា មិច្ឆាទិដ្ឋិហតា សេចក្តី
ថា សត្វនឹងសម្គាល់តែម្យ៉ាងប៉ុណ្ណោះក៏មិនមែន នៅមានមិច្ឆាទិដ្ឋិ គឺការយល់
ខុស ដែលកំពុងកើតឡើង នាំទៅហើយ ដូចសញ្ញាវិបល្លាស ។ បទថា
ទិវត្ថចិត្តា សេចក្តីថា ប្រកបដោយចិត្តរាយមាយ ដែលកំពុងកើតឡើង ដូច
សញ្ញាវិបល្លាស និងទិដ្ឋិវិបល្លាស ។ បទថា វិសញ្ញិនោ នោះ ត្រឹមតែជា

ទេសនា ។ អធិប្បាយថា ជាសញ្ញា ចិត្ត និងទិដ្ឋិដែលវិបរិត ។ បទថា តេ
 យោគយុត្តា មារស្ស សេចក្តីថា សត្វទាំងនោះ ឈ្មោះថា ប្រកបនៅក្នុង
 គ្រឿងចងរបស់មារ ។ បទថា អយោគក្ខេមិនោ សេចក្តីថា ជាបុគ្គលមិន
 ដល់នូវការក្សេមចាកយោគៈ ៤ គឺព្រះនិព្វាន ។ បទថា សត្តា គឺបុគ្គល
 ទាំងឡាយ ។ បទថា តុទ្ធា គឺបុគ្គលត្រាស់ដឹងសច្ចៈ ៤ ។ បទថា ឥមំ
 ធម្មំ គឺសច្ចៈ ៤ ។ បទថា សច្ចត្ថំ បច្ចុលទ្ធា បានដល់ ត្រឡប់បាននូវការ
 គិតខ្លួនឯង ។ បទថា អនិច្ចតោ ធុក្កំ បានដល់ បានឃើញដោយភាពជា
 របស់មិនទៀងពិត ។ បទថា អសុភតទ្ធសុំ បានដល់ បានឃើញដោយ
 ភាពជា របស់មិនស្អាតពិត ។ បទថា សម្មាទិដ្ឋិ សមាទានា បានដល់
 ជាបុគ្គលទាញយក សម្មាទស្សនៈ ។ បទថា សតំ ធុក្កំ ឧបច្ចតុំ សេចក្តីថា
 កន្លងផុតវដ្តទុក្ខទាំងមូលបាន ។ ១២៣

អដ្ឋកថាវិបល្លាសសូត្រទី ៩ ចប់



សុត្តន្តបិដក

ឧបក្កិលេសសូត្រទី ១០

[៥១] ម្ចាស់ភិក្ខុទាំងឡាយ ព្រះចន្ទ្រ និងព្រះអាទិត្យសៅហ្មងដោយ
 ឧបក្កិលេសទាំងឡាយណា រមែងមិនក្តៅ មិនភ្លឺ មិនរុងរឿង ឧបក្កិលេស
 របស់ព្រះចន្ទ្រ និងព្រះអាទិត្យទាំងឡាយនេះមាន ៤ យ៉ាង ។ ឧបក្កិលេស
 ៤ យ៉ាង តើដូចម្តេចខ្លះ ។ ម្ចាស់ភិក្ខុទាំងឡាយ ព្រះចន្ទ្រ និងព្រះអាទិត្យ
 សៅហ្មង ព្រោះឧបក្កិលេសណា រមែងមិនក្តៅ មិនភ្លឺ មិនរុងរឿង ឧបក្កិ-
 លេសរបស់ព្រះចន្ទ្រ និងព្រះអាទិត្យទាំងឡាយនោះ គឺពពក ១ ។ ម្ចាស់
 ភិក្ខុទាំងឡាយ ព្រះចន្ទ្រ និងព្រះអាទិត្យសៅហ្មង ព្រោះឧបក្កិលេសណា
 រមែងមិនក្តៅ មិនភ្លឺ មិនរុងរឿង ឧបក្កិលេសរបស់ព្រះចន្ទ្រ និងព្រះអាទិត្យ
 ទាំងនោះ គឺទឹកសន្សើម ១ ម្ចាស់ភិក្ខុទាំងឡាយ ព្រះចន្ទ្រ និងព្រះអាទិត្យ
 សៅហ្មងព្រោះឧបក្កិលេសណា រមែងមិនក្តៅ មិនភ្លឺ មិនរុងរឿង ឧបក្កិលេស
 របស់ព្រះចន្ទ្រ និងព្រះអាទិត្យទាំងឡាយនោះ គឺផ្សែង ឬធូលី ១ ម្ចាស់ភិក្ខុ
 ទាំងឡាយ ព្រះចន្ទ្រ និងព្រះអាទិត្យ សៅហ្មងព្រោះឧបក្កិលេសណា រមែង
 មិនក្តៅ មិនភ្លឺ មិនរុងរឿង ឧបក្កិលេសរបស់ព្រះចន្ទ្រ និងព្រះអាទិត្យទាំង-
 ឡាយនោះ គឺរាហុអសុរិន្ទ ១ ។ ម្ចាស់ភិក្ខុទាំងឡាយ ព្រះចន្ទ្រ និងព្រះ
 អាទិត្យសៅហ្មងព្រោះឧបក្កិលេសទាំងឡាយណា រមែងមិនក្តៅ មិនភ្លឺ មិន
 រុងរឿង ឧបក្កិលេសរបស់ព្រះចន្ទ្រ និងព្រះអាទិត្យទាំងឡាយមាន ៤ យ៉ាង
 នេះឯង ។ ម្ចាស់ភិក្ខុទាំងឡាយ សមណព្រាហ្មណ៍ទាំងឡាយពួកមួយ

សៅហ្មងព្រោះឧបក្កិលេសទាំងឡាយណា រមែងមិនក្តៅ មិនភ្លឺ មិនរុងរឿង
ឧបក្កិលេសទាំងឡាយ របស់ពួកសមណព្រាហ្មណ៍មាន ៤ យ៉ាងនោះដែរ ។
ឧបក្កិលេស ៤ យ៉ាង តើដូចម្តេចខ្លះ ។ ម្នាលភិក្ខុទាំងឡាយ សមណ-
ព្រាហ្មណ៍ទាំងឡាយពួកមួយ ផឹកនូវស្ករ និងមេរ័យ មិនវៀរចាកការផឹក
នូវស្ករ និងមេរ័យឡើយ ។ ម្នាលភិក្ខុទាំងឡាយ សមណព្រាហ្មណ៍ទាំងឡាយ
ពួកមួយ សៅហ្មងព្រោះឧបក្កិលេសណា តែងមិនក្តៅ មិនភ្លឺ មិនរុងរឿង
នេះជាឧបក្កិលេសរបស់ពួកសមណព្រាហ្មណ៍ទី ១ ។ ម្នាលភិក្ខុទាំងឡាយ
សមណព្រាហ្មណ៍ទាំងឡាយពួកមួយ សេពនូវមេប៉ុនធម្ម មិនវៀរចាកការ
សេពមេប៉ុនធម្មឡើយ ។ ម្នាលភិក្ខុទាំងឡាយ សមណព្រាហ្មណ៍ពួកមួយ
សៅហ្មងដោយឧបក្កិលេសណា តែងមិនក្តៅ មិនភ្លឺ មិនរុងរឿង នេះជា
ឧបក្កិលេសរបស់សមណព្រាហ្មណ៍ទី ២ ។ ម្នាលភិក្ខុទាំងឡាយ សមណ-
ព្រាហ្មណ៍ទាំងឡាយពួកមួយ ត្រេកអរនូវមាស និងប្រាក់ មិនវៀរចាកការ
ទទួលនូវមាស និងប្រាក់ឡើយ ។ ម្នាលភិក្ខុទាំងឡាយ សមណព្រាហ្មណ៍
ទាំងឡាយពួកមួយ សៅហ្មងព្រោះឧបក្កិលេសណា តែងមិនក្តៅ មិនភ្លឺ មិន
រុងរឿង នេះជាឧបក្កិលេសរបស់ពួកសមណព្រាហ្មណ៍ទី ៣ ។ ម្នាលភិក្ខុ
ទាំងឡាយ សមណព្រាហ្មណ៍ពួកមួយ ចិញ្ចឹមជីវិតដោយមិច្ឆាជីវៈ មិនវៀរ
ចាកមិច្ឆាជីវៈឡើយ ។ ម្នាលភិក្ខុទាំងឡាយ សមណព្រាហ្មណ៍ពួកមួយ
សៅហ្មងព្រោះឧបក្កិលេសណា តែងមិនក្តៅ មិនភ្លឺ មិនរុងរឿង នេះជា
ឧបក្កិលេសរបស់ពួកសមណព្រាហ្មណ៍ទី ៤ ។ ម្នាលភិក្ខុទាំងឡាយ សម-

ណាព្រាហ្មណ៍ពួកមួយ សៅហ្មងព្រោះឧបក្កិលេសទាំងឡាយណា តែងមិន
ក្តៅ មិនភ្លឺ មិនរុងរឿង ឧបក្កិលេសរបស់ពួកសមណព្រាហ្មណ៍មាន ៤
យ៉ាងនេះឯង ។

សមណព្រាហ្មណ៍ ពួកមួយ ជាអ្នកសៅហ្មងដោយរាគៈ និង
ទោសៈ ត្រូវអវិជ្ជារូបវិតហើយ មានប្រក្រតីរីករាយចំពោះរូប
ជាទីស្រឡាញ់ ជាជនល្ងង់ រមែងជីកនូវសុរា និងមេរ័យ សេព
នូវមេប៉ុនធម្ម ត្រេកអរចំពោះប្រាក់ និងមាស ។ សមណ-
ព្រាហ្មណ៍ ពួកមួយ ចិញ្ចឹមជីវិតដោយមិច្ឆាជីវៈ សមណ-
ព្រាហ្មណ៍ ពួកមួយ មិនស្អាត ប្រកបដោយធូលី រមែងមិន
ក្តៅ មិនភ្លឺ ព្រោះឧបក្កិលេសទាំងឡាយណា ឧបក្កិលេស
ទាំងនេះ ព្រះសម្មាសម្ពុទ្ធជាដៅពង្សនៃព្រះអាទិត្យ បានត្រាស់ទុក
ហើយ ពួកសត្វត្រូវសេចក្តីងងឹតគ្របសង្កត់ហើយ ជាខ្ញុំនៃ
តណ្ហា ប្រព្រឹត្តទៅតាមខ្សែនៃតណ្ហា ញ៉ាំងអត្តភាពដ៏ក្លៀវក្លាឲ្យ
ចម្រើនឡើង តែងកាន់យកនូវភពថ្មី ។

រោហិតស្សវគ្គទី ៥ ចប់

ឧទាននៃរោហិតស្សវគ្គនោះ គឺ

និយាយអំពីសមាធិការវនា ១ អំពីបញ្ញាព្យាករណ៍ ១ អំពីបុគ្គល
ជូនក្នុងសេចក្តីក្រោធមាន ២ លើក អំពីរោហិតស្សទេវបុត្រដទៃ

២ លើកទៀត អំពីរបស់ដែលឆ្ងាយក្រៃលែងឆ្ងាយ ១ អំពី
 បញ្ចាលីបុត្រ ឈ្មោះវិសាខៈ ១ អំពីវិបល្លាស ១ អំពីឧប-
 ក្កិលេស ១ រួមត្រូវជា ១០ ។

អដ្ឋកថា

ឧបក្កិលេសសូត្រ

[៥១] គប្បីជ្រាបវិនិច្ឆ័យក្នុងឧបក្កិលេសសូត្រទី ១០ ដូចតទៅនេះ
 បទថា ឧបក្កិលេសា សេចក្តីថា ឈ្មោះថា ឧបក្កិលេស ព្រោះធ្វើនូវការ
 សៅហ្មង មិនឲ្យផ្លូវផង ។ បទថា មហិយា គឺពពក ។ បទថា ធូមរដោ
 បានដល់ ផ្សែង និងធូលី ។ បទថា រាហុ សេចក្តីថា ពពក ផ្សែង និង
 ផងធូលីទាំង ៣ ខាងដើម ជាឧបក្កិលេសដែលមិនដល់ព្រះចន្ទ និងព្រះ
 អាទិត្យ ចំណែករាហុ គប្បីជ្រាបថា លោកពោលដោយអំណាចឧបក្កិលេស
 ដែលដល់ព្រះចន្ទ និងព្រះអាទិត្យ ។ បទថា សមណាព្រាហ្មណា ន តបន្តិ
 ន កាសន្តិ ន វិរោចន្តិ សេចក្តីថា រមែងមិនស្អាត ដោយការស្អាតដោយ
 គុណ មិនផ្លូវផងដោយការស្រស់ថ្លាៃនគុណ រមែងមិនរុងរឿង ដោយការ
 រុងរេចន៍ដោយគុណ ។ បទថា សុរាមេរយទានា អប្បជីវិតា សេចក្តីថា
 មិនរៀបចំការផឹកសុរា ៥ យ៉ាង និងមេរយ ៤ យ៉ាង ។

បទថា អវិជ្ជាវត្ថុតា សេចក្តីថា ជាបុគ្គលត្រូវអវិជ្ជាវត្ថុហើយ គឺបិទ
 បាំងហើយ ។ បទថា វិយាទាភិទន្ធនោ សេចក្តីថា ត្រេកត្រអាល ត្រេកអរ
 នូវបិយរូប គឺវត្ថុដែលជាទីត្រេកអរ ។ បទថា សាទិយន្តិ គឺរមែងទទួល ។
 បទថា អវិទូសុ គឺ អន្ធពាល ។ បទថា សនេត្តិកា សេចក្តីថា នាំទៅដោយ
 ខ្សែ គឺ តណ្ហា ។ បទថា កដសី គឺ អត្តភាព ។ បទថា ឃោរ គឺ កាច ។
 ក្នុងសូត្រក្តី ក្នុងគាថាក្តី ទ្រង់ត្រាស់វង្សៈតែម្យ៉ាង ។^{២៣៣}

អដ្ឋកថា ឧបក្កិលេសសូត្រទី ១០ ចប់

រោហិតស្សវគ្គទី ៥ ចប់

បឋមបណ្ណាសក ចប់



សុត្តន្តបិដក ចាលីប្រ - ៤០
សន្ធិកចង្អុលប្រាប់មាតិកា

មាតិកា

លេខទំព័រ

ព្រាហ្មណ៍វគ្គ	
បឋមជនសូត្រទី ១	២
អដ្ឋកថាបឋមជនសូត្រ	៤
ទុតិយជនសូត្រទី ២	៦
អដ្ឋកថាទុតិយជនសូត្រ	៨
ព្រាហ្មណសូត្រទី ៣	៩
អដ្ឋកថាព្រាហ្មណសូត្រ	១១
បរិព្វាជកសូត្រទី ៤	១២
អដ្ឋកថាបរិព្វាជកសូត្រ	១៥
និព្វតសូត្រទី ៥	១៥
អដ្ឋកថានិព្វតសូត្រ	១៧
បលោកសូត្រទី ៦	១៨
អដ្ឋកថាបលោកសូត្រ	២០
ជប្បសូត្រទី ៧	២២
អដ្ឋកថាជប្បសូត្រ	២៦
តិកណ្ណសូត្រទី ៨	៣០
អដ្ឋកថាតិកណ្ណសូត្រ	៣៦
អធិប្បាយវិជ្ជា ៣	៤២
ជានុស្សាណីសូត្រទី ៩	៤៩
អដ្ឋកថាជានុស្សាណីសូត្រ	៥៣

សង្ការវេស្សន្ត្រី ១០		៥៤
អង្គកថាសង្ការវេស្សន្ត្រ		៦៤
មហាវគ្គ		
តិក្ខាយតនសូត្រទី ១		៧៥
អង្គកថាតិក្ខាយតនសូត្រ		៨៥
អត្ថរបស់អាយតនសព្ទ		៨៥
អាពាធ ៨ យ៉ាង		៨៩
កយសូត្រទី ២		១០៧
អង្គកថាកយសូត្រ		១១១
វេនាគសូត្រទី ៣		១១៤
អង្គកថាវេនាគសូត្រ		១២៣
សរកសូត្រទី ៤		១៤០
អង្គកថាសរកសូត្រ		១៤៦
កេសបុត្តសូត្រទី ៥		១៦៣
អង្គកថាកាលាមសូត្រ (សូត្រនេះមានឈ្មោះពីរ)		១៧៤
សាឡសូត្រទី ៦		១៧៨
អង្គកថាសាឡសូត្រ		១៨៦
កថាវត្ថុសូត្រទី ៧		១៨៨
អង្គកថាកថាវត្ថុសូត្រ		១៩៣
តិគ្គិយសូត្រទី ៨		២០៣
អង្គកថាតិគ្គិយសូត្រ		២០៧
រឿងស្រីសម្លាប់ប្តី		២០៩
មូលសូត្រទី ៩		២១៣

អង្គកថាមូលសូត្រ		២២១
ឧបាសមសូត្រទី ១០		២២៤
អង្គកថាឧបាសមសូត្រ		២៤៦
អានន្ទវគ្គ		
ឆន្ទសូត្រទី ១		២៦២
អង្គកថាឆន្ទសូត្រ		២៦៦
អាជីវកសូត្រទី ២		២៦៨
អង្គកថាអាជីវកសូត្រ		២៧២
មហានាមសក្កសូត្រទី ៣		២៧៣
អង្គកថាមហានាមសក្កសូត្រ		២៧៤
និគណ្ណនាដសូត្រទី ៤		២៧៦
អង្គកថានិគណ្ណនាដសូត្រ		២៧៩
សមាទបកសូត្រទី ៥		២៨៣
អង្គកថាសមាទបកសូត្រ		២៨៤
នវសូត្រទី ៦		២៨៧
អង្គកថានវសូត្រ		២៨៨
កវសូត្រទី ៧		២៨៩
អង្គកកវសូត្រ		២៩១
សីលព្វតសូត្រទី ៨		២៩១
អង្គកថាសីលព្វតសូត្រ		២៩៣
គន្ធសូត្រទី ៩		២៩៤
អង្គកថាគន្ធសូត្រ		២៩៧
ចូឡណីសូត្រទី ១០		២៩៩

អង្គកថាចូឡណីសូត្រ		៣០៤
សមណវគ្គ		
សមណសូត្រទី ១		៣២០
អង្គកថាសមណសូត្រ		៣២១
គទ្រកសូត្រទី ២		៣២២
អង្គកថាគទ្រកសូត្រ		៣២៣
ខេត្តសូត្រទី ៣		៣២៤
អង្គកថាខេត្តសូត្រ		៣២៥
វដ្តបុត្តសូត្រទី ៤		៣២៦
អង្គកថាវដ្តបុត្តសូត្រ		៣២៧
បឋមសេក្ខសូត្រទី ៥		៣២៨
អង្គកថាបឋមសេក្ខសូត្រ		៣៣០
ទុតិយសេក្ខសូត្រទី ៦		៣៣១
អង្គកថាទុតិយសេក្ខសូត្រ		៣៣៤
តតិយសេក្ខសូត្រទី ៧		៣៣៧
អង្គកថាតតិយសេក្ខសូត្រ		៣៣៨
ចតុត្ថសេក្ខសូត្រទី ៨		៣៤៤
អង្គកថាចតុត្ថសេក្ខសូត្រ		៣៤៦
បឋមសិក្ខាសូត្រទី ៩		៣៤៧
អង្គកថាបឋមសិក្ខាសូត្រ		៣៤៨
ទុតិយសិក្ខាសូត្រទី ១០		៣៤៨
អង្គកថាទុតិយសិក្ខាសូត្រ		៣៥០
បំកធាសូត្រទី ១១		៣៥២

អង្គកថាបំភក្តាសូត្រ		៣៥៨
លោកណាដលវត្ត		
អប្បាយិកសូត្រទី ១		៣៦១
អង្គកថាអប្បាយិកសូត្រ		៣៦៣
វិវិត្តសូត្រទី ២		៣៦៤
អង្គកថាវិវិត្តសូត្រ		៣៦៨
សរទសូត្រទី ៣		៣៧១
អង្គកថាសរទសូត្រ		៣៧២
បរិសាសូត្រទី ៤		៣៧៣
អង្គកថាបរិសាសូត្រ		៣៧៥
បឋមអាជានីយសូត្រទី ៥		៣៧៨
អង្គកថាបឋមអាជានីយសូត្រ		៣៨០
ទុតិយអាជានីយសូត្រទី ៦		៣៨១
អង្គកថាទុតិយអាជានីយសូត្រ		៣៨៣
តតិយអាជានីយសូត្រទី ៧		៣៨៣
អង្គកថាតតិយអាជានីយសូត្រ		៣៨៥
នវសូត្រទី ៨		៣៨៦
អង្គកថានវសូត្រ		៣៩១
លោណកសូត្រទី ៩		៣៩២
អង្គកថាលោណកសូត្រ		៣៩៨
សង្ឃសូត្រទី ១០		៤០៣
អង្គកថាសង្ឃសូត្រ		៤០៩
សូត្រសមុគ្គតសូត្រទី ១១		៤១២

អង្គកថាសមុគ្គតសូត្រ		៤១៦
---------------------	-------	-----

តតិយបណ្ណាសក

សម្ពោធិវគ្គ

បុព្វសូត្រទី ១		៤១៩
អង្គកថាបុព្វសូត្រ		៤២១
មនុស្សសូត្រទី ២		៤២៣
អង្គកថាមនុស្សសូត្រ		៤២៤
អស្សាទសូត្រទី ៣ និងអង្គកថា		៤២៥
សមណសូត្រទី ៤ និងអង្គកថា		៤២៦
រោណសូត្រទី ៥		៤២៨
អង្គកថារោណសូត្រ		៤២៩
អតិក្កសូត្រទី ៦		៤៣០
អង្គកថាអតិក្កសូត្រ		៤៣១
បឋមកូដសូត្រទី ៧		៤៣១
អង្គកថាបឋមកូដសូត្រ		៤៣៣
ទុតិយកូដសូត្រទី ៨		៤៣៤
អង្គកថាទុតិយកូដសូត្រ		៤៣៥
បឋមនិទានសូត្រទី ៩		៤៣៦
អង្គកថាបឋមនិទានសូត្រ		៤៣៨
ទុតិយនិទានសូត្រទី ១០		៤៣៩
អង្គកថាទុតិយនិទានសូត្រ		៤៤២

អាចារ្យកវគ្គ

អាបាយិកសូត្រទី ១		៤៤៤
អង្គកថាអាបាយិកសូត្រ		៤៤៥
ទុល្លកសូត្រសូត្រទី ២		៤៤៦
អង្គកថាទុល្លកសូត្រ		៤៤៦
អប្បមេយ្យសូត្រទី ៣		៤៤៧
អង្គកថាអប្បមេយ្យសូត្រ		៤៤៨
អានេញ្ចសូត្រទី ៤		៤៤៩
អង្គកថាអានេញ្ចសូត្រ		៤៥២
អយសូត្រទី ៥		៤៥៣
អង្គកថាអយសូត្រ		៤៥៦
អបណ្ណកសូត្រទី ៦		៤៥៧
អង្គកថាអបណ្ណកសូត្រ		៤៦០
កម្មន្តសូត្រទី ៧ (មិនមានអង្គកថា)		៤៦១
បឋមសោចយ្យសូត្រទី ៨		៤៦៣
អង្គកថាបឋមសោចយ្យសូត្រ		៤៦៣
ទុតិយសោចយ្យសូត្រទី ៩		៤៦៥
អង្គកថាទុតិយសោចយ្យសូត្រ		៤៦៨
មោទេយ្យសូត្រទី ១០		៤៦៩
អង្គកថាមោទេយ្យសូត្រ		៤៧០
កុសិនារវគ្គ		
កុសិនារសូត្រទី ១		៤៧២
អង្គកថាកុសិនារសូត្រ		៤៧៥
ភណ្ឌនសូត្រទី ២		៤៧៧

អង្គកថាភណ្ឌសូត្រ		៤៧៩
គោតមចេតិយសូត្រទី ៣		៤៧៩
អង្គកថាគោតមចេតិយសូត្រ		៤៨០
ករណ្តសូត្រសូត្រទី ៤		៤៨៤
អង្គកថាករណ្តសូត្រ		៤៨៧
ហត្ថកសូត្រទី ៥		៤៨៩
អង្គកថាហត្ថកសូត្រ		៤៩១
កដ្ឋវិយសូត្រទី ៦		៤៩៧
អង្គកថាកដ្ឋវិយសូត្រ		៤៩៩
អនុរុទ្ធសូត្រទី ៧		៥០១
អង្គកថាអនុរុទ្ធសូត្រ		៥០២
ទុតិយអនុរុទ្ធសូត្រទី ៨		៥០២
អង្គកថាទុតិយអនុរុទ្ធសូត្រ		៥០៤
បដិច្ឆន្ទសូត្រទី ៩		៥០៥
អង្គកថាបដិច្ឆន្ទសូត្រ		៥០៦
លេខសូត្រទី ១០		៥០៧
អង្គកថាលេខសូត្រ		៥០៩
យោធាជីវវគ្គ		
យោធសូត្រទី ១		៥១០
អង្គកថាយោធសូត្រ		៥១៣
បរិសាសូត្រសូត្រទី ២		៥១៤
អង្គកថាបរិសាសូត្រ		៥១៥
មិត្តសូត្រទី ៣ និងអង្គកថា		៥១៦

ឧប្បាទសូត្រទី ៤		៤១៧
អង្គកថាឧប្បាទសូត្រ		៤១៨
កេសកម្ពលសូត្រទី ៥		៤១៩
អង្គកថាកេសកម្ពលសូត្រ		៤២០
សម្បទាសូត្រទី ៦ និងអង្គកថា		៤២១
វុឌ្ឍិសូត្រទី ៧ និងអង្គកថា		៤២២
បឋមអស្សសូត្រទី ៨		៤២៣
អង្គកថាបឋមអស្សសូត្រ		៤២៦
ទុតិយអស្សសូត្រទី ៩		៤២៦
អង្គកថាទុតិយអស្សសូត្រ		៤៣០
តតិយអស្សសូត្រទី ១០		៤៣០
អង្គកថាតតិយអស្សសូត្រ		៤៣២
បឋមមោរនិវាបសូត្រទី ១១		៤៣២
អង្គកថាបឋមមោរនិវាបសូត្រ		៤៣៣
ទុតិយមោរនិវាបសូត្រទី ១២		៤៣៤
អង្គកថាទុតិយមោរនិវាបសូត្រ		៤៣៤
តតិយមោរនិវាបសូត្រទី ១៣		៤៣៥
អង្គកថាតតិយមោរនិវាបសូត្រ		៤៣៦
មង្គលវគ្គ		
អកុសលសូត្រទី ១ និងអង្គកថា		៤៣៧
សាវជ្ជសូត្រទី ២ និងអង្គកថា		៤៣៨
វិសមសូត្រទី ៣ និងអង្គកថា		៤៣៩

អសុច្ចរិតសូត្រទី ៤ និងអដ្ឋកថា		៥៤០
បឋមខតសូត្រទី ៥ និងអដ្ឋកថា		៥៤១
ទុតិយខតសូត្រទី ៦ និងអដ្ឋកថា		៥៤២
តតិយខតសូត្រទី ៧ និងអដ្ឋកថា		៥៤៣
ចតុត្ថខតសូត្រទី ៨ និងអដ្ឋកថា		៥៤៣
វេទនាសូត្រទី ៩ និងអដ្ឋកថា		៥៤៥
សុបបុព្វណ្ឌសូត្រទី ១០		៥៤៥
អដ្ឋកថាសុបបុព្វណ្ឌសូត្រ		៥៤៧
សូត្រមិនសង្គ្រោះចូលក្នុងបណ្ណាសក		៥៤៩
អដ្ឋកថាសូត្រមិនសង្គ្រោះចូលក្នុងបណ្ណាសក		៥៥៩

សុត្តន្តបិដក ចាលីប្រ - ៤២

កណ្តាគ្គាមវគ្គ

អនុពុទ្ធសូត្រទី ១		៥៦៤
អដ្ឋកថាអនុពុទ្ធសូត្រ		៥៦៧
បឋមតតសូត្រទី ២		៥៦៩
អដ្ឋកថាបឋមតតសូត្រ		៥៧០
បឋមខតសូត្រទី ៣		៥៧១
អដ្ឋកថាបឋមខតសូត្រ		៥៧៤
ទុតិយខតសូត្រទី ៤		៥៧៥
អដ្ឋកថាទុតិយខតសូត្រ		៥៧៧
អនុសោតសូត្រទី ៥		៥៧៨
អដ្ឋកថាអនុសោតសូត្រ		៥៨១

អប្បសុតសូត្រទី ៦		៤៨២
អង្គកថាអប្បសុតសូត្រ		៤៨៤
អធិប្បាយសុត្តៈ និទ្ទេសយុទ្ធជាដើម		៤៨៤
សង្ឃសោកណសូត្រទី ៧		៤៨៨
អង្គកថាសង្ឃសោកណសូត្រ		៤៨៩
វេសារជ្ជទី ៨		៤៨៩
អង្គកថាវេសារជ្ជសូត្រ		៤៩២
អត្ថរបស់ចក្កសព្ទ		៤៩៤
តណ្ហាសូត្រទី ៩		៤៩៩
អង្គកថាតណ្ហាសូត្រ		៦០០
យោគសូត្រទី ១០		៦០២
អង្គកថាយោគសូត្រ		៦០៨
ចរវគ្គ		
ចរសូត្រទី ១		៦១២
អង្គកថាចរសូត្រ		៦១៤
សីលសូត្រទី ២		៦១៦
អង្គកថាសីលសូត្រ		៦១៨
បធានសូត្រទី ៣		៦២០
អង្គកថាបធានសូត្រ		៦២១
សំវរសូត្រទី ៤		៦២២
អង្គកថាសំវរសូត្រ		៦២៤
បញ្ចត្តិសូត្រទី ៥		៦២៧
អង្គកថាបញ្ចត្តិសូត្រ		៦២៨
សោខុម្មសូត្រទី ៦		៦២៩

អង្គកថាសោខុម្មសូត្រ		៦៣១
បឋមអគតិសូត្រទី ៧		៦៣២
អង្គកថាបឋមអគតិសូត្រ		៦៣៣
ទុតិយអគតិសូត្រទី ៨ និងអង្គកថា		៦៣៣
តតិយអគតិសូត្រទី ៩ និងអង្គកថា		៦៣៤
កត្តទ្ទេសកសូត្រទី ១០		៦៣៦
អង្គកថាកត្តទ្ទេសកសូត្រ		៦៣៨
ឧបេស្សន្ត		
បឋមឧបេស្សន្តសូត្រទី ១		៦៣៩
អង្គកថាបឋមឧបេស្សន្តសូត្រ		៦៤៣
ទុតិយឧបេស្សន្តសូត្រទី ២		៦៤៩
អង្គកថាទុតិយឧបេស្សន្តសូត្រ		៦៥២
លោកសូត្រទី ៣		៦៥៨
អង្គកថាលោកសូត្រ		៦៦០
កាឡកសូត្រទី ៤		៦៦៥
អង្គកថាកាឡកសូត្រ		៦៦៧
ព្រហ្មចរិយសូត្រទី ៥		៦៧៧
អង្គកថាព្រហ្មចរិយសូត្រ		៦៧៨
កុហសូត្រទី ៦		៦៧៩
អង្គកថាកុហសូត្រ		៦៨០
សន្តដ្ឋិសូត្រទី ៧		៦៨២
អង្គកថាសន្តដ្ឋិសូត្រ		៦៨៣
អរិយវង្សសូត្រទី ៨		៦៨៤
អង្គកថាអរិយវង្សសូត្រ		៦៨៨

ធម្មបទសូត្រទី ៩		៧១៣
អដ្ឋកថាធម្មបទសូត្រ		៧១៤
បរិញ្ញាជកសូត្រទី ១០		៧១៥
អដ្ឋកថាបរិញ្ញាជកសូត្រ		៧២០
ចក្កវត្ថុ		
ចក្កសូត្រទី ១		៧២៣
អដ្ឋកថាចក្កសូត្រ		៧២៤
សង្គហសូត្រទី ២		៧២៥
អដ្ឋកថាសង្គហសូត្រ		៧២៦
សីហសូត្រទី ៣		៧២៨
អដ្ឋកថាសីហសូត្រ		៧៣១
អគ្គប្បសាទសូត្រទី ៤		៧៤១
អដ្ឋកថាអគ្គប្បសាទសូត្រ		៧៤៤
វស្សការសូត្រទី ៥		៧៤៥
អដ្ឋកថាវស្សការសូត្រ		៧៤៩
ទោណសូត្រទី ៦		៧៥០
អដ្ឋកថាទោណសូត្រ		៧៥៣
អបរិហានិសូត្រទី ៧		៧៥៩
អដ្ឋកថាអបរិហានិសូត្រ		៧៦១
បដិលីនសូត្រទី ៨		៧៦២
អដ្ឋកថាបដិលីនសូត្រ		៧៦៤
ឧជ្ឈយសូត្រទី ៩		៧៦៧
អដ្ឋកថាឧជ្ឈយសូត្រ		៧៧០
ឧទាយិសូត្រទី ១០		៧៧២

អង្គកថាឧទាយិសូត្រ		៧៧៤
រោហិតស្សវត្ថុ		
សមាធិសូត្រទី ១		៧៧៦
អង្គកថាសមាធិសូត្រ		៧៨០
បញ្ញាសូត្រទី ២		៧៨២
អង្គកថាបញ្ញាសូត្រ		៧៨៣
បឋមកោធសូត្រទី ៣		៧៨៤
អង្គកថាបឋមកោធសូត្រ		៧៨៥
ទុតិយកោធសូត្រទី ៤ និងអង្គកថា		៧៨៧
បឋមរោហិតស្សសូត្រទី ៥		៧៨៧
អង្គកថាបឋមរោហិតស្សសូត្រ		៧៩១
ទុតិយរោហិតស្សសូត្រទី ៦ និងអង្គកថា		៧៩៣
សុវិទូរសូត្រទី ៧		៧៩៧
អង្គកថាសុវិទូរសូត្រ		៧៩៨
វិសាខសូត្រទី ៨		៧៩៩
អង្គកថាវិសាខសូត្រ		៨០១
វិបល្លាសសូត្រទី ៩		៨០៣
អង្គកថាវិបល្លាសសូត្រ		៨០៥
ឧបក្កិលេសសូត្រទី ១០		៨០៧
អង្គកថាឧបក្កិលេសសូត្រ		៨១០



